

CC-0. Agamnigam Digital Preservation Foundation, Chandigarh.



काव्यमाला. २२.

Co.

राजानकरत्नाकरविरचितं

हरविजयम्




राजानकालकविरचितया टीकया समेतम् ।

जयपुरमहाराजाश्रितेन पण्डितव्रजलालसूनुना पण्डित-

दुर्गाप्रसादेन, मुम्बापुरवासिना परबोपाह्व-

पाण्डुरङ्गात्मजकाशिनाथशर्मेणा च



SAR
RAJ


मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयि

प्राकाश्यं नीतम् ।

१८९०

(अस्य ग्रन्थस्य पुनर्मुद्रणादिविषये सर्वथा जावजी दादाजी इत्यस्यैवाधिकारः ।)

मूल्यं रूप्यकपञ्चकम् ।



420
KÂVYAMÂLÂ. 22

28
THE
HARAVIJAYA



OF

RÂJÂNAKA RATNÂKARA.

With the Commentary of Râjânaka Alaka.

EDITED BY

PANDIT DURGÂPRASÂD

AND

9
KÂS'ÎNÂTH PÂNDURANG PARAB.

PRA

PRINTED AND PUBLISHED

BY

THE PROPRIETOR


OF

THE "NIRNAYA-SÂGARA" PRESS.

BOMBAY.

1890.

Price 5 Rupees.



CC-0. Agamnigam Digital Preservation Foundation, Chandigarh.

Funding by IKS-MoE

हरविजयमहाकाव्यस्य सूचीपत्रम् ।

K. Bhaskararishi
City, Bangalore

सर्गः ।	विषयक्रमः ।	सर्गश्लोकसंख्या ।	पृष्ठम् ।
१	पुरारिपुरीवर्णनम्	६४	१
२	ताण्डववर्णनम्.....	६४	१६
३	ऋतुवर्णनम्	९४	३०
४	मन्दरवर्णनम्	४१	४३
५	पर्वतर्तुवर्णनम्	१५१	५२
६	भगवत्स्तुतिवर्णनम्	१९७	८३
७	सभाक्षोभवर्णनम्	६४	१०७
८	कालमुसलदण्डवर्णनम्	५२	११८
९	प्रभामयनयप्रकाशनम्	७६	१२८
१०	वह्निगर्भनीतिसंदर्भः	५२	१३८
११	अग्निदंष्ट्रारभटीवर्णनम्	७६	१४८
१२	अट्टहासनयोपन्यासः	८१	१६२
१३	चण्डेश्वरदण्डोपन्यासः	८३	१७४
१४	पुष्पहासनयोपन्यासः	६०	१९०
१५	नन्दिषेणनयाभिषेणनवर्णनम्	६८	१९८
१६	दूतसंप्रेषणनिरूपणम्	८२	२०७
१७	कुसुमावचयवर्णनम्	११४	२२३
१८	जलक्रीडावर्णनम्	१०१	२३९
१९	दिवसावसानवर्णनम्	६८	२५०
२०	चन्द्रोदयवर्णनम्	८६	२६४
२१	गौरीश्वरदेहार्धवर्णनम्	५८	२७९
२२	समुद्रोल्लासवर्णनम्.....	६५	२७६
२३	प्रसाधनवर्णनम्	६५	२९८
२४	विरहवर्णनम्	५०	३१०

२९	दूतीसंकल्पवर्णनम्....				७१	३१६
२६	पानगोष्ठीवर्णनम्				९३	३२४
२७	संभोगवर्णनम्				११६	३४१
२८	प्रत्यूषवर्णनम्				११९	३५८
२९	भगवत्प्रबोधनम्				६३	३७३
३०	मार्गविभागवर्णनम्....				९४	३८१
३१	स्वर्गाभोगवर्णनम्				६२	४०१
३२	दूतव्याहारः				११८	४१४
३३	भार्गवनिर्भर्त्सनम्				४७	४२७
३४	अन्धकासुरसभाक्षोभः				६७	४३६
३५	अन्धकासुरव्याहारः				६२	४४९
३६	कनकाक्षनयोपक्षेपः				६१	४६१
३७	वज्रबाहुविस्फूर्जितम्				६८	४७२
३८	दूतप्रतिगर्जितम्				९१	४८६
३९	सैन्यसंभारः				५४	५०२
४०	सैन्यसंरम्भः				६५	५१३
४१	सैन्यप्रस्थानम्				६५	५२७
४२	समरोद्धातवर्णनम्				५१	५४०
४३	चित्रयुद्धवर्णनम्				३८५	५४६
४४	गजाश्वसंमर्दवर्णनम्				७०	६०३
४५	सुभटसंदीपनम्				५८	६१७
४६	चण्डिकासमराक्षेपवर्णनम्				५१	६२७
४७	चण्डीस्तोत्रम्				१७०	६४१
४८	चित्रयुद्धवर्णनम्				१४८	६६७
४९	सुरासुरविमर्दवर्णनम्				५८	६८३
५०	देवदेवप्रतिष्ठानम्				९५	६९०
०	ग्रन्थकर्तुः प्रशस्तिः				७	७०५
						४३२१

काव्यमाला

महाकविराजानकश्रीरत्नाकरप्रणीत

हरविजयम् ।

राजानकश्रीमदलककृतेन विषमपदोद्घोताभिधेन टिप्पणेन समेतम् ।

प्रथमः सर्गः ।

कण्ठश्रियं कुवलयस्तवकाभिराम-

दामानुकारिविकटच्छविकालकूटाम् ।

धूर्जटिः शंकरो युष्मभ्यं सुखानि श्रेयांसि दिशताद्वितरतु । कीदृशः । कुवलयस्तव-
कैर्नीलोत्पलगुच्छैरभिरामं चारु यद्गम स्रग्दाम तत्तुल्यो विकटच्छविर्वहलकान्तिः

१. अयं महाकविरमृतभानुसूनुः श्रीराजानकरत्नाकरोऽस्य हरविजयमहाकाव्यस्य
प्रतिसर्गसमाप्तौ 'इति बालबृहस्पत्यनुजीविनो राजानकरत्नाकरस्य कृतौ' इति लिख-
ति स्म. स च बालबृहस्पत्यपरनामा चिप्पटजयापीडमहीपतिर्नवमशतकप्रारम्भ एव
कश्मीरदेशं शशास. 'श्रीचिप्पटजयापीडो बृहस्पत्यपराभिधः । ललितापीडजो राजा
शिञ्जुदेश्यस्ततोऽभवत् ॥' इति राजतरङ्गिणी (४।६८०). तस्माद्रत्नाकरकविस्तत्समये
ख्रिस्तसंवत्सरीयनवमशतकप्रारम्भ एवासीदिति केचित्. वस्तुतस्तव्यं कविः ख्रिस्तसं-
वत्सरीयनवमशतकस्योत्तरभागेऽवन्तिवर्मणो राज्यकाले कश्मीरान्मण्डयामास. यतो
राजतरङ्गिण्याम् (५।३९) 'मुक्ताकणः शिवस्वामी कविरानन्दवर्धनः । प्रथां रत्नाकरश्चा-
गात्साम्राज्येऽवन्तिवर्मणः ॥' इति कल्लणकविर्बभाण. अवन्तिवर्मराज्यसमयस्तु ८५५
मितात्त्रिस्ताब्दादारभ्य ८८४ मितान्दपर्यन्तं प्रसिद्ध एव. रत्नाकरकृतिषु (१) हरविजय-
महाकाव्यम्, (२) वक्रोक्तिपञ्चाशिका, (३) ध्वनिगाथापञ्जिका चेति ग्रन्थत्रयं ज्ञातमस्ति.
'मा स्म सन्तु हि चत्वारः प्रायो रत्नाकरा इमे । इतीव स कृतो धात्रा कविरत्नाकरो-
ऽपरः ॥' इति राजशेखरेणापि रत्नाकरमहाकविः स्तुतः. अस्मिन्काव्ये वसन्ततिलकच्छ-
न्दोनिबद्धा बहवः सर्गाः सन्ति. अत एव 'वसन्ततिलकारूढा वागवल्ली गाढसङ्गिनी ।
रत्नाकरस्योत्कलिका चकास्त्याननकानने ॥' इति सुवृत्ततिलके क्षेमेन्द्रः. 'दुग्धाब्धोनां
सहस्रं न कुसुमलसितं सद्बसन्तायुतं वा कोटिर्वा पार्वणानां सुषमशशभृतां नेषदोषातना-
नाम् । संपूर्णं वा सुधाभिः पुरटघटशतं हन्त धन्वन्तरेर्नो पाणिस्थं चारु रत्नाकरसुकविगिरां
मेरुलक्षं न मूल्यम् ॥' इत्याधुनिकसदाशिव-शंकर-शास्त्रि-द्रविडप्रणीतं रत्नाकरप्रशंसाप-
थम्. २. अयं हरविजयविषमपदोद्घोतकारो राजानकजयानकसूनुः श्रीमदलकोऽपि
काव्यप्रकाशकर्तुर्मम्मटराजानकस्य समकालीनः किंचिदेवार्वाचीनो वास्ति. यतः प-

काव्यमाला ।

विभ्रत्सुखानि दिशतादुपहारपीत-

धूपोत्थधूममलिनामिव धूर्जटिर्वः ॥ १ ॥

जृम्भाविकासितमुखं नखदर्पणान्त-

राविष्कृतप्रतिमुखं गुरुरोषगर्भम् ।

कालकूटो विषं यस्याः, तथाविधां कण्ठश्रियं धारयन् । अतश्चोपहारेषु पूजासमयेषु भक्त-
जनदयया पीतो यो धूपधूमस्तेनेव मलिनामित्युत्प्रेक्षा ॥ अथ द्वितीयोऽर्थः—धूर्जटिः
सुखानि शोभनानि स्वकार्यक्षमाण्यविषयापवर्तीनि खानीन्द्रियाणि दिशतात्संपादयतु ।
कीदृशः । कुवलये भूमण्डले ये स्तवकाः स्तोतारस्तेषामभिरामस्याभिलषितस्य दामा
दाता । स्तवका इत्यत्र स्तौतीति स्तवोऽजन्तः । स्तव एव स्तवकः । स्वार्थे कः । इति
व्युत्पत्तिर्द्रष्टव्या । कीदृशीं कण्ठश्रियम् । अनुकाः शृङ्गारिणस्तेषामरिः कामः, तथा विक-
टच्छविर्भीषणकान्तिर्यः कालः, तयोः कूटां दाहिकाम् । उपहारं हारसमीपे यः पीतः
कपिशो धूपः संतापोऽर्थाच्च हारोरगफूत्कृताग्निसंबन्धी तदुत्थेन धूमेनेव मलिनाम् ।
एतेन वक्ष्यमाणशब्दभङ्गादि कटाक्षितम् ॥ १ ॥ जनितोऽरिचमूनां विमर्शो विविधप्र-

रिकरालंकारप्रकरणान्तं काव्यप्रकाशं निर्माय विरते मम्मटाजानके शेषग्रन्थमय-
मेवालकः पूरितवान्. “यदुक्तम्—‘कृतः श्रीमम्मटाचार्यवर्यैः परिकरावधिः । प्रबन्धः
पूरितः शेषो विधायालकसूरिणा ॥’ अन्येनाप्युक्तम्—‘काव्यप्रकाश इह कोऽपि नि-
बन्धकृद्गृह्यं द्वाभ्यां कृतेऽपि कृतिनां रसतत्त्वलाभः । लोकेऽस्ति विश्रुतमिदं नितरां
रसालं बन्धप्रकाररचितस्य तरोः फलं स्यात् ॥” इति काव्यप्रकाश[नि]दर्शनान्ते
राजानकानन्दः. काव्यप्रकाशसंकेतसमाप्तौ च बहुषु पुस्तकेषु ‘कृतिरियं राजानकमम्म-
टालकरुचकानाम्’ इत्युपलभ्यते. बहुग्रन्थकर्ता राजानकरुचकोऽपि तद्देशे प्रसिद्ध एव.
इदं हरविजयकाव्यं कश्मीरेष्वपि विरलप्रचारमस्ति. केवलं गणेशराजानकसंग्रहे-
ऽस्य काव्यस्यैकं भूर्जपत्रेषु लिखितं पुस्तकमस्ति. तत्प्रतिरूपकाण्येव कैश्चन गृहीतानीत-
स्ततः समुपलभ्यन्ते काश्मीरेषु. टीका(हरविजयपदोद्घोत)पुस्तकं चैकमेवाशुद्धम्, समाप्तौ
त्रुटितं च पूर्वोक्तस्य संग्रहेऽस्ति. तत्प्रतिरूपकमेवास्माभिरन्यैश्च तत्रत्यैर्गृहीतमस्ति.
तत्प्रतिरूपकाण्यपहायान्यद्वरविजयटीकापुस्तकं नाद्यापि दृग्गोचरीभूतम्. अधुना चैकं
मूलपुस्तकं प्रारम्भे त्रयोदशसर्गहीनं मध्ये च द्वित्रपत्रविकलं प्रायः शुद्धं लाहोरनगरे
१६५५ मिते विक्रमवर्षे लिखितं ग्वाह्वरनगरात्पौराणिकभट्टश्रीपुरुषोत्तमशास्त्रिभिर-
स्मभ्यं प्रहितम्. एवं द्वित्राणि मूलटीकापुस्तकानि समवलम्ब्य पञ्चाशत्सर्गात्मकस्यास्य
निखिलकाव्यलक्षणान्तस्य महाकाव्यशिरोमणेर्मुद्रणे समुद्युक्ताः स्मः. अस्य कतिपये
श्लोकाः काव्यप्रकाशादिषूदाहृताः सन्ति. काव्यस्यास्याभ्यासेन महती कविताचातुरी
समुल्लसतीति कविरेव ग्रन्थान्ते स्वयं प्रतिजानीते. यथा—‘हरविजयमहाकवेः प्रतिज्ञां शृणुत
कृतप्रणयो मम प्रबन्धे । अपि शिशुरकविः कविः प्रभावाद्भवति कविश्च महाकविः क्रमेण ॥’

रूपं पुनातु जनितारिचमूविमर्श-

मुदृत्तदैत्यवधनिर्वहणं हरेर्वः ॥ २ ॥

पर्यन्तवर्तिपरिपाण्डुरपत्रपङ्क्ति-

पद्मासनासनकुशेशयकोषचक्रम् ।

युष्मान्पुनातु दधदुद्धतदुग्धसिन्धु-

वीचिच्छटावलयितामरशैललीलाम् ॥ ३ ॥

अस्त्युन्नते सुरसरिज्जलधाव्यमान-

भागे नवार्करुचि मन्दरशैलशृङ्गे ।

ज्योत्स्नावतीति नगरी भुवनत्रयैक-

भूषा वृषाङ्कशिरसीव शशाङ्कलेखा ॥ ४ ॥

यस्यां निशासु गगनं नवपद्मराग-

सद्मप्रभारुणितमध्यगतेन्दुलेखम् ।

वक्षो नृसिंहनखरैरसुराधिपस्य

सासृक्छटं विषमभिन्नमिवाचकास्ति ॥ ५ ॥

कारविचारो नरसिंहो भयरूपत्वेनाकाराद्यनिर्धारणाद्येन । वृत्तं सच्चरित्रमुत्क्रम्य वर्तमानो यो दैत्यो हिरण्यकशिपुस्तस्य वधनिर्वाहकम् ॥ २ ॥ पद्मासनस्य ब्रह्मणो यदासनकुशेशयं विष्टरपत्रं तस्य यत्कोषचक्रं कर्णिका तद्वः पुनातु । छटा छुरणचर्चा तया वलयितो वेष्टितो यो मेरुस्तेन लीला साम्यम् । वीचिस्थानीयानि पत्राणि । शैलस्थानीया कर्णिका ॥ ३ ॥ मन्दराद्रिशृङ्गे ज्योत्स्नावती नाम नगर्यस्ति । 'आलिङ्गनाद-' (१।३३) इत्यादि श्लोकं यावद्यास्तीति नित्यत्वाद्वर्तमाननिर्देशः । 'वहन्ति वनिताः' (ईश्वरोऽस्ति) इत्यादिवत् । सुरसरिद्रङ्गा । नवार्करुचीति सौवर्णत्वात् । यद्वा नवैर्लोकोत्तरैरर्काख्यैस्तरुभिः स्फटिकैर्वा रुक्मान्तिर्यत्र । शर्वोत्तमाङ्ग इव चन्द्रलेखा । वृषध्वजशिरोऽपि गङ्गाजलधाव्यमानम् । तत्रोद्गतस्यार्कस्येव रुक् । जटानां कपिशत्वात् । शशाङ्कलेखापि ज्योत्स्नावती सकौमुदीका । अन्यत्समानम् ॥ ४ ॥ पद्मरागमयसद्मप्रभारुणितं च मध्यगतेन्दुलेखं च । लेखाशब्दोऽत्रार्धचन्द्रोपलक्षणम् । निशि नभोमध्ये कलामात्रस्यासंभवात् । नरसिंहनखैस्तिर्यग्निवारितं सरत्तच्छटं हिरण्यकशिपोर्वक्ष इव । नृसिंहनखभिन्नं सरुधिरचर्चं वक्ष इव गगनमिति भिन्नक्रमोऽयमिवशब्दः । 'इवेन समासो विभक्त्यलोपः पूर्वपदप्रकृतिस्वरत्वं च' इति समासस्य नित्यं विधानाद्भिन्नक्रमता न युज्यत इति चेत्, मैवम् । सामर्थ्ये सति समासेन भवितव्यम् । भिन्नशब्दात्परं चेशब्दः श्रुतो न । तेनास्य

काव्यमाला ।

ज्योतीरसाशमभवनाजिरदुग्धसिन्धु-
 रत्युन्मिषत्प्रचुरतुङ्गमरीचिवीचिः ।
 वातायनस्थितवधूवदनेन्दुबिम्ब-
 संदर्शनादनिशमुल्लसतीव यस्याम् ॥ ६ ॥
 गण्डस्थलीः सघनवर्मजला रतेषु
 लग्नावतंसकुसुमच्युतकेसराग्राः ।
 अभ्यापतन्मदनमार्गणपुङ्खपक्ष-
 पक्षमाकुला इव दधुः प्रमदाश्च यस्याम् ॥ ७ ॥
 सीमन्तिनीजनमनःसु समाधिभङ्ग-
 कोपानलेन चिरदग्धमपीन्दुमौलेः ।
 उत्थापयन्मदनमाशु करैर्विभाति
 यस्यां हिमांशुरवलम्बितजालमार्गः ॥ ८ ॥
 यस्यां रतेषु पृथुपीननितम्बविम्ब-
 शोभा स्फुरद्दशनपङ्क्तिरुशाङ्गयष्टिः ।

सामर्थ्यम् । अन्वयाभावात् । यद्येवं वक्षःशब्दादनन्तरमस्य प्रयोगस्तेन च सह समासः
 प्राप्नोति । तेनैवास्य संसर्गात् । नित्याधिकारे च [वचनेन] विग्रहस्य निरासात् । एवं
 तर्हि च्छन्दोविषयत्वादस्य वाक्यस्य न दोषः । असति तत्र च्छन्दोग्रहणे कथं तद्विषयत्वं
 निश्चिनुम इति चेत्, अस्त्येव तन्निश्चयनिबन्धनं तत्रभवतो भाष्यकारस्य व्यवहारः ।
 यदसौ छन्दोविषयमेव तत्रोदाजहार—‘कन्ये इव, वाससी इव’ इति । अन्यत्र च लौ-
 किकप्रयोगे भिन्नक्रममिवशब्दं प्रयुज्यते । [यथा—] ‘सिंहीरूपमिव’ इत्यत्र सिंहीरूपं रूपमि-
 त्यर्थो विवक्षितः । न तु रूपमिव सिंहीति । यस्तु ब्रूयात्—‘छान्दस इ(ए)वायं
 प्रयोगः, छन्दस्यपि तथा दर्शनात्’ इति तन्मते छन्दसि नित्यं समासवेदनं पूर्वपदप्रकृ-
 त्तिस्वरत्वमुपलभ्यतामिति कथं भिन्नक्रमत्वमिवशब्दस्य युक्तियुक्तं स्यात् । लौकिके तु
 प्रयोगे न कश्चिद्दोषः । इत्यलं वाचालतया ॥ ५ ॥ ज्योतीरसाशमानः स्फटिकमणय-
 स्तदश्मनां गृहाङ्गणं दुग्धसिन्धुरिव यत्र स्फुरत्करोमिंतयोल्लसति भ्राजते । अत्रोत्प्रेक्षा—
 वधूवदनेन्दुबिम्बसंदर्शनादिवेति । यो हि योषितो वदनमिन्दुसमं पश्यति स चेतनाचम-
 त्कृतिरूपमुल्लासमासादयति । इन्दुबिम्बसंदर्शनं च दुग्धोदधेरुल्लासहेतुः ॥ ६ ॥ केसरः
 किजल्कः ॥ ७ ॥ जालमार्गो गवाक्षमार्गः । येन च करैर्जालमार्गोऽवलम्बितः स ऐ-
 न्द्रजालिकत्वाद्दग्धमपि किञ्चिदुत्थापयन्नवभासते । अत्र च कराः पाणयः । जालं
 व्याजः । मार्गः सरणिः स्रोतो [प्रपञ्चो] वा । उत्थापनं प्रत्युज्जीवनम् ॥ ८ ॥ नितम्बः

कूर्मीव पुष्पधनुषः प्रियपाणिजाग्र-
 कोणावमर्शमधुरक्वणिताङ्गनासीत् ॥ ९ ॥
 यत्रेन्द्रनीलभवनं पृथुपद्मराग-
 वातायनैरुभयपार्श्वगतैर्विभाति ।
 बाणासुरस्य हरिचक्रविलूनबाहु-
 मूलव्रणैरिव वपुः क्षतजच्छटाद्रैः ॥ १० ॥
 छान्ति रतान्तजनितां श्लथयन्ति यत्र
 माणिक्यमन्दिरगवाक्षपथप्रविष्टाः ।
 अभ्यर्णवर्तिसुरनिर्झरिणीतरङ्ग-
 भङ्गानुसारशिशिरा मरुतोऽङ्गनानाम् ॥ ११ ॥
 गण्डस्थलप्रतिमितं सुदृशां सचिह्न-
 मश्वेततेन्दुशकलं रजनीषु यस्याम् ।
 ज्याघातपातकिणशारितमीनकेतु-
 न्यासीकृताच्छमणिखण्डतलायमानम् ॥ १२ ॥
 यस्यामशङ्किषत शंकरशेखरेन्दु-
 संदर्शनोत्सुकतयोपगतं सुरौघाः ।
 ज्योतीरसेष्टकचिताम्बरचुम्बिदीप्र-
 वप्रप्रभाभरनिभेन च दुग्धसिन्धुः ॥ १३ ॥
 लक्ष्मीर्न यां भवनमानससंनिवेश-
 हंसीभिरुज्ज्वलविलासगतिक्रमाभिः ।

कटिभागः, प्रस्थिकापि । दशना दन्ताः, कोलम्बा अपि । कूर्मी त्रिसरिका, सैरन्द्रीति
 प्रसिद्धो वीणाविशेषः । प्रियस्य पर्युर्नखानामग्रकोणैः प्रान्तभागैरवमर्शो विदारणम्,
 प्रियश्चातिरुचितो नखानामग्रे स्थितो यः कोणो वादनकाष्ठिका तेनावमर्शो निघर्षणम्
 ॥ ९ ॥ उमे एव पार्श्वे उभयपार्श्वे । उभयशब्दसमानार्थं उभयशब्दो वृत्तावेव । क्षतज-
 मसम् ॥ १० ॥ अभ्यर्णं समीपम् ॥ ११ ॥ यत्र वधूनां गण्डमुवि प्रतिबिम्बितं शशि-
 शकलमश्वेतत व्यरुचत् । सचिह्नं लाञ्छनसहितम् । अत एव गुणकिणशकलं यत्तलं
 प्रकोष्ठाग्रं तत्सदृशम् । अच्छमणिः स्फटिकः । न्यासो निक्षेपः ॥ १२ ॥ ज्योतीरसम-
 यीभिरिष्टकाभिश्चतुरस्रघटितैर्लोष्टकैश्चितो दृढः । 'इष्टकेषोकामालानां चित्तुलमारिषु'
 इति ह्रस्वः । वप्रः प्राकारः । निभो व्याजः ॥ १३ ॥ ज्ञपकेतनस्य मकरध्वजस्य झल्यो

स्त्रीभिर्युतां समणिनूपुरझांकृताभि-

रुज्झांचकार झषकेतनझछरीभिः ॥ १४ ॥

यस्यां निशासु रुचिरागुरुधूपधूम-

कल्माषितं शशभृतः करचक्रवालम् ।

श्लिष्यद्गवाक्षकलधौतकवाटपट्ट-

संदंशलम्रकिणलेखमिवैति लक्ष्मीम् ॥ १५ ॥

शय्यागृहं सुरतेकेलिविमर्दशीर्ण-

कर्णावतंसविकचोत्पलपत्रखण्डैः ।

यत्राङ्गना दलयतः कुसुमायुधस्य

भग्नैः कृपाणशकलैरिव कीर्णमासीत् ॥ १६ ॥

यस्यां सलीलमसितागुरुधूपधूम-

दण्डा गवाक्षविवरोदरतः प्रसस्तुः ।

आसन्नचन्द्रकरभङ्गाभियान्धकार-

हस्ता इव स्फुरितदीर्घशिखाङ्गुलीकाः ॥ १७ ॥

रागानुबन्धिपरिणामदशावमर्श-

शून्याभिरामनवयौवनपल्लवाभिः ।

कल्पद्रुमव्रततिभिः कनकाद्रिकुञ्ज-

वीथीव या पुरपुरंघ्रिभिरावभासे ॥ १८ ॥

वाद्यमाण्डविशेषाः । ता अपि नूपुरसदृशझांकारिण्यः ॥ १४ ॥ अगुरुधूपयोर्धूमेन मिलितत्वादिन्दुकरचक्रं चन्द्रस्य किरणचक्रम्, यत्र श्लिष्यतोर्गवाक्षपिधानभूतयोर्युज्यमानयोः पिधानफलकयोर्निष्पेषेण किणयुक्तमिव शोभां वहति । किणस्य कृष्णत्वात् ॥ १५ ॥ अङ्गना इति शसन्तम् ॥ १६ ॥ आसन्नो यः शशिकरेभ्यो भङ्गः क्षयस्तस्य भयेन हस्ता इव तिमिरस्य धूमदण्डाः । स्फुरिता दीर्घाः शिखा एवाङ्गुल्यो येषाम् । दीर्घा शिखा कोटिर्यासां तथाविधा अङ्गुल्य इति च ॥ १७ ॥ रागस्याभिषङ्गस्यानुबन्धो यासां तथाविधाश्च ताः परिणामस्य वार्धक्यस्य दशाया अवमर्शो बाधस्तेन शून्याश्च ताः । अभिरामं नवं यद्यौवनं तस्य पल्लवः प्रसरो यासां ताः । पक्षे रागस्य लौहित्यस्यानुबन्धो विद्यते येषां तानि च परिणामदशायाः परिपाकदशाया अवमर्शेन स्पृशेन शून्यानि नवयौवनानि चाजरठानि पत्राणि यासां ताभिः । कुञ्जवीथी तरुगहनो मार्गः । पुरंध्रयो

वैदूर्यपट्टघटिताररिभिर्निशासु

दूरादपावृतमुखैरिव दृश्यमानैः ।

द्वारैर्विभर्ति पिहितैरपि यत्र लक्ष्मी-

मभ्रंकषा प्रतिदिशं मणिहर्म्यपङ्क्तिः ॥ १९ ॥

यस्यां स्मरः सततसंनिहितेऽपि चन्द्र-

चूडामणौ वसति पौरपुरुंघ्रिदेहे ।

निर्मुक्तभीतिरधिरूढकटाक्षबाण-

तद्भूशरासनसहस्रकृतात्मरक्षः ॥ २० ॥

क्रीडाब्जिनीषु न दरिद्रति सान्द्रचन्द्र-

रश्मिच्छटापटलपाटलितानि कान्त्या ।

बिभ्रन्ति मन्मथमतङ्गजदन्तकोष-

संवादितां कुवलयानि निशासु यस्याम् ॥ २१ ॥

माणिक्यतोरणमदूरविलम्बमान-

तिग्मांशुकूवरितुरङ्गशरीरभाभिः ।

यत्र क्षणं हरितपल्लवानिर्मिताभि-

राभात्यशून्यमिव वन्दनमालिकाभिः ॥ २२ ॥

यस्यां भरेण गलतस्तरुणीमुखेन्दु-

लावण्यकान्तिविसरामृतनिर्झरस्य ।

अट्टालसालवलयं विकटालवाल-

लीलां विडम्बयति चुम्बितभानुबिम्बम् ॥ २३ ॥

मुख्ययोषितः ॥ १८ ॥ घटितान्यरराणि कपाटानि विद्यन्ते येषाम् । बद्धमुखैरिव दृश्य-
मानैः । निशायामपि दृश्यत्वमागतैः । अभ्रंकषा गगनव्यापिनी ॥ १९ ॥ चन्द्रचूडामणौ
स्मरारौ । देह इति जातवेकवचनम् । देहेष्वित्यर्थः । कटाक्षा एव बाणाः । भ्रुव एव
धनूंषि शरासनानि ॥ २० ॥ मन्मथ एव मतङ्गजः करो तस्य दन्तप्रतिमासाम्यं बिभ्रा-
णानि यत्रोत्पलानि मुकुलितान्यपि रुचा न दरिद्रति न हीयन्ते । अत्र च देशसौभाग्यं
हेतुः । बिभ्रन्तीति 'वा नपुंसकस्य' इति नुम् ॥ २१ ॥ कूबरी रथः । 'कूबरस्तु युगं-
धरः' । वन्दनमाला पत्रपुष्पमयी स्रक् ॥ २२ ॥ लावण्यसहिता कान्तरेवामृतप्रवाहः ।
अट्टालमुपरि युद्धस्थानम् । तत्प्रधानः सालः पुरीप्राकारः । तस्य वलयरूपत्वादा-

काव्यमाला ।

व्यक्तीकृतावयवचन्द्रकलाभिराम-

रूपा हरन्ति हृदयं हरिणायताक्ष्यः ।

यत्रोन्मिषन्मधुरमुग्धविदग्धहाव-

भावानुबन्धिकुसुमायुधसौधहासाः ॥ २४ ॥

यस्यां निकेतनलिनीषु च लौहितीक-

सोपानपट्टरुचिविच्छुरितान्तरालाः ।

लक्ष्मीमतानिपुर्मन्दरुचः प्रियाय

बन्दीकृतेन्दुकिरणा इव पद्मखण्डाः ॥ २५ ॥

माणिक्यखण्डखचिताः सुरमन्दिरेषु

यस्यां चकासति विपाटलतत्प्रभाभिः ।

आलिङ्गिताः शिखरकोटिविपाटिताभ्र-

सौदामिनीभिरिव काञ्चनकेतुदण्डाः ॥ २६ ॥

यस्यां व्रजत्यधिनिशीथिनि कान्तवेश्म

लीलागृहीतविकचोत्पलपाणिपद्मः ।

वैभावरेण रभसात्तिमिरेण दत्त-

हस्तावलम्बन इवास्त पुरांघ्रिलोकः ॥ २७ ॥

वालानुकरणम् ॥ २३ ॥ व्यक्तीकृतावयवाः प्रकटीकृताङ्गयश्चन्द्रकलावच्च रुचिररूपा मृगीदृशो यत्र हृदयमावर्जयन्ति । हावभावाननु वध्रातीतीदृशो यः कुसुमायुधोऽनङ्ग-
स्तस्य सौधं धवलहर्म्यं विश्रान्तिविषयतया हासो यासाम् । हावो रत्यङ्गसंभवश्चेष्टा-
विशेषः । उक्तं च—‘यत्राक्षिभ्रूविकाराद्याः शृङ्गाराकारसूचकाः । स ग्रीवारेचको ज्ञेयो
हावो रत्यङ्गसंभवः ॥’ इति । भावोऽभिलाषः ॥ २४ ॥ निकेतो गृहम् । लोहित एवाश्रय-
वशाद्लौहितीकः स्फटिकः । ‘कर्कलोहितादीकक्’ । अमन्दरुचः सूर्यस्य प्रियाय । त्वद-
नुग्रहाद्गृहीतमाहात्म्यैरस्माभिरातयोऽवष्टम्भ्यानीता इतीष्टं निवेदयितुम् । क्वचित् ‘अशी-
तरुचा’ इति पाठः । तत्र प्रियाय तेषामेव हितमाधातुं रविणा बन्दीकृताः शशिकरा
येष्विति योज्यम् ॥ २५ ॥ माणिक्यखण्डैः खचिताश्छुरिताः । दीप्तिरहिता इत्यर्थः ।
काञ्चनकेतूनां सौवर्णपताकानाम् ॥ २६ ॥ अधिनिशीथिनि रात्रौ । विभक्त्यर्थेऽव्ययीभावः ।
विभावयां विकारो वैभावरम् । नैशमित्यण् विकारेऽर्थे विधेयः । भावादौ तु ‘कालाद्वज्र’
इति ठञेव स्यात् ॥ २७ ॥ आम्बीड उद्यानम् । तामरसिनी कमलिनी । क्रमानुगता

१ सर्गः]

हरविजयम् ।

९

आक्रीडतामरसिनीजलयन्त्रमञ्जु-

नादः क्रमानुगतकैशिकमध्यमश्रीः ।

उत्कंधरस्तिमितपादविधूतपक्ष-

माकर्ण्यते भवनहंसगणेन यस्याम् ॥ २८ ॥

यत्राश्मगर्भकमयूखाशिखाप्रकाश-

श्यामीकृता भवनपुष्करिणीतटेषु ।

चेतो हरन्ति परिणामि चिरोपभुक्त-

शेवालसंहतिरसा इव हंसयूथाः ॥ २९ ॥

यस्यां हरिन्मणिविनिर्मितहर्म्यरश्मि-

लीढोदराः प्रतिदिशं निशि तारकौघाः ।

उद्भिन्नकोमलकुशाङ्कुरकोटिलम्-

नैशोदबिन्दुपटलश्रियमालिलिङ्गः ॥ ३० ॥

लावण्यनिर्भरपुरंध्रिमुखावधूत-

च्छायो दधत्कलुषतां हृदयेन यस्याम् ।

इन्दुर्निशासु मणिकुट्टिमबिम्ब्यमान-

मूर्तिच्छलेन विशतीव रसातलान्तः ॥ ३१ ॥

प्रातश्चकासति गृहोदरकुट्टिमाग्र-

विक्षिप्तरत्नकुसुमप्रकरावकीर्णाः ।

अभ्युद्रतारुणकराहतिपात्यमान-

नक्षत्रराशिशबला इव यत्र रथ्याः ॥ ३२ ॥

सततमाकलिता कैशिकमध्यमस्य गीतविशेषस्य श्रीयें । मध्यमं सततमाकर्णितवन्तः । देशान्तरेऽपि तत्सदृशं नादं तमेवाध्यवस्यन्ति । उत्कंधरस्तिमितपादं च विधूतपक्षं च । जातिक्रियाविशेषता स्वभावोक्तिरुक्ता ॥ २८ ॥ अश्मगर्भं मरकतम् । हरिन्मणिरित्यर्थान्तरम् । परिणामी परिणतः अङ्गेषूपसंक्रान्तः । चिरं बहुकालमुपभुक्तो निपीतः ॥ २९ ॥ हर्म्यमुत्तमागारम् । प्रतिदिशं दिशि दिशि । 'अव्ययीभावे शरत्प्रभृतिभ्यः' इति टच् । उदबिन्दवो जलकणाः । 'मन्यौदन-' इत्यादिनोदकशब्दस्योदभावः ॥ ३० ॥ यत्र शशी तिरस्कृतरुचित्वात्पातालान्तरमिव प्रविशति । वैलक्ष्यादिति भावः । कलुषता कलङ्ककृतं मालिन्यं निर्वेदश्च । हृदयं मध्यं मनश्च ॥ ३१ ॥ कुट्टिमाग्राद्विक्षितोऽनुपयो-

काव्यमाला ।

आलिङ्गनादरचितस्थितिरावभौ या
 पत्युर्विकासिपरिखावलिनीविबन्धम् ।
 विस्तारिसालजघनं परिवर्तमान-
 नक्षत्ररत्नरशनागुणमुद्रहन्ती ॥ ३३ ॥ (इति पुरीवर्णनम्)
 तामध्युवास भुवनानुजिवृक्षयात्त-
 निर्माणदेहघटनः क्षपितारिचक्रः ।
 चक्रीव सौधधवलां भुजगाधिराज-
 मूर्तिं विभुः शिशिररश्मिकलाकिरीटः ॥ ३४ ॥
 यस्य प्रपन्नजनताश्चरणारविन्द-
 पीठप्रणामकिणशारितमुद्रहन्ति ।
 रुद्रीभविष्यति वपुष्युपपन्नभास्व-
 दूर्ध्वाक्षितारकमिव स्म ललाटपट्टम् ॥ ३५ ॥
 लुप्यत्पुरत्रयमविश्लथजूटबन्ध-
 खेदाकुलेन फणिना स्फुरदुद्धतार्चिः ।
 साहायकार्यमिव फूत्कृतमारुतेन
 संभुक्षितः सपादि यस्य पृष्ठात्कवह्निः ॥ ३६ ॥
 आकर्णताण्डवितमन्दरचापदण्ड-
 मौर्वीकृतोरगफणागणफूत्कृतोत्थः ।

गान्धिरस्तः । करा रश्मयः, करश्च पाणिः । तदाहने पतनस्य योग्यत्वात् ॥ ३३ ॥
 पत्युरीश्वरस्य संबन्धिनामालिङ्गनानां मुरजविशेषाणां नादेन रचिता स्थितिर्यत्र तादृशी
 या व्यरुचत् । 'नानाप्रकारेऽप्यवनद्भजातेस्त्रिपुष्करं वायमिहाद्यमाहुः । तत्राङ्गकालिङ्गयक-
 संज्ञकौ द्वावन्यस्तथा चोर्ध्वकनामधेयः ॥' तस्याश्च नायिकात्वप्रतीतेः पत्युः प्रियस्या-
 लिङ्गनविषयेणादरेण चिता व्याप्ता स्थितिर्यस्या इत्यपि योजना ॥ ३३ ॥ निर्माणदेहो
 देशकालाद्यवच्छिन्नमिच्छानिर्मितं शरीरं तद्वटना गृहीता येन सः । क्षपितमरोणां चक्रं
 समूहो येन । क्षपितारिचक्रं सुदर्शनो यस्य स च । तत्पक्षे अरस्तीक्ष्णकीलं तद्युक्तम-
 रि । सौधैः सौधवच्च धवला श्वेता । 'कलावचूलः' इति पाठे अवचूलं चिह्नम् ॥ ३४ ॥
 प्रपन्ना वशेनागताः । रुद्रीभविष्यतीति सप्तम्यन्तं वपुषो विशेषणम् ॥ ३५ ॥ साहायकं
 त्रिपुरदाहे सहायता । 'योपधात्-' इति वुञ् । पृष्ठात्कः शरः ॥ ३६ ॥ ताण्डवितमाकृ-

अस्यादिदीपदनलः प्रथमं ततोऽग्नि-
 ज्वालाकलापजटिलस्त्रिपुरं पृषत्कः ॥ ३७ ॥
 मन्दाकिनी शिरसि मौलिकपालपट्ट-
 संघट्टजर्जरतरङ्गवटा विभाति ।
 यस्योर्ध्वनेत्रशिखिविभ्रुतचन्द्रखण्ड-
 विष्यन्दमानशिशिरामृतनिर्झरश्रीः ॥ ३८ ॥
 यस्यानुरागवशातः स्फुटकालकूट-
 च्छायाछलेन कृतकेलिकचावमर्दाम् ।
 ईर्ष्यानुबन्धकलुषं प्रसमीक्ष्य गङ्गा-
 मालिङ्गितो यमुनयेव विभाति कण्ठः ॥ ३९ ॥
 आभाति यस्य हिमशैलमुताभ्यसूया-
 रोषानुबन्धवशातोऽम्बरमारुरुक्षुः ।
 उष्णीषपन्नगनिपीडितजूटरत्न-
 भागोत्थिता प्रतिपथाभिमुखीव गङ्गा ॥ ४० ॥
 निष्पेषभीति शरणागतपूषवक्त्र-
 शेषापरेव हसता विधुतोत्तमाङ्गम् ।
 येन व्यलोक्यत पुराणकपालमौलि-
 बन्धच्युता दशनपङ्क्तिरधः पतन्ती ॥ ४१ ॥
 यस्याद्विराजतनयावदनारविन्द-
 लावण्यकान्तिविजितस्य सलीलमिन्दोः ।
 वन्दीकृतोऽर्भक इव श्लथजूटकोटि-
 बन्धच्युतश्चिरमभारि करेण खण्डः ॥ ४२ ॥

धम् । चापो... ॥ ३७ ॥ ३८ ॥ ईर्ष्यानुबन्धकलुषमिति प्रसमीक्षणक्रियाविशेषणम् ॥ ३९ ॥
 अभ्यसूया गुणासहनम् । रोषानुबन्ध ईर्ष्यादेवाकः । उष्णीषः शिरोवेष्टनम् । प्रतिपथः
 स्वर्गो... । अभिमुखीव क्रोधावेशात् ॥ ४० ॥ पूषा सूर्यः । तद्वक्त्रशेषा या ह्यपराव-
 शिष्टा सा शरणागता दृश्यते । कपालेभ्यो निपतितो माणिवन्धः (?) ॥ ४१ ॥ बन्ध-
 परिभ्रष्टः शशी यस्य करेण क्षणं [चिरं] विदध्रे क्षितितले मा लोठिष्ठेति । इन्दोः खण्डो-

मन्दाकिनीसलिलनिर्भरपूर्यमाण-

गम्भीरकुक्षिकुहरोद्गततारनादम् ।

अद्यापि यस्य शिरसि श्रियमेत्यशान्त-

वेदध्वनीव परमेष्ठिशिरःकपालम् ॥ ४३ ॥

संहाररात्रिमुखताण्डवडम्बरेषु

दोर्दण्डखण्डपवनाभिहताः पुरस्तात् ।

यस्य क्रमादपसरन्ति परिक्रमैक-

लीलावकाशघटनार्थमिवाद्रिनाथाः ॥ ४४ ॥

यस्यानुकाररभसोत्थितदण्डपाद-

गुल्फाग्रसंघटितमण्डलपूर्वरेखः ।

पर्यस्तपर्वतशिताश्रिविशौर्यमाण-

माणिक्यपादकटकश्रियमेति चन्द्रः ॥ ४५ ॥

दोर्दण्डखण्डपवनोच्छलिता विचित्र-

चारीविलासदलितक्षितिपीठबन्धाः ।

यस्य भ्रमन्ति गिरयोऽम्बरमार्ग एव

पातालपातचकिता इव ताण्डवेषु ॥ ४६ ॥

संहारमेघमलिनातनुकालकूट-

च्छाया सलीलमधिकंधरमुल्लसन्ती ।

ऽर्भक इव सलीलं बन्दीकृतोऽवष्टब्धः । तथाविधस्य च शिशोः करेण धारणमुचितं वात्सल्यात्पलायनभयाद्वा ॥४२॥ एति गच्छति । अशान्तेति च्छेदः । परमेष्ठी ब्रह्मा तस्य ॥४३॥ ताण्डवमुद्धतं नृत्तम् । डम्बरः प्रपञ्चः । परिक्रमः पादसंचारः ॥४४॥ यस्य गुल्फे घटिता मण्डलपूर्वरेखा परिवर्तुलप्रधाना मण्डलस्य वा बिम्बस्य पूर्वा प्रथमा रेखा कला यस्य तादृशः शशी शिरसि धारापर्यसनेन विशौर्यमाणमाणिक्यमणेः पादकटकस्य शोभां व्रजति । अनुकारो नृत्तम् । दण्डपादो दण्डाकारतयोर्ध्वगतश्चरणः ॥४५॥ उच्छलिताः पर्यस्ताः । चारी एकपादप्रचाररूपा । नृत्तविच्छित्तयश्च समपादातिपादाद्याः । 'एकपादप्रचारो यः स चारीत्यभिधीयते । पादाभ्यां क्रमणं यत्तु करणं नाम तद्भवेत् ॥' अम्बरमाकाशः ॥ ४६ ॥ कालकूटच्छायेव रात्रिरिति वाक्योक्तं रूपकम् । किरीटस्य मौलेर्धाम

यस्य प्रदक्षिणयतीव किरीटधाम-

बद्धास्पदं दयितमिन्दुमुपेत्य रात्रिः ॥ ४७ ॥

गङ्गातरङ्गतरलाननरन्ध्रलग्न-

चूडाशशाङ्ककलिकं स्फुरदुत्तमाङ्गे ।

अस्पष्टचक्षुपुटदष्टमृणालकोटि-

हंसश्रियं वहति यस्य सितं कपालम् ॥ ४८ ॥

संध्यासमाधिविनिमीलितलोचनस्य

यस्यानुकारमिव हारफणी चकार ।

उद्धूलनोन्मृदितभस्मपरागपूर-

पर्याप्तभीतिभरकूणितकातराक्षः ॥ ४९ ॥

प्रेमामृतेन गिरिराजसुताश्रयेण

न छावितेऽत्र हृदयेऽस्ति ममावकाशः ।

यस्याधिकंधरमितीव पदं बबन्ध

संधुक्षितत्रिभुवनाग्निशिखो विषौघः ॥ ५० ॥

आकर्णकृष्टकुसुमच्युतरेणुपिङ्ग-

चूर्णीकृतातनुशरासनमध्यसंस्थः ।

प्राक्चित्तवृत्तिविकृतेरपि रोषवह्नि-

ज्वालापरीत इव यस्य मनोभवोऽभूत् ॥ ५१ ॥

पुष्पायुधेन कृततीव्रसमाधिभेद-

मास्फालिते धनुषि सञ्चुकुटीविभङ्गम् ।

तत्क्षोभजेन रमसेन विलङ्घ्यमान-

मूर्ध्वाक्षि यस्य सरुषो मुकुलीबभूव ॥ ५२ ॥

उर्ध्वस्थानं यदेशे किरीटं क्रियते ॥ ४७ ॥ कलिका कलैव ॥ ४८ ॥ उद्धूलनं भस्माना विलेपनम् । कूणितं संकोचितम् ॥ ४९ ॥ प्रेमामृतेन पुरितत्वादत्र हृदये ममावकाशः स्थानं न विद्यते । अमृतसंनिधौ च विषस्यावकाशः प्रसरो न भवति । संधुक्षितं दीपितम् ॥ ५० ॥ चित्तवृत्तिविकृतेरपि प्रागित्यन्वयः । परीतो व्याप्तः ॥ ५१ ॥ यस्य सरोषतया तृतीयमक्षि मुकुलीबभूव । वह्निमानेतुं संकुचितम् । भ्रुकुट्या विभङ्गो वि-

भीतैः पुरः कुसुममार्गणदेहदाह-

संरम्भघोरविकृतिर्दृष्टो सुरैर्यः ।

कण्ठोदरास्पदमनर्गलहुंकृताग्नि-

धूमच्छलेन विकिरन्निव कालकूटम् ॥ ५३ ॥

ऊर्ध्वेक्षणानलशिखापटलेन्धनत्व-

मासाद्य यस्य कुपितस्य समाधिभङ्गात् ।

चक्रे पदं मकरकेतुरपाङ्ग एव

सभ्रूविलासलडिते लटभाङ्गनानाम् ॥ ५४ ॥

यस्य व्यलोकि सुरुषो मुखमर्जुनेन

मायाकिरातवपुषः परिपाटलत्विट् ।

भास्वल्लाटविनिरूढविलोचनाग्नि-

ज्वालाकलापपरिणामवशादिवारात् ॥ ५५ ॥

कर्णावतंसितशिखण्डिपतत्रखण्डां

गुञ्जाफलस्त्रगुपगूढपयोधराग्राम् ।

यस्येक्षितुं गिरिसुतामधिकाभिराम-

रूपां निगूढमुदकण्ठत साग्नि चक्षुः ॥ ५६ ॥

यस्य व्यभिद्यत मनः सुतरां किरात-

रूपस्य शैलसुतया शवरीभवन्त्या ।

कर्णावतंसितमनोहरकेकिपिच्छ-

सच्छायदीर्घतरलोचनशङ्कुपातैः ॥ ५७ ॥

यस्यावलम्बितकिराततनोर्निगूढ-

नेत्रोष्मकारण इवाशु किरीटिकोपात् ।

च्छितिः । तस्य धनुषः क्षोभो विमर्दः ॥ ५२ ॥ विकिरन्विस्तृतं कुर्वन् । नेदं काल-
कूटं किं तु हुंकृताग्निधूम इत्यपह्नुतिः ॥ ५३ ॥ लडितमुलसितम् । लटभा मनोहराः
॥ ५४ ॥ ज्वालाकलापो ज्वालासमूहस्तस्य परिणामः परिपाकः । आरान्निकटात् ॥ ५५ ॥
पतत्रखण्डं पक्षच्छेदः । गुञ्जा रक्तिका । उदकण्ठत ऐच्छत् ॥ ५६ ॥ व्यभिद्यत व्यह-
न्यत । केकी मयूरः । लोचने एव शङ्कु मयूरपिच्छाचितौ शरौ ॥ ५७ ॥ किरीटी अर्जुनः ।

स्वेदोदबिन्दुनिकरश्चकरे करेण
 निर्मृज्य सीकरकरालितदिग्ललाटात् ॥ ५८ ॥
 लीलानताननतया प्रतिबिम्बवर्ति-
 चूडाशशाङ्कशकलं कुचमर्धभागे ।
 यः पश्यति स्म दधतं धुतदुग्धसिन्धु-
 कच्छोललङ्घितसुधाकलशस्य लीलाम् ॥ ५९ ॥
 येनाद्विराजतनयाकुचमण्डलाग्र-
 विन्द्यस्तहस्तकमलं विभरांवभूवे ।
 वक्षो हिमाचलशिलाविकटं सतुम्ब-
 वीणानिवेशमिव धूलनविभ्रमेषु ॥ ६० ॥
 संध्याजलाञ्जलिमपोज्झति यश्चिरेण
 सस्वेदसीकरकणोत्पुलकाङ्ग्याष्टिः ।
 देहार्धभागगतशैलसुताननेन्दु-
 बिम्बावलोकनसुखस्तिमितेक्षणश्रीः ॥ ६१ ॥
 श्लिष्टोऽनयोः किमु भवेदुत नैव संधि-
 देहार्धयोर्धटितयोरिति तत्परीक्षाम् ।
 आरिप्सु यस्य रभसादिव चक्षुरर्ध-
 नारीश्वरस्य निरियाय ललाटपट्टात् ॥ ६२ ॥
 यस्यानतिप्रवणरुद्रदृशोऽङ्घ्रियुग्म-
 शाखानखांशुविशदीकृतपूर्वभागाः ।

सीकरैर्व्याप्ता दिशो येन ईदृशो ललाटात्करेण कृत्वा यस्यार्जुनकोपप्रभवो घर्माग्निः कण-
 निचयश्च करे क्षिप्तः । 'कृ विक्षेपे' । 'कृच्छत्यृताम्' इति गुणः ॥ ५८ ॥ अर्धभागे कुचं
 प्रतिबिम्बितचूडाशशाङ्कशकलम् ॥ ५९ ॥ वीणावादनसमये पुरो देशे गौर्याः
 स्थितत्वात् । 'काण्डवीणा' इत्यपि पाठेऽयमेवार्थः ॥ ६० ॥ शैलसुताया मुखेन्दुबिम्बस्य
 दर्शनं जलाञ्जलौ प्रतिबिम्बितत्वात् ॥ ६१ ॥ तस्य संधेः परीक्षामिवारब्धुकामं नयनं
 यस्य वेगान्निरियाय ॥ ६२ ॥ यस्य संबन्धिनोऽङ्घ्रियुगलस्याङ्गुलीनां नखांशुभिर्विशदीकृ-
 तपुरोदेशा वह्निशिखाभिश्च कपिशः प्रणतिपराणां रुद्राणां दृशः पाण्डुरमूलस्य कम-

आपाण्डुमूलपरिपाटलपुण्डरीक-

पत्रश्रियं ५ नि. वह्निशिखापिशङ्ग्यः ॥ ६३ ॥

स्तुतिमुखरमुखास्तं स्वस्तरत्नावतंसाः

स्थिरचरणसपर्याबन्धुरावन्ध्यसंध्याः ।

प्रतिदिनमुपचेरुः सिद्धसाध्यामरौघाः

स्फुटकरपुटकोटिश्लिष्टभास्वत्किरीटाः ॥ ६४ ॥

इति श्रीबालबृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे राजानक
श्रीरत्नाकरस्य कृतौ रत्नाङ्गे हरविजये महाकाव्ये पुरारिपुरीवर्णनो नाम
प्रथमः सर्गः ।

द्वितीयः सर्गः ।

क्रीडारसेन स कदाचिदथाधिसानु

लीलावलम्बितहिमाद्रिसुताकराग्रः ।

प्रत्यग्रकाञ्चनलताञ्चितसंनिवेश-

माक्रीडमण्डपमण्डयदशमधाम्नः ॥ १ ॥

तस्मिन्कृतासनपरिग्रहमद्रिराज-

कन्यानुकूलसदिग्धकथाविदग्धम् ।

अन्योन्यघट्टनविचूर्णितरत्नबन्ध-

हेमाङ्गदास्तममराधिभूवोऽधिजग्मुः ॥ २ ॥

लस्य शोभां धारयन्ति ॥ ६३ ॥ सिद्धसाध्यान्नाममराणां समूहास्तं देवमुपचेरुरसेवन्त ।
चरणयोः सपर्या पूजा तथा बन्धुरा मनोहारिण्यः, अत एवावन्ध्याः सफलाः संध्या
येषां ते ॥ ६४ ॥ 'पर्यन्ते प्रतिसर्गे रत्नपदं यत्नतः प्रयुक्तवता । निजनामाङ्गं कविना
विरचितमेतन्महाकाव्यम् ॥' इति राजानकजयानकसूनोरलकस्य कृतौ हरविजयविषम-
पदोद्योते प्रथमः सर्गः ॥

अश्मधाम्नो नग[र]स्य सानुनि स देवो लीलाग्रहमण्डयत्प्रविश्य आजयामास ॥ १ ॥
तस्मिन्नश्मकूटे शिलोच्चये हिमवति । रसेन दिग्धा छुरिता । रसमयीत्यर्थः । अमराधि-
भुवः सुराधिपाः । अमी सुरेन्द्रा दूरादेनं ददृशुः । इति पञ्चभिः (इतः पञ्चदशभिः)

वेष्टजटापटलशेवलवल्लीकां

चूडेन्दुखण्डकुटिलोरुमृणालदण्डाम् ।

आकाशसिन्धुमवतंसकपालहंस-

हासाममी दधतमैक्षिषतैनमारात् ॥ ३ ॥

कर्णवतंसघटितोत्फणदन्दशूक-

फूत्कारमारुतपराहतलोचनोत्थैः ।

रिक्तीकृतां शिखिकणप्रकरैः सतोष-

गौरीक्षितां सुरनदीं शिरसा वहन्तम् ॥ ४ ॥

चूडागतेन जडदीधितिनाः तनुत्व-

मासेदुषा सरभसं प्रविविक्षुणारात् ।

भास्वल्लाटतटनाकतलार्कबिम्ब-

मध्यास्यमानमिव बिभ्रतमूर्ध्वचक्षुः ॥ ५ ॥

शैलात्मजावदनचन्द्रमसः कथं नु

लेखापि मे न सदृशी शशिना सशोकम् ।

ऊर्ध्वेक्षणोत्थशिखिनीव निपित्सुनेत्थ-

मध्यासितोन्नतललाटतटोपकण्ठम् ॥ ६ ॥

स्तम्बेरमाजिनगलत्क्षतजावसेक-

संपादितारुणरुचा कचिदुत्तमाङ्गे ।

ताम्बूलरागपरिपाटलेव दन्त-

पङ्कचा विराजितकिरीटकपालखण्डम् ॥ ७ ॥

कुलकम् ॥ २ ॥ जटामण्डलमेव शेवललता यस्याः । कपालमेव हंसः स एव हासो यस्याः ॥ ३ ॥ कर्णेऽवतंसार्थं घटितः संयोजितो दन्दशूकः सर्पः । शिखिनः कणा विस्फुलिङ्गाः । तन्निकरै रिक्तीकृतां तनूकृताम् । परितुष्टयोमया विलोकिताम् ॥ ४ ॥ अध्यास्यमानमभिमुखीक्रियमाणम् । उत्प्रेक्षा — प्रविविक्षुणेवेति । आसादितवता । जडदीधितिर्हिमांशुरर्कबिम्बं पुनः परितुष्टये प्रविशति । चक्षुःशालिकगगने (चक्षुरलिकगगने) अर्कबिम्बम् । तदाकारोद्वहनात् । नाकतलं गगनम् ॥ ५ ॥ लेखापीति । मे मम । निपतितुक्तामेनेव शशिनाधिष्ठितललाटनिकटम् ॥ ६ ॥ स्तम्बेरमा दन्तिनः । क्षतजं र-

ज्योत्स्नारुचाम्बरमलं विमलं दिशन्त-
 मिन्दुं निधाय मुकुटे दयितायमानम् ।
 तल्लञ्छनच्छविमिवातनुकालकूट-
 च्छायाञ्छलेन दधतं पृथुकण्ठलग्नम् ॥ ८ ॥

संहारकालकवलीकृतसप्तलोका-
 मम्भोधिभारभरमन्थरमेघनीलाम् ।
 कण्ठान्तरालपरिवर्तिनिपीतधूप-
 वर्तित्विषं विषमयीं दधतं च लेखाम् ॥ ९ ॥

प्रेङ्खत्करालमणिशङ्खसहस्रशार-
 हारोरगेन्द्रफणभङ्गुरवीचिचक्रम् ।
 कण्ठस्थितोत्कटविशङ्कटकालकूट-
 कूटप्रभाप्रकरकूर्मगृहं वहन्तम् ॥ १० ॥

भस्माङ्गरागधवलं परपुष्टपिच्छ-
 च्छायाङ्गदोरगफणाकुलितांसकूटम् ।
 और्वाग्निधूममलिनीकृतवीचिभङ्ग-
 दुग्धोर्मिमालिसदृशीं श्रियमाश्रयन्तम् ॥ ११ ॥

केयूरपन्नगविनिःश्वसिताहतांस-
 कूटोत्थितेन नवधूलनभस्मनोच्चैः ।
 सावर्तचक्रमुपरि भ्रमतेन्दुबिम्ब-
 संवादितामुपगतेन विराजमानम् ॥ १२ ॥

क्तम् ॥ ७ ॥ ज्योत्स्नायाः शोभया विमलमम्बरमाकाशं वसनं च भगवतो दिशन्तं
 कुर्वाणम् । दयितायमानं मनोरमम् । तस्येन्दोर्लञ्छनम् ॥ ८ ॥ तूलमयः शिखाया आ-
 श्रयो वर्तिः ॥ ९ ॥ मणय एव शङ्खाः । मणयश्च शङ्खाश्चेति द्वन्द्वः । मणीनां वा खण्डा
 एकदेशाः । भङ्गुराः कुटिलाः । विशङ्कटो विशालः । 'वेः शालच्छङ्कटचौ' । कूट उच्छ्रितो
 राशिः । प्रभाप्रकर एव कूर्मगृहं समुद्रः ॥ १० ॥ परपुष्टः कोकिलः । तस्य पिच्छा प-
 क्षकलापः । कूटं शिखरम् । उर्मिमाली समुद्रः ॥ ११ ॥ केयूरार्थं पन्नग उरगः । सा-

गम्भीरकण्ठकुहरास्पदकालकूट-

निर्यत्प्रभाधिकमलीमसभोगिहारम् ।

वक्षःस्थलं तुहिनशैलशिलाविशाल-

मालम्बिनीलनलिनस्रगिवोद्वहन्तम् ॥ १३ ॥

अङ्काश्रयां रुचिरकाञ्चनभङ्गपिङ्ग-

च्छायाभिरामवपुषं हिमशैलकन्याम् ।

कुर्वन्तमञ्जनमलीमसकालकूट-

कण्ठप्रभाभिरभितः पुनरेव कालीम् ॥ १४ ॥

संवीज्यमानमसकृत्ककुदोपधान-

बद्धास्पदं द्विगुणितोन्नतबाहुदण्डम् ।

लाङ्गूलचामरकरालशिखामरुद्धि-

रुद्धिन्नभक्तिमनसेव ककुद्गतारात् ॥ १५ ॥

सेवागतामरगणाधिपपारिजात-

कर्णावतंससुरभीकृतमङ्घ्रियुग्मम् ।

गन्धानुबन्धिमधुपप्रतिबिम्बलक्ष्म-

शारोदरैर्नखशशिप्रकरैर्दधानम् ॥ १६ ॥

दन्तप्रभादलितकण्ठविषान्धकार-

च्छायस्य संनिधिजुषः करिवक्त्रमूर्तेः ।

ऊर्ध्वेक्षणानलरुचो घनचीनपिष्ट-

धूलिच्छटा इव मुखे विनिवेशयन्तम् ॥ १७ ॥ (कुलकम्)

वर्तचक्रमिति भ्रमणक्रियाविशेषणम् ॥ १२ ॥ कुहरं मध्यं तदास्पदं यत्कालकूटं तस्मा-

न्निर्यन्त्या प्रभयाधिकमलीमसोऽधिककालो यो भोगी सर्पः स एव हारो यस्य तत् ॥ १३ ॥

पुनरेव कालीं कृष्णाम् । स्वभावतः किल शैलकन्या श्यामलवपुः । तपोमहिम्ना तु

तथा गौरीव्यपदेशनिबन्धनं गौराङ्गत्वमुपगतम् । इत्योशयेनात्र पुनः [शब्द]श्रुतिः ॥ १४ ॥

उपधानं गण्डकम् । मरुद्धिर्वायुभिः करणभूतैः ककुद्गता संवीज्यमानमित्यन्वयः ।

ककुद्गान्हरवृषभः ॥ १५ ॥ कर्णेऽवतंसभूताः पारिजाता येषां ते सेवार्थमागता अमरग-

णाधिपा इन्द्रादयस्तेषां पारिजातकर्णावतंसास्तैः सुरभीकृतम् । नखा एव शशिनस्तेषां

प्रकरैः प्रकृष्टैरंशुभिरुपलक्षितं चरणयुगलं विभ्राणम् ॥ १६ ॥ करिवक्त्रमूर्तिर्विनायकः ।

तस्मै प्रणम्य मणिमौलिविटङ्ककोटि-

टङ्काहतिकणितकाञ्चनपादपीठम् ।

शैलादिना नतशिरःसु निवेदितेषु

तेषूचितासनपरिग्रहनिर्वृतेषु ॥ १८ ॥

आजघ्निरे स्वरविशेषकृतास्थमार्ग-

चित्रप्रचारयतिपाणिलयाभिरामाः ।

विस्पष्टवाद्यविधयः करणानुबन्ध-

भाजः क्रमेण मुरजाः स्फुटमार्जनाङ्काः ॥ १९ ॥ (युगलकम्)

अत्र पाठान्तरम् ।

आजघ्निरेऽथ मुरजाः प्रविभक्तमार्गचित्रप्रचारयतिपाणिलयप्रपञ्चाः ।

समार्जनाकरणयोगविभक्तमार्गचेतोहराभिमतवाद्यविधिव्यवस्थाः ॥

करिवक्त्रा मूर्तिर्यस्येति कृत्वा । चीनपिष्टं सिन्दूरम् ॥ १७ ॥ शिलादस्य मुनेरपत्यं शैलादिर्नन्दी । तेन मुरजा आङ्गिकादयः पुष्करा आजघ्निरे प्रहताः । विटङ्क उन्नतो देशः । तत्कोटिरेव टङ्कः शस्त्रकम् । कणितं शब्दं कुर्वाणम् ॥ १८ ॥ स्वरैः षड्जादिभिर्मार्जनप्रसङ्गे विशेषीकृता आस्था स्थितिर्येषु मुरजेषु । यदुक्तम्—‘गान्धारो वामके कार्यः षड्जो दक्षिणपुष्करे । ऊर्ध्वके पञ्चमश्चैव मार्दङ्गास्तु स्वराः स्मृताः ॥’ इत्यादि । मार्गादयो वाद्यस्य ताडनभेदाः । तत्र मार्गाः—आलिप्तानालिप्तगोमुखवितस्तकाः हस्ता निगृहीतोऽर्धनिगृहीतो मुक्तश्चेति प्रहारशब्दवाच्यत्वेन प्रसिद्धाः । समहस्तस्वस्तिकादय इत्यन्ये । समप्रचारो विषमप्रचार इति प्रचारः । स्रोतोमुखगोपुच्छाकृत्यादयो यतयः षोडशवर्णाश्च । उक्तं च मुनिना भरतेन—‘कटतहजडास्तु दक्षिणमुखेऽत्र गहमाश्च वामके नियताः । चदकारौ चैवोर्ध्वे खठछटलाश्च स्युरालिङ्गे ॥’ अथाईउऊएऐओऔ-अंअः इति स्वरा व्यञ्जनैः सह संयोगं गच्छन्तीति । ‘आयस्तृतीयोऽथ चतुर्थको...वर्गा-स्त्रयो...ठणनैर्वियुक्ताः । रेफे हलो ल...सकारसंज्ञे वाद्येषु युक्ता दश षट् च वर्णाः ॥’ इति च बाहुलाः । अयं भरतोद्देशः—‘षोडशाक्षरसंपन्नं चतुर्मागं तथैव च । द्विलेपनं षट्करणं त्रियति त्रिलयं तथा ॥ त्रिगतं त्रिपकारं च त्रिसंयोगं त्रिपाणिकम् । एभिः प्रकारैः संयुक्तं वाद्यं पुष्करजं भवेत् ॥’ इति । ‘एवंविधाश्च भेदा बहुना ग्रन्थेन लक्षिता भवन्ति (?) । इह तु समग्रं लक्षणमानेतुं नहि फलं किञ्चित् ॥ अल्पैर्वचोभिरेषां न च शक्यं तत्त्वमाख्यातुम् । एषामतः स्वरूपं तैत एव यथावदवधार्यम् ॥’ १९ ॥

१. भरतशास्त्रस्य पञ्चत्रिंशन्मितादध्यायात्.

नन्दीशनिर्दयकराहतपुष्करेषु

मन्द्रं ध्वनत्सु मुरजेषु विभज्य तण्डुः ।

आसारितेषु परिकल्पितसप्तभेद-

पर्याप्तशोभमथ ताण्डवमभ्यगायत् ॥ २० ॥

क्रोडीकृताद्रितनयाः शशिखण्डमौलि-

मौलापदानरचितस्तुति मातरस्तत् ।

लीलाललामललिताभिनयप्रपञ्च-

संचारचारु रसभावदृशोऽभिनिन्युः ॥ २१ ॥

आपीतपाटलसितेतरकुन्दगौर-

देहत्विषो ललितनर्तनविभ्रमस्थाः ।

भ्रेमूर्गणाधिपतयोऽभिनयक्रियासु

मूर्ता रसा इव परिष्कृतरङ्गपीठाः ॥ २२ ॥

तेषां पुरः पुररिपौ विषमप्रयोग-

नृत्तोपदेशरभसात्स्वयमुज्जिहाने ।

तण्डुनामा प्रमथस्ताण्डवं नाम गीतकमात्मप्रोक्तमभ्यगायदभिमुखं गीतवान् । पुष्करं
मुखम् । विभज्य सुकुमाराविद्धभेदेन द्विविधम् । आसारितेषु ज्येष्ठमध्यमकनिष्ठपूर्वेषु त्रिषु
परिकल्पिताः सप्त आवापोद्वापनिष्क्रामविक्षेपप्रवेशशमनसंनिपाताख्यभेदास्तैरत्यन्तं रु-
चिरम् । आसारितेष्वभिस्तदादिषु । 'सप्तभेद' (सन्निभेद) इति केचित्पठन्ति तत्राभिस्ततं
परिस्ततं परिवेदितमिति त्रीण्यभिस्तदादीनि । असौ तु पाठो भरतानुसारेणासमञ्जस इव
लक्ष्यते । तत्रैषां सप्त भेदानामनुक्तेः ॥ २० ॥ मातरो ब्राह्माद्याः । तन्नाट्यम् । क्रोडी-
कृता मध्ये कृताद्रितनया याभिः । मौलं मुख्यम् । अपदानं शुभचरित्रम् । तद्विषया
स्तुतिर्यत्र । रसदृष्टयः कान्तादयः । भावदृष्टयः स्निग्धाप्रभृतयः । रसाः शृङ्गारादयः ।
ते च श्यामादिवर्णाः । यदुक्तम्—'श्यामो भवति शृङ्गारः सितो हास्यश्च कीर्तितः ।
कापोतः करुणश्चैव रक्तो रौद्रः प्रकीर्तितः ॥' इत्यादि ॥ २१ ॥ परिष्कृतं मण्डितं रङ्गपीठं
यैः । 'रङ्गशीर्षाः' इति पाठो रङ्गस्य शीर्षम् । शिरःपीठमित्यर्थः । 'अचि शीर्षः' इत्यादौ
तद्धिते शिरसः शीर्षादेशविधानात्तद्धितविरहादिह तत्प्रयोगे न प्राप्नोतीति चेत्, नैतत् ।
ब्रीह्यादिषु 'शीर्षान्नजः' इति पाठादवसितम्—प्रातिपदिकमध्यकारान्तः शीर्षशब्दो-
ऽस्तीति । नहि प्रत्ययसंनियोगे तेन शीर्षादेशो विधेयः । तस्य 'अचि शीर्षः' इत्यनेनैव
सिद्धत्वात् । प्रत्ययविधानं तु नञ एव शीर्षादिनिठनाविति नियमार्थम् ॥ २२ ॥ उज्जि-
हाने उद्गच्छति । अवकीर्णं संकीर्णम् । पुररिपौ शंभौ । विषमप्रयोगः संकीर्णरम्य-

पातालरन्ध्रमभवन्नतभूमिपीठ-

निष्पिष्टशेषफणरत्नकणावकीर्णम् ॥ २३ ॥

सोऽभ्युत्थितो भुवनमाकुलयांचकार

विस्पष्टदृष्टतिमिरव्यपलीनहंसम् ।

लीलावराह इव धूमजटासटाग्र-

विष्पन्दिसिन्धुजलसीकरदुर्दिनार्द्रम् ॥ २४ ॥

भस्माङ्गरागधवलेषु भुजेषु तस्य

कल्माषयत्सु गगनं करवर्तनाभिः ।

शुभ्राभ्रराजिचकिताः परिपुङ्ग्वमान-

पिच्छावचूलवपुषः शिखिनो विदद्भुः ॥ २५ ॥

गाढाङ्गदोरगफणाफणिरश्मिराग-

रुणान्धकारनिकरापरपार्श्वभूमेः ।

शैलस्य भास्कररुचामवधेस्तदीय-

बाहुदुमैः सपदि चुक्षुदिरेऽश्मकूटाः ॥ २६ ॥

विक्षिप्तबाहुनिवहस्य विहस्य दिक्षु

तस्याङ्गहारकरणक्रमकम्पिर्मूर्धः ।

अग्रातिपातिसलिला सुरसिन्धुराप-

ञ्चीनांशुकोज्ज्वलतिरस्करणीविलासम् ॥ २७ ॥

प्रयोगः ॥ २३ ॥ भुवनं त्रिभुवनं जलं च । (ते विस्मयाः संकीर्णाः समुद्रता वा ।) हंसः सूर्यः पक्षी च । सिन्धुर्गङ्गा समुद्रश्च । दुर्दिने च प्रकटतिमिरे हंसाः पक्षिणो व्यलीयन्ते ॥ २४ ॥ वर्तना अङ्गुलीनामभिनयाः । आवेष्टितोद्वेष्टितव्यावर्तितपरिवर्तिताख्याः । ते चाङ्गिकवाचिकाहार्यसात्त्विकभेदेन चतुर्विधाः । परिपुङ्ग्वमान उत्क्षिप्तो यः पिच्छो बर्हस्तेनाच्छादितवपुषः शिखिनो मयूरा विदद्भुः पलायामासुः ॥ २५ ॥ रुणो दूरीकृतोऽन्धकारनिकरो यस्या ईदृशी अपरपार्श्वभूमिर्यस्य तस्य । भास्कररुचामवधिः शैलो लोकालोकः । चुक्षुदिरे चूर्णीकृताः ॥ २६ ॥ अङ्गहाराः स्थिरहस्तादयो द्वात्रिंशद्विशिष्टकरणनिष्पाद्याः । करणानि चारीस्थानकनृत्तहस्तनिष्पादिनीनां मातृकाणां समायोगाः । ते च तलपुष्पपुटादिकमष्टोत्तरं शतम् । उक्तं च—‘यानि स्थानानि याश्चारी नृत्तहस्तस्तथैव च । सा मातृकेति विज्ञेया तद्योगात्करणं भवेत् ॥’ इति । ‘सर्वेषामङ्गहाराणां

अग्रे निनर्तिषत एव विलोचनाग्नि-

रस्याशु पिञ्जरितदिङ्मुखचक्रबालैः ।

तिग्मांशुबिम्बकटकप्रतिबद्धवृत्ति-

रर्चिर्भिरातपतिरस्करिणीं निरास्थत् ॥ २८ ॥

आक्षिप्यमाणविविधाभिनयप्रबन्ध-

संदर्शनार्थमिव सर्वदिशां पुरस्तात् ।

विस्पष्टरेचकरयाकुलबाहुदण्ड-

पिष्टाद्रिकूटनिकरानकरोत्स मार्गान् ॥ २९ ॥

तस्याङ्गहारवलितातनुनृत्तहस्त-

भस्माङ्गरागधवलोननतपीनबाह्वोः ।

सावर्तचक्रविकटोर्मिघटासहस्र-

संकीर्णदुग्धजलधिप्रतिरूपतासीत् ॥ ३० ॥

विस्तारशालिकनकाचलबीजकोष-

चक्रस्य नृत्तवलनासु सहस्रसंख्यैः ।

फुल्लज्जपारुणतलैर्भुवनारविन्द-

कोषस्य पत्रपटलायितमस्य हस्तैः ॥ ३१ ॥

पीनांसकूटघटितं गलकालकूट-

च्छायानिशानुसरणार्थमिवाभ्युपेतम् ।

तेनोत्तमाङ्गविधुतिश्छथमौलिबन्ध-

विस्त्रस्तमिन्दुशकलं विभरांभूवे ॥ ३२ ॥

निष्पत्तिः करणैर्यतः ।' इति च । चीनमिति देशसंज्ञा । यत्र चेलान्यतिश्लक्ष्णसुन्दराणि निष्पद्यन्ते । 'चोल' इति पाठे चोलं पठवन्मम् ॥ २७ ॥ आतप एव तिरस्करिणी जव-
निका तामग्रेऽस्य नयनानलस्तेजोभिर्निरास्थत् निचिक्षेप । 'अस्यतेस्थुक्' इति धुगागमः
॥ २८ ॥ आक्षिप्यमाणः प्रस्तूयमानः । रेचको भ्रमणम् । तस्य रयः । स च हस्तपाद-
केटिप्रीवासंधितया चतुष्प्रकारः । अत्र हस्तरचको गृह्यते । बाहुकर्मणि तस्यैव संभवात् ।
स ईश्वरः ॥ २९ ॥ नृत्तहस्ता..... आवर्तोऽम्भसां भ्रमः । प्रतिरूपता सादृश्यम्
॥ ३० ॥ 'अधः स्वरूपयोरस्त्री तलम्' । 'बीजकोषो वराटिका' । भुवनमेवारविन्दम् ।
तदभ्यन्तरेऽस्य हरस्य हस्तैः पत्रपटलायितं पत्रपटलत्वमाचरितम् । तद्रूपतयावस्थानात्
॥ ३१ ॥ घटितं मिलितम् । विधुतिः कम्पनम् । विभरांभूवे धृतम् । चन्द्रश्च निशानुसारी

तस्योर्ध्वलोचनमरीचिमतो विशीर्ण-

पिङ्गत्विषश्चिरमभावितरां पुरस्तात् ।

आबद्धवर्तनतया विकसत्कराल-

रक्ताङ्गुलीदलकुलैः करपद्मखण्डैः ॥ ३३ ॥

संदेहिता धवलभास्मनधूलिदिग्ध-

तद्दोर्द्धुमानिलरयोद्धतवीचिभङ्गाः ।

दुग्धोदधेर्नभसि पप्रथिरे मुहूर्त-

मालिङ्गितातनुतरोत्कलिकाभ्रगङ्गाः ॥ ३४ ॥

पातालवेश्मगतबन्धुद्विदक्षयेव

विक्षिप्यमाणमणिवन्धनबद्धसंस्थाः ।

तस्य व्यधुः फणभृतः फणचक्रमुक्त-

फूत्कारमारुतविशीर्णजलान्पयोधीन् ॥ ३५ ॥

व्यक्ताङ्गहारकरणक्रमकीर्यमाण-

दोर्दण्डमण्डलतया विभरांचकार ।

संहारमारुतविकम्पितकल्पवृक्ष-

कैलासशैलसदृशीं श्रियमिन्दुमौलिः ॥ ३६ ॥

तेन व्यधीयततरामिव वेष्टिताग्र-

दोर्दण्डभस्मकणराजिभिरुज्ज्वलाभिः ।

निर्मित्स्यमाननिजनृत्तभराभियोग-

योग्यान्तरालभुवनान्तरसूत्रपातः ॥ ३७ ॥

नियतं भवति ॥ ३२ ॥ मरीचिमान्भानुः । वर्तनान्यभिनयाः ॥ ३३ ॥ भास्मनचर्चा-
र्चचित्वात्तस्य भगवतो दोर्द्धुमा भुजतरवः । संदेहिताः किमेतेऽस्य दोर्द्धुमाः स्युरिति
संशयविषयतां नीता यैस्तादृशास्तरङ्गभङ्गाः क्षीरोदस्य नभसि पप्रथिरे वाताहतत्वादव-
र्तन्त । उत्कलिकास्तरङ्गा उत्कण्ठाश्च । अभ्रगङ्गा आकाशगङ्गा ॥ ३४ ॥ मणिवन्धनं
करप्रकोष्ठयोः संधिदेशस्तस्मिन्बद्धा संस्था यैः । व्यधुरकुर्वन्त ॥ ३५ ॥ अङ्गहारकर-
णानि पूर्वोक्तानि । विकम्पिताः कल्पवृक्षा यस्य तादृशश्चासौ कैलासशैलः ॥ ३६ ॥
निर्मित्स्यमानं करिष्यमाणम् । योगाय प्रभवति योग्य इति यत्प्रत्ययः ॥ ३७ ॥

आरब्धनर्तनकराङ्गलिकोटिभाग-
 निष्ठचूतदीधितिशिखालिखिताच्छलेखम् ।
 तस्याभवत्स्फुरदनेकसहस्रसंख्य-
 जिह्वामृतांशुकलिकाङ्गमिवान्तरिक्षम् ॥ ३८ ॥
 उद्दामरेचकरयभ्रमणानुबन्ध-
 संबद्धबुद्बुदकणाकुलसिद्धासिन्धुः ।
 लक्ष्मीमनुजिज्ञतकिरातदशावनद्ध-
 नागेन्द्रकञ्चुक इवास्य वभार जूटः ॥ ३९ ॥
 तद्बाहुघूर्णनवलनृगराजकृत्ति-
 वज्राश्रिशातनखकोटिनिपातभीतैः ।
 दिग्दन्तिभिस्त्वरितकुञ्चितजानुपर्व-
 खर्वीभवद्विकटकुम्भतटैर्विषेदे ॥ ४० ॥
 तस्याङ्गहारकरणाकुलबाहुदण्ड-
 खण्डास्पदा सपदि केसरिराजकृत्तिः ।
 ताराश्चकर्ष करजैश्चटुलीकडार-
 चूडाजुषः प्रियमिवोडुपतेश्चिकीर्षुः ॥ ४१ ॥
 दोर्दण्डमारुतविघटितशैलकूट-
 धूलिच्छटापटलधूसरमुष्णधाम्नः ।
 उद्धूलनोन्मृदितभस्मरजोभिरैच्छ-
 दीशः प्रमार्ष्टुमिव बिम्बतलात्मदर्शम् ॥ ४२ ॥
 लक्ष्मीपतेरिव निरर्गलदण्डपाद-
 शाखाग्रकोटिघटितः क्षणमुष्णरश्मिः ।

जिह्वा कुटिलाः । अङ्गं चिह्नम् ॥ ३८ ॥ हस्तपादकटिग्रीवारेचकतया चतुष्प्रकाररेच-
 कमध्ये ग्रीवारेचकोऽत्र गृह्यते । कञ्चुकं त्वक् ॥ ३९ ॥ कृत्तिश्चर्म । अश्रिरग्रम् । शातास्ती-
 क्ष्णाः । नखनिपातभीतत्वादिक्कुञ्जैर्विषेदे विषण्णम् । खर्वीभवन्ति हस्वीभवन्ति ॥ ४० ॥
 चटुलीकडार उल्कावत्किपिशः ॥ ४१ ॥ उष्णधाम्नः सूर्यस्य । आत्मदर्शो दर्पणः ॥ ४२ ॥
 तत्संबन्धिनो दण्डपादस्याङ्गुलीप्रान्तैः संयुक्तो रविर्मणिमयः कमण्डलुरिव शुशुभे ।

तस्यावभावधिनभोऽर्धजलावसक्त-

पद्मासनानमितरत्नकमण्डलुश्रीः ॥ ४३ ॥

तस्यास्तरीषत नवाभिनयक्रियासु

दिक्चक्रवालमभितः स्थगितान्तरिक्षाः ।

अम्भोधिमार्गगमनाभिमुखाः शिरस्थ-

सिन्धुप्रवाहनिवहा इव बाहुदण्डाः ॥ ४४ ॥

तेन व्यलोक्यत वलद्वुजदण्डखण्ड-

चण्डानिलाहतिविघटनविप्रकीर्णम् ।

प्रभ्रष्टमम्बरतलाद्विधुतोत्तमाङ्ग-

विस्त्रस्तशेखरकपालधियेन्दुविम्बम् ॥ ४५ ॥

ब्रह्मासनाम्बुरुहमाहितसर्वलोक-

कम्पे विभोः शिशिरकाल इवानुकारे ।

पर्यन्तबाहुवनधूलनभस्मधूलि-

नीहारपातदलितच्छदशोभमासीत् ॥ ४६ ॥

त्रैवेयकोरगफणामणिचक्रवाल-

संध्यारुणोदुशवलं स्थगयांचकार ।

दिक्खण्डलं प्रलयकालनिशेव तस्य

कण्ठप्रभा तिमिरनीलरुचिः स्फुरन्ती ॥ ४७ ॥

चूडाजडांशुरपि जूटजटानिकुञ्ज-

बद्धास्पदः प्रतिदिशं सुचिरादवाप ।

आरब्धनर्तनकरानिलघट्यमान-

तारापुरंभ्रिपरिरम्भसुखानि शंभोः ॥ ४८ ॥

सोऽपि त्रैलोक्यलङ्घनसमये विष्णोर्दण्डपादाङ्गुलीकोटिभिरुपश्लिष्टः ॥ ४३ ॥ भुजदण्डा-
स्तस्य दिक्चक्रमास्तरीषत स्थगयामासुः । अत्र 'लिङ्सिचोरात्मनेपदेषु' इतीट् । तस्य
'वृत्तो वा' इति दीर्घः ॥ ४४ ॥ विप्रकीर्णं बाधितम् । कपालधिया कपालभ्रान्त्या ॥ ४५ ॥
लोका भुवनानि जनाश्च । अनुकारो नृत्तम् । धूलिरेव नीहारो हिमम् ॥ ४६ ॥ ग्रीवायां
भवोऽलंकारो त्रैवेयकः । 'कुलकुक्षिग्रीवाभ्यो आस्यलंकारेषु' इति ढकञ् । स्फुरन्ती दिङ्मु-
खानि दीप्त्या व्याप्नुवाना । मणय एवोडूनि नक्षत्राणि ॥ ४७ ॥ ४८ ॥ ४९ ॥ तस्य भुजतरुणा-

लीलावधूतशिरसोऽस्य वलटजाग्र-

निष्पन्दिसान्द्रसलिलोक्षितकोटिभागात् ।

उच्चण्डताण्डवरसस्य विनिर्जगाम

मन्दाकिनी मधुरिपोरिव दण्डपादात् ॥ ४९ ॥

तस्याशुशोणितमिवोज्जरुर्गिरिष्ठ-

दोर्दण्डघातविधुरा गिरयस्तदानीम् ।

उद्धर्तनानिलरयोत्थितधातवीय-

धूलिच्छटारुणितनिर्झरवीचिभङ्गाः ॥ ५० ॥

तेन व्यधायिषत बाहुवनप्रकोष्ठ-

बद्धासितोरगफणामणिरागपिङ्गाः ।

संहारकालरभसोत्थितधूमदण्ड-

कल्माषितानलशिखा इव दिग्विभागाः ॥ ५१ ॥

तस्याधिनृत्तमनलोल्बणदृष्टिपात-

लक्ष्यीकृतेषु फणिनो मणिबन्धनेषु ।

तत्तापस्वेदपरिवर्तनलक्ष्यमाण-

पीतोदराः कनककम्बुविलासमापुः ॥ ५२ ॥

सानन्दनन्दिकरताडितपुष्कराग्र-

चेतोहराङ्गिकपयोधरनाददृष्टः ।

आरब्धरेचकलयः कलयांचकार

लीलां स मेचकगलः स्फुटचन्द्रकश्रीः ॥ ५३ ॥

सावर्तनाभिरभितो ललिताङ्गहार-

शोभा मनोरमपरिक्रमतां वहन्ती ।

तेन निपीडिता गिरयो रक्तमिवोदवमन् । धातवीया गैरिकादिधातुसंबन्धिनी ॥ ५० ॥
व्यधायिषत विहिताः । 'स्यसिच्चीयुट्-'इत्यादिना चिण्वद्भावः । 'प्रकोष्ठमन्तरं
विद्यादरतिनमणिबन्धयोः' ॥ ५१ ॥ कम्बवः कटकाः ॥ ५२ ॥ आङ्गिको हरीतकीस-
दृशो मुरजः । उक्तं च—'हरीतक्याकृतिस्त्वङ्गयो यवमध्यस्तथोर्ध्वकः । आङ्गिक(आलि-
ङ्गय)श्चैव गोपुच्छ आकृत्या संप्रकीर्तितः ॥' इति । लयस्तत्परता । मेचकगलो नीलकण्ठः
शिवो मयूरश्च । चन्द्रकश्चन्द्रो मयूरपिच्छकश्च ॥ ५३ ॥ सा क्रिया नृत्तलक्षणावर्त-

चेतो जहार दयिता रसभावहृद्य-

रूपा क्रिया पुररिपोः शुभहस्तदृष्टिः ॥ ५४ ॥

दोर्दण्डखण्डवलनान्यतिसंकटत्व-

मुत्प्रेक्ष्य नो विदधिरे ककुभां पुरस्तात् ।

विन्यस्तमन्दचरणं परिचक्रमे च

भूमण्डलं विदलतीति दयानुबन्धात् ॥ ५५ ॥

ब्रह्माण्डकर्परपरिस्फुटनाभिसंधे-

रूध्वं विरच्यत तथा न च दण्डपादः ।

इत्थं न शीतकिरणाभरणस्य नृत्त-

माधारदुर्वलतया सविलासमासीत् ॥ ५६ ॥ (तरङ्ग)युगलकम् ।

कुक्षिप्रविष्टसुरनिर्झरिणीतरङ्ग-

ज्ञांकारतारनिनदैर्नृकपालपङ्क्तिः ।

नृत्तक्रियासु विदधाविव साधुवादं

यस्योत्तमाङ्गभुवि सातिशयास्वमन्दम् ॥ ५७ ॥

आलोकितस्तुहिनशैलभुवा सहास-

माकृष्य शेषरशशाङ्ककलां स्मरारेः ।

नृत्यन्विदूषकभुवं भुजगारिकेतु-

रग्रे चकार कुटिलोन्नतदण्डकाष्ठम् ॥ ५८ ॥

एतानि तानि तलपुष्पपुटादिकानि

चेतोहराणि करणानि गणाधिनाथाः ।

नाभिः पूर्वोक्ताभिश्चित्तमहरत् । दयिता मनोज्ञा, अथ च प्रियतमायाश्च रत्यादयो रसाभावाश्च । रसस्य च शृङ्गारस्य भावाः । हस्ताः पताकादयः, हस्तौ च करौ । दृष्टयः कान्ताद्याः, दृष्टी च नयने ॥ ५४ ॥ ५५ ॥ कर्परः कटाहः । अभिसंधिराकलनम् ॥ ५६ ॥ ५७ ॥ भुजगारिर्मयूरः । तद्वज्रः कुमारः । विदूषकाख्यस्य नर्मसुहृदो भूमिकामभिनयन्निन्दुकलामेव दण्डाकृतिकाष्ठमकरोत् । तस्य दण्डकाष्ठहस्तत्वात् ॥ ५८ ॥ 'वामे पुष्पपार्श्वे पादोऽग्रतलसंचरः । तथा च संनतं पार्श्वं तलपुष्पपुटो भवेत् ॥' स्थिरहमुख्यः प्रथमो येषां तेऽङ्गहारविधयो विधीयमाना अङ्गहाराः । 'प्रसार्योत्क्षिप्य च करो

इत्यङ्गहारविधयः स्फुटतत्प्रपञ्च-

योगाञ्चितस्थितिभृतः स्थिरहस्तमुख्याः ॥ ५९ ॥

इत्थं त्रिधात्मकरणं गणमण्डलीषु

संक्रान्तिमस्य नयतो सदसि स्थितासु ।

पर्याप्तदर्शनमुखं विनिमेषपक्षम-

चक्षुःसहस्रमभवत्स्पृहणीयमैन्द्र्याः ॥ ६० ॥

आविष्कृतानुकृतिविभ्रमनागवक्त्र-

लीलाभ्युदस्तकरकोटिविपाद्यमानाः ।

अम्भोभृतः शिशिरसीकरबिन्दुवृन्द-

विष्यन्दिनोऽभिनयजं क्लममस्य जहुः ॥ ६१ ॥

इत्थं सलीलमभिनेयविजृम्भमाण-

विस्पष्टभावरसवृत्ति निषेव्य नृत्तम् ।

सार्धं न्यवर्तत गणैर्विभुरुत्तमाङ्ग-

गङ्गातरङ्गकणसंभृतिभिन्नखेदः ॥ ६२ ॥

शैलात्मजाविजिततद्रणकृष्यमाण-

वृद्धोक्षनिष्ठुरखुराहतमन्दराद्रिः ।

तस्य ग्लहीकृतविमुग्धकिरीटचन्द्र-

खण्डः कदाचन दुरोदरविभ्रमोऽभूत् ॥ ६३ ॥

इति समयमनैषीत्तत्र तास्ताः स चेष्टा

विदधदचलकन्याविप्रयोगानभिज्ञः ।

मपादं प्रयोजयेत् । व्यसितापसृतं सव्यं हस्तमूर्ध्वं प्रसारयेत् ॥' प्रत्यालीढं ततः कुर्यात्तथैव च निकुटनम् । ऊरुद्वतं ततः कुर्यात्स्वस्तिकोत्क्षिप्तमेव च ॥ नितम्बं हरिहस्तं च कटीछिन्नं च योगतः । स्थिरहस्तो भवेदेषु ह्यङ्गहारो हरप्रियः' ॥ ५९ ॥ त्रिधा लास्यताण्डवमिश्रभेदात्रिविधमात्मनः करणं नृत्तं संक्रान्तिं नयतः । अत्र करणशब्द अर्शआद्यजन्तः ॥ ६० ॥ आविष्कृता अनुकृतिरभिनेयम् । नाट्यमित्यर्थान्तरम् ॥ ६१ ॥ वृत्तयो भारतीप्रभृतयोऽवस्थाविशेषाः । उक्तं च—'भारती सात्वती चैव कैशिकयारभटी तथा । चतस्रो वृत्तयो ह्येतास्तासु ह्येतत्प्रतिष्ठितम् ॥' इति ॥ ६२ ॥ ग्लहः पणः । दुरोदरं द्यूतम् ॥ ६३ ॥ अष्टापदं सुवर्णम् । अथवा मणिमौलिरेव विपुल-

सुरपतिभिरभीक्ष्णं रत्नपट्टाङ्घ्रिपीठी-

लुठितमणिकिरीटाष्टापदैः सेव्यमानः ॥ ६४ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक-
श्रीरत्नाकरस्य कृतौ रत्नाङ्के हरविजये महाकाव्ये ताण्डववर्णनो नाम

द्वितीयः सर्गः ।

तृतीयः सर्गः ।

अथ स मन्थगिरौ सकलर्तुभिर्निजनिजप्रसवोज्ज्वलया श्रिया ।

सममसेवि कदाचिदुपाश्रितो गिरिजयारिजयानघदोर्द्धमः ॥ १ ॥

मधुपराजिपराजितमानिनीजनमनःसुमनःसुरभिश्चियम् ।

अभृत वारितवारिजविष्ठवां स्फुटितताम्रतताम्रवर्णं जगत् ॥ २ ॥

द्रुतमपास्य यमेन निषेवितामभिनवोत्कतयेव दिवाकरः ।

दिशमशिश्चियदैडविडाश्रयामसुमतां सुमतां विदधत्स्थितिम् ॥ ३ ॥

स्थितिमधुर्मधुरामवलम्बितस्तवकदर्पणपल्लवपाणयः ।

सतिलकोज्ज्वलपत्रलता गिरेरवनयो वनयोगकृतश्रियः ॥ ४ ॥

त्वादष्टापदं चतुरङ्गफलकम् ॥ ६४ ॥ इति राजानकजयानकसूनोरलकस्य कृतौ हरवि-
जयविषमपदोद्घोते द्वितीयः सर्गः ॥

स देवो मन्दराचले गिरिजयावलम्बितो युगपदेव सर्वर्तुभिरसेव्यत । प्रसवाः कुसुमा-
नि । अरीणां विजेत्त्वादनाघातं अचलचरिणोऽप्रतिहता वा भुजतरवो यस्य ॥ १ ॥
मधुपानां राजभिः पराजितमनस्विनीमनसः सुमनसः पुष्पाणि यत्र तादृशं जगत्सुरभेर्व-
सन्तस्य शोभामवहत् । सुमनोभिः सुरभिः सामोदं जगच्छ्रियं दधे इति वा योजना । वि-
प्लवो बाधः । स्फुटितानि भिन्नानि । ततान्याम्रवर्णानि यत्र । 'विभाषौषधि-' इत्यादि-
नात्र नकारस्य णकारः ॥ २ ॥ यमेन सेविता दिग्दक्षिणा तामपास्य रविः ऐडविडो
धनद आश्रयः पतिर्यस्यास्तां दिशमुत्तरामशिश्चियत्सेवितवान् । उत्कतानुरागस्तेनेव ।
उत्सुको हि कामी यथा यमेनेव केनचिदधिष्ठितां युवतिमुत्सृज्य कस्यचिदर्थेश्वरस्य रमणीं
प्रतिपद्यते । असुमतां प्राणिनां सुमतां अतीव शीतोष्णयोरभावादयन्तश्चिताम् ॥ ३ ॥
तिलकैस्तस्मैदैरुज्ज्वलपत्राभिश्च लताभिः सहवर्तमाना गिरिभुवो रम्यां स्थितिमधार-
यन् । वनानि काननानि जलानि वा । तिलकश्चित्रकः । पत्रलताः पत्रभङ्गाः । तत्स-
हिताश्च कामिन्यो मनोहरस्थितयः । वनानामत्र कामिता प्रतीयते । समासोक्तिवशात्

१. उदाहृतोऽयं श्लोकः काव्यप्रकाशस्य नवमोच्छासे यमकप्रकरणे.

कृतकुशेशयिनीरुचयो मधुव्यतिकरादभिमन्थरगामिनः ।
 मधुलिहो दिवसाश्च वधूर्यधुः परवतीरवतीर्णमनोभवाः ॥ ९ ॥
 ध्रुवमनेकरसाम्यवहारतः कृतरसायनसंग्रहसुस्थिता ।
 मधुलिहामसुखायत संहतिर्द्वेतिमतीतिमतीत्य कृतस्थितिः ॥ ६ ॥
 मधुरया परपुष्टगिरा शनैः सवयसेव समेत्य मधुश्रिया ।
 मृगदृशो घटिताः सह वल्लभैर्मुदमधुर्दमधुर्यमनोद्वतः ॥ ७ ॥
 सुरभितां दधति प्रमदान्वितो नवमधूपहितात्विषि चम्पके ।
 सुरतहर्म्य इवारचितस्थितिर्नवरताम्बरतां मधुपोऽन्वभूत् ॥ ८ ॥
 कुसुमिता गिरिकाननभूमयः किसलयाधरखण्डनलालसैः ।
 परभृतैः श्रद्धायाषित प्रियाः सुमदना मदनादितषट्पदाः ॥ ९ ॥
 मधुरजृम्भणविभ्रममाधवीमधुरसासवपानमदोत्कटाः ।
 मधुलिहो व्यथयन्तु मलीमसाः स्मरसहा रसहासवतीः स्त्रियः ॥ १० ॥
 दधदुदञ्चितपक्ष्मकरालतां कुरवकस्तबको मधुबोधितः ।
 तदसमञ्जसमेष दुनोति यच्छुचितया चितयापि वियोगिनीः ॥ ११ ॥
 तदभिधाय तमानय सत्वरं मधुरवादिनि तत्तदिति स्त्रियः ।
 रसानियुक्तसखीवचनागतप्रियतमायतमानमुचोऽभवन् ॥ १२ ॥ (तिलकम्)

॥ ४ ॥ रुचिरभिलाषः कान्तिश्च । मधुः पुष्परसो मधुश्च वसन्तः । अवतीर्णमनोभव-
 त्वात्परवतीः परतन्त्राः ॥ ५ ॥ मधुलिहो भ्रमरास्तेषां संहतिरसुखायत सुखमन्वभूत् ।
 सुखादिभ्यः कर्तृवेदनायां कथङ् । कुतः । कुसुमौषधिसंबन्धिनो रसस्य संग्रहः पानं तेन
 सुस्थिता शोभनमास्थिता । उक्तं च—‘अनेकरसोऽभ्यवहारो रसायनम्’ इति ॥ ६ ॥ ७ ॥
वरो जामाता च ॥ ८ ॥ कुसुमिता रजस्वला अपि प्रियाः प्रीतिहेतवः । मदनश्च कामः ।
 परभृताः परेण पोषिताः पृथग्जना अपि । मदेन नादिता मुखरीकृताः षट्पदा भ्रमरा
 विद्याश्च याभिस्ताः ॥ ९ ॥ मधुरेत्यादिविशेषकम् । रतिरसेन विस्मृतायाः सवयसो वच-
 नेनागते प्रियतमे विषये आयतं मानं मुञ्चन्ति यास्तथाविधा योषितो बभूवुः । माधवी
 अतिमुक्तकलता । मलीमसाः पापाः । स्मरस्य सहाः समुचिताः । तरुणीरित्यर्थः ॥ १० ॥
 पक्ष्मभिः केसरैः करालता व्याप्तिर्भासुरत्वं वा । शुचितयाप्युपलक्षितो यदेष स्तबकस्ताप-
 यति तदयुक्तम् । विशदात्मत्वात्परोपतापनाभावात् । चितया प्रवृद्धया । पक्ष्माणि नेत्रलो-
 मान्यपि । करालं भीषणमपि । मधु मद्यमपि ॥ ११ ॥ तत्तस्मात्तत्तद्बहुविधमुक्त्वा तं
 दधितं सत्वरमानय । न वयं कालक्षेपसहिष्णव इति भावः ॥ १२ ॥ पङ्कजबीजं पद्माक्षः ।

जरठपङ्कजबीजसमत्विषो मधु निपातुमभिप्रजगल्भिरे ।
 मधुलिहो विरहे कृतदिङ्मुखव्यवधयो वधयोगकृतः स्त्रियः ॥ १३ ॥
 सुरभिमासि कदाचिदनुज्झिता जडतयापि नवालिशतान्विताः ।
 शमवतामपि तामरसाकराः स्थिरतरा रतरागकृतोऽभवन् ॥ १४ ॥
 सरसमन्थरतामरसादरभ्रमरसज्जलया नलिनी मधौ ।
 जलधिदेवतया सदृशीं श्रियं स्फुटरागतरागरुचिर्दधौ ॥ १५ ॥
 चरमपादविधूतरजःकणप्रकरधूसरपक्षतिसंपुटः ।
 न्यविशतानुगिरं कमलाकरान्तरसमनाः समनादमलिब्रजः ॥ १६ ॥
 मृगदृशो मलयानिलनिर्धुते सपदि मानरजस्यपि सागसः ।
 न दयितानभिचुक्रुधुरूर्जितस्मरतया रतयानसमुत्सुकाः ॥ १७ ॥
 तरलपल्लवताम्रकरा बभौ समधुमुल्लसितभ्रमरोत्पलम् ।
 कुसुमकोषमिवार्पयितुं लता विवलिता बलितापहृतस्तरोः ॥ १८ ॥
 भ्रमरपङ्क्तिनिभेन मनस्विनीभ्रुकुटिबन्ध इवागलितोऽभवत् ।
 कमलभूमिषु मानहतिस्फुटप्रसरकेसरकेतुशते मधौ ॥ १९ ॥
 शिशिरभासि चिरेण दिनश्रिया कृतसमागमविघ्न उपागते ।
 कलुषतापि मुखे मधुसंगमान्न निशयानिशयापितमानया ॥ २० ॥

व्यवधिराच्छादनम् । स्त्रिया विरहे सति वधयोगकृतो घातुकाः । स्त्रीहननाच्च मद्यपानप्रा-
 गल्भ्यं मलिनात्मनां कियत् ॥ १३ ॥ जडतया मौनेन न त्यक्ताः । बालिशतया च
 मौग्ध्येन न सहिता इति विरोधः । जडतया शैत्येनानपाकृताः । नवानि च तान्यलिश-
 तानि तैरन्विताः ।रिणा...चिर्यस्या इति चार्थद्वारेण विशेषणम् ॥ १४ ॥ १५ ॥
 चरमः पश्चिमः । संपुटो द्वयम् । अनुगिरं गिरिसमीपे । 'गिरेश्च सेनकस्य' इति टच् ।
 रसे मधुनि मनो यस्य सः । समनादं तुल्यध्वनिं कृत्वा ॥ १६ ॥ १७ ॥ कुसुममेव कोषश्चक्रं
 तमेव तरोर्नायकभूतस्यार्पयितुं लता विवलिता संमुखं परिवृत्ता । मधु मकरन्दः सुरा च ।
 बली हलधरः । तापः कामज्वरोऽपि ॥ १८ ॥ केसराणि वकुलान्येव । केतूनां ध्वजानां
 शतानि यस्मिन् ॥ १९ ॥ मधोर्वसन्तस्य संगमानिशया मुखे प्रारम्भे कलुषता नापि न
 प्राप्ता । तदा दिशामतिशयेन वैशद्यात् । अनिशं सदा यापितमतिवाहितं मानं परिमाणं

१. 'सरस-मन्थ-रत-भ्रमर-सादर-भ्रमर-सत्-जलया' इति जलधिदेवतापक्षे छेदः, त-
 तीयैकवचनान्तं च पदम्; 'सरस-मन्थर-तामरस-आदर-भ्रमर-सज्ज-लया' इति नलिनी-
 पक्षे छेदः, प्रथमैकवचनान्तं च पदम्.

सरभसं शयनीय इवोत्तरच्छदकृतत्विषि पीतमधूकटैः ।
 मधुरैर्विनिपत्य सजानिभिः सरसिजोरसि जोषमवस्थितम् ॥ २१ ॥
 निधुवनावसरे कमितुर्वधूरहत कुट्टमितेन भृशं मनः ।
 तरललोचननिर्जितविस्फुरत्कुवलय वलयावलिशोभिनी ॥ २२ ॥
 स्मरसखस्य पदं सुरभेरिव स्तनवती दधती सममीमनत् ।
 अलकदेशनिवेशपरिस्फुरन्नवयवावयवाभरणश्रियम् ॥ २३ ॥
 विदधतः पथिकक्षपणं प्रति स्मृतिभुवो निजशक्त्युपबृंहणम् ।
 दधुरहार्यतटाः सहकारितामनवमा नवमाधवसङ्गिनः ॥ २४ ॥
 अलिभिरञ्जनविन्दुमलीमसैः स्मरबलैरिव कङ्कटितैर्वृते ।
 मरुति सौरभशालिनि नाभवन्सरति के रतिकेलिरसाकुलाः ॥ २५ ॥
 विकचपत्रपुटं सुराभिश्चियः सरसविभ्रमकाञ्चनपङ्कजम् ।
 व्याधित चम्पकमुन्मदना वधू रसकलासकलालिकुलारवैः ॥ २६ ॥
 रभसयोपगताः पथिका गृहान्मधुकराञ्जनचूर्णवशीकृताः ।
 मुमुदिरे परिरम्भसुखोच्छ्वसन्निजवधूजवधूततनुक्लमाः ॥ २७ ॥

दैर्घ्यं यया । वसन्ते रात्रीणां तानवोत्पत्तेः । कामिनी द्वितीयकामिन्या कृतशमनविघ्नत्वा-
 च्चिरेणापि समागते प्रेयसि न वदने कालुष्यमाप्नोति मयसंपर्कात् । मधु मयमपि । मा-
 नोऽभिमानोऽपि ॥ २० ॥ सरसिजानामुरसिमध्ये भ्रमरैर्जोषमवस्थितं सुखं विश्रान्तम् ।
 उत्तरच्छदः प्रच्छदपटः । सजानिभिः सभायैः । 'जायाया निङ्' ॥ २१ ॥ कुट्टमिता-
 ख्येन चेष्टितेन मनः कान्तस्य वधूरहत समावर्जयत् । 'प्राणेशगाढभुजपाशनिपीडिताना-
 मुद्दामहर्षभरनिर्भरमानसानाम् । ही दुःखस्यलमलं दृढमूढवाक्यैः सौख्येऽपि दुःख इव
 कुट्टमितं वदन्ति' ॥ २२ ॥ स्तनवती युवतिः । सा स्मरस्यासौ सखेति वसन्तस्य
 संस्थितिमिव सममीमनत्समानयामास । यतो नवो यवस्यावयव एकदेशोऽङ्कुर एवा-
 भरणं यत्र तादृशीं श्रियं धारयन्ती ॥ २३ ॥ अहार्या गिरयस्तेषां [तटाः] । स्मृतिभुवः
 कामस्य शक्तेरुपचयं कुर्वन्तः । तथा पथिकानां हननं कुर्वाणस्य कुसुमेषोः शक्तिपो-
 षणं प्रति सहकारितां सहायत्वमुदवहन् । सहकारिणो हि प्रत्ययाः प्रक्रियान्तरस्योपा-
 दानभूतस्य कार्यं प्रति शक्तिमुपचिन्वन्ति बीजस्येव जलादयः । अनवमाः श्रेष्ठाः ।
 माधवो वसन्तः ॥ २४ ॥ जना रतिक्रीडारसेन व्याकुला बभूवुः । कङ्कटितैः ससं-
 नाहैः ॥ २५ ॥ 'किंजल्कास्वादनेन कलैर्मधुरैरसकलैश्चाव्यक्तश्रुतिभिरलिनां रवैश्चम्प
 काख्यं कुसुमं समुद्रतमदना योषितश्चकार ॥ २६ ॥ रभसा त्वरा । मधुकरा एवाञ्जन-

शिवपुरीमिव शैवलसच्छ्रयं निविशमानमनर्गलमब्जिनीम्
 भ्रमरयुग्ममवेक्ष्य न का प्रियैर्युवतयो बत योगमुपाययुः ॥ २८ ॥
 मधुकराञ्जनविन्दुमनोरमप्रकटपत्रलताभरणोज्ज्वलाः ।
 न सुरभावभवन्नतिमुक्तकव्रततयो ततयोगगुणश्रियः ॥ २९ ॥
 मुखनिलीनशिलीमुखचूचुकं कमलिनीमुकुलाम्बुरुहस्तनम् ।
 अददरत्कमितेव न रागवान्दिनकरो न करोत्करकोटिभिः ॥ ३० ॥
 स्मरमतङ्गजदानजलच्छटाविपिनवारिधिबिद्रुमविभ्रमे ।
 भ्रमरसंहतिराविरवीभवत्प्रचपला च पलाशतरौ श्रियम् ॥ ३१ ॥
 अनिमिषाक्षिविलोकितविभ्रमां सुरभिमुन्मनसो नवमालिकाम् ।
 सुरवधूमिव वीक्ष्य मनोभुवोऽनवशमा वशमाशु मधौ ययुः ॥ ३२ ॥
 सुपरिमृष्टकपोलतलस्फुरन्मणिकरालितकाञ्चनकुण्डलः ।
 न खलु भीरुजनोऽन्वभवन्मधौ न समदोऽसमदोलनविभ्रमम् ॥ ३३ ॥
 स्मरमदीदिपदूर्ध्वविलोचनं पुररिपोरिव याच्छिखिपिङ्गलम् ।
 स्फुटदशोकमुदीक्ष्य तदुत्सुका न कमिता कमितारमलं वधूः ॥ ३४ ॥

मयं वशीकरणप्रकारचूर्णम् । निजाभिर्वधूभिर्जवेन धूतस्तिरस्कृतः शरीरश्रमो येषाम्
 ॥ २७ ॥ शैवलेन शेवालेन सती शोभना, शैवैश्च शिवभक्तैर्लसन्ती श्रौर्यस्याः । बतेति
 विस्मये ॥ २८ ॥ अतिमुक्तकव्रततयो न ततयोगस्य गुणश्रीर्यासां तादृश्यो नाभवत् ।
 संविस्तीर्णगुणश्रीयोगा बभूवुरित्यर्थः । प्रकटपत्रलताः शाखा एवाभरणं तेनोज्ज्वला
 रम्याः । पत्रलताभिराभरणैश्चोज्ज्वला विततगुणशोभाश्च योषितो भवन्ति ॥ २९ ॥
 कमिता कान्तः । अददरद्विभेदः । 'अत्स्मृहत्वरप्रथमदस्तृप्तशाम्' इत्यभ्यासकार्य-
 मदन्तादेशः । रागोऽनुरक्तिरपि । करः पाणिरपि ॥ ३० ॥ पलाशः किंशुकः । तत्र
 भ्रमराणां संहतिश्चपला स्वामिभ्ययामाविरवीभवत्प्रकटीचकार । विभ्रमः सदृशः
 ॥ ३१ ॥ अनवश्चिरप्रलुब्धः शमो येषां ते मुनयः कामस्य वशं ययुः । अनिमिषैरनिमी-
 लद्भिरक्षिमिरालोकितो वीनां पक्षिणां भ्रमराणां भ्रमो यस्याम् । अनिमिषश्चाक्ष्णोर्द-
 र्शनस्य विलासो यस्याः । नवमालिका सप्तला । अनवमं चोत्कृष्टमलिकं ललाटं
 यस्याः ॥ ३२ ॥ भीरवो योषितः । तासां जनः समदत्वादसमं दोलनविभ्रमं दोला-
 विलासं न नान्वभवत्, अपि तु अनुभूतवानेव । परिमृष्टं स्पृष्टम् ॥ ३३ ॥ अदीदिप-
 दिति दीपनं प्रबोधनं दहनं च । शिखी वह्निः । तद्वत्तेन च पिङ्गलं कपिशम् । वधूः
 कमितारं कामुकं न कं इता कं न प्राप्ता । नासौ वल्लभो बभूव यः प्रियया न युक्त

विधुतपक्ष्मरजःकपिशभ्रमद्रमरसंहतिमब्जमुखश्रियम् ।

सचटुलातिलकामिव पद्मिनी धनरसा नरसार्थहृदा दधौ ॥ ३५ ॥

[इति वसन्तः]

शुचिदिनागतिराश्रुतिशीतलाः सरसचन्दनपङ्कभृतोऽकरोत् ।

प्रियसखीव वतंसितमल्लिकाः स्तनवतीर्नवतीव्रतनुक्कमाः ॥ ३६ ॥

स्पृशति तिग्मरुचौ ककुभः करैर्दयितयेव विजृम्भिततापया ।

अतनुमानपरिग्रहया स्थितं रुचिरया चिरयायिदिनश्रिया ॥ ३७ ॥

सरसचन्दनपङ्कविलेपना कृशतनुर्दधती सजलार्द्रताम् ।

प्रियतमारहितापि वियोगिनीस्थितिमितातिमिताक्षरसत्कथा ॥ ३८ ॥

दिनपतेः क्षितिमुत्तपतः पुनर्विकटटङ्कनिकुट्टनघट्टितम् ।

गलति धाम किमेतदिति भ्रमं भृतवतीतवती जनता क्लमम् ॥ ३९ ॥

इत्यर्थः ॥ ३४ ॥ 'सुवर्णशृङ्खलावद्धो नानारत्नविभूषितः । ललाटलम्ब्यलंकारश्चटुला-
तिलकः स्मृतः ॥' रसो मकरन्दो जलं वा । नरसार्थहृत्सर्वजनमनोरमा ॥ ३५ ॥
शुचिराषाढो मासः । आश्रुतिः स्नानम् । वतंसिता शेखरीकृता मल्लिका कुसुमभेदो या-
भिर्यासां वा । 'वष्टि भागुरिरल्लोपमवाप्योरुपसर्गयोः' इत्यवशब्दाकारलोपः ॥ ३६ ॥
कराः पाणयोऽपि । तापः खेदोऽपि । मानं दैर्घ्यमभिमानश्च । चिरयायीनि दिनानि
ग्रैष्मिका वासराः । अत्र तिग्मरुचेः ककुभां च कामिता प्रतीयते । लिङ्गविशेषोपादा-
नात् । यथा—'सरले सह वासरश्रिया निभृतं कापि गतः स भास्करः । वद तेन विना-
ब्जिनी कथं क्षणदामय नताङ्गि नेष्यति ॥' इति । एवं दिनश्रियोऽपि नायिकात्वप्र-
तीतौ यथोक्तमेव संभवतीति दयितयेलुपमानपदमपुष्टार्थमिति सहृदयाः ॥ ३७ ॥
प्रियतमसहितापि कृशाङ्गी विरहिण्याः स्थितिमिता प्राप्ता । जलार्द्रा जलकुतं वस्त्रम् ।
अतिमिताक्षरा स्वल्पवर्णा ॥ ३८ ॥ टङ्कनिकुट्टनेन शस्त्रकाहत्या घट्टितं चलितम् । रविः
किल पुरा प्रियतमानुरोधेन दुःसहतरं स्वधाम त्वष्टुङ्केन शातयामास । जनता क्लम-
मितवती गता ॥ ३९ ॥ दीपिका लोहादिमयी दीपाधारभूता यष्टिरपि । मल्लिका

१. काव्यप्रकाशदशमोच्छासोपान्तेऽपि 'स्पृशति तिग्मरुचौ ककुभः करैः—' इत्या-
द्यत्रत्यमेव पद्यमुदाहृत्य 'अत्र तिग्मरुचेः ककुभां च—' किं दयितयेति स्वशब्दोपादानेन
इत्युक्तमस्ति. परिकरालंकारप्रकरणानन्तरं च काव्यप्रकाशशेषोऽनेनैव हरविजयटी-
काकर्त्ता राजानकालकेन पूरित इत्युक्तमेव प्राक्. अत एवात्र टीकायां काव्यप्रकाशे
चास्मिन्पद्ये समानमेव दूषणोद्भावनम्.

रुचिरया गिरिकाननमण्डली श्रियमधत्तरां स्मरदीपिका ।
 सपदि मल्लिकया रचितस्थितिर्न न घनानघनादविहंगमा ॥ ४० ॥
 घटितषट्पदपेटकपाटलापटलसंपुटपाटनपाटवम् ।
 स्फुटयता नवबन्धुरसौरभप्रसरता सरता मरुता दधे ॥ ४१ ॥
 जितमहं सुकुमारतयानया प्रतिचिकीर्षु शिरीषमितीक्षितम् ।
 अतिरुषेव वियोगवतीं शुचं सरसहासदलं सदलम्भयत् ॥ ४२ ॥

[इति ग्रीष्मः]

दधति यत्र पयोधरपङ्क्तयो गिरिशकण्ठरुचिं जलमन्थराः ।
 स कृतपान्थवधूजनवेपथू रसमयः समयः स्म विजृम्भते ॥ ४३ ॥
 अशमयच्चिरसंभृतमम्भसा मनसि मानकलङ्कमपि स्त्रियाः ।
 अधिधरित्रि पयोधरधोरणी किमु रजो मुरजोजितगर्जिता ॥ ४४ ॥
 भुवनसंवननातनुभस्माभिः कुटजकेसरधूलिकणैश्चिताः ।
 सुरभयो मरुतः कृतकामिनीस्मरविकारविकासमवासिषुः ॥ ४५ ॥
 विदधता नवचन्द्रकलाञ्छितामनुकृतस्मरवैरितनुं श्रियम् ।
 फणिभुजा समये गुरुताण्डवव्यसनिना सनिनादघने स्थितम् ॥ ४६ ॥
 प्रकटजातिशरीररुचो दधुर्वनभुवोऽन्तरमार्गगतां श्रियम् ।
 भरगलन्मकरन्दकणच्छटाकवलनावलनाकुलषट्पदाः ॥ ४७ ॥

तैलभाजनमपि । घनोऽनघश्च नादः कणितं येषाम् ॥ ४० ॥ बन्धुरो रुचिरः सौरभप्र-
 सरो यस्य तद्भावः सरता वातेन धृता । पेटकः समूहः । पाटलः पुष्पभेदः । संपुटा
 मुकुलाः ॥ ४१ ॥ इतीव रुषा प्रतिकर्तुंकामं शिरीषं नाम कुसुममीक्षितं सदालोकित-
 मात्रं सत् विरहिणीं शोकमलम्भयत्प्रापयामास । सरसः प्रत्यग्रो हास उद्भेदो येषाम्
 ॥ ४२ ॥ गिरिशो हरः । 'गिरौ डश्छन्दसि' इति प्रत्ययद्वारेण च्छन्दसि नियमितत्वा-
 द्विरिशब्दस्य भाषायां प्रयोगः प्रमादजः । रसः सलिलं रागश्च । तन्मयः समयो वर्षा-
 रात्रः ॥ ४३ ॥ पयोधराणां धोरणी पङ्क्तिः । किमु भुवि रजो नाशमयदिति नञ् अत्र
 सामर्थ्यलभ्यः ॥ ४४ ॥ संवननं वशीकरणम् । अतनुः कामः । अवासिषुर्वुः ॥ ४५ ॥
 सनिनादाः पयोमुचो यत्र तस्मिन्काले मयूरेण नृत्यव्यसनवता स्थितम् । नवैश्वन्द्रकैः
 पिच्छैर्लाञ्छिता लक्षिता, चन्द्रस्य च कलया आञ्छिता संगता ॥ ४६ ॥ आन्तर-
 मार्गो गहनः प्रदेशः । तद्गतां श्रियं वनभुवोऽवहन् । जातिमालती तथा शरीररुक् स्वरू-

विकटमेकलहेमलतास्पदां रुचिरतामचिराचिरचूचुरत् ।

सजलमेघगताशु मनस्विनीजनतयानतयासकृदीक्षिता ॥ ४८ ॥

स्मृतिभुवो निजकार्मुककर्षणल्लमविनिःश्वसितैरिव मारुतैः ।

मृगदृशामुपवल्लभमुल्लसत्पुलकतालकताण्डविकैर्दधे ॥ ४९ ॥

स्फुरितशक्रशरासनहारिणा कलयता चतुरङ्गबलश्रियम् ।

क इव तेऽनुकृतोर्जितभूभृता घनचयेन च ये न वशीकृताः ॥ ५० ॥

सहरिगोपकमैक्षत भूतलं ब्रजमिवाञ्चितलाङ्गलिकं जनः ।

क्षणरुचां समये समदध्वनद्धनवरेऽनवरेणुहति क्षितेः ॥ ५१ ॥

नभसि केतकचन्द्रदलोज्ज्वले कुटजपुष्पचयेन विकासिना ।

हिमविपाण्डुरुचोडुगणायितं कलयतालयतामतनौः श्रियः ॥ ५२ ॥

विकिर वारि विलोलय विद्युतो नभसि गर्ज तिरस्कुरु दिकतटान् ।

इति घनो वियुतामकृताचरन्न नवशां नवशान्तिपराङ्मुखीम् ॥ ५३ ॥

पशोभा प्रकटा यासाम् । तथा जातयः शुद्धविकृतभेदेनाष्टादश षाड्जीषड्जमध्यमध्यामाप्र-
भृतयः । तत्स्वरूपस्येव च रग्यासाम् । तासामेव च विशेषोऽन्तरमार्गो भवति । द्विश्रु-
त्यधिकयोर्निषादगान्धारयोर्यथाक्रमं काकल्यन्तरस्वरसंज्ञत्वकल्पनात् । कवलना ग्रासः ।
तदर्थं वलना परिभ्रमणम् ॥ ४७ ॥ मेकलो विन्ध्यः । तेन मेघस्य साम्यमसितवर्ण-
त्वात् । अचिराचिः सौदामनी । आनतया पुनःपुनरुल्लसनेन दौस्थ्यमस्मासु न जन-
यितव्यमित्याशयेन प्रह्वया ॥ ४८ ॥ अलकानां ताण्डविकैर्नर्तकैः ॥ ४९ ॥ शक्रध-
नुर्मनोहरेण, गवलस्य च महिषशृङ्गस्य श्यामतया शोभां गृह्णता च, घनानां चयेन
भूभृतैव चतुरं कृत्वा न ये वशीकृतास्ते क इव जनाः । न केचित् । राजा पुनरनर्थ-
रत्नयोगेन स्फुरितेन्द्रधनुयोर् हारस्तद्वान् चतुरङ्गस्य बलस्य हस्त्यश्वरथपत्तिलक्षणस्य सै-
न्यस्य शोभां कलयति ॥ ५० ॥ हरिगोपा इन्द्रगोपाख्याः प्राणिनः हरिगोपश्च गो-
परूपधारी विष्णुः । ब्रजो गवां निवासः । अञ्चिता श्रेष्ठा लाङ्गलिका ओषधि-
विशेषो यत्र । अञ्चिताश्च पूजितो लाङ्गली हलधरो यत्र । अनवो रैणुश्चिरसंचितं रजः
॥ ५१ ॥ अतनौः कामस्य बहुलायाश्च श्रिय आलयत्वं कलयता गृह्णता कुटजाख्यकुसुम-
निचयेन नक्षत्रगणवदाचरितम् । नभसि श्रावणेऽन्तरिक्षे च । चन्द्राकारैर्दलैः पल्लवैः,
चन्द्रस्य च दलेन खण्डैनोज्ज्वले रुचिरे ॥ ५२ ॥ वारि विकिर जलं विकिरन्नित्या-
दिकमाचरन् जलदो वियुतां वियोगिनीं न नवशाम्, अपि त्वायत्तामेव चकार । विकिरे-
त्यादौ 'समुच्चयेऽन्यतरस्याम्' इति लोट् । हिरादेशश्च । आचरन्निति सामान्यवचनस्यानु-
प्रयोगः 'समुच्चये सामान्यवचनस्य' इति ॥ ५३ ॥ निगूहनेन स्थितिमतः सुखितान्

अवसरे मलिनोऽप्युपकारकः क्वचिद्वितीव रवैस्तरुणान्ध्रमन् ।
 स्तनितभीतपुरंध्रिनिगूहनस्थितिमतोऽतिमतोऽभिदधौ घनः ॥ ९४ ॥
 नवदलद्वयशोभि घनागमश्रिय इवाभरणं श्रवणाश्रयम् ।
 व्यधितहारि कदम्बमपि स्त्रियः स्मरवशा रवशालिशिलीमुखम् ॥ ९५ ॥
 घनतमस्यबलाः समवर्तिना ददृशिरे विरहग्लपिता न याः ।
 जगति ता इव दर्शयितुं तडित्प्रविरलाविरलातनिभाभवत् ॥ ९६ ॥
 स्फुटतरामलकन्दलसच्छ्रियः प्रतिदिशं कमलिन्य इवावभुः ।
 मधुकरैर्विकसद्गिरिमल्लिकाशबलिता वलिता वनराजयः ॥ ९७ ॥
 कुटजकन्दलनीपशिलीन्ध्रजां सुरभितां दधदम्बुदमारुतः ।
 व्यधित रोषरजःप्रसरोज्झिता न न वधूर्नवधूर्गतमन्मथाः ॥ ९८ ॥
 स्मृतिभुवो विरहे नवमालतीमुकुलमुद्गर एव वधूर्व्यधात् ।
 स्फुटमपश्चिमघातविमूर्छिता मदरसादरसारवषट्पदाः ॥ ९९ ॥
 हरिरदाग्र इवोत्थितकालिके ग्लपितमानतमा नभसि स्थिते ।
 कमिव नाम न बाहुलतान्तरं प्रियतमायतमानयदीप्सितम् ॥ १०० ॥

[इति वर्षाः]

स्फुरितचारुतरापघनश्रिया हृदयनन्दनशोभनवेषया ।

दयितयेव जनः शरदाश्रितो मुदमलं दमलङ्घनमाचरत् ॥ १०१ ॥

इत्यमिव रवैस्तरुणान्ध्रमदोऽभ्यध्यात् । अभिमतोऽतीवाभिप्रेतः । समागमकारणत्वात्
 ॥ ५४ ॥ ५५ ॥ अलातमुल्लुमुकम् । तत्सदृशी तडिदाविरभवत्प्रकटीबभूव । समवर्ती यमः
 ॥ ५६ ॥ आमलैस्तरुभेदैः कन्दलैश्च लताविशेषैः सती शोभना श्रीर्यासाम् । अमलैश्च
 कन्दैर्विसैरन्यैर्वा मूलैर्लसन्ती श्रीर्यासाम् । गिरिमल्लिका कुटजम् । तच्छबलितत्वाङ्ग-
 मरैर्वलिता वेष्टिताः ॥ ५७ ॥ नवो धूर्गतश्च परधाराधिरूढः कामो यासां तथाविधा
 वधूर्भ्रपवनश्चकारैव । कुटजादयो वार्षिकाः कुसुमविशेषाः ॥ ५८ ॥ मालतीकुसुम-
 मेव मुद्गरः प्रहरणविशेषः । स एव स्मृतिभुवः सकाशादागतेन अपश्चिमेन प्रहारान्तरा-
 पेक्षिणा प्रहारेण मूर्छिता योषितश्चकार । मालतीकुसुममेव कामस्य मुद्गर इति तु न
 युक्तम् । मुद्गरशब्दस्यात्र सापेक्षतया समासाप्रसङ्गात् । मदरसे मदजनके मधुन्यादरः
 संप्रमो येषां तथाविधाः सारवाश्च भ्रमरा यस्मिन् ॥ ५९ ॥ आयतं भुजलतामध्यं
 प्रियतमां कमीप्सितं प्रियं नानयत् । सर्वमेव निजा वधूः परिष्वजे । हरिरश्वः । रदो
 दन्तः । कालिका मेघपङ्क्तिः, अश्वानां वयोविज्ञानचिह्नं च । मान एव तमः । मालि-
 न्यहेतुत्वात् ॥ ६० ॥ शरदा हेतुना मुदमाश्रितो जनः सुतरां दमस्य शान्तेर्लङ्घनम-

द्रुतगतिप्रवणास्तुरगा इव क्लमभृतो दिवसा धुतकंधराः ।

शरद्वतोर्द्धतीं श्रियमूहिरे कमलकोमलकोरकहस्तताम् ॥ ६२ ॥

पतति वृष्टिरसौ मयि नाधुना दिनकरातपसेवनलालसम् ।

इति विकासमगादिव चिन्तयच्चिरमुदारमुदा युतमम्बुजम् ॥ ६३ ॥

जलदकालनिशापगमे स्फुरत्स्फुटरामलचन्द्रकराजितैः ।

क्वचिदवाप्यत चित्रशिखण्डिभिर्न रुचिरा रुचिराकलुषीकृतैः ॥ ६४ ॥

गगनमीयिवदाष्ठवनक्रियासमभिहारमिवाम्बुमुचां जलैः ।

अभृत चन्द्रमसा सममुच्चकैरविकलं विकलङ्कतया श्रियम् ॥ ६५ ॥

भुवनतापविघातविपर्ययस्थितिविलक्षतयेव विपाण्डवः ।

शरादि नूनमयुक्छदकाननैरसमहासमहासिषताम्बुदाः ॥ ६६ ॥

असलिलाहिमशीतमहाह्लादाः शशभृतो जनतादवथुच्छिदः ।

कुमुदखण्डगतं मधुपायिनामदलयन्दलयन्त्रणमंशवः ॥ ६७ ॥

स्थगयितुं प्रतिकूलविलोकनाः कुसुमिताः ककुभो नु वियोगिनाम् ।

कमलधूलिमुदानयताधिकस्तवनतो वनतोऽनिलसंहतिः ॥ ६८ ॥

करोत् । अपघना मेघरहिता । अपघनाश्चाङ्गानि । हृदयहारिशोभो नव इष आश्रयुजो यस्याम् । हृदयनन्दनश्च शोभनो वेषो यस्याः । वेषो वेश आकल्प इत्यर्थान्तरम् ॥ ६१ ॥ कमलानां कोमलं कुम्भलं जनानां हस्ते यत्र तद्भावं दधतीं श्रियं शरदिवसा उहिरे दधुः । तुरगा इव । तैरपि कमलहस्ता श्रीरुह्यते । तत्संनिधौ श्रियः स्थानात् । कं जलं शिरश्च धारयन्तीति कंधरा जलभृतो ग्रीवाश्च । 'संज्ञायां भृतृवृजिधारिसहितपिदमः' इति खच् ॥ ६२ ॥ उदारया मुदा युक्तमितीव चिन्तयज्जलजमातपसेवासस्पृहं व्यक्तम् ॥ ६३ ॥ चन्द्रकै राजिताः शोभितास्तैश्चित्रैः शिखण्डिभिर्मयूरै रुचिरा रुचिर्नालभ्यत । चित्रशिखण्डिनश्च ससर्षयः । तैश्चन्द्रकरैरजितैरपि निशापगमे न दीप्यते ॥ ६४ ॥ ईयिवत् गतम् । समभिहारः पौनःपुन्यम् । अविकलं समग्रम् ॥ ६५ ॥ तापविघातस्य विपर्ययोऽन्यथात्वमत्रापविघातः । तस्स्थित्या विलक्षता त्रपा । अयुक्छदाः सतच्छदास्तेषां काननेः । अयुक्छदकानां वा आननैर्मुखै रसमहासं कृत्वा नियतमम्बुदा अहासिषत । वयमधुना तापोपघातपटवः, न यूयमितीव विकस्वरत्वेन हसिता इत्यर्थः । हासो विकासो हसनं च । अहासिषतेत्युपधावृद्धिरात्मनेपदविषयत्वाच्चिष्वद्भावप्रसङ्गाच्च । तस्मात्काननकर्तृकोऽसमो हासो यत्र तथा कृत्वा अह कष्टं आसिषतेति योज्यम् ॥ ६६ ॥ चन्द्रांशवो भ्रमराणां कुमुदेषु दलयन्त्रणं पत्रबन्धमदलयन्विभुः । दवयुः संतापः ॥ ६७ ॥ अधिकस्तवनतो रम्यतया बहलस्तुतिभाजो वनतः

रुचिरतन्यत निर्झरिणीतटैः शकुनिपादहतैर्गालिताम्बुभिः ।
 नखपदाङ्कनिरम्बरमुन्दरीजघनजा घनजालतिरस्कृतौ ॥ ६९ ॥
 कुसुममार्तवमुद्रहदुच्छ्वसन्मधुकरीरचितस्थिति काननम् ।
 न नवमात्तवतां मधुपायिनामलसता लसतामभवत्क्वचित् ॥ ७० ॥
 न खलु बाणगणेन शरासनश्रियमृतोर्दधता वितथाख्यता ।
 प्रियवियुक्तपुरांध्रिमनोभिदा बलवतालवतापकृता दधे ॥ ७१ ॥
 स्थितिरवापि रसक्रिययेव च स्फुटरागमशोधिततारया ।
 क्षपितकालिकचन्द्ररुचोल्लसत्कमलयामलया शरदः श्रिया ॥ ७२ ॥
 प्रसृतमन्दसमीरहतिकणत्कणिशराशिशरज्जयघोषणाम् ।
 चिरमिव व्यधितावनिमण्डलं सकलमं कलमन्द्रवाकुलम् ॥ ७३ ॥
 शरादि हंसगणस्य कुटुम्बिनीरसवितीर्णविसस्य रिरंसया ।
 समवगाढुमधौतविनिर्मलं नवसरोऽवसरोऽतिचिराद्भूत् ॥ ७४ ॥
 सलिलतोन्मदहंसरवाकुलो भवनमार्ग इवातिमनोहरः ।
 अभूत निष्कुटजां श्रियमुच्चकैः स समयोऽसमयोगशशिप्रभः ॥ ७५ ॥

क्राननाज्जलाद्वा कमलरजो वातानां समूहः । कुसुमितत्वाद्विरुद्धदर्शना दिशः पिधातु-
 मिव । कुसुमिता रजस्वला अपि । नुशब्द इवार्थे ॥ ६८ ॥ घनानां जालस्य तिरस्कृ-
 तिरन्तर्धानं यत्र तस्यां शरादि नदीतटैर्जघनजा कान्तिरतन्यत । शकुनयः खगाः
 ॥ ६९ ॥ उच्छ्वसन्मधु मकरन्दं यत्र, करोरैश्च तरुभेदैश्चिता व्याप्ता स्थितिर्यस्य तादृशं
 वनं गृहीतवतां भ्रमराणामलसता क्वचिन्नासीत् । कुसुममप्युच्छ्वसद्विकस्वरं मधुकरीभ्यश्च
 रचितस्थिति कृतावस्थानम् । ऋतुः प्राप्तोऽस्य आर्तवम् । 'ऋतोरण्' इत्यण् । लसतां
 क्रीडताम् ॥ ७० ॥ वितथा निष्फला आख्या प्रतीतियेषां तद्भावो बाणाख्यकुसुमस-
 मूहेन शरत्संबन्धिना धृतः । वियोगिमनोभेदनात् । बाणाश्च शराः सूक्ष्मशरव्यभेदका
 वितथप्रतीतयो न भवन्ति । शरा असनाश्च तरुभेदाः शरासनं च धनुः । अलवं
 प्रभूतं तापं करोति यस्तेन ॥ ७१ ॥ रसः पारदं तत्क्रिया धातुवादस्तयेव शरच्छ्रिया
 स्थितिरवापि पदं निबद्धम् । आगमः प्रवृत्तिः शास्त्रसंप्रदायश्च । तारा नक्षत्राणि
 तारं च रूप्यम् । कालिका कलङ्को व्याजश्च (?) ताम्रादिकृतः । चन्द्रः शशी सुवर्णं च ।
 कमलानि पद्मानि, कमला च लक्ष्मीः ॥ ७२ ॥ कणिशं सस्यमञ्जरी । कलमः शालि-
 भेदः । कलो मनोहरो मन्द्रश्च यो रवस्तेनाकुलं कृत्वा ॥ ७३ ॥ नवं सरो विलोडयितुं
 हंसानां गणस्यावसरः प्रसङ्गश्चिराद्भूत् । कुटुम्बिन्यः प्रिया हंस्यः ॥ ७४ ॥ निष्कु-
 टजाः कुटजरहिताः । कुटजानां वार्षिकत्वात् । निष्कुटा गृहारामास्तेभ्यश्च जाताः ।

मधुपशावमपाययदुच्चकैरविशदारवमङ्गविवर्तिनम् ।

स्तनमिव स्तबकं व्रततिः स्त्रवन्निजरसं जरसं व्यतिपेतुषी ॥ ७६ ॥

सरभसात्मपुरःसरसारसीरसभराद्भुतसारसरासितम् ।

सरसकेसरतामसरं सरः सरसतामलिनां रसतां व्यधात् ॥ ७७ ॥

प्रकटताललयं शुकवारणे कलमगोपवधूनवर्गीतकम् ।

मृगगणस्य मनः श्रुतमाक्षिपत्प्रचुरसस्यरसस्य जिघत्सतः ॥ ७८ ॥

म्लुतमदो गिरिकाननवर्त्मनि प्रतिकरीति करीरकुलाकुले ।

मरुदयुक्छदसौरभसंभृतः क्षुभितताभिततानकृत द्विपान् ॥ ७९ ॥

[इति शरत्]

हिमऋतौ नलिनी नलिनाननश्रियमुदूढमनोरमकर्णिकाम् ।

तुहिनेरेणुजरागमविष्ठवैर्विमलितामलितापकृतं दधौ ॥ ८० ॥

अतनुशीतपरिष्ठवभीतितः सहिममारुतवेछितया बभौ ।

सपरिरम्भ इवोपवनद्रुमश्चतुरयातुरया लतया कृतः ॥ ८१ ॥

असमोऽनन्यसदृशः । शशिप्रभा योषितोऽपि । शशिनः प्रभा यासामिति कृत्वा ॥ ७५ ॥ अपाययत्पाययामास । कचिद् 'अधापयत्' इति पाठः । तत्र 'पादिषु धेट उपसंख्यानम्' इति 'निगरण-' इति प्राप्तस्य परस्मैपदस्य निषेधात्कर्त्रभिप्राये क्रिया-फले 'णिचश्च' इति तङ् । रसो मधु स्तन्यं च । जरसं व्यतिपेतुषी जरामतिक्रान्ता । 'जराया जरसन्यतरस्याम्' इति जरस् ॥ ७६ ॥ सरभसेनात्मना हेतुना पुरःसरासु सारसीषु अनुरागभरेण पूरिता ये सारसा लक्ष्मणास्तैर्मुखरितं सरो भ्रमराणां कणतां सरसत्वमकरोत् । रसो रागः ॥ ७७ ॥ तालाः करयोः परस्परमभिघाताः । तेषां लयः शोभा श्लेषो वा । गीतमेव गीतकं गानम् । गीतकं मद्रकादिविशिष्टं गीतं प्रकटताललयं भवति । तत्र तालाश्चक्षुषुट्वाचपुटादयः । तेषां लयो द्रुतमध्यविलम्बितभेदेन त्रिधा कालान्तरानुवृत्तिः । उक्तं च—'तालः कालान्तरस्थायी द्रुतमध्यविलम्बितः । त्रिधा लय इति प्रोक्तो बदरामलबिल्ववत् ॥' इति । प्रचुरे सस्ये रसो यस्य । जिघत्सतस्तदेवाचु-मिच्छतः ॥ ७८ ॥ समदः प्रतिगजोऽत्रेति आन्या क्षुभितता क्षोभस्तया व्याप्तान-निलः कुञ्जरानकरोत् ॥ ७९ ॥ हिमऋतावित्यत्र 'ऋत्यकः' इति प्रकृतिभावः । कर्णिका बीजकोषः कर्णीभरणं च । कर्णौ च श्रोत्रे । विमलिता मृदिता धवलिता च । अत एवाल्लिनां तापकृत् ॥ ८० ॥ शीतबाधभयेनार्तयेव लतया सालङ्घनः कृतस्तस्रः

मरुति वाति तुषारकणाकुले कमितुराहितसीत्कृतविभ्रमा ।

अभिमुखं वलति स्म धुतस्फुरत्करतला रतलालसया वधूः ॥ ८२ ॥
[इति हेमन्तः]

समय एव गुणोऽप्युपयुज्यते सपरिरम्भरुचिं दयितं स्त्रियाः ।

स्तनयुगोष्मभरः शिशिरागमे यदकरोदकरोष्णिमगोपतौ ॥ ८३ ॥

अविरलं घनसारचयैरिव स्फुटितपुष्पपरागकदम्बकैः ।

छुरयति स्म मुखान्यभितो दिशामनवरो नवरोध्रमहीरुहः ॥ ८४ ॥

स्थगितादिङ्मुखहैमरजःप्लुतं मधुकरः कमलाकरमत्यजत् ।

त्यजति कः प्रकृतोपकृतिं जनः सपदि नापदि नाम मलीमसः ॥ ८५ ॥

अपचितेषु परेषु विषण्णतामुपगतं कुसुमेष्वहमुत्थितम् ।

तपसि कुन्दमितीव हसत्कणन्मधुकरालिकरालितमभ्यधात् ॥ ८६ ॥

दयितकण्ठगता अपि विस्फुटन्नवलवङ्गसमीरहताः स्त्रियः ।

हिमन्तोरुदकण्ठिषतोदयादरशनै रशनैर्जघनैश्चिताः ॥ ८७ ॥

प्रियवियुक्तवधूहृदयैः समं शिशिरवायुभिरेत्य विकम्पिताः ।

कुसुमिताः फलिनीततयो वभुर्मधुरसाधुरसार्थिमधुव्रताः ॥ ८८ ॥

अगणितप्रसवान्तरविच्छवव्यतिकरः स्फुटसौरभमाश्रितः ।

अलिरमंस्त महत्तपसः फलं नवलवङ्गलवं गहने गिरं ॥ ८९ ॥

धृतगुरूष्मपयोधरमण्डलीनिविडपीडितवल्लभवक्षसाम् ।

क्षणदया सुदृशां सुरतोत्सवक्षमतया मतया रतिरादधे ॥ ९० ॥

शुभे । चतुरया प्रौढ्या ॥ ८१ ॥ रते लालसा रुचिर्यस्याः ॥ ८२ ॥ नास्ति कारा-
णामुष्णिमा संतापो यस्य तादृशो गोपतिरंशुमान्यत्र ॥ ८३ ॥ घनसारं कर्पूरम् । मु-
खानि वदनान्यपि । अनवरः श्रेष्ठः ॥ ८४ ॥ हैमं तुहिनसंबन्धि । कमलाकरः श्री-
प्रदोऽपि । आपदि मलिनः को नाम प्रकर्षेण कृतोपकारमपि न मुञ्चति । 'प्रणयप्र-
कृति' इति पाठे स्नेहकारणमित्यर्थः ॥ ८५ ॥ कणतां भ्रमराणां पङ्क्त्याभिव्याप्तत्वादि-
त्यमिव कुन्दं तपसि माघेऽभ्यधात् । हसद्विकसत् ॥ ८६ ॥ हिमन्तोरुदयात् अश-
नैरमन्दं अङ्गता उदकण्ठिषत सोत्कण्ठा जाताः । लवङ्गं पुष्पभेदः । अरशनैः शीतव-
शान्मेखलाशून्यैः ॥ ८७ ॥ फलिनी प्रियंगुलता । साधुः श्रेष्ठः । मधुव्रता भ्रमराः
॥ ८८ ॥ गिरिगहने भ्रमरो लवङ्गस्य लवमाश्रितस्तपसो माघस्य फलं तमेवाज्ञासीत् ।
गिरिगहनस्थश्च मुनिस्तपसो व्रतस्य फलं द्वन्द्वसहिष्णुतादि समनुभवति । प्रसवो ज-
न्मापि । सौरभं यशोऽपि ॥ ८९ ॥ क्षणदा रात्रिः । तस्याः सुरतोत्सवे क्षमत्वं दीर्घ-

स्मृतिभुवा हृदि शल्य इवार्पिते दधति दार्ढ्यमतीव च खादिरे ।

न रजनीरजनीचरयोषिता जगति का विरहेऽवचखादिरे ॥ ९१ ॥

मृगदृशामभवत्सह वल्लभैरसमहासरतालवलीलता ।

श्रियमधान्मधुना कृतषट्पदीरसमहा सरता लवलीलता ॥ ९२ ॥

कोपः क एव दयिते तमिहानयेस्त्व-

मालिं गता नवममन्दरसानुनीति ।

तेनागतेन ललना गमिता प्रसाद-

मालिङ्गता नवममन्दरसानुनीति ॥ ९३ ॥

लक्ष्मीं वहन्तमृतुभिर्नगमित्युदंशु-

रत्नस्थलीविकसितामलकेसरागम् ।

द्रष्टुं प्रभुर्निरगमल्लुलिते सलील-

मीषत्स्पृशन्गिरिसुतामलके सरागम् ॥ ९४ ॥

इति श्रीबालवृहस्पत्यनुजीविनो वागेश्वराङ्गस्य विद्याधिपत्यपरनाम्नो महाकवे राजानक-

श्रीरत्नाकरस्य कृतौ रत्नाङ्के हरविजये महाकाव्ये ऋतुवर्णनो नाम

तृतीयः सर्गः ।

चतुर्थः सर्गः ।

निर्याय खेचरपुरंधिरतोपभोग-

योग्यान्तरोपवनकल्पलतानिकुञ्जम् ।

तरत्वात् ॥ ९० ॥ रजन्येव राक्षसी तया च का योषितो नावचखादिरे । सर्वा एव

प्रस्ताः । खादिरं शल्यं खदिरदारुमयः कीलकः ॥ ९१ ॥ नास्ति लवश्छेदो यस्या-

स्तादृशी लीला यस्य तद्भावो योषितामासीत् । असमहासमसाधारणहसितं रतं निधु-

वनं यस्यां सा । मधुना पुष्परसेन । सरता प्रवहता । कृतः षट्पदीनां रसमहो रागो-

त्सवो यया सा लवलीनाम लता च शुशुभे ॥ ९२ ॥ 'दयितं प्रति न कोपो युक्तः, त-

मानय त्वम्' इत्याशयेन योषिदनवमे श्रेष्ठे मन्दरस्य सानुनि आलिं गता सखीं जगाम ।

नवमपूर्वं अमन्दरसा बहलानुरागा अनुनीतिः प्रार्थना यत्र तथा कृत्वा च तेन आलि-

ङ्गता संपरिष्वजमानेन सा प्रसादिता ॥ ९३ ॥ स्थलीषु विकसिता अमलाः केसरागा

बकुलतरवो यस्य तं गिरिं द्रष्टुं सरागमलके गौरीं स्पृशन्नीश्वरो विनिर्ययौ । लुलिते

कुटिलीकृते ॥ ९४ ॥ इति राजानकजयानकसूनोरलकस्य कृतौ हरविजयविषमपदो-

दयोते तृतीयः सर्गः ॥

रोचिष्णु भ्राजनशीलम् । 'अलंकृञ्-' आदिसूत्रेणेषुञ् । निकुरम्बं समूहः ॥ १ ॥

रोचिष्णुरत्ननिकुरम्बनितम्बभाग-

विश्रान्तभास्कररथं स तमालुलोके ॥ १ ॥

अभ्याहताहिमकरः स्फुरदच्छतारा-

प्रस्तारतारकिरणोत्करदन्तुरश्रीः ।

मूलेन यस्य मथितः सकलोऽम्बुराशि-

रत्युन्नतेन शिखरेण च नाकमार्गः ॥ २ ॥

आलोडनाय सुरदैत्यगणेन सिन्धो-

रारोपिते सपदि यत्र कवाटपृष्ठम् ।

सस्मार कूर्मपतिरादिवराहपाद-

पीठीकृतस्तदतिभूरिभरस्य नूनम् ॥ ३ ॥

यस्यातिवेलपरिवर्तविवर्तमान-

तोयेन्धनानलशिखावलयेन दध्रे ।

दुग्धाम्बुधौ निरवलम्बननाकमार्ग-

विस्त्रस्तसूर्यपरिवेषविडम्बकत्वम् ॥ ४ ॥

बद्धास्पदा गलितनिर्झरधर्मवारि-

निर्धौतगण्डवदना कमठस्य पृष्ठे ।

यस्याकुलं सपुरुषायितविभ्रमेव

मूर्तिर्नितम्बवलनेन जहार चेतः ॥ ५ ॥

अहयो मकराश्च प्राणिभेदाः । अहिमकरश्च सूर्यः । तारावत्प्रस्तारो येषां ते तारा मुक्ता-
मणयः । तत्करनिकरेण । ताराप्रस्तारस्य च तारेण दीप्तिमता किरणोत्करेण दन्तुरा
हसन्ती समुन्नता वा । तारकिरणः सीतांशुः । तस्य चोद्गतैरंशुभिरिति वा नाकपक्षे
योज्यम् ॥ २ ॥ सिन्धुमथनाय यस्मिन्पृष्ठास्थिसमारोपिते कूर्मराजो वराहपादभरस्या-
स्मरत् । मन्दरभरस्य तत्सदृशत्वात् । सदृशवस्तुदर्शनं च स्मृतिमुत्थापयति । उक्तं
च—‘सदृशादृष्टचिन्तायाः स्मृतिबीजस्य बोधकाः’ इति । भरस्येति ‘अधीगर्थद-
येशां—’ इति कर्मणि षष्ठी । कवाटः कर्पूरम् ॥ ३ ॥ अतिवेलं मुहुर्मुहुः । तोयेन्धनो
वाडवः । परिवेषो मण्डलम् ॥ ४ ॥ गण्डा महोपलाः प्राणिभेदा वा । गण्डौ च क-
पोलौ । वदनमग्रमाननं च । कमठः कूर्मः । आकुलं सभयं सरागं च । पुरुषायितं
विपरीतं सुरतम् । यत्र योषित्पुरुषवदाचरति । नितम्बो मध्यभागः श्रोणिश्च ॥ ५ ॥

यस्याम्बुराशिपयसा सममेव मन्थ-

पीडामिवाभिपतनेन विशङ्क्य गाढम् ।

उद्वीवकूर्मविषमश्वसितव्युदस्त-

वीचीनि निर्झरजलानि ययुः प्रतीपम् ॥ ६ ॥

आकृष्टिवेगविगलद्भुजगेन्द्रभोग-

निर्मोकपट्टपरिवेष्टतयाम्बुराशेः ।

मन्थव्यथाव्युपशमार्थमिवाशु यस्य

मन्दाकिनी चिरमवेष्टत पादमूले ॥ ७ ॥

कल्माषयन्सपादि यः पृथुमध्यभाग-

माराददृश्यत नभश्चरचक्रवालैः ।

लीलाविवृत्तिपरिमण्डलदुग्धसिन्धु-

शीतांशुबिम्बपरिणाहमृगावचूलः ॥ ८ ॥

आभोगिनेत्रपरिवर्तनविभ्रमेण

मूर्त्या नितम्बवलनाकुलतां वहन्त्या ।

यस्याशनैरविरलोत्कलिकाकलाप-

पर्याकुलं हृदयमम्बुनिधिर्ममन्थ ॥ ९ ॥

यस्योर्मिभिर्मथनकालविजृम्भिताम्भाः

क्षीरोदसिन्धुरपहस्तितकौस्तुभानि ।

न्यासीचकार सुरदैत्यहठापहार-

भीत्येव रत्नपटलानि गुहागृहेषु ॥ १० ॥

६ ॥ भर्तुर्मथनव्यथोच्छिद्यते पादान्ते यस्य सुरसरिदिवावेष्टत लुठितवती । निर्मोक एव पट्टोऽशुकभेदस्तेन परिवेष्टः परिवलनं यस्य तद्भावेन हेतुना । पादाः प्रत्यन्तशैलाः, पीदौ च चरणौ ॥ ७ ॥ दुग्धसिन्धुरेव शीतांशुबिम्बस्य परिणाहः परिमाण्डल्यं तत्र मृग एवावचूलं चिह्नं तद्रूपः सुरगणैर्यो विलोकिताः । मृगोऽपि मध्यमिन्दोः शबली-करोति ॥ ८ ॥ भोगी वासुकिरेव नेत्रमाकर्षणरज्जुस्तस्या समन्तात् । आभोगिनोश्च सविस्तारयोनैत्रयोर्दृशोः परिवर्तनं परिभ्रमणम् । नितम्बः श्रोणिरपि । उत्कलिका वी-चय उत्कण्ठाश्च ॥ ९ ॥ अपहस्तितोऽभिभूतः । न्यासीचकार निक्षिप्तवान् ॥ १० ॥

रोलम्बसंकुलकरालदलारविन्द-

संबद्धहंसवलयामलसिन्धुतोयम् ।

सिद्धावरुद्धमणिकंदरगाढरास-

संरम्भघोरहरिणारिघनाभिरामम् ॥ ११ ॥ (भाषासमावेशः)

कल्लोलभङ्गघटितप्रतिबिम्बचक्र-

मैक्षिष्ट यं पृथुनि कूर्मकवाटपृष्ठे ।

तुङ्गं विभज्य बहुधेव वपुर्भ्रमन्त-

मालोडनाय जलधेः सुरदैत्यलोकः ॥ १२ ॥ (युगलकम्)

यस्मिन्भ्रमत्यनुविवर्तनविष्ठवार्त-

कूर्माधिराजकरजोद्धृतरत्नखण्डैः ।

विच्छायता भुजगराजफणैररुण-

पातालतालुतिमिरैस्तरसाधिजग्मे ॥ १३ ॥

यस्योन्मिषत्प्रलयमेघघटासहस्र-

विद्युत्करालरसनेन तटीजलाद्गर्हाः ।

व्यात्ताननेन फणिनोदधिमन्थगाढ-

खेदादपायिषत कंदररन्ध्रवाताः ॥ १४ ॥

यस्याचकासति तटीभुवि नीलगण्ड-

शैला निजच्छविविलुप्तप्रविप्रकाशाः ।

क्षीराम्बुधेर्मथनसंभृतकालकूट-

पिण्डा इवोद्धततरङ्गशतव्युदस्ताः ॥ १५ ॥

श्रयोतत्सु कंदरदरीनिकरान्प्रविश्य

दुग्धार्णवोत्थितसुधारससीकरेषु ।

रोलम्बा भ्रमराः । वलयः समूहः । सिन्धवः सरितः । रासः शब्दः । हरिणारयः सिंहाः ॥ ११ ॥ १२ ॥ अनुविवर्तनं पश्चाद्भ्रमणम्, तदेव विप्लवो बाधः । तालु गहनमभ्यन्तरं च ॥ १३ ॥ यस्य कंदररन्ध्रमस्ततो विवृतास्येन वासुकिना मथनखेदादपायिषत पीताः । रसना जिह्वा ॥ १४ ॥ नीला इन्द्रनीलाः । मण्यन्तराणीति केचित् । गण्डशैलाः पृथूपलाः ॥ १५ ॥ कंदराः कच्छाः । पत्रपुटा एवालवालं सेकसलिलाधारः । उपत्य-

अम्भोभृतः प्रकटपत्रपुटालवाल-

लीलां दधुः कृतपदा यदुपत्यकासु ॥ १६ ॥

कुर्वन्ति यस्य कटकेष्वमलेन्द्रनील-

रत्नस्थलान्युदधिमन्थविघूर्णितस्य ।

व्यावृत्तिलोलशिखराग्रविपाद्यमान-

तारापथस्खलितखण्डशतानुकारम् ॥ १७ ॥

दंष्ट्रागृहीतगुरुसंभ्रमभूतधात्री-

पर्यस्तकातरतरेक्षणपातपीतम् ।

यच्छृङ्गनिर्झरजलस्रुतिभिर्दुधाव

पातालपङ्ककलुषं वपुरादिकोलः ॥ १८ ॥

स्थूलेन्द्रनीलकटकप्रतिबिम्ब्यमान-

माभाति यस्य शशलक्ष्मनिरुद्धमध्यम् ।

क्षीरोदकूर्मपतिपृष्ठमिवादिकोल-

विन्यस्तपादशबलीकृतमिन्दुबिम्बम् ॥ १९ ॥

यस्यान्धकारनिकुरम्बभिदो नितम्ब-

सीम्नि प्रभाप्रकरशारितदिग्विभागान् ।

दृष्ट्वा मणीन्ग्रहविमुग्धमना निशासु

संचार एव दृशमाशु करोति बाह्यः ॥ २० ॥

यो बीजयन्निव निषण्णरथं तटेषु

शून्याम्बरभ्रमणखिन्नमशीतरश्मिम् ।

आभाति दूरगतकंदररन्ध्रवात-

पातभ्रमीवलितवारिदतालवृन्तैः ॥ २१ ॥

का पर्वतस्यासन्नो भागः । 'उपाधिभ्यां त्यक्त्वासन्नारूढयोः' ॥ १६ ॥ कटको मध्य-
देशः ॥ १७ ॥ दुधाव क्षालितवती । कोलः सूकरः ॥ १८ ॥ १९ ॥ सीमा अवधिः ।
ग्रहेषु विमुग्धं ग्रहा एते स्युरिति विप्रलब्धं मनो यस्य स बाह्यस्तदपरिचितो लोको
निश्चयोत्पादनाय संचार एव दृशं करोति । यदि संचरन्ति तदामी ग्रहाः, अन्यथा च
मणय इति गतवेव दृष्टिमप्ययति । अन्यस्य विशेषस्याभावादित्यर्थः ॥ २० ॥ वातस्य
पातेनाभिगत्या भ्रमी भ्रान्तिस्तद्वलितैर्जलदव्यजनैः सूर्यमिव समाश्वासयन्नाभाति प्रति-

प्रेङ्खत्करालकुरुविन्दशिलानितम्ब-

बद्धास्पदं क्षणमशीतमरीचिविम्बम् ।

यस्य त्विषानुमिमते सदृशत्वमाप्त-

मूष्मायमाणमधिसानु कृतप्रतिष्ठाः ॥ २२ ॥

स्पष्टाभिलक्ष्यरमणीयकुशप्रसूति-

रव्याहता मुनिनिकेतकृतास्पदश्रीः ।

सानुस्थितिर्जनकराजमुतेव भास्व-

दङ्कोलपल्लवतया श्रियमेति यस्य ॥ २३ ॥

नक्तं विलग्नधवलग्रहचक्रवाल-

दुर्लक्ष्यसौरभभरानुमितात्मरूपैः ।

अभ्यानताः कुसुमराशिभिरुच्छ्वसद्भि-

राभान्ति यस्य कटके कलधौतवल्लयः ॥ २४ ॥

संक्रीडतो विकटरत्नशिलासु चक्र-

चीत्कारताररवपूरितदिक्पुरस्तात् ।

यस्याधिसानु रविकूवरिणो भवन्ति

मोघीकृतस्तव गिरः खलु वालखिल्याः ॥ २५ ॥

भासते ॥ २१ ॥ कुरुविन्दः पद्मरागभेदः । त्विषा तुल्यत्वमाप्तमपि रविमनुमिमते तर्कयन्ति । उष्मायमाणत्वात् । उष्माणमुद्रमनूष्मायमाणः । 'बाष्पोष्मभ्यामुद्रमने' इति क्यङ् ॥ २२ ॥ कुशा दर्भाः, कुशश्च सीतासुतः । न विभिः पक्षिभिराहता क्षुण्णा । समुन्नतत्वात् । नास्ति च व्याहतं शीलभ्रमो यस्याः । मुनिनिकेतैः संकेतैः कृता आस्पदानां गृहाणां समृद्धिर्यस्याम् । मुनिनिकेते च वाल्मीकिगृहे कृता आस्पदस्य स्थितेः शोभा यया । भास्वन्तोऽङ्कोलानां निकोचाख्यतरुणां पल्लवा यत्र । भास्वति अङ्गे च उल्लपन् लवः सुतः तद्भावेन । 'अङ्कोटे तु निकोचकः' इत्यभिधानेषु पाठादङ्कोलशब्दस्येह प्रयुक्तिरयुक्तेव लक्ष्यते । असौ तु टकारस्य ल्लादेशे कृते प्राकृत एव प्रयोगमर्हति । तथा च वाररुचं सूत्रम्—'अङ्कोटे लः' इति ॥ २३ ॥ दुर्लक्ष्यमपि सौरभस्य भरादनुमितं स्वरूपं येषाम् ॥ २४ ॥ संक्रीडतः कूजतः । 'समोऽकूजने' इति कूजने प्रतिषेधात् 'क्रीडोऽनुसंपरिभ्यश्च' इत्यात्मनेपदाभावः । कूवरी रथः । वालखिल्या

आसन्नभानुमसितोपलजालनद्ध-

सोपानतीरनलिनीनतनागयूथम् ।

नाकाधिरूढनवनीलतमालवल्ली-

वद्धान्धकारगहनातनुसानुकुञ्जम् ॥ २६ ॥ (पिशाचभाषासमावेशः)

आवद्धवासुकिफणागणफूत्कृताग्नि-

तापस्फुटद्विकटकोटिशिखाश्मकूटम् ।

कोदण्डमिन्दुमुकुटः स्वभरक्षमं य-

मादाय दानवपुरीः किल निर्विभेद ॥ २७ ॥ (युगलकम्)

भेत्तुं पुरासुरपुरीः परमेश्वरेण

बाणासनीकृततनुः प्रतनोत्याभिख्याम् ।

योऽद्याप्यमुक्तभुजगाधिपदीर्घभोग-

ज्याबन्धबन्धुर इव स्तुतनिर्झराम्भाः ॥ २८ ॥

चापात्मनः शशिकलाभरणार्धभाग-

लग्नाद्विजाकरसरोजनिविष्टमुष्टेः ।

यस्योरगाधिपगुणेन घनाभ्यघानि

तत्कम्बुपङ्क्तिरवनद्धतलायमाना ॥ २९ ॥

भर्तुः स्थितार्धवपुषि स्फुटगाढबन्ध-

ताम्यत्फणीन्द्रफणफूत्कृतकातरापि ।

मुष्टिग्रहं गिरिसुता श्लथयन्न यस्य

भावानुरक्तहृदयः कुरुते न किं वा ॥ ३० ॥

उत्तापितः प्रलयकालविजृम्भमाण-

संरम्भकर्कशकृशानुशिखासहस्रैः ।

निर्वापयन्निव नितम्बभुवो विभाति

योऽद्यापि कंदरमुखस्खलितैर्मरुद्भिः ॥ ३१ ॥

महर्षयो ब्रह्मणः पुत्राः ॥ २५ ॥ २६ ॥ कोटिशिखासु श्रृङ्गाश्रेषु । अश्मकूटाः पाषाणराशयः ।

इन्दुमुकुटो हरः ॥ २७ ॥ स्तुतनिर्झरजलत्वादद्याप्यमुक्तेन ज्याबन्धेन रुचिर इव ॥ २८ ॥

कम्बवो वलयाः । तलं गोधा ॥ २९ ॥ भावेन तत्त्वतः ॥ ३० ॥ निर्वापयन्शीतली-

कुर्वन् । मुखं वदनमपि ॥ ३१ ॥ वीनां स्पष्टा दन्तेषु पाषाणेषु शिखरसंनिकृष्टेषु बहि-

काव्यमाला ।

विस्पष्टदन्तरुचयः पृथुगण्डशैल-

शोभा नितान्तविकटोन्नतवंशकुञ्जाः ।

यस्याभिरामगुणतां दधति प्रदेशाः

सज्जाटवीरणहिता गजयूथपाश्र्व ॥ ३२ ॥

यस्योत्पतन्प्रतिदिनं सविशेषमेव

नालं विलङ्घयितुमुन्नतिशालि शृङ्गम् ।

आयासितारुणकरोर्ध्वविकृष्यमाण-

प्रेङ्खत्वलीनमुखवाजिरथो विवस्वान् ॥ ३३ ॥

यस्याचकासति निरर्गलनीरभार-

भूरिभ्रमद्भ्रमरमेचकमेघचक्राः ।

अद्यापि लोकपरिवर्तदशाकृशानु-

धूमाकुला इव गुहागृहरन्ध्रभागाः ॥ ३४ ॥

लीलाविलोलकलकण्ठाविहङ्गकेलि-

कोलाहलाकुलकुलायकुलामलाङ्के ।

कक्कोलकन्दकदलीलवलीलवङ्ग-

मालालामजलमञ्जुलकूलकच्छे ॥ ३५ ॥ (भाषाषट्कसमावेशः)

यस्मिन्सलीलमसितोन्नतगण्डशैल-

नागः करोति विकरालकरावमर्षात् ।

रक्तातपाभिनवपल्लवभङ्गमर्क-

बिम्बालवालवल्यस्य दिनद्रुमस्य ॥ ३६ ॥ (युग्मम्)

निर्गतप्रदलनेषु रुचिः स्थानाभिलाषो येषाम् । विस्पष्टा च प्रकटा दशनद्युतिर्येषाम् ।
गण्डशैलाः स्थूलोपलाः । गण्डावेव शैलौ । कठिनोन्नतत्वात् । वंशो वेणुः पृष्ठनाडी च ।
कुञ्जो हनुरपि । सद्भिर्जटैर्लेतानां मूलानां वा समूहैः । वीरणैः शाकविशेषैस्तृणभेदैर्वा ।
हिताः प्रीतिसहिताः । तान्वा हिताः गताः । 'हि गतौ वृद्धौ च' । सज्जेभ्योऽटवीषु ।
रणेभ्यश्च हिताः कृतोपकृतयः । गजयूथपा महागजाः ॥ ३२ ॥ खलीनं कविका ॥ ३३ ॥
निरर्गलो निष्प्रतिबन्धः । मेचकं कृष्णम् । लोकपरिवर्तदशा कल्पान्तः ॥ ३४ ॥
कुलायो नोडम् । आमलाद्यास्तरुलताभेदाः । मञ्जुला रमणीयाः ॥ ३५ ॥ करा रश्मयः
करश्च हस्तः ॥ ३६ ॥ अञ्जंकपं नभःस्पृक् । 'सर्वकूलाञ्जकरीषेषु कषः' इति खश ।

योऽभ्रकंषं शिखरमुत्कटपद्मराग-

रत्नप्रभापटलपाटलितं बिभर्ति ।

सौदामिनीकपिलकेसरमालभारि-

नीलाभ्रपत्रगगनोत्पलनालदण्डम् ॥ ३७ ॥

यस्य प्रभाविपुलहारहितैः स्तनाग्रैः

श्लाघ्या त्रिभिर्वलिमुखैः कृतमध्यशोभैः ।

लक्ष्मीं पुरंध्रिजनता मणिमण्डितैति

साधुस्थितिश्च मुनिभिः कटकान्तरेषु ॥ ३८ ॥

पाश्चात्यभागमवलोकयतां शशाङ्क-

बिम्बस्य लक्ष्ममलशून्यतया परीतम् ।

उत्सङ्गसङ्गिमृगतागमिकत्वमेति

तुङ्गेषु यस्य शिखरेषु कृतास्पदानाम् ॥ ३९ ॥

आक्षिप्तचेतसमनुत्तरसानुतर्ष-

सच्चापकान्तरचितस्थितिकेसरौघैः ।

उत्तंसनीलनलिनैरिव यो बिभर्ति

लक्ष्मीं नितम्बवलयैः सपलाशचक्रैः ॥ ४० ॥

यस्योपान्तगतं निशासु नयतः श्यामाश्वरश्मिच्छटा-

संतानैः शिशिरत्विषः पुटकिनीपत्रश्रियं मण्डलम् ।

मालभारीति 'इष्टकेषीकामालानां चिततूलभारिषु' इति ह्रस्वः ॥ ३७ ॥ प्रभया विपु-
लैर्हारैर्हितैः सुखहेतुभिः । प्रभाविणा च पुलहाख्येन मुनिना अरहितैः । त्रिभिर्वलिनां
त्वक्संकोचानां मुखैर्गैः श्लाघ्या । तेषां मनोहरत्वात् । श्लाघ्यश्चात्रिर्नाम मुनिर्येषाम् ।
वलिमुखैश्च परिणामवशाद्वलीवदनैः । मध्यमुदरमभ्यन्तरं च ॥ ३८ ॥ उत्सङ्गसङ्गी
मध्यलग्नो मृगो यस्य तद्भावः शशाङ्कस्यागमिकत्वमेति । आप्तोपदेशादवगम्यते ।
आगमोऽस्यास्तीत्यागमिकः । 'अत इति ठनौ' ॥ ३९ ॥ अनुत्तरेष्वनुत्तमेषु सानुषु तर्षो
भ्रमणरुचिर्येषां तैः सद्भिश्चापैर्विहंगमभेदैः कान्तं कृत्वा रचितस्थितयः केसरौघा बकु-
लकुलानि येषु । तथा अनुत्तरसेन अनुतर्षेण रसकेण सच्छोभनं चषकसंबन्धि अन्तरं तेन
चितस्थितयः केसरौघाः किञ्जल्कसंहतयो येषाम् । चिता व्याप्ता । पलाशाः किंशुकाः
पल्लवानि च ॥ ४० ॥ शशाङ्गरुचिकृतेन संकोचेन विच्छिन्ननलिनशोभा वनभुवो यस्य

चक्रे रत्नटेषु काननभुवश्छूडाशशाङ्कप्रभा-

संकोचप्रविलुप्तपङ्कजवनच्छाया भ्रमन्धूर्जटिः ॥ ४१ ॥

इति श्रीबालबृहस्पत्यनुजोविनो वागीश्वराङ्कस्य विद्याधिपत्यपरनाम्नो महाकवे राजानक-
श्रीरत्नाकरस्य कृतौ रत्नाङ्के हरविजये महाकाव्ये मन्दरवर्णनो नाम
चतुर्थः सर्गः ।

पञ्चमः सर्गः ।

तं प्रीतिविस्तारितलोचनोऽथ शैलेश्वरं सादरमीक्षमाणः ।

शैलादिना विस्मितमानसेन शशाङ्कचूडामणिरित्थमूचे ॥ १ ॥

एष ससारससारस्तुलितश्रीः पीतवाससारस सारः ।

अनलससारससारः प्रकर्षमाद्भिः परं ससार ससारः ॥ २ ॥

आबद्धताण्डवशिखण्डिशिखण्डशार-

चामीकरव्रततिमण्डपमण्डनोऽद्भिः ।

पश्यैष भाति कृतमेघरवानुकार-

झांकारताररवनिर्झरझल्लरीकः ॥ ३ ॥

अस्य क्षितिर्नूतनकानना सा न काननासादितभङ्गुरश्रीः ।

हरत्यहो बन्धुरतालतालीरता लतालीभृति यत्र भृङ्गाः ॥ ४ ॥

शंभुः परिभ्रमन्नकरोत् । श्यामाश्मान इन्द्रनीलाः । पुटकिनी पद्मिनी ॥ ४१ ॥ इति
राजानकजयानकसूनोरलकस्य कृतौ हरविजयविषमपदोद्द्योते चतुर्थः सर्गः ॥

शैलादिर्नन्दी ॥ १ ॥ एष गिरिः प्रकर्षं ससार ययौ । सह सारसेन सरःसमूहेन
वर्तते ससारसः । सह आराभिर्धाराभिर्वर्तते सारः । ससारसश्चासौ सारश्चेति विशेषण-
समासः । यदि वा स इति लोकप्रसिद्धः पूर्वानुभूतो वाभिहितः सारसः सरःसंबन्धी
सार उत्कर्षो यस्मिन्निति योज्यम् । पीतवासा हरिस्तेन तुलिता प्रकर्षगत्या सदशीकृता
पीयूषाहरणसमये वा परिच्छिन्ना श्रीर्यस्य । हे अरस वीतराग, सह अरैः शृङ्गैर्वर्तत इति
सारः । रसेन वा अमृतेन सार उत्कृष्टः । अनलसस्त्वरवान् सारसानां लक्ष्मणानां सारोर्ग-
तिर्यत्र । सह सारेण दाह्येन अयोभेदेन वा वर्तमानः ससारः ॥ २ ॥ झल्लरी
वादित्रमेदः ॥ ३ ॥ बन्धुरतां रमणीयतां लान्ति गृह्णन्ति यास्ताल्यस्तरुभेदा-
स्तत्र रता भवन्ति यत्र भ्रमराः सा क्षितिः कात्र हरति सर्वानेवावर्जयति । अनासा-
दिता अप्राप्ता । लतालीभृति व्रततिपङ्क्तिधारिण्याम् । तालाश्च, ताल्यश्चेति तु न युक्तम् ।

स्फुटीश परैरलङ्घ्यधाम्नो दधतो दुस्तरवारितामजस्वम् ।
हरिसैन्यसहस्रमर्दभाजः सुभटस्येव न दृश्यतेऽस्य पृष्ठम् ॥ ५ ॥

आभात्यसौ गजतया समरेष्ववाप्य
सारं भयानकतमेषु सदानयागः ।
श्रयोतन्मदार्द्रकटया कटकान्तरेषु
सारम्भया न कतमेषु सदानयागः ॥ ६ ॥

स्फुरदनिमेषमण्डलरुचा शनकै-
रसिकतिलोत्तमावनितयैष गिरिः ।
कटकसरः श्रिया रुचिरया सुमत-
स्त्रिदिवभुवेव नाक्षिपति कस्य मनः ॥ ७ ॥

भवति नास्य मरुत्प्रलयागमेऽसकलभङ्गुरवेगतयासकृत् ।
किमिव न प्रमदाय वनश्रिया सकलभं गुरवेऽगतयासकृत् ॥ ८ ॥

प्रेयांसमर्कमुपकण्ठगतं विकासि-
पद्माननाः कटकवर्त्मनि पङ्कजिन्यः ।
रागादिवालिविरुतैः स्मरकेलिगर्भ-
मत्रानिशं किमपि कौमलमालपन्ति ॥ ९ ॥

सरूपत्वादिकशेषप्रसङ्गात् ॥ ४ ॥ परैरन्यैर्विपक्षैश्च । धाम स्थानं तेजश्च । दुस्तरं वारि-
यस्य । दुष्टश्च रिपुघाती तरवारिरायुधभेदो यस्य तद्भावम् । अजस्रं सदा । हरयो वा-
नराः सिंहा वा तुरगाश्च । पृष्ठमुपरिभूः पश्चाद्भागश्च ॥ ५ ॥ कटकान्तरेषु सदान-
यागो दक्षिणाव्यक्रतुः असौ अगोऽनया गजतया हस्तिसंहत्या सदा भ्राजते । गजानां
समूहो गजता । 'गजाच्चेति वक्तव्यम्' इति तत् । भयानकतमेष्वतिभीषणेषु कतमेषु
सारं बलं प्राप्य न सारम्भया सर्वेष्वेव सोद्योगया ॥ ६ ॥ अनिमेषा मत्स्याः सुराश्च । रुक्मा-
न्तिरभिलाषश्च । असिकतिला सिकतारहिता उत्तमा चावनिर्यत्र तद्भावेन । 'देशे लुबि-
लजौ च' इति सिकताशब्दादिलज्जमत्वर्थीयः । रसिका च सशृङ्गारा तिलोत्तमाख्या
वनिता यस्याम् । सुमतः श्रद्धेयः । असुमतो वा प्राणिनः ॥ ७ ॥ असकलं कृत्वा भ-
ङ्गुरः प्रचलनशीलो वेगो यस्य तद्भावेन कल्पान्तवातोऽप्यस्य असकृन्न भवति । नामुं
निरस्यतीत्यर्थः । अस्य च वनश्रिया किमिव न प्रमदाय सकलमेव प्रमोदयति । सकलभं
गजपोतकसहितम् । गुरवे महते । अगतया नित्यसंनिहितया । असकृद्बहुशः ॥ ८ ॥ प्रे-

अत्र स्निग्धं नलदविदलनप्राप्ताभिख्येऽतिबलफलवति ।

अक्षणां चक्रे नवनलिनवनच्छायां धत्ते विभुरमरभुवि ॥ १० ॥

(समप्रतिलोमानुलोमार्धपादः)

इह विबुधगजस्य कर्णतालस्खलनसमीरविधूतकुम्भधातोः ।

वहति मदनदी परागरक्ता रतगृहभित्तिरिव श्रियं परार्ध्याम् ॥ ११ ॥

अभ्येत्य काननमिदं हरति द्विरेफः

सज्जातपक्षतितयानतमांसि चेतः ।

शक्तो निकुञ्जगहनेष्वमिहर्तुमर्कः

सज्जातपक्षतितया न तमांसि चेतः ॥ १२ ॥

स्फुरिताहिराजकटकं विकटस्फुटकुञ्जराजिनममुं रभसात् ।

अभिवीक्ष्य को न रमतेऽभिमतं जगतां भवन्तमिव शैलपतिम् ॥ १३ ॥

तालीलंतालीललितावतंसः सारावसारावहिताण्डजोऽसौ ।

मत्तालिमत्तालि तटं विभर्ति सानूपसानूपहितोपशोभः ॥ १४ ॥

गण्डोपलस्खलनजर्जरिताच्छवीचि-

चक्राणि ताररवपूरितादिंशि दूरात् ।

यान्कामुकोऽपि । उपकण्ठं समीपं कण्ठस्य च समीपम् ॥ ९ ॥ नलदस्य गन्धमांस्या विदलनमुद्भेदः । 'अतिबलफलवति' इति निर्दोष एष पाठः । अतिबलानि महाप्रभा-
वाणि फलानि सन्ति यस्मिन् । अमरभुवि स्वर्गे विभुरिन्द्रः ॥ १० ॥ कर्णावेव तालौ व्यजने । प्रशंसार्थो वात्र तालशब्दः । 'धातुरत्र सिन्दूरम् । मदनदी दानजलकुल्या । परागो रजः सैन्दूरम् । मदनदीपश्च सुरतप्रदीपस्तस्य रागः प्रभा ॥ ११ ॥ सती जाता पक्षतिर्यस्य तद्भावेन भ्रमरो वनमिदं अनतमांसि दीर्घसल्लकीकं प्राप्य चेतः समावर्ज-
यति । इतश्च लतामण्डपाभ्यन्तरेषु रविः सज्जा संनिहिता आतपक्षतिर्यस्य तद्भावेन तमांसि निरसितुं न समर्थः । पक्षाणां मूलं पक्षतिः । मांसिशब्दः कृतह्रस्वेकारान्तोऽत्र ॥ १२ ॥ स्फुरिताहिराजः कटको नितम्बं यस्य । अहिराजा एव कटका व-
लयानि । कुञ्जराजिनं कुञ्जैर्भ्राजनशीलम् । कुञ्जरस्य च गजस्याजिनं कृत्तिः ॥ १३ ॥ तालीलतानां पङ्क्तय एवावतंसो यस्य । सारावा मुखराः सारे च गतौ स्वादुनि विसादौ वा अवहिताः पक्षिणो यत्र । मत्ता अलिनः सन्ति यत्र । तालाश्च तरवः सन्ति य-
स्मिन् । सानूपैः क्षेत्रभूमिसहितैः सानुभिरुत्पादितशोभः ॥ १४ ॥ कराः पाणयोऽपि

१. आदर्शपुस्तकेऽपि सदोषपाठो नोपलब्धः.

अस्यैष निर्झरजलानि पिवत्यमन्द-

मध्वश्रमार्त इव तिग्मकरः कराग्रैः ॥ १५ ॥

विटपिततिरमुष्य नानाफलैरतिशयनमितासकृच्छ्रीमतः ।

इह रमयति यं न सीमन्तिनी रतिशयनमिता स कृच्छ्री मतः ॥ १६ ॥

सविशेषकान्तमलिकालसच्छवि स्फुटपाटलाधरमुदारदर्शनम् ।

तटवर्त्म चारुचिबुकोपशोभितं श्रियमेत्यमुत्र वदनं च सुभ्रुवः ॥ १७ ॥

प्रीतिं न कस्य कुरुते कटके विनिद्र-

तापिञ्छमेचकतमानघनागतारात् ।

ध्यानावनिर्दयिततां शुचितामराति-

तापिञ्छमे च कतमा न घना गतारात् ॥ १८ ॥

अभिमतजनसंगमेऽङ्गनानामनुकृतकोमलसीरिपाणिपद्माः ।

इह मनसिजविभ्रमा विभान्ति स्फुटतरलाङ्गलताभिरामरूपाः ॥ १९ ॥

॥ १५ ॥ श्रीमतोऽस्य गिरेर्विटपिनां पङ्क्तिः फलैरतिशयेन नमिता । असकृद्बहुशः । इह च रतिशयनं सुरतशय्यामिता प्राप्ता युवतिर्यं जनं न रमयति स कृच्छ्री दुःखान्मत्तः ॥ १६ ॥ सविशेषं कान्तमतिरुचिरम् । अलिभिः कालीं सती छविर्यस्य । पाटला पुष्पभेदस्तं धारयति यत् । उदारदर्शनमुत्तमैरवलोकनीयम् । आरुचिभिः सर्वतो भासुरैर्बुकैः पुष्पभेदैरुपशोभितम् । वदनं तु—सविशेषकः सतिलकोऽन्त एकदेशो यस्य तत् । प्रशस्तो वा विशेषको विशेषकान्तः । अन्तशब्दोऽत्र प्रशंसावचनः । यथा—‘धूपेन संत्याजितमाद्र्भवावं केशान्तमन्तःकुमुमं तदीयम् ।’ इति । अलिके ललाटे आ समन्ताल्लसन्ती छविर्यस्य । स्फुटपाटलोऽतिलोहितोऽधरो यस्य । उदारे दर्शने नयने यस्य । चारुणा च चिबुकेनाधरस्याधोभागेनोपशोभितम् ॥ १७ ॥ तापिञ्छं तमालं तद्वन्मेचकतमा अतिशयामा अनघाश्चाखण्डिता नागाः करिणो यस्य तद्भावोऽस्य कस्य न प्रीतिमुत्पादयति । आरादूरात् । समाधिभूमिश्च घना शुद्धिं च गता कतमा न शमनिमित्तं दयिततामरात् । सर्वैव प्रियतां ददौ । अरातितापिन्निति भगवन्तं संबोधयति । अत्र नकारस्य शकारे परतः ‘शितुक्’ इति तुक् । ‘शश्छोऽष्टि’ इति शकारस्य छकारः । ‘स्तोश्नुना श्रुः’ इति तकारस्य चकारः । नकारस्यानुस्वारपरसवर्णौ । यद्येवमिह चकारस्याभ्यधिकस्य श्रवणानुल्यश्रुतित्वमुपरुद्धमिति यमकता न प्राप्नोति । संयोगान्तलोपाश्चात्र न संभवति । तद्विधौ चकारस्यासिद्धत्वात् । सत्यमेतत् । किं तु व्यञ्जनात्परश्चकारश्छकारसंनिधौ तच्छयालुरित एवोपलभ्यमानः परभागं नायातीति बुल्यायामक्षरश्रुतौ यमकव्यवहृतिरत्राप्युचितैवेति नास्ति दोषः ॥ १८ ॥ सीरी हल-

पश्य नाथ सुरसद्वसंपदां कुं जराजितममुं जपावनैः ।

शैलराजमभितो न संकुलं कुञ्जराजितममुञ्जपावनैः ॥ २० ॥

क्षिप्तः प्रियापहतपीननितम्बबिम्ब-

वासोङ्गनाकरतलेन विरुग्णनालः ।

रत्नप्रदीप इव नीलसरोजकर्ण-

पूरोऽत्र भाति मधुकुन्नावचम्पकाग्रे ॥ २१ ॥

उत्कयन्ती श्रिया मानसारं जनं कुर्वती रागिणां मानसारञ्जनम् ।

अत्र रौत्यन्मुखी हे मता लीलया संहतिः पत्रिणां हेमतालीलया ॥ २२ ॥

स्तननाभिमुखश्रियं दधत्यः सततं सज्जघनावलम्बिशम्पाः ।

अवधूतनिशाकरप्रकाशा इह वर्षा इव योषितो विभान्ति ॥ २३ ॥

विभ्रत्यमूस्तटभुवो मणिचक्रमुच्चै-

रत्रस्तु तास्तव करेणुकरालिताभ्यः ।

वल्लीभ्य एव पुरतो मकरन्दवृष्टि-

रत्र स्नुता स्तवकरेणुकरालिताभ्यः ॥ २४ ॥

मा भूत्सत्रासत्वममीषामिति शङ्कामङ्गस्थानां वत्सलताया दधदद्भिः ।

नानारत्नाभीषुवितानव्यपदेशाद्रक्षामूत्राणीव दिशत्येष मणीनाम् ॥ २५ ॥

धरः । स्फुटा तरला चाङ्गलता गात्रयष्टिस्तत्र । स्फुटतरं लाङ्गलं हलं यस्य तद्भावेन

च सुन्दरः ॥ १९ ॥ स्वर्गसंपदां कुं अवानि, जरया अजितं सततैकरूपं अमुं शैले-

न्द्रमाकलय । मुञ्जाख्यैस्तृणैः पावनानि न भवन्ति यानि जपावनानि तैर्न संकुलम् ।

अपि तु मुञ्जपावनैरेव तैर्व्याप्तम् । अत एव कुञ्जेषु राजितम् । जपा कुसुमभेदः ॥ २० ॥

मधु करोति पिबतीति मधुकृद्भ्रमरः ॥ २१ ॥ मान एव सारः सर्वस्वं यस्य तं मन-

स्विनीनां जनमुत्कण्ठयन्ती विहगपङ्क्तिरत्र कणति । आरञ्जनमावर्जनम् । हे इत्यभिमु-

खीकारे । लीलया हेतुना मता अभिप्रेता । हेममयीषु च तालीषु लयः संश्लेषो यस्याः

॥ २२ ॥ स्तनयोर्नाभेर्मुखस्य च, स्तनने च गर्जने अभिमुखी श्रीः शोभा । सति

जघने, सज्जेषु च संनद्धेषु घनेष्ववलम्बिनी शम्पा यासाम् । शम्पा रशना विद्युच्च ॥ २३ ॥

अत्रस्तु भेदरहितं मणीनां चक्रमेता वनभुवो धारयन्ति । ता इति पूर्वानुभूताः । तवैव

च पुरतोऽत्र लताभ्यो मधुवृष्टिः स्नुता प्रस्रुता । करेणूनामिभानां करैरालिताभ्य उपट्ट-

ताभ्य आकृष्टाभ्यो वा । स्तवकानां च रेणुना करालिताभ्यो भ्राजिताभ्यः ॥ २४ ॥

त्रासो भङ्गः भूतादिभ्यो भयं च । अङ्गस्थाः समीपवर्तिनो बालाश्च ये नोत्सङ्गमुज्ज्वलन्ति ।

वृत्तिः सरोजैर्न विनोदकानां शिलीमुखौघस्य विनोदकानाम् ।

अत्राश्रितानल्पकुरङ्गनाभिर्दिवौकसां भाति कुरङ्गनाभिः ॥ २६ ॥

अस्यानिशं कटकभूमिरनर्गलर्क्ष-

चक्राकुलस्थितिरधःकृततिग्मरश्मिः ।

आबद्धकेलिकिलकिञ्चितकामिनीका

धत्तेऽक्षपाकरचितां रजनीव लक्ष्मीम् ॥ २७ ॥

व्याधश्रेणी नागकुम्भाग्रभङ्गस्थामासक्ता मुग्धमुक्तासमास्था ।

आभाव्यत्र स्त्रीषु चाटुप्रपञ्चे काली व्यक्तारम्भरक्ताव्यलीका ॥ २८ ॥

(प्रतिलोमविलोमपादः)

इह चटुलतया विलोचनौघैः स्फुटाशितितारकविभ्रमैस्तरुण्यः ।

दधति मधुकरैश्चकोरकान्तस्थितिरमणीयतरैः श्रियं नलिन्यः ॥ २९ ॥

धत्ते विषाणगणमेणकुलं कृतास्थ-

मत्रासमानसमदभ्रमरालताभिः ।

प्राप्ता स्थितिश्च मकरन्दभरस्य नून-

मत्रासमान समदभ्रमरा लताभिः ॥ ३० ॥

वत्सलताया इति हेतौ 'विभाषा गुणे-' इति योगविभागात्पञ्चमी । अभीषुवितानो र-
श्मिपुञ्जः । व्यपदेशो व्याजः ॥ २५ ॥ उदकानामत्र कमलैर्विना न वर्तनम् । अत
एवाल्लिन्दस्य विनोदकानामावर्जनपराणाम् । दिवौकसामङ्गनाभिरप्सरोग्भिः श्रिता च
कुः पृथिवी भ्राजते । कुरङ्गनाभिः कस्तूरिका ॥ २६ ॥ ऋक्षाः प्राणिभेदा नक्षत्राणि
च । किलकिञ्चितं चेष्टाविशेषः । उक्तं च—'शुष्कं क्षणं प्ररुदितं क्षणमश्रुपातः क्रोधो
मुहुर्हसितमाशु पुनश्च गीतम् । व्यामिश्ररूपमिह हर्षवशप्रयुक्तमुक्तं जनैः श्रुतधनैः
किलकिञ्चिताख्यम् ॥' इति । अक्षा बिभीतकास्तत्पाकेन रचिताम् । क्षपाकरेण च चितां
व्याप्तां विहितां वा ॥ २७ ॥ नागानां कुम्भदलने स्थाम बलं तदासक्ता शबरपङ्क्तिरत्र
राजति । मुग्धासु स्वभाववचिरासु मुक्तासु असमा आस्था यस्याः । काली कृष्णा ।
स्त्रीविषये चाटुप्रपञ्चे व्यक्तारम्भं कृत्वा रक्ता प्रसक्ता । अव्यलीका गोत्रस्खलिताद्यपरा-
धशून्या ॥ २८ ॥ स्फुटा शितिश्च श्यामा तारका कनीनिका येषु तादृशा विलासा
येषाम् । मधुकराश्च स्फुटशितयः । तार एव तारकश्चोद्भटो विभ्रमो येषां ते तथोक्ताः ।
चकोराः ऋकरास्तद्वत्कान्ता । पक्षान्तरे चः समुच्चये । कोरकान्तो मुकुलैकदेशः
॥ २९ ॥ अरालताभिः कौटिल्यैः कृतस्थितिमत्र शृङ्गनिकरं कुरङ्गयूथं धत्ते । अत्रास-

इह दृष्टिपथादिवाक्षमास्तरवस्यक्तुमधोगतान्निधीन् ।

विदधत्युपरि स्थिताः क्षमातलविस्फारितनेत्रचक्रताम् ॥ ३१ ॥

राजत्युर्वी मणिनिकरैः शुभ्रान्ता भ्रान्तानेकत्रिदशगणा वापीनाम् ।

पीनां लक्ष्मीमिह दधती साध्यानां ध्यानाम्भोभिः क्षतरजसां सेव्यासौ ॥ ३२ ॥

अस्योल्लसत्कुसुमवासनभृङ्गपङ्क्ति-

वेणीलतं मणितटेषु रतिं वितन्वन् ।

वल्लीपुरंध्रिपटलं घटिताभिराम-

वृक्षाधिरूढकमुपैति परामभिख्याम् ॥ ३३ ॥

रजोभिरस्मिञ्जनता हरन्ती वधूसरागा नवधूसरागा ।

विभर्ति नो पुष्पततीर्द्विरेफैरसावनालीढरसा वनाली ॥ ३४ ॥

कुन्तालीभिर्युधमिव गहनामेतामासाद्योच्चैः शितशरशतसंकीर्णाम् ।

अस्मिन्नानाफलकवलनसंसक्ता वल्गन्त्येते दिशि दिशि हरिसैन्यौघाः ॥ ३५ ॥

धत्तेऽब्जिनीमयमलेः शिखरैर्विभिन्द-

न्नाकर्षयोगमधुरभ्रमणां वानि द्याम् ।

मानसं निर्भयचित्तम् । अदभ्रं प्रभूतम् । हे असमान लोकोत्तर । समदा भ्रमरा यत्र तादृशी मधुभरस्थितिरत्र लताभिश्च प्राप्ता ॥ ३० ॥ नेत्राणि मूलानि नयनानि च । ये च तरवः क्षितितलविस्तारिमहाजालास्तेषामधो निधिभिरवश्यं भवितव्यमित्युत्प्रेक्षितं दृष्टिपथात्त्यक्तुं निधीनिवाक्षमा इति ॥ ३१ ॥ वापीनां श्रियं विभ्रती भूमिरत्र आजते । साध्या देवविशेषाः । रजः पांसुरपि ॥ ३२ ॥ कुसुमेषु वासना प्रसक्तिः । तेषां च वासनाधिवासः । मणितटा रत्नसानूनि स्वल्पानि मणितानि च । रतिश्चित्तरञ्जनं निधुवनं च । वृक्षाधिरूढकं वृक्षाधिरोहणमालिङ्गनभेदश्च । उक्तं च—‘आक्रम्य पादं चरणेन पत्युरूढं द्वितीयेन समाश्रयन्ती । तत्पृष्ठसक्तैकभुजापरेण दोष्णांसमस्य स्फुटमश्नयन्ती ॥ किञ्चिच्च खिन्नश्चसितं रूतानि वितन्वती चुम्बनलालसैव । ईहेत यद्वृक्षमिवाधिरोढुं वृक्षाधिरूढं तमिहामनन्ति ॥’ इति ॥ ३३ ॥ असौ वनाली वधूपु विषये सरागा जनता हरन्ती कुसुमपङ्क्तीर्धारयति । रजोभिर्नवा धूसराश्चागास्तरवो यस्याम् । भ्रमरैश्च नो अनालीढरसा अपि त्वास्वादितरसा एव ॥ ३४ ॥ हरयो वानरा अत्र वल्गन्ति । तालीभिस्तरुभेदैर्गहनां कुमुर्वीमासाद्य । युधमिव । तामपि कुन्तालीभिः प्रासपङ्क्तिभिर्गहनां संकटाम् । शिताः परिपाकशून्यतया श्यामास्तीक्ष्णाश्च । फलानां कवलनं ग्रासः । फलकानां च खेटकानां वलनं चालनम् । नानाफलका वादित्रस्वरोपेता योधास्तेषां वलनं चेष्टनम् । हरयोऽश्वा अपि ॥ ३५ ॥ अलेः शिलीमु-

अभ्येत्य चामुमिह पाटलचन्दनार्चां

नाकर्षयोऽगमधुरभ्रमणावनिन्द्याम् ॥ ३६ ॥

स्फुटकनकावदातरुचयः सहेमताली-

व्यतिकरगण्डकाः प्रतिदिशं हरन्ति नास्मिन् ।

न खलु मनः स्तनद्वयसिता नतभ्रूवोऽमूः

शुचिमणिमण्डलीस्तटभुवश्च संदधानाः ॥ ३७ ॥

स्थितिं लभन्तेऽस्य न दूरमुज्झिता निरुद्धतापायतयोपरि ग्रहाः ।

भजन्ति दिव्याश्च नितम्बकाननं निरुद्धतापा यतयोऽपरिग्रहाः ॥ ३८ ॥

अस्योदभारभरमन्थरमेघचक्र-

गम्भीरताररवन्तितवर्हिणायाम् ।

साम्यं कला कटकवर्त्मविदूरभूमा-

बुद्धिन्नया व्रजति रत्नशलाकयेन्दोः ॥ ३९ ॥

इह कान्तिरुन्मिषति कामली लासकृ-

न्मृगचक्षुषां रचितकामलीलासकृत् ।

क्रियतेतरां रतिरनुत्तरा गायता

मधुपेन चानिशमनुत्तरागायता ॥ ४० ॥

खस्य आकर्षयोगः सौरभवशादाहरणयुक्तिस्तेन मधुरस्य भ्रमणस्यावनिमास्पदं नलिनी-
मेष धत्ते । यां दिवम् । अमुं चागमागत्य नाकर्षयो नारदाद्याः सुरर्षयो रक्तचन्दनच-
र्चामभ्रमणौ सूर्योऽधुर्धारयन् दत्तवन्तो वा । अनिन्द्यामुत्तमाम् ॥ ३६ ॥ ताडी कर्णा-
भरणभेदस्तालीतरुश्च । गण्डौ कपोलौ गण्डाश्च महान्तो मुक्तपाषाणाः । स्तनयोर्द्वयेन
सिता बद्धास्तत्र वा चन्दनेन धवलाः । पक्षान्तरे स्तनद्वयसि कूजत्पक्षिणि इति गिरि-
विशेषणम् । ता इति प्रकृष्टाः ॥ ३७ ॥ अस्योपरि ग्रहा नावतिष्ठन्ते । यतो निर्गत
उद्धतेन गिरेरुच्छ्रायेणापायो विश्लेषो येषां तद्भावेनोज्झिताः । उन्नतिवशादुपरिभागाद-
पेता इत्यर्थः । उद्धतमिति भावे क्तः । निरुद्धस्तापः सांसारिकं दुःखं यैः । अप-
रिग्रहा मुक्तसङ्गाः ॥ ३८ ॥ उदभार इति 'मन्थौदन-' इत्यादिना उदकशब्दस्योद-
भावः । वर्हिणो मयूरः । 'फलवर्हाभ्यामिनच्' । विदूरो वालवायगिरिः ॥ ३९ ॥
कामली पद्मजा कान्तिरञ्जलसति । मधुपेन च गायता स्त्रीणां लासकृदुल्लासजननी
रतिः सौख्यमसकृद्विधीयते । कामलीला रतिक्रीडा । अनुत्तरा लोकोत्तरा । अनुत्तेन

विकटकटकभित्तिभागनुन्नाः क्षितिभृदसाववकाशलाभशून्याः ।

दिश इव शरणागता विभर्ति त्रिदशवधूर्मणिकंदरोदरस्थाः ॥ ४१ ॥

मन्दाकिनीजलरयैर्हरिताभिराम-

रम्भोऽजरागम स कृत्स्नपितः सहेऽलम् ।

पश्यैष सानुवनवर्त्मनि बिभ्रदद्वि-

रम्भोजरागमसकृत्स्नपितः सहेलम् ॥ ४२ ॥

घटितार्जुनबाणचक्रवालां जनताश्चर्यकरीं तवेव मायाम् ।

कटकक्षितिमेष नाथ धत्ते घनसच्छायकिरातताभिरामाम् ॥ ४३ ॥

रमणीयतया वियोगिनां प्रथमानङ्गविकारतापदम् ।

अमुमाप्य न कामिनी श्रियां प्रथमानं गवि का रता पदम् ॥ ४४ ॥

उत्तस्थुषः प्रविगलन्मकरन्ददान-

बिन्दोर्मनोभवजयाद्विरदस्य पङ्कात् ।

पद्माकरस्य नवकुञ्जलदन्तकोष-

लग्नं द्विरेफवल्यं तनुतेऽत्र लक्ष्मीम् ॥ ४५ ॥

चाक्षुणेन रागेण चायता दीर्घा ॥ ४० ॥ नुन्नाः प्रेरिताः । 'नुदविद-' इत्यादिनात्र वैकल्पिको नकारः ॥ ४१ ॥ हे अजरागम नित्यतरुण, तथा कृत्स्नपितः विश्वजनक, एष गिरिरम्भोजानां रागमसकृद्विभ्रज्जाह्वीसलिलवेगैः स्नपित इति सहेलमवहेलया विलोकय । वाक्यार्थस्यात्र कर्मत्वम् । रम्भाः कदल्यः । अलमत्यर्थम् । सहे भरक्षमे ॥ ४२ ॥ घटितमुत्पन्नमर्पितं च । अर्जुना बाणाश्च तरुविशेषाः । अर्जुने च पार्थे बाणाः शराः । घनैर्मुस्तैर्भक्षितैः सच्छायाः किराः सूकरास्तैराततामभिरामां च । घनसच्छायो मेघवर्णो यः किरातः शबरस्तद्भावेन रम्यां च ॥ ४३ ॥ श्रियां पदं गवि च भूमौ प्रथमानं अमुं प्राप्य का कामिनी न रता । सर्वैव क्रीडिता । प्रथमोऽभिनवः प्रधानं वा अनङ्गविकारेण स्मरक्षोभेण यस्तापस्तं ददाति यः ॥ ४४ ॥ पद्माकर एव कामस्य जयगजस्तस्य कुञ्जलमेव दन्तास्तत्कोषलभमलिवलयं शोभां तनोति । क्री-पोऽभ्यन्तरं प्रतिमा च । वलयं समूहः कटकश्च । करिणो हि दन्तप्रतिमायां कटके-नोपरि कान्तिहेतुना भवितव्यम् । पद्माकरस्य च पङ्कादुत्थानम् । पद्मानामुत्थितत्वात्-द्वारकम् (?) । उत्तस्थुष इति कसोश्छन्दसि विधानाद्भाषायामयं प्रयोगः प्रमादज इत्याहुः । अन्ये पुनश्छन्दसि लिटः 'छन्दस्युभयथा' इति सार्वधातुकत्वात्कचिदतिदे-शिकेन कचिच्च तथाविधेन कित्त्वेनाभिमतलक्ष्यसिद्धेः कानचः कित्करणमपार्थक्यमिति

इहाङ्गना का प्रमदं प्रियस्य नाधादसंरम्भरसं दधाना ।

चेतः स्थिता कल्पलतानिकुञ्जे हेलामतारब्धरतामलाहे ॥ ४६ ॥

(प्रतिलोमानुलोमपादः)

इह नितम्बभुवो भुवनातिगां स्थितिमुपेयुषि तारघनत्विषः ।

कुमुदिनीहृदयंगमविभ्रमा दधति चन्द्रमसारचितां श्रियम् ॥ ४७ ॥

गीतैः प्रनृत्यति पुरस्तव पश्य मिश्र-

केशी करालवलयया बलितालसङ्घिः ।

दन्तीन्द्रदानपयसः पवनैस्तटेऽस्य

के शीकरा लवलयावलिता लसङ्घिः ॥ ४८ ॥

व्याप्तवतोऽस्य दीर्घविकटैर्मणिशिखरशतै-

रूध्वमशेषमण्डशकलं सरसिरुहभुवः ।

अस्तमितावकाशघटना कटकभुवमसा-

वम्बरदेवतेव शबरी भजति शिखरिणः ॥ ४९ ॥

एति सिद्धमिथुनं रसवत्तामत्र सन्मणितमोहनमारात् ।

शृङ्गमस्य निकरं च कराणामत्रसन्मणि तमोहनमारात् ॥ ५० ॥

तत्सामर्थ्येनास्य भाषायामपि प्रयोगाभ्युपगमादेतज्जातीयकस्य कसोरप्येवमादौ तद्विष-
यतां प्रतिपेदिरे । उक्तं च—‘कानच्कसु किकिनौ यङ्लुगिति भाषायां प्रयोगदर्श-
नात्’ इति ॥ ४५ ॥ हे अमलाहे निर्मलालंकारभुजग, नास्ति संरम्भे क्रोधे रसो यस्य
तादृशं चित्तमुद्रहन्ती का युवतिर्वल्लभस्य हर्षमिह नाधात् । सर्वैवाकरोत् । हेलया
मतं सदारब्धं रतं यया ॥ ४६ ॥ तारं रूप्यं ताराश्च मुक्तामणयः । तैस्तद्वच्च घनशो-
भाः । कुमुदिनीभिः कुमुदिनीवच हृदयंगमो मनोहरः । अत्र ‘गमेः सुपि’ इत्यौपसं-
ख्यानिकः खच् । चन्द्रेण सुवर्णेन मसारैश्च मणिभैर्दृष्टितां व्याप्ताम् । चन्द्रमसा च
रुचितां कृताम् ॥ ४७ ॥ बलिनो महान्तः । तालाश्चञ्चुपुटादयस्तैः सद्भिरतिमनोहरै-
र्गीतैः सह मिश्रकेशी नाम सुरयोषिनृत्यति । करालवलयया भास्वरकटका । कराला
भास्वती वलयानामालिर्यत्र तादृशैस्तालैः करयोरन्यान्यमभिधातैः सद्भिरिति वा यो-
जना । लसङ्घिः पवनैश्च दानपयसः शीकराः के लवलयावलिताः । सर्वे प्रभूतशोभा
एव ॥ ४८ ॥वेष्टिता मणयो यस्य तादृशं शिखरं ॥ ४९ ॥ चास्य कराणां
निकरं आरात् आददौ । अत एव आरात् दूरादेव तमोहनं तिमिरघातकम् । तमो

निर्धूतदीर्घतरवालधिचामरौघ-

लक्ष्मीभृतोऽनुकृतराजगृहाः सलीलम् ।

क्रीडन्ति निर्झरजलैः सकरेणवोऽत्र

नागा नगे सकलधौतकरालकुम्भाः ॥ ९१ ॥

भ्रमणाकुलाः स्फुरदद्भ्रमणाविह ता नभोयुवतयोऽविहताः ।

न लसन्ति संप्रति महानलसं सकलाः प्रियैर्ललितहासकलाः ॥ ९२ ॥

घटितविकटसप्तपत्रचक्रे घनपदवीरुधि नाथ सिद्धसाध्याः ।

स्थितिमिह विदधुर्युक्षमाणा मणिशिखरे कटके च सिद्धसाध्याः ॥ ९३ ॥

नृत्यन्गिरा सुरवधूजन एति तृप्तिं

न ग्रामरागमतया सविकारहस्तः ।

श्लाघ्ये चलन्ति न जनाश्च सजानयोऽस्मि-

न्नग्रामरागमतयासविका रहस्तः ॥ ९४ ॥

एतत्पश्याम्यद्विपतेः शृङ्गमुदूढप्रेमोद्रेकैः किंपुरुषैः सेवितमारात् ।

शोभोत्कर्षं धातुभिरव्याहतरूपैर्धत्ते वीणावाद्यभिवानेकविधैर्यत् ॥ ९५ ॥

हन्तीति कालसामान्ये 'किप् च' इति किप् । अत्र च भूतकालो वाक्यार्थो न पदार्थ इति पदसंस्कारसमये तस्याभावात् हन्तेर्भूते किप् इति 'ब्रह्मा-' आदिसूत्रेण नियमो न प्रवर्तते ॥ ५० ॥ वालधिः पुच्छम् । लक्ष्मीः शोभा विभूतिश्च । करेणुः करिणी । सकलं कृत्वा धौताः कुम्भाः कवाटा येषाम् । सह च कलधौतकुम्भैः कनकघटैर्वर्तन्ते ॥ ५१ ॥ स्फुरन्तः स्थूला मणयो यत्र तस्मिन् । इह अविहता वीतभीतयस्ताः सुरयोषितः प्रियैः सममनलसं न लसन्ति । अपि तु मन्थरमेव क्रीडन्ति । कला मधुराः ॥ ५२ ॥ सप्तपत्रः सप्तसप्तिः । सप्तपत्राश्च सप्तपर्णवृक्षाः । चक्रं रथाङ्गं समूहश्च । घनपदवी मेघमार्गस्तां रुणद्धि यत् । घनपदाश्च निविडस्थितयो वीरुधो लता यत्र । सिद्धं साध्यमभीष्टं फलं येषाम् । युयुक्षवो मुमुक्षवः । स्त्रीभिश्च सह रिरंसवः । सिद्धाः साध्याश्च देवविशेषाः ॥ ५३ ॥ ग्रामरागेण षड्जकैशिकेन कैशिकमध्यमेन वा मतया गिरा सविकारौ करौ यस्य सः । गीतानुसारेण कराभिनयं कुर्वन्नित्यर्थः । अग्रेसराणा- [ममराणा]मागम उपसर्पणं यस्य तद्भावेन हेतुना श्लाघ्येऽत्र जना रहस्त एकान्तान्न चलन्ति । तत्रैव संनिधीयन्त इत्यर्थः । आसविका आसवपानमेव येषां प्रयोजनमित्या- र्हीयष्टक् ॥ ५४ ॥ किंपुरुषैरिति 'पुमान्त्रिया' इत्येकशेषः । धातवो गैरिकादयो विस्तारादयश्च वाद्यप्रकाराः । 'विस्तारः करणश्च स्यादाविद्यो व्यञ्जनस्तथा । चत्वारो

सरागमयुतायुताप्रतिसमासमाप्तमदपादपाश्रितखगा ।

स्फुरन्मणिविभा विभाति सकलाकलापिरहिता हितास्य च तटी ॥ ५६ ॥

विभ्राणमर्धविनिमीलिततारकत्व-

मुत्सारितातनुतमः स्फुटदृष्टतत्त्वम् ।

अस्य प्रभातमिव संयमशालि पश्य

सानूरुधाम मुनिमण्डलमेतदद्रेः ॥ ५७ ॥

वार्धकक्षीणशक्तिर्गतौ तापसस्तापसीदत्तमालम्बनं याचते ।

अत्र पश्य क्षितिं संततानाग्रतस्तापसीदत्तमालं वनं या च ते ॥ ५८ ॥

स्थायित्वं कचन भजत्यसौ नगेऽस्मिन्संचारी भवति पुनः क्वचित्सरागः ।

आरोही क्वचिदवरोह्यपि क्वचिच्च श्रद्धेयो मृग इव चित्रवर्णशोभः ॥ ५९ ॥

सिंहः कराहतिभिरत्र न दन्तिनां स्म

हेलालसाभिरपिनङ् बलतोऽधिपं कम् ।

धातवो ज्ञेया वादित्रकरणाश्रयाः ॥' रूपं लक्षणमपि ॥ ५५ ॥ सरागा मयवः किंनरा यत्र तद्भावेन युक्ता । अप्रतिसमा लोकोत्तरा । असमाप्तमदाश्च पादपाश्रिताः खगाः पक्षिणो यस्याः । विभा कान्तिः । अकलापीत्यकारप्रश्लेषः ॥ ५६ ॥ तारकाः कनीनिका नक्षत्राणि च । तमो मोहोऽन्धकारश्च । तत्त्वं पारमार्थिकं रूपं तत्त्वानि घटादयः पदार्थाः । संयमाः त्रयम् (?) एकत्र ध्यानधारणासमाधिलक्षणं संध्यावन्दनादिकम् । अद्रेः सानव एव तत्र वा उरु धाम स्थानं यस्य । सह चानूरोररुणस्य धाम्ना तेजसा वर्तते ॥ ५७ ॥ तापस्या दत्तमालम्बनं कराश्रयणं तापसो याचते । गमनं प्रत्यशक्तत्वात् । तापेन सीदन्तस्तमाला यत्र तादृशं वनं या तवाग्रतः समतनोत् तां च क्षितिमालोकय ॥ ५८ ॥ इह स्थायित्वादिना रूपेण मृगः श्रद्धेयो मनोहरः चित्रवर्णशोभः शबलश्रीः । कृष्णसारत्वात् । चित्राख्ये च गीतमार्गे वर्णः कश्चित्स्वरधर्मः तद्वच्छोभा यस्य सः । तस्य रागेण ढक्करागादिना वर्तमानस्य स्थाय्यादिभेदेन चतुरूपत्वमेव । उक्तं च—'आरोही चावरोही च स्थायिसंचारिणौ तथा । वर्णाश्चत्वार एवैते ह्यलंकारस्तदाश्रयः ॥ स्थिराः स्वराः समा यत्र स त्वारोहीति संज्ञितः । यत्र चैवावरोहन्ति सोऽवरोहीति कीर्तितः ॥' इति ॥ ५९ ॥ सिंहोऽत्र करप्रहतिभिः करिणामधिपं कं न बलतः पौरुषेण न अपिनट् । सर्वमेव पिपेप । हेलाल अवज्ञा तया लसामिर्लसन्तीभिरलसाभिर्वा मन्यराभिः । अधिपङ्कं कर्दमे लालसाभिरभिलाषिणीभिर्महिषाणां संहतिभिरपि दिवा नङ्गलतः सरस्तो नोड्डीयते स्म (नोत्तीर्यते स्म) नोत्थितम् । हे इत्यभिमुखीकारे । यदि वा अलालस वितृष्ण । अधिपङ्कं स्थिताभिराभिरपि महिषसंहतिभिरिति

नोत्तीर्यते महिषसंहतिभिर्दिवापि

हेलालसाभिरपि नड्वलतोऽधिपङ्कम् ॥ ६० ॥

गजदर्शमुपाश्रितक्रुधोऽभी दधते हस्ततलस्थमेव सिंहाः ।

स्फुटमत्र यशस्तदीयकुम्भक्षितिलग्रामलमौक्तिकापदेशात् ॥ ६१ ॥

मधुलिहामिह पुष्परसैलता नवसुधामधुरा शुशुभेतराम् ।

विविधरत्नचितास्तटसानवो न वसुधामधुराशु शुभेतराम् ॥ ६२ ॥

गण्डूषशीधुसमकालनिपीतनारी-

निःश्वाससौरभविशेषकृताधिवासान् ।

आमोदसौरभमिवोद्विगतोऽभिभूत-

पुष्पान्तरानिह विलोक्य केसरौघान् ॥ ६३ ॥

मदच्छटामोदसुगन्धिताशमहानिशान्ताविह सन्ति नागाः ।

मिथश्च पुष्पैर्न मनोज्ञलक्ष्मीमहानिशान्ता विहसन्ति नागाः ॥ ६४ ॥

मधुमदविवशा वधूर्गिरोच्चैरसकलशीभरतान्ततां वहन्त्या ।

इह कपटपुरांघ्रिवेषलक्ष्मीपतिकरपद्मभुवेव भाति भर्तः ॥ ६५ ॥

व्याप्य स्थितः कनककूटभुवान्तरिक्ष-

माभाति कर्कशशिलाञ्छितया सदृक्षः ।

प्रीतिं भवानिव दिशञ्जटया नगोऽय-

माभाति कर्कशशिलाञ्छितयासदृक्षः ॥ ६६ ॥

योजना । स्मंशब्दो भिन्नक्रमः ॥ ६० ॥ गजदर्शं सर्वं गजमेवावलोक्य । 'कर्मणि दृ-
शिविदोः साकल्ये' इति णमुल् ॥ ६१ ॥ पुष्पाणां रसैरलिनां नवसुधावन्मधुरा लता
शुशुभेतरामतीवाराजत । तटाः सानवश्च समा भागाः । तेषां यथाक्रमं बुध्रोपरिगतत्वेन
भेदः । ते शुभेतरामशुभां वसुधां नाधुः शुभामेवावहन् । आशु । रत्नैश्चित्तत्वात् ॥ ६२ ॥
शीधु मयम् ॥ ६३ ॥ अहानिः अनश्वरी शान्तिर्मुनीनामुपशमो यत्र । तस्मिन्निह
नागाः करिणो मदामोदेन सुरभीकृताशं कृत्वा सन्ति वर्तन्ते । लक्ष्म्याश्च महान्तो
निशान्ता अन्तःपुराणि अगास्तरवः परस्परं कुसुमैर्न हसन्ति न । अपि तु हसन्त्येव
॥ ६४ ॥ असकला मदवशादव्यक्तवर्णा शीभरा मनोहारिणी तद्भावस्तत्ता ताम् ।
'त्वतलोर्गुणवचनस्य' इति पुंवत् । ततां विस्तीर्णाम् । रसः पीयूषस्तत्कलश्याश्च भरेण
तान्ततां खेदम् ॥ ६५ ॥ कूटं शिखरम् । तद्भुवा अयमाभाति । भवानिव जटया ।
कर्कशाभिः शिलाभिः । आञ्छितया निवद्धया । सन्तः ऋक्षाः प्राणिभेदा यत्र सः ।

मदविपाटलकान्तिरसावितः कलकलाकुलिताखिलदिङ्मुखाम् ।
 अलितति यमुनाजलवेणिकामिव रसादिह कर्षति लाङ्गली ॥ ६७ ॥
 अत्र विभाति जलग्रहहेतोः काञ्चनवप्रसरो नमदध्रे ।
 प्रेम्णि वधूं रमयत्यपि कान्तः कां च नवप्रसरोनमदध्रे ॥ ६८ ॥

विम्बागतामलरुचिग्रहचक्रवाल-
 कल्माषितस्फुरितनीलशिलानितम्बः ।

आलक्ष्यपाण्डुरपृष्ठकचमूरुचर्म-
 संवीतमध्य इव नक्तमयं विभाति ॥ ६९ ॥

असौ घनततीर्ण दीर्घनमिता नदीर्घनमिता जहाति नभसः ।
 स्थितिर्जलरुहामहासरसिका महासरसि का विभाव्यत इतः ॥ ७० ॥
 अदृष्टपूर्वा अपि खेचरौघैरलंकृताः काञ्चनमेखलाभिः ।
 धत्तेऽवरोधप्रमदा इवासावधिष्ठिताः कञ्चुकिभिर्गुहोर्वीः ॥ ७१ ॥

लक्ष्मीरमुष्य सकलातिशयं सुरेश
 सारा ससार सरसासुरसौरसंसत् ।
 धत्तेऽब्जिनीषु च विराजितमग्रवर्त्म
 साराससारसरसासु रसौरसं सत् ॥ ७२ ॥

आभया अतिकर्केण अतिधवलेन शशिना लाञ्छितया लक्षितया । असदृक्षोनन्यस-
 दृशः ॥ ६६ ॥ मदो विकासः क्षीवता च । वेणिका प्रवाहः । रसो मकरन्दमपि ।
 लाङ्गली नामौषधिर्हलधरश्च ॥ ६७ ॥ काञ्चनवप्रे स्वर्णसानुनि सरोऽत्र भ्राजते ।
 जलं ग्रहीतुं नमदध्रे अवतरज्जलदे । अदध्रे च महति प्रेम्णि सति दयितः कां वधूं
 प्रसरेणो न कृत्वा रमयति । न कांचित् । पूर्ववत्पूर्णमेव सर्वो रमयतीत्यर्थः ॥ ६८ ॥
 विम्बागतं प्रतिविम्बितम् । नीला इन्द्रनीलमणयः । पृष्ठकास्तिलकाकारा बिन्दवः ।
 'पृष्ठक' इति पाठे पृष्ठच्छब्दो बिन्दुवचनः । 'कप् च' समासान्तः । चमूरो मृगविशेषः
 ॥ ६९ ॥ नभसो दीर्घं नमिताः कृष्टा नदीश्च घनं मुहुः इताः प्राप्ताः । घनानां पङ्क्तीरेष
 नोज्झति । इतोऽत्र महासरसि सरोजानां स्थितिः अहासरसिका विकासानभिमुखी
 का । सर्वा विकस्वरैवावलोक्यत इत्यर्थः ॥ ७० ॥ मेखला नितम्बो रशना च । कञ्चु-
 किनः सर्पाः सौविदल्लाश्च ॥ ७१ ॥ अस्य सकला लक्ष्मीरतिशयं ससार प्राप्तवती ।
 सारा स्थिरा । अयं चाब्जिनीषु विभिः पक्षिभिर्विशेषेण वा राजितत्वादग्रवर्त्म सचारु
 वहति । सरसा शृङ्गारिणी असुराणां सौरस्य च सुरसमूहस्य संसत् सभा यत्र सः ।

कुसुमैः कृतवासनः समन्तादपनिद्रत्वमुपेयिवद्भिरस्मिन् ।
 श्रुतिमन्त्रगणाभिरामरूपैर्नववौषट्पदशोभिभिः समीरः ॥ ७३ ॥
 गतिक्रमोऽमुत्र विभर्ति सुभ्रुवामनुत्तरो मन्थरताभिरामताम् ।
 श्रियं मृगीभिः प्रतनोति यः परामनुत्तरोमन्थरताभिरामताम् ॥ ७४ ॥

क्ष्माभर्तुरस्य कटको विकटः सपीलु-

पाल्याकुलः सहरिसैन्यशतावमर्दः ।

लक्ष्मीं विकासघटनां नयति व्युदस्त-

नानाधिकामचरमागधराजितश्रीः ॥ ७५ ॥

इह रूढमदोज्झति न भ्रमरी नवगुच्छलतां सरसा मधुना ।
 स्थितिबन्धमिवैष रवैश्च सुरानवगुच्छलतां सरसामधुना ॥ ७६ ॥
 अविरलवनमाल एष विभ्रत्प्रकटमदारचितां सुरेश लक्ष्मीम् ।
 हलधर इव तुङ्गताललक्ष्मा हरति मनः स्फुटलाङ्गलीयशोभः ॥ ७७ ॥
 व्याप्य स्थितेऽत्र शिखरैर्नवरत्नभाभि-
 रभ्रंशरास न सहायतयाग्रहस्तैः ।

सारसाः सशब्दाः सारसा लक्ष्मणास्तेषां रसासु भूमिषु तेषां रसो वा यासु । रसौरसं
 सहजजलम् । औरसोऽकृत्रिमः ॥ ७२ ॥ श्रुतिर्वेदः । अत्र समीरो न ववौ । अवहदे-
 वेति काकुप्रयोगः । यदि वा न ववौ न जगाम । संनिहितोऽभूदित्यर्थः । षट्पदा भ्र-
 मराः । नवं चारु वौषट्पदं वौषडिति शब्दः ॥ ७३ ॥ अनुत्तोऽपरित्यक्तो रोमन्थश्चर्वित-
 चर्वणं तत्र रताभिर्मृगीभिरा समन्तान्मतां श्रियं यो गिरिस्तनुते । तत्रात्र वधूनां ग-
 तिक्रमो मन्थरतया अभिरामतां धत्ते । अनुत्तरोऽनन्यसदृशः ॥ ७४ ॥ क्ष्माभर्ता मही-
 पतिरपि । कटकः स्कन्धावारोऽपि । पीलूनां तरुभेदानां पाल्यः पङ्कयः । पीलुपानां
 गजपतीनां तदारोहाणां वा आल्यः । ता एव (?) । हरयः सिंहास्तुरगाश्च । सैन्यं
 वृन्दम् । लक्ष्मीः शोभा विभूतिश्च । व्यपास्ता नानाविधा आधयो द्रष्टृणां मनःपीडा
 ययेति लक्ष्मीविशेषणम् । कवत्र समासान्तः । अचरमा मुख्या अगास्तरवो यत्र ता-
 दृशा धरया भुवा जितश्रीराक्रान्तशोभः । अचरमागो वा धरैरन्यैः पर्वतैरजिता श्री-
 र्यस्य । तथा व्यपास्तनानाधयः कामचराश्च यदृच्छागता मागधा बन्दिनस्तै राजितश्रीः
 शोभितविभूतिः ॥ ७५ ॥ मधुना मकरन्देन सरसा व्यसनिनी भ्रमरी नवगुच्छां लतां
 न त्यजति । एष चाधुना सांप्रतमुच्छलतामुद्रच्छतां सरसां रवैः स्थितिबन्धमिव सुरान्
 अवक् । बध्नीतात्र स्थितिमितीवावोचत् । अवगिति वचेर्लङि ॥ ७६ ॥ वनमाला स-
 निवेशोऽपि । मदरैर्मरकतभेदैश्चितां मदेन चारचिताम् । ताल उभयत्रापि तरुवि-
 शेषः । लाङ्गली नामौषधिः, लाङ्गलं च हलम् ॥ ७७ ॥ हे अभ्रंशरास अविनश्चरशब्द

घट्टिर्मृगान्गजतया विजहे किरातै-

रभ्रं शरासनसहायतयाग्रहस्तैः ॥ ७८ ॥

अविपन्नरागमुपपन्नसौष्ठवं स्फुटवर्णपाटवमनेकमार्गगम् ।

श्रुतिपेशलस्वरमिहालिमण्डलं श्रियमेति गेयमिव जातिसंश्रयम् ॥ ७९ ॥

व्याप्य यः स्थितिमगात्सरिताढ्यः सानुनासिकतयाभ्रमरीणाम् ।

शिक्षितस्य स हरत्ययमद्विः सानुनासिकतया भ्रमरीणाम् ॥ ८० ॥

अस्यातितुङ्गशिखरोन्नमितं विदूर-

पाताकुलत्वमिव विभ्रदधित्यकायाम् ।

प्रेङ्खद्विदूरजमणिप्रकरप्रकाश-

व्याजान्नितम्बतटमम्बरमाललम्बे ॥ ८१ ॥

समदः कटकारविन्दिनीनां नवमं केसररेणुना सनादः ।

रचितं दधदङ्गरागमेको नवमङ्के सर रेऽणुनासनादः ॥ ८२ ॥

कथयतीत्यभिवात्र मधुव्रतं श्रुतिमनोरममञ्जुलशिक्षिता ।

मधुकरी मकरन्दरसासवप्रमुदितानुवनं रचितस्थितिः ॥ ८३ ॥ (युगलकम्)

नाक्षिप्यते कुसुमिताभिरधित्यकाभिः

कोऽशातकीरसहितामलकीचकाभिः ।

ब्रह्मस्वरूप, अत्र शिखरैरभ्रमाकाशं व्याप्तवति शरासनसहायतया धनुर्मात्रसहायत्वेन
अग्रहस्तैः प्रशस्तकरैः गजसमूहेन सह हरिणांश्च ताडयद्भिः किरातैराग्रहो न विजहे
निर्वन्धो न मुक्तः । आयतया दीर्घया । तैरिति ॥ ७८ ॥ प्रकृष्टो रागः कैशिकादि-
रपि । सौष्ठवं तालादेरनिर्गमोऽपि । वर्णः कालिमा स्थाय्यादिश्च । मार्गाश्चित्रवार्तिक-
दक्षिणा अपि । श्रुतौ श्रोत्रे । श्रुतिभिश्च स्वरारम्भकैर्ध्वनिविशेषैः सुभगः स्वरः शब्दः
षड्जादिश्च यस्य । जातिर्माँलतो जातयश्च षड्जमध्यमाद्याः ॥ ७९ ॥ असिकतया निर्वा-
लुकया सरिता समृद्धो यः सानुना तटेन उन्नतत्वादभ्रमाकाशं व्याप्य अरीणामनश्वरीं
स्थाति ययौ सोऽयमद्विभ्रमरीणां कणितस्य सानुनासिकतया डञ्जणादिवर्णरूपत्वेन हरति
॥ ८० ॥ अम्बरं नमोऽस्य नितम्बं समभुवं पातभयादिवाग्रहीत् ॥ ८१ ॥ समद इ-
त्यादियुगलकम् । रे मधुव्रत, अणुना स्वल्पेन केसररेणुना किञ्जल्करजसा रचितं अनवमं
श्रेष्ठमङ्गरागं च विभ्रत् अल्लिजीनामङ्के निकटे नवं कृत्वा सर परिभ्रम । असनादः
असनाख्यानि कुसुमान्यन्ति यः । एको निःसहायो मयैव सहितः । सनादः सशिक्षितः
॥ ८२ ॥ मञ्जुलं मधुरम् ॥ ८३ ॥ अशातैरतीक्ष्णैः सुकुमारवाग्भिः कीरैः शुकैः सहिता

मुक्ता गिराविह शिलीमुखमण्डलीभिः

कोशातकी रसहितामलकी च काभिः ॥ ८४ ॥

भ्रमतः कमलाकरेषु लग्नो मधुपङ्गाद्व्रतया हृदि प्रगाढम् ।

श्रियमेति शिलीमुखस्य सूक्ष्मः स्मरनाराच इवैष पक्ष्मखण्डः ॥ ८५ ॥

तट इह निचिते रजोभिरद्भिः कपिशकुनि स्तवकेन हन्तरीतिम् ।

न हरति दयितो दधत्सुचेतः कपिशकुनिस्तव केन हन्त रीतिम् ॥ ८६ ॥

अस्याधिसानु परभागमवाप्नुवन्ति

श्यामत्विषोऽर्करथमुद्रभुजः सटाभिः ।

वातावधूतसुरपादपलम्बमान-

लम्बीपरागनिकुरुम्बपिशङ्गिताभिः ॥ ८७ ॥

सिद्धद्वन्द्वं भातितरां मोहनलीलासव्यापारं चारुतमग्रावदरीषु ।

पश्यास्योच्चैः पञ्चिततिर्नाथ विधत्ते सव्यापारं चारुतमग्रा बदरीषु ॥ ८८ ॥

हरति कटककाननेषु चेतो घनरुचिचित्रशिखण्डिमण्डलाङ्गाम् ।

मधुकरकुलनीलदृष्टिहारिव्रततिमिरां रजनीमिवैष बिभ्रत् ॥ ८९ ॥

प्राप्तेऽत्र काननभुवा क्षितिभृत्यभिरूयां

कासारतामरसभासितया न दध्रे ।

अमलाश्च कीचका वेणवो यासु ताभिरधित्यकाभिर्गिरैरुपरिभागैः को नाम नावर्ज्यते ।
कोशातकी हरीतकी आमलकी च लता काभिश्च भ्रमराणां संहतिभिर्मुक्ता । न
काभिश्चित् । यतो रसेन मधुना हिता प्रीतिजननी ॥ ८४ ॥ पक्ष्म कमलकेसरस्तत्खण्डो
भ्रमरस्य वक्षसि लग्नः शोभते ॥ ८५ ॥ हे ईतिहन्तः उपद्रवोन्मूलक, अद्रिरयं तव द-
यितस्तटेऽत्र केन वस्तुना न हरति । स्तवकेन कर्त्रा रजोभिः करणैर्निचिते व्याप्ते ।
अत एव कपिशकुनि पिशङ्गभूमौ । रीतिं दधच्छोभां बिभ्राणः । सुचेतसः प्रमुदिताः
कपयो वानराः शकुनयश्च यत्र सः । हन्तेति विस्मये ॥ ८६ ॥ मुद्रभुजो वाजिनः । लम्बी
कुसुममयो शाखा ॥ ८७ ॥ चारुतमा ग्रावाण उपला यासां तासु दरीषु रतलीलायां
सव्यापारं व्यापृतं सिद्धमियुनं विराजते । बदरीषु च तरुषु पक्षिणां पङ्क्तिरत्र आरुतं
क्वणितमुच्चैः करोति । सव्यानुकूला । अपारमनन्तम् । अग्रा प्रधानभूता ॥ ८८ ॥
घनरुचयश्चित्रशिखण्डिनो मेघाभिलाषुका नानावर्णा मयूराः, निबिडप्रभाः सप्तर्षयोऽपि ।
मधुकरैर्नीला दृष्टिहारिण्यश्च ललिता व्रततयो लता यस्याम् । इरां भूमिम् । भ्रमरवच्च
नीलं दृष्टिहारिव्रतं नियमेन दर्शनोपघातकं तिमिरं यस्याम् ॥ ८९ ॥ कासारेषु सरःसु
तामरसैर्भासितया वनभुवा शोभां गतेऽत्र गिरौ लक्ष्म्या सारता न दध्रे । नदान् ध्रियते

लक्ष्म्या सुरेश रचितास्पदया वनेषु

का सारतामरसभासितया नदध्रे ॥ ९० ॥

लक्ष्येष्वन्तर्बाह्यरूपेष्वभीक्षणं कुर्वाणानां संयमं तेषु तेषु ।

व्यक्तं ते ते योगिनामङ्गभाजामुत्पद्यन्तेऽमुष्य सिद्धेर्विशेषाः ॥ ९१ ॥

येऽध्यवात्सुरपि काञ्चनाचलं तेऽहितीव्रकटक व्रतीहिते ।

प्रेम बभ्रुरिह सुभ्रुवां स्थिता हे मतार्य चटुचर्यतामहे ॥ ९२ ॥

(प्रतिलोमानुलोमपादः)

न्यासां शताविरचिताञ्चितमध्यमाल्प-

गान्धारबन्धुरतरस्थितिमश्वक्त्रः ।

वैकारमध्यममदूरगतस्तवैष

नो शुद्धशाडवमिह क्लममेति गायन् ॥ ९३ ॥

अपेतसंभावनयाचितानां रतिक्रियाभावनया चितानाम् ।

इहेष्टकान्तासमयोजनानां सर्वतुरूपः समयो जनानाम् ॥ ९४ ॥

धारयतीति नदध्रो नदीभृत्तस्मिन् । मूलविभुजादित्वात्कः । अमराणां सभास्वासितया स्थितया ॥ ९० ॥ अन्तारूपेषु हृदादिषु, बाह्यरूपेषु च सूर्यादिषु ध्येयेषु संयममेकात्मतया ध्यानं कुर्वतां योगिनामिह सिद्धेर्विशेषा भुवनज्ञानादयः समुल्लसन्ति । उक्तं च—‘भुवनज्ञानं सह संयमाच्चन्द्रे ताराव्यूहज्ञानम्’ इत्यादि ॥ ९१ ॥ काञ्चनाचलो मेरुस्तमध्यवात्सुरभजन्त तेऽपि व्रतिनामीहितेऽभिप्रेतेऽत्र विषये प्रेम बभ्रुः प्रीता जाताः । सुभ्रुवां चटुचर्यता चाटुकरणं सैव मह उत्सवस्तत्र स्थिताः कृताभिनिवेशाः । अहय एव तीव्रा विषमाः कटका यस्य । मता आर्याः सुमतयो यस्येति संबोधनद्वयम् । तदभिद्योतनाय हे- शब्दः ॥ ९२ ॥ विकारमध्यमाल्या गीतजातिस्तत आगतं शुद्धशाडवं नाम गीतं गायत्रेष किनरः क्लान्ति न भजते । अंशोऽनुवृत्तिधर्मतया बलवानतितारस्वरोपरञ्जकः स्वरः । न्यासस्तस्यैव जातिव्यञ्जनस्वभावो भेदः । तत्र न्यासांशतया न्यासाभिधांशरूपत्वेन रचितो योऽञ्चितः प्रणाशाभावान्मनोहरो मध्यमस्वरस्तेन तथाल्पेन दुर्बलतया दुरुपलक्ष्येण गान्धारेण रम्यतरस्थितिमिति तत्स्वरूपाभिधानम् । उक्तं च—‘मध्यमविकार- जातिसंभूतः शुद्धशाडवः । न्यासोऽस्य मध्यमोऽशश्च गान्धारेण तु दुर्लभः ॥ यस्मिन्भवति रागश्च यस्माच्चैव प्रवर्तते । मन्द्रश्च तारमन्द्रश्च योऽत्यर्थं नोपलभ्यते ॥ ग्रहोपन्या- सविन्यासन्याससंन्यासगोचरः । अनुवृत्तस्तु यच्चेह सौऽशः स्यादशलक्षणः ॥ न्यासश्चा- नुरमार्गश्च जातीनां व्यक्तिकारकः । सर्वस्वराणां नाशश्च विहितस्त्वथ जातिषु । न मध्यमस्य नाशस्तु कर्तव्यो हि कदाचन ॥’ इति ॥ ९३ ॥ सर्वतु युगपत्संनिहिततुष्टं

काव्यमाला ।

अथ वसन्तः ।

मधु पिबत्यासितच्छविशारितस्तवकरोचिरसौ रभसं गतः ।
कलरवैर्भ्रमरः सुरभेरिव स्तवकरोऽचिरसौरभसंगतः ॥ ९९ ॥

सीमन्तिनी विकचचम्पकभाभिरत्र

हेऽमाय मानपरशुभ्रमरावलीकम् ।

नापेक्षते प्रियतमस्य सरोऽवलोक्य

हेमायमानपरशुभ्रमरावलीकम् ॥ ९६ ॥

न श्रीरनेन कथमपि दलितापायासहा समुद्रागारात् ।

उदिताब्जं दधती गलदलितापायासहासमुद्रागारात् ॥ ९७ ॥

खेदमेति कुसुमान्मधुव्रतः स्वादुनोऽतिरमणीयतो न वा ।

दूरगा च पथिकस्य मानसं स्वादुनोति रमणीयतो न वा ॥ ९८ ॥

कामिना तिलकमत्र नताङ्ग्या नालिके रचयतासकलापे ।

प्रीतिरुत्सुकयतीह च फुल्लनालिकेरचयता सकलापे ॥ ९९ ॥

रूपं यस्य तादृशोऽत्र जनानां समयः अपेतसंभावनं याचितं येषाम् । याच्ना येषां न संभाव्यत इत्यर्थः । भावना तत्परत्वम् । चिता व्याप्ताः । कान्ताभिश्चासमं सातिशयं योजनं योगो येषाम् ॥ ९४ ॥ असितया रुचा शबलिता स्तवकानां रोचिः प्रभा येन तादृशोऽसौ भ्रमरोऽचिरेण सौरभस्य सङ्गान्मकरन्दमास्वादयति । रभसं गतस्त्वरावान् । कलैश्च रवैर्वसन्तस्य स्तवकरः स्तुतिकृदिव ॥ ९५ ॥ हे अमाय निष्प्रपञ्च, मानस्य परशुच्छेदकत्वात्कुठाररूपा भ्रमराणामावली यत्र तादृशं सरो दृष्ट्वात्र योषिद्वयितस्याली-कमपराधं नापेक्षते न गृह्णाति । चम्पकानां प्रभाभिर्हेमायमानः सुवर्णवर्णो भवन् परमतीव शुद्धः सिकतासु सूर्यमरीचिपातान्मरुत्तरप्रदेशो यस्मिन् । रजतभूमिर्मरुरिति केचित् ॥ ९६ ॥ समुद्र एवागारं तत उदिता श्रीः एतेन कथमपि दैवान्न दलिता । अपायासहा सौकुमार्यान्मर्दासहिष्णुः । गलत्रलीनां तापेनायासः परिश्रमो यस्मात् तादृशो हासो विकस्वरत्वं यस्य तदब्जं धारयन्ती । आरादूरादेव उद्रागा हरिं प्रत्युदितामिलाषा ॥ ९७ ॥ स्वादुनो मधुरादतिरमणीयतश्च श्रेष्ठात्कुसुमाद्धेतोरलिः खेदं न लभते । वाशब्दोऽवधारणे । नैवेत्यर्थः । पथिकस्य च यतो गच्छतः स्वा रमणी नवत्वाच्चित्तं दुनोति ॥ ९८ ॥ अत्र कृशाङ्ग्यास्तिलकमलिके ललाटे रचयता कामुकेन प्रीतिरसकला नापे । सकलैव प्राप्ता । फुल्लनालिकेराणां तरुभेदानां चयः समूहो यस्य तद्भावाश्चात्रोत्कण्ठयति । सकलापे साढम्बरो मयूरपिच्छचित्ते वा ॥ ९९ ॥

इह मेराविव सुखदा मही न कामानवास नाकीशानाम् ।

चलति च रसैः फलानामहीनकामा न वासना कीशानाम् ॥ १०० ॥

सौहित्यमत्र कुरुते मकरन्दवर्षे-

रुच्चा पलाशकलिका रणतामलीनाम् ।

क्रीडत्यसौ हरिचमूश्च जलैर्दधद्वि-

रुच्चापला शकलिकारणतामलीनाम् ॥ १०१ ॥

पुष्पामोदैस्तरुततिरत्र घ्राणं नानाकान्तैरलिपत नव्यापारैः ।

आभात्याराद्रिनमितशाखा श्रीमन्नानाकान्तैरलिपतनव्यापारैः ॥ १०२ ॥

अध्यासतेऽमुं कुसुमाग्रलग्नद्विरेफसालं विषहेतयोऽगम् ।

का विप्रयुक्तात्र मधुश्रियाराद्विरेफसालं विषहेत योगम् ॥ १०३ ॥

वल्लीभिरस्य कुसुमैर्न दधे वसन्त-

मासे वितानतलतासुसमानताभिः ।

स्त्रीभिस्तटावनिषु नाथ जहे च नून-

मासेविता नतलतासु समानताभिः ॥ १०४ ॥

इह मही नाकीशानाममराधिपानां कामान् उपध्येगान् (?) नावास न चिक्षेप । यदि वा हे मानवास मनस्विन्, इह मही का न सुराणां सुखदा । सर्वैव सुखयतीत्यर्थः । फलानां रसैरहीनकामा परिपूर्णमनोरथा । वासना च फलेष्वेव प्रसक्तिः कीशानां मर्कटानां नेह चलति ॥ १०० ॥ अल्यो भ्रमरास्तेषामिह रणतां कणतां तृप्तिं पलाशाख्यस्य कुसुमस्य कलिका करोति । उच्चा समुन्नता । शकलिनो मत्स्यभेदास्तत्कारणत्वं च वह्निद्रिरुदकैरत्र कपिसेना क्रीडति । उच्चापला चपलत्वयुक्ता । अलीनां प्रकटाम् ॥ १०१ ॥ हे श्रीमन्, नानाकान्तैर्विचित्ररमणीयैरपारैश्च कुसुमसौरभैस्तरुणां पङ्क्तिरत्र नासिकामलिपत लुरितवती । नव्या नूतना । आ नाकान्तैराश्रितनभोभागैरलिनां पतनलक्ष्णैर्व्यापारैश्च नमितशाखा सतां आजमाना ॥ १०२ ॥ पुष्पाग्रेषु लग्नद्विरेफाः सालास्तरुवस्तरुविशेषा वा यत्र तादृशममुमगं गिरिं विषहेतयो भुजगा अध्यासते भजन्ति । मधुश्रिया च योगं का विरहिणी अत्र विषहेत । न काचित् । विरेफसा निरवयया । अलमत्यर्थम् ॥ १०३ ॥ कुसुमैर्वितानं शून्यं तलं यस्य तद्भावोऽत्र मधुमासे लताभिर्न धृतः । आभिश्च कामिनीभिर्नतलतासु तटभूमिषु निश्चितमासेविता सती समानता मानवत्वं विजहे व्यमोचि । यस्मादसुसमैः प्राणवल्लभैः प्रियैरानताभिः कृतप्रणा-

श्रियमिह काननमेति च रुद्धतरणितापयोगतामसमेकाम् ।

त्यजति कमलालिमलिततिरुद्धतरणिता पयोगतामसमे काम् ॥ १०५ ॥

कृतास्पदा न शकुनसंहतिर्गिराविहारवान्वितरतिरङ्कुरेषवः ।

स्फुरन्त्यमी स्मरणभुवो मनःप्रियं विहारवान्वितरति रङ्कुरेष वः ॥ १०६ ॥

प्रेम्णालिभिर्दुर्मलतागहनेभ्य इत्थ-

मध्यासितेन नवसंतमसावनिभ्यः ।

पुष्पोत्करेण पतता दधदाचकास्ति

मध्यासितेन न वसन्तमसावनिभ्यः ॥ १०७ ॥

(इति वसन्तः)

विपिनेषु पीतकमलोदरस्त्रवन्मधुराशिरीषदलसं गतोषिता ।

भ्रमरावली कमिह नाम नाक्षिपेन्मधुरा शिरीषदलसङ्गतोषिता ॥ १०८ ॥

दिशति नात्र रतिं प्रति मल्लिका विशदमानसदा मदनाय कम् ।

रतिगृहं च विभाति सचन्दनं विशदमानसदामदनायकम् ॥ १०९ ॥

माभिः ॥ १०४ ॥ रुद्धस्तरुसंवाधतया स्थगितो यस्तरणेः सूर्यस्य तापयोगस्तेन तामसं घनच्छायतया मलिनं वनमेकामसाधारणीं श्रियमिहायाति । अत्र चासमे निरतिशये पयोगतां कमलपङ्क्तिं कामलिसंहतिर्विमुञ्चति । न काञ्चित् । उद्धतरणिता पटुकणिता ॥ १०५ ॥ नास्ति रवेणान्विता रतिर्यस्यास्तादृशी विहंगसंहतिरत्र न कृतास्पदा । अपि तु सरुतमेव रममाणावतिष्ठते । अमी च कामस्य अङ्कुरेषवः अङ्कुररूपाः शराः परिस्फुरन्ति । एष च रङ्गुमृगो युष्माकं मनःप्रियं वितरति ददाति । यतो विहारवान् विहरणरतः ॥ १०६ ॥ अलिभिरध्यासितत्वान्मध्यासितेन अन्तःकृष्णेन नवस्य संतमसस्यावनिभ्य आस्पदेभ्यस्तरूणां लतानां च गुल्मेभ्यः पतता च पुष्पोत्करेण वसन्तं बिभ्रदसावित्यं विराजते । नानिभ्यः इभ्य एव । इभाः सन्ति यस्मिन्निति विगृह्य यत्प्रकरणे 'अन्येभ्योऽपि-' इति दुः । संततं तमः संतमसम् । 'अवसमधेभ्यस्तमसः' इत्यच् ॥ १०७ ॥ इह विपिनेषूषिता भ्रमरपङ्क्तिः कं नाक्षिपेत् । सर्वमेवावर्जयेत् । पीतः कमलोदरादलन्मधुराशिर्मकरन्दसमूहो यया । अत एवालसमीषद्गता । मधुरा कलकणिता । शिरीषदलानां सङ्गेन च तोषिता प्रमोदिता ॥ १०८ ॥ इह मल्लिका कं न मदनाय दिशति समर्पयति । सर्वमेव तदायत्तं करोतीत्यर्थः । यतो रतिं प्रति विशदं प्रसन्नं मानसं ददाति या । विशन्तौ अमानौ सदामदौ च सततक्षीवौ नायकौ दंपतो यत्र तादृशं

इह रमणी कलकोमलरासा मदनातुरा तु नादमसारा ।

का रतिविभ्रममविरति याता रसहावभावहासरता या ॥ ११० ॥

(प्रतिलोमानुलोमपादः)

मन्दारकाननतलेष्विह का न मान-

हीना मता रमणयोगमिता महेलाः ।

लक्ष्म्या तटाश्च कमिवातिशयं न दाढ्यं

हीनाम तारमणयो गमिता महेलाः ॥ १११ ॥

तरङ्गिणी ग्रावशतेषु यान्ती रसज्जला भङ्गमिता चकास्ति ।

वयस्येष्टं भवने नतभ्रूरसज्जलाभं गमिता च कास्ति ॥ ११२ ॥

स्थितमेत्य नितम्बभुवः सस्नेहं सैरिभैर्नवारसदृश्ये ।

इह सरसीषु न मुदितैः सस्नेहं सैरिभैर्न वा रसदृश्ये ॥ ११३ ॥

(इति ग्रीष्मः)

स्तवकान्न जहात्यलिर्विनिद्वानभितस्तानसमांस लाङ्गलीनाम् ।

तडितं दधदम्बुदोऽप्यमुष्मिन्नभितस्तान स मांसलाङ्गलीनाम् ॥ ११४ ॥

रतिगृहमत्र राजते ॥ १०९ ॥ या रमणी रसादिषु प्रसक्ता सात्र अविरति निरन्तरं
कृत्वा का न रतिविलसितं याता । रासः सीत्कृतम् । तुरवधारणे । अदमो दमविरुद्धो
रागः स सारः स्थिरो यस्याः । भावः प्रियं प्रति स्नेहः ॥ ११० ॥ इह महेलाः स्त्रियः
का न मानहीनाः सत्यो रमणेन संबन्धमिताः प्राप्ताः । मन्दाराख्याः सुरतरवः । मता
मनोहराः । तारमणयश्च तटा दाढ्यं शिलादिभिर्गमिताः सन्तः कमिवातिशयं शोभया
न गताः । अत्रेता इति प्रकृतमनुषज्यते । अतिशयं च दाढ्यं च लक्ष्म्या तटा गमिता
इति वा योज्यम् । हीनामेत्याश्चर्यसंभावनयोः । महती इला भूमिर्येषाम् ॥ १११ ॥
रसज्जलं यस्याः सा नदी ग्रावसु भङ्गं गता सती प्राजते । का च युवतिर्वैश्मनि अस-
ज्जलाभं असंमुखोपगमनं दयितं वयस्यया गमितास्मिन्नस्ति । न काचित् । सर्वासां
सदने सततमेव दयितः संनिहित इत्यर्थः ॥ ११२ ॥ नवं रम्यमारसन्तो नदन्तः ऋश्या
मृगा यत्र तस्मिन्निह रसेन दृश्ये च नितम्बभूमेरागत्य सैरिभैर्महिषैः सरसीसु महासरःसु
सस्नेहं कृत्वा स्थितम् । तत्र च संतापविगमात् । तत्रैव हंसैरिभैर्गजैर्वा न न सस्नेहः ।
ज्ञातमेव ॥ ११३ ॥ हे असमांस पीवरस्कन्ध, अलिर्न लाङ्गलीनां कुसुमगुच्छानभितः
समन्तान् मुञ्चति । तेषां विनिद्रत्वात् । मांसले घने अङ्गे लीनां तडितं विभ्रदम्बुदश्च
अभितस्तान गर्जितवान् । तानिति स इति च सर्वनामप्रकर्षमत्र ब्रवीति ॥ ११४ ॥

रत्नांशुभिः सकलयन्वपुषोऽर्धमिन्दो-

रभ्यर्णवर्ति समय रतया श्रितोऽयम् ।

नाकाङ्गनाजनतया दधदाहितश्री-

रभ्यर्णवर्ति समयूरतयाश्रितोयम् ॥ ११५ ॥

अमुना हतमनसाद्भुतमधिकैलासं च येन सुरसहितेन ।

देवेन न कृतमास्पदमधिकैलासंचयेन सुरसहितेन ॥ ११६ ॥

मन्मथं विरहिभूरुहां दिशन्प्रावृषीष्टमकरं दवानलम् ।

लाङ्गलीनवरजोम्बरं भवान्प्रावृषीष्ट मकरन्दवानलम् ॥ ११७ ॥

इति दधदिव नालिमाह घोषैरसकृदनुत्तरतां विशङ्कटं कः ।

स्त्रियमिह सुखयन्धनोऽवियोगे रसकृदनुत्तरतां विशङ्कटङ्कः ॥ ११८ ॥

(युगलकम्)

बिभ्रत्तटीः श्रियमसावुपयाति पुष्पै-

रामोदशालिभिरपां सुलभावताराः ।

रत्नत्विषश्च ककुभः स्थगयन्सराग-

रामो दशालिभिरपांसुलभावताराः ॥ ११९ ॥

अभ्यर्णवर्ति निकटस्थमिन्दुबिम्बार्धं मणिभाभिरापूरयन्नयं अप्सरोजनतया श्रितः सेवि-
तः । समयुः सकिंनरः । रतया क्रीडितया । अभ्यर्णवं समुद्राभिमुखं ऋतिर्गमनं यस्य
तादृशं अश्रितोयं धाराजलं बिभ्रत् । समयूरतया मयूरयोगेणाहितश्रीरुत्पादितशोभः
॥ ११५ ॥ अद्भुतं चेदम्—यत्सुरैः सहितेन देवेन त्वया कैलासे नास्पदं कृतम् । अमु-
ना हतचित्तत्वात् । अधिक एलासंचयो निष्कुटीनां संहतिर्यत्र गिरौ । सुष्ठुरसेनाम्भसा
प्रीतिहेतुना येनेति निपातो वाक्यार्थं परामृशति ॥ ११६ ॥ अत्र घनः को न विशङ्कटं
कृत्वा अनुत्तरतां लोकोत्तरत्वं बिभ्रत् भ्रमरमित्यामिव आह घोषैर्हेतुभिरभिधत्ते । यथा
लाङ्गल्या नवरज एवाम्बरं वसनं तद्भवान् अलमत्यर्थं मकरन्दवान् समधुः प्रावृषि प्रा-
वृषीष्ट परिदधातु । विरहिण एव भूरुहो वृक्षास्तेषां दाहकत्वाद्दवानलं झषकेतनत्वादि-
ष्टमकरं च कामं दिशन्समुद्दीपयन् । अनुत्तमनपाकृतं रतं यया तादृशीं स्त्रियं अवि-
योगे दयितसंनिधौ सुखयन् । यतो रसकृदनुरागहेतुः विशङ्को निःसंदेहष्टङ्कः शोभा
यस्य ॥ ११७ ॥ ११८ ॥ अपां सुलभोऽवतारोऽवतरणमार्गः सोपानमाला यासां ता-
दृशोस्तटीः, अपांसुलभावेन अधूसरतया ताराः कचन्ती रत्नरुचश्च बिभ्रदसौ सौरभ-
शालिभिः कुसुमैरालिभिश्च दश दिशः स्थगयन्नुपशोभते । सरागरामोऽनुरत्तरमणीकः

सुभ्रूत्र प्रियतमलाभे नूनं स्थानादानानघघननादानास्था ।
 अस्योर्वी मे जनयति तोषं नानासाध्यापाता पिककपितापाध्यासा ॥ १२० ॥
 (प्रतिलोमानुलोमपादः)

वियोगतोऽनुक्रियतेऽश्रुशीकरैरनुत्तमानस्तनितम्बभारया ।
 स्त्रियात्र सा मेघघटा नता जलैरनुत्तमान स्तनितं बभार या ॥ १२१ ॥

संदर्शनं व्यथयतीह जनं विमुक्त-
 मभ्रान्तरागमलिपन्नगमण्डलीनाम् ।
 रत्नांशुसंहतिरमुं दधतं च मूर्ति-
 मभ्रान्तराग मलिपन्नगमण्डलीनाम् ॥ १२२ ॥

प्रावृषा क इह बृंहितमूर्तिमतीपयः
 संततार सिकतोपलसज्जनतापदम् ।
 केतकीविपिनमुत्कलिकास्तनुतेतरां
 संतता रसिकतोपलसज्जनतापदम् ॥ १२३ ॥

॥ ११९ ॥ स्थानं समुचितो देशस्तद्ग्रेण अनघस्याखण्डितस्य घनस्य नादे विषये
 नास्ति आस्था गण्यता यस्यास्तादृगत्र सुभ्रूः प्रियतमलाभे सति । गर्जतोऽप्यस्मान्न
 विभेतीत्यर्थः । स्त्रीणामिति तासां घनगर्जिते स्थानगण्यता तस्याः किञ्चित्करत्वादित्यर्थः
 (?) । नानाविधाः साध्याः सुरविशेषास्तेषामापाता आगमनं यत्र । पिकाः कोकिलाः
 कपयश्च वानरास्तेषां तापः शरीररूक् आधिर्मानसी पीडा तयोश्चासौ निरसनं यस्या-
 स्तथाविधा वसुधा अस्य मां संतोषयति ॥ १२० ॥ अनस्तः स्वीकृतो नितम्बस्य
 भारो गौरवं यया तयात्र योषिता वियोगे बाष्पशीकरैरम्बुदानां पङ्क्तिरनुक्रियते । या
 जलैर्नता सती स्तनितं बभार । तथाविधायाः सर्वषत्वात् । अनुत्तमा श्रेष्ठा । अनुत्तो
 मानः पूजा येनेति भगवत्संबोधनम् । अथवा हे अनुत्तम सर्वातिशायिन्, या घनपङ्क्ति-
 रनुत्तमा गृहीतलक्ष्मीः स्तनितं न बभार सा स्त्रियानुक्रियते । तस्या विरहे वाङ्निरोधात्
 ॥ १२१ ॥ अलिन एव पन्नगाः सर्पास्तन्मण्डलीनामिह दर्शनं विरहिजनं खेदयति ।
 अभ्रान्तो निश्चितः । अण्डलीनां ब्रह्माण्डव्यापिनीं मूर्तिं विभ्रतं, समुन्नतत्वादभ्रस्थ
 नभसोऽन्तरे अगास्तरवो यस्य तादृशं चामुं नगं रत्नकिरणसंहतिरलिपत् लुरितवती
 ॥ १२२ ॥ ऊर्मिमत्यो नयस्तासामिह सलिलं वर्षाभिरभिवाधितं कः संततार । न क-
 श्चित् । सिकतासूपलेषु च सज्जनं ब्रुडनं तेन तापदं खेदकरम् । रसिकतया रसेनोप-
 लसन्त्या जनतायाः पदं विहरणस्थानमिह केतकीवनं चोत्कलिका रुहरुहिका उन्मुखा-

क्ष्माभृदसौ विभर्ति कटकश्रियममृतमुचा
हेमसारसारवसुधामधिकमलिनिताम् ।

श्रोत्रपथं नयन्ति मधुरां मुदमिह दधतो

हेऽमम सारसा रवसुधामधिकमलिनि ताम् ॥ १२४ ॥

(इति प्रावृट्)

वीक्ष्य प्रसीदति वधूर्दयितेऽपि माना-

न्नानाविला सरसि कौमुदमत्र सन्तौ ।

कान्तौ कुलं कलयतश्च रतावमन्दं

नानाविलासरसिकौ मुदमत्रसन्तौ ॥ १२५ ॥

यदपि रहयितुं मयूरकेकारवशमनी यतते न बन्धुरागम् ।

शरदिह कुसुमैर्वनं नतभ्रूरवशमनीयत तेन बन्धुरागम् ॥ १२६ ॥

स्थितमलियोषिता स्मररसं जनस्य विदधानया मधुलिहा

नवततमालतीरसिकतामदभ्रमितया सहारवपुषा ।

सशिशिरमारुतात्र च सरिन्निषेव्यत इयं रतौ न सुदृशा

न वत् तमालतीरसिकतामदभ्रमितया सहारवपुषा ॥ १२७ ॥

श्च कलिकाः प्रतनोति । संतताः स्थिराः ॥ १२३ ॥ हेन्ना सुवर्णेन मसारैश्च मणिभेदैः
सारा प्रकर्षवती वसुधा यत्र तादृशी कटकलक्ष्मीममृतमुचा जलदेनाधिकं मलिनितां
एष भूमृद्विभर्ति । राजापि शिविरशोभामीदृशीमेव विभर्ति । हे अमम निरहंकार,
इह चाधिकमलिनि पद्मिन्यां सारसाः श्रोतृणां कर्णगोचरं रवसुधां विरुतामृतं प्रापय-
न्ति । तामिति प्रकृष्टाम् ॥ १२४ ॥ मानात् न अनाविला अपि त्वाविलैव तथावि-
धापि वधूरत्र सरसि कौमुदं कुलं कुमुदवनं वीक्ष्य दयिते प्रसीदति कालुष्यं जहाति ।
अनु च अत्रसन्तौ एव सन्तौ वर्तमानौ नानाविलासेषु रसिकौ च कान्तौ सुरते अम-
न्दं संमदं भजतः । कान्तश्च कान्ता च कान्तावित्येकशेषः ॥ १२५ ॥ बन्धुरागं
सुन्दरतरु वनं यदिह कुसुमैर्वर्जयितुं मयूराणां केकारवस्य शमनी शरत् न यतते ।
तेनापि रमणीबन्धौ प्रिये रागमवशं बलादनीयत प्रापिता ॥ १२६ ॥ नवा तता च
मालती जातिस्तत्र रसिकतां रसं अदभ्रं बहुलं इतया भ्रमर्या अस्मिन् आरवपुषा भ्रम-
रेण सह स्थितम् । एषा च रतौ सुरतकाले शीतलमरुत्सहिता नदी सुदृशा न न निषे-
व्यते । निषेव्यत एव । तमालतीरसिकतासु मदेन क्षीवतया संचारितया सहारं च वधु-

ख्यातीरमुष्य सरसी तटवर्त्म पीन-
मीना तितंसति सतीरवनावृतस्य ।

न्यूनं न कश्चिदधिको मुनिकानने च

मीनाति तं सति स तीरवनावृतस्य ॥ १२८ ॥

(इति शरत्)

क इह न रतिकेलिसंपदामरमतनुतरागमोहितः ।

स्थितिमधिकमवाप्य हैमनीमरमत नुत रागमोहितः ॥ १२९ ॥

श्रियमेति काननतलं विदलत्कलिकान्तरागमलवङ्गतया ।

इह सेवितं मृगदृशा विदलत्कलि कान्तरागमलवं गतया ॥ १३० ॥

लक्ष्मीः सुरेश कलधौतगिरेस्तटानि

सानूनितानि हसति स्म रंसादवद्भिः ।

प्रेमामरैर्युवतिषु श्रितधाम्नि वीक्ष्य

सानूनितानिह सति स्मरसादवद्भिः ॥ १३१ ॥

(इति हेमन्तः)

घ्राणालेपं विदधति कुन्दस्यास्मिन्नामोदास्ते धवल्यतः कान्तारम् ।

बद्धौत्सुक्या नवसुरते दृष्ट्वा का नामोदास्ते धवल्यतः कान्तारम् ॥ १३२ ॥

र्यस्यास्तया । बतेति विस्मये ॥ १२७ ॥ अस्यावनौ सतीः ख्यातीः ऋतस्य प्राप्तवतः तीरवनैश्चावृतस्य पीनमीना स्थूलतरतिभिः सरसी तटमार्गं तितंसति विकासयितुमीहते । शरदि स्वल्पजलत्वात् । सति शोभने मुनिवने च कश्चिदपि सोऽधिकः सिंहादिस्तमल्पबलं गजादिमत्र न मीनाति न बाधते । महापुरुषसंनिधौ विरोधिनामपि विरोधाभावात् । उक्तं च 'तत्संनिधौ वैरत्यागः' इति ॥ १२८ ॥ हे नुत सर्वपूजित, इह हेमन्ते रागेण मोहितत्वात् अरमत्यर्थं को नारमत । सर्व एव चित्रीड । रतिकेलिसंपदामतनुतर आगमः परिज्ञानमागमनं वा तेनोहितो रागमोहित इति ज्ञातः । हैमनीति हेमन्तशब्दादिदमर्थे 'सर्वत्राण् तलोपश्च' इत्यण्त्वलोपौ ॥ १२९ ॥ विदलत्कलि नश्यत्कलहं कृत्वा कान्तविषयं रागं अलवमस्तोकं गतया रमण्या सेवितमिह काननतलं शोभां विभर्ति । विदलन्ति विकसमानानि कलिकान्तराणि नवनवा मुकुलास्तेषामागमो येषु तादृशा लवङ्गा यत्र तद्भावेन हेतुना ॥ १३० ॥ इह सा श्रीः अनूनितानि केनचिदपरिभूतानि मेरोस्तटानि हसति स्म श्रेष्ठतया जहास । रसात् सानूनवेक्ष्य तरुणीषु ब्रह्मवद्भिः परिरक्षद्भिरमरैः श्रितधाम्नि सेवितस्थाने स्मरसादः कामजनिता ग्लानिस्तद्भिरितान् अवलम्बितान् । सति शोभने ॥ १३१ ॥ अत्र कान्तारं धवल्यतः सिती-

कुन्दं दधत्यवनिरस्य हरत्यपीश

रुद्धामरा शिशिरसारमणीयसीतः ।

बिभ्रद्विभाति मणिमण्डलमेष चाद्वि-

रुद्धामराशि शिरसा रमणीयसीतः ॥ १३३ ॥

अविस्त्रसारे समदक्षयज्ञ नाशिञ्जपादानघनाकरामे ।

अविस्त्रसारेऽसमदक्षयज्ञनाशिञ्जपादानघनाकरा मे ॥ १३४ ॥ (समुद्रकम्)

शिशिररससरा राविर्विर्मराराददममततरा राजिजित्सत्सरारा ।

ससववसुसुराराममध्वध्वरारा ततललददराराससत्वत्वरारा ॥ १३५ ॥

(आवलिः)

कुर्वाणस्य कुन्दकुसुमस्यामोदास्तव घ्राणमालिम्पन्ति । घनत्वात् । त इति वा तेषां प्रकृष्टतोक्ता । धवलयतः प्रियतमाल्लेषात् अरमत्यर्थं हृष्टा च कान्ता सुरतं प्रति का नाम उदास्ते ताटस्थ्यमवलम्बते ॥ १३२ ॥ अस्यावनिः अणीयस्यपि स्वल्पतराणि कुन्दं दधती हरत्यावर्जयति । रुद्धामरा रम्यतया वशीकृतसुरा । शिशिरस्य सारं सर्व-स्वभूतम् । कुन्दस्य शैशिरत्वात् । इतश्चरुद्धामराशि प्रोद्गततेजःपुञ्जं मणिनिकरं शिरसा बिभ्रदसावद्विर्विराजते । रमणीया सीता क्षितिर्यस्य सः ॥ १३३ ॥ अविस्त्रसेत्यादि विशेषकम् । हे ईश, इह वनभूमिरेवंविधा सती आत्मानं स्फुरद्रूपतां बिभ्रती मे प्रियत्वमाया-ति प्रीतिं तनुते । नास्ति विस्त्रसा जरैव अरिर्यस्य, समदानां क्षयं जानाति यः, अस-ममुत्कृष्टं दक्षस्य यज्ञं नाशयति यः, इति चामन्त्रणं विशेषितम् । इह कीदृशे । नाशिञ्जौ मञ्जीरशिञ्जितसहितावेव । निरनुबन्धकेन शब्देनात्र 'सुप्सुपा' इति समासः । तथावि-धाभ्यां पादाभ्यामनघा मनोहारिण्यो नाकरामाः स्वर्गयोषितो यत्र तादृशे । नास्ति विस्त्र आमगन्धो येषां तैश्च वस्तुभिः सारे समुत्कृष्टे । वनभूस्तु जपाया आदानमुच्चयो येभ्यस्तथाविधा घना आकरास्तदुत्पत्तिदेशा यस्यां सा ॥ १३४ ॥ शिशिररसानि शी-तजलानि सरांसि यत्र । राविणः सशब्दा वयः पक्षिणो यत्र । मर्मरः शुष्कपर्णध्वनिः स विद्यते यस्याः । अकारोऽत्र मत्वर्थीयः । आरादूरत एव अदमानां अवशिनां मत-तरा अत्यन्तरुचिता । राजिभिर्जयति उत्कर्षेण वर्तते राजिजित् । पङ्क्तिभिर्लेलितं संनि-विष्टेत्यर्थः । सतां सरः समूहस्तस्य आरः आगमनं यस्याम् । सह सवेन यज्ञेन स्नानेन वा, वसुना धनेन तेजसा वा, वर्तन्ते ये सुरास्तेषामारामो विहरणं तत्र मधुर्वसन्ताय-मानोऽध्वरः क्रतुस्तमाराति गृह्णाति या । अथवा सुराणामारामा उपवनभूता मध्वध्व-राः सोमयागास्तानाराति या । मूलविभुजादित्वात्कः । ततं ललन्तः क्रीडन्तः अदरा-रासा निर्भयध्वनयो ये सत्त्वाः प्राणिनस्तेषां त्वरां क्रीडासु चातुर्यं राति ददाति या ।

आत्मानमीश दधती वनभूः प्रियत्व-

मायाति कुन्दमकरन्दवती व्रतापे ।

प्राप्तं च सौष्ठवमिहात्मवतां विधूत-

मायातिकुं दमकरं दवतीव्रतापे ॥ १३६ ॥ (तिलकम्)

राजति तटीयमभिहतदानवरासातिपातिसारावनदा ।

गजता च यूथमविरतदानवरा सातिपाति सारा वनदा ॥ १३७ ॥

(प्रतिलोमानुलोमपादः पादयमकं च)

न तरुततिरवत्यसावमुष्मिन्न वशफलाघवतः सदाननागे ।

भ्रमति च पुलिनेषु हंसपाली नवशफलाघवतः सदाननागे ॥ १३८ ॥

भर्तुर्विसारि शिखरं त्रिदिवान्न किञ्चि-

दूना परागकपिशाखिलतापि कालीः ।

चूतदुर्मैर्मदयति क्षितिस्स भङ्ग-

दूनापरागकपिशाखिलता पिकालीः ॥ १३९ ॥

तेषां वा त्वरया आरो गतिर्यस्याम् ॥ १३५ ॥ कुन्दानां च मकरन्दो विद्यते यस्याम् ।
हे विधूतमाय, आत्मवतां कृतिनामिह दमकरं सौष्ठवं अतिकुं परां भूमिं आपन्नम् ।
व्रतापे तपोभिः सुलभे । दवतीव्रतापे दावाभिनातिशयेन संतप्ते ॥ १३६ ॥ आतिपा-
तिनो जवेन व्रजन्तः सारावा नदा यत्र यादृशीयं तटी भ्राजते । अभिहतो दानवानां
रासः सिंहनादो येनेति भगवत्संबोधनम् । इयं च गजसंहतिः सा यूथमतिपाति सुतरां
परिरक्षति । अविरतेन संततेन दानेन वरा श्रेष्ठा । सारा स्थिरा । वनं दयते रक्षति
वा । 'देङ् रक्षणे' । अवनं रक्षणं वा ददाति । वनानि वा द्यति खण्डयति या ॥ १३७ ॥
अघं पापमिह दारिद्र्यं तद्वतो जनानस्मिन्नगे तरुणां पङ्क्तिरवति न न । अपि तु त्रायते ।
वशफला । सदाननागे समददन्तिनि । सदानना सुमुखी हंसानां पङ्क्तिश्च नवेन शफानां
पादैकदेशानां लाघवेन पुलिनेषु चरति ॥ १३८ ॥ विसारि विस्तीर्णं अखिलतापि च
सर्वगतातपं शिखरं भर्तुस्त्रयोदशस्वर्गाच्च किञ्चिदप्यूना परागेण च पुष्परजसा कपि-
शा क्षितिश्चूततरुभिः पिकानामालीः पङ्क्तीरुन्मदयति । कालीः श्यामलाः । भङ्गेन
खण्डनया दूनापरागा उपद्रुतान्यतरवः कपयो यासु तथाविधाः शाखिनां लताश्च
यस्याम् ॥ १३९ ॥ वारि सलिलं तच्छालिना अनेन का रसा भूमिर्न राजिता । आ-
सवे मधुपाने अतिवासना प्रसक्तिर्येषां तादृशा अलिनो यत्र तथाविधाः शारिवा ओष-

१. उदाहृतोऽयं श्लोकः काव्यप्रकाशस्य दशमोऽंशसे शब्दालंकारसंकरनिरूपणे.

वारिशालिनासवातिवासनालिशारिवा

सारभाविनीलिमाभ्रमालिनी विभा रसा ।

सालतालकाननामुना न का लतालसा

राजिता श्रिया परा दुरापया श्रिताजिरा ॥ १४० ॥

(प्रतिलोमानुलोमचतुष्पादः)

सवपुषमुत्करहाटकमक्षततिनिशासनागतालीसवनम् ।

समदनवशकलितातनुरसधवनागोत्करं जराजितसत्त्वम् ॥ १४१ ॥

सवपुषमुत्करहाटकमक्षततिनिशासनागतालीसवनम् ।

समदनवशकलितातनुरसधवनागोत्करञ्जराजितसत्त्वम् ॥ १४२ ॥

(महायमकम्)

आत्मानमीश स विभर्ति विवर्धमान-

दामोदराजितमयन्त्रितयानवद्यम् ।

धिविशेषा यस्याम् । सारभावः सारत्वं तद्वान्नीलिमा येषां तादृशान्यभ्राणि मलते धारयति या । विभा विविधकान्तिः । सालास्तालाश्च तरुविशेषास्तन्मयानि काननानि यस्याम् । लतासु अलस आलस्यं किञ्चिद्वातवेपितत्वं यस्याम् । अलसशब्दोऽत्र वृत्तौ गुणमात्रवचनः । यथा—‘अेकयोर्द्विवचनैकवचने’ इत्यत्र अेकशब्दौ । लताभिर्वा लसा लसन्ती । परा प्रकृष्टा । दुरापया च श्रिया श्रितान्यजिराणि अङ्गनानि यस्याम् ॥ १४० ॥ सवपुषमित्यादि विशेषकम् । अयन्त्रितानि अप्रतिहतानि यानानि विमानानि सन्ति यस्य तथाविधममरचक्रं कर्तुं सद्भिरामोदै राजितं यं अधिवसति सोऽयं गिरिरात्मानं धारयति । कीदृशम् । सवाः क्रतवस्तान् पलाशादितदङ्गजनकत्वेन पुष्णाति यस्तादृशम् । उत्करमुन्मयूखं हाटकं सुवर्णं यत्र । अक्षततिर्विभीतकप्रचयः, निशा हरिद्रा, असनाभिधा अगास्तरवः, ताल्यस्तरुविशेषाः, अस्य सर्वस्य सवनमुत्पादकम् । शकलिता भग्ना अतनुरसाः प्रभूतनिध्यन्दा धवास्तरुभेदा येन तादृशः समदो नवश्च नागोत्करो यत्र । जरया चाजिताः सत्त्वाः प्राणिनो यत्र । तथा सह वपुषा देवरूपत्वाज्जङ्गमेनाकारेणापि वर्तमानम् । उद्रताः करहाटाख्याः कुसुमविशेषा यत्र । कवत्र समासान्तः । अक्षतान्यखण्डितानि तिनिशानामोषधिविशेषाणां सनागानां पुंनागतरुसंहितानां तालीसानां च तरुभेदानां वनानि यत्र । मदनवशाः स्मरपरतन्त्राः अत एव कलितातनुरसा गृहीतबहलशृङ्गारा ये धवनागाः पुरुषश्रेष्ठास्तैः सह वर्तमानम् । धवनागेति ‘वृन्दारकनागकुञ्जरैः पूज्यमानम्’ इति समासः । उन्नताः करञ्जाख्यास्तरवो यत्र । राजितं सत्त्वमौदार्यं तद्वतां यत्र । अथ त्रयाणां विशेषणसमासः । विवर्धमानेन दामो-

गीर्वाणचक्रमधितिष्ठति सादरं स-
दामोदराजितमयं त्रितयानवद्यम् ॥ १४३ ॥ (विशेषकम्)

मधुकरशवलानां दूरमुत्कण्ठमाना
स्तवकितवकुलेभ्यः साधुना काननानाम् ।

स्पृहयति हतचेता विप्रयोगे नतभ्रू-
स्तव कितव कुलेभ्यः साधु नाकाननानाम् ॥ १४४ ॥

इति वदति सखी नतैत्य कान्तं सकलभराशिरसाक्षतालसालम् ।
गिरिममुमवलोक्य पीवरोर्वाः सकलभरा शिरसा क्षतालसालम् ॥ १४५ ॥
(युगलकम्)

एते निमज्ज्य सलिले करिणः कराग्रा-
नुत्तम्भयन्ति रयतो हर हस्तवेष्टान् ।

वीक्ष्य प्रसीदति मनोऽत्र समाधिभाजो-
ऽनुत्तं भयं तिरयतोऽहरहस्तवेष्टान् ॥ १४६ ॥

दरेण हरिणा अत्युन्नतत्वादजितम् । त्रितये च धर्मार्थकामलक्षणे त्रिवर्गे तद्वतामुपकार-
कत्वादनवद्यं दोषरहितम् ॥ १४१ ॥ १४२ ॥ १४३ ॥ मधुकरेत्यादि युगलकम् । क-
लभानां राशेः समूहस्य रसा भूमिस्तया अक्षैस्तालैः सालैश्च सह वर्तमानं गिरिममुं वि-
लोक्य कस्याश्चिदङ्गनायाः सखी कान्तं तदीयमेव दयितमभ्युपेत्य शिरसा नता सती
एवमभिदधाति । सकलः समग्रो भरस्तदीयस्य कार्यस्योद्बहनं यस्याः अत एवालमत्यर्थं
क्षतालसा विहतालस्या । किं वदतीत्याह—हे कितव वञ्चक, तव सा नतभ्रूः उत्कण्ठ-
मानत्वादधुना विरहे काननानां कुलेभ्यः समूहेभ्यः स्पृहयति स्पृहां करोति । कुलेभ्य-
इति 'स्पृहेरीप्सितः' इति संप्रदानसंज्ञा । साधु सुभगं कृत्वा स्तवकिता वकुला येषु ।
नाकाननानां रमणीयतया स्वर्गस्य मुखभूतानाम् । अत एव तत्रासकृदनुभूतत्वात्समा-
नसुखत्वात्तस्यास्तद्विषया स्पृहा । यदि वा दुर्लभं तमवधार्य तत्तत्सुन्दरपदार्थदर्शनेना-
त्मनोऽपमृत्युमभिमन्यमाना काननानि तथाविधानि अभिलषतीत्यभिप्रायः । यथोक्त-
म्—'धत्ते चक्षुर्मुकुलिनि रणत्कोकिले बालचूते मार्गे गात्रं क्षिपति वकुलामोदगर्भस्य
वायोः । दावप्रेम्णा सरसविसिनीपत्रमात्रान्तरायस्ताम्यन्मूर्तिः श्रयति बहुशो मृत्यवे
चन्द्रपादान् ॥' इति ॥ १४४ ॥ १४५ ॥ हे हर, अमी गजा जले निमज्ज्य हस्त-
वेष्टान् कराणां कुण्डलीकरणानि रयादुत्तम्भयन्ति उत्थापयन्ति । अनुत्तं
अनिराकृतं भयं जन्ममरणादिजनितं त्रासमहरहः प्रत्यहं तिरयतोऽभिभवतः तवेष्टांश्च
समाधिभाजो निरीक्ष्यात्र मनः प्रसीदति प्रीतिमापद्यते वैमल्यं वा व्रजति ॥ १४६ ॥

१. मालतीमाधवे तृतीयेऽङ्के.

तटभुवि सकृदियमपजरजनता

विहरति मदविशदनवरतरसा ।

किमिव हि न हृदयमतिरुचिरमणा-

विह रतिमदविशदनवर तरसा ॥ १४७ ॥

स्थितिमिह विभ्रतीश जनता दुरन्तदुरितापहारिणि गिरौ

विगतजरामयातनुरसातिसारनुत यामराजत गवि ।

त्रिदिवतलेऽपि सा न सुलभा मनोरथशतैश्चिरादधिगते

रिपुवनदाहिसाहस मयात्रियाम सहसाहिदानवपुरि ॥ १४८ ॥

(प्रतिलोमानुलोमपादः)

लक्ष्मीरिहामरगिरैः कलधौतहर्म्यैः

सा धूनितानवर तारमणीष्टकान्तैः ।

लीला रहस्यधिगता च गुणानखेदैः

साधूनिता नवरता रमणीष्टकान्तैः ॥ १४९ ॥

सरति मलयवात्या मानधैर्यं वधूनां

विधुतपनसमालं सादरं सज्जयन्ती ।

इह मुनिजनतासौ तेजसा भाति मुक्तिं

विधुतपनसमालं सादरं सज्जयन्ती ॥ १५० ॥

मदेन क्षीवतया विशदः स्पष्टो नवे रते रसो यस्याः सा अपजरजनता सुरसमूहः सकृ-
देकवारमव्यवधानेन विहरति । हे अनवर सर्वोत्तम, इह च तरसा वेगेन रतिमन्निर्वृतं
चेतः कर्मभूतं किमिव वस्तु नाविशत् । सर्वमेव रम्यतया विवेश ॥ १४७ ॥ विगता
जरा आमयाश्च व्याधयो येषां तैः सुरैः । हे अतनुना घनेन रसेन अतिसारं सर्वोत्कृष्टं
कृत्वा नुत प्रणत, रिपव एव वनं तद्दाहि च साहसं प्रकृतं यस्य । नास्ति च सततप्रबु-
द्धतया त्रियामा रात्रिरविद्या वा यस्य तादृश हे ईश, इह गवि भूमौ यां स्थितिं वि-
भ्रती जनसंहतिराजत सा स्थितिः स्वर्गेऽपि, अहीनां दानवानां च पुरि नगर्या सहसा
न सुलभा मनोराज्यैरपि ॥ १४८ ॥ हे अनवर, तारा दीप्तिमन्तो मणिमयीनामिष्ट-
कानामन्ता येषु तादृशैः सुवर्णहर्म्यैरिह मेरोरपि सा श्रीधूनिता । परिभूतेत्यर्थः । अत्र
च रहसि रमणीभिरिष्टैर्मनोहारिभिः कान्तैश्च रमणैरखेदैस्तत्परैरेव लीला प्राप्ता । साधू-
नुत्तमान् गुणान् इता प्राप्ता नवरता चापूर्वसुरता ॥ १४९ ॥ विधुता पनसनाम्नां तरूणां
माला यत्र तथा कृत्वात्र मलयवातसंहतिर्वहति । सादरं कामिनामात्मनश्चावसा-

स्वेदाम्भःशीकरार्द्रं स्फुरदमलतरच्छायरत्नोपलेऽस्मि-

न्मुखैः कर्ता ललाटं रविरलकलतालाञ्छितं किंनरीणाम् ।

गीतं चासां विधत्ते विरहितवनितामण्डलीदेहयष्टिं

चेतोहारीदमुच्चैरविरलकलतालाञ्छितं किं न रीणाम् ॥ १९१ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे राजानक-
श्रीरत्नाकरस्य कृतौ रत्नाङ्गे हरविजये महाकाव्ये पर्वतर्तुवर्णनो नाम

पञ्चमः सर्गः ।

षष्ठः सर्गः ।

तमथान्धकासुरनिकारविह्वताः कृतपूर्वसेवमभिराद्धमानसम् ।

ऋतवोऽभिलक्ष्यनिजलक्ष्मविग्रहाः शरणं ययुः शतमखेन चोदिताः ॥ १ ॥

घनसौरभानुगतभृङ्गसंहतीरुपदीकृता विविधपुष्पमञ्जरीः ।

दधतः करैः क्षितिनिविष्टजानवो विनिवेदिताः सविनयेन नन्दिना ॥ २ ॥

(युग्मम्)

प्रणिपत्य चैनमथ काञ्चनावनिस्खलितोत्पतन्मधुपमुक्तशेखराः ।

अविदूरदेशानिहितानि भेजिरे तदनुज्ञया मणिशिलासनानि ते ॥ ३ ॥

अथ तानुवाच दशनांशुनिर्झरस्त्रपितोष्ठपल्लवमिदं जगत्पतिः ।

नवनीरभारभरमन्थराम्बुदस्तनितातिडम्बरगभीरया गिरा ॥ ४ ॥

दप्रदं वधूनां सदापि मानविषयं धैर्यं जयन्ती न्यकुर्वाणा । वातानां समूहो वात्या ।

‘पाशादिभ्यो यः’ । अत्र तेजसा विधुतपनसमा चन्द्रार्कसदृशी मोक्षं च सादरं सप्रयत्नं

सज्जयन्ती अनुसंधाना अलमत्यर्थं मुनिसंहतिरसौ प्राजते ॥ १५० ॥ अलका एव

अरालतया लतास्तामिलीञ्छितमिह किंनरीणां ललाटं स्वेदकणार्द्रं रविरुक्षैः किरणैः

कर्ता साधु करोति । साधुकारिणि तन् । आसां चाश्वमुखीनामविरलैर्धनैः कलैश्च

मधुरैस्तालैः करयोरन्योन्यमभिघातैराञ्छितं कृतायाममिदं गीतं विरहिणीजनस्य गा-

त्रयष्टिं रीणां दुर्बलां किं न विधत्ते । करोत्येव । अत्र—‘कला द्वादश च प्रोक्ताश्चतु-

विंशतिरेव च । चत्वारिंशत्तथाष्टौ च तथा षण्णवतिः कलाः ॥’ इत्येवं परिगणितरूपा

गीतशास्त्रे निमेषपञ्चकपरिमाणतया प्रसिद्धाः कालावयवाः कलाः ता अविरला यत्र

तथा कृत्वा तालैश्च चञ्चुपुटचाचपुटादिभिराञ्छितं निबद्धं गीतमित्यपि योज्यम् । अ-

मुना च श्लोकेन भगवतो विश्रान्तिनिमित्तं मध्याह्नसमयं सूचितमाहुः ॥ १५१ ॥ इति

राजानकजयानकसूनोरलकस्य कृतौ हरविजयविषमपदोद्द्योते पञ्चमः सर्गः ॥

निकारः परिभवः । अभिराद्धं प्रसादितम् ॥ १ ॥ उपदा द्वौकनिका ॥ २ ॥ ३ ॥ ४ ॥

किमकाण्ड एव जगतां विपर्ययादिव शून्यतामुपगताः स्थ शुष्मिणः ।
 कथयन्ति वो हृदयशल्यदुःखितामधुना मुखच्छवय एव धूसराः ॥ ९ ॥
 भुजगेन्द्रभोगपरिपीवरस्फुरत्कुलिशातिभासुरभुजे मरुत्पतौ ।
 स्थित एव केन जगतामुपप्लवं प्रविदित्सुना दितिसुतेन जृम्भितम् ॥ ६ ॥
 उदितं विकासि विसकन्दकोमलात्कमलासनादनघपक्षशालिनः ।
 भुवनाब्जकोषमकृशं शिलीमुखा इव यूयमेव ननु पातुमीश्वराः ॥ ७ ॥
 द्रुहिणस्य काव्यमिव सर्गगोचरं स्फुटचित्रवृत्तिकमवद्भिरद्भुतम् ।
 विशदं भवद्भिरभितन्यतेतरामभितः पुराणकविना कृतं यशः ॥ ८ ॥
 स्थितवत्यथाम्बुधरधीरनिःस्वनामिति किञ्चिदादिपुरुषेऽभ्युदीर्य गाम् ।
 शुचिमुख्यशेषसकलर्तुमण्डलक्षणद्वष्टिपातपरिवोधितः शनैः ॥ ९ ॥
 कणितानुबन्धमुखराननभ्रमद्भ्रमरोपयुक्तमुखसौरभश्रियम् ।
 दशनांशुकेसरकरालितां पुरो निजपुष्पसंपदमिवोद्भिरन्गिरम् ॥ १० ॥
 स्मरबान्धवक्षयकरे तदुत्थितज्वलनाभिघातविनिकूणितेक्षणः ।
 शशलक्ष्मशेखरतृतीयचक्षुषि क्षणमाश्रिताशय इवाभ्यसूयया ॥ ११ ॥
 श्रवणाग्रलग्नवचूतमञ्जरीमकरन्दशीकरकणस्पृहागतैः ।
 मधुरित्यभाषत मधुव्रतैः पुरो ह्रियमाणवाक्य इव मञ्जुशिञ्जितैः ॥ १२ ॥
 (चैकलकम्)

अकाण्डे असमये । शून्यता निःसारत्वम् । शुष्मिणस्तेजस्विन इति ऋतूनां संबोधनम् ।
 शल्यं दुःखम् । धूसरा मलिनाः ॥ ५ ॥ मरुत्पतिः सुरेशः । जृम्भितमौद्धत्यमाविर्भावितम् ॥ ६ ॥ कमलासनो ब्रह्मा । कमलमासनमस्येति । कमलमेव चासनमाश्रयः ।
 पक्षाः स्ववर्ग्याः पतत्राणि च । भुवनमेवाब्जस्य कोषः कर्णिका । पातुं रक्षितुं आस्वादयितुं च ॥ ७ ॥ द्रुहिणो ब्रह्मा तस्य सर्गगोचरं स्पष्टविषयमेतद्भुवनं काव्यमिव युष्माभिरवद्भिर्यशो वितन्यते । तत्कौशलस्याख्यापनात् । काव्ये तु सर्गाः खण्डलकभेदाः ।
 चित्रा नानाविधाः । चित्रं च चक्रबन्धादि । वृत्तयो व्यवहाराः । पक्षे नागरिका ग्राम्याश्चानुप्रासजातयः । कविः प्रजापतिरपि ॥ ८ ॥ स्थितवतीत्यादि चतुर्भिः कलपकम् । गां वाचम् । शुचिर्ग्रीष्मः ॥ ९ ॥ १० ॥ स्मर एव बान्धवस्तत्क्षयकारिणि हरोर्ध्वनयने सेष्यहृदय इव । निमीलितेक्षणत्वात् ॥ ११ ॥ शीकरकणा बिन्दुलेशाः । पुरः पूर्वम् । ह्रियमाणवाक्य इवेति वयमेव त्वदनुयायिनो विज्ञापयामः । न युक्तमस्मत्संनिधौ

१. 'चतुर्भिः स्याच्चकलकम्'.

अधितिष्ठतो हृदयपद्मविष्टरं भुवनत्रयव्यवहृदेकसाक्षिणः ।
 प्रतिघव्यपायपरिशून्यसंविदः किमिवास्ति यन्न विदितं तवेशितुः ॥ १३ ॥
 तव संविदादिसहजं चतुष्टयं जगति प्रतीतमनघं तथा यथा ।
 स्थितिमापुषोऽस्य सकलातिशायिनीमपरं न किञ्चिदपि तारतम्यभाक् ॥ १४ ॥
 सह सिद्धिनिष्प्रतिघसंविदर्चिषो न घटामुपैति परपारदृश्वनः ।
 तव नाथ शब्दसमयागता क्वचित्सकलार्थमण्डलसतत्त्ववेदिता ॥ १५ ॥
 अविशेषवृत्तिरहिमत्विषो यथा सकलेषु वस्तुषु विभा विजृम्भते ।
 तव नाथ निष्प्रतिघनिर्मलीमसस्थितिरस्तमोहतिमिरा मतिस्तथा ॥ १६ ॥
 प्रतिपन्नसर्वगतवस्तुविस्तरस्तदपीश पृच्छसि यदद्य तेन नः ।
 कुरुतेऽधुना कुशलसंग्रहं परं मधुरो मिथस्त्वदभिभाषणक्षणः ॥ १७ ॥
 प्रकृतेः पृथग्विकृतिशून्यतां गतः प्रतिषिद्धवस्तुगतधर्मनिष्क्रियः ।
 पुरुषस्त्वमेव किल पञ्चविंशकः स्फुटचूलिकार्थवचनौर्निगद्यसे ॥ १८ ॥

स्वयमेव विभोरभिधातुमित्यभिप्रायः ॥ १२ ॥ प्रतिघः प्रतिबन्धको हेतुः । तत्कृतेन
 व्यपायेन बाधया रहिता संविद्विज्ञानं यस्य तादृशस्य हृत्पद्मवर्तिनस्तव यन्न विदितं
 तदिह नास्ति । भवतः सर्वज्ञत्वात् । अत एव जगतः शुभाशुभेषु कर्मसु तव साक्षिणः
 क इव साक्षी । विष्टरमासनम् । तवेति 'क्तस्य च वर्तमाने' इति षष्ठी ॥ १३ ॥ संवि-
 दादि विज्ञानैश्वर्यवैराग्यधर्मलक्षणं तव गुणचतुष्टयं तथा प्रथितं यथैतस्य प्रकर्षवर्ती
 स्थितिमाप्तस्य सतो न किञ्चिदपरं तारतम्यभागतिशयं भजते । अस्यैव सातिशयत्वात् ।
 अस्येत्यनादरे षष्ठी ॥ १४ ॥ सकलस्यार्थजातस्य सतत्त्वं परमार्थस्तद्वेदिता ते शब्द-
 समयागता न घटामुपैति शब्देन संकेतेनोत्पन्नेति न युज्यते । अन्यो हि परोक्षमप्यपू-
 र्वादि शब्दमुखेनैव प्रतिपद्यते । देवः पुनरप्रतिहतज्ञानज्योतिर्ब्रह्मणोऽपि पारदर्शी सम-
 ग्रमागमानपेक्षयैव साक्षात्करोति । परं प्रकृष्टम् । ब्रह्मेत्यर्थः ॥ १५ ॥ अविशेषवृत्तिः
 समाना । विभा दीप्तिः ॥ १६ ॥ विस्तरः समूहः । प्रथनमत्र न विवक्षितमिति 'प्रथने वाव-
 शब्दे' इति न घञः प्राप्तिः ॥ १७ ॥ चूलिकस्य पञ्चशिखाख्यस्य मुनेः अर्थाः 'अ-
 स्तित्वमेकत्वमथार्थवत्त्वं पारार्थ्यमन्यत्वमथो निवृत्तिः । योगो वियोगो बहवः पुमांसः
 स्थितिः शरीरस्य च शेषवृत्तिः ॥' इति दश पदार्थाः । तद्वचोभिस्त्वमेव पञ्चविंशकः
 पुषो निगद्यसे निःशेषं प्रतिपाद्यसे । पुरि शरीरे उषितत्वान्निर्वचनेनाभिधीयसे । चू-
 लिकार्याः सूक्ष्मार्था इति केचिद् । प्रकृतिः कारणमव्यक्तम् । विकृतयो महदाद्याः ।

प्रथितप्रपञ्चरसभाववर्जितः कचिदेव किञ्चिदपि कर्तुमक्षमः ।

अवपुर्गतः करणवृत्तिशून्यतां प्रकृतेरहो नु सदृशोऽसिकामुकः ॥ १९ ॥

कथयन्ति नाथ दशहेतुसंश्रयव्यवधूतविष्ठवविशुद्धचेतसः ।

तव सांख्यवृद्धमतभेदवर्तिनः कृतिनोऽनिवृत्ति किल तत्परं पदम् ॥ २० ॥

दधतीह कर्मफलभोगवर्जिते सकलार्थतत्त्वविदि पुंविशेषताम् ।

त्वयि शब्दमीश्वर इति व्यवस्थितं कथयन्त्यनन्यविषयं मनीषिणः ॥ २१ ॥

तद्विलक्षणः । यदुक्तम्—‘मूलप्रकृतिरविकृतिर्महदाद्याः प्रकृतिविकृतयः सप्त । षोडश-
कस्तु विकारो न प्रकृतिर्न विकृतिः पुरुषः ॥’ इति । नित्यत्वाच्च प्रतिषिद्धा वस्तुगता
धर्माः—जायते, अस्ति, विपरिणमते, विवर्धते, प्रक्षीयते, विनश्यति, इति षड् भाववि-
कारा येन तथाविधः, निष्क्रियश्च । उदासीनत्वात् ॥ १८ ॥ अहो विचित्रम्, त्वं
प्रकृतेः कामुकः सदृशः । पुरुषस्य च कामुकत्वं ‘प्रकृतिमहं भुञ्जीय’ इति कामनात् ।
तस्य पुनरानुरूप्यमिहोपहासेन विपरीतलक्षणया प्रतिक्षिप्यते । तथाहि पुरुषः प्रथितः
प्रपञ्चो विस्तीर्णता यस्य तादृशेन रसेन रागेण भावेन च जन्मना रहितः । किञ्चिदपि
कर्तुमक्षमः । निष्क्रियत्वात् । अवपुर्नभिव्यक्तस्वरूपः । करणस्य चक्षुरादित्रयोदशवि-
धस्येन्द्रियस्य वृत्त्या विषयग्रहणेन शून्यः । प्रकृतिः पुनरेतद्विसदृशरूपेति कथमनयोः
साम्यम् । योऽपि रसेन शृङ्गारादिना भावेन च सार्विकादिना बहुविधेन रहितः, धनवै-
कल्याच्च किञ्चिदपि कर्तुमसहः, अवपुश्च रूपरहितः, करणेन कामशास्त्रप्रसिद्धेनोत्फुल्ला-
दिना वृत्त्या च धनार्जनोपायेन शून्यश्च पुरुषः, सोऽङ्गनां कामपि कामयत इति चित्र-
मदः ॥ १९ ॥ सांख्यवृद्धस्य कपिलमहर्षेर्मतविशेषस्थाः कृतिनः सांख्याः ते तावकं परं
पदं तदलौकिकं अनिवृत्ति नास्ति निवृत्तिः पुनः संसारागमो यस्मात् तादृशं प्रतिपा-
दयन्ति । दश हेतवो वीतावीताख्याः । तत्र—‘भेदानां परिमाणात्समन्वयाच्छक्तितः
प्रवृत्तेश्च । कारणकार्यविभागादविभागाद्वैश्वरूप्यस्य ॥ कारणमस्यव्यक्तं’ इति प्रकृति-
साधनायोपन्यस्ताः पञ्चहेतवो वीताः । तावन्त एव ते पुरुषसाधका अवीताः । तद्य-
था—‘संघातपरार्थत्वात्त्रिगुणादिविपर्ययादधिष्ठानात् । पुरुषोऽस्ति भोक्तृभावात्कैवल्यार्थं
प्रवृत्तेश्च ॥’ इति । एतदाश्रयेण तिरस्कृतो विप्लवो नास्तिकवादो यैः । अत एव वि-
शुद्धहृदयाः ॥ २० ॥ नास्त्यन्यो विषयो यस्य तथा कृत्वा त्वयि पुरुषविशेषत्वं विभ्रति
स्थितं ईश्वर इति नाम व्यपदिशन्ति विद्वांसः । कर्मणः शुभाशुभस्य फलं सुखदुःखरूपो
विपाकः । तदनुभवशून्ये । निराशंसत्वात् । सर्वार्थतत्त्वदर्शिनि च कर्मक्लेशाशयैरपराम-
र्शात् । उक्तं च—‘क्लेशकर्मविपाकाशयैरपरामृष्टः पुरुषविशेष ईश्वरः’ इति ॥ २१ ॥

१. ईश्वरकृष्णेन सांख्यकारिकासु. २. पातञ्जलयोगसूत्रे.

दृढबन्धकोटिपरिमर्षकर्षितं न कदाचिदन्यशमिनामिव क्वचित् ।
 विदुरीश्वरत्वमनघं तवान्वयव्यतिरेकशून्यमवदातदृष्टयः ॥ २२ ॥
 भुवनानि पङ्कजभुवः सिसृक्षतस्तपसेद्धतां किल गतस्य यः पुरा ।
 उदभून्मखादिषु च पञ्चलक्षणः सकलक्रियासु विनियोगभाग्यवन् ॥ २३ ॥
 श्रुतयः पदं परममामनन्ति यं बहुवक्त्रपादपि च योऽभिधीयते ।
 अधिगम्य यं पुनरुदेति नो जनः प्रणवस्तवैव भगवन्स वाचकः ॥ २४ ॥
 (युग्मम्)

दधतोऽव्ययानुदयधर्मशून्यतां सुरनायकैकगुरुतामुपेयुषः ।
 उपवर्तते य इह न व्यवच्छिदे तव शैर्व चर्वितचराचरः क्वचित् ॥ २५ ॥
 क्रियया क्रमादवयवैश्च संख्यया निजलक्ष्मणा च य इहोपलक्ष्यते ।
 शैमनादिमध्यनिधनं स्वमायया स्मरकाल कालयति कालमेव तैत् ॥ २६ ॥
 (युगलकम्)

अवितर्कमस्थितविचारगोचरं सुखवेदनोज्झितमनस्मितान्वयम् ।
 अभिगम्य शंकरसमाधिमिच्छया तव जातु नैव भजते भ्रमं पुमान् ॥ २७ ॥
 चित्तिशक्तिरूपविपरीतभावशात्प्रकृतौ पुरस्कृतविरागभावनम् ।
 विरूणद्धि तामपि विवेकदर्शनस्थितिमीश संयमिमनस्तवेच्छया ॥ २८ ॥

बन्धकोटिः प्रकृत्यादिबन्धनधारा । तत्स्पर्शेन कदर्थितमैश्वर्यमन्ययोगिनाम् । प्रागनु-
 भूतसंसारत्वात् । तव तु सर्वदैव मुक्तस्य नित्यैकरूपतया भावाभावाभ्यां शून्यम् । अत
 एवानघं अतिशयशालितया विशदमेतज्जानन्ति महाधिषणाः । उक्तं च—‘तत्र निर-
 तिशयं सर्वज्ञबीजम्’ इति ॥ २२ ॥ भुवनानि निर्मिमित्सतो द्रुहिणस्य तस्मादेव यः
 पूर्वमुदभूत्स प्रणव ओंकारस्तवैव वाचकः । तेन त्वमभिधीयसे । यदुक्तम्—‘तस्य वाचकः
 प्रणवः’ इति । सह पञ्चभिलक्ष्णैरकारोकारमकारार्धचन्द्रबिन्दुरूपैरवयवैः । ‘ब्रह्मा वि-
 णुश्च रुद्रश्च ईश्वरश्च सदाशिवः । पञ्चधा पञ्चदैवत्यः.....’ ॥ २३ ॥ २४ ॥

१. इतः प्रभृति त्रिनवतिश्लोकानां टीका आदर्शपुस्तके त्रुटितास्ति. २. ‘धर्म-
 रूपां’ इति पाठः. ३. ‘सर्वचर्चितसुरासुरः’ इति पाठः. ४. ‘श्वसनादिमध्य-’ इति
 पाठः. ५. ‘तम्’ इति पाठः. ६. ‘भजतेतमां’ इति पाठः. ७. ‘चित्तिशक्तिसंभव-
 विदो विपर्ययात्’ इति पाठः. ८. ‘न रुणद्धि’ इति पाठः. ९. पातञ्जलयोगसूत्रे.
 १०. पातञ्जलयोगसूत्रे.

तपनादिके विविधलक्ष्यमण्डले कृतसंयमास्त्रिदशनाथ योगिनः ।
 भुवनादिधामसु भवन्त्यविष्णुतप्रतिभातचित्रभवदात्मसंविदः ॥ २९ ॥
 व्यतिपेतुषां त्रयमसंविदात्मकं स्थितिसंमुखीकृतनिरोधवर्त्मनाम् ।
 भव योगिनामुदयते तवेच्छया नहि कोटिभूमिधिषणा न सप्तधा ॥ ३० ॥
 मनसो निरर्गलपरिष्ठवात्मनो निरुपष्ठवस्थितिनिबन्धना नृणाम् ।
 रसनादिधामसु रसादिगोचरा भवदात्मिकास्त्रिदशनाथ संविदः ॥ ३१ ॥
 कलधौतलक्षण इति प्रतीतिमान्पुरुषस्त्वमा नखशिखं सुवर्णकः ।
 कथितः किलौपनिषदैश्च पञ्चधा सुखवेदनादिमयतामुपेयितः ॥ ३२ ॥
 स्फुटहिंक्रियादिनिधनावसानताप्रतिपन्नपञ्चविधभक्तिसौष्ठवम् ।
 द्रुहिणेन साम बहुवर्त्म गायता जगति त्वमेव गुणगौर गीयसे ॥ ३३ ॥
 स्थितिमीयित्वसु नियतश्रुतिक्रमस्वरमण्डलानुगमसुस्थितां ध्रुवम् ।
 अपरान्तकादिषु विविक्तवस्तुषु ध्वनसि त्वमेव दशशब्दलक्षणः ॥ ३४ ॥
 सकलाधिकारविनिवृत्तिहेतुतां गतवन्ति वाङ्मयपराङ्मुखस्थितिः ।
 हर मद्रकाणि गहनानि गायति प्रकृतिं बुभुत्सुरङ्गुरेष तावकीम् ॥ ३५ ॥
 गतमीश शाश्वतिकृतृप्तिहेतुताममृतं भवन्तमिव सोमपायिनः ।
 हर संस्तरव्रतनिमित्तमुत्तमं दुहते गुहानिहितमाहितादराः ॥ ३६ ॥
 बहुभेदसांख्यगुरुयोगधारणाक्षमतान्वितस्थिरसुखासनस्थिते ।
 भवति प्रसन्नमनसि प्रवर्तते कृतिनः किलाष्टविधमैश्वरं बलम् ॥ ३७ ॥
 द्विविधैश्वर्यतुष्टप्रकृतिभिः श्रुतिक्रमादुपपन्नसौष्ठवगुणा किल स्वरैः ।
 भवदात्मिकैव महतीमुपस्थिता स्फुटसामघोषमधुरा सरस्वती ॥ ३८ ॥
 प्रथिताः परापरदृशः पुराविदः कथयन्ति विश्वनुत नेति नेति यत् ।
 सकलैर्विनाकृतमुपाधिसाधनैः परमं तदेव तव तत्त्वमद्भुतम् ॥ ३९ ॥
 अविपन्नवेदनविवर्तमुच्चकैर्वसुधानिलानलजलादिकं नृणाम् ।
 पुरुषं तदात्मकमथाचक्षिरे भगवन्भवन्तमवदातदर्शनाः ॥ ४० ॥

१. 'उपेयिवान्' इति पाठः. २. 'हिंक्रियादि' इति पाठः. ३. अणुर्जीविः.

प्रणवादिरप्यथ विरामतां दधत्फणिना निरूपितपदार्थसप्तकः ।

भगवन्नधीत इह यैः किलागमः पदमाप्नुवन्ति ननु तेऽपि तावकम् ॥ ४१ ॥

ब्रजसीश पादरहितो ग्रहीतृतां प्रतिपद्यसे करविनाकृतोऽपि सन् ।

अवलोकयस्यनयनोऽप्यकर्णकः सकलं शृणोषि न च वेत्सि वेत्सि च ॥ ४२ ॥

इति नाथ सर्वजगतां विलक्षणं वपुरद्भुतातिशयशालि विभ्रतम् ।

अभिपश्यतः किल भवन्तमव्ययं कुशलस्य सांविदखिला विवर्तते ॥ ४३ ॥

(युगलकम्)

शशिमण्डलं जलतरङ्गसंहतिप्रतिबिम्बितं हर जलाशये यथा ।

द्रुमपल्लवोदवसितान्तराश्रयस्तपनातयो निपतितः क्षितौ यथा ॥ ४४ ॥

गगनं यथा स्थितमुखलादिषु स्फुटमेकमेव सकलाद्भुतस्थिति ।

प्रतिपद्यते बहुविधत्वमाश्रयप्रतिसंक्रमादधिकृतस्तथा भवान् ॥ ४५ ॥

(युगलकम्)

हरिरेकचेष्ट इति यत्तदंशकास्त्रिचतुर्बहुक्रियतया व्यवस्थिताः ।

सकलात्मनस्तव महाविभूतितां दधतो विवर्त ईव संस्थितोऽपरः ॥ ४६ ॥

अपि नाथ विध्यति माणि निरीक्षणस्तमनङ्गुलिर्वयति बोधितस्त्वया ।

प्रतिमुञ्चति स्म तमकंधरोऽपि सन्परिपूजयत्यरसनस्तदद्भुतम् ॥ ४७ ॥

बहुरूप एव दधदेकरूपतां स्थिरधर्मतामुपगतोऽपि गत्वरः ।

नभसि स्थितोऽप्यनतिवृत्तभूमिकः सविधास्पदोऽपि भजसे विदूरताम् ॥ ४८ ॥

चिदचित्परोऽप्यचिदचित्परो भवन्नतदाभ एव हि तदात्मतां दधत् ।

सदसत्परोऽप्यसदसत्परस्थितिर्बहुवक्रपादवयवैर्विनाकृतः ॥ ४९ ॥

शिशिरः सहस्रकरमण्डलोदरे शशिनि स्थितोऽपि दधदूष्मसंपदम् ।

उभयात्मको निरुभयात्मकोऽथवा गहनस्त्वमित्थमलमद्भुतायसे ॥ ५० ॥

(तिलकम्)

भगवन्नहो वत किलासि दुर्ग्रहः प्रथितेन रूपविभवेन केनाचित् ।

अधिरोपितेन तथतात्मनापि वा क्वचनापि यन्न कृतिनाभ्युपेयसे ॥ ५१ ॥

१. 'निवर्तते' इति पाठः. २. 'अधिकृतस्तथा' इति पाठः. ३. 'इह' इति पाठः.
४. 'इह' इति पाठः. ५. स्तोतीत्यर्थः.

न गतिस्तवास्ति सुरनाथ नागतिर्न बहिर्न चान्तरवभाससे क्वचित् ।
 द्वयवभासशून्यतथतावलम्बनः प्रतिभासि नाननुगृहीतचेतसाम् ॥ ५२ ॥
 अविभाग एव सकलार्थसंहर्तेर्जगति प्रकाशकतया व्यवस्थितः ।
 पदवाक्ययोस्त्वमुपकारकारितामभिधेयवस्तुनि सविस्तरे गतः ॥ ५३ ॥
 परिकल्पितेन दधदेकरूपतामपि कर्तृकर्मकरणादिवर्त्मना ।
 त्वमनादिकालकृतया ह्यविद्यया बहुधा विभज्य परिगृह्यसे जनैः ॥ ५४ ॥
 सकलार्थविग्रहतया विवर्तते यदनादिमध्यनिधनं किलाक्षरम् ।
 प्रथयन्ति तत्तत् जगन्निबन्धनं शिवशब्दतत्त्वमविनश्वरं वपुः ॥ ५५ ॥
 असमाप्तविष्टवविकल्पगोचरौ व्यवहारपद्धतिपरस्पराश्रयौ ।
 परतः स्थितत्वमवधेयवामुतो विनिवृत्तिमीश जगतोऽस्य धीध्वनी ॥ ५६ ॥
 जगतोऽवलम्बितपरावरोभयव्यतिवृत्तरूपगहनो विसंस्थुलाम् ।
 विसभागतामुपनिषत्पराश्रितः प्रतिभासते भव भवान्न कस्यचित् ॥ ५७ ॥
 व्यतिरिक्तवृत्तिरगुणो गुणस्थितिः सुरनाथ तत्प्रकृतितां च संश्रितः ।
 स्फुटमध्वनः षडवधिस्थितेर्भवान्विसभागतामथ सभागतां गतः ॥ ५८ ॥
 अपि बुद्धिगोचरमतीत्य संस्थितः प्रणवारवान्तरनिविष्टदृष्टिभिः ।
 किमपि प्रतीपितविपर्ययग्रहैरनुपाधिरूपकरणो निरूप्यसे ॥ ५९ ॥
 दधतो विलङ्घिततुरीयवृत्तितां कृतजीवजीवननिरामयस्थितेः ।
 भवतोऽपवर्गदमनाहतात्मनः पदमामुवन्ति कृतिनः सुषुम्णया ॥ ६० ॥
 व्यवधूतकल्पनगभीरमूर्तितां दधतं दुरन्तमनपायमद्भुतम् ।
 प्रतिभिद्य मण्डलचतुष्टयं जवात्कृतिनो भवन्तमविशन्ननाद्यतम् ॥ ६१ ॥
 भवदीरितेन मनसाभिहन्यते सुरनाथ विग्रहशिखी शिखाकुलः ।
 स समीरमीरयति पञ्चलक्षणं स्थितिहेतुमीश वपुषः शरीरिणाम् ॥ ६२ ॥
 अधिरुह्य निष्प्रतिघचित्तसारार्थं दशभेदबाह्यकरणाश्रयं रथम् ।
 विषयेषु नीलगल वम्भ्रमीत्यणुर्भवादिच्छया च विनिवर्तते पुनः ॥ ६३ ॥
 सकलाधिदैवतगणस्य तस्थुषः श्रवणादिधामसु गुरुः शरीरिणाम् ।
 हृदयाम्बरे निरवलम्बनस्थितिः कृतिभिस्त्वमेव भगवन्नुपास्यसे ॥ ६४ ॥

निचिते रजःप्रभृतिभिर्घटान्तरे सलिलानि योगमुपयान्ति नो यथा ।
 अणुमण्डलानि भगवंस्तवेच्छया निरुपप्लवस्य भवतः सुखादिभिः ॥ ६९ ॥
 हृदयारविन्ददलकोटरोदरस्फुटजृम्भमाणपरिवर्तविभ्रमः ।
 जगतो गतः प्रततमन्तरात्मतां कुरुषे गतीस्त्वमयनद्वयाश्रयाः ॥ ६६ ॥
 श्रियमृद्धये दधति सामदीधितौ तरणेस्त्रयीमयनिरामयात्मनः ।
 प्रतिभासभेदगहनोऽवभाससे त्वमणुर्यजूंषि पुरुषोऽत्र मण्डले ॥ ६७ ॥
 स्फुटमेक एव विविधाख्यतां दधद्धरिर्मूर्तिराश्रितपृथग्विधक्रियः ।
 जगतीं दिनत्वयनहायनादिकं विदधत्त्वमेव वितपस्यभीशुमान् ॥ ६८ ॥
 सकलाणुतत्त्ववपुषां परस्परप्रतिबन्धिनीं तनुभृतां त्रिदण्डवत् ।
 उपलभ्यते त्रिदशनाथ योगतो निरुपप्लवा भवदुपाधिका स्थितिः ॥ ६९ ॥
 प्रणिनीषतामनुजिघृक्षया कृतीर्जगतः परस्परविवादविडुताः ।
 धिषणादयः किल मनः पुराविदां भवदात्मिका विविशुरीश देवताः ॥ ७० ॥
 प्रविवेश या क्षपितमोहविष्टवा विविशुश्च यां सकलवेद्यवेदिकाः ।
 अपवर्गमार्गानि विडार्गलच्छिदा तव विद्ययैति शिवतामणुस्तया ॥ ७१ ॥
 जगतामनादिनिधनस्य तस्थुषो जनकत्व एव जननोज्झितस्थितेः ।
 तव नाथ सत्यपि गुणादिसंभवे नहि संभवत्यभिजनाश्रया स्तुतिः ॥ ७२ ॥
 जनतेन्द्रियातिगविशुद्धगोचरद्व्यचणुकादिवन्धगतकार्यदर्शनात् ।
 घटकुम्भकारवदकारकात्मनस्तव कारणत्वमनुमीयते बुधैः ॥ ७३ ॥
 निजयैव निष्प्रतिघरूपयेच्छया व्यवहारिणोऽतिनिरवग्रहात्मनः ।
 कृतिनः प्रयोजकविनाकृतां विभोस्तव कर्तृतां समगिरन्त सूरयः ॥ ७४ ॥
 दधतोऽधिकाविकलशक्तिमण्डलस्थितिरूपतां प्रथितभावविक्रियम् ।
 तव शक्तिलेश इदमुच्चकैर्जगत्क्षुभिते गुणत्रयमयं किलोद्भूतम् ॥ ७५ ॥
 अनघस्वशक्तिविभवव्यवस्थितेः पशुपाशमण्डलविलक्षणात्मनः ।
 भुवनाधिनाथ भवतः प्रवर्तते चिदचित्स्वभावमिह भावमण्डलम् ॥ ७६ ॥
 अवरुणगाढतिमिरान्मरीचिभिर्युगपद्विचेतनचितः पृथग्विधाः ।
 ज्वलतः कणा इव विभो विभावसोर्भवतः पदार्थनिवहा विनिर्ययुः ॥ ७७ ॥

तव साद्गुतातिशयवैभवस्थितेरपि नाथ शाश्वतिकतामुपेयुषः ।
 क्रमयौगपद्यघटनाविरोधितां सकलार्थसंपदि न विभ्रति क्रियाः ॥ ७८ ॥
 त्वमधिष्ठिताविकलशक्तिमण्डलः सकलं जगत्सृजसि पासि हंसि च ।
 स्थिरपञ्चमन्त्रमयविग्रहस्थितिर्जननद्वयेन भगवन्विनाकृतः ॥ ७९ ॥
 क्षुभिते भवत्यवनितां गुहागता प्रकृतिश्च बल्वजवदुत्थिता ततः ।
 जगदुद्भवार्थमितरेतराश्रयास्तिमिताश्च रज्जुगुणवद्गुणाः स्थिताः ॥ ८० ॥
 व्यणुकादियुक्तिमदशेषगोचरं कृतवान्विचित्रमिह कार्यमण्डलम् ।
 अतिसूक्ष्मदृक्त्वसकलार्थवेदिता विभुतान्वितस्त्वमनुमीयसे बुधैः ॥ ८१ ॥
 विभुरूपया विकलवस्तुसंनिधिः प्रभुरूपया च सकलार्थकारकः ।
 त्वमधीश शक्तिकलया द्विधात्मतां गतया विभावितचराचरस्थितिः ॥ ८२ ॥
 अविपन्नशक्तिगुणगुम्फितस्फुरत्स्फुटविग्रहाक्षभुवनप्रसूनया ।
 न कदाचन क्वचिदवाप्यत प्रभो प्रसरोपघातघटना तवेच्छया ॥ ८३ ॥
 मधुकोषसंपुटवदाहितस्थितिर्गहना गुहा गुहपितस्त्वया कृता ।
 स्थितिभेदेमेति न कदाचिदुच्चकैः सकलामलाणुगणबन्धमन्दिरा ॥ ८४ ॥
 वसुधा विभावयति बीजमुच्चकैरनघं यथाविभवमङ्कुरात्मना ।
 सकलस्वभावकरणं तथेहितं तव नाथ सर्वमिह भावमण्डलम् ॥ ८५ ॥
 अपरे पुनः प्रथितशक्तिसंग्रहग्रथितात्मनः प्रकृतितत्त्वतोऽव्ययात् ।
 धिषणादिकार्यपटलं प्रवर्तते तदभिन्नरूपमिति संप्रचक्षते ॥ ८६ ॥
 निजकार्यचक्रघटने ह्यचेतनं प्रतिपद्यते किमिव वस्तु कर्तृताम् ।
 कथयन्त्यतः प्रभवहेतुमीश्वरं भविनां भवन्तमिह चित्क्रियात्मकम् ॥ ८७ ॥
 प्रलयेऽपि सर्वजगतामविलुप्तस्फुटसंविदर्चिरविलुप्तवैभवः ।
 स्फुटमूर्णनाभ इव रश्मिसंहतेरणुसंपदस्त्वमसि नाथ कारणम् ॥ ८८ ॥
 जगदेककारणमकारणात्मकं विभुमव्ययं गुणदशाविनाकृतम् ।
 कथयन्ति नाथ पुरुषं सधर्मतां गतमीश्वरस्य भवतः किलापरे ॥ ८९ ॥
 प्रकृतीश्वरोभयचिदादिचेष्टितप्रथितप्रपञ्चराहितानुपाधिकम् ।
 अपरे प्रमाद्वितयनिश्चितं पुनस्त्रितयात्मकं समुदयं प्रचक्षते ॥ ९० ॥

अनपेक्षिताविकलकारणान्तरं भविनामुशान्तिं भव जन्म केवलम् ।
 अपरेऽपवर्गद निःसर्गवादिनः शिखिपिच्छसंस्थितिवदात्ताविच्छवाः ॥ ९१ ॥
 प्रलयोदयव्यतिकरानुपप्लुतं शुचिशब्दतत्त्वमपरे पुनर्विदुः ।
 परिणामरूपमिह यस्य दृश्यते भव भावमण्डलमिदं चराचरम् ॥ ९२ ॥
 समयान्तरेऽप्यघटमानकल्पनात्रयबाह्यवस्तुविषयावमर्दिनः ।
 अपरे विशारदधियो जगत्स्थितिं सुरनाथ संविदमुशान्तिं केवलम् ॥ ९३ ॥
 उभयात्मकग्रहविविक्तचेतसो व्यवलम्ब्य माध्यमिकदर्शनस्थितिम् ।
 स्थिरतत्त्वनिश्चयधियोऽभिमन्वते कृतकृत्यतां तव गुणेन रञ्जिताः ॥ ९४ ॥
 अणुमाहुरैन्द्रियकमेव केचन त्वदनुग्रहोन्मिषितसंविदर्चिषः ।
 अपरे त्वनैन्द्रियकमेव विच्छवादभिमानमीश्वर तदात्मकं विदुः ॥ ९५ ॥
 न बहिः शरीरपरिमाणतोऽप्यपि क्वचनापि चित्त्वमिह जातु लक्ष्यते ।
 इति निश्चिताः कृतधियः परे व्यधुस्तव शाश्वतत्वविभूताविपर्ययम् ॥ ९६ ॥
 व्यवलुप्तमोहगहनास्त्वदिच्छया भगवन्भवन्तमवदातदर्शनाः ।
 बहुधात्मतत्त्वमपरे प्रचक्षते कणभक्षजैमिनिदिगम्बरादयः ॥ ९७ ॥
 अपरे सलक्षणाविलक्षणात्मताग्रथितानवस्थमनुजोहवृत्तयः ।
 भवतोऽस्तितामनुदयादिहेतुभिर्भगवन्नपाहुवत नास्तिकाशयाः ॥ ९८ ॥
 प्रतिपन्नाभिन्नपरिकल्पकारणप्रतिभाजवज्रविरामभावनाः ।
 शिवमार्गमध्यवससुर्न केचन ह्युतचेतसो भवदनुग्रहोज्झिताः ॥ ९९ ॥
 भगवत्यनुग्रहपराङ्मुखे सति प्रतिपद्य मार्गमपि तं दुरासदम् ।
 अधिगच्छति क्वचिदणुर्न किञ्चन स्थिरपञ्चपर्वणि विपर्यये स्थितः ॥ १०० ॥
 अपि यत्नतोऽधिगततत्त्वमण्डलप्रकृतिप्रतानगहनादिको नृणाम् ।
 भवदागमामृतबहिष्कृतः पुमान्परमेति पाशवमतानुसारिताम् ॥ १०१ ॥
 अविरुणमोहगहनाः किलेतरा मलिनात्मभिः पशुमतप्रदीपकैः ।
 भवदागमानधिगमादसंशयं तमसैव संप्रचिरेऽणुसंपदः ॥ १०२ ॥
 प्रकृतिर्न चेतयत एव किञ्चन त्रिदशाधिनाथ पुरुषोऽप्युदासिता ।
 तदनुग्रहं प्रथितचेतनक्रियः कुरुषे त्वमेव किल भुक्तिमुक्तिदः ॥ १०३ ॥

अपि धर्मलेशसमताविडम्बनादप्यथक्त्व एव पुरुषेशयोः स्थिताः ।
 भवदागमामृतबहिष्कृताः परे कृतिनो भवन्ति न विवेकुमन्तरम् ॥१०४॥
 द्विविधो हि शब्दानिकुरुष्व उच्चकैः शिवशासनेतरमतप्रकाशकः ।
 जगतः परापरफलैकहेतुतां प्रतिपद्यते भव भवत्प्रणेतृकः ॥ १०५ ॥
 हरिगोपकग्रहहिमांशुभास्करप्रकृतप्रकाशसदृशी चतुष्टयी ।
 सुरनाथ संविदिह संप्रवर्तते त्वदनुग्रहोपहिततारतम्यभाक् ॥ १०६ ॥
 अकथंकथत्वमविपर्ययागमात्स्फुटमारिवांस इह योगवर्त्मना ।
 न भवन्ति केचन भवद्गुणाजिताः पुनराजवज्रवजुषो विवेकिनः ॥ १०७ ॥
 गगनासने क्षततमाः कृतस्थितिः सकलं दिदर्शयिषुरात्मवैभवम् ।
 विमलैः स्वशक्तिकिरणैः प्रसेदिवानुदमीमिलस्त्वमणुसंहतेर्ज्ञताम् ॥ १०८ ॥
 चित्तिशक्तितामविकलार्थवित्तया सकलार्थकारकतया च कर्तृताम् ।
 अणुमण्डलस्य भवतानुगृह्यता क्रियते सुरेश सदृशत्वमात्मनः ॥ १०९ ॥
 भवतोऽव्ययात्सदसतात्मनः पुरा निरियाय यत्किल निनादरूपभाक् ।
 दधदीश शास्त्रमनघं सदाशिवो बुबुधेऽर्थतत्त्वमखिलं तदाश्रयम् ॥११०॥
 क्रमशोऽप्यनन्तमुखरुद्रमण्डलस्थिरसंप्रदायगतवस्तुविस्तरम् ।
 गिरिशोऽभ्यभाषत चतुर्भिराननैर्वहुभेदमन्त्रगहनं तदद्भुतम् ॥ १११ ॥
 सदलं विकासि गुणकेसरोत्करं स्फुटधर्मनालममलात्मतां दधत् ।
 मधुवर्षि नाथ भवदाननादभूत्स्फुटषट्पदार्थमिह शास्त्रपङ्कजम् ॥ ११२ ॥
 सकलार्थवादनिजशक्तितां गतैः सहकारिसंहितविशेषवृत्तिभिः ।
 ग्रथिताक्षरैर्जगति विश्वरूपतामिव गर्भिताविकलवाङ्मयं गतैः ॥ ११३ ॥
 कृतसाधकाभ्युदयमन्त्रमण्डलप्रकृतिस्फुटाष्टविधवर्गविग्रहा ।
 त्रिविभेदतत्त्वपरिनिष्ठितास्थितिस्तव शक्तिराननभवा हि मातृका ॥ ११४ ॥
 (युग्मम्)
 भवदाननाभ्युदितमातृकाक्षरग्रथिता भवन्ति भव मन्त्रविग्रहाः ।
 निरपेक्षतामुपगता विमुक्तये भवभोगदास्तु विपरीतवृत्तयः ॥ ११५ ॥
 ध्रुवमूर्ध्ववर्ति पदमारुरुक्षतामधिरोहिणी निखिलवस्तुपद्धतिः ।
 भगवन्व्याधायि भवतैव योगिनां निजशक्तिभित्तिघटितावलम्बना ॥११६॥

अपि वालकोटिशतभागविग्रहः षडुपाधिकामपि विधाय पद्धतिम् ।
 स्थित एक एव भगवन्नहो भवान्विदधाति चेतसि न कस्य विस्मयम् ११७
 भवदीरितः स्फुटमनन्त एव हि प्रथमं गुहां गुणमयीमचक्षुभत् ।
 असृजत्तदादि स सितासितं जगद्वसुधावसानमिति नाथ शुश्रुमः ॥ ११८ ॥
 सुरनाथ या जगति तत्तदात्मिकाः शिवशक्तयो विदधति क्रियाः क्रमात् ।
 भव ताभिरेव जगदेतदिच्छया निरवीवृतत्सकलमन्त्रनायकः ॥ ११९ ॥
 भवदिच्छयैव विनिरोधवर्तितां परतन्त्रतां च जगतामुपेयुषाम् ।
 स्थितिरक्षणादिकविधायिनः क्वचिन्न चलन्ति नाथ किल मन्त्रनायकाः ॥
 कमलासनप्रभृतयः सुराधिपा भवदीरितास्त्रिदशनाथ साञ्जनाः ।
 त्रिविधस्थितेर्भुवनसंततेः क्रमादुदयस्थितिप्रलयहेतुतां गताः ॥ १२१ ॥
 तव मूर्तितामुपगताः सुरेश ये प्रथिताः कृशानुष्टब्धश्वभानवः ।
 उदपादि तेभ्य इह पावनीक्रमात्सकलाङ्गसौष्ठवयुता किल त्रयी ॥ १२२ ॥
 करणात्मतामुपगतेन सर्वतः श्रुतिवर्त्मना य इह नाथ साध्यते ।
 सहसिद्धमेव तमुशान्ति सूरयस्तव धर्ममीश निरुपष्टवस्थितिम् ॥ १२३ ॥

अनन्तः सर्वरुद्राधिपस्त्वत्प्रचोदित एव मायां सत्त्वादिगुणत्रयमयीं प्रथममक्षोभयत् ।
 ततस्तदादि मायातत्त्वादि सितं सत्त्वगुणसहितमसितं रजस्तमोमयं च जगत्पृथिवीपर्य-
 न्तमसृजदित्यागमेभ्यः शुश्रुमः श्रुतवन्तः । उक्तं च—‘अनन्तक्षोभितामाया प्रकृति क्षो-
 भयति’ इत्याद्युपक्रम्य ‘रसो जलं क्षोभयति गन्धश्च पृथिवीं ततः’ इत्यन्तम् ॥ ११८ ॥
 शिवस्य शक्तयो वामाद्या देवताः । तास्तद्रूपाः क्रियाः कुर्वन्ति । ताभिरेव करणभूता-
 भिः क्रियाभिर्जगदेतदनन्ताख्यो मन्त्रनायकस्त्वदिच्छया कृतवान् । उक्तं च—‘शिव-
 शिवशक्तिक्रियायुक्तः सर्वमन्त्राधिनायकः । अनन्तो विदधे कृत्स्नं जगद्भगवदीरितः ॥’
 इति ॥ ११९ ॥ मन्त्रनायका अनन्तेशादयो जगतां स्थितेर्मर्यादायाः पालनादितत्त्वदि-
 च्छयैव न चलन्ति । त्वत्प्रेरिता एव च रक्षादिहेतवो भवन्ति । विनिरोधः शक्तिविग-
 मादकिंचित्करणता ॥ १२० ॥ क्रमाच्च कमलासनप्रभृतयः सुरेन्द्रा ब्रह्माच्युतहराः पू-
 र्वोक्तानुत्रयमयत्वेन सत्त्वरजस्तमोमयतया वा त्रिविधाया भुवनसंहतैर्जन्मादिहेतवस्त्व-
 त्प्रेरिता एव । साञ्जनास्त्वदपेक्षया समलाः । पशुरूपत्वात् । उक्तं च—‘ब्रह्मादयोऽपि
 देवेशाः साञ्जनास्तन्महेश्वरात् । त्वच्चोदिता भवन्त्येते जगज्जन्मादिहेतवः ॥’ इति
 ॥ १२१ ॥ तवाष्टमूर्तित्वमुपगता ये वह्निपवनरवयस्तेभ्यः ‘शिक्षा कल्पो व्याकरणं ज्यो-
 तिषं छन्दसां स्थितिः । निरुक्तं च’ इति षण्णामङ्गानां सौष्ठवेन सहिता त्रयी ऋग्य-

भवदिच्छया करणभेदवर्तिनः सुखमासते वरद चक्रवर्तिनः ।

स्फुटसार्वकामिकगुहाविलान्तरप्रतिबद्धचित्रभुवनव्यपाश्रयाः ॥ १२४ ॥

भवता कदाचिदनधिष्ठितात्मनां प्रकृतिस्वभावपरमाणुकर्मणाम् ।

घटते विचेतनतयोदितापरैः शपथैरपि क्वचन नैव कर्तृता ॥ १२५ ॥

कलया किलोद्बलितचेतनस्थितिः प्रतिपद्यमानविषयश्च विद्यया ।

दृढरागराजितमना भवत्ययं भवदिच्छया प्रकृतिभोगभागणुः ॥ १२६ ॥

त्रिविधेन कञ्चुकमलेन रूषितान्गहनोपभोगकुहराभिपातिनः ।

अपकृष्य पुद्गलगणान्गुहाविलादवदाततां नयसि दूरमिच्छया ॥ १२७ ॥

अवशान्मनोविषयशष्पमण्डलीमभिलाषुकांश्चिरमधोमुखस्थितान् ।

त्वमनुग्रहोन्मथितपाशसंचयान्न पशून्प्रमोचयसि पञ्चधर्मणः ॥ १२८ ॥

प्रतिबुध्यते विषयवर्ति वस्तु सच्चितिशक्तिरस्वलितवृत्तिराणवी ।

द्वितयात्मतामुपगताद्भुतस्थितिः सकलां प्रबोधयति तां तु तावकी ॥ १२९ ॥

अपि पद्धतेरभिविधौ व्यवस्थितः पुरुषोऽणुरेष दृढपाशरूपया ।

परतो नु भोक्तुमलमात्मगोचरात्तव नाथ शक्तिकलया नियोजितः ॥ १३० ॥

विवृणोत्यपोढपरमार्थसत्तिस्थितिं स्थगयत्यपि स्फुरितरूपमेव या ।

न स मायया तव तया विडम्ब्यते त्वयि यस्य भावविनिबन्धनं मनः ॥ १३१ ॥

जुःसामलक्षणा यथाक्रममुदपादि प्रकटीभूता । उक्तं च—‘अग्निवायु.....

॥ १२२ ॥ १२३ ॥ १२४ ॥ १२५ ॥ १२६ ॥ १२७ ॥ पशून्संसारिणः । त्वमनुग्र-

होन्मथितपाशसंचयान् विधाय स्थित इत्याश्चर्यकृतकस्य न भवानिति भावः ।.....

शष्पमण्डलीमधोमुखामिच्छन्तः केनचिन्मुक्तरज्जवोऽनुग्रहादेव मोच्यन्ते । पञ्च-

धर्मणः पञ्चगुणान् । यदुक्तम्—‘कञ्चुकत्रितयाविद्धः कालेन कलितस्तथा । नि-

यत्यालिङ्गितश्चेति पञ्चधर्मा पशुः स्मृतः ॥’ इति ॥ १२८ ॥ अणूनां जीवानामियं चै-

तन्यशक्तिः सुखदुःखभेदेन द्विप्रकारा । विषयवर्ति चक्षुरादीन्द्रियगोचरमेव वस्तु सत्प्र-

तिपद्यते सदिति जानाति । देशादिव्यवहितस्यापरिज्ञानात् । तां तु सकलां कलातत्त्वेन

वेष्टितां त्वदीया स्वर्गापवर्गसाधकत्वेन द्विप्रकारैव चितिशक्तिरस्वलितव्यापारा निष्क-

ला च प्रबोधयति । व्यवहितवस्तुदर्शनयोग्यां संपादयति ॥ १२९ ॥ पद्धतेरभिविधौ

तत्त्वादिषट्प्रकारध्वान्मभिव्याप्य स्थितोऽपि सूक्ष्मः पुरुषः स्वविषयादन्यदुपभोक्तुं न

समर्थः । कलाशक्त्या नियन्त्रितत्वात् ॥ १३० ॥ यस्य मनस्त्वद्विषये भावविनिबन्धनं

निबद्धभक्ति न स मायया तया विडम्ब्यते परिभूयते । कया तयेत्याह—यापोढपरमार्थ-

सुखेदनामृततरङ्गिणीजलैरभिषिच्यमानवपुषस्तवेच्छया ।

विनिवृत्तिमश्नुवत एव सर्वतो भव चेतनत्वसमवायिनो मलाः ॥ १३२ ॥

प्रतिपन्नशाक्तविभवाः प्रसादिना भवता चिरादनुगृहीतचिदृशः ।

उपपत्तिधामसु न तेषु तेष्वमी भगवन्भवन्ति फलभोगिनोऽणवः ॥ १३३ ॥

त्वयि नाथ धर्मजलदत्वमीयुषि स्ववति प्रकामममृतं गुहाशये ।

स्फुटशक्तिशुक्तिकृतसंस्कृतिः क्रमादणुबिन्दुरेति शुचिमौक्तिकात्मताम् ॥ १३४ ॥

उपसंहृतान्यविषयानुपप्लुतस्तिमितान्तरात्मकरणोदितस्थितिः ।

मतिमान्भवन्तमवलोक्य केवलं सकलार्थदृग्भवति यत्तदद्भुतम् ॥ १३५ ॥

स्मृतिलेशतोऽपि भवबन्धनच्छिदः स्फुटताप्रवृत्तिमिव नाथ कालिकाम् ।

व्यपनेतुमात्मपरमाणुसंश्रयां तव शक्तिरेव मलवासनां क्षमा ॥ १३६ ॥

परिमृष्टकालिकमवाप्य हेमतां न यथैति ताम्रमिह ताम्रतां पुनः ।

विमलीकृतं सद्गुणतत्त्वमिच्छया तव नाथ नर्च्छति तथा स्ववासनाम् ॥ १३७ ॥

स्य संच्यतितमो भावस्य सत्स्थितिं सत्यरूपमिव स्थानं प्रकाशयति । यैव च स्फुरितरूपं सत्यभूतमपि वस्तु स्थगयति रूपान्तरेणावभासयति । व्यामोहरूपत्वात् । अपोदो निरस्तः ॥ १३१ ॥

सुखसंविच्छिरेवामृतजलानि तैः प्रक्षाल्यमानरूपाश्चैतन्यवर्तिनो मलाः मायीयादयः सर्वतो निवृत्तिमाप्नुवन्ति त्वदिच्छयैव ॥ १३२ ॥

शाक्तो विभवः शक्तीनां महिमा स प्रतिपन्नो भक्त्यावलम्बितो यैस्ते त्वया प्रसन्नेनानुगृहीतसंविन्मयदृष्टयोऽणवो जीवाः स्वर्गादिष्वप्युपपत्तिधामसु जन्मस्थानेषु कर्मफलभुजो न भवन्ति । मुक्तत्वात् ॥ १३३ ॥

अमृतं मुक्तिबीजं धर्मः । तत्सवणाद्धर्ममेघत्वमागते त्वयि सति आत्मबिन्दुः शुचिमौक्तिकात्मतामेति 'विवेकख्यातेर्धर्ममेघः समाधिः' इति धर्ममेघाभिधसमाधिप्रतिलम्भोत्तरकालं शुद्धमुक्तस्वभावतां प्रतिपद्यते । गुहाशये हत्कुहरवर्तिनि । स्फुटा ज्ञानात्मिका शक्तिरेव शुक्तिः प्राणिभेदस्तथा कृतसंस्कृतिर्विशदीकृतोऽणुरेव बिन्दुः । तदाकारत्वात् ।

दरीवर्तिनि च जलदे जलमुज्झति सति शुक्त्युदरेण जलबिन्दुः शुद्धमुक्ताफलत्वं प्रतिपद्यते । अमृतं सलिलमपि । मुक्तिः प्रयोजनं यस्य स मौक्तिकः । मुक्तैव मौक्तिकम् ।

एकत्र 'प्रयोजनम्' इति प्राग्वतीयघृत् । ठगपरत्र । विनयादिपाठात् ॥ १३४ ॥ अन्ये विषयाः शब्दादयस्तदुपसंहारादनुपप्लुतैरनुद्विक्तैरचपलैः शान्तैरात्मभिरन्तररूपैः करणैः प्रभृतिभिरुदिता स्थितिः प्रशमो यस्य तादृशः कुशलस्त्वामेव विविच्य सकलार्थदृक् अतीतानागतादिवस्तुदर्शी भवति यत्तदाश्चर्यम् ॥ १३५ ॥

आत्मैव सूक्ष्मत्वात्परमाणुस्तदाश्रयां मायीयादिमलवासनां तवैव शक्तिर्व्यपनेतुं क्षमा ॥ १३६ ॥

यथा ताम्रस्य सुवर्णरूपतापत्तौ पुनर्न ताम्रता तद्वदात्मतत्त्वस्य त्वदिच्छया स्वच्छीकृतस्य पुनर्न मलवासनायोगः । उक्तं च—'रसघृष्टं यथा ताम्रं न भूयस्ताम्रतां व्रजेत् । एवं युक्तः शि-

प्रकृतिः पुमान्प्रणव इत्यमी त्रयः सुरनाथ कूपघटरज्जुवत्स्थिताः ।
 अपकर्षसि त्वमुपरि स्थितो दृढं करणप्रपञ्चरहितोऽणुमद्भुतम् ॥ १३८ ॥
 इयमन्तरङ्गबहिरङ्गरूपतां दधती कलापरिणतिर्द्विधा स्थिता ।
 अणुबन्धवृत्तिरनुलोमवर्तिनी प्रतिलोमतः पुनरपोह्यते त्वया ॥ १३९ ॥
 अपदत्रयस्य गुणलिङ्गशून्यतामुपजग्मुषः कृतहृदम्बरस्थितेः ।
 व्यपलीनसांप्रतभविष्यदर्धताविषयोऽणुरीश भवति त्वदाश्रयात् ॥ १४० ॥
 रविदीधितिर्व्यतिकरादिमे यथा प्रकटीभवन्ति भव चाक्षुषा गुणाः ।
 तव संनिधेरनघवृत्तयस्तथा विशदीभवन्ति पुरुषव्यपाश्रयाः ॥ १४१ ॥
 विकलोऽपि सन्सकलशक्तिसंक्षयादसहाय एव पुरुषोऽतिदुर्गमम् ।
 अपवर्गमार्गमुपगच्छतीश यद्भवति प्रसेदुषि न तत्किलाद्भुतम् ॥ १४२ ॥
 वत्वेन न भूयः पशुतां ब्रजेत् ॥' इति । ऋच्छति व्रजति ॥ १३७ ॥ यथा कश्चिदुप-
 रिवर्ती कूपान्तरपतितं घटं रज्ज्वा समुद्धरति तथा त्वं प्रकृतितत्त्वच्युतमात्मानमोकारेण ।
 यदुक्तम्—'कूपवत्प्रकृतिं विद्याद्वटवत्पुरुषं तथा । रज्जुवच्च तथोकारं शिवोऽणुमनुकर्षति ॥'
 इति । यस्तु कूपे स्वस्तं घटादि तत उद्धरेत्स हि करणसहितः । त्वं तु तथा नेति चि-
 त्तमदः ॥ १३८ ॥ असौ कलातत्त्वपरिणतिरन्तरङ्गबहिरङ्गरूपत्वाद्विप्रकारा । तत्र
 यदा माया कलारूपेण परिणमति तदा कलारूपावच्छादिततनुर्मायैव कलापरिणतिरि-
 त्युच्यते । कला चासौ परिणतिश्चेति कृत्वा । तदा च तस्या अन्तरङ्गभावः । यदा तु
 कलाया रागादिरूपेण वृत्तिस्तदासौ रूपान्तरेण परिणमन्ती कलापरिणतिरित्युच्यमाना
 बहिरङ्गा । एषा चानुलोमिनी सृष्टिक्रमेण प्रवर्तमाना सती अणुबन्धवृत्तिरात्मतत्त्वस्य
 बन्धिनी । संहारहेतुरित्यर्थः । प्रातिलोम्येन पुनस्त्वयैव निरस्यते । सर्वतत्त्वानां व्युत्क्र-
 मेण त्वय्येव लयात् । रागादिनिरासेन त्वमेवास्य मुक्तिहेतुरित्यर्थः ॥ १३९ ॥ व्यपली-
 नसांप्रतभविष्यन्तोऽर्था भूतभवद्भावीनि वसूनि तद्भावविषयोऽणुरात्मा भवति । त्वत्तवा-
 श्रयणात् । त्वामेव प्रतिपद्य कालत्रयगतं भावजातं पश्यतीत्यर्थः । अत्र
 भावार्थस्यानुपयोगात्तत्प्रत्ययो गडुप्रायः । नास्ति पदत्रयं जाग्रत्स्वप्नसुषुप्तिरूपास्तिस्रोऽव-
 स्था यस्य तत् । तुरीयं पदमास्थाय स्थितत्वात् । गुणलिङ्गशून्यतां पुरुषत्वान्निर्गुणत्वम-
 लिङ्गत्वं च नित्यत्वादुपजग्मुषः प्राप्तस्य । लिङ्गमुपचयापचयादि । अन्ये तु—'लिङ्गशून्याः
 प्रत्यस्तमितसकलप्रमाणत्वादनुमानाविषयाः' इत्याहुः । त्वदिति स्वरादिषु दर्शनादव्ययं
 गुष्मदर्धवृत्तिं षष्ठ्यर्थमाचष्टे । पृथक्पदं चैतत् । गुष्मदस्तु समासो नोपपद्यते । वृद्धस्य
 राजपुरुष इति वदासामर्थ्यात् ॥ १४० ॥ चाक्षुषा गुणा रूपदर्शिता वैमल्यं विपुलता
 च । पुरुषस्य गुणा विज्ञानैश्वर्यधर्मादिरूपाः ॥ १४१ ॥ इच्छादिकानामुपक्षयादसहायः
 केवलः । यश्च सामर्थ्योपक्षयेण विकलोऽसमर्थः सहायरहितश्च सोऽपीश्वरे प्रसेदुषि दुर्ग-

अमनस्कयोगगतिसंशितव्रतैर्यदवाप्यते किल निरञ्जनं पदम् ।

निरुपलब्धं च दधदात्मनि स्थितिं भव नान्तरीयकमनुग्रहस्य तत् १४३
स्फुटयोगधर्मजानितादनुग्रहात्कुशलो निजे परगते तथात्मनि ।

अणुचेतसो व्यतिकरात्तवेच्छया विषयान्तरेषु च तनोति संविदम् १४४
अभिमानकार्यमिति यन्न कथ्यते न विभर्त्ति शब्दगुणतां यदव्ययम् ।

न च यत्र विस्फुरति तारकागणो गतिरस्ति यत्र न नभस्वतः क्वचित् १४५
यदनावृतत्रिदशकार्मुकाङ्कितं विचरन्ति यत्र न पयोदपङ्कयः ।

अवलोक्य तत्र नभसि व्यवस्थितं कृतिनो भवन्तमपवर्गमध्यगुः ॥ १४६ ॥
(युग्मम्)

उपसंहितात्मविभवस्त्वया पुमान्कृतकृत्यतोज्झितभवाभवक्रमः ।

स्थितिमान्निरूपितपदार्थपञ्चकः सदृशत्वमेति तव पत्युरद्भुतम् ॥ १४७ ॥

अणुमण्डलीमनुजिघृक्षतो विभोस्तरणेरिवाकलुषतां प्रभा गता ।

शिवशक्तिरीश भवतः प्रवर्तते द्विविधा परापरविभेदवर्तिनी ॥ १४८ ॥

भवतो भवोद्भव भवाभवस्थितेः प्रतिपन्नपुद्गलविभक्तवैभवात् ।

अधिगम्य शक्त्युपकृतैकचित्तां चतुरर्थगोचरगतिर्भवत्यणुः ॥ १४९ ॥

मपि मार्गे गच्छतीति नाद्भुतम् ॥ १४२ ॥ अमनस्का विकल्पात्मकमनोव्यापाररहिता
असंप्रज्ञातरूपा योगदशैव संशितं तीक्ष्णं व्रतं येषां तैर्योगिभिरमलात्मनि चाविचलरूपां
व्यवस्थितिं कुर्वद्यत्पदमवाप्यते तत्त्वदनुग्रहस्य नान्तरीयकमविनाभावि । तेनैव तदवा-
प्यत इत्यर्थः ॥ १४३ ॥ योग एव धर्मः सुकृतं तज्जनितात्त्वदनुग्रहादात्मनो मनसश्च

बुद्धेयो व्यतिकरो बाह्यार्थपरित्यागेन सामरस्यं ततो योगो न केवलं स्वपरसंतानवर्ति-
न्यात्मनि सम्यग्ज्ञानं तनोति यावत्तद्विच्छया विषयान्तरेष्वचेतनेष्वपि । निश्चेतनान्यपि
सचेतनानि करोतीत्यर्थः ॥ १४४ ॥ अभिमानेति युगलकम् । नभसि हृदयाकाशे भ-
वन्तं विलोक्य योगिनोऽपवर्गमध्यगुर्मोक्षमापन्नाः । यन्नभोऽभिमानकार्यमिति नोच्यते ।
बाह्यं ह्याकाशं प्रकृतेर्महांस्ततोऽहंकार इति पारम्पर्येणाहंकारजन्यमिति ततोऽस्य वि-

शेषः ॥ १४५ ॥ १४६ ॥ उपसंहितोऽर्पितस्त्वया आत्मीयो विभवो यस्य स पुरुषः प-
त्युस्तवं तुल्यतां व्रजति । पशुरपि पतिः संपद्यते । भवाभवावाविर्भावतिरोभावौ ।
‘विधिः क्रिया कला योगः शिवश्चेति समासतः । पदार्थाः पञ्च विज्ञेयाः शैवे शास्त्रे ह्य-
नुत्तरे ॥’ इति । पशोरपि पतित्वभवनमद्भुतम् ॥ १४७ ॥ परापरभेदेन द्विविधा । मो-

क्षप्रदा भोगहेतुश्चेत्यर्थः ॥ १४८ ॥ हे भवोद्भव हर, भवतः सकाशादणुः शक्त्युपकृतैक-
चित्तां ज्ञानादिभिरुपकृतं मनोऽधिगम्य चतुरर्थगोचरगतिर्भवति । धर्मज्ञानवैराग्यैश्च-

अविभेद एव किल धर्मधर्मिणोः पृथगस्ति वृत्तिरिह नापि वृत्तिमान् ।
 तदभावमेव भव चेतसोऽपरे कथयन्ति योगमविरुद्धवर्तिनः ॥ १९० ॥
 सति चैवमभ्युपगते विमुक्तिभाङ् ननु सर्व एव विनिरुद्धचेतनः ।
 स्फुटमप्रयत्नमिह स प्रसज्यते भवदिच्छया तु विमलः स मुक्तिभाक् १९१
 द्विविधात्मना भवदनुग्रहेण ये विषयीकृता वृषगते किलाकलाः ।
 तव तुल्यतां दधति ते गुहाञ्जनव्यतिरिक्तजन्मगतितां तथाणवः ॥ १९२ ॥
 वसुधादिषु त्रिदशयोनिवर्तिनां परमेष्ठिनिष्ठमजितोत्तरोत्तरम् ।
 स्थितमीश्वरत्वमणिमादि यद्विभो भवदिच्छयात्र तदहो विजृम्भितम् १९३
 उपजग्मुषा सकलधर्मरूपतां भवता समर्थितचिदात्मवैभवम् ।
 सकलक्रियासु सुरनाथ चेष्टते निरुपप्लवं भुवनपाशमण्डलम् ॥ १९४ ॥

याणि चत्वारि विषयभूतानि गच्छतीत्यर्थः । भवाभवौ संसारासंसारौ । ताभ्यामणुः प-
 रामृष्टः । परमेश्वरस्तु न तथेति ततोऽस्य विशेषः ॥ १४९ ॥ घटस्वरूपं घटादव्यति-
 रिक्तमिति धर्मधर्मिणोरभेदः । एवं वृत्तिवृत्तिमतोरपि पृथक्त्वं नास्ति । तयोरपि धर्म-
 धर्मिरूपत्वात् । उक्तं च—‘वृत्तिवृत्तिमतोर्जातु न भेदः पारमार्थिकः ।’ इति । एवं च
 चेतसो वृत्तिमात्रनिरोधो योगः । वृत्तिनिरोधे तस्यापि निरोधात् । तस्मादपरुद्धप्रमा-
 णादिवृत्तिकस्य चित्तस्याभावमेव योगमपरे ब्रुवते शून्यसमाधिवादिनः । उक्तं च—
 ‘अभावं भावयेत्तावद्यावत्तन्मयतां व्रजेत् ।’ इति ॥ १५० ॥ एतच्चायुक्तम् । यस्मादे-
 वमभ्युपगम्यमाने सर्व एवाभावभावनेन विनिरुद्धचित्तः समाधिभाक् प्रसज्यते योगी
 स्यात् । न च तथा दृष्टम् । त्वदिच्छया तु स योगी मायीयादिमलविमुक्तो मुक्तिं भ-
 जते । त्वदिच्छाव्यतिरेकेण मुक्तेरपरं न कारणमित्यर्थः ॥ १५१ ॥ हे वृषगते, येऽणवः
 परापरभेदाद्विप्रकारेण त्वदनुग्रहेण विषयीकृतत्वादकलाः कलातत्त्वरहितास्ते यथाक्रमं
 तव तुल्यतां गुहाञ्जनेन मायीयेन मलेन रहिता जन्म प्राप्तिर्येषां तद्भावं च धारयन्ति
 ॥ १५२ ॥ हे अजित न केनचिदभिभूत, तव ब्रह्मप्रजापतीन्द्रपितृगन्धर्वनागरक्षःपि-
 शाचभेदादष्टविधानां देवयोनौ स्थितानां वसुधादिषु पृथिव्यप्तेजोवाय्वाकाशमनोबुद्धहं-
 कारेषु यदणिमादिकमैश्वर्यमष्टप्रकारमुत्तरोत्तरं स्थितं तत्त्वदिच्छयैव विजृम्भितम् । पर-
 मेष्ठिनिष्ठं ब्रह्मपर्यन्तम् । पिशाचानामैश्वर्यं पृथिव्यामेव रक्षसां तु पृथ्वीसलिलयोरेवेति
 क्रमेणैकैकवृद्ध्या ब्रह्मणः सार्वत्रिकमिति यावत् ॥ १५३ ॥ सर्वभावात्मकत्वमुपगतेन
 त्वया समर्थितमुपपादितं चिदात्मकं वैभवं ज्ञानशक्तिर्यस्य तादृशमेव रागद्वेषादिपाशनि-
 कुरुष्व सर्वकर्मसु निरुपप्लवं चेष्टते निरर्गलं प्रसरति । अन्यथा तदयोगात् ॥ १५४ ॥

तव शक्तिरप्रतिहतात्मवैभवप्रभुतान्विता च समधिष्ठिता यया ।
 विचलन्ति नात्मपरमाणवः क्वचिद्भव कृत्यवस्तुषु परापरात्मसु ॥ १५५ ॥
 भवदात्मकं सकलमन्त्रमण्डलं सुरसंहतिश्च भगवंस्त्वदात्मिका ।
 त्रिविधे गुणत्रयमये जगत्यहो न तदस्ति यत्किल विनाकृतं त्वया १५६
 परिपूरिताखिलपरापरात्मकप्रतिबन्धशून्यफलसंविदोऽव्ययाः ।
 अनिवारितामृतपयश्च्युतो विभोस्तव शक्तयो भुवनकामधेनवः ॥ १५७ ॥
 भवदिच्छया ह्यनुगृहीतचेतसः शतरुद्रवीरमुखरुद्रनायकाः ।
 कमलासनादिगुणभोगयोगिनः प्रविशन्ति धाम किल शैवमद्भुतम् ॥ १५८ ॥
 पटलादिभिः सकलदृक्क्रियात्मकं पिहितं न पश्यति यथा विलोचनम् ।
 स्थगितं मलैर्भवदनुग्रहादृते न तथेश किञ्चिदणुतत्त्वमीक्षते ॥ १५९ ॥
 अनुरजिताखिलगुणो भवद्गुणैर्भवपञ्जरं दृढमनञ्जनाञ्जसा ।
 परिमृष्टगाढमलपञ्चकस्थितिः पुरुषो भनक्ति भगवंस्त्वदाश्रयात् ॥ १६० ॥
 अपहाय यद्वादिह नाथ नीलतां वटपादपच्छद उपैति पीतताम् ।
 पशुतामपोज्ज्वल्य तव शासने स्थितः शिवतां सुरेश किल तद्वदेत्यणुः १६१
 तवात्मीयेन वैभवेन सर्वव्यापितया प्रभुतया च सर्वकर्तृत्वेन शक्तिरप्रतिहता न क्वचि-
 त्प्रतिहन्त्यते । आत्मान एव सूक्ष्मत्वात्परमाणवः ते परापरात्मसु मुक्तिभोगरूपेषु कर-
 णीयवस्तुषु न चलन्ति यदधिष्ठिता एव ॥ १५५ ॥ सर्वे मन्त्रास्त्वदात्मकाः । सर्वे च
 सुरा मन्त्ररूपाः । तस्माद्भूभुवःस्वर्गरूपतया त्रिप्रकारे जगति न तदस्ति यत्त्वया रहितं
 स्यात् । उक्तं च—‘सर्वे मन्त्रात्मका देवाः सर्वे मन्त्राः शिवात्मकाः । शिवात्मकमिदं
 ज्ञात्वा शिवमेवानुचिन्तयेत् ॥’ इति ॥ १५६ ॥ परिपूरिताः संपदो याभिस्तथाविधास्तव
 शक्तयो भुवनेषु कामधेनवः । सर्वकामान्फलन्तीत्यर्थः । अमृतं विज्ञानम् ॥ १५७ ॥
 शतरुद्रवीरभद्रप्रमुखा एकोत्तरशतपरिमाणा रुद्रनायकाः शैवं पदं प्रविशन्ति त्वदिच्छ-
 यैव । कमलासनो ब्रह्मा तत्प्रभृतीनां गुणाः सर्गारम्भकत्वादयः तदनुभवं योक्तुं शीलं
 येषाम् । ‘संपृच—’ आदिसूत्रेण धिनुण् । ते हि दशदिक्षु दश दश सर्वे ऊर्ध्वं च वी-
 रभद्रो भूत्वा ब्रह्मेन्द्रादीनां स्थितिमनुभवन्तः सततमासते । वीर इति वीरभद्राख्यः
 ॥ १५८ ॥ सकलस्य वस्तुनो दृक्क्रिया दर्शनव्यापार आत्मा भावो यस्थेत्युभयत्रापि यो-
 ज्यम् ॥ १५९ ॥ हे अनञ्जन मायीयादिमलवियुक्त, ज्ञानादिभिस्त्वद्गुणैरुज्ज्वलितसमग्र-
 गुणः पुरुषोऽञ्जसा क्षिप्रमेव संसारपञ्जरं दलयति त्वदाश्रयादेव । ‘अज्ञत्वमुपप्लविता विष-
 यत्वमनोशता । अनुध्यानमेवेति पञ्चैते पौरुषा मताः ॥ १६० ॥ छदः पत्रम् । तव
 शासने त्वदागमे पतितः । शिवतां शिवस्वभावत्वम् ॥ १६१ ॥ त्वदीयैः संविदंशुभिश्चे-

हृदि संविदंशुभिरधीश तावकैरवरुणसंतमसबन्धविष्टवे ।

सकलं कलापुरुषयोः किलान्तरं कुशलोऽधिगम्य नियमाद्विमुच्यते ॥ १६२ ॥

मलिनत्वमीयुषि यथा न दर्पणे प्रतिबिम्बमस्फुटतया विभाव्यते ।

सुरनाथ चेतसि मलौघविष्टुते नियमान्निसर्गविमलस्तथा भवान् ॥ १६३ ॥

सकलाधिकारनिजशक्तिमण्डलस्फुटविग्रहाक्षभुवनाधिको नृणाम् ।

भवबन्धमन्धतमसस्य तन्वतः प्रणिहंसि हंस निबिरीससंपदः ॥ १६४ ॥

प्रतिभागताष्टविधसंविदर्चिषः प्रतिलङ्घ्य वर्त्म सुरनाथ षड्विधम् ।

समये स्थितास्तव निरञ्जनं पदं प्रविशन्ति शान्तमनसो मनस्विनः ॥ १६५ ॥

दधतं निरावरणचित्स्वरूपतां ध्रुवमप्रतर्क्यममृतं गुहाशयम् ।

स्थिरगौणगाहनिकगौहमौलताप्रतिपन्नभिन्ननिजशक्तिविग्रहम् ॥ १६६ ॥

तसि भगव्यामोहतिमिरे सति कुशलः कलापुरुषतत्त्वयोर्विवेकमधिगम्यावश्यमेव विमुच्यते ॥ १६२ ॥ यथा मालिन्यमुपगते मुकुरे प्रतिबिम्बमस्फुटतयापि न लक्ष्यते तथा भवांश्चेतसि मलिने ॥ १६३ ॥ हे हंस परमात्मन्, सकलेषु वस्तुषु अधिकारो विवर्तरूपा व्यावृत्तियस्य तथाविधं यदात्मीयं शक्तिमण्डलं तत्स्वभाव्येभ्यस्तनुकरणभुवनेभ्योऽधिकः प्रकृष्टस्त्वमेव भवबन्धनं नृणामात्मनां तत्त्वतः संतमसस्य प्रणिहंसि महामोहं विनाशयसि । 'जासिनिप्रहण-' इति षष्ठी । निबिरीसा निबिडा । 'निर्विडज्जिरीसचौ' ॥ १६४ ॥ प्रतिभया आकस्मिकत्वेन त्वत्प्रतिभासेन वा गतो ज्येष्ठाद्यष्टविधः संवित्प्रकाशो येषां तादृशा मनस्विनस्तत्त्वादिकमध्वानमुलङ्घ्य विमलं पदमाप्नुवन्ति । त्वत्समये स्थितत्वात् । समयः सिद्धान्तः । यद्यपि च 'वामा ज्येष्ठा तथा रौद्री काली कालानुसारिणी । कला विकरिणी चैव बलप्रमथिनी तथा ॥ सर्वभूतप्रमथिनी तथा चैव मनोन्मनी ॥' इति वामाद्याः संविदो नव, तथापि वामात्र परिवर्जिता । तस्याः संसारहेतुत्वात् ॥ १६५ ॥ दधतमित्यादि पञ्चभिः कुलकम् । अणुरात्मा भवन्तं प्रतिपद्य सुखदुःखादिरहितचेतनः । 'प्राकृतो वैकृतश्चापि आहंकारिक एव च । सात्त्विको राजसश्चैव तामसश्चापरः स्मृतः ॥ धर्माधर्मात्मकश्चेति पशोर्बन्धाष्टकं भवेत् ॥' इति तन्नुमयेन पाशात्मना बन्धनाष्टकेन च रहितो भवानिव भवति । निश्चितमेव निरावरणं देशकालादिभिरविच्छिन्नं संविदात्मकत्वं ध्रुवं नियमेन धारयन्तम् । अप्रतर्क्यमविज्ञेयम् । अमृतं मोक्षः । ईश्वरस्य तु तथा व्यपदेशस्तत्कारणत्वात् 'आयुर्वृतम्' इतिवत् । गुहाशयं हत्कुहरस्थम् । गुणेषु सत्त्वादिषु भवो गौणो ब्रह्मादीनां विग्रहः । गहनं प्रयोजनं यस्य स गाहनिकः । प्राकृतो विग्रहेश्वराख्यस्य प्रकृतितत्त्वाधिकारिणः । गौहो मायीयः । एकरुद्रादीनां तेषां मायात्मकत्वात् । मौलश्च मूलकारणात्परमेश्वरतः प्रवृत्तो मेघरुद्रादीनां गणनायकानां तद्भावेन प्रतिपन्नत्वाद्विज्ञोऽन्य एव शक्तिरूपो विग्रहो

सकलं कलाविरहितं छवोज्झितं निरुपप्लवं बहिरुपप्लवस्थितिम् ।
 स्थितमध्वनः षडवधेरुपर्यतो व्यतिवृत्तशान्तमनघं शिवं परम् ॥१६७॥
 प्रतिभाद्वयातिगममेयतादिकस्फुटधर्मयोगमनुपाख्यतां गतम् ।
 अणुमादिदेवमनगुं च सर्वतोमुखमूर्धपाणिचरणेक्षणं विभुम् ॥ १६८ ॥
 निरुपप्लवस्थितिनिजाङ्गदीपितस्थिरपञ्चवक्रमयविग्रहग्रहम् ।
 सकलप्रमाणविषयातिगस्थितिप्रतिपत्तिशून्यगहनात्मतां गतम् ॥१६९॥
 प्रतिपद्य शंकर भवन्तमव्ययं सुखदुःखमोहपरिहीणचेतनः ।
 व्यतिवृत्ततन्तुमयबन्धनाष्टको भगवन्भवानिव भवत्यणुः स्फुटम् ॥ १७० ॥
 (पञ्चभिः कुलकम्)

विवृतं जगत्कवलनैकतृष्णया तव ताम्रतालु मुखमण्डलं क्षये ।
 श्रियमेति लग्नशतपत्रपाटलं स्फुरदर्कबिम्बमिव दक्षिणास्पदम् ॥१७१॥
 पृथुजूतबन्धभुजगाधिपस्फुरत्फणचक्रवालमणिरश्मिरञ्जितः ।
 शिरसि स्थितः श्रियमसौ तनोति ते धृतसांध्यराग इव बालचन्द्रमाः १७२
 भवतोऽवतंसशशिरश्मिमण्डलच्छुरितं विराजति ललाटलोचनम् ।
 स्मरभस्मशेषरचितामिव श्रियं दधता कृतास्पदमयुग्मरोचिषा ॥ १७३ ॥

यस्य । उक्तं च—‘गौणं गाहनिकं गौहं मौलं वा विग्रहं विना । शक्तिभेदोऽपरस्त्वत्तः
 स्वाधिकारं करोति कः ॥’ इति ॥ १६६ ॥ सकलं विश्वात्मक्रमकलं कलातत्त्वेन रहितं
 च । यः सकलः स कथमकल इति च विरोधः । प्लवेन गत्या रहितम् । सर्वगतत्वात् ।
 निरुपप्लवं रागादिभिरविप्लुतम् । अत एवोपप्लवाद्बहिर्भूता संसारबाह्या स्थितिर्यस्य । ष-
 ट्परिमाणस्य तत्त्वादेरध्वन उपरि स्थितम् । तमतिक्रम्य वर्तमानम् । अत एव व्यति-
 वृत्तं विश्वातीतं शान्तं च । निःशेषमसमम् (?) । अनघं निरवद्यम् । परं प्रकृष्टम् ।
 शिवं कल्याणम् ॥ १६७ ॥ प्रतिभा नूतनोल्लेखशालि विज्ञानं सहजाहार्यभेदेन द्विविधा ।
 तमतिक्रान्तम् । तदगोचरमिति यावत् । नास्ति मेयत्वनिर्देश्यत्वादिभिर्धर्मैर्योगो यस्य
 तत एव तादृशम् । अत एवानुपाख्यमनिर्वाच्यम् । अणुं सूक्ष्मम् । आत्मरूपत्वात् ।
 अणुं च स्थूलम् । विश्वात्मकत्वात् । अत्रापि विरोधः पूर्ववदेव । सर्वतोमुखानि सर्वत्र
 प्रसृतानि मूर्धादीनि यस्य । तथा च पठ्यते—‘यो विश्वचक्षुरुत विश्वतोमुखो विश्वतो
 हस्त उत विश्वतः स्यात्’ इति ॥ १६८ ॥ निरुपप्लवस्थितिभिरेकरूपमवस्थितैर्निजैरङ्गैः
 पाण्यादिभिः सर्वज्ञतारूपैर्वा हृदादिभिर्दीपितः सद्योजातादिपञ्चवक्रमयः शरीरग्रहो
 यस्य । प्रत्यक्षादिसकलप्रमाणानां विषयातिगा न विषयो या स्थितिस्ततो हेतोः प्रति-
 पत्त्या शून्यमप्रत्येयम् । अत एव च गहनम् ॥ १६९ ॥ १७० ॥ दक्षिणास्पदं दक्षिणभा-
 गवर्त्यधोराख्यम् ॥ १७१ ॥ १७२ ॥ अयुग्मरोचिः सप्ताचिः ॥ १७३ ॥ घटिता अ-

ज्वलितानलेन घटिताच्युतविषा पृथुहेतिशोषितसुरापगाम्भसा ।
 विशिखेन देहिथ पुरा पुरत्रयं नयनेन मन्मथमथोर्ध्ववर्तिना ॥ १७४ ॥
 तव नाथ नूतन घनासितोरगग्रथिता विभाति विकटा जटावली ।
 परिवर्तनाकुलललाटलोचनज्वलदग्निधूमवलयेव पिङ्गला ॥ १७५ ॥
 प्रतिपद्य कृष्णरजनीमयं वपुर्गिरिकन्यकेव तव नोज्झति क्षणम् ।
 स्फुटकालकूटविषधूसरप्रभापटलच्छलेन पृथुकण्ठमण्डलम् ॥ १७६ ॥
 दहने पुरां क्षितिरथस्य चक्रतां गमितं त्वया शिशिररश्मिमण्डलम् ।
 प्रतिबद्धलक्ष्ममलिनोदरच्छविस्फुटनाभिरन्ध्रमिव नाथ लक्ष्यते ॥ १७७ ॥
 बहुशो व्यतीतगणनेषु विष्टपप्रलयागमेषु सुरनाथ संभृतम् ।
 ग्रहचक्रवालममलं करोति ते स्फटिकाक्षसूत्रवलयप्रयोजनम् ॥ १७८ ॥
 स्फुटकालकूटविषकूटकंधराकृतनीरभारगुरुवारिदध्रमः ।
 उपदेशालाभरभसादिवाग्रतस्तव नाथ नृत्यति कुमारचन्द्रकी ॥ १७९ ॥
 करणाङ्गहारविधिभिः सविस्तरैः सकलासु शंकरं निशासु नृत्यता ।
 क्रियते त्वयानुकृतिरात्मनो विभो सचराचरं जगदवाप्य तस्थुषः ॥ १८० ॥
 प्रतिपन्नगोत्रघटनः कृतस्थितिः पितृसद्मनि त्वमनिशं समावृत्ते ।
 भगवन्ननादिरज इत्यपि स्फुटं पुरुषः पुरातन इति प्रगीयसे ॥ १८१ ॥
 तव पादपद्मनखदर्पणोदरप्रतिबिम्बितैरपि लघूकृतात्मभिः ।
 अधिगम्यते हर महत्त्वमानतैः सकलातिशायिसुरदैत्यमण्डलैः ॥ १८२ ॥
 च्युतस्य विष्णोः संबन्धिनी त्विदं यस्य । पुरां दाहे हरेः शरीकृतत्वात् । अन्यत्र अ-
 च्युताः स्थिरा हेतयो ज्वालाः । देहिथ पुष्टवानसि ॥ १७४ ॥ १७५ ॥ क्षणमिति क्ष-
 णमपीत्यर्थः ॥ १७६ ॥ क्षितिरेव रथः । प्रतिबद्धेन लक्ष्मणा मृगेण मलिनस्योदरस्य
 च्छविरेव मध्यरन्ध्रं यस्य ॥ १७७ ॥ १७८ ॥ चन्द्रकी मयूरः ॥ १७९ ॥ निशासु
 नृत्यता त्वया आत्मन एवानुकृतिः क्रियते । त्वद्व्यतिरिक्तस्यापरस्यानुकार्यस्याभावात् ।
 करणानि तलपुष्पपुटादीनि । अङ्गहाराः स्थिरहस्ताद्याः ॥ १८० ॥ प्रतिपन्ना समा-
 श्रिता गोत्रेण कैलासगिरिणा घटना येन । पितृसद्मं श्मशानम् । मातरो वाराह्यादिदेवताः ।
 यः प्रतिपन्नसर्गादिगोत्रः सजननीके च पितृगृहे तिष्ठति स कथमनादिरजः पुराणश्च प्र-
 गीयत इति चात्र विरोधो ध्वन्यते ॥ १८१ ॥ लघूकृतात्मभिः प्रणामवशात्संपिण्डित-
 कायैः । महत्त्वमुत्तमत्वम् । ये नखोदरप्रतिबिम्बिताः सन्तो लघुरूपास्ते कथं महान्तः
 स्थूला इति च विरोधः । अनयैव भङ्गयोत्तरत्राप्यसौ योज्यः ॥ १८२ ॥ आशुशुक्ष्णः

ससुरासुरस्य जगतः शरण्यतां भवतो गतस्य चरणाम्बुजद्वयम् ।
 जनता नमत्यवनतापि कुत्रचिद्भुवमाशुशुक्षणिशिखेव नैत्यधः ॥ १८३ ॥
 क्षितितोयमारुतकृशानुभानुमद्गनामृतांशुयजमानमूर्तये ।
 भवते मतिध्वनिविकल्पगोचरव्यतिवृत्तरूप परमात्मने नमः ॥ १८४ ॥
 सुधियोऽपि नाथ मतिशब्दगोचरास्त्वयि न स्थितिं विदधतीह कल्पनाः ।
 गुणलेशसूक्तिषु यतः स्तुतो मया सतृषापि तद्वचवासिताद्विरम्यते ॥ १८५ ॥
 अतिदूरवृत्तिरपि येन दृश्यसे नहि रूप्यसेऽन्तिकगतोऽपि येन वा ।
 प्रतिजृम्भते सुरगुरोरनुग्रहः स विपर्ययश्च तव केन हेतुना ॥ १८६ ॥
 अथवास्तु तावदिदमद्भुतास्पदं तव चेष्टितं प्रतिघशून्यसंविदः ।
 शृणु यन्निधाय मनसि व्यपाश्रिताः शरणं भवन्तमजमव्ययं वयम् ॥ १८७ ॥
 सुखमेकदा स्थितवतो हिमाचले स्मितभिन्नवक्त्रपरिहासपेशलम् ।
 गिरिकन्यया निभृतमेत्य पृष्ठतः करपङ्कजस्थागितमुक्तचक्षुषः ॥ १८८ ॥
 सहसा विलोचनविनाकृतं पुरा पुरुषं पुराणपुरुषाच्चदुत्थितम् ।
 क्षयकालकालरजनीमुखोच्छ्वसत्तिमिरौघवीजमिव नाथ शुश्रुम ॥ १८९ ॥
 (युग्मम्)

कृतया तदान्वक इति स्फुटार्थया स जगत्रयप्रथितयाथ संज्ञया ।
 तनयार्थिने दितिमुताय दुश्चरं चरते तपोऽत्र समये ददे त्वया ॥ १९० ॥
 अभिगम्य वृद्धिमथ तस्य मन्दिरे स मनोरमाङ्कपरिवृत्तिलालितः ।
 उपचक्रमेऽन्धतमसच्छिदोन्मुखश्चरितुं सुदुश्चरमनर्गलं तपः ॥ १९१ ॥

दहनः ॥ १८३ ॥ मतेर्निर्विकल्पकविज्ञानस्य शब्दविकल्पानां चागोरत्वादतिक्रान्तरूपो
 विषयत्वमनापन्नः प्रकृष्टः स्वभावो यस्य । भावप्रत्ययमन्तरेणापि तदर्थोऽवगम्यते । 'द्वे-
 कयोर्द्विवचनैकवचने' इतिवत् ॥ १८४ ॥ ततः सुमतेरपि मतिशब्दगोचरा ज्ञानध्वनि-
 कारिकाः कल्पना विकल्पाख्यास्त्वयि पदं न कुर्वन्ति । ताभिरपि न ग्राह्यस्त्वम् ।
 ततस्त्वद्गुणवानां च सूक्तिषु सत्त्वैर्नापि मया तदुद्योगान्निवृत्त्यते ॥ १८५ ॥ यद्वशा-
 दूरस्थोऽपि दृश्यसे हृदयस्थितत्वादन्तिकगतोऽपि नावलोक्यसे स तव प्रसादो विपर्य-
 यश्चाप्रसादः केन हेतुना प्रसरति । तयोः कारणं कथयेत्यर्थः ॥ १८६ ॥ प्रतिघशून्यसं-
 विदो निरावरणज्ञानयोगिनः । तेषामपि तव चेष्टितमाश्चर्यपदम् ॥ १८७ ॥ हिमाचले
 स्थिताद्भगवतः समुत्पन्नं पुरुषं वयं शुश्रुम श्रुतवन्तः ॥ १८८ ॥ १८९ ॥ १९०

चिरकालसंभृतिमता प्रसेदुषस्तपसा सं लब्धनयनः स्वयंभुवः ।
 प्रतिमल्लतारहितदेवदानवं जगतां प्रभुत्वमनपायमासदत् ॥ १९२ ॥
 दलितान्धकारनिकरं मरीचिभिस्तदुरःस्थले स्थितिमवाप्य वैष्णवम् ।
 स्फुरदर्कमण्डलमिवास्तसानुनि व्रजति स्म चक्रमपि निष्प्रतापताम् ॥ १९३ ॥

तेनोर्जितेन विजितस्य हरैरमर्ष-

धर्मान्बुशीकरकणावलिराहवेषु ।

वक्त्रं ममार्ज विकटभ्रुकुटीविभङ्ग-

च्छायामलीमसमिवाविरलं गलन्ती ॥ १९४ ॥

सोऽस्माकमीश करदीकृतलोकपाल-

लक्ष्मीसमाकुलितशेखरशासनश्रीः ।

बन्दिग्रहं व्यधित केतनकाननाग्र-

नित्यानुबन्धयुगपत्स्थितिबन्धहेतोः ॥ १९५ ॥

तत्प्राप्तकालमिह यत्कुरु तत्त्वमन्व-

गायात एव हरिरेष सलोकपालः ।

संसारसागरमपि स्फुटमुत्तितीर्षो-

रेकः छवस्त्वमनघः किमुतार्तिदुःखम् ॥ १९६ ॥

इति वचनमुदीर्यावाङ्मुखे तत्र तूष्णीं

स्थितवति कृतपूर्वाभ्यागमानां तदानीम् ।

सपदि गणपतीनां क्रोधलीलाप्रवृत्तिः

करतलमलनेन क्षुण्णरत्नोर्मिकासीत् ॥ १९७ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक-
 श्रीरत्नाकरस्य कृतौ रत्नाङ्के हरविजये महाकाव्ये भगवत्स्तुतिवर्णनो नाम
 षष्ठः सर्गः ।

॥ १९१ ॥ प्रतिमलः प्रतियोधी । सदृशयोधीत्यर्थः ॥ १९२ ॥ प्रतापः शौर्यप्रभावः प्र-
 कृष्टश्च तापः ॥ १९३ ॥ विभङ्गो विच्छिन्तिः ॥ १९४ ॥ करदीकृतानां दण्डप्रदत्वेन
 स्थापितानामिन्द्रादीनां लक्ष्म्याः समाक्रान्तशेखरा शासनश्रीर्यस्य । तदुक्तस्य शिरसा-
 नुष्ठितत्वात् । बन्दी हठहता योषित् । केतनं गृहम् ॥ १९५ ॥ प्राप्तकालं प्राप्तवस-
 रम् । योग्यमिति यावत् । अन्वक् पश्चात् । प्लवस्तारणम् ॥ १९६ ॥ अर्वाक् अधः-
 पवृत्तिः वार्ध्वतो वेला वा (?) । ऊर्मिका अङ्गलीयिका ॥ १९७ ॥ इति राजानकजया-
 नकसूनोरलकस्य कृतौ हरविजयविषमपदोद्घोते षष्ठः सर्गः ॥

सप्तमः सर्गः ।

क्रूरकुधामथ कराभिहतांसकूट-

मुछासितभुकुटि दन्तविघटितौष्ठम् ।

तेषामनेकविधघोरविकारचेष्ट-

माताम्रदृष्टि सदसि स्फुरितं तदासीत् ॥ १ ॥

विन्यस्तपादभरकम्पितकुट्टिमाग्र-

माघटनाविघटितामलमौलिवन्धम् ।

क्रोधः सभां न्यविशताङ्गदकौटिलग्र-

विस्त्रस्तकोमलदुकूलदशं स्मरारेः ॥ २ ॥

वक्षःस्थले गणपतेः कुपितस्य हार-

च्छेदोच्छलद्वहलमौक्तिकपङ्क्तिराधात् ।

प्राग्विद्रुताङ्गशरणागतशत्रुलक्ष्मी-

स्वेदोदविन्दुविसरच्छुरितेव शोभाम् ॥ ३ ॥

छायां किरन्मलिनिताम्बरदिग्विभागा-

माविर्भवद्भुकुटिभङ्गभयानकेन ।

वक्त्रेण कालमुसलः सकलारिलोक-

संहाररात्रिघटनामिव कर्तुमैच्छत् ॥ ४ ॥

संरम्भगर्भगुरुमन्युमनाश्रकार

हुंकारभैरवरवं युधि वीरभद्रः ।

जृम्भाविकासिविकटाननकंदरार्ध-

भागान्तरालकुहरप्रतिशब्ददीर्घम् ॥ ५ ॥

उदामरोषभरनिर्भरभैरवीय-

भीयन्त्रणारहितहंरुतनादसान्द्राः ।

स्तादृशि महिम्नि स्कन्धयोः संभवति के द्विषन्तो नाम ते य एवंविधविरुद्धाचरणे
व्यापृता इत्यहो वृथानयोः पीनत्वमित्याशयेन शूराणामंसशिखराहननम् । रणकण्डूभरेण
वा । स्फुरितं विक्षोभः ॥ १ ॥ २ ॥ प्राक् पूर्वमकृतेऽपि रणे विद्रुता भयात्पलायिता
॥ ३ ॥ कालमुसलादयो गणाः । अरिसृष्टेः संहारार्थं रात्रिरत्र कालरजनी । तस्याः
संहारकत्वात् ॥ ४ ॥ युधि संरम्भा युद्धविषया आटोपास्तैः ॥ ५ ॥ भैरवीया हर-

अंसस्थलाभिहिताररवा भटानां

संधिं कथंचिदाभिदन्न दिवस्पृथिव्योः ॥ ६ ॥

चिक्षेप पाणिकमलेन रुषा विलूय

विष्यन्दिसान्द्रमकरन्दविलीनभृङ्गाम् ।

कण्ठस्त्रजं रतरसागतशत्रुलक्ष्मी-

लीलाविघातरभसादिव मेघनीलः ॥ ७ ॥

क्रूरक्रुधः करतलेन ललाटपट्ट-

मापाटलं मलयतः सदसि त्रिमूर्तेः ।

आलक्ष्यतोपरि तृतीयविलोचनस्य

भ्रूमञ्जरीव नवधूमशिखोत्पतन्ती ॥ ८ ॥

जिह्वीभवङ्गकुटिपाटलरागद्वष्टि-

तिर्यग्विवृत्तवदनं हसितांशुगौरः ।

शौर्योष्मणा प्रथितसारनिरर्गलेन

भस्मीभवन्निव भुजः शिखिनालुल्लोके ॥ ९ ॥

वक्त्रं दधद्दशनदंशभयादिवाशु

कम्पाकुलाधरदलस्थिति वज्रमुष्टिः ।

दोर्दण्डमाहत करेण सुरारिभङ्ग-

संरम्भरागविकसत्पुलकप्रबन्धः ॥ १० ॥

श्वासानिला नतमुखस्य कराभिघात-

भिन्नावनिप्रकटरन्ध्रपथप्रविष्टाः ।

पातालगर्भनलिनीमनलस्य चक्रु-

रुद्धूतशेषफणपाण्डुरपुण्डरीकाम् ॥ ११ ॥

उत्तंसपुष्पनवकेसरसान्द्रधूलि-

पिङ्गीकृतो मधुमदेन पपात भृङ्गः ।

संबन्धिनी । दिवस्पृथिव्योरिति..... ॥ ६ ॥ ७

॥ ८ ॥ ९ ॥ १० ॥ पातालगर्भं एव नलिनी तामनलकराभिघातभिन्नाया भुवो विक्-

निर्मथनतः सपदि भृङ्गिरिटेर्ललाट-

मूर्ध्वाक्षितारक इवाग्निशिखापिशङ्गः ॥ १२ ॥

रोषारुणीकृतदृशो नडकूबरस्य

हुंकारधूमपटलीं मुखरन्ध्रभागात् ।

दैत्याधिराजकवलीकरणादरेण

कृत्यामिवैक्षत जनः सहसोत्पतन्तीम् ॥ १३ ॥

कण्ठावलम्बिमकरन्दरसातिपान-

विस्रम्भमन्थरविलीनशिलीमुखौघा ।

दृप्तारिसंगरजलाशयकुञ्जरस्य

भाति स्म शृङ्खलमिवोत्पलदाम जिष्णोः ॥ १४ ॥

निर्यन्नखांशुसलिलौघकृताभिषेक-

मेकं सहायमनवं युधि मन्यमानः ।

बाहुद्वयं करतलेन पराममर्श

दुर्दर्शमूर्तिरथ कर्शितसर्वलोकः ॥ १५ ॥

प्रेङ्खललाटकषणोत्थितसान्द्रधूम-

लेखानुषङ्गकृतलग्नकबन्धमोहम् ।

तिग्मांशुबिम्बमसुदर्शभयंकरैक-

मूर्तिः सुमूर्तिरददर्शदकर्शितश्रीः ॥ १६ ॥

अन्योन्यगाढमलनेन रराज धूम-

वर्तिच्छटा करपुटाद्वियदुत्पतन्ती ।

ईषद्विनिद्रदलमण्डलपुण्डरीक-

कोषोदराङ्गमरपङ्क्तिरिवाग्रिकस्य ॥ १७ ॥

रेण प्रविष्टाः श्वसितमरुतो निर्धूतशेषफणश्चेतपद्मां विदधुः ॥ ११ ॥ १२ ॥ नडकूबरो
हरस्य सुहृदो धनदस्य सुतः । कृत्या महोत्पातकृद्देवताविशेषः ॥ १३ ॥ अरिसमरमेव
सरस्तत्र विलोडकत्वात्कुञ्जररूपस्य जिष्णोः शृङ्खलमिवोत्पलदाम शुशुभे ॥ १४ ॥ १५ ॥
कषणं विदारणम् । धूमलेखासंबन्धात्कृतः कबन्धोऽत्र लग्न इति भ्रमो येन तादृशं
रविविम्बं सुमूर्तिरददर्शददर्शयामास । कबन्धः शिरोरहितः पुमानुत्पातसूचकः । राहु-
रित्यन्ये । अकर्शितश्रीः पर्याप्तशोभः ॥ १६ ॥ धूमशिखैव च्छटा चर्चा । करपुटं पाणि-

क्रोधेश्वरस्य च किरीटकपालपङ्क्ति-

रूध्वेक्षणानलशिखापटलावमर्शात् ।

संहारभानुकरतापितशैलकूट-

टाङ्कारताररवमस्फुटदुत्तमाङ्गे ॥ १८ ॥

निःशेषमाकुलितशेषशरीरनाल-

माघूर्णमानविकटाभ्रपलाशखण्डम् ।

चण्डेश्वरस्य सरुषो भुवनारविन्द-

मुष्णोष्णनिःश्वसिततापवशेन मम्लौ ॥ १९ ॥

सस्वेदशीकरमकम्पत तालकेतु-

राताम्रतालुतलभीषणजृम्भवक्त्रः ।

संकल्पनिर्जितपुरःस्थितवैरिलक्ष्मी-

गाढोपगूहनवशादुत तीव्रमन्योः ॥ २० ॥

तिर्यग्विवर्तितमुखस्य लुलायकेतो-

र्हासच्छटाधवलभास्मनभक्तिचित्रः ।

बाहुर्जयद्विरदहस्त इवारराज

पीनांसकूटविकटोन्नतकुम्भपीठः ॥ २१ ॥

सस्यन्दिरे सदसि घर्मजलानि सान्द्र-

सिन्दूरताम्रमुखरागरुचः प्रकोपात् ।

संदेहितेन्दुकिरणाङ्कुरगौरैतार-

हाराच्छबिन्दुपटलानि सुनन्दकस्य ॥ २२ ॥

चण्डे च चुक्रुधिषि तच्चरणातिभार-

खेदाकुलोन्नमितपीवरदीर्घदोष्णा ।

द्वितीयम् ॥ १७ ॥ १८ ॥ १९ ॥ तालकेतुस्तीव्रान्मन्योः कारणभूतादकम्पत । श्रीस-
मालिङ्गनहेवाकादिवेत्युत्प्रेक्षा । आलिङ्गितुकामस्य स्वेदः कम्पो जृम्भा च प्रादुर्भवन्ति ।
उत्तशब्द इवार्थे ॥ २० ॥ भास्मनभक्तिर्भस्मचर्चा ॥ २१ ॥ इन्दुकराङ्कुरवद्गौरास्तारा
मुक्तामणयो येषां ते हाराः संदेहिताः संदेहविषयीकृता येन तादृशमच्छं बिन्दुपटलं
येषाम् । जलेषु हि बिन्दवो हरिष्विव तारा निरन्तरसंनिविष्टा इति बिन्दुद्वारक एवो-

शेषेण कुञ्चितकरालफणासहस्र-

विस्त्रंसिनी क्षितिरभारितरां कथंचित् ॥ २३ ॥

क्रुद्धं मयूरपतिकेतनमंशुजालै-

र्न द्वादशापि ककुभः परिदीपयन्तः ।

संहारवासरमिवातनुदुर्निरीक्ष्य-

रूपं विलोचनसहस्ररुचो न चक्रुः ॥ २४ ॥

क्षुण्णाङ्गदारुणशिलाशकलोत्थसान्द्र-

धूलिच्छटापटलकुङ्कुमपङ्कचर्चा ।

पञ्चाक्षकोपविकृतिः कृतमण्डनेव

सस्वेदशीकरकणोत्करमौक्तिकासीत् ॥ २५ ॥

दिण्डेः स्फुलिङ्गकणिकाः सरुपः किरद्भि-

रन्योन्यपाणिमलनोत्थितधूमदिग्धैः ।

नाष्ठोपि धूर्जटिसदः कथमप्यथौर्व-

संवादितां विदधतः परुषाक्षिपातैः ॥ २६ ॥

विष्यन्दमानघनघर्मकणावकीर्ण-

मुच्छ्वासिकुङ्कुमविलेपनमग्निधाम्नः ।

विभ्रान्ततारकविशङ्कटशातकौम्भ-

शैलाधिराजकटकश्रियमाप वक्षः ॥ २७ ॥

निष्पिष्टहारविधुतोद्धतधूलिपुञ्ज-

भस्मच्छटाभिररुणच्छविलोचनश्रीः ।

क्षमामण्डलं ज्वर इवाकुलयांचकार

दुर्वारकोपविकृतिः सदसि त्रिमूर्धा ॥ २८ ॥

दकेषु केषांचन हारसंदेहः ॥ २२ ॥ चुक्रुधिषि क्रुद्धे । कुञ्चितं वक्रम् ॥ २३ ॥ वि-
लोचनान्येव सहस्ररुचः सूर्यास्ते कुमारं कल्पान्तदिवसमिव दुर्दर्शमूर्तिं विदधुः । कुमा-
रस्य च षण्मुखत्वाद्विलोचनानि रविवद्वादशैव ॥ २४ ॥ अरुणशिला पद्मरागदृषत्
॥ २५ ॥ २६ ॥ शातकौम्भं सुवर्णम् । 'शातकुम्भे' इति पाठे तदेव ॥ २७ ॥ को-
पो भीषणमवस्थान्तरमपि । विकृतिः प्रलापोऽपि । त्रिमूर्धा कश्चन गणः । ज्वरोऽपी-

भास्वत्फणामणिकणोल्वणवह्निचूर्णा-

कल्माषिताम्बरतलान्मुखरन्ध्रभागात् ।

वल्मीककूटकुहरादुरगा इवाग्नि-

केतोर्निरीयुरथ हुंकृतधूमदण्डाः ॥ २९ ॥

आमर्दकस्य सुरवैरिविमर्दिनोऽपि

दिक्कामिनीमुखनवागुरुपत्रलेखा ।

हुंकारधूमपटली भुवनारविन्द-

कोषोदरभ्रमरपङ्क्तिरधत्त शोभाम् ॥ ३० ॥

क्रोधावपिष्टशशभृत्किरणच्छटाच्छ-

हारावलीविवलिताग्निशिखस्य धूलिः ।

संरम्भविभ्रमदिशामुखजृम्भमाण-

लक्ष्मीकपोलतलरोध्ररजश्छटासीत् ॥ ३१ ॥

ज्योतिष्मतः शिखिशिखानिकुरुम्बपिङ्ग-

जिह्वोत्कटभ्रुकुटिभङ्गभयंकरत्विट् ।

साम्भोभरस्थिरताडिद्रुणमेघशोभि

वक्रं विलोक्य सभया विभयांबुभूवे ॥ ३२ ॥

तारस्य तारतरहुंकृतिरोषगर्भी

विन्यस्यतोऽग्निकपिशां दृशमाशु तिर्यक् ।

तत्तापयोगगलितातनुपत्रभङ्ग-

हेमाङ्गदांसशिखरो भुजदण्ड आसीत् ॥ ३३ ॥

दृश एव । यदुक्तम्—‘त्रिपाद्भस्मप्रहरणत्रिशिरा रक्तलोचनः’ इति ॥ २८ ॥ फणाम-
णिकणवदुल्वणं भास्वरं वह्निचूर्णं स्फुलिङ्गाः । वल्मीकः पिपीलिककृतः समुच्छिन्नो मृ-
द्राशिः ॥ २९ ॥ ३० ॥ विवलिता विनिःसृता ॥ ३१ ॥ बुभूवे इति ‘भवतेरः’ इत्यत्वं
न भवति । भवतेरिति कर्तृनिर्देशात्कर्तुरन्यत्र लकारोत्पत्तौ तदभावात् । अन्ये तु-एत-
[दन्य]दीयमतम् । ततो भवितव्यमेवात्र भवतेरः इति मन्वाना बभूवे इत्येव पठन्ति ॥ ३२ ॥
तस्याग्नेस्तापवशेन गलितमतल्पपत्रलतं केयूरं यस्य तादृशमंसकूटं यस्येति बहुव्रीहि-

निःशेषमेककवलग्रहसौष्ठवेन

मृत्योरिव त्रिभुवनं-सरुषो जिघत्सोः ।

जृम्भाविकासि वदनं विकरालजिह्व-

मालोक्य संसदि विजह्वलुरस्य लोकाः ॥ ३४ ॥

निःशङ्कहुंरुतलशानुकणावकीर्ण-

विस्तीर्णताम्रतलतालुविजृम्भमाणम् ।

संध्यापिशङ्गमरुणांशुशिखावमर्श-

शोणग्रहं नभ इवोर्जितवक्रमासीत् ॥ ३५ ॥

जृम्भाविकासि मुखमग्निमुखस्य ताम्र-

जिह्वाकरालविकटस्फुटदन्तमालम् ।

रेजेऽम्बरीषमिव निर्गतवह्निहेति-

पङ्क्तिप्रतिष्ठधवलोदरलाजगर्भम् ॥ ३६ ॥

दीर्घं विनिःश्वसति तिन्दुकिनीप्रसून-

विस्पष्टपाटलद्वशि त्रिशिखे समन्यौ ।

आसन्नमेव भुवनप्रलयावतार-

माबद्धवेपथुरमन्यत राजलोकः ॥ ३७ ॥

केयूरचक्रदलनोच्छलदिन्द्रनील-

खण्डावली करतलाभिहतांसभित्तेः ।

कालस्य कुट्टिमतलाम्बुरुहोपहार-

गन्धाकुलभ्रमरसंहतिविभ्रमाभूत् ॥ ३८ ॥

संचूर्णिताङ्गदकरालकराहतांस-

कूटोत्थनिष्ठुरविरावविपूरिताशम् ।

अक्रोधि बोधितसुरासुरचक्रवाल-

संहारदुर्धरपराक्रममन्तकेन ॥ ३९ ॥

भौ बहुव्रीहिः ॥ ३३ ॥ विजह्वलुस्तः ॥ ३४ ॥ ३५ ॥ जिह्वाकरालं विकटदन्त-
मालं च वदनमम्बरीषं भ्राष्ट्रमिव व्यरुचत् । वह्निपदं पुनः श्रुतिप्रकर्षं गमयतीति वी-
प्सया च प्रकट्यरूपं दीपादि व्यवच्छिनत्ति । पङ्क्तिप्रतिष्ठाः पङ्क्तिरूपेण संनिविष्टाः ॥ ३६ ॥
तिन्दुकिनी रक्तिका । अवतरत्यस्मिन्नित्यवतारः । भुवनानां प्रलयो यत्रावतरति तं का-

चण्डाननस्य करताडनखण्ड्यमान-

केयूररत्नकणकोणकणत्कृतिश्रुत् ।

दैत्यक्षयाधिकसरोषकृतान्तदन्त-

संघट्टभैरवरवानुकृतिं चकार ॥ ४० ॥

आघातभग्नविकटव्रणकंधरांस-

कूटोच्छलच्छिथिलिताङ्गददोःप्रचण्डः ।

मृत्योरिव प्रतिकृतिः स चुकोप कोप-

कम्पाकुलोत्पुलकपीनकपोलभित्तिः ॥ ४१ ॥

चक्रायुधं सपदि चुक्रुधिवांसमंस-

कूटावमर्दमृदितोर्मिकपाणियुग्मम् ।

संहारभास्करदुरीक्ष्यमुखं निरीक्ष्य

नो सस्मरुः स्वमपि जातभियः सुरौघाः ॥ ४२ ॥

चक्रे दिशो दितिसुताहवसावहेल-

हासोल्लसद्दशनदीधितिचक्रवालः ।

व्यङ्ग्याहितप्रलयपैशुनजृम्भमाणा-

काण्डे (?) तरूत्यकुसुमा इव नीलवज्रः ॥ ४३ ॥

संरम्भिणः शिखितमस्य पुरः प्रकीर्णां

हुंकारवह्निकणसंततिमत्तुमैच्छत् ।

क्रीडाशुकः शिखिभुवः परिपाकताम्र-

पिण्डीरपिङ्गकणशङ्कि विमुग्धचेताः ॥ ४४ ॥

पिङ्गक्षणस्फुरदकल्कमरीचिवल्ग-

दुल्काग्निदाहभयविह्वतामिवाप्तम् ।

लमासन्नमेवामन्यत गणानां लोकः ॥ ३७ ॥ विभ्रमः शोभा ॥ ३८ ॥ ३९ ॥ कण-
त्कृतिरूपा श्रुत् कणत्कारशब्दः ॥ ४० ॥ ४१ ॥ उर्मिका वालिका ॥ ४२ ॥ व्यङ्ग्यस्य प्रकट-
नार्हस्य रिपूणां प्रलयस्य पैशुनं सूचना यत्र तथा कृत्वा विजृम्भमाणाय (?) अकाण्डे
तरूत्यानि अकाण्डजानि कुसुमानि येषु (?) तादृशीरेव दिशो दशनांशुयोगादकरोत्
॥ ४३ ॥ अत्तुं ग्रसितुम् । शिखिभूः कुमारः । पिण्डीरं दाडिमम् ॥ ४४ ॥ अकल्का

भ्रूभङ्गपुञ्जितमधत्त ललाटपट्ट-
 माघव्य कुट्टिमतलं चरणेन नन्दी ॥ ४९ ॥
 उत्तानवक्त्रकुहरोत्थितयादृहास-
 हासत्विषा कलुषया विभरांबुभूवे ।
 प्रेङ्खत्यनर्गलरसातलगर्भनिर्य-
 दिन्दुप्रभाधवलशेषशरीरलक्ष्मीः ॥ ४६ ॥
 रोमाञ्चपूरितविकम्पिकपोलभाग-
 मुद्वर्तमानपुटतारविपाटलाक्षम् ।
 वक्त्रं विदष्टविकटौष्ठविकृष्टनास-
 मुद्गूविभङ्गमभृतारुणमभ्रकेतुः ॥ ४७ ॥
 संप्राप्य संनहनमाहवगाढराग-
 मुज्जृम्भितः सपादि रोष इवैष साक्षात् ।
 पातालगह्वरगभीररवावमर्द-
 पार्ष्णिप्रहारविधुरामचकम्पदुर्वीम् ॥ ४८ ॥
 पर्यन्तभागविलसत्पुलकं बभार
 हेतिव्रणं सधनधर्मजलं जयन्तः ।
 स्तोकावशिष्टजलतीरविरूढबाल-
 शष्पाङ्कुरहृदसरूपमुरःस्थलेन ॥ ४९ ॥
 व्यावृत्तिवेगविशारारुकरालहार-
 तारावकीर्णमणिकुट्टिमपृष्ठभागः ।
 विस्त्रंसितोदुग्गणशारितभूमिपीठ-
 संहारमारुतविलासमसावलासीत् ॥ ५० ॥
 सामर्षहर्षभरपार्षदपार्ष्णिपाणि-
 लीलाभिघातविधुरा धरणी रराण ।

विमला मरीचय एवोल्कान्निः ॥ ४५ ॥ ४६ ॥ विकृष्टा दीर्घीकृता ॥ ४७ ॥ संनहन-
 मुद्योगो मूर्तित्वं च ॥ ४८ ॥ हेतिरायुधम् । हृदो नागभवनम् ॥ ४९ ॥ तारा मुक्ताम-
 णयः । अलासीत् जग्राह । 'ला आदाने' ॥ ५० ॥ पार्षदा गणाः । तालु मध्यम् ।

पातालतालुनि ससंभ्रमनागभीरु-

गर्भप्रगल्भविनिपातनघोरघोषम् ॥ ९१ ॥

केयूरचक्रनिकरैस्त्रिदशाधिपाना-

मंसावमर्दपतितैर्मणिकुट्टिमोर्वी ।

रेजे पुरंदरकरेरितवज्रपात-

विच्छिन्नपक्षातिपुटैरिव भूधराणाम् ॥ ९२ ॥

दैत्यप्रतापशिखिशान्तिमिव क्षणेन

कर्तुं विशङ्कटललाटतटस्थलीभ्यः ।

ते धर्मशीकरकणप्रकरान्सलील-

माकृष्य कर्कशरुषश्चकरुः कराग्रैः ॥ ९३ ॥

जृम्भाविकासघटनाविकटैरपाङ्ग-

पर्यन्तनिर्यदतनुज्वलनस्फुलिङ्गैः ।

वक्त्रैर्गणाधिपतयः सरुषः क्षणेन

दिवचक्रमग्रसिषतेव करालदंष्ट्रैः ॥ ९४ ॥

तेषां विवर्तनभरेण परस्परांस-

कूटावघट्टघटनादलिताङ्गदानाम् ।

सस्त्रंसिरे विकटकुट्टिमसीमि रुग्ण-

बन्धाः सरोषकरपेषभियेव हाराः ॥ ९५ ॥

लीलावलोकितकरालकृपाणपट्ट-

पर्याकुलोत्पुलककञ्चुकलोकपालम् ।

निष्प्रक्रमं प्रचुकुपे कपिलैः कपोल-

भागैः कपालिसदसीति गणाधिनाथैः ॥ ९६ ॥

भीरुः स्त्री ॥ ५१ ॥ केयूरमेव चक्रम् । मण्डलाकृतित्वात् ॥ ५२ ॥ त इति पार्षदाः
॥ ५३ ॥ जृम्भा ख्यासनिका (?) तस्या विकासः पुनः पुनः प्रवृत्तिः ॥ ५४
॥ ५५ ॥ पर्याकुलं युद्धं प्रति संरम्भः । कञ्चुकं वारवाणम् । निष्प्रक्रमं विश्वङ्गलम् ।

प्रत्यासीदत्पार्षदश्वासहेलाक्षितक्ष्माभृत्कूटङ्कारघोरा ।

गौरीभर्तुः छिष्टसत्त्वा सभा सा दध्रे कल्पापायवेलानुकारम् ॥ १७ ॥

विस्पष्टमुष्टिकरसंकरपिष्टहार-

मुक्ताफलोद्धतपरागविपाण्डुराग्रैः ।

मेघावसानसमयैरिव नाकसङ्घि-

रस्तोककोपरचितस्थितिभिर्बुभूवे ॥ १८ ॥

अन्योन्यपाणिमलनक्षतपद्मराग-

रत्नोर्मिकोद्धतपरागकणैश्चकार ।

ब्राह्मी जगत्कपिशिताखिलदिव्यप्रभात-

वेलैव फुल्लकमला करधूलिपुञ्जैः ॥ १९ ॥

क्रोधोद्गताकृशकृशानुशिखासहस्र-

निर्यासभास्वरितरूक्षकटाक्षमोक्षैः ।

व्यक्षाकृतिः क्षणमदीपि जगन्नयोल्ला-

दण्डैरिव त्रिदशसंभ्रममाक्षिपद्भिः ॥ २० ॥

चक्रं सुराहितचमूगलचक्रवाल-

च्छेदाभिलाषरभसाङ्गमयांचकार ।

चण्डी करालसरलाङ्गुलिकोटिभाग-

लभं करे श्रवणपूरमिवाजिलक्ष्म्याः ॥ २१ ॥

दलितमसुरचक्रक्रोधसंरम्भगर्भं

करकमलविदर्भं वैष्णवी तत्र दध्रे ।

विगलितमकरन्दं पद्मरागोर्मिकाग्र-

क्षतिविधुतपिशङ्गच्छायधूलिच्छलेन ॥ २२ ॥

कपोलभागैरित्युपलक्षणे तृतीया ॥ ५६ ॥ सत्त्वाः प्राणिनः ॥ ५७ ॥ करस्य संकरो
योगः । अत्र नभोऽध्राणि च मेघाः । अस्तोकेन बहुना कोपेन राचिता स्थितियेषु तैः ।
न स्तोकाकैश्चातकैरुपरचिता च ॥ ५८ ॥ ब्राह्म्यादयो मातरः । प्रभातवेलापि संध्या-
पत्वा ब्राह्मी ब्रह्मसंबन्धिनी ॥ ५९ ॥ व्यक्षाकृतिर्माहेश्वरी क्षणं कटाक्षमोक्षैरदीपि प्र-
दीप्ता बभूव । आक्षिपद्भिरानयद्भिः ॥ ६० ॥ ६१ ॥ वैष्णवी कराब्जयोर्विदर्भमभ्यन्तरं

भ्रुकुटिकुटिलितभ्रूविभ्रमव्याजचञ्च-

च्चटुलमधुपवेणीबन्धमाधत्त ताम्रम् ।

मुखमाखिलविपक्षक्षोदसंरम्भलक्ष्मी-

करकिसलयलीलापङ्कजं भद्रकाली ॥ ६३ ॥

इत्थं हारोदलनविगलत्तारमुक्ताफलौघ-

ज्योतिश्चक्राक्रमणशबलान्कुर्वती दिग्विभागान् ।

सा वेलेव क्षुभितविषमा रत्नराशेस्तदानीं

स्थाणोर्गर्जद्रणपतिशतोच्छोलजाला सभासीत् ॥ ६४ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे राजानक
श्रीरत्नाकरस्य कृतौ रत्नाङ्गे हरविजये महाकाव्ये सभाक्षोभवर्णनो नाम
सप्तमः सर्गः ।

अष्टमः सर्गः ।

इत्थं गणाधिपतिकोपकृशानुशान्ति-

हेतोरिवेन्दुमाणिहारलतागुणेषु ।

मुञ्चत्सु शंकरकिरीटकरालचन्द्र-

खण्डांशुपातवशतः शुचिवारिवर्षम् ॥ १ ॥

प्रालम्बमौक्तिकपरिस्फुरदंशुजाल-

ज्योत्स्नातपच्छुरणपाण्डुरितान्तरासु ।

विमर्दितं [च] बभार । कोपाटोपवशात् ॥ ६२ ॥ संरम्भलक्ष्म्याः करपल्लवे लीलाक-
मलरूपं मुखं भद्रकाली ताम्रमाधत्त क्रोधादरुणमकरोत् ॥ ६३ ॥ रत्नराशेः समुद्रस्य
वेला जलविकृतिः सेव हरसभा क्षोभेण विषमा तदानीमासीत् ॥ ६४ ॥ इति राजा-
नकजयानकसूनोरलकस्य कृतौ हरविजयविषमपदोद्द्योते सप्तमः सर्गः ॥

इत्यमित्यादि पञ्चभिः कुलकम् । गणाधिपतिशब्दे 'स्वामीश्वराधिपति-' इति वि-
हितायाः षष्ठ्याः 'प्रतिपदविधाना च षष्ठी न समस्यते' इति समासप्रतिषेधो न वर्तते ।
'दायायं दायादे' इति प्रकृतिस्वरत्वेन तदनित्यत्वस्य ज्ञापितत्वात् । अपरे पुनराचक्षते—
सप्तमी बाधिका मा भूदिति शेषलक्षणैव षष्ठी तेन प्रतिप्रसूयत इति नास्ति तस्याः प्र-
तिपदं विधानमिति । हारा एव लताः । तदाकृतित्वात् । करालो बहलप्रभः ॥ १ ॥

पीतारिपक्षशशिशुभ्रयशःस्त्रिवासि-

यष्टिष्वनेकभटपाणितलस्थितासु ॥ २ ॥

माणिक्यकन्दुकममन्दरवीन्दुबिम्ब-

शोभाधरं करतलाग्रविवर्तनाभिः ।

आलानितस्य भुजकल्पतरौ विधान-

पिण्डं दिशन्निव पराक्रमकुञ्जरस्य ॥ ३ ॥

पर्यङ्कबन्धघटनाविकटेन काल-

कायश्रिया विषधरेण परीतमूर्तिः ।

पर्यन्तवर्ति दलिताञ्जनधूलिपुञ्ज-

सच्छायसिन्धुपारिखक्षितिमण्डलश्रीः ॥ ४ ॥

आकृष्य कालमुसलो मुसलं सलील-

मामांसलांसशिखरस्खलदुत्तरीयः ।

वाक्यं निरर्गलमुदाहरदभ्रनाद-

साशङ्कताण्डवितषण्मुखनीलकण्ठम् ॥ ५ ॥ (पञ्चभिः कुलकम्)

येषामवस्तुविषयः प्रथितः किलात्म-

लाभः परस्परकृतः छवमानवृत्तिः ।

दूरं व्यतीत्य निखिलान्खलु तान्विकल्पा-

ञ्शब्दांश्च यः स्थितिमसंकरमूर्तिरापत् ॥ ६ ॥

प्रालम्ब आप्रपदीनो हारः ॥ २ ॥ माणिक्यकन्दुक एव विधानपिण्डः करिभोजनकवलः । आलानितो निबद्धः ॥ ३ ॥ परीता परिवलिता ॥ ४ ॥ ५ ॥ येषामित्यादिकमेकादशभिः कुलकम् । येषां शब्दविकल्पानां परस्परं विकल्पैः शब्दानां शब्दैश्च विकल्पानां कृतः स्वरूपलाभः किल अवस्तुविषयो न वस्तुसंस्पर्शी प्रतीतः । वस्तुगतान्वयव्यतिरेकाननुविधानादेव प्लवमानवृत्तिरर्थबहिष्कृतत्वादुपरीव वस्तुनो भ्रमन् । इत्थं च 'विकल्पयोनयः शब्दा विकल्पाः शब्दयोनयः । तेषामन्योन्यसंबन्धेनार्थं शब्दाः स्पृशन्त्यमी ॥' इति । अन्यस्यापि वस्तुनः सकलविकल्पध्वनिविषयाभावादीश्वरस्य तत्प्रतिपादनया का प्रशंसेति चेदाह—दूरमिति । सर्वात्मनेत्यर्थः । अन्यद्भयुपाधिमुखेन प्रकारान्तरेण वा केनचिच्छब्दविकल्पैर्गौचरीक्रियते । देवस्तु तेषां न कथंचिदपि कदाचिद्विषयः । विकल्पः शब्द एवान्तःसंकल्परूपः । असंकरमूर्तिः सत्वरजस्तमोभिरसंकीर्ण-

येनासकृत्प्रलयकालनिशावतार-
 प्रारब्धताण्डवानिरर्गलडम्बरेण ।
 उत्क्षिप्तमम्बरमिवापरमूढसांध्य-
 रागं विनिर्गलदसृग्द्विपचर्मवम्भ्रे ॥ ७ ॥
 यस्याभ्रसिन्धुसलिलोर्मिघटासमीर-
 पर्यस्तमूलपरिवर्तिकिरीटचन्द्रम् ।
 छेदाभियुक्तकरजाग्रमिवैति लक्ष्मी-
 मद्यापि मूर्ध्नि परमेष्ठिशिरःकपालम् ॥ ८ ॥
 यस्याद्विराजसुतया रतिमण्डलेषु
 विन्यस्तयावकरसः करजः सलीलम् ।
 हेलाविलूननलिनासनवक्रनाल-
 विष्यन्दिसान्द्ररुधिरार्द्र इवालुलोके ॥ ९ ॥
 संध्यासु यस्य नयनाग्रिशिखासहस्र-
 सीमन्त्यमानतिमिरं सुरवर्त्म धत्ते ।
 पर्यन्तवर्तिसलिलस्फुरदौर्ववाह्नि-
 हेतिप्रकाशकपिशोदरसिन्धुलीलाम् ॥ १० ॥
 यस्योर्ध्वलोचनमनिन्धनधूमराशि-
 रध्यास्त एतदनपेक्षितरेणुलक्ष्मा ।
 अक्षुण्ण एव दहनः स्खलदुत्तमाङ्ग-
 गङ्गाजलोक्षणशमानुगुणेतारचिः ॥ ११ ॥
 यस्य व्यलोक्यत सुरैः पुरदाहकाले
 हेलोर्ध्वकृष्टमभिसंहितसाग्निबाणम् ।

रूपः । निर्गुणत्वात् ॥ ६ ॥ येनाम्बरं वसनमिभचर्म वम्भ्रे भृतम् । अपरमम्बरमाकाश-
 मिव ॥ ७ ॥ मूलं कपालस्याधस्तनो देशः कण्ठस्थानम् । तत्र परिवर्ती समन्तात्तिष्ठ-
 न्मुकुटेन्दुर्यस्य । अत एवाद्यापि कपालस्य नखाग्रच्छेदसंभावना ॥ ८ ॥ रतिसमये
 गौर्या मण्डनार्थमपितालकरसो नखो यस्य तथालुलोके दृष्टः ॥ ९ ॥ सीमन्त्यमानं द्विधा
 क्रियमाणम् ॥ १० ॥ रेणुलक्ष्मा वायुः । अक्षुण्णोऽपूर्वः । जलोक्षणेनोपशान्तावनुगुणे-
 तरा अननुगुणा अचिषो ज्वाला यस्य ॥ ११ ॥ सरलसंगतनासं तदूर्ध्वनयनं तत्सर्व-

बाणासनं सरलसङ्गभुजंगघोण-

भास्वत्तृतीयनयनभ्रुकुटीकरालम् ॥ १२ ॥

लीलाकिरातवपुषो ददृशे शरीर-

च्छाया च यस्य रभसेन वनेचरौवैः ।

अन्तर्निगूढगलगोचरकालकूट-

कूटप्रभापरिणतेरिव मेचकश्रीः ॥ १३ ॥

मुक्तेऽपि कारणकिरातवपुष्युदग्नि-

नेत्रप्रभारुणितमौक्तिकहारलेखम् ।

यस्याद्विराजदुहिताभिमुखी बभार

गुञ्जाफलस्त्रगुपगूढमिव स्तनाग्रम् ॥ १४ ॥

मायुर्यमक्षतगुणं दधत्तं रसस्य

संक्षोभिताखिलसुरासुरचक्रवालम् ।

अक्षुण्णमेव मकरध्वजमूर्ध्वचक्षु-

रौर्वानलः सपदि यस्य विभोरधाक्षीत् ॥ १५ ॥

न स्पृश्यतेऽपि कमलप्रभवो यदीय-

मायाकवाटपुटपाटनपाटेन ।

अस्मिन्प्रभौ त्रिभुवनस्य निकारलेश-

संभावनापि कुरुते परतोऽनुतापम् ॥ १६ ॥

(एकादशभिः कुलकम्)

अस्याहवे क इव शूलमिदं सहेत

शाखानलकथनदुःस्थितसागराम्भः ।

न्धिभ्रुकुटिवत्करालं भीषणम् । अत्र बाणस्य घोणोपमानम् । भास्वन्नयनमग्नेः । धनुष-
श्च भ्रुकुटिः ॥ १२ ॥ १३ ॥ गुञ्जा रक्तिका ॥ १४ ॥ यस्योर्ध्वचक्षुरेवौर्वानलो मकर-
ध्वजं काममक्षुण्णं समस्तमेव ददाह । रसस्य शृङ्गारहास्यदेर्मोर्धुर्यं रमणीयता । और्वा-
नलोऽपि मकरध्वजमन्धि भस्मसादकरोत् । एवंगुणत्वादपूर्वमक्षुण्णम् । समुद्रो हि लवणरसः
सुरासुरैः क्षोभितो न मधुररसस्तेषां क्षोभयिता । रसस्तोयमपि ॥ १५ ॥ मायैव कवा-
टपुटं पट्टकद्वयम् । परतः शत्रोः । निकारः परिभवः । तत्कणिकासंभावनाप्यस्मिन्भुव-
नपतौ सत्यनुतापं कुरुते । नैव करोतीति काकुप्रयोगः ॥ १६ ॥ शाखाः शूकाः

विभ्रज्जगत्कवलनोत्थितकालरात्रि-

कोपोत्कटभ्रुकुटिभङ्गभयंकरत्वम् ॥ १७ ॥

एतत्करास्पदमरालशिखाकराल-

शाखान्तरालतरलानलविस्फुलिङ्गाः ।

एतस्य मुञ्चति जगत्क्षयकालवह्नि-

बीजच्छटा इव दिशो दश शारयन्तीः ॥ १८ ॥

पश्यत्सु भीतिविधुरं विबुधाधिपेषु

तीक्ष्णाग्रकोटिकरजक्रकचेन कोपात् ।

अस्योत्तमाङ्गमरविन्दसदोऽप्यमन्द-

मुच्छिन्दतः सदसि कः प्रतिबन्धकोऽभूत् ॥ १९ ॥

दंष्ट्राकरालमुखकंदरकोटिभाग-

हेलाविदारितगजासुरघोरमूर्तिः ।

पञ्चाननत्वमनघं सुरसिंह एष

चूडाशशाङ्गकालिकासटया विभर्ति ॥ २० ॥

अस्य स्थिता शिरसि शेखरचन्द्रखण्ड-

संपर्कशीततरतुङ्गतरङ्गभङ्गा ।

उद्दामधामरविशोषितसप्तसिन्धौ

संशोषमेति न जगत्प्रलयेऽपि गङ्गा ॥ २१ ॥

अस्य क्षयेष्वलिकलोचनतीव्रवह्नि-

तापस्फुटत्कनककर्पूरदर्पणाग्रे ।

विस्पष्टमद्वितनया वदनं विलोक्य

पद्मासनाण्डमखिलं सफलीचकार ॥ २२ ॥

संवर्तकालरजनीषु विजृम्भमाण-

मस्यालिमेचकरुचि स्फुरदेतदास्यम् ।

॥ १७ ॥ स्फुलिङ्गाशब्दः स्त्रीलिङ्गोऽप्यग्निकणवाचकः ॥ १८ ॥ अरविन्दसत्कमलासनः

॥ १९ ॥ पञ्चाननत्वं सद्योजातादिपञ्चवक्त्रत्वं सिंहता च । सुरसिंहः सुरश्रेष्ठः सुरसदृशश्च सिंहः केसरी ॥ २० ॥ २१ ॥ अलिकं ललाटम् ॥ २२ ॥ संवर्तकालः कल्पान्त-

विश्वं विशत्प्रलयमेति तदन्धकार-

बीजायमानमभितो दिशि दक्षिणस्याम् ॥ २३ ॥

दूरेऽथवैष विषयीकृतसप्तलोक-

दुःखानलप्रभवभावविकारशून्यः ।

आस्तामशेषमहदादिविशेषनिष्ठ-

विश्वोदयस्थितिविनाशदशैकहेतुः ॥ २४ ॥

लक्ष्मीमपूरितपदत्रय एव दैत्य-

नाथस्य संप्रति बलेरिव शार्ङ्गपाणिः ।

पश्यत्सु दानवभटेष्वहमाक्षिपामि

चक्रांशुपिञ्जरितपीवरबाहुदण्डः ॥ २५ ॥ (युगलकम्)

क्षुन्दन्निरपोर्विघटमानदृढास्थिसंधि-

बन्धांश्चमूपरिवृढानहमूढरीढः ।

कालस्य किं मुसलतामधुना विधाय

नाम्नो विभर्मि युधि तत्पुरुषार्थतत्त्वम् ॥ २६ ॥

पर्यन्तवर्तिजलराशितरङ्गभङ्ग-

चीनांशुकारचितचञ्चलचीरचिह्नम् ।

क्षमामण्डलं करगृहीतमुमेरुदण्डो

लीलातपत्रमिव किं सहसोद्धरामि ॥ २७ ॥

स्तद्वजनिषु । कृष्णत्वात्तासां रजनीनामन्धकारस्य बीजमिव दक्षिणदिग्गतमेतदीयमास्य-
मघोराख्यं प्रविशद्विश्वं प्रलयमेति क्षीयते ॥ २३ ॥ भावविकाराः षट् जन्मादयः । मह-
दादयो विशेषा बुद्ध्यादयो विकारा इत्यसकृदुक्तम् ॥ २४ ॥ त्रीणि पदानि क्रमा यावन्न
पूर्यन्ते तावल्लक्ष्मीमभिहरामीत्यतिलाघवस्योक्तिः । पदत्रयं भूर्भुवःस्वलक्षणमपि ॥ २५ ॥
चमूपरिवृढाः सेनापतयः । रीढा अवज्ञा । प्रहार इत्यन्ये । हे तत्पुरुष तत्पुरुषाख्यमुख ।
तत्पुरुषशब्दोऽत्र विषयेऽर्शआद्यजन्तः । नाम्नोऽर्थतत्त्वमर्थपरमार्थमन्वितार्थत्वं नाम
किमुद्वहामि । रिपुक्षोदेन कालमुसलताकरणात् । यदि वा नाम्नोऽन्वितत्वादागतं तद-
तिसुभगं पुरुषार्थस्य पौरुषस्य तत्त्वं किं वहामोति योज्यम् । अथ च कालस्य मुसलतां
कृत्वा कालमुसल इति तत्पुरुषनाम्नः समासस्यार्थतत्त्वं विभर्मोत्युक्तम् । कालस्य मुसल

दिकमुन्दरीरूपदिहानमहानिभाग्भि-

रच्छाच्छचन्दनरसैरिव मां यशोभिः ।

पश्यन्तु संप्रति भटा दृढपार्ष्णिघात-

पर्यस्तहेमगिरिभग्नसुरारिसंस्थम् ॥ २८ ॥

एको भुजः सरसचन्दनपङ्कदिग्धः

कर्तुं क्षमो विरहिणीर्मम दक्षिणोऽयम् ।

कम्पाकुला मलयवायुरिवाततायि-

नारीलता गलितवाष्पकणौघपुष्पाः ॥ २९ ॥

दिवचक्रवालरभसग्रहणप्रगल्भ-

दैत्यान्धकारनिकरव्यवधानमग्न्याम् ।

भास्वानिवाशु दिवसच्छविमुद्धरामि

जिष्णोः श्रियं रुधिरपाटलमण्डलाग्रः ॥ ३० ॥

स्वेदच्छटार्द्रकरपिष्टकरालहार-

धूलिच्छटारुधिरचन्दनपङ्कचर्चाः ।

नेप्यन्ति शोषमचिरान्मरुतो ममारि-

बन्दीकरावधुतचामरमण्डलोत्थाः ॥ ३१ ॥

कम्पाकुलीभवदनेकपलोकपाल-

पालीकपालदलनोत्पुलकं कपोलम् ।

एकोऽपि कोपकपिलं दधद्भुत्कृपाण-

पाणिः कृणोमि करुणाकृपणोऽरिचक्रम् ॥ ३२ ॥

गाम्भीर्यशालिषु रणाम्बुरुहाकरेषु

मुक्त्वा गुणान्भवति किं करलग्नमन्यत् ।

इत्येवं कालमुसल इति षष्ठीसमासः ॥ २६ ॥ चोराणि खण्डाः ॥ २७ ॥ उपदिहानं लिम्पन्तम् । पार्ष्णिग्रहारपतिते सुमेरौ विनाशिता दैत्यानां संस्था स्थितिर्येन ॥ २८ ॥ दक्षिणो दक्षिणदिवचक्रवृत्तोऽपि । आततायी रिपुः ॥ २९ ॥ जिष्णुरिन्द्रः । मण्डलाग्रः खड्गः । मण्डलस्य विम्बस्याग्रं मुखम् ॥ ३० ॥ ३१ ॥ अनेकपेषु गजेषु अवस्थिताया लोकपालपङ्केः कपालपाटनेनोद्गतपुलकं कपोलं विश्रदहं कम्पाकुलीभवदरिचक्रं कृणोमि हिनस्मि । 'कृत् हिंसायाम्' । करुणया कृपणो दरिद्रः । दयारहित इत्यर्थः ॥ ३२ ॥ मुक्त्वेति समानकर्तृकत्वाभावात् क्त्वाप्रत्ययश्चिन्त्यः । अन्ये त्वाहुः—मुक्त्वेति क्त्वान्तप्र-

पङ्काविला विसलता इव दैत्यराज-

सेना वृषाङ्ग मम खण्डयतो विशङ्कम् ॥ ३३ ॥

संरम्भिणो मम विधूततमालखण्ड-

च्छायासु दानववरूथवतीषु संख्ये ।

निस्त्रिंशयष्टिषु निदाघरुचेरिवासु

तेजोऽधुना स्फुरतु तिग्मतरप्रतापम् ॥ ३४ ॥

विभ्रत्यभीक्ष्णमतिशायि हि सौकुमार्यं

शक्ता न कण्टककृतां क्षतिमेव सोढुम् ।

विस्मापिनी विनिदधातु निशातखङ्ग-

धारापथेन पदमस्खलितं न लक्ष्मीः ॥ ३५ ॥

द्वारि श्रियो मम भुजार्गलदण्ड एष

निःस्यन्दतां नयतु संप्रति संप्रहारे ।

अन्योन्यमात्तघटनावतनू कवाट-

पट्टाविवोभयवरूथवतीनिवेशौ ॥ ३६ ॥

लीलावराह इव निर्वरपीवरांस-

कूटस्फुरत्प्रविकटाङ्गद एष बाहुः ।

पर्यस्तकाञ्चनगिरिः क्षपयन्विपक्षा-

नुज्जृम्भतां मम नवाम्बुदमेचकश्रीः ॥ ३७ ॥

तिरूपकोऽयं निपातो विनार्थः । गुणान्मुक्त्वा विनेत्यर्थः । तद्योगे च गुणानिति द्विती-
या । 'हा प्रतियोगेषु च दृश्यते' इति दृशिग्रहणात् । यथा—'तमृते हारमलिम्लुचं वि-
हंगम्' इति । गुणाः शौर्यादयस्तन्तवश्च । करलग्नमुपनतं हस्तपतितं च ॥ ३३ ॥
वरूथवृत्यः सेनास्तासु कृष्णत्वादवजिततमालयुतिषु मदीयं संप्रति तेजः परिस्फुरतु ।
रवेरिवासिलतासु । प्रताप आतपोऽपि ॥ ३४ ॥ लक्ष्मीरसिधारापथेन पदं न निदधातु
क्षिपत्वेव । कण्टकाश्चौरसुवर्णकारादयश्चाणक्योक्ताः । या च सौकुमार्यात्कण्टकक्षतमपि
न सहते खङ्गधारापथे च पदमर्पयति सावश्यं विस्मयहेतुः ॥ ३५ ॥ श्रियो द्वारि प्रवेशनो-
पाये रणे मद्भुजार्गल एवोभावपि स्वपरसंबन्धिनौ सेनानिवेशौ निश्चलतां नयतु । पला-
यननिरोधात् । द्वारे चार्गलाबन्धेन पट्टकद्वयं निश्चलीक्रियते ॥ ३६ ॥ निर्वरोऽनन्यस-

अन्योन्यमत्सरदुरुत्सहबाहुदण्ड-
 दर्पोदयोद्धुरसुरासुरकृष्यमाणाम् ।
 लक्ष्मीमुपेन्द्र इव मन्दरशैलमूर्ति-
 मेकः करोमि भुजपञ्जरसंनिबद्धाम् ॥ ३८
 स्वच्छं यशोनिवहमावहतु त्रिलोकी-
 लीलात्मदर्शमचिरेण विशेषतो मे ।
 सङ्ग्रामधामनिहतातनुबाहुदण्ड-
 दर्पोद्धताहितचितारजसैव हस्तः ॥ ३९ ॥
 शक्रोत्पनुग्रहमभीक्ष्णमपग्रहं च
 कर्तुं महान्हि महतः समये महस्वी ।
 भानुः क्षये विपरिपूरयतीन्दुमाशु
 विच्छायतां च नयति प्रसभं प्रभाते ॥ ४० ॥
 अम्भोदराजिमलिनातनुकालकूट-
 लेखेव मन्मथरिपोः समवर्तिसीमा ।
 कण्ठग्रहं समरवर्त्मनि पूर्वदेव-
 नाथस्य संप्रति करोतु ममासियष्टिः ॥ ४१ ॥
 ते कूटशल्मलिविशङ्कटकण्ठकौघ-
 तीक्ष्णाग्रानिष्ठुरनिकर्तुनिकृत्तकण्ठाः ।
 नालोकिता प्रभुविपत्तिरितीव नाथ
 नृत्यन्तु संभृतमुदः समरे कबन्धाः ॥ ४२ ॥
 आयोधने श्रवणतालविधूतकुम्भ-
 सिन्दूरधूलिपरिपाटलितं मदाम्भः ।
 मुञ्चन्तु शोणितमिव प्रतिपक्षचक्र-
 सेनाविनाशपिशुनं गजगण्डमेघाः ॥ ४३ ॥

दशः । निर्गतो वर उत्कृष्टो यस्मादिति कृत्वा ॥ ३७ ॥ ३८ ॥ मम करत्रिलोक्या
 मुकुरभूतं यशोनिवहमहितानां चितारजसैव विमलं करोतु ॥ ३९ ॥ अपग्रहो निग्रहः
 ॥ ४० ॥ समवर्तिनो यमस्य सीमा मार्गः । कण्ठग्रहमालिङ्गनमपि ॥ ४१ ॥ कूटश-
 ल्मलिनरकसंभवी तरुविशेषः । यन्त्रक्षेप्यः प्रहरणविशेष इत्यन्ये । तत्कण्ठकवतीक्ष्णा-

तस्याधुनैव पिशिताशनलोभलग्न-

हेलोल्लसद्विकटकङ्कमुखैः शरीरात् ।

आकृष्टशक्तशकलौघशलाकमस्तु

सानाथ्यलग्नमिव नाथ शकुन्तचक्रम् ॥ ४४ ॥

किं वा मया भुवनकाननसीमदाह-

दावाग्रयो रिपुचमूचमरीमृगेन्द्राः ।

तिष्ठन्त्यमी दितिजराजसमिज्यश्री-

केशग्रहोत्सुककरास्तव देव योधाः ॥ ४५ ॥

सर्वीकृताद्विजलनिर्भरवारिगर्भ-

गम्भीरभैरवरवोल्बणवारणासु ।

निर्वर्ण्यतां समरनिर्वरवीरभद्र-

दुर्वारता वरद वैरिविरूथिनीषु ॥ ४६ ॥

शत्रूत्तमाङ्गशकलीकृतिमुच्यमान-

रक्ताम्बुसेकसुकुमारतरादभीक्ष्णम् ।

खङ्गालवालवलयात्साशिलीमुखौघ-

सङ्ग्रामकाननतले चिरमुल्लसन्ती ॥ ४७ ॥

आश्रित्य शूरभुजपादपमिन्दुगौर-

च्छायं यशःकुसुमराशिमुपादधाना ।

विस्तारिणी फलभरप्रसवैकहेतु-

लक्ष्मीलता सपदि वृद्धिमुपैतु नूनम् ॥ ४८ ॥ (युग्मम्)

ग्रेण निकर्तुना खड्गेन निकृत्तकण्ठादिच्छिन्नशिरसः ॥ ४२ ॥ ४३ ॥ कङ्काः पक्षिविशेषाः ।
तन्मुखैः शरीरादाकृष्टाः शस्त्रशकलौघाः शलाकाश्च काण्डफलकानि येन तथाविधमधु-
नैवास्तु विहगवृन्दम् । सानाथ्यमुपकारः । यश्चोपकारप्रवृत्तः स दुःखितस्य कङ्कमुखैः
शल्योद्धरणभाण्डैस्तत्क्षणमेव शल्योद्धरणं करोति ॥ ४४ ॥ समित्सङ्ग्रामः ॥ ४५ ॥ हे
वरद, वीराणां भद्रा जयहेतुदुर्वारता निर्वर्ण्यतामवलोकयताम् । वारिगर्भो जलदः
॥ ४६ ॥ खङ्ग एवालवालं सेकजलाधारः । शिलीमुखा भ्रमराः शराश्च ॥ ४७ ॥ फल-

तेजस्विनः समुदिताः स्फुटमेकमेव

धुर्यावलम्बनमिहोज्ज्वलयन्ति कार्यम् ।

संहारकालसविशेषरुचोऽतितीव्र-

मुष्णत्विषो दिनमिवोदयदुर्निरीक्ष्याः ॥ ४९ ॥

आकर्णनाकुलघनध्वनिमोहमन्द-

मन्दाकिनीपुलिनमन्दिरराजहंसम् ।

आकोपकम्पितसुरासुरचक्रवाल-

मुक्त्वेति कालमुसलो वचनं व्यरंसीत् ॥ ५० ॥

स वचनकुरुविन्दव्यञ्जितोद्दामधाम-

व्यतिकरगुरुभास्वच्चित्तरत्नस्तदासीत् ।

सदसि गणपतीनां सूचितान्तर्विवक्षा-

स्फुरदधरपुटानां वक्रविन्यस्तदृष्टिः ॥ ५१ ॥

अथ सकलतदीयोर्जस्विवाक्यप्रपञ्च-

श्रवणपुलकिताङ्गो वीरलोकश्चाल ।

उपनतरणलीलानिश्रयास्फालितांस-

स्फुटितरुचिररत्नच्छायकेयूरबाहुः ॥ ५२ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक

श्रीरत्नाकरस्य कृतौ रत्नाङ्के हरविजये महाकाव्ये कालमुसलदण्ड-

व्याहतिवर्णनो नामाष्टमः सर्गः ।

नवमः सर्गः ।

इति स्थिते वाक्यमुदीर्य दैत्यसङ्ग्रामकार्यैकरसे गणेन्द्रे ।

स्फुरद्विवक्षावलितांसकूटः प्रभामयः शान्तमिदं वभाषे ॥ १ ॥

मैश्वर्यमपि ॥ ४८ ॥ धुर्यावलम्बनं प्रधानाश्रितं कार्यं यद्यप्येकैकस्य करणक्षमं तथापि
बहवः समुदितास्तदुज्ज्वलयन्त्पुद्गीपयन्ति । वासरमिव रवयः । धुर्या रविरथतुरंगा अपि ।
संहारो रिपुक्षयोऽपि । उदय उत्साहोऽपि ॥ ४९ ॥ मन्दा निरुत्साहाः । व्यरंसीदिति
'व्याहृपरिभ्यो रमः' इति परस्मैपदम् ॥ ५० ॥ वचनमेव कुरुविन्दं मणिशस्त्रादीनामु-
त्तेजनद्रव्यम् ॥ ५१ ॥ ५२ ॥ इति राजानकजयानकसूनोरलकस्य कृतौ हरविजयवि-
षमपदोद्घोतेऽष्टमः सर्गः ॥

प्रभामयो नाम गणः । शान्तमनुवृणम् ॥ १ ॥ यस्येत्यादि तस्य प्रभामयस्य दन्तप्रभा

यस्योद्धतान्विद्विषतः समूलघातं घ्नती योधजनेन नीतिः ।
 अलब्धयुद्धोत्सवसंमदेन प्रज्ञापरिस्पन्दगुरुर्जगाहे ॥ २ ॥
 सविभ्रमोच्छासितखङ्गवल्लीघनान्धकारवृत्तदिङ्मुखेषु ।
 एकाकिनैव भ्रमता सलीलं न येन भीतिर्ददृशे रणेषु ॥ ३ ॥
 अगाधसत्त्वास्पदतां गतेन शून्यत्वदोषाद्दृढयेन यस्य ।
 विस्तीर्णतालेशलवान्वयेऽपि न साम्यमाकाशमुपाजगाम ॥ ४ ॥
 अवक्ष्य लक्ष्मीं विकचारविन्दे सरस्वती यस्य कृतप्रतिष्ठाम् ।
 तत्स्पर्धयेवातनुसौकुमार्यं पर्याप्तशोभं मुखमध्युवास ॥ ५ ॥
 यस्याभियोगेषु रजांस्यनीकविमर्दजातानि दिशः प्रसस्तुः ।
 निम्नावकाशेष्ववपूर्थं कीर्तिसंचारयोग्यामिव कर्तुमुर्वीम् ॥ ६ ॥
 यो बाहुमत्यूर्जितवैरिवृन्दविमर्दरागोद्धुरमाहवेषु ।
 सदैव बद्धास्पदराजलक्ष्मीस्पर्शादिवोत्कण्टकितं बभार ॥ ७ ॥
 येनाभयं निर्जयनभ्रमूर्तेर्विद्वेषिणः संयुगमूर्ध्नि दत्त्वा ।
 हराट्टहासच्छवि दिक्पुरंध्रीपट्टांशुकं चारु यशो गृहीतम् ॥ ८ ॥
 आकर्णकृष्टातनुचापमुक्ता निषेतिवांसो युधि यस्य बाणाः ।
 विच्छिन्नजीवानि शरासनानि वपूंषि चारातिजनस्य चक्रुः ॥ ९ ॥
 प्रकाशिताशेषदिशेक्षणेषु कालाञ्जनं मत्सरिकामिनीनाम् ।
 चिरं यशश्चन्द्रिकयान्धकारमारोप्य रोषादिव यस्य भग्नम् ॥ १० ॥
 आभाषमाणस्य गभीरघोषं दन्तप्रभा तस्य मुखं तदानीम् ।
 विभूषयामास विनिष्पतन्ती ज्योत्स्नेव बिम्बं परिपूर्णमिन्दोः ॥ ११ ॥
 (दशभिः कुलकम्)

मुखं विभूषयामासेति दशभिः कुलकम् । समूलं हत्वा समूलघातम् । 'समूलाकृतजीवेषु
 हन्तुञ्ग्रहः' इति णमुल् । परिस्पन्द उन्मेषः ॥ २ ॥ येन रणेषु भीतिर्न ददृशे
 नानुभूता । तिमिरान्वितेऽपि देशेऽन्विष्यता पुरुषेण [न] किंचिदवलोक्यते ॥ ३ ॥
 सत्त्वास्पदत्वेन विस्तीर्णतया च सत्यप्यनुगमे गगनं यद्दृढयेन साम्यं न ययौ । शून्यत्व-
 दोषात् । गगनं हि शून्यं रूपरहितम् । हृदयस्य शून्यत्वं प्रतिभाविहो नास्तीति न
 तयोः साम्यम् । सत्त्वं धीरता चटकादिप्राणी च । विस्तीर्णता औदार्यं विपुलता च
 ॥ ४ ॥ ५ ॥ अभियोगः परावस्कन्दः । अनीकं सैन्यम् ॥ ६ ॥ ७ ॥ ८ ॥ जीवा

अलं तवाभ्युन्नतधैर्यवृत्तेः संरम्भितामेत्य कृशोऽपि कार्ये ।
 संभाव्यते किं कलविङ्कपक्षरवाभिघातेन कुलाद्रिकम्पः ॥ १२ ॥
 ज्याकृष्टिचक्रीकृतकार्मुकस्य समाधिभङ्गे मदनस्य दीप्ता ।
 तारेव संरम्भवतस्तृतीया विपत्करी यस्य बभूव दृष्टिः ॥ १३ ॥
 विभर्ति गुर्वी जगतो धुरं यः सर्गस्थितिप्रत्यवहारकार्ये ।
 अस्मिञ्शरण्येऽपि सुरासुराणां स्थितेऽत्र वो ब्रूत किमाकुलत्वम् १४
 (युग्मम्)

मन्ये निमीलन्नयनारविन्दमेतद्विभोः पञ्चममस्य वक्रम् ।
 जगद्धितादेव न किञ्चिदन्यद्वेयात्मनश्चिन्तयतीन्दुमौलेः ॥ १५ ॥
 विभाति हारोरगरत्नखण्डैरेष क्षयग्रस्तसुरासुरौघः ।
 सर्गावतारप्रतिमुच्यमानैर्जीवैरिवाद्याप्यविमुक्तकण्ठः ॥ १६ ॥
 विभर्ति नारायणमूर्तिरेष सर्वाङ्गसंधिप्रसृताः स्रवन्तीः ।
 इतीव बद्धभ्रुकुटिस्तरङ्गैश्चकार केशग्रहमस्य गङ्गा ॥ १७ ॥
 तनोति भागान्तरकेशलग्नीमूतनिर्मुक्तजलौघलक्ष्मीम् ।
 कपालमालाकुहरोदरेषु सुरापगा नाकतलात्पतन्ती ॥ १८ ॥
 अम्भोधरश्यामलमर्धभागनिषण्णनारायणवक्रबिम्बम् ।
 ललाटवेदीशिखिसान्द्रधूमच्छायापरामृष्ट इवैति लक्ष्मीम् ॥ १९ ॥
 सान्द्रीभवत्युत्कटकालकूटच्छायानुविद्धाञ्जनमेचकश्रीः ।
 अव्यञ्जितानुलवणभागसंधिः कण्ठान्तरस्य च्छविरुल्लसन्ती ॥ २० ॥

ज्या । जीवश्च जीवितम् ॥ ९ ॥ मत्सरिणो वैरिणः ॥ १० ॥ ११ ॥ तव संरम्भिता-
 मेत्यालम् । संरम्भभागमनं न कार्यमित्यर्थः । 'अलंखल्वोः प्रतिषेधयोः प्राचां क्त्वा' ।
 कलविङ्कश्चटकः । कुलाद्रयो हिमवत्प्रभृतयः । 'हिमवान्हेमकूटश्च निषधो मेरुरेव च । श्वेतः
 कृष्णश्च शृङ्गी च सप्तैते कुलपर्वताः' ॥ १२ ॥ ज्याकृष्टीत्यादि युगलकम् । समाधिभङ्गे
 सति संरम्भवतः क्रुद्धस्य यस्य तृतीया दृष्टिर्मदनस्य विपत्करी विनाशकृदासीत् । तारे-
 व । सापि तृतीया विपत्करी विपत्करीति नाम्ना ॥ १३ ॥ प्रत्यवहारः प्रत्ययः
 ॥ १४ ॥ पञ्चमं वक्रमीशानाभिधानम् ॥ १५ ॥ १६ ॥ स्रवन्तीर्नदीः । सर्वाङ्गसंधिषु
 विष्णुर्नदीर्विभर्ति चेति प्रसिद्धतरम् । उक्तं च — 'यस्य केशेषु जीमूता नद्यः सर्वाङ्गसंधिषु ।
 कुक्षौ समुद्राश्चत्वारस्तस्मै तोयात्मने नमः ॥' इति ॥ १७ ॥ तनोतीत्यादिदशभिः
 कुलकम् । भागान्तरं वैष्णवो भागः । जीमूता बलाहकाः ॥ १८ ॥ १९ ॥ अव्यञ्जि-

शिरःस्थलभ्रंशिसुरस्त्रवन्तीनिषेवणाभ्यागतहंसलीलाम् ।

शरीरभागान्तरपाणिपद्मवद्धप्रतिष्ठोऽञ्जति पाञ्चजन्यः ॥ २१ ॥

स्थितिं विधत्ते सभया कथांचिद्वक्षःस्थलार्धे विनिमीलिताक्षी ।

विलम्बिहारोरगफूत्कृताग्निज्वालातडिद्विस्फुरणेषु लक्ष्मीः ॥ २२ ॥

संप्रेरितार्धस्य च वक्षसोऽन्तः शरीरभागेण जगत्सशम्पम् ।

संपादयद्दीधितिचक्रवालं तुच्छत्वमागच्छति कौस्तुभस्य ॥ २३ ॥

टङ्काहतोष्णद्युतिमण्डलोत्थस्फुलिङ्गसंतान इवाभिरामः ।

हारोरगाणां फणरत्नखण्डस्तस्यैव धत्ते परिवारलीलाम् ॥ २४ ॥

प्रक्षाल्यतेऽन्तर्विनिगूढनाभिद्वदप्रतिष्ठाभुजबीजकोषः ।

पीठः ससत्कारमिवाब्जयोनेः कुक्षिप्राविष्टोदधिवीचिमङ्गैः ॥ २५ ॥

त्रयोऽपि लोकाः प्रतिपत्तुमैक्यमर्हन्ति मूर्त्योरनयोरिति व ।

विवक्षयोदेति निगूढसंधिभागा वलीनां त्रितयस्य लक्ष्मीः ॥ २६ ॥

इत्येष मिश्रीकृतकैटभारिशरीरभागो विभुताविशेषम् ।

व्यनक्ति लोकत्रितयेऽप्यशेषमनन्यसाधारणतामुपेतम् ॥ २७ ॥

(दशभिः कुलकम्)

ग्रासीकृतानन्तफणाप्रकाण्डैर्ज्वालाकलापैः स्फुरितं कृशानोः ।

विस्त्रब्धमारब्धसितारविन्दसहस्रहोमैरिव वाडवस्य ॥ २८ ॥

ज्वालावलीभिः कलधौतशैलशिलोन्नताभिः कृततापयोच्चैः ।

गभीररन्ध्रोदरसंप्राविष्टकुलाद्रिकूटं स्फुटितं धरित्र्या ॥ २९ ॥

तश्च सवर्णत्वादप्रकटितोऽनुत्पन्नो मत्तणो भागयोः संधिर्यत्र । 'पटपुट' इत्यत्र पठित-
स्याञ्जेश्वरादिणिचि कृते व्यञ्जित इति रूपम् ॥ २० ॥ अञ्जति व्रजति ॥ २१
॥ २२ ॥ वक्षसोऽन्तरे संप्रेरितं प्रवेशितमर्धं येन तादृशस्यापि कौस्तुभस्य करनिकरः
शरीरभागे तुच्छतामायाति । द्युतिबलत्वात् । शम्पा विद्युत् ॥ २३ ॥ टङ्कः शस्त्रकम् ।
तस्यैव कौस्तुभस्य ॥ २४ ॥ अब्जयोनेः पीठ आसनभूतोऽभुजस्य बीजकोषः कर्णिका
जलधितरङ्गखण्डैः प्रक्षाल्यते । [संपूतमिव कृत्वा] ॥ २५ ॥ २६ ॥ २७ ॥ ग्रासीकृते-
त्यादिदशभिः कुलकम् । एवमादौ च वाक्यार्थसंगतिर्यत्तदध्याहारेण करणीया । प्र-
काण्डशब्दः प्रशंसावचनः । अनन्तः शेषः । वाडवः कृशानुर्वडवाभिः । वडवेव वाडवः
वडवासदृशः । तस्य समीपेऽस्य वहेज्ज्वालासमूहैर्विध्वस्तमुल्लसितम् । सजातीयत्वात्

विलीयमानासु हिमस्थलीषु तुषारशैलस्य वनानि दग्धुम् ।
 टांकारतारारवरौद्रहेतिर्भवत्यवाप्तप्रसरः कथंचित् ॥ ३० ॥
 निर्वापणं रत्नलतांशुतोयैर्ज्वालावलीनामिव संविधित्सून् ।
 दहत्यमन्दं सुरशाखिनोऽपि धूमच्छटासंशयितद्विरेफान् ॥ ३१ ॥
 जटानिकुञ्जास्पदमिन्दुमौलेस्तच्छाययेव च्छुरितं कपालम् ।
 ज्वालाकलापान्तरसंनिरुद्धं विनिर्दहत्युष्णमरीचिविम्बम् ॥ ३२ ॥
 शशाङ्कविम्बं प्रथमावलग्नधूमच्छटाविभ्रमलक्ष्मलेखम् ।
 विष्यन्दिसान्द्रामृतवद्धदुग्धधाराहुतिः क्षुप्यति विष्णुतार्चिः ॥ ३३ ॥
 ताराकुलं सान्द्रशिखासहस्रताम्रातपापादितपिङ्गिमारात् ।
 दहत्यलं शारितदिग्विभागस्फुलिङ्गसंदोहविनिहुतं सत् ॥ ३४ ॥
 माञ्जिष्ठरागारुणचामरौघविडम्बिभिर्भीतमरुद्विधूतैः ।
 शिखाशतैस्तत्क्षणपार्श्वलग्नैर्दहत्यमन्दप्रसरः सुरेन्द्रम् ॥ ३५ ॥
 चतुर्मुखस्यातनुकर्णिकाग्रकरालपर्यन्तविघूर्णितार्चिः ।
 भस्मीकरोति क्षणदीप्ररूपपक्ष्मच्छदं विष्टरपुण्डरीकम् ॥ ३६ ॥
 इति क्रमाद्भस्ममयंस्त्रिलोकीमनेकशोऽमुं प्रलयागमेषु ।
 उद्धूलनाविभ्रमभूतिचर्चासंपादनेनोपचचार वह्निः ॥ ३७ ॥

(दशभिः कुलकम्)

रसातले गाढनिवेशिताङ्घ्रिः किञ्चिद्भ्रावन्धुरकंधराग्रः ।
 ससौष्ठवं पृष्ठपुटं विभर्ति कूर्मः समारोपितमन्दराद्रिः ॥ ३८ ॥
 अन्योन्यविद्धाङ्गुलिचक्रवालदोर्दण्डमध्ये भ्रमतो मुरारेः ।
 शैलस्य तत्पार्श्वविघट्टनेन प्रकोष्ठरत्नाभरणैर्विशीर्णम् ॥ ३९ ॥

॥ २८ ॥ २९ ॥ विलीयमाना गलन्त्यः ॥ ३० ॥ ३१ ॥ कपालमिव तच्छायया ज-
 टानिकुञ्जप्रकाशेन च्छुरितं सूर्यविम्बमपि क्षुप्यति यः ॥ ३२ ॥ विभ्रमः सादृश्यं भ्रा-
 न्तिर्वा ॥ ३३ ॥ पिङ्गिमा कापिश्यम् । संदोहः समूहः ॥ ३४ ॥ मरुतो देवा अपि
 ॥ ३५ ॥ पक्ष्माणि केसराः ॥ ३६ ॥ भस्ममयन्भस्मसात्कुर्वन् ॥ ३७ ॥ रसेत्यादि
 दुग्धाब्धेरित्यमुदितः कण्ठेऽस्य विष्टराशिरुत्पलशोभां विभर्तीति चतुर्दशभिः कुलकम् ।
 आवन्धुरमानतम् ॥ ३८ ॥ मुरारेः प्रकोष्ठगतैर्मणिवलयैर्विशीर्णम् । मन्दरशैलस्य भुज-
 मध्ये भ्रमतः । अनादरे चैषा पृष्ठी । 'पृष्ठी चानादरे' इति । तदिति शैलस्य परामर्शः ।

विभान्ति संदानितदन्दशूकविकृष्यमाणस्य गिरेः सुधार्द्राः ।
 विघूर्णमानप्रतिमाललेन तरङ्गभङ्गा इव मथ्यमानाः ॥ ४० ॥
 आशीविषाकर्षणगाढकाषकृशीभवन्मध्यपरिच्युताभिः ।
 शैलस्य निम्नान्तरवर्तिनीभिर्नितम्ब एवोपचितः शिलाभिः ॥ ४१ ॥
 दैत्येन्द्रनिष्पीडितकण्ठपीठफुल्लत्फणामण्डलफूत्कृतोत्थैः ।
 क्षयार्कविम्बैरिव वीचिचक्रमापीयते भोगिपतेः स्फुलिङ्गैः ॥ ४२ ॥
 सुरासुराकर्षणघूर्णमानमन्थाचलाघातविशीर्यमाणा ।
 तरङ्गपाङ्क्तिः शरणार्थिनीव गृह्णाति वेगेन दिशश्चतस्रः ॥ ४३ ॥
 उत्तस्थुषीं तोयनिधेश्च लक्ष्मीं चेतोविकल्पैः परिरिप्सुनारात् ।
 आलिङ्ग्यते मन्दर एव गाढभुजोपपीडं गरुडध्वजेन ॥ ४४ ॥
 वैकुण्ठदोर्दण्डद्वोपगूढा विवेपते मन्दरशैलमूर्तिः ।
 कौशेयसंकाशनितम्बभित्तिविस्त्रंसमानामलनिर्झराम्भाः ॥ ४५ ॥
 क्षणं दधानामृतलाभगर्भविस्त्रम्भसंभावनविप्रलम्भम् ।
 संवादितद्रलगुणाभ्युदेति सुराधिपानां दयिता सरिस्तुत् ॥ ४६ ॥
 उत्तिष्ठति प्रांशुनवप्रवालवल्लीनिकुञ्जग्रथिता मुहूर्तम् ।
 लेखामला धूर्जटिजूटकोटिनिवासयोग्यामिव कुर्वतीन्दोः ॥ ४७ ॥

ये पुनरनादरोऽत्र न तथा प्रतीत इति विप्रतिपन्नास्तन्मते शैलसंबन्धि यदोर्दण्डपार्श्व-
 योर्विघटनं तेनेति योज्यम् । अन्योन्यविद्धाङ्गुलीत्यनेन च निरूपितः कर्कटाख्यो हस्तः ।
 उक्तं च—‘अङ्गुल्यो यस्य हस्तस्य ह्यन्योन्यान्तरनिर्गताः । स कर्कट इति ज्ञेयः’ इति
 ॥ ३९ ॥ गिरिमन्दरस्य भ्रमत्प्रतिविम्बव्याजेन सुधार्द्रतया मथ्यमाना इव तरङ्गखण्डा
 अपि राजन्ते । संदानितो बद्धः । दन्दशूकः सर्पों वासुकिरिह ॥ ४० ॥ आशीविषः
 स एव ॥ ४१ ॥ ४२ ॥ ४३ ॥ तोयनिधेरुत्थितां लक्ष्मीमालिङ्गितुकामेन शौरिणा म-
 न्दर एवालिङ्ग्यते । तन्मुखेनैव तदालिङ्गनस्याभीष्टस्य सिद्धत्वात् । भुजोपपीडं भुजा-
 भ्यामुपपीड्य । ‘सप्तम्यां चोपपीड-’ इति णमुल् ॥ ४४ ॥ वैकुण्ठो हरिः । कौशेयं
 दुकूलादि सुन्दरं वस्त्रम् । तत्सदृशं निपतन्निर्झरजलं यस्याः । नितम्बः श्रोणिरपि ॥ ४५ ॥
 सरिस्तुसुरा सुराणामभिमता । तस्याममृतगुणानां संवादात् । अत एव सा मुहूर्तममृत-
 तलाभस्य गर्भे विस्त्रम्भस्य संभावने प्राप्तौ विप्रलम्भममृतलाभो न विश्वतः (निश्चितं)
 स्यादिति भ्रान्तिमेतेषां दधती । नायिका च संभावितविस्त्रम्भं विरहमपि बिभ्रती द-
 यिता मनोहारिणी । अमृततुल्यत्वात् । विप्रलम्भो विरहोऽपि ॥ ४६ ॥ प्रवाला वि-

माणिक्यपुष्पोच्चयलग्ननारीकचाग्रसंक्रान्तमिवारुणत्वम् ।
 प्रवालवल्लीवलयेषु बिभ्रत्सलीलमुत्तिष्ठति पारिजातः ॥ ४८ ॥
 क्षोदोच्छ्वसद्विद्वमरेणुभङ्गो मुहूर्तलग्नः सुरवारणस्य ।
 आलानलीनोन्नतशातकौम्भस्तम्भत्वमागच्छति मन्दराद्रिः ॥ ४९ ॥
 निर्दह्यमानो भिषज्ज्वे किञ्चित्स्थानान्तरेष्वैवहुताशनेन ।
 उच्चैःश्रवा धूतसटासहस्रः सवेगमुत्तिष्ठति वीचिमध्यात् ॥ ५० ॥
 शशाङ्गगौरादपि दुग्धसिन्धोरभ्युदितः श्यामरुचिर्विषौघः ।
 आसीकृतः कण्ठगतोऽस्य धत्ते प्रभाभिरिन्दीवरदामलीलाम् ॥ ५१ ॥
 (चतुर्दशभिः कुलकम्)

चक्रीभवन्मण्डलमुष्णरश्मेरिन्दोश्च धत्ते पृथुरन्ध्रमध्यम् ।
 आसन्नदैत्येन्द्रविनाशवल्गदुत्पातशंसीव भयंकरत्वम् ॥ ५२ ॥
 रथप्रतिष्ठोष्णमरीचितापपरिष्कृता वेदमयास्तुरंगाः ।
 मुहुर्वलद्वीवविवृत्तलोलपार्श्वक्रमात्कूबरिणं वहन्ति ॥ ५३ ॥
 चक्रीकृतोष्णांशुशिखाकृशानुहेतिप्रतानाहितपाककाष्ठा ।
 सशैलकीला वसुधा रथत्वमापादिता गाढमुपैति दार्व्यम् ॥ ५४ ॥
 ब्रजन्नगस्त्येन पुरार्कमार्गरुरुत्सया वृद्धिमलं निरुद्धः ।
 रूपान्तरेणाम्बरवर्त्म भूयो रुणद्धि विन्ध्याचलवंशकेतुः ॥ ५५ ॥
 मध्यं समुष्टिग्रहसौष्ठवं च कृशीकृतं वासुकिभोगकाषैः ।
 दधन्नतान्तोभयकूटकोटिः कोदण्डदण्डत्वमुपैति शैलः ॥ ५६ ॥
 गिरीन्द्रचापाटनिगाढबन्धनिपीडनाद्वन्धुरकण्ठपीठः ।
 करोति नागः श्वसितानलेन दाहक्रियाया इव पूर्वरङ्गम् ॥ ५७ ॥

द्रुमाः । योग्या नित्याभ्यासः ॥ ४७ ॥ प्रवालवलयः किसलयप्रधानाः शाखाः विद्रुम-
 लता वा ॥ ४८ ॥ आलानं बन्धनम् ॥ ४९ ॥ भिषज्वैद्यः । अन्तरं विशेषः
 ॥ ५० ॥ ५१ ॥ चक्रीभवदित्यादिदशभिः कुलकम् । रविशशिनोर्मण्डलमन्तः
 पृथुरन्ध्रत्वाद्भयानकत्वं विभर्ति । उत्पातसूचकमिव । सरन्ध्रस्यैव तस्योत्पात-
 सूचनात् ॥ ५२ ॥ कूबरी रथः ॥ ५३ ॥ शिखा रश्मयः । ता एवाग्निज्वालाः ।
 काष्ठा प्रकर्षः ॥ ५४ ॥ विन्ध्याद्रिरेव वंशकेतुर्वेणुरूपो ध्वजः ॥ ५५ ॥ ५६ ॥ नागो-

क्रमेण दैत्येन्द्रविपत्तिहेतोः संक्षिप्तदेहो निजमाययैव ।
 जनार्दनो मार्गणतामुपैति पुरेव लोकेषु निर्गलौजाः ॥ ५८ ॥
 शरीकृतस्याग्रत एव शौरेः शल्यीभवत्याहिततीव्रदाहः ।
 दिधक्ष्यमाणासुरचक्रवालबालाजनस्यानु कृशानुराशिः ॥ ५९ ॥
 आकृष्टनिःशेषकुलाद्रिकूटनिष्पेषदक्षक्षयकालरंहाः ।
 महासुरीणां हृदयैः करोति कम्पं मरुत्पुङ्खपतत्रपङ्केः ॥ ६० ॥
 इत्येष एव प्रणवप्रतोदविरञ्चिसारथ्यसनाथमेकः ।
 रथाग्रमास्थाय सुमेरुकेतुं पुरत्रयीं भस्ममयीं चकार ॥ ६१ ॥
 (दशभिः कुलकम्)

अभ्युद्धतामर्षदुरीक्ष्यमूर्तेर्ज्वलत्करालानलहेतिपिङ्गम् ।
 समुच्छसन्ती भ्रुकुटिस्तृतीयं दाहाय तीव्रं नुदतीव चक्षुः ॥ ६२ ॥
 छोषावलग्रस्य वपुष्युदग्रज्वालाजटालस्य विलोचनाग्नेः ।
 प्रशान्तिहेतोरिव सञ्भ्रमेण निर्यान्ति घर्मोदकशीकरौघाः ॥ ६३ ॥
 ललाटपट्टेक्षणतारकौघात्संध्याघनाद्विद्युदिवोत्पतन्ती ।
 संभाविता दृष्टिनिमीलनेन न वीक्षितुं पिङ्गरुचोज्ज्वलार्चिः ॥ ६४ ॥
 दग्धेऽस्य कामे नयनाग्निनेत्थं क्रोधः प्रसादश्च तथा जजृम्भे ।
 अङ्गेषु लावण्यसुधाहृदेषु यथा स लेभे पदमङ्गनानाम् ॥ ६५ ॥
 (कलापकम्)

ऽत्र वासुकिः । पूर्ववत्तः प्रस्तावः ॥ ५७ ॥ दैत्येन्द्रास्तारकाक्षकमलाक्षविद्युन्मालिनः । दैत्येन्द्रश्च बलिः । विपत्तिर्मरणमापच्च । मार्गणः शरो याचकश्च ॥ ५८ ॥ शरीकृतस्य शौरेरग्रत एव प्रथमकालमग्रदेशे वा शिखिनिचयः शल्यीभवति फलतां प्रतिपद्यते । अनु पश्चात्स एवासुरयोषितां शल्यीभवति दुःखरूपतां भजते । बहुतरदाहविधानात् ॥ ५९ ॥ मरुत्पुङ्खपक्षाणां कम्पं करोति असुरीहृदयैः सह । तान्यपि कम्पयतीत्यर्थः । रंहो जवः ॥ ६० ॥ प्रणव ओंकारः स एव प्रतोदः प्रेषणको यस्य ब्रह्मणः । सुमेरुरेव केतुर्ध्वजो यस्य । विन्ध्यवदस्यापि केतुत्वात् । यदि वा मेरोरत्र ध्वजपटत्वमर्थादवसीयते । तेन सुमेरुः केतौ यस्येति योज्यम् ॥ ६१ ॥ अभ्युद्धतेत्यादिकलापकम् ॥ ६२ ॥ ६३ ॥ अर्चिर्ज्वाला वीक्षितुं न पारिता । पिङ्गया रुचा दृष्टिविधातात् ॥ ६४ ॥ कामविषयेऽस्य क्रोधो व्यजृम्भत । एवं नयनानलेन दग्धत्वात् । प्रसा-

संभ्रान्तदेवासुरसप्तलोकदाहोपशान्त्यर्थमिवाम्बुनाथाः ।
 वीचिच्छटाघट्टनघोरघोरमन्योन्यमुद्दामरया घटन्ते ॥ ६६ ॥
 ऊर्ध्वक्षणाग्निग्लपितोष्णिमारान्मन्दीभवत्युष्णमरीचिविम्बम् ।
 अन्योन्यसंपृक्तसमुद्रवारितरङ्गभङ्गैरेव लङ्घ्यमानम् ॥ ६७ ॥
 किमेतदित्याकुलताविवर्तनिष्पीडितस्यैव चतुर्मुखेन ।
 रक्तच्छटाभासनपङ्कजस्य गलत्यमन्दं मकरन्दवृष्टिः ॥ ६८ ॥
 इत्यस्य कालोऽपि विलङ्घिताज्ञः संधुक्षितः कोपहुताशनेन ।
 बभार दावानलदह्यमानपरिज्वलन्मेकलशैललीलाम् ॥ ६९ ॥

(कलापकम्)

संवर्तमेघमलिनच्छविकालकूट-
 छायाछलेन भुवनप्रलयागमेषु ।
 आभात्ययं कवलिताखिलसप्तलोक-
 पातालरन्ध्रतमसेव निरुद्धकण्ठः ॥ ७० ॥
 भास्वत्किरीटमकरीमणिपत्रभङ्ग-
 छायापिशङ्किततलाङ्गुलिपादयुग्मम् ।
 अस्य स्फुरन्नखमयूखाशिखाछलेन
 प्रज्ञाप्रकाशमिव भाति दिशत्सुरेभ्यः ॥ ७१ ॥
 संदेहमोहविरतिर्गहनेषु कृत्य-
 वस्तुष्वपोढतमसामपि नो मतीनाम् ।

दश्च तथा विजृम्भितो यथा स मदनोऽङ्गनानामङ्गेषु पदं बबन्ध । भयं विहाय तत्रैव
 स्थितत्वात् ॥ ६५ ॥ संभ्रान्तेत्यादिकलापकम् ॥ ६६ ॥ ६७ ॥ आकुलतया विवर्तो
 विवलनम् । एवशब्दो भिन्नक्रमः । वृष्टिरेवेति ॥ ६८ ॥ मेकलो विन्ध्यः ॥ ६९ ॥
 प्रलयकाले कवलितेषु लोकेषु पातालान्येव रन्ध्राणि तद्गतेन तमसा व्याप्तगल इव । त-
 स्यापि कवलनात् । 'कवलितैर्लोकैर्हेतुभिस्तमसेव निरुद्धकण्ठः । पुनरधारभ्य लोका न
 कवलनीया इत्याशयेन स्थगितगलः' इति व्याख्यानमासीत् । अत्र हि हेतुतयाभिहि-
 तानां लोकानां निरोधक्रियैवान्वयात् तमसा योग इति न लोकतमःशब्दयोः समा-
 सस्य प्रसङ्गोऽस्ति । असामर्थ्यात् ॥ ७० ॥ ७१ ॥ अपोढतमसो निरस्ताज्ञानाः । त-
 त्संबन्धिनोनामपि मतीनां कार्येषु वस्तुषु विषये संशयरूपस्य मोहस्य विरतिर्नास्ति ।

अस्यामलाः किल धियो विचरन्ति येन
 तासामुपर्युपरि चित्रविशेषनिष्ठाः ॥ ७२ ॥
 प्रज्ञातिरेकवशतो विशदावभास-
 मालोच्यमानमखिलं खलु कार्यतत्त्वम् ।
 पुष्पाति निष्प्रतिघमर्थविशेषजात-
 मुद्धृष्यमाणमिव वर्णकदारु गन्धम् ॥ ७३ ॥
 मन्त्रेण पञ्चविधतामुपजग्मुषा च
 नीतिप्रपञ्चरचना विजिगीषुपुंसाम् ।
 आ संसृति क्रमजुषा भुवनत्रयेऽपि
 निर्वर्त्यते हि मरुतेव शरीरयात्रा ॥ ७४ ॥
 संरम्भमित्थमपहाय निरूपयन्तु
 संप्रत्ययेन कृतनीतिपथप्रकाशाः ।
 कार्यं भवन्त इदमुज्झितमोहमार्याः
 प्रेक्षावतां जगति तन्न यदस्त्यसाध्यम् ॥ ७५ ॥
 आकर्ण्य वाचमिति तस्य गणाधिनाथा-
 स्तस्थुः परस्परनिवेशितदृष्टयस्ते ।
 लीलाविवृत्तिशिथिलीभवदद्रिकूट-
 पीनांसपीठलुठितामलरत्नहाराः ॥ ७६ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे राजानक-
 श्रीरत्नाकरस्य कृतौ रत्नाङ्के हरविजये महाकाव्ये प्रभामयनय-
 प्रकाशनं नाम नवमः सर्गः ।

अस्माकं तु विशेषेण गहनं दुर्विज्ञेयम् । अस्य पुनरमला बुद्धयः सन्ति । येनामलत्वेन
 तासां मतीनामुपर्युपरि ता विचरन्ति । विचित्रविशेषविषयत्वात् । भगवानेव सांप्रतिकं
 कार्यतत्त्वं निश्चेतुमलम् । यज्जडात्मानो वयमित्यर्थः । किलेति व्यतिरेके ॥ ७२ ॥ वि-
 शदावभासं कृत्वा आलोच्यमानं विमृश्यमाणम् । निष्प्रतिघमप्रतिपक्षम् । वर्णकदारु
 चन्दनकाष्ठम् ॥ ७३ ॥ कर्मणामारम्भोपायः, पुरुषद्वयसंपत्, देशकालविभागः,
 विनिपातप्रतीकारः, कार्यसिद्धिश्चेति पञ्चप्रकारो मन्त्रः । मरुदपि प्राणापानसमानोदानं-
 व्यानभेदात्तादृश एव । यात्रा अतिवाहनम् ॥ ७४ ॥ अनेनेत्यात्मानं निर्दिशति भग-
 वन्तं वा ॥ ७५ ॥ ७६ ॥ इति राजानकजयानकसूनोरलकस्य कृतौ हरविजयविषमपदो-
 दयोते नवमः सर्गः ॥

दशमः सर्गः ।

तिग्मप्रतापतपनातप एव यस्य

संकोचितारिकुलकीर्तिकुमुद्वतीकः ।

रूढं जगत्रयसरस्यनयद्विकास-

लक्ष्मीं विपाण्डुरयशःशतपत्रखण्डम् ॥ १ ॥

उच्छ्वासिशेषफणपाण्डुरपुण्डरीक-

खण्डोपसेवनधियेव रसातलान्तः ।

क्रौञ्चाद्रिकुञ्जविवरोत्थितहंसयूथ-

मार्गानुसाररभसादिव दिङ्मुखेषु ॥ २ ॥

विस्पष्टगौरकरसूत्रसुधामयूख-

रेखामृणालशकलस्पृहयेव नाके ।

यस्यानिशं धवलपक्षबलेन कीर्ति-

हंसी सविभ्रममिति भ्रमति त्रिलोक्याम् ॥ ३ ॥

(युगलकम्)

गण्डस्थलं समिति यस्य विपक्षभङ्ग-

रागोत्थपीनपुलकाभरणं बभासे ।

लक्ष्म्या विचुम्बितमिवाधिशयानयांस-

कूटोपधानविकटोन्नतबाहुशय्याम् ॥ ४ ॥

पर्यन्तभागविशाररुतरङ्गभङ्ग-

सिन्धुष्ठवा भुजगराजफणास्वमन्दम् ।

प्रेङ्खत्तरा वसुमती बलभारभूरि-

खेदाकुला चलति दिग्विजयाय यस्मिन् ॥ ५ ॥

तिग्मेत्यादि शिथिलितनागबन्धो जूटः कपर्दी यस्य तादृशं शिरो विधूय वह्निगर्भो
 नाम गणो गिरमुजगारेत्येकादशभिः कुलकम् । उच्छ्वासीत्यादिकमस्यैवान्तर्गुगलकम् ॥ १
 ॥ २ ॥ करा एव सूत्राणि तन्तवो यस्य । सुधामयूखः शशी । तत्कलैव विसखण्डम् ।
 धवं भर्तारं लान्ति गृह्णन्तीति धवलाः स्वाम्यनुयायिनः शुभ्राश्च । पक्षाः सहाया अङ्ग-
 रुहाश्च ॥ ३ ॥ अंसशिखर एवोपधानं गण्डकं यस्याम् ॥ ४ ॥ वसुमती भूमिः शेषफ-

येन प्रकीर्णकगणाः सुरकुञ्जरेण
 भग्ना मृगाङ्गधवलाः प्रतिपक्षलक्ष्म्याः ।
 निष्कृष्टकोटिमुखनिर्गतसूक्ष्मसूत्र-
 जाला मृणालवलय इव पङ्कजिन्याः ॥ ६ ॥
 यस्योन्मदद्विरदकुम्भविभेदमुक्त-
 संसक्तमौक्तिकशिखानिकरावकीर्णः ।
 क्षीराहुतीरिव मुमोच युधि प्रताप-
 वहावरीन्धनसमेधितधाम्नि खङ्गः ॥ ७ ॥
 यस्मिन्समुच्चलति वोढुभिवान्तरिक्ष-
 निर्धूतधूलिधरणीवल्यं द्वितीयम् ।
 भान्युत्थितं क्षितिभृतां धवलातपत्र-
 खण्डच्छलेन पृथुशेषफणासहस्रम् ॥ ८ ॥
 सुश्लिष्टमध्यघटितास्पदपद्मराग-
 पीठोज्ज्वलाममलहारलतां दधानः ।
 आन्दोलनाय रचितां स्थगितान्तरिक्ष-
 विस्तारिबाहुवनदेवतयेव दोलाम् ॥ ९ ॥
 विभ्रद्विकासिपुटतारकट्टाष्टिपूर्ण-
 गण्डस्थलं शशिसितास्मितशोभिवक्रम् ।
 आधूय कोपशिथिलीकृतभोगिवद्ध-
 जूटं शिरोलुलितपिङ्गजटाकलापम् ॥ १० ॥
 दन्तप्रभाधवलभासमनेकमार्ग-
 वृत्तिं मनोहरपदोज्ज्वलवर्णहंसाम् ।

णासु प्रेङ्खत्तरा अतीव दोलायिताभूत् । सिन्धुप्लवः समुद्राणां सलिलपूरः ॥ ५ ॥ प्रकी-
 र्णकगणाश्चामरौघाः । पूज्यः सुरः सुरकुञ्जरः । 'वृन्दारकनागकुञ्जरैः पूज्यमानम्' इति
 समासः । सुरसंबन्धी च कुञ्जरो गजः ॥ ६ ॥ शिखा रश्मयः ॥ ७ ॥ अन्तरिक्षे प्रसारिता
 धूलिरेव भूमण्डलम् ॥ ८ ॥ पद्मराग एव पीठम्, पद्मरागाणां च पीठमासनम् । आ-
 न्दोलनं प्रेङ्खणम् ॥ ९ ॥ १० ॥ अनेकत्र मार्गे संधिविग्रहयात्रादौ भुवनत्रये च वृत्ति-

गाम्भीर्यसिन्धुघटितां गिरमुज्जगार

जहुर्भगीरथसुतामिव वह्निगर्भः ॥ ११ ॥

(एकादशभिः कुलकम्)

वाक्यं प्रभामय यदित्थमुदात्तमात्थ

तेनाभिधातुमधुनाहमपि प्रवृत्तः ।

सर्वोऽनुभावगरिमा स मुखानिलस्य

शब्दायते श्रुतिसुखं यदतीव वेणुः ॥ १२ ॥

वाक्यं वचस्विजनदुर्वचमित्थमेत-

दद्यामलं त्वदपरः क इवाभिदध्यात् ।

स्यात्कश्चिदेव स मणिर्ननु शातकुम्भ-

निष्ठीविता जगति यस्य गता प्रसूतिम् ॥ १३ ॥

येषां निसर्गविमलत्वमुपादधाना

नार्थान्प्रकाशयति दीपशिखेव बुद्धिः ।

क्रोधान्धकारगहने प्रविजृम्भमाणे

तेऽन्धीभवन्ति ननु सत्स्वपि लोचनेषु ॥ १४ ॥

बिभ्राणया विमलतामधिकं धियैव

मोहं व्यपोहति विशारदिमानमाप्तः ।

दिक्चक्रवालविनिरोधि विजृम्भमाण-

मन्थं तमस्तिरयति प्रभयैव भानुः ॥ १५ ॥

यस्याः । उज्ज्वलाश्चरवो वर्णहंसाः प्रशस्तान्यक्षराणि यस्याम्, उज्ज्वलवर्णाश्च सितरुचयो हंसाः पक्षिणो यस्याम् । 'यस्य प्रसादादाकारे क्रोधहर्षभयादयः । भावस्था नोपलभ्यन्ते तद्गाम्भीर्यमुदाहृतम्' ॥ ११ ॥ उदात्तमुद्भटम् । शब्दायते शब्दं करोति । 'शब्दवैरकलहाभ्रकण्वमेधेभ्यः करणे' इति क्यप् ॥ १२ ॥ शातकुम्भं वमति यो मणिः स कश्चिदेव स्यमन्तकाख्यो नापरः ॥ १३ ॥ अर्थाः कार्याणि घटादयश्च भावाः ॥ १४ ॥ विशारदिमा पाण्डित्यं तमवाप्तः सुधीः स्वप्रतिभयैव मोहं मोहजनकं शत्रुमुन्मूलयति । यदुक्तम्—'बुद्धैवोपक्रमस्तावत्फलनिष्पत्तये सदा । क्वचित्कल्याणमित्रस्य शस्यते सिं-हवृत्तिता ॥ न किञ्चित्कचिदस्तीह वस्त्वशक्यं विपश्चिताम् । अयोऽभेद्यमुपायेन द्रवत्व-

चन्द्रोदयेऽपि जलधिः स्तिमितत्वमोति-

विद्युलतापि परिमुञ्चति चञ्चलत्वम् ।

तिग्मांशुमण्डलमपि ग्रसते न राहुः

प्रज्ञावता नय इह प्रवितन्यमाने ॥ १६ ॥

त्रैविद्यवृद्धरचितं नयवर्त्म शश्व-

दातस्थुषः स्थिरविपक्षजितो विजेतुः ।

लक्ष्मीर्न मुञ्चति कदाचन चञ्चलापि

दीप्रा रुचिर्दिनपतेरिव मण्डलाग्रम् ॥ १७ ॥

शङ्के समाप्य महतां हृदयेषु पूर्व-

मीषत्तदंशपरमाणुलवावशेषाम् ।

गम्भीरतां जलधिषु स्थिरतां नगेषु

विस्तीर्णतां च नभसि व्यधिताथ वेधाः ॥ १८ ॥

प्रेक्षावतोऽप्यविहितौपयिकप्रयोग-

शून्यानभीक्षणमधिकुर्वत एव तीक्ष्णाः ।

चक्षुष्मतोऽपि चरणेष्ववधानवन्ध्या-

न्विध्यन्ति कण्टकशिखा निशिता अवश्यम् ॥ १९ ॥

कालादिसाधनमवेक्षितमर्थसिद्धि-

मभ्यर्णतां नयति निष्प्रतिघं जिगीषोः ।

मुपनीयते ॥' इति । अन्धयतीत्यन्धमान्ध्यहेतुः ॥ १५ ॥ १६ ॥ 'त्रयीविद्या दण्डनी-
तिरितिविद्या हि मानवाः । त्रय्या एव विभागोऽयं येयमान्वीक्षिकी किल ॥' इति
तिस्रो विद्याः । ता अधीयते विदन्ति वा त्रैविद्याः तेषु मध्ये वृद्धा निपुणधियो बृहस्प-
तिमुखाः । पक्षान्तरे तिस्र एव विद्यास्त्रैविद्यं वेदत्रयम् । तत्र वृद्धो ब्रह्मा । प्यत्र
स्वार्थे । चातुर्वर्ण्यादिदर्शनात् । 'हलो यमां यमि-' इति लोपः । स्थिरा विपक्षाः
कामक्रोधलोभमानमदहर्षाः षडान्तराः शत्रवः तमांसि च । मण्डलाग्रः खड्गः मण्डलस्य
चाग्रे पुरोभागः ॥ १७ ॥ महतां हृदयेषु प्रथमं गम्भीरतां परिसमाप्य ततो निश्चितम-
ब्ध्यादिषु तां विधिर्विहितवान् । तस्य हृदयवर्तिनो गाम्भीर्यत्वादेरंश एकदेशस्तस्य यः
परमाणुरूपो लवस्ततोऽवशिष्टाम् ॥ १८ ॥ उपाया एवौपयिकाः सामदानभेददण्डाः ।
'उपायाद्भूस्वत्वं च' इति ठक् । अधिकुर्वतेऽभिभवन्ति । 'अधेः प्रहसने' इति तड् ।
तीक्ष्णाः सूक्ष्मतयः ॥ १९ ॥ कालः शरत्समयः । प्रायः स एव विजिगीषूणां विजि-

तन्निर्व्यपेक्षमनसां नयशासनेषु
 दोर्दण्डदर्परभसो विनिपातहेतुः ॥ २० ॥
 पातालमन्दिरनिवासदृढान्धकार-
 संसर्गजिह्मितदृशो दितिजाधिनाथाः ।
 धाराकृशानुजटिलं युधि यस्य चक्र-
 मुष्णांशुमण्डलमिवेक्षितुमप्यशक्ताः ॥ २१ ॥
 सङ्ग्राममूर्धनि विपूरयितुं न येन
 यत्नादपि स्फुटमपार्यत पाञ्चजन्यः ।
 निःश्वासनुन्नहृदयास्पदसप्तलोक-
 संस्थानरुद्धविकटाननरन्ध्रमार्गः ॥ २२ ॥
 वक्रामृतांशुविनिवेशितपाञ्चजन्य-
 शङ्खार्पितां कुटिलतामिव यस्य विभ्रत् ।
 चेतो निसर्गसरलं रिपुवञ्चनैक-
 कार्यप्रपञ्चरचनाचतुरत्वमेति ॥ २३ ॥
 यस्य व्यलोक्यत सुधाहरणाभियोगे
 लीलापुरंध्रिवपुषः कुचकुम्भयुग्मम् ।
 वक्षःस्थलीसरभसोत्थितगूढनाभि-
 रूढारविन्दमुकुलद्वयशोभि दैत्यैः ॥ २४ ॥
 यत्तीक्ष्णकोटिकरजक्षतिजृम्भमाण-
 लज्जाकुला कुलवधूरिव दृष्टमार्गे ।
 भर्तुः पुनर्न दितिजाधिपतेरतिष्ठ-
 दाबद्धहाससुरचक्रविलोकिता श्रीः ॥ २५ ॥
 दंष्ट्राशशाङ्ककालिकाशकलैकदेश-
 कोणोद्धृतामभिसमीक्ष्य बभूव यः क्षमाम् ।

गीषायोग्यः । साधनमुपकरणम् ॥ २० ॥ पातालित्यादि । सोऽपि हरिः कालक्रमेणैव
 दैत्याञ्जघानेति चतुर्दशभिः कुलकम् । जिह्विता मन्दीकृता ॥ २१ ॥ २२ ॥ २३ ॥ २४ ॥

घोणादरीविवरघूर्णितसप्तलोक-
 लीलावराहरचनादरसंभृतश्रीः ॥ २६ ॥
 यस्यातिमन्थरगतेर्वलिवध्वनार्थ-
 मागच्छतस्तनुरदृश्यत सश्रमाम्भाः ।
 संकोचितावयवसंकटसंधिरोम-
 कूपान्तरोच्छलितसिन्धुजलेव दैत्यैः ॥ २७ ॥
 आक्रामतस्त्रिभुवनं वलिराजलक्ष्मी-
 निर्वासनाय नवविभ्रममण्डनश्रीः ।
 आधायि यस्य सुरसिद्धवधूकपोल-
 भागेषु पादनखदीधितिमञ्जरीभिः ॥ २८ ॥
 उत्खाय नन्दनवनादुपनीत एव
 येन द्रुमे भवनकाननभूमिभागम् ।
 आलोक्यताप्यनवतंसिततद्विनिद्र-
 पुष्पे विकासितदृशा दयितानने श्रीः ॥ २९ ॥
 यः प्राप्य बल्लवकुलस्थितिमभ्रनील-
 मन्तर्निगूढमपरं विभरांचकार ।
 तत्कालबद्धहृदयास्पदसिन्धुकन्या-
 गाढोपगूहनरसादिव बाहुयुग्मम् ॥ ३० ॥
 अद्यापि शैशवभृता दमितस्य येन
 शल्यायते शिरसि कालियपन्नगस्य ।
 विन्यस्तपादभरभग्नमुदंशुमाल-
 मन्तःस्फुरत्पृथुफणामणिचक्रवालम् ॥ ३१ ॥
 अश्रूयतानुरहसं प्रतिपन्नगोप-
 वेषस्य यस्य रभसाद्रजसुन्दरीभिः ।

दितिजाधिपतिर्हिरण्यकशिपुः ॥ २५ ॥ कोणः प्रान्तः । घोणा नासिका ॥ २६ ॥ २७
 ॥ २८ ॥ द्रुमे पारिजाततरो निजगृहकाननमानीते सति पारिजातकुसुमावतंसरहितेऽपि
 श्रीमुखे येन शोभा अदृश्यत । तदपहरणेनैव तस्याः परितोषात् ॥ २९ ॥ बल्लवा गोपाः ।
 अत्रं नभः । सिन्धुकन्या लक्ष्मीः ॥ ३० ॥ ३१ ॥ अनुरहसं रहसि । 'अन्ववतसाद्र-

गीतध्वनिः श्वसितकम्पितगूढनाभि-

रूढाब्जकेसरपरागकषायकण्ठः ॥ ३२ ॥

वक्षःस्थले घटितसंनिधिरूढगूढ-

रागावतंसहृदयाद्रिशिलाविशाले ।

सा यस्य षोडशानितम्बवतीसहस्र-

गाढोपगूहनवशेन निपीडिता श्रीः ॥ ३३ ॥

सोऽनेकनाकिनिकुरम्बपुरंध्रिलोक-

वक्राब्जहासघटनारविविम्बचक्रः ।

कालक्रमेण हरिरप्यरिभङ्गशौण्ड-

दोर्दण्डदृप्तमनसो दितिजाज्जघान ॥ ३४ ॥

(चतुर्दशभिः कुलकम्)

कार्येषु कालमुसलानुगुणव्यवस्थ-

मभ्येत्य तिष्ठति चिरं तरलापि लक्ष्मीः ।

सालक्तकं चरणमम्बुजखण्डगर्भ-

संचारलघ्नमकरन्दमिवोद्बहन्ती ॥ ३५ ॥

न्याय्यं तदेतदिह तावदुपप्लवेऽपि

कुर्वन्ति यन्न जगति स्थितिभङ्गमार्याः ।

मर्यादया विरहिताः प्रलयागमेऽपि

किं वाच्यतां जलधयो भुवने न याताः ॥ ३६ ॥

विस्तीर्णतावयवलेशलवोऽपि ताव-

दस्यान्वकारि न मया हृदयस्य कष्टम् ।

श्यामायतेऽम्बरमितीव गृहीतचिन्त-

मेतत्तवोच्छ्वसितधूमशिखावलीढम् ॥ ३७ ॥

हसः' इत्यच् । व्रजो घोषः, तत्र सुन्दर्यो गोपिकाः । कषायो मधुरः ॥ ३२ ॥ गूढः सपत्नीसंनिधावप्रबुद्धो राग एवावतंसो यस्य तादृक्चेतो धृतं यया ॥ ३३ ॥ हासः स्मितं विकासश्च, तद्घटनायां रविविम्बं चक्रं सुदर्शनो यस्य । शौण्डः प्रसक्तः ॥ ३४ ॥ कार्येषु कृत्यवस्तुष्वनुगुणा कालाद्यपेक्षेणोचिता व्यवस्था नियमो यस्य तादृशं पुरुषमभ्येत्य चलापि लक्ष्मीश्चिरं तिष्ठति तस्मान्न चलति ॥ ३५ ॥ ३६ ॥ धूमशिखाद्युरितत्वाद्वही-

उद्धामदर्पनिकषान्करिणो विहाय

विष्यन्दिदानजलनिर्झरधौतगण्डान् ।

पृष्ठे कुरङ्गकशिशोः करकालचक्र-

मुत्प्लुत्य पातयितुमिच्छसि नासि सिंहः ॥ ३८ ॥

तेनोज्झयतां गणपते रभसोऽयमस्त-

नीतिप्रपञ्चलघुको विजिगीषुबाह्यः ।

कार्यान्तरेष्वनुगमव्यतिरैकदृष्ट-

सारेषु सारगुरवो नहि विष्ठवन्ते ॥ ३९ ॥

उच्छास्यमानकुटिलभ्रुकुटिप्रबन्ध-

बद्धान्धकारगहनेऽपि मुखेन्दुबिम्बे ।

व्यक्तिं दधत्तव गणाधिप रोष एष

कस्यास्पदं विमलशास्त्रदृशो न कुर्यात् ॥ ४० ॥

आबद्धसंभ्रमसुरासुरचक्रवाल-

दृष्टास्य यद्यपि तमःपटलासितश्रीः ।

अव्याहता तव गणाधिपखड्गयष्टि-

रेषा रणेषु भुवनक्षयकालरात्रिः ॥ ४१ ॥

संरम्भमोहरभसप्रतिपत्तिशून्य-

मिच्छामि संप्रति तथापि नयानुसारम् ।

कार्येऽपि कर्तुमधुनार्य विपर्ययेऽपि

सिद्धेर्भवेत्कचन येन न वाच्यता वः ॥ ४२ ॥

अभ्युत्पतञ्जलभृतः स्तनतौ निहन्तुं

किं विक्रमेण विनिपातफलेन कुर्यात् ।

तच्चिन्तमेवैतदाकाशं श्यामायते मलिनीभवति ॥ ३७ ॥ कुरङ्गकशिशोरित्यन्योक्त्या-
न्धकस्य निर्देशः । कर एव कालस्य मृत्योश्चक्रम् । नासि न भवति ॥ ३८ ॥ ३९ ॥ ४०
॥ ४१ ॥ हे आर्य, संरम्भमोहेन क्रोधान्धतया रभसेन प्रवृत्तिरविमृश्यकारिता तया
रहितमिह कार्यं नयानुसरणमिदानीमिच्छामि । यस्मादधुना नयप्रयोगे सति कार्यस्य
दैवादसिद्धावपि न कदाचिद्वाच्यतायोगः । उक्तं च—‘यत्तु सम्यगुपक्रान्तं कार्यमेति
विपर्ययम् । पुमांस्तवानुपालभ्यो दैवान्तरित्तविक्रमः ॥’ इति ॥ ४२ ॥ कुट्टाकाः कुट्ट-

पर्यस्तदानजलकुञ्जरकुम्भपीठ-

कुट्टाककोटिकरजक्रकचोऽपि सिंहः ॥ ४३ ॥

संहारकालशिखिनो जलधारयात्र-

खण्डः शिखाहतिमिव ज्वलितस्य कर्तुम् ।

कः संप्रहाररमसप्रतिषेधरौक्ष्य-

मीशस्तव प्रमथनाथ गिराथवा स्यात् ॥ ४४ ॥

निःसंख्यसंख्यकुशलप्रतिपक्षपक्ष-

मघ्नन्भवानिव न निर्वृतिमेति शुष्मी ।

और्वाग्निरेकमपि तिष्ठति किं मुहूर्त-

मुद्रीचिमण्डलमभस्ममयन्पयोधिम् ॥ ४५ ॥

शूली विकीर्णशिखि शूलमिदं विकृष्य

शार्ङ्गं च संगरमुखेषु रथाङ्गपाणिः ।

चक्रीकृतातनुधनुस्तरसा भवांश्च

दोर्दण्डदृप्तमनसो दलयन्तु दैत्यान् ॥ ४६ ॥

पीनोन्नतांसशिखरस्य रणाम्बुराशि-

हेलाविलोडननिरर्गलमन्दराद्रेः ।

दोष्णः परिभ्रमणमण्डलितः कृपाण-

पट्टो बिभर्ति तव वासुकिमोगलीलाम् ॥ ४७ ॥

त्वामन्तरेण रणकाननसीम्नि कस्य

पीनोन्नतद्विरदकुम्भकुचाभिघातैः ।

श्यामा निनाय करवाललता विकास-

लक्ष्मीं यशःकुरवकद्रुमचक्रवालम् ॥ ४८ ॥

गम्भीरतां दधति तावक एव धैर्य-

मास्थां बबन्ध हृदयेऽत्र विशालसत्त्वे ।

नशीलाः । 'जल्पभिक्षुकुट्ट-' इति पाकन् ॥ ४३ ॥ संप्रहारः संख्यं च युद्धम् ॥ ४४ ॥
शुष्मी तेजस्वी ॥ ४५ ॥ ४६ ॥ ४७ ॥ श्यामा नायिकापि ॥ ४८ ॥ आस्था स्थितिः

पातालरन्ध्रमपहाय कृतप्रतिष्ठ-

मन्यत्र किं जलनिधेरवधार्यतेऽम्भः ॥ ४९ ॥

किं तु ब्रवीमि परलोकजिगीषयेत्य-

मभ्युज्झतः प्रथममौपयिकं विमोहात् ।

दण्डे गणाधिप तव क्रमयोगभाजि

नैवाश्रमान्तर इव ध्रुवमस्ति सिद्धिः ॥ ५० ॥

लोकानुसारसरलं नयवर्त्म ताव-

देतन्मयेदृशमिति व्यपदिश्यते वः ।

देवः शुभाशुभमतः परमेष वेत्ति

गौरीपतिर्जगदुपप्लवसिन्धुसेतुः ॥ ५१ ॥

इति तरलितरत्नस्त्रग्विवृत्यान्धकार-

च्छिदमनुगतनीतिं भारतीं तस्य वक्त्रात् ।

शशभृत इव बिम्बाच्चन्द्रिकां निष्पतन्ती-

मविहति कुमुदौघो राजलोकोऽभ्यनन्दत् ॥ ५२ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकावे राजानक

श्रीरत्नाकरस्य कृतौ रत्नाङ्के हरविजये महाकाव्ये वह्निगर्भनीति-

संदर्भो नाम दशमः सर्गः ।

॥ ४९ ॥ किं त्विति । यद्यप्येवमूर्जस्वी असि तथापि प्रथममुपायं साम, भेदापेक्षया च दानम्, दण्डापेक्षया च भेदं परिहरतस्तव दण्डे चतुर्थे उपाये नास्ति सिद्धिः । तस्य क्रमप्रयोज्यत्वात् । 'पूर्वपूर्वासिद्धौ परः परः प्रयुज्यते' इति हि नीतिज्ञाः । आश्रमान्तर इव । यथा प्रथममौपयिकं ब्रह्मचर्यादिकमभ्युदयोपायमभ्युज्झतः कस्यचिच्चतुर्थाश्रमे यत्तित्वे न भवति सिद्धिस्तथा ते दण्ड इत्यर्थः । यथैवाश्रमाः क्रमोपसेविताः फलसिद्धौ प्रभवन्ति तथैवोपाया इति यावत् । परलोकः शत्रुजनः प्रकृष्टश्च लोको मोक्षाख्यः । जिगीषा परिभवोद्यमः प्राप्तीच्छा च । योगः प्रयुक्तिः समाधिश्च ॥ ५० ॥ लोको लोकवृत्तम् ॥ ५१ ॥ तरलिता रत्नस्रग्यत्र तथाकृत्वा परिवृत्त्या तदीयां गिरमविहति निरर्गलं कृत्वा प्रसरन्तीं गणपतिलोकोऽभ्यनन्ददस्तौषीत् । अन्धकारो मोहस्तमश्च ॥ ५२ ॥ इति राजानकजयानकसूनोरलकस्य कृतौ हरविजयविषमपदोद्घोते दशमः सर्गः ॥

एकादशः सर्गः ।

श्रुत्वास्य वाचमिति तं विकटाटहास-

फेनच्छटाच्छुरितदिवतटमग्निदंष्ट्रः ।

चुक्षोभ सिन्धुरिव संसदि कालकूट-

रेखाकरालविकटभ्रुकुटीविभङ्गः ॥ १ ॥

संवर्तवारिदघटाविकटाभिनील-

च्छायान्धकारकलुषाकृतदिविभागाम् ।

आभङ्गिनीं भ्रुकुटिमुत्कटकोपवह्नि-

वेणीलतामिव बबन्ध स कालरात्रेः ॥ २ ॥

व्यावृत्तिमण्डलितरोमलतालवाल-

चक्रायमानविकरालकणानि कोपात् ।

सस्यन्दिरे सदसि घर्मजलानि तस्य

तन्वन्ति रत्नकवचश्रियमाशुदेहे ॥ ३ ॥

क्रोधस्तथास्य ववृधे भ्रुकुटीविभङ्ग-

लेखातरङ्गितललाटतटाननाग्नः ।

भर्तुर्यथानधिगतोद्धतशासनोऽपि

संहर्तुमाशु भुवनत्रितयं स ऐच्छत् ॥ ४ ॥

तस्य घ्नतः करतलेन करालमंस-

कूटं रुषा नखमयूखशिखाः खचन्त्यः ।

ऊहुः कठोरभुजपञ्जरपुङ्ख्यमान-

दुर्वारविक्रममृगेन्द्रसटाविलासम् ॥ ५ ॥

औचित्यशालि सरुषो वचनं विवक्षो

तस्याहतांसशिखरस्य विवृत्तिलीला ।

अग्निगर्भो गणस्तां नीतिगर्भो गिरमाकर्ण्य वक्ष्यमाणनयेन क्षुभितवान् ॥ १ ॥ आभङ्गिनीमीपत्कुटिलाम् ॥ २ ॥ रोमाणयेव लतास्तासु कुण्डलितत्वादालवालचक्रत्वमान-
चरन्तः कणा येषाम् । तन्वन्ति कुर्वणानि ॥ ३ ॥ ४ ॥ पुङ्ख्यमानो बध्यमानः ॥ ५ ॥
प्रतिपन्नः संपन्नः पोठस्यासनस्य मर्दो यस्याः । पूज्यादेशादागतो विदग्धश्च नायकसुहृ-

सन्नायिकेव सदसि प्रतिपन्नपीठ-

मर्दा रराज कुटिलोन्नमिताञ्चितभ्रूः ॥ ६ ॥

हृत्पुण्डरीकमिव तस्य सुरैः सरोष-

पादाभिघातकृतरन्ध्रपथेन पृथ्व्याः ।

पातालकुक्षिकुहरे मणिरश्मिराग-

पिङ्गं व्यलोकि पृथुशेषफणासहस्रम् ॥ ७ ॥

विभ्रत्स सौरभभराकुलितद्विरेफ-

मालं मणिस्तवककर्णशिखावतंसम् ।

अंसोपधानभुजतल्पनिविष्टयेव

लक्ष्म्यार्पितं निजकराद्विकचारविन्दम् ॥ ८ ॥

उत्सर्पिदर्पजलधिस्फुरदूर्मिसंघ-

संघट्टघोरतरघोषनिभारवश्रीः ।

लीलाविवृत्तनिजदेहभरावरुण-

रत्नासनाशिथिलसंधिरिदं वभाषे ॥ ९ ॥ (युगलकम्)

सत्यं गिरा तव विभूषित एव नीति-

मार्गो निसर्गगहनोऽपि गणेन्द्र गुर्व्या ।

एकैव सा जलनिधेरुदियाय चन्द्र-

लेखा समस्कुरुत या शितिकण्ठजूटम् ॥ १० ॥

उत्पद्यते जगति कोऽपि स एक एव

यस्योक्तिषु स्फुरति सर्वमनोरमोऽर्थः ।

अन्यः स कल्पविटपी मणिमञ्जरीषु

चिन्तामणिः स्तवकतामुपयाति यस्य ॥ ११ ॥

त्पीठमर्दः । उक्तं च—‘अविभवस्तु शरीरमात्रो मल्लिकाफेनकषायमात्रपरिच्छदः पूज्या-
द्देशाद्वागतः कलासु विचक्षणस्तदुपदेशेन गोष्ठ्यां वेशे च साधयेदात्मानमिति पीठमर्दः ।’
इति ॥ ६ ॥ हृत्पद्ममिव भूमेरमरैः शेषस्य फणासहस्रं दृष्टम् ॥ ७ ॥ ८ ॥ उत्सर्पी समु-
ल्लसन्दर्प औद्धत्यं यस्य ॥ ९ ॥ तत्रैव गिरा नीतिमार्गो भूषितः । यतः सा गुर्वी गह-
नार्था । समस्कुरुत समपूजयत् । ‘संपर्युपेभ्यः करोतौ भूषणे’ इति सुट् ॥ १० ॥ अन्यो

१. वात्स्यायनेन कामसूत्रे (१।४).

क्षोभं न या व्रजति जातु नयार्थतत्त्व-
 गर्भा परा तव गणाधिप सात्र वाणी ।
 पङ्कत्वमेति न मधुस्थितिकारणं या
 सान्यैव संभृतगुणा कुसुमस्य धूलिः ॥ १२ ॥
 आकारदारुणतयापि ममान्वितस्य
 वाक्यं विलक्षणमभिप्लुतितुच्छरूपम् ।
 अस्थान्नु तूलमिव शात्मलिपादपस्य
 संश्रूयमाणमुपयास्यति हास्यतां वः ॥ १३ ॥
 हेलापरिभ्रमणमण्डलितेन यस्य
 नीलत्विषारिदलनादासिना रणेषु ।
 वक्त्रेण मन्मथरिपोरिव निर्मलाष्ट-
 हासच्छटा विचकरे भुवनेषु कीर्तिः ॥ १४ ॥
 स ज्योतिरिङ्गणगणैरिव वज्रमुष्टि-
 घातोच्छलद्विकटकङ्कटवह्निलेशैः ।
 यस्याजिदुर्दिनमुखेषु कृपाणमेघ-
 धारा जहार रिपुपङ्कजकोषलक्ष्मीम् ॥ १५ ॥
 यस्याशु कीर्तिबकुलावलिराततायि-
 सेनावधूव्रजमुखस्खलितैः सलीलम् ।
 निन्ये विकासमसकृन्नवरक्तशीधु-
 गण्डूषसेकविसरै रणकाननेषु ॥ १६ ॥

विलक्षणः ॥ ११ ॥ नयस्यार्थतत्त्वं परमार्थः । तद्गर्भत्वाद्विकारं या न गच्छति । ‘आदी-
 नवं व्रजति जातु न या’ इति क्वचित्पाठः । तत्रादीनवं दोषं या न याति क्वचिदित्यर्थः ।
 मधु माक्षिकम् ॥ १२ ॥ विलक्षणं त्वदुक्तादन्यादृशं दुर्भगं च । अभिप्लुतिर्नीतिमार्गा-
 नवगाहनमूर्ध्वं गतिश्च, तया तुच्छरूपमसारात्मकम् । अस्थान्नु निरुपयोगत्वाद्विनश्वरं
 भूमावलम्बपदं च । तूलं कार्पासजातीयम् ॥ १३ ॥ हेलेत्यादिकलापकम् । विचकरे
 विकीर्णा ॥ १४ ॥ ज्योतिरिङ्गणाः खद्योताः । ‘वज्रवत्कर्कशो मुष्टिर्वज्रमुष्टिरुदाहतः ।
 यदि वा वज्रमुष्ट्याख्यमायुधं परिचक्षते ॥’ धारा अश्रिः संततं च वर्षम् । कोषो गजः
 कर्णिका च । लक्ष्मीः सुवर्णादिसंपदभिख्या च ॥ १५ ॥ मुखमग्रं वदनं च ॥ १६ ॥

तस्यापि नाम भवतः सकलार्थशास्त्र-
 तत्त्वावगाहनगभीरमतिप्रगल्भम् ।
 आकर्ष्य वाक्यममरा नयमार्गशालि
 शङ्के भवन्ति सविशेषरणाभिलाषाः ॥ १७ ॥ (कलापकम्)
 उद्दामदानववरूथवतीसमीक-
 संमर्दयोग्यमपरं क्षितिपीठपृष्ठम् ।
 निर्मितस्यमानमिव पश्य हरिं सरोष-
 रत्नाङ्गदप्रकरपेषपरागपुञ्जैः ॥ १८ ॥
 संरम्भगर्भगुरुमन्युजुषस्त्रिलोकीं
 कुर्वन्ति सांप्रतममी मुसलायुधस्य ।
 श्वासा विघूर्णनविसंस्थुलतिग्मरश्मि-
 बिम्बाहिता नियतदेशदिनत्रियामाम् ॥ १९ ॥
 भीतिं तनोति विकटभ्रुकुटीविलास-
 वेष्टद्विषद्वुमलताङ्गललाटसानुः ।
 क्रोधेश्वरक्षितिधरः प्रतिपक्षकोप-
 कल्पावसानपवनाहिततीव्रकम्पः ॥ २० ॥
 संवर्तमेघमलिनच्छविरप्रकम्प-
 कोपस्य हुंकृतिहुताशनधूमवर्तिः ।
 आभात्यमुष्य कवलीकृतकालदेह-
 च्छायेव वक्रकुहरादभिनिष्पतन्ती ॥ २१ ॥
 भ्रूभङ्गमेष विदधाति यथा यथा च
 संरम्भपाटलविलोचनतां विधत्ते ।

अर्थः पृथिव्याः पालनं लाभश्च, तत्प्रतिपादकं शास्त्रमर्थशास्त्रं दण्डनीतिः । नयमार्ग-
 शाल्यपि वाक्यं भवतः श्रुत्वा निश्चितममरा विशेषेण रणाभिलाषिण एव भवन्ति ।
 रिपोश्चतुर्योपायसाध्यत्वात् ॥ १७ ॥ समीकं सङ्ग्रामः ॥ १८ ॥ संरम्भो युद्धविषय
 आटोपः ॥ १९ ॥ २० ॥ अप्रकम्पकोपो नाम यथार्थनामा गणः । वर्तिः शिखा ॥ २१ ॥
 असुराणां पेक्ष्यति दानवानां चूर्णयिष्यति । 'जासिनिप्रहण-' इत्यादिना षष्ठी ॥ २२ ॥

निष्पिष्टहारलतपाणिपुटो यथा च

पेक्ष्यत्यवश्यमचिरेण तथासुराणाम् ॥ २२ ॥

रौषानुबन्धदृढपीडितदन्तपट्ट-

संघट्टवह्निमिव तर्पयति त्रिशूलम् ।

तत्कोटिनिष्ठुरविदष्टनिजौष्ठपृष्ठ-

विष्यन्दिसान्द्ररुधिराहुतिभिः पुरस्ताद् ॥ २३ ॥

काली मषीमलमलीमसमांसलार्चि-

रुद्धामधामकरवालकरालबाहुः ।

दुर्गाहतां प्रलयकालनवाभ्रकाय-

सच्छायकालियलया यमुनेव धत्ते ॥ २४ ॥

स्तम्बेरमाननमसुं विकटा विषाण-

दण्डप्रभा कुमुदखण्डविपाण्डुरश्रीः ।

मन्दाकिनीव गुरुसंगरवद्धकक्ष्य-

मेषा विचुम्बति मुखे तनयप्रियत्वात् ॥ २५ ॥

लज्जानताननतया रणशौण्डर्प-

कण्डूयनद्रुमभुजोऽत्र विभाव्यतेऽसौ ।

माणिक्यकुट्टिममयूखजलं विषाण-

लीलामृणालशकलेन पिबन्निवैतत् ॥ २६ ॥

वाक्यं तवैतदिति शुश्रुवुषः सलील-

माक्षिप्तनीतिगहनं सदसीन्दुमौलेः ।

पश्याधुनातिविमलापि गुह्यस्य वक्त्र-

च्छाया गणाधिप मलीमसतां विभर्ति ॥ २७ ॥

एकीभविष्यति रणे करवालघात-

भीतिप्रणश्यदसुरेश्वरदर्शनोत्थैः ।

शूलमायुधं वह्निमिवाभिचाराय रक्ताहुतिभिस्तर्पयति । तस्य देवतात्मकत्वात् ॥ २३ ॥

मषी द्रवरूपं कज्जलम् । दुर्गाहता दुरासदत्वं दुरवगाहता च । लयः संश्लेषः ॥ २४ ॥

कक्ष्या समुद्योगः ॥ २५ ॥ रणरसिकानां दर्पकषणे द्रुम एव भुजो यस्य सः ॥ २६ ॥ २७

हासांशुभिस्तव यशः स्तवकायमान-

माशालतासु शिशिरांशुमरीचिशुभ्रम् ॥ २८ ॥

प्रत्यर्थिनो मदभरोद्धुरकंधरस्य

शक्तिं दधदलितभूधरसारगुर्वीम् ।

कीर्तिं मृणालधवलामहमुद्धरामि

दन्तार्गलां गणपतेरिव कार्तिकेयः ॥ २९ ॥

किं कालखञ्जनिकरैर्मम जृम्भमाण-

वातापिभिः स्फुरदरिष्टदुरन्तशल्यैः ।

तान्दैवदग्धवपुषो रणमन्तरेण

नष्टात्मनः प्रथममेव न वेत्थ कस्मात् ॥ ३० ॥

अव्याहतप्रसरतां भुवनत्रयेऽपि

प्राप्ताभ्रवर्त्म परिपूरयतु क्षणान्नः ।

प्रत्यग्रपन्नमकरा सुरनाथ जहु-

कन्येव सिन्धुसलिलं युधि बाणपङ्क्तिः ॥ ३१ ॥

आपाण्डुरीभवतु वः प्रतिपक्षपक्ष-

नारीजनस्य वदनं पतिविप्रयोगे ।

दुःखाग्निदग्धहृदयेन्धनभस्मधूलि-

पुञ्जरिवाभिहतमुच्छ्वसितव्युदस्तैः ॥ ३२ ॥

सङ्ग्रामरङ्गभुवि चारुतराङ्गशोभा-

संदर्भवत्यतिरसाद्विषतोऽपसारान् ।

॥ २८ ॥ मदो दानमपि । शक्तिमायुधमपि । भूधरा राजानः । भूधरश्च गिरिः क्रौ-
ञ्चाख्यः । कार्तिकेयः कुमारः ॥ २९ ॥ जृम्भमाणो वातापिर्नाम दानवो येषु । स्फुर-
न्नरिष्टश्चारिष्टकासुरो येषु । दुरन्तश्च विषमः शल्यनामासुरो येषु । तादृशैरपि कालखञ्ज-
नाभ्रमसुराणां निकरैर्मम किं शक्यते विधातुम् । ते हि वातूलतया बलवन्तं वातमाप्नु-
वन्तोऽरिष्टेन च विनाशसूचकोपसर्गेण दुरन्तशल्यया दुरभिभवाधयः कालखञ्जाः काल-
वशेन वैकल्यमुपगता इति यथार्थनामानः । ततः प्रागपि समरान्नष्टरूपानमून्किमिति
नावगच्छसि । येनैवं सहजमपि तेजः समुत्सृज्य नीतिविषयमेव संविधानं विधीयत
इत्यर्थः ॥ ३० ॥ पत्राणि पक्षास्त एव मकराः प्राणिभेदास्ते प्रत्यग्रा यस्याः । प्रत्यग्रप-
त्राश्च मकराश्च यस्याः ॥ ३१ ॥ ३२ ॥ अङ्गानि हस्त्यश्थरथपत्तयो मुखादीनि च । अ-

सन्नर्तकीव विदधातु कृपाणधारा-
 लग्नेन शौर्यविभवेन पदं जयश्रीः ॥ ३३ ॥
 आलक्ष्यतां क्षितितलं दृढवज्रमुष्टि-
 निष्पिष्टकुञ्जरघटोन्नतकुम्भमुक्तैः ।
 मुक्ताफलैः स्फुरितदीधितिपक्ष्मपङ्क्ति-
 शौर्यद्रुमस्तम्बकविभ्रममाक्षिपद्भिः ॥ ३४ ॥
 संरम्भविभ्रमभृतां युधि मन्युगर्भ-
 मुज्झन्तु घर्मजलशीकरबिन्दुवृष्टीः ।
 सार्धं ललाटकटका भवतामराति-
 सीमन्तिनीजनविलोचनवाष्पपूरैः ॥ ३५ ॥
 आयोधने गजघटाविकटास्थिकूट-
 कुम्भस्थलस्खलितखड्गखड्गतिर्वः ।
 अन्तर्दधातु मधुरं जयशब्दतार-
 कोलाहलं नभसि खेचरसंहतीनाम् ॥ ३६ ॥
 संस्फोटविस्फुटरसस्फुटितव्रणोत्थ-
 रक्तच्छटाचिररुचो गजगण्डमेघाः ।
 मुञ्चन्तु दानजलवृष्टिममानसस्य-
 क्षेत्रं विधातुमधुना सुरवैरिचक्रम् ॥ ३७ ॥
 अभ्यर्णतौणिकविकीर्णविकर्णघात-
 रुग्णामरारिकरिकर्णमुदीर्णसत्त्वम् ।

पसाराः पलायनानि नृत्तविशेषाश्च । धारा तालभेदोऽपि । यथा. धाराश्रितेन सामर्थ्या-
 नृत्तविभवेन रङ्गभुवि नर्तकी पदं करोति तथाधाराश्रितेनैव शौर्यविभवेन रणभुवि तज्य-
 श्रीः पदं करोतीत्यर्थः ॥ ३३ ॥ मुक्ताफलैरुपलक्षितं क्षितितलमालक्ष्यतां विलोक्यताम् ।
 पक्ष्माणि केसराः ॥ ३४ ॥ ललाटपट्टा घर्मोदकबिन्दुवर्षाणि मुञ्चन्तु । अरिवधूनां वा-
 ष्पपूरैः सह । तेऽपि बिन्दुवर्षाणि मुञ्चन्तु ॥ ३५ ॥ ३६ ॥ मानसस्याभावोऽमानसं ह-
 दयरहितत्वम् । अर्थभावोऽव्ययीभावः । तस्य क्षेत्रमास्पदमसुरचक्रं कर्तुं च गजगण्डज-
 लदा मदजलवर्षं मुञ्चन्तु समररसात् । घना अपि अमानमपरिमितं सस्यं यस्य तादृशं
 क्षेत्रमाधातुं वर्षमुज्जन्ति । संस्फोटः सङ्ग्रामः । अचिररुक् सौदामनी ॥ ३७ ॥ तूणेन ज-

तूर्णं वितीर्णभयमस्तु रणं निदाघ-
 संशीर्णजीर्णतरुपर्णवनायमानम् ॥ ३८ ॥
 निष्पिष्टलोचनयुगं दृढवज्रमुष्टि-
 पिष्टास्थिकूटशिरसं विदधे सुरारिम् ।
 वज्राभिघातदलितातनुकूटकोटि-
 विस्तरस्तरत्नशकलाञ्जनशैलकल्पम् ॥ ३९ ॥
 प्राप्य क्रियासमभिहारमहं प्रकर्ष-
 पर्यन्तवर्तिनमुपोद्धृतशैलशृङ्गान् ।
 संहारमारुत इव प्रसभं क्षुणन्नि
 सङ्ग्रामसीम्नि तरसा सुरशत्रुशैलान् ॥ ४० ॥
 संभ्रान्तविभ्रमवतीकरपुण्डरीक-
 धृता विपाण्डुररुचो मम चामरौघाः ।
 उत्पादयन्ति बत शोकजराभिवारि-
 हेलानिकारकलुषीकृतचित्तवृत्तेः ॥ ४१ ॥
 तीव्रात्मनो दलयतः करवज्रमुष्टि-
 धातेन दानवकुलाचलचक्रवालम् ।
 व्यापारिता युधि भटैः कृपणाः कृपाण-
 पट्टा भवन्ति मम नूनममी पुरस्तात् ॥ ४२ ॥
 आरोपितोऽपि सकलासुरसंहार-
 भारो भराय न भविष्यति मेऽत्र बाहौ ।
 संहारकोलवपुषः खगकेतनस्य
 दंष्ट्राग्रभाग इव रत्नवतीनिवेशः ॥ ४३ ॥

यन्ति तौणिका धनुर्भृतः । विकर्णाः शराः ॥ ३८ ॥ कूटः समूहः । विदधे करोमि ।
 कूटं शिखरम् ॥ ३९ ॥ क्रियाः क्षोदनस्याङ्गभूताः संदर्शनप्रार्थनाध्यवसायाः । तासां
 समभिहारः पौनःपुन्यम् ॥ ४० ॥ विभ्रमवती विलासिनी ॥ ४१ ॥ कृपणा अकिंचि-
 त्कराः ॥ ४२ ॥ संहारभारो रणधुरा संनिवेशितोऽपि मम भुजे भराय न भविष्यति ।
 हरेरिव दंष्ट्राग्रभागे क्षितिनिवेशः । कोलः सूकरः । रत्नवती भूः । 'दूभृज धारणे' इ-

उद्दामकुञ्जरघटोन्नतकुम्भपीठ-

मर्दो हिताहवकलासु विचक्षणोऽहम् ।

तां नायिकामिव जयश्रियमाभिमुख्य-

मेको नयामि नयनिर्विषयैकवृत्तिः ॥ ४४ ॥

लक्ष्मीमखण्डनवसू रणभूमिरेतु

नानाध्वजांशुककृतां सुरदारुणासौ ।

अद्यैव देव हरिणारहिता हिमाद्रि-

सानुस्थलीव पृथुवंशकरीरराशिः ॥ ४५ ॥

कैलासशैलमिव बाहुबलेन लोक-

मुन्मूलयन्तमहितं बहुदोषमेकः ।

तीव्रार्तिनादमुखरं चरणेन नाथ

निष्पीड्य संप्रति तवानुकरोमि लीलाम् ॥ ४६ ॥

सङ्ग्रामवर्त्मनि भयानकतां गतेन

चक्रेण नाथ दधतापि सुदर्शनत्वम् ।

राहोरहारि हरिणाशु यदोत्तमाङ्ग-

मासंस्तदा दितिमुताः क्व समीकशौण्डाः ॥ ४७ ॥

त्यस्य घञि भारः । 'भृ भरणे' इत्यस्य तु भरः ॥ ४३ ॥ कुम्भा एव पीठानि तानि मृद्राति यः । पीठमर्दश्च पूर्वोक्तो नायकसुहृत् । स नयपराङ्मुखोऽपि कलाविचक्षणत-
यैव नारीमभिमुखीकरोति । नयः सान्त्वनमपि ॥ ४४ ॥ असौ रणभूमिरद्यैव ध्वजाना-
मंशुकैः कृतां लक्ष्मीमेतु । अखण्डनाः क्षतिरहिता वसवो देवविशेषा यस्याम् । सुरैर्दारु-
णा विषमा हरिभ्यामिन्द्रोपेन्द्राभ्यामरहिता सहिता । पृथुवंशान्भद्रजातियुक्ततया वि-
पुलपृष्ठनाडोकाङ्करिण ईरयन्ति ये योधास्तेषां राशिर्षस्यामिति गमकत्वाद्बधिकरण-
रूपो बहुव्रीहिः । सा च हिमाद्रेः सानुस्थलीव । सा तु नानाविधेभ्योऽध्वभ्यः पथिभ्यो जातां
शुकैश्च कृतां लक्ष्मीमेति । सुरदारुणा देवदारुद्रुमेण । तथा अखण्डानां नवानां च सूर-
णानां... दृणविशेषाणां वा राशयो यस्यां तादृशी च ॥ ४५ ॥ अहं बहुदोषं दोषबहुल-
मार्तध्वनिभिर्मुखरं चाहितमन्धकमेव चरणेन निष्पीड्य तव लीलामनुकरोमि । त्वमपि
हि बहुदोषं विशतिभुजसहितं रावणं चरणेनाङ्घ्रिणा केवल एव निष्पीडितवान् ॥ ४६ ॥

एतेन किं नु कवलीकृतसूर्यचन्द्र-

बिम्बेन राहुशिरसा स्फुरतान्तरिक्षे ।

चामुण्डया किमिति मुण्डमखण्डमेत-

दुत्कृत्य मांसमधुना ध्रियते न पाणौ ॥ ४८ ॥

बद्धे बलौ बलवता मधुसूदनेन

भिन्ने हिरण्यकशिपौ च सकाञ्चनाक्षे ।

दूरं व्यपास्तमधुना भुजदण्डदर्प-

कण्डूविनोदनमुखं दनुजाहवे वः ॥ ४९ ॥

तद्वाडवं वदनमात्रमनौचितीस्थ-

मौर्वानलः कथमिवाधिवसेदुदर्चिः ।

तस्यास्पदं कवलिताखिलवाहिनीश-

तिग्मत्विषः कुपितवीरकृतान्तवक्रम् ॥ ५० ॥

तेजस्वितामुपगतोऽपि मृदुः प्रकृत्या

कार्ये क्वचिन्न खलु गण्यत एव नूनम् ।

मध्ये किलाहुतिभुजामतनुप्रकाश-

मिच्छन्ति पञ्चतपसस्तपनं न चन्द्रम् ॥ ५१ ॥

उद्धृतमत्तकरिकूबरिवाजिपत्ति-

दुःसंचरत्वमुपजग्मुषि संगराग्रे ।

कृत्तारिकण्ठघनशोणितपङ्किलापि

निस्त्रिशयष्टिरमलैव भटस्य पाणौ ॥ ५२ ॥

सुदर्शनत्वं च सुरुपता सुदर्शन इत्यभिधानं च ॥ ४७ ॥ नभसि स्फुरता अनेन राहोः शिरसा किम् । न किञ्चित्कार्यमित्यर्थः । एतच्च शिरश्चामुण्डया मांसमुत्कृत्य किमिति पाणौ मुण्डं न विधीयते । मुण्डकरण एव योग्यत्वात् । चन्द्रसूर्ययोस्तु कवलनमुक्तमुपहासायैव तस्याभिनिवृत्तेः । मुण्डं शवशिरोस्थिशेषम् ॥ ४८ ॥ काञ्चनाक्षो हिरण्याक्षः ॥ ४९ ॥ और्वानलो वडवाया मुखं कथमधिवसेदधिशयीत । तस्यानुचितत्वात् । उचितस्य भाव औचिती । स्त्रियामीकारः घ्यङः षित्करणात् । तस्य तु वाहिनीशैर्जलधिभिः कवलितचण्डतेजस आस्पदं कृतान्तायमानस्य वीरस्यैव वदनम् । किमित्याकाङ्क्षायाम् । औचितीस्थमित्यपेक्ष्यमर्थसामर्थ्यात् ॥ ५० ॥ आहुतिभुजोऽन्नयः । पञ्चतपसः पञ्चतेजःसु तपश्चरतः ॥ ५१ ॥ अमलैव नियमेन द्योतते । कृतकार्यत्वात्

तेजो विकासि दधतः करचक्रवाल-
 लीलागृहीतककुभः शुचिमण्डलस्य ।
 भानोर्दिनस्थितिरीवापरिवृत्तिशून्य-
 मैकात्म्यमेव भजते क्षितिपस्य लक्ष्मीः ॥ ९३ ॥
 ज्योत्स्नावितानपरिपाण्डुरुचो न जातु
 कीर्तेर्जनो भजति भाजनतां विजिह्वः ।
 दण्डत्वमेति कुटिलो जयवैजयन्त्याः
 प्रत्यग्रकण्टकशिखाजटिलो न वंशः ॥ ९४ ॥
 तुच्छोपमानपदवीमुपजग्मुषापि
 निःसारतामपि गतेन जडात्मवृत्तेः ।
 क्रोडे न्यधायि हरिणेन पदं यदस्य
 चन्द्रस्य पश्यत फलं तदनूष्मतायाः ॥ ९५ ॥
 तज्जाज्यसंभृतिविजृम्भितमेव तस्य
 तेजस्विशब्दसदृशं विदधाति नासौ ।
 निर्हीक इन्दुरसकृत्तपनावधूत-
 च्छायोऽप्युदेति निशि यत्प्रतिकारशून्यः ॥ ९६ ॥
 आजन्मनोऽपि चपला नियमेन तत्र
 लक्ष्मीः कथं न निवसेदरविन्दखण्डे ।
 तिष्ठन्ति यस्य परिणामशुचावखण्ड-
 कोषस्थितेशुणगणाः सकृदेव दण्डे ॥ ९७ ॥
 शान्तिं न यात्यपरथा परविप्रकार-
 पांसुर्जगत्यतनुसंभृतिरेष तावत् ।
 तिग्माभितापशमनाय कृपाणमेघ-
 धाराजलान्यविरलं न पतन्ति यावत् ॥ ९८ ॥

॥ ५२ ॥ करा दण्डा, रश्मयश्च ॥ ५३ ॥ ५४ ॥ ऊष्मा संतापो गर्वश्च ॥ ५५ ॥ ५६ ॥
 परिणामशुचिः परिपाकपाण्डुरः पर्यन्तनिर्दोषश्च । सकृद्योगपद्येन । दण्डो नालं चतुर्थश्चो-

आधारधाम्नि रचितस्थितिरूपकेऽपि
 तुच्छेऽपि तेजसि परिस्फुरति स्फुटं श्रीः ।
 दीपोऽपि मुञ्चति शिखां भवनान्धकार-
 निर्वासनाय किमुतावसरे प्रवीरः ॥ ५९ ॥
 अन्येषु सत्त्वपि निसर्गविनिर्मलेषु
 मन्ये महाजनधुरां कतिचिद्वहन्ति ।
 एकः स कम्बुरुदभूद्विमलोऽम्बुराशे-
 र्यः पूर्यते मधुरिपोर्मुखमारुतेन ॥ ६० ॥
 तिग्मत्विषः परिमिताखिलमानमेव
 तेजः प्रकाशितजगत्स्थितमत्र बिम्बे ।
 तेजस्विनः पुनरपर्यवसानमेव
 मन्ये तदत्र हृदये निवसत्यसह्यम् ॥ ६१ ॥
 भ्रूभङ्गमाशु दिशतोल्बणरोषरूक्ष-
 मक्ष्णोश्च रागमुपपादयतासहिष्णोः ।
 वामभ्रुवामतनुमानपरिग्रहेण
 चेतो दुनोत्यभिमुखं स्फुरितोऽधरोऽपि ॥ ६२ ॥
 विस्तारशालिनि हृदि प्रथिमानमाप्य
 लोकास्त्रयः किल वसन्ति रथाङ्गपाणेः ।
 सप्तापि धीरहृदये सविकासमेव
 तिष्ठन्ति ते स्फुटमिति स्म ममैष तर्कः ॥ ६३ ॥

पायः ॥ ५७ ॥ ५८ ॥ आधारो दीपस्य तैलम् । तस्य धाम पात्रम् । मुञ्चतीति मु-
 क्तिरुद्रमनं बन्धोत्सारणं च । शिखा ज्वाला चूडाश्च । अन्धकारं मूर्तमपि दैत्यादि ॥ ५९ ॥
 कम्बुः शङ्खः ॥ ६० ॥ मानं परिमाणम् । पर्यवसानमियत्ता ॥ ६१ ॥ वामभ्रुवामपि
 संबन्ध्यधरो मानवशादभिमुखं स्फुरितश्चित्तमसाहिष्णोरुपतापयति, किं पुनररातिरेवं
 स्फुरितः । अथवा मानवशादसहनशीलस्य पुंसः संबन्ध्यधरः स्फुरितः स्त्रीणामपि मा-
 नसं दुनोति, किं पुनर्विजिगीषूणामित्यर्थः ॥ ६२ ॥ ममैष तर्को भवतीत्यध्याहृतस्य भ-
 वते स्मो भूतकालावच्छेदं द्योतयति ॥ ६३ ॥ तारयन्ति भयाद्विपदो वेति तारकाः

आजन्मनोऽप्यकृतपूर्वतया परेषां
 साधारणत्वरहितां पुरुषप्रकाण्डः ।
 प्रत्यग्रतारकगुणां निजपौरुषस्य
 च्छायां विमुञ्चति निशामिव शीतरश्मिः ॥ ६४ ॥
 कार्यं भवेत्क्वचन किञ्चिदणीयसापि
 स्थूलैरलं तनुभृतामुपयोगवन्ध्यैः ।
 क्षमाभृत्तटेषु वरमस्तु तृणोलपादि
 किं गण्डशैलनिकरैः पृथुगण्डकल्पैः ॥ ६५ ॥
 निष्ठचूतदीधितिशिखादलितान्धकार-
 राशिर्वरं मणिरसौ तनुरप्यनर्घः ।
 क्षोणीभृतां कटकवर्त्मनि किं नु कृत्य-
 मंशुश्रिया विरहितैर्ननु गण्डशैलैः ॥ ६६ ॥
 लूताकृतो वरमसौ जगतीह तन्तु-
 रारुह्य नाकमधिरोहति कीटको यम् ।
 अस्ताचलस्य शिरसोन्नतिशालिना कि-
 मालम्बनं न तरणेः पततो दिवो यत् ॥ ६७ ॥
 तुङ्गात्मतास्तशिखरस्य मुधैव भानो-
 नालम्बनं भवति यत्समये प्रपित्सोः ।
 श्लाघ्यः स तामरसनालगुणोऽपि दैत्य-
 भीत्या यमेत्य मरुतां पतिराललम्बे ॥ ६८ ॥
 आष्ठावितक्षितितला वडवाग्निनैव
 सा दहतां जलनिधेर्वरमम्भसां श्रीः ।

शरण्या नक्षत्राणि च ॥ ६४ ॥ बहूनामत्र महतां संनिधौ किमेवं भवता क्षुद्रकेणाभि-
 धीयत इत्याशङ्क्याह—कार्यमिति । तनुभृतां मध्ये स्वल्पतरणापि कार्यं कचिद्भवेत् ।
 उपयुक्तत्वात् । तृणोलपं बल्वजाख्यं तृणम् । तस्य च तनीयसोऽपि युक्तताभ्युपगमो र-
 ज्ज्वादि कार्यकरणात् । गण्डः पिटकः ॥ ६५ ॥ वरं मणिरिति लिङ्गभेदेन निर्देशः सा-
 मान्योपक्रमात् ॥ ६६ ॥ लूताकृतो जालकाररचितः । लूताकृतो जालकारस्येति तु षष्ठीं
 केचिदाचख्युः ॥ ६७ ॥ मरुतां पतिः सुरेन्द्रः ॥ ६८ ॥ उन्नतिकृतो जलधरेवोल्लासा-

शक्ता न योन्नतिकृतो वपुषः प्रमार्ष्टु-
 मङ्गोत्थितस्य शशिनोऽपि कलङ्कलेखाम् ॥ ६९ ॥
 ऊर्ध्वं गताभिरवटास्पदपादपस्य
 शाखाशिखाभिरलमुन्नतिशालिनीभिः ।
 श्लाघ्यामधोगतिमपि स्वलतां कदाचि-
 दालम्बकारणमवैमि जटावलीनाम् ॥ ७० ॥
 भ्रूभङ्गमारचय निष्ठुररोषरूक्ष-
 मुद्वर्तयेक्षणपुटौ दश दन्तवासः ।
 हारांलुनीहि परिपिण्डु मिथः कराग्र-
 युगं जहि क्षितितलं पटुपार्ष्णिघातैः ॥ ७१ ॥
 आस्फालयांसशिखरं शिखरानुकारि
 गर्जाभ्रनादमुखरस्थिति भिन्नि धैर्यम् ।
 इत्थं वृथा विफलमत्सरमीहमान-
 मेतन्न संप्रति विभाति सदः स्मरारेः ॥ ७२ ॥ (युगलकम्)
 न भ्रूविभङ्गरचना वदने न चांस-
 देशाहतिर्न दशनच्छददंशयोगः ।
 क्रोधानुभावघटनेन विना क्षयेऽग्नि-
 र्भस्मीकरोति भुवनानि च दुःसहार्चिः ॥ ७३ ॥
 हेलावरोपितकुलाचलचक्रवाल-
 लोकापवर्तनसमर्थभुजाः क यूयम् ।
 संरम्भ एष च विसंवददानेन्दु-
 बिम्बद्युतिः क भवतां दितिजाहवेषु ॥ ७४ ॥

हेतोः ॥ ६९ ॥ अवटः श्वभ्रम् । जटा मूलानि ॥ ७० ॥ भ्रूभङ्गमारचय भ्रुकुटिमारच-
 यति । 'समुच्चयेऽन्यतरस्याम्' इति लोट् । तस्य च हिरादेशः । एवमुद्वर्तयेत्यादौ ।
 पिण्ड्वीति पिषेधित्वष्ट्वजश्वेषु कृतेषु रूपम् । जहीति 'हन्तेर्जः' इति जभावे कृते ॥ ७१ ॥
 विफलः शत्रुध्वंसकारणात् ॥ ७२ ॥ ७३ ॥ अवरोपितं निर्लोठितम् । (अपसदोऽधमः)
 २१

संक्षेप एष गदितो वचनप्रपञ्च-

संचोदनेन किमिवोर्जिततेजसां वः ।

दैत्येन्द्रडामरसमीकनियोगमेव

वाक्यार्थमत्र मम किं विबुधा मनुध्वे ॥ ७५ ॥

विघटितगुरुपर्वोत्सेधमभ्युन्मिषन्मे

दहतु दितिजवंशं क्रोधहंकारवह्निः ।

पुनरपि पुरुहूतः स्वां पुरीं रत्नसाना-

वधिवसतु पुरेव स्तूयमानः सुरौघैः ॥ ७६ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे राजानक-
श्रीरत्नाकरस्य कृतौ रत्नाङ्गे हरविजये महाकाव्येऽग्निदंष्ट्रारभटी-
वर्णनं नामैकादशः सर्गः ।

द्वादशः सर्गः ।

इति स्थिरांरातिविरोधनिश्चयामुदीर्य वाचं विरते गणाधिपे ।

स्मितच्छटावृंहितहारदीधितिस्ततोऽट्टहासो व्यवलद्विवक्षया ॥ १ ॥

अरातिमत्तद्विपकुम्भमण्डलीविपाटनोत्थामलमौक्तिकावलिः ।

रूपाणलग्रा विदधार यस्य सा तदच्छधाराजलबुद्बुदश्रियम् ॥ २ ॥

वितेनिवांसोऽप्यविलङ्घ्यचरूपतामनेकसंख्या दधतोऽनपायताम् ।

हरेण कल्पा इव येन कालतामुपेयुषानायिषत द्विषः क्षयम् ॥ ३ ॥

॥ ७४ ॥ डामराः शूराः । तेषां समरे नियोगमेव मद्राक्यस्याभिधेयं किमिति नावग-
च्छत । तस्यैव सांप्रतमुचितत्वात् । नियोगः प्रेरणं भावना च । नियोगमेव च वाक्यार्थं
बुधाः केचिदमंसत ॥ ७५ ॥ पर्वाण्युत्सवाः संधयश्च । उत्सेधो बाहुल्यमुन्नतत्वं च ।
दितिजानां वंशोऽन्वयः । दितिजोऽन्वधक एव वंशो वेणुः । रत्नसानुः सुमेरुः ॥ ७६ ॥
इति राजानकजयानकसूनोरलकस्य कृतौ हरविजयविषमपदोद्घोत एकादशः सर्गः ॥

इतीत्यादित्रयोदशभिः कुलकम् । बृंहिता प्रवर्धिता ॥ १ ॥ 'धि धारणे' इत्यस्य
स्थाने 'धृञ् धारणे' इति केचित्पठन्ति । तस्य रूपं विदधारेति । न धृङ् । आत्मनेपद-
प्रसङ्गात् ॥ २ ॥ द्विषः क्षयं येनानायिषत नीताः । संख्यं रणम् । संख्या च गणना । अ-
नपायता निर्दोषत्वमनश्चरत्वं च । अष्टाधिकं शतं मन्वन्तराणां कल्पः । कालता संह-

दधत्यभीक्ष्णं धवलानि भूयसीं दिगन्तरव्याप्तिनिरर्गलां श्रियम् ।
 रणेषु निर्जित्य बलानि विद्विषां यशांसि येन प्रथयावभूविरे ॥ ४ ॥
 दधत्सदाशोणितपानशौण्डतां कृताभियोगो बहुलक्षपाटने ।
 बभूव यस्यातनुदन्तमण्डलः क्षयाय कौक्षेयकराक्षसो द्विषाम् ॥ ५ ॥
 सुबन्धुरामोदमनोरमां श्रियं स्फुरच्छरारौ युधि योधिकां दधत् ।
 निरास सैन्यं तरसा सुरद्विषामिषीकतूलं शरदीव मारुतः ॥ ६ ॥
 यशः सुवृत्तस्थिति येन निर्मलं समुद्रहृद्वर्षणमण्डलश्रियम् ।
 पुरंध्रिनिःश्वाससमीरणाहतं मलीमसच्छायमकारि विद्विषाम् ॥ ७ ॥
 रणाजिरक्षमाकलशीकृतं जवात्क्रमोज्झितः सन्नसहाय एव यः ।
 अरातिलोकं मथितं सहस्रधा चकार दण्डाहतमप्यगोरसम् ॥ ८ ॥
 श्रियं दधानं चतुरस्रताश्रयामनेकपत्यश्वरथद्विपाकुलम् ।
 विपक्षमाविष्कृतसंधिविग्रहं तथाप्यनष्टापदमेव यो व्यधात् ॥ ९ ॥

रक्तमहरादिरूपतां च ॥ ३ ॥ धवांलान्ति गृह्णन्तीति धवलानि सस्वामिकानि शु-
 क्लानि च । श्रीः समृद्धिः शोभा च ॥ ४ ॥ कुक्षौ भवः कौक्षेयकोऽसिः । 'कुलकुक्षि-
 ग्रीवाभ्यः श्वास्यलंकारेषु' इति ढकञ् । स राक्षस इव यस्य द्विषां प्रक्षयायासीत् । सती
 चारुराशा जयं प्रत्यास्था यस्मिन् । अणितं प्रहाररचितो ध्वनिः । पानं शस्त्राणां मार्ज-
 नद्रव्यम् । तयोः शौण्डतामभिमुख्यं दधत् । बहूनां लक्षाणां भेदनीयानां पाटने कृतो-
 दयमः । अतनु च दन्तमयं चकलकं यस्य सः । राक्षसोऽपि सदा सततं शोणितस्य पाने
 शौण्डतां विभ्रत, बहुलक्षपासु कृष्णरात्रिष्वटने परिभ्रान्ताबुधतः, अनल्पदशनसमूहश्च
 क्षयाय भवति ॥ ५ ॥ सुबन्धुः सद्बान्धवः । आमोदेन प्रकर्षेण मनोरमाम् । सुष्ठु बन्धु-
 रेण हृद्येनामोदेन सौरभेण रम्याम् । स्फुरच्छरा निःसरद्वाणा अरयो यस्याम् । [श-
 रारिः पक्षिविशेषश्च] इषीकः शाल्मलिः । जलमध्यसंभवः स्तम्बविशेष इत्यन्ये ॥ ६ ॥
 येन रिपूणाममलमपि यशो मलिनीकृतम् । विधुरतद्वधूनिःश्वासहेतुत्वात् । सुवृत्ते सु-
 चरिते स्थितिर्यस्य ॥ ७ ॥ रणाङ्गणभूमिरेव कलशी मन्थनभाण्डम् । तद्रतमरिलोकं
 यो-दण्डेनाहत्वात्सहस्रधा मथितं पिष्टम् । अथ च तक्रमकरोत् । दण्डश्चतुरङ्गबलम् ।
 नास्ति गवि भूमौ रसो यस्य । भुवस्तेन हतत्वात् । यन्मथितं दण्डेन मथा हतत्वाद्दण्डा-
 हतमिति प्रसिद्धं तद्गोरसमुदश्विन्न भवतीति च शाब्दो विरोधः । एषां त्रयाणामप्य[न]-
 र्थान्तरत्वात् ॥ ८ ॥ चतुरस्रतायाः सर्वतो रम्यत्वस्याश्रयः स्वीकारो यत्र तादृशीमपि
 लक्ष्मीं विभ्रतमरिमनष्टापदमबहिष्कृतापदमेव यः कृतवान् । संधिविग्रहौ प्रथमद्वितीयौ
 नयगुणौ । आविष्कृतसंधिः फलकद्वयोपरचितत्वादभिव्यञ्जितबन्धद्वयो विग्रहः शरीरं

विकासयन्कीर्तिकुमुद्वती क्षणाद्विलोचनानन्दकरः कलास्पदम् ।
 सरूपभावेऽप्यपराजयक्ष्मतां दधन्मृगाङ्गं विशिनष्टि यो गुणैः ॥ १० ॥
 अनेकपक्षमाहितसङ्गराजितं श्रियं दधानं विकटांसमुज्ज्वलाम् ।
 बभार सद्भाघिमचारुतारकं प्रवेष्टयोर्यश्च दृशोरिव द्वयम् ॥ ११ ॥
 उपेयुषोन्मूलनदक्षतां क्षणात्क्षयानिलेनेव विपक्षतां गता ।
 क्षमाभृतां येन ततिः प्रसर्पता प्रकम्पितासन्नवधातुराजिता ॥ १२ ॥
 करेण चक्रं दधदुज्ज्वलेन यः पुरंदरस्याप्यभिमानमाक्षिपत् ।
 रणाजिरं स्वर्गमिवातनोद्वलादपारिजातं पुरुषोत्तमो यथा ॥ १३ ॥

(कुलकम्)

अपक्रमारम्भविजृम्भिताधिकप्रकोपनिर्धृतशिरःश्लथास्पदम् ।
 यथाप्रदेशं विनिवेशनेच्छया करेण माणिक्यकिरीटमुत्क्षिपन् ॥ १४ ॥

यस्य तादृशं यत्कृत्रिमरूपैः पदात्यादिभिरारचितं चतुरस्रताश्रयां चतुष्कोणत्वविषयां
 शोभां विभर्ति । सामर्थ्याच्चतुरङ्गफलकम् । तदष्टापदं नेति च विरोधः । तस्य हि पङ्क्तौ
 पङ्क्तौ पदाष्टकोपेतत्वादष्टापदमिति संज्ञा । अत्र तथाशब्दः समुच्चये । पूर्ववाक्यापेक्षया
 यद्यपि लक्ष्मीं दधतं तथापि रिपुमनष्टापदमेवाकरोदिति त्वेकवाक्यतायामन्वयो न युज्यते
 वाक्यभेदे । एवं जातीयकस्योभयाभीष्टत्वात् । 'यद्यप्यसिद्धिजगतोजयलब्धकीर्तिः क्वेयं
 तथापि रणलम्पटता हता ते । सङ्ग्राममूर्ध्नि भटमुष्टिगते कृपाणे किं ज्ञायते श्रयति कं
 चपला जयश्रीः ॥' इति ॥ ९ ॥ अपराजया पराभवशून्या क्षमा क्षितिर्यस्य तद्भावं वि-
 भ्रय इन्दुं विशिनष्टि अतिशेते । गुणैः सारूप्येऽपि सति नहीन्दुरपगतो राजयक्ष्मा क्ष-
 यन्याधिर्यस्य तद्भावं विभर्ति । तस्य सततं तदाक्रान्तत्वात् । आनन्दं करोतीत्यानन्द-
 करः । आनन्दाश्चानन्दहेतवः करा रश्मयो यस्य सः । कला लेखा अपि ॥ १० ॥ अ-
 नेकपानामिभानां क्षमा भूमिर्योऽहितसंगरोऽरिसङ्ग्रामस्तत्राजितम् । विकटांसं महास्क-
 न्धम् । सह द्राघिमणा दैर्घ्येण वर्तते । चारु रम्यम् । तारयति तथा [भया]द्विपदो वा ता-
 रकं शरण्यम् । प्रवेष्टौ भुजौ । अन्यत्रानेकेन पक्षमणा आहितेन सङ्गेन राजितम् । वि-
 कटां विस्तीर्णाम् । चारु तारके कनीनिके यस्याम् ॥ ११ ॥ विपक्षतां शत्रुत्वं विगता-
 ङ्गरुहत्वं च । क्षमाभृतो राजानः पर्वताश्च । आसन्नेन वधेनातुरा दुःखिता सती जिता
 परिभृता । सद्भिर्नैवार्धातुभिर्मनःशिलाद्यै राजिता च ॥ १२ ॥ अपगतमरीणां जातं स-
 मूहो यत्र तादृशं यः समराङ्गणमकरोत् । स्वर्गमिव हरिः । तत्पक्षे नास्ति पारिजातो
 यत्रेति योज्यम् । पुरुषोत्तमो हरिरपि ॥ १३ ॥ अपक्रमेत्यादि कलापकम् । अपक्रमो

उरःस्थलीविस्फुरदश्मगर्भकस्फुरत्प्रभामण्डलहारिविग्रहः ।

दधन्निमार्गासलिलावगाहनप्रसक्तशेवालसुरद्विपाश्रियम् ॥ १५ ॥

स्फुरजयश्रीमणिसालभञ्जिकाविशङ्कटस्तम्भभुजः सविभ्रमम् ।

विवेष्टमानोरगभीरुभीषणां वितर्कजिह्वाकृतिमुत्क्षिपन्ध्रुवम् ॥ १६ ॥

स भारतीं वाङ्मयकल्पपादपस्फुरत्प्रतानोज्ज्वलरत्नमञ्जरीम् ।

निनाय निर्यद्दशनांशुकेसरां सभाङ्गनायाः शुचिकर्णपूरताम् ॥ १७ ॥

(कलापकम्)

विशुद्धवर्णोज्ज्वलहंससंहतिः प्रसादगाम्भीर्यविशेषशालिनी ।

मनोरमा तस्य मुखं सरस्वती वसुंधरापीठमिव व्यभूषयत् ॥ १८ ॥

गिरानया प्रस्तुतमेतदीदृशं तवार्थकार्यं बहु मन्यते न कः ।

मृणालवल्लीकुसुमं तनोति तत्करोति लक्ष्मीरपि यन्निकेतनम् ॥ १९ ॥

वचोऽत्र सर्वस्य मनोरमं भवान्यदभ्यधात्तत्र क एव विस्मयः ।

यतो भवत्येव विवेकशालिनां विपश्चितां प्रातिजनीनवाक्यता ॥ २० ॥

अतस्त्वयात्यूर्जितसत्त्वशालिना समन्त(स्त)भद्रेऽपि वचस्युदीरिते ।

ममावकाशोऽस्ति न वक्तुमित्यवन्ध्रुवे तथाप्याश्रितकार्यगौरवः ॥ २१ ॥

अयं जडोऽस्मात्कुत एव नीतिमद्वचोऽभ्युदेतीति न कल्पना क्षमा ।

किमश्मनोऽत्यन्तमलीमसात्मनः सुवर्णमक्षुण्णगुणं न जायते ॥ २२ ॥

गतार्थतत्त्वप्रतिपत्तिहेतुतां मतिः कुतस्ते तिमिरानुषङ्गिणी ।

प्रभासमाना गणनाथ दृश्यते न रत्नदीपस्य शिखा सकज्जला ॥ २३ ॥

विक्रमः ॥ १४ ॥ अश्मगर्भं मरकतम् ॥ १५ ॥ जयश्रीरेव सालभञ्जिका स्तम्भोत्कीर्णा

पुत्रिका तस्याः । स्तम्भो भुजा यस्य । भीरुः स्त्री ॥ १६ ॥ भारती वाक् । वाङ्मयं

शब्दब्रह्म । प्रतानो विस्तारः ॥ १७ ॥ वर्णाः कादय एव कोमलतया हंसा विशुद्धा

निरपशब्दास्तेषां संहतिर्यस्याः । विशुद्धवर्णा च सितरुचिर्हंससंहतिर्यस्याम् । प्रसादः

समर्पकत्वं विमलता च । गाम्भीर्यमर्थगौरवमगाधता च । सरस्वती वाक् काचिन्नदी

च ॥ १८ ॥ १९ ॥ प्रातिजनीनं सर्वजनयोग्यम् । साध्वर्थे 'प्रतिजनादिभ्यः खञ्' इति

खञ् ॥ २० ॥ समन्त(स्त)भद्रं सर्वतः प्रशस्तम् । अवन्नवगच्छन् ॥ २१ ॥ अक्षु-

ण्णाः प्रभूता निर्दोषा वा ॥ २२ ॥ अर्थः कार्यं घटादिश्च भावः । तिमिरमज्ञानम् । प्र-

अभीक्ष्णमन्तः सरसान्यतन्द्रिताः सुवृत्ततां विभ्रति नीतिशालिनः ।
 वितन्वते संसदि कूर्चकेसरद्रुमाः फलानीव वचांसि सूरयः ॥ २४ ॥
 समीक्ष्य सम्यग्भुवि कृत्यवस्तु यः प्रतीक्षते देशबलादिसाधनम् ।
 भवन्ति तस्यानपचारचारवः क्रियाविशेषा न विपाकनीरसाः ॥ २५ ॥
 अखण्डितात्यूजितवीर्यसंपदो निराकरिष्णोस्तरसा युधि द्विषः ।
 प्रमाददोषानुपघातसुस्थितं न नीतितुल्यं क्षममस्ति साधनम् ॥ २६ ॥
 प्रयुक्तसंस्कारगुरुर्गरीयसां व्रजत्यवस्थैव ननु प्रतीक्ष्यताम् ।
 भजत्युपावर्जिततैलसेकया नहि प्रदीपो दशया विना स्थितिम् ॥ २७ ॥
 मलीमसाचारनिरर्गलस्थितेरखण्डमन्यन्मलिनं प्रकल्पते ।
 तमोधने वेश्मनि तिष्ठतोऽनिशं व्रजत्यशेषं जगदन्धकारिताम् ॥ २८ ॥
 सुरद्विषां निहुमहे न पौरुषं न च प्रशंसां तनुमस्तथात्मनः ।
 निरूपयामो नयवर्त्म केवलं यथाभिलाषास्तु परस्य वृत्तयः ॥ २९ ॥
 सभूमिलाभं शुभवर्तिरेखया मनोरमं मण्डलकार्यमस्वलत् ।
 अशेषमुन्मीलयति क्षमाभृतां विचित्ररूपा ननु नीतितूलिका ॥ ३० ॥
 यथाखिलद्रव्यगतांश्चिकित्सका विविध्वते पञ्चरसादिकान्बुधाः ।
 तथैव मन्त्राश्रयतामुपेयुषः सुनीतिभाजोऽवयवाञ्जिगीषवः ॥ ३१ ॥

भाभिर्हेतुभिरसमाना अनन्यसदृशी ॥ २३ ॥ रसो वीराद्भुतादिर्जलं च । अतन्द्रिता अ-
 नलसाः । वृत्तमाचरितं वर्तुलत्वं च विभ्रति विभ्राणानि । कूर्चकेसरा नारिकेलाः
 ॥ २४ ॥ भुवि स्वमण्डले । अपचारो विरुद्धाचरणम् । विपाकनीरसाः परिणामदुर्भगाः
 ॥ २५ ॥ क्षमं योग्यम् ॥ २६ ॥ गरीयसामवस्थितिः संस्कारेण गुरुरेव प्रतीक्ष्यतां
 याति । तमन्तरेण सुचिरं तस्या अभावात् । संस्कारः शास्त्रादिना योग्यताधानम् । उ-
 पावर्जितः कृतः ॥ २७ ॥ २८ ॥ परोऽन्यः । तस्य वृत्तयो व्यवहारा यथाभिलाषाः स्व-
 च्छन्दतया व्याप्ताः ॥ २९ ॥ शुभवर्तिः सन्मार्गस्तत्र लेखा मर्यादा । शुभायाश्च वर्तैर्गौरिका-
 दिगुलिकाया लेखा रेखा । मण्डलं द्वादशराजको देशस्तत्र कार्यं तन्त्रावापादिकम् । म-
 ण्डलं च सर्वतोभद्रादि तदेव कार्यं प्रयोजनम् । विचित्ररूपा आश्चर्या । विविधस्य च चित्र-
 स्य रूपं यतः ॥ ३० ॥ चिकित्सका भिषजः । ते यथा द्रव्यस्य पञ्चावयवान्तरसमीर्यविपा-
 कप्रभावसंयोगान्विविध्वते विचारयन्ति तथा जिगीषवो मन्त्रस्य पञ्चैव 'कर्मणामारम्भो-
 पायः' इत्यादिकान्प्रयोगान् (पूर्वोक्तान्) । पञ्च च रसादयः—'रसाः स्वाद्वल्लवणति-
 क्तोषणकषायकाः । वीर्यं द्रव्यस्य तज्ज्ञेयं यद्योगाज्जायते क्रिया ॥ नावीर्यं कुरुते किञ्चि-

अपार्थतादोषपरीतमक्रमं ससंशयं संधिविहीनतां गतम् ।

न देशकालादिविरोधि पण्डितैः प्रशस्यते कार्यमसाधुकाव्यवत् ॥ ३२ ॥

बिभर्ति पारिष्ठवतामुदन्वतस्तदूर्मिसंसर्गकृतामिवोत्थिता ।

अवैमि लक्ष्मीर्नयवर्त्मनागता स्थिरं निबध्नाति नृपे पदं पुनः ॥ ३३ ॥

अमन्दरभ्रान्तिकदर्थितोदधिर्विलुप्तदेवासुरमन्थसंभ्रमः ।

सचेतसः कस्य न वल्लभोऽर्जने नयप्रकारोऽपर एव वा श्रियः ॥ ३४ ॥

न नीतिशास्त्रोपनिषत्सु पञ्चधा स्थितिं जहात्येष परः पुमानिव ।

प्रदीपितोद्दामविपर्ययग्रहैर्निरूपितो मन्त्र इह प्रणेतृभिः ॥ ३५ ॥

विभज्यमाना बहुधार्थकोविदैः ससंशयग्रन्थिरमन्थरात्मभिः ।

मृणालवल्लीव गुणान्विहाय किं व्यनक्ति नीतिर्जडसंकरोद्धृता ॥ ३६ ॥

तस्मात् वीर्यवती हि सा । जाठरेणाग्निना योगाद्यदुदेति रसान्तरम् ॥ रसानां परिणामान्ते स विपाक इति स्मृतः । रसादिसाम्ये यत्कर्म विशिष्टं तत्प्रभावजम् ॥ संयोगो द्वयोर्बहूनां वा द्रव्याणां सहितीभावः सन्निवेशमारभते । यथैककशो द्रव्याणीति भिषक्छात्रेषु प्रतिपादिताः ॥ ३१ ॥ अपार्थता फलविरहः । तद्युक्तं कर्म न शस्त्रम् । यदुक्तम्—‘अफलानि दुरन्तानि समव्ययफलानि च । अशक्यानि च कार्याणि नारभेत विचक्षणः॥’ इति । दशदाडिमादिवाक्यवदसंगतार्थत्वं चापार्थता । अक्रमं व्युत्क्रममप्रयुक्तोपायं क्रमहीनार्थं च । यथा—‘तुरगमथवा मातङ्गं मे प्रयच्छ मदालयम्’ इति । ससंशयं संदिग्धफलसिद्धिकं संदिग्धार्थं च । यथा—‘स भाग्यवशान्महापदमुपागतः’ इति । संधिहीनं प्रथमगुणरहितं विरूपसंधि च । यथा—‘कमले इव लोचने इमे अनुबध्नाति विलासपद्धतिः’ इति । देशकालविरोधीत्यनेन कार्ये प्रस्तुते पञ्चावयवमन्त्राकरणं प्रतिपाद्यते-त्यत्र(?) लोकविरुद्धाख्यो दोषः । तत्र हि देशविरोध एवोक्तः । देशकालस्वभावविरुद्धानि यथा—‘स्व(सौ)वीरेष्वस्ति नगरी मधुरा नाम विश्रुता । अक्षोष्टनारिकेलान्ता यस्याः पर्यन्तभूमयः ॥ कदम्बकुसुमस्मेरं मधौ वनमशोभत ॥’ इति ॥ ३२ ॥ लक्ष्मीरब्धेरुत्थितत्वात्तरङ्गसंक्रान्तामिव निश्चितं चपलतां वहति । नयमार्गेण पुनरागता नृपतौ स्थिरमास्पदं कुरुते ॥ ३३ ॥ नयप्रकारो नीतिप्रपञ्चः श्रियोऽर्जनेऽपर एवापूर्वं एवोपायः, कस्य वा न वल्लभः । पूर्ववदुदधेरकदर्थनात्सुरासुराणां चासंभ्रान्तेः । ‘नयः प्रकारः’ इति तु हृदयंगमः पाठः ॥ ३४ ॥ शास्त्राणि उपनिषदो वेदान्ताः । परस्य पुंसः पञ्चधात्वमन्त्रप्राणमनोविज्ञानानन्दमयत्वेन । विपर्यये दुर्नये मिथ्यादृष्टौ च ग्रहोऽभिनिवेशः ॥ ३५ ॥ विभज्यमाना विभागेनासूच्यमाणा भिद्यमाना च । अर्थकोविदः कार्यज्ञः । ग्रन्थयो बन्धाः पत्राणि च । मन्थरोऽलसः । गुणाः—‘संधिं च विग्रहं चैव यात्रामासनमेव च । द्वैधीभावं संश्रयं

उपायशून्यास्तरवः क्षिताविव क्रियाविशेषा व्यभिचारिणः फले ।
 त एव नूनं नियमेन भूभृतां फलन्ति कल्पद्रुमवन्नयाश्रयाः ॥ ३७ ॥
 स्थिराभ्युपायप्रकटारसंचयं दधद्विरूढक्रमकालनेमिताम् ।
 प्रवर्तितं मण्डलनाभिवन्धनं न कार्यचक्रं क्वचनावशीर्यते ॥ ३८ ॥
 व्यपेक्षते बाहुबलं जिगीषतः सुनीतिमाक्रान्तजगत्रयं ध्रुवम् ।
 रथास्पदं चक्रमिवाश्वमण्डलीं विवस्वतो मेरुतटीविवर्तिनः ॥ ३९ ॥
 उपायसोपानपरम्परामिमां यथाक्रमं योऽधिरुरुक्षुराश्रितः ।
 स नूनमुच्चैः पद एव नीतिमान्कृतप्रतिष्ठो न चिराद्विभाव्यते ॥ ४० ॥
 नरेन्द्रलक्ष्मीरुचितैरुपक्रमैः क्रमेण तैस्तैर्गुरुभिः प्रसाधिता ।
 नयात्मदर्शे गुणदोषदर्शनस्फुटावधाना व्यवलम्बतामियम् ॥ ४१ ॥
 प्रकाश एव प्रविलुप्तदर्शनो गतः क्षणाद्भूक इवान्ध्यविष्ठवम् ।
 न जातु कालं मतिदुर्विधो जनो विभर्ति सामर्थ्यमुदकमीक्षितुम् ॥ ४२ ॥
 विवृण्वतां मण्डलसंधिविग्रहव्यपाश्रयाः कार्यगतीरनेकशः ।
 क्रियापचारा न भवन्ति धीमतामनुक्रमापक्रमयोगचिन्तया ॥ ४३ ॥

च षड्गुणान्कवयो विदुः ॥' इति संध्यादयः, तन्तवश्च । जडं च जलम् । लब्धयेरेकत्व-
 स्मरणात् ॥ ३६ ॥ उपायाः सेकादयोऽपि । भूभृतः पर्वता अपि ॥ ३७ ॥ अभ्यु-
 पायाः सामादय एवाराणां मध्यकाष्ठानां संचयो यस्य । विरूढक्रमः काल एव नेमि-
 धारा यस्य । मण्डलं राष्ट्रमेव नाभिश्चक्रमध्यं तस्य बन्धनम् । यथान्यतो न याति ।
 करणे ल्युट् । अथवा 'अरिर्मित्रमरोर्मित्रं मित्रमित्रमतः परम् । तथारिमित्रमित्रं च वि-
 जिगीषोः पुरः स्मृतम् ॥ पार्ष्णिग्राहस्ततः पश्चादाक्रन्दस्तदनन्तरम् । आसारावनयो-
 श्वैव विजिगीषोश्च पृष्ठतः ॥ अरेश्च विजिगीषोश्च मध्यमो भूम्यनन्तरः । अनुग्रहे संह-
 तयोः समर्थो व्यस्तयोर्वधे ॥ मण्डलाद्वहिरेतेषामुदासीनो बलाधिकः । अनुग्रहे संह-
 तानां व्यस्तानां च वधे प्रभुः ॥' इति द्वादशराजको देशो मण्डलम् । तस्य नाभिर्मध्यव-
 र्ती विजिगीषुस्तस्य मण्डलाकृतेश्च नाभेश्चक्रमध्यस्य बन्धनं स्थैर्याधायकम् । कार्याणां
 चक्रः समूहं कार्यमेव च ॥ ३८ ॥ चक्रं रथाङ्गम् ॥ ३९ ॥ पदं राज्यं स्थानं च । न
 चिरादचिरेण ॥ ४० ॥ उपक्रमैरुपायैः । प्रसाधिता अर्जिता मण्डिता च ॥ ४१ ॥
 उदकमागामिनं कालमीक्षितुं मतिदुर्विधः प्रज्ञादरिद्रो जनो घूक इव न समर्थः । घूक
 उलूकः । सोऽप्युदकमुदितार्कं कालमवलोकयितुं नालम् । प्रकाशे प्रसिद्धे वस्तुनि
 तमोरहिते च । दर्शनं ज्ञानमवलोकनं च । आन्ध्यकृतो विष्ठव उपतापः ॥ ४२ ॥ अ-

विरूढमूलस्य नयानुसारिणः सकोषदण्डोपचयस्य भूपतेः ।
 कुशेशयस्योपचितेव कर्णिका विभर्ति लक्ष्मीः परिणामपीनताम् ॥ ४४ ॥
 विचिन्वतोऽर्थं निजमण्डलाश्रयं गुणानुपायांश्च नृपस्य शक्तयः ।
 न देशकालानवधारणक्रमात्समुत्पतिष्णोरुपयान्ति बृंहणम् ॥ ४५ ॥
 मदच्छटाद्रीकृतगण्डमण्डलीनिलीनभृङ्गद्विपयूथदारिणः ।
 निमज्जतो वारिणि तीव्रतेजसः सटा विलुम्पन्ति हरेर्क्षिणा अपि ॥ ४६ ॥
 अतीतकालस्य तदत्र जृम्भितं तपस्यमासे करिणोऽपि दुर्जयः ।
 निदाघकाले मुखलाङ्गलः शुनामपि व्रजत्येव निकार्यतां यतः ॥ ४७ ॥
 समुद्रहन्नक्षतपक्षभूमिभृद्विभेददक्षामिह शक्तिमायताम् ।
 मयूरकेतुर्वदनैरिवाधिकं विभाति षड्भिर्नयविस्तरो गुणैः ॥ ४८ ॥
 विभाव्यमानासनसंधिसंश्रया गुणाः परिष्कारमणिस्फुटत्विषः ।
 तदद्भुतं यद्विजयैषिणां श्रियं प्रसाधयन्त्यप्रविमृष्टविग्रहाः ॥ ४९ ॥
 कृतास्पदा सारगुरुः स्थिरात्मसु क्षमेव दिक्कुञ्जरविग्रहेष्वसौ ।
 जहात्युपायेषु चतुर्षु न स्थितिं दृढीकृता नीतिरिह क्षमाधरैः ॥ ५० ॥

नुक्रमापक्रमावन्वयव्यतिरेकौ ॥ ४३ ॥ मूलं स्वदेशः कन्दं च । कोषोऽर्थसंपदभ्य-
 न्तरं च । दण्डः सेना नालं च । परिणाम आगामी कालः पक्वता च ॥ ४४ ॥ ४५ ॥
 क्षणा मत्स्याः ॥ ४६ ॥ मुखलाङ्गलः सूकरः । स शुनामपि ग्रीष्मे निकार्यतां परिभाव-
 नीयत्वं यदुपयाति तदतीतकालस्य जृम्भितम् । कालातिक्रमणस्य फलं तदित्यर्थः ।
 नहि मेदस्वितया सूकराणां ग्रीष्मः समुचितः कालः । तपस्यः फाल्गुनः । करिण इति
 कर्तुरपि संबन्धितया विवक्षणात्संबन्धमात्रे षष्ठौ । अन्यथा 'न लोकाव्यय-' इति
 तन्निषेधः स्यात् ॥ ४७ ॥ पक्षाः स्ववर्ग्या अङ्गरुहाश्च । भूमिभृद्राजा क्रौञ्चाद्विश्च । श-
 क्तिः प्रभुत्वमन्त्रोत्साहलक्षणा प्रहरणविशेषश्च । मयूरकेतुः कुमारः ॥ ४८ ॥ अप्रविमृ-
 ष्टोऽस्पृष्टो विग्रहः कलहो येषु तादृशा अपि गुणाः श्रियं प्रसादयन्ति प्रकर्षणोत्पादयन्ति ।
 विभाव्यमानात्य.....लक्ष्यमाणा आसनादयस्त्रयो गुणा येषु । परिष्कारमणयो विभूष-
 णरत्नानि । ते तु विभाव्यमाना आसने पदके संध्येः संश्लेषस्य संश्रयो येषां तादृशाः श-
 रीरमसंस्पृश्य यद्भूषयन्ति तच्चित्रम् । प्रसाधनं मण्डनमपि । विग्रहः शरीरमपि ॥ ४९ ॥
 सार उत्कर्षो गौरवं च । गुरुः पूज्या । क्षमा भूः । क्षमाधराः सहिष्णवः पर्वताश्च

उपेयसिद्ध्यै भवतां मतिः स्थिरा प्रवर्तते चेदनुपायसाधना ।
 अवैमि षाड्गुण्यविचारगोचरैः कृतं ततः संप्रति नीतिशासनैः ॥ ५१ ॥
 क्षमा भवन्तः क्षयमूर्यतेजसो जगन्नयस्य स्थितिसर्गसंहतीः ।
 विधातुमेकाकिन एव लीलया न मूर्तिभेदा इव किं स्वयंभुवः ॥ ५२ ॥
 जिगीषतां मण्डलसंधिविग्रहव्यपाश्रयाः कार्यगतीर्विहाय वः ।
 न युद्धसंरम्भरसात्तथापि तु क्षमाः परान्मार्ष्टुमिहांसमित्तयः ॥ ५३ ॥
 अवैमि दैत्यान्समरेषु दुर्जयान्भुजांश्च वो दिग्गजहस्तपीवरान् ।
 अतोऽत्र युक्तो नय एव संकटे जलछवे सेतुरिवोत्तितीर्षताम् ॥ ५४ ॥
 किमस्त्यतः शंसत वाच्यविष्ठुतं यदभ्युपायेषु परेषु सत्स्वपि ।
 द्विषत्सु चर्चा भवतामपीदृशी प्रचण्डदण्डैकरसा विजृम्भते ॥ ५५ ॥
 उपाय एवेति च दण्ड एष नो न नीतिवृद्धैरवलम्बनीकृतः ।
 तथापि कार्येऽत्र गुरुण्युपेक्षितुं न युक्तरूपो भवतामनुक्रमः ॥ ५६ ॥
 निरुद्धरन्ध्रप्रसरश्लथीभवज्जडप्रवेशस्थिरसंधिसुस्थिताः ।
 न कार्यसिन्धोरिह तारयन्ति कं छ्वा इवोच्चैः कृतिनः सकर्णकाः ॥ ५७ ॥
 दहन्ति कल्पप्रलयेषु भानवो जगन्ति वेलां श्लथयन्ति सागराः ।
 न तादृशोऽसौ समयोऽस्ति यत्र वा स्थितिं विभिन्दन्ति रुषा भवादृशाः ॥ ५८ ॥
 अवैमि नूनं न च भर्तुराज्ञया विना समर्थाः स्थ रिपोर्विनिग्रहे ।
 जगत्परिष्ठावयितुं न वीचयः क्षमास्तटस्थस्य कदाचिदम्बुधेः ॥ ५९ ॥
 प्रवर्तमानां प्रतिपत्तुमर्हथ त्रिधा विभिन्नामत एव शूलिनः ।
 हिताय शक्तिं कृतविष्टपत्रयस्थितिं पुरारेरिव नाकनिम्नगाम् ॥ ६० ॥

॥ ५० ॥ शासनं शास्त्रम् ॥ ५१ ॥ मूर्तिभेदा हरिप्रभृतयः । स्वयंभूः शिवः ॥ ५२ ॥
 ॥ ५३ ॥ ५४ ॥ ५५ ॥ तैरपि दण्डोऽयमुपाय इति कृत्वा आश्रित एव । वृद्धाश्च व-
 योज्येष्ठाः । तैर्दण्डो यष्टिरवलम्बनं क्रियते । गत्युपायत्वात् । नो इति प्रतिषेधे ॥ ५६ ॥
 निरुद्धेन रन्ध्रप्रसरेण चोद्यवतरेण(?) श्लथीभवनसंपद्यमानो जडप्रवेशो मूर्खाणामवकाश-
 स्तेन यः स्थिरः संध्याख्यो गुणस्तेन सुस्थिताः संकर्णकाश्च बहुश्रुताः कृतिनः कार्य-
 सिन्धोः कं न तारयन्ति सर्वमेव तत्पारे प्राप्नुवन्ति । उडुपा इव । तत्पक्षे रन्ध्रं छिद्रम् ।
 जलं वारि । संधिः संश्लेषः । संकर्णकाः सखटकाः । स्थितिर्मर्यादावस्थानं च ॥ ५७ ॥

अयं प्रभुः कर्मसु दैवमानुषप्रभेदरूपेष्वविलङ्घ्यतां दधत् ।
 अचिन्तनीयो नयतत्त्वचिन्तकैर्मनीषिभिर्दैवामिति स्म कथ्यते ॥ ६१ ॥
 जिगीषतां दोर्द्धमदर्पविभ्रमा धियश्च षाङ्गुप्यविचारगोचराः ।
 न यान्त्युपायप्रतिपत्तये दृढाः पराङ्मुखेऽस्मिन्फलभागितां क्वचित् ॥ ६२ ॥
 यदानुगुण्यं भजते जगत्सौ तदा तदात्वायतिषु स्फुटं नृणाम् ।
 क्रियाविशेषाः सकलाः प्रवर्तिता विपर्ययेणापि हि सिद्धिहेतवः ॥ ६३ ॥
 प्रतीयमानाः प्रकटं पृथग्जनैर्विरुद्धरूपा इव कस्य विस्मयम् ।
 अमुष्य चेष्टा जनयन्ति नोच्चकैर्विलुप्तमोहप्रतिपत्तिगोचराः ॥ ६४ ॥
 इहैव निःश्वासगमागमक्रियाप्रबन्धभेदेन चराचरात्मनि ।
 ब्रजत्यभीक्षणं प्रतिबद्धवृत्तितामशेषविश्वोदयसंहततिक्रमः ॥ ६५ ॥
 अमुष्य गर्भीकृतसागरोदरप्रतिष्ठशेषोरगभोगशायिनः ।
 मुरद्विषो नाभिसरोजकर्णिकाविटङ्कपीठः समभूच्चतुर्मुखः ॥ ६६ ॥
 अभीक्षणमष्टाभिरमुष्य मूर्तिभिर्विभोरवष्टभ्य जगन्ति तस्थुषः ।
 भिनत्ति मायीयमथाणवं नृणां स्मृतिस्तथा कर्मणमाशु बन्धनम् ॥ ६७ ॥
 स्थिरष्ठवानुष्ठवविष्ठवोज्झिता निजेऽत्र तिष्ठन्त्यणवस्तदात्मनि ।
 दुरन्तमायीयविवर्तभेदिनी यदास्य शक्तिः स्वभुवो विजृम्भते ॥ ६८ ॥

॥ ५८ ॥ ५९ ॥ ६० ॥ दैवमानुषं देवमनुष्यसंबन्धित्वं तेन प्रभेदः प्रकृष्टप्रकारं रूपं
 येषाम् । अन्तरेणापि भावप्रत्ययं भावार्थावगतिर्भवति । यथा—‘द्वयेकयोद्विवचनैकवचने’
 इति ॥ ६१ ॥ ६२ ॥ तदात्वं संप्रति । आयतय एष्यन्तो माससंवत्सरादयः ॥ ६३ ॥
 विलुप्तमोहा योगिनस्तेषां प्रतिपत्तिं प्रति गोचरा विज्ञानविषया अस्य चेष्टाः कस्य वि-
 स्मयं न तन्वन्ति । विरुद्धप्रतिभासत्वात् । पृथग्जना अज्ञाः । विरुद्धप्रतिभासत्वं च चे-
 ष्टानां स्तोत्रमार्गे प्रतिपादितम् ॥ ६४ ॥ इह चराचरात्मनि स्थावरजङ्गमरूपे शिवे वि-
 श्वस्य सृष्टिसंहारयोः क्रमः प्रतिबद्धवृत्तिरायत्तः ॥ ६५ ॥ अमुष्य मुरद्विषोऽभिरूपस्य
 ब्रह्मा समुदभूदिति । देवदत्तस्य गर्भरूपो जात इतिवदपादानत्वस्याविवक्षणाहोकोक्ति-
 रियम् । गर्भीकृतस्य कल्पान्तसमये कुक्षौ निवेदि(शि)तस्य सागरस्योदरे प्रतिष्ठा
 यस्य ॥ ६६ ॥ ‘क्षितिजलपवनहुताशनसोमसूर्ययजमानाकाशाख्याः । अष्टाभिर्मूर्तिभि-
 राभिः शंभुः स्यादष्टमूर्तिरिति ॥’ मायीयं मायातत्त्वजम् । आणवमणूनां स्वभावजम् ।
 कर्मणं शुभाशुभकर्मप्रभवम् ॥ ६७ ॥ प्लवानुप्लवौ सृष्टिसंहारौ तत्कृतेन बोधेन रहिता
 अणव आत्मानस्तदा स्वे स्वे भावे तिष्ठन्ति यदा स्वयंभुवोऽस्य शक्तिर्ज्ञानरूपा मायाकृतं

अमुष्य तत्त्वान्यखिलानि शेमुषी निशेमुषी प्रस्तुतकार्यनिर्णयम् ।
विधातुमर्हत्यमलीमसाधुना मुधा किमाद्धे गुरुमोहविह्वताः ॥ ६९ ॥

अस्मादवाप्य भुवनैकगुरोरनुज्ञा-

मज्ञानसंतमसबन्धविभेदभानोः ।

कार्येऽत्र सारगुरुणि प्रतिपत्तिमेका-

मर्हाः स्थ कर्तुमनवस्थितनिश्चयान्धाः ॥ ७० ॥

संरम्भिणः किमिति नीतिपथं विहाय

लीलाविगाढगुरुकीर्तितरङ्गिणीकाः ।

स्तम्बेरमा इव तनूः करपिष्टहार-

धूलिच्छटाभिरधुना कलुषीकुरुध्वे ॥ ७१ ॥

लोकः प्रमादपरमः क्वचिदर्थसिद्धि-

माप्नोति नूनमिह सत्यपि नाभ्युपाये ।

आलोकयत्यभिनिमीलितलोचनः कि-

मादर्शमण्डलतले विमलेऽपि वक्रम् ॥ ७२ ॥

प्रस्तूयते यदभिधेयवचोभिरस्त-

मोहान्धकारनिकरैरिह कार्यतत्त्वम् ।

भङ्गं तदाशु मतिदुर्विधदुर्दुरूट-

कूटाभिरूपकुटिलाङ्गुलिभिः सहैति ॥ ७३ ॥

वन्ध्यात्मनामिह नरेन्द्रकथासु मन्त्र-

चर्चा निरूपयितुमाशु तथा क्षमा वः ।

विवर्तमसत्यमवभासं छिन्दति समुल्लसति ॥ ६८ ॥ तत्त्वानि शिवादीनि षट्त्रिंशत् निशे-
मुषी निश्चितवती अस्यैव शेमुषी मतिः कार्यनिर्णयं कर्तुमर्हति । अमलीमसत्वात् ।
आद्धे तिष्ठत ॥ ६९ ॥ एका प्रतिपत्तिः सामादीनामेकतमस्योपादानम् । 'अर्हाः स्थ
कर्तुम्' इति पाठः ॥ ७० ॥ ७१ ॥ ७२ ॥ अभिधेयवचोभिः प्रकटार्थैः शब्दैर्यत्कार्यमा-
सूयते तदाशु भङ्गमेति नाशं प्रतिपद्यते । दुर्दुरूटानामङ्गुलिभिः सह । ता अपि तत्र भङ्गं
परिवर्तनादिरूपं प्राप्नुवन्तीत्यर्थः । यथा मतिरहितोऽपि वैतण्डिकलोकोऽङ्गुलिभङ्गं न
करोति तथा गूढार्थैरेव पदैर्मन्त्रणीयमिति पिण्डार्थः ॥ ७३ ॥ अस्त्येव च गुष्माकमपि

ग्रासीकरोति न तथाअपिशाच एष

निःशङ्कमर्कशशिनावधुनापि तावत् ॥ ७४ ॥

प्राप्ता विशुद्धिमधिकां परिणामरूप-

वन्ध्याश्रिता प्रकृतिभोगनिरर्गलत्वम् ।

उर्वीधरस्य चितिशक्तिरिवापचार-

शून्या भवत्यनिशमप्रतिसंक्रमा श्रीः ॥ ७५ ॥

तस्मान्निरूपितपरात्मबलावलैक-

कार्यक्रमौपयिकशक्तिगुणोदयानाम् ।

कर्तुं तदत्रभवतां क्षममाहवेषु

येनानुतापशिखिना न परिप्लवध्वे ॥ ७६ ॥

चेतो विकल्पमरुताभिहतं किमेत-

दालक्ष्यलाघवमवस्थितिलाभशून्यम् ।

संवादितां नयति दूरमिषीकतूल-

माकाश एव हि परिभ्रमणाकुलं वः ॥ ७७ ॥

मन्त्रकौशलमित्याह—वन्ध्यात्मनामिति । नरेन्द्रो राजा मन्त्रसाधकश्च । अत्रापिशाचो राहुः ॥ ७४ ॥ उर्वीधरस्य राज्ञोऽप्रतिसंक्रमत्वाल्लक्ष्मीरनिशं भवति स्थैर्यमालम्बते । विशुद्धिं निरपराधत्वम् । धर्मेत एव जितत्वात् । परिणामो विकारः । प्रकृतिभोगोऽमात्यादिरुपजीवनम् । तत्र निरर्गलत्वं सुलभता । अपचारो दुर्नयः । प्रतिसंक्रमोऽन्यत्रोपसंक्रमणम् । चितिशक्तिरिति सांख्यानानां पुरुषे प्रसिद्धिः । तत्पक्षे तु विशुद्धिर्गुणैरसंकीर्णता । परिणामो धर्मान्तरपरिग्रहः । यदाहुः—‘जहद्वर्मान्तरं पूर्वमुपाधत्ते यदा परम् । तत्त्वादप्रच्युतो धर्मी परिणामः स उच्यते ॥’ इति । प्रकृतिरव्यक्तम् । तस्या भोगस्तत्कर्मणां फलानुभवस्तत्र निरर्गलत्वं निष्प्रतिबन्धता । अपचारा रागद्वेषादयो दोषाः । अप्रतिसंक्रमा चोदासीना । उक्तं च—‘चितिशक्तिरपरिणामिन्यप्रतिसंक्रमा दर्शितेविषया शुद्धा चानन्ता च’ इति ॥ ७५ ॥ औपयिकाः सामादयः । शक्तयः प्रभुमन्त्रोत्साहपूर्वाः । गुणाः संध्यादयः इत्यसकृदुक्तम् । उदयस्तु स्थानं वृद्धिः क्षय इत्येवंरूपः । तत्र स्थानम्—कोषदण्डादेरुपचयामचयशून्या स्थितिः । वृद्धिस्तस्यैवोपचयः । अपचयस्तु तस्यैव क्षयः । अन्ये पुनः—आत्मोदयो मित्रोदयो मन्त्रोदय इत्येवं त्रिविधमेवोदयं जगदुः । एतदखिलं परस्यात्मनश्च निरूपितं यैः । परिप्लवध्वे बाधामनुभवथ

तीक्ष्णेन तीक्ष्णमनिशं मृदुना मृदुं च

संसाधयन्ति परमौपयिकेन तज्ज्ञाः ।

सूर्योपलं दिनपतिर्ज्वलयत्यभीक्ष्ण-

मिन्दुश्च चन्द्रमणिमार्द्रयति स्वधाम्ना ॥ ७८ ॥

इति गिरं समुदीर्य नयानुगां विरतिमीयुषि पार्षदनायके ।

अवधृतार्थशरीरतया सदः कलकलाकुलसाधुवचोऽभवत् ॥ ७९ ॥

वाक्यं नवाम्बुदगभीररवं तदीय-

माकर्ण्य पार्षदपतेः सभया तदानीम् ।

संहृष्टयाशु लवलीलतयेव तत्र

संभावितातनुफलोदयया बभूवे ॥ ८० ॥

आबद्धविस्मयविधूनितमूर्धभाग-

हेलोत्पतद्विकटरत्नवतंसभृङ्गैः ।

तद्वाक्यमस्य सुरसंहतयः शशंसु-

रुद्रीर्णमोहतिमिरा इव कर्णरन्ध्रैः ॥ ८१ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये-

ऽष्टहासनयोपन्यासो नाम द्वादशः सर्गः ।

त्रयोदशः सर्गः ।

इत्यष्टहासवचनादथ जृम्भमाण-

संरम्भभीषणतरभ्रुकुटीविभङ्गम् ।

चण्डेश्वरेण निजदेहभरावशीर्ण-

माणिक्यपीठनिविडाश्रयसंधि चेले ॥ १ ॥

॥ ७६ ॥ आकाशे शून्ये नभसि च ॥ ७७ ॥ ७८ ॥ अर्थशरीरं कार्यवस्तु ॥ ७९ ॥

पार्षदपतिः शिवः ॥ ८० ॥ उत्पतद्भ्रमरत्वात्कर्णविवरैरुद्धान्तमोहतमस इव सुरसंघास्त-

द्वाक्यमस्याभ्यनन्दन् ॥ ८१ ॥ इति राजानकजयानकसूनोरलकस्य कृतौ हरविजयवि-

षमपदोद्घोते द्वादशः सर्गः ॥

निर्व्यूढसंगरभरस्य करेण बाहोः

केयूरशोणमणिदीधितिधातुदिग्धम् ।

कुम्भस्थलं करिपतेरिव तीव्रमन्यु-

रास्फालयन्सपरुषध्वनिमंसपीठम् ॥ २ ॥

कार्षाणवी करपुटोन्मलनादनल्प-

कोपस्य पिङ्गितदिगन्तरमुत्पतन्ती ।

उल्केव तस्य सकलासुरचक्रवाल-

सर्वप्रणाशपिशुना शुशुभे शुभार्चिः ॥ ३ ॥

तस्याग्रवर्तिभिरलक्ष्यत तीव्रकोप-

संरम्भविभ्रमभृतः सुरचक्रवालैः ।

आकृष्टिपाशतुलनां दधती विपक्ष-

पक्षाश्रियः कुटिलिता सुरसंसादि भ्रूः ॥ ४ ॥

तिर्यग्विवर्तनवलद्विकटांसकूट-

हेलाविमर्दरभसोत्थितधूमलेखम् ।

कण्ठं दधत्प्रकृतिनिष्ठुरकालकूट-

कूटासितच्छविमिवेन्दुकलाकिरीटः ॥ ५ ॥

केयूरशोणमकरीमणिचक्रवाल-

निर्यत्प्रभारुणितमौक्तिककर्णपूरः ।

क्षीरोदसिन्धुरिव गौररुचिः प्रवाल-

वल्लीप्रभावलयलङ्घितफेनचक्रः ॥ ६ ॥

निर्मुच्य धूर्जटिसदस्यभिलङ्घितौष्ठ-

बालप्रवालविटपाङ्कुरकोटिभागम् ।

कोपानलाकुलितदुर्धरधैर्यसिन्धु-

फेनच्छटापटलविभ्रममट्टहासम् ॥ ७ ॥

॥ १ ॥ २ ॥ शुभा दीप्ता ॥ ३ ॥ तुलना साम्यम् ॥ ४ ॥ तिर्यगित्यादि कलाप-

आकोपकम्पितशिराः सहसोज्जिहासु-
 राष्टच्छद्यमान इव मानिमनास्तितिक्षाम् ।
 वाक्यं जगाद गणनाथनुतिप्रगल्भ-
 मत्यूर्जितं रणनयान्तरतच्चवेदी ॥ ८ ॥ (कलापकम्)
 प्रज्ञां नमामि भुवनेषु विचित्ररूपा-
 माद्यां गिरं च सकलव्यवहारहेतुम् ।
 वक्तुं यदाश्रयवशेन ममापि धैर्य-
 मुक्ते त्वयापि गणनायक नीतिगर्भम् ॥ ९ ॥
 मार्गत्रयेऽप्यविहतप्रसरा मनोज्ञ-
 शब्दश्रुतिः शुचितयानुगताञ्चितश्रीः ।
 जह्मेरिवाशु तनया घटमानकर्ण-
 धारा मनोहरति कस्य सतां न वाणी ॥ १० ॥
 सुप्तप्रबुद्धवदनर्गलमुन्मिषन्ति
 यासु श्रुतासु सुधियामपि धीविकल्पाः ।
 श्र्योतन्ति ताः किमपि तन्मधु हृद्यरूप-
 मथर्या गिरः श्रवणहारिगभीरबन्धाः ॥ ११ ॥
 कार्यं सुनिश्चितमुपक्षिपतीह मन्त्र-
 चर्चासु नीतिनिपुणः परिणामरम्यम् ।
 बीजं प्रजापतिरुवाप तदर्घ्यमप्सु
 यस्माददः समुदभूत्कमलासनाण्डम् ॥ १२ ॥

कम् ॥ ५ ॥ ६ ॥ ७ ॥ उज्जिहासुस्त्क्रान्तुकामः । आपृच्छयमानो ज्योत्कुर्वन् । आ-
 त्मनेपदमत्र 'आङि नुप्रच्छयोः' इति । तितिक्षा क्षमा । रणनययोरन्तरस्य तत्त्वं दर्शयति
 यः ॥ ८ ॥ ९ ॥ मार्गत्रयं वैदर्भगौडीयपाञ्चाललक्षणमपि । 'सन्ति तत्र त्रयो मार्गाः
 कविप्रस्थानहेतवः । सुकुमारो विचित्रश्च मध्यमश्चोभयात्मकः ॥' इति मार्गत्रयम् ।
 शुचिता निरपशब्दत्वं पवित्रता च । अञ्चिता रम्या पूजिता च । घटमानः कर्णधारो
 धारणं कर्णधारश्च नाविको यस्याः ॥ १० ॥ सुप्तप्रबुद्धाः किञ्चिदागतनिद्रास्तेषां यथा
 विकल्पाः समुल्लसन्ति तथा युष्माकमपि यासु श्रुतासु । आसां विचित्ररूपत्वात् ।

श्लाघ्यां विकासघटनां वचसेयुषा त्व-

माविभ्रता दशनदीधितिपक्ष्मलक्ष्मीम् ।

शंसास्पदत्वमुपजग्मिथ सौम्य कल्प-

शाखीव रत्नकुसुमस्तबकेन नूनम् ॥ १३ ॥

वाक्यं तव श्रवणहारि विनिर्गतं य-

देतद्रणाधिप मुखान्न तदत्र चित्रम् ।

आह्लादहेतुमनिशं न जगत्रयस्य

स्यन्दिष्यते कथमिवामृतमिन्दुबिम्बात् ॥ १४ ॥

मन्येऽभिधातुमबुधात्र सरस्वतीति

लीलागृहीतविकचारुणपुण्डरीकम् ।

संस्कारकार्यवशपुञ्जितसप्तलोक-

जिह्वावितानमिव हस्ततलं वहन्ती ॥ १५ ॥

उक्ते त्वयापि परिनिष्ठितनीतिगर्भ-

मित्थं विकल्पशतसंकुलतामवाप्ते ।

वक्तव्यमेव हि मया सविशेषमत्र

नैवास्ति किञ्चिदनपाश्रिततारतम्यम् ॥ १६ ॥

दोर्दण्डदर्परभसप्रतिबद्धवृत्ति-

मुत्साहमुत्सृजुषां भजतां च नीतिम् ।

न्यक्षेण कार्यगहनं विषमीकरोति

पुंसामुपायकलनाघनमारुतौघः ॥ १७ ॥

ब्रह्माप्युदीरयतु साम समीकदर्पा-

द्वेदं जनव्रजमुखानि च यान्त्वलं वः ।

मधुपीयूषत्वम् (धम्) ॥ ११ ॥ १२ ॥ उपजरिमथ प्रापिथ ॥ १३ ॥ १४ ॥ इति
त्वदुक्तेन क्रमेण सरस्वती निश्चितमभिधातुमबुधा न जानाति । संस्कार एव कार्यं
याजनम् ॥ १५ ॥ विकल्पशतैः संकुलतां किंकर्तव्यताविमूढतामवाप्ते । कस्मिन् ।
अत्राभिदंष्ट्रे इति सामर्थ्यात् । तारतम्यमतिशयः ॥ १६ ॥ कार्यमेव गहनं वनम् ॥ १७ ॥

दानं मतङ्गजघटा वितरन्त्वमन्द-
 मूरीकृतो युधि मया दितिजेषु दण्डः ॥ १८ ॥
 ते मन्दवीर्यगतयः स्फुटमन्य एव
 सामादिमन्थरपराक्रममासते ये ।
 ये तु प्रसह्य दलयन्ति विपक्षचक्र-
 माक्रम्य ते जगति खङ्गविषाणकल्पाः ॥ १९ ॥
 एको गुणो गुणशतादपि तावदेष
 संप्रत्यनन्यसदृशः किमिवात्र षड्भिः ।
 येनेन्दुसुन्दरयशःपटलातपत्र-
 दण्डत्वमेति तव पीवर एष-बाहुः ॥ २० ॥
 एषा विडम्बितभुजंगमभोगकाष-
 काश्याङ्गमध्यविषमस्थितमन्दराद्रिः ।
 एकैव यत्र गुहहस्तगता विभाति
 शक्तिश्च तत्र तिसृभिः किमिवापराभिः ॥ २१ ॥
 भ्रेङ्गच्छिखण्डभरशोभिवपुः कलिन्द-
 कन्याहृदश्रियमगाधतया दधानम् ।
 शक्तो रणे दलयितुं प्रचलाकिकेतु-
 रहाय कालियमिवाहितमच्युतश्रीः ॥ २२ ॥
 सङ्ग्रामवासभवने नियतं निषण्णा
 निःसंशयं विदधति प्रतिपक्षलक्ष्मीम् ।
 संवाहिकां चरणयोः करिकुम्भपीठ-
 पीनोन्नतस्तनकृतास्पदयोः समर्थाः ॥ २३ ॥

ब्रह्मेति न पुनरहम् । ऊरीकृतोऽङ्गीकृतः ॥ १८ ॥ खड्गस्य गण्डकाख्यस्य प्राणिनो विषा-
 णेन सदृशः परमुपादेया अद्वितीया दुर्लभाश्चेत्यर्थः ॥ १९ ॥ गुणः शत्रुध्वंसलक्षणः ।
 यशःपटलमेवातपत्रं तस्य दण्डत्वमाधारता ॥ २० ॥ २१ ॥ शिखण्डो बर्हं चूडश्च ।
 प्रचलाकी मयूरः । अच्युता अच्युतस्येव च श्रौर्यस्य ॥ २२ ॥ समर्थः प्रगुणधना अपि

आरोप्यते भटजनेन शरासनाग्र-
 कोटिं समीकभुवि यो गुणबन्धपाशः ।
 आकृष्य तेन तरसा तरलत्वमाप्ता
 संयम्यते दृढतरं प्रतिपक्षलक्ष्मीः ॥ २४ ॥
 तेजस्विनो ननु विधेयमियत्पिनष्टि
 दुष्टात्मनां यदनपेक्षितदेशकालः ।
 दैवानुभाववशतो वनगोचरोऽपि
 किं श्रीफलं कथयतापरथा न भुङ्क्ते ॥ २५ ॥
 देशो न सोऽस्ति न कृतस्थितिरेष यत्र
 कालं विभोः प्रणुदतस्तदपेक्षया किम् ।
 मिथ्याविकल्पजनितारिविनाशविघ्न-
 निघ्नाः किमेवमधुनाश्रितशङ्कमाद्धे ॥ २६ ॥
 क्षीणोऽपि दूरमवलम्बत एव नून-
 मव्याहतां जगति कार्यधुरां महस्वी ।
 किं लोचनोत्सवविधायिकलावशेष-
 रूपोऽपि शीतकिरणः कुरुते न रात्रिम् ॥ २७ ॥
 अम्भोनिधिं प्रलयकालविलङ्घितात्म-
 मर्यादमस्तमयनिष्प्रभमुष्णरश्मिम् ।
 आलोक्य धीरमनसो हृदयेन नून-
 मुच्चैर्हसन्ति विपदि स्थिरधैर्यरूपाः ॥ २८ ॥
 उत्प्रेक्ष्य नूनमभयेऽपि भयं निसर्ग-
 भीरुर्नितान्तमुपगच्छति विक्लवत्वम् ।
 पञ्चत्वमेति नितरां सुचिकित्सितोऽपि
 शङ्काविषव्यतिकरेण विमूर्छितः सन् ॥ २९ ॥

॥ २३ ॥ गुण एव बन्धनार्थं रज्जुः ॥ २४ ॥ वनगोचरो वानरोऽपि । श्रीरेव फलं
 श्रीफलं च बिल्वम् । अपरथा अन्यथा । दुष्टात्मनां मदान्धानामित्यर्थः ॥ २५ ॥ एष
 भगवान् । तदपेक्षया देशकालापेक्षणेन । विघ्नानां निघ्नाः परवशाः ॥ २६ ॥ महस्वी

विस्तीर्णतादि गगनोदधिभूतां य-

श्चक्रे स संकटमनाः स्फुटमन्य एव ।

येन व्यधायि महतां हृदयेष्वनास-

पर्यन्तवृत्ति तदसावपरोऽस्ति वेधाः ॥ ३० ॥

जृम्भापरीतवदनाः श्वसितानुबन्ध-

भाजः प्रकम्पिवपुषोऽरुणरूक्षनेत्राः ।

रोषज्वराकुलधियः सुभटाः कृपाण-

धाराजलं समभिलष्यथ हे न कस्मात् ॥ ३१ ॥

क्रोधानलस्य हृदयं भ्रुकुटेर्भुवश्च

दन्तच्छदा दशनकोटिविलङ्घनानाम् ।

स्कन्धाश्च निर्दयकराभिहतेर्भटा वः

स्वाधीनगोचरतयैव दिशन्ति हासम् ॥ ३२ ॥

हेलानिरस्तपवना गुरुसंप्रहार-

रीढासहाः सुरभटाः पटुतां वहन्ती ।

उच्चै रटिः सपदि शीतलतां करोति

पूत्केव वक्रविस्तृतोष्मजुषां द्विषां वः ॥ ३३ ॥

संवादितामजहतो दलिताद्रिकूट-

कल्पक्षयप्रसृतचण्डसमीरणानाम् ।

कस्मिन्निरर्गलभुजार्गलचण्डदर्प-

निष्पिष्टदानवभटा न चकास्थ संख्ये ॥ ३४ ॥

क्रेतुं यशांसि समरापणिषु प्रगल्भ-

मिन्दुप्रभाधवलभांसि कृतस्पृहाणाम् ।

तेजस्वी ॥ २७ ॥ २८ ॥ पञ्चत्वं मरणम् ॥ २९ ॥ विस्तीर्णतेत्यादिशब्देन गाम्भीर्य-
स्यैर्ययोः परिग्रहः ॥ ३० ॥ ३१ ॥ हे भटाः, युष्माकमेते हृदयादयः क्रोधादिपरवशतया
हास्यमुत्पादयन्ति । क्रोधादिकरणस्य च शत्रुसन्निधौ समुचितत्वात् ॥ ३२ ॥ रणे रीढा
शत्रुविषयावज्ञा । ऊष्मा दर्पस्तापश्च ॥ ३३ ॥ चकास्थ भ्राजध्वे ॥ ३४ ॥ आपणयो

चेतो दुनोति भवतामनुतापहेतुः

कस्मात्परेण कृत एष न मानभङ्गः ॥ ३५ ॥

संहारकालशिखितोव्रतरोऽपि मन्यु-

रुत्तंसलूनिफल एव स एष जातः ।

छिन्ना इतीव भवतां किरणच्छटाभि-

रेते हसन्ति मणिकुट्टिमसीम्नि हाराः ॥ ३६ ॥

स्वच्छं सुवृत्तमनुरागि हरिद्वयस्या-

लीलागृहीतमधुनापि यशःप्रकाशम् ।

श्वासानिला मलिनयन्ति न बाहुदण्ड-

दर्पश्रियो ललितविभ्रमदर्पणं वः ॥ ३७ ॥

शौर्यश्रिया नहि दरिद्रिथ संयुगेषु

पारं गताः स्थ च धिया नयमार्गसिन्धोः ।

छिन्नं किमत्र भवतां यदलीकशौर्य-

शौटीर्यशात्रवनिकारदशां सहध्वे ॥ ३८ ॥ (युग्मम्)

उन्मूलितक्षितिभृतां सहसा सहेलं

सुस्कन्धतां च दधतामपरेरितानाम् ।

विस्तीर्णमम्बरमिव प्रलयानलानां

सङ्ग्रामवर्त्म भवतां हि विहारमार्गः ॥ ३९ ॥

संविद्रते जगति के न यथाशु यूय-

माशाकरीन्द्रकरपीवरबाहुदण्डाः ।

लीलावरुणदृढसंधिचतुर्मुखाण्ड-

खण्डद्वयं विपरिवर्तयितुं समर्थाः ॥ ४० ॥

वर्णिकपथाः । मानं परिमाणमपि ॥ ३५ ॥ लूनिरेच्छेदनम् ॥ ३६ ॥ स्वच्छमित्यादि-
युगलकम् । सुवृत्तं सञ्चरितं परिणाहि च । हरितो दिश एव वयस्याः ॥ ३७ ॥ दरि-
द्रिथ क्षीयध्वे । शौटीर्यं मदः ॥ ३८ ॥ क्षितिभृतः पर्वता अपि । स्कन्धाः सप्त नभो-
भागा अपि । परैः शत्रुभिरन्यवातैश्च नेरितानां नाभिभूतानाम् । विहारः क्रीडा संहार-
श्च ॥ ३९ ॥ केन संविद्रते सर्वे एव जानन्ति । अत्र सत्यपि वाक्यार्थस्य कर्मत्वे

उन्मूलितामरभुवां रणसंकटेषु

शक्यं न वः कलयितुं हृदयं परेषाम् ।

अभ्युद्धृतक्षितिभृतां प्रलयागमेषु

निष्कम्पमेव गगनं हि समीरणानाम् ॥ ४१ ॥

आकर्ण्य दुर्विषहमप्यरिविप्रकार-

मित्थं नयान्तरितनामभयोपगूढाः ।

हस्ताभिघातकृतरन्ध्रपथैः पृथिव्या

जिह्नीथ किं न सहसा तलमप्रविष्टाः ॥ ४२ ॥

रूढा चिरं भुवनकाननचक्रवाल-

मूले विपाण्डुरयशःस्तबकोज्ज्वलश्रीः ।

कस्मात्करोति भवतामधुना न मोह-

मेषाततायिविषपादपकीर्तिवल्ली ॥ ४३ ॥

दैत्यप्रतापतपनातप एष ताप-

मभ्युद्धृतामरवधूवदनेन्दुकान्तिः ।

कस्मान्न वः प्रकुरुते विनिकोचितेन्दु-

रश्मिच्छटाधवलकीर्तिकुमुद्वतीकः ॥ ४४ ॥

मन्दीकरोति भवतामसुरप्रताप-

वह्निः क्षणाद्भुवनमन्दिरकोटरस्थाम् ।

कीर्तिं निरर्गलतरेण विषोष्मणाशु

दीपप्रभामिव भुजंगमदृष्टिपातः ॥ ४५ ॥

पदसंस्कारसमये तस्याविवक्षितत्वादकर्मकाद्विदेः 'समो गम्यच्छि-' इत्यादिनात्मने-
पदम् । 'वेत्तेर्विभाषा' इति रुट् ॥ ४० ॥ उन्मूलितस्वर्गैरपि शत्रुभिर्युष्मद्भृदयं परामर्ष्टुं
न शक्यते । कीदृशोऽस्यावष्टम्भ इति । परेषामिति परशब्दोऽन्यदेव निमित्तमादाय
शत्रावपि वर्तते । समीरणानामित्यनादरे षष्ठी ॥ ४१ ॥ नयेन नाम व्यवहितं यस्य
तादृशेन भयेनानुविद्धाः । नयव्याजेनाश्रितभया यूयमित्यर्थः ॥ ४२ ॥ 'दानेन या
प्रशंसा भवति सतां साभिधीयते कीर्तिः । शौर्यातिरेकजनिता या तु नुतिस्तां व-
दन्ति यशः' ॥ ४३ ॥ ४४ ॥ विषोष्मणा विषसंनिभेन दर्पेण विषसंबन्धिना तापेन च

संकल्प एष रणदुर्ललितः क्षणेन
 वाचात्र कालमुसलस्य विपूरितो नः ।
 मन्दाकिनीं प्रथितपुण्यगुणां विहाय
 रत्नाकरं क इव पूरयितुं क्षमोऽन्यः ॥ ४६ ॥
 संपश्यतोऽन्तरमिहासुमतां विसारि-
 सत्त्वं बलादधिकमित्यपि मे वितर्कः ।
 सिंहो निपातयति चण्डचपेटयैव
 पृष्ठेन तूद्धहति कुञ्जरमष्टपादः ॥ ४७ ॥
 गम्भीरगर्जितरवश्रवणोत्थभीति-
 नश्यत्कुरङ्गककुलस्य करालमूर्तेः ।
 लाभोऽस्ति कः कठिनकुञ्जरचक्रवाल-
 कुम्भस्थलीविदलनादपरो मृगारेः ॥ ४८ ॥
 शब्दान्तराणि खलु सान्त पृथग्विधानि
 यैर्व्याप्तमेव जगदव्यतिकीर्णरूपैः ।
 दानाम्बु शोषयति यः करिणां श्रुतोऽपि
 कोऽप्यन्य एव हरिणाधिपतेः स नादः ॥ ४९ ॥
 हेलविनिर्जितरिपुस्फुटशौर्यलक्ष्मी-
 लीलानिकेतविकटोन्नतचन्द्रशालाम् ।
 विस्तारिणीं सुभटवंशहिमाद्रिगङ्गां
 कीर्तिं न यान्ति रणवर्त्मनि तीर्थकाकाः ॥ ५० ॥
 अप्राप्तहारिपरिणामगुणा कदाचि-
 दा जन्मनोऽपि विरसा मम सा दशाभूत् ।

॥ ४५ ॥ रणे दुर्ललितं हेवाको यस्य ॥ ४६ ॥ असुमतां प्राणिनामन्तरं विशेषः ।
 अष्टपादः शरभः । अत्र 'संख्यासुपूर्वस्य' इत्यन्तलोपो न कृतः । समासविधेरनित्य-
 त्वात् ॥ ४७ ॥ गर्जितं सिंहनादः ॥ ४८ ॥ अव्यतिकीर्णमन्योन्यमसदृशम् ॥ ४९ ॥
 चन्द्रशाला चतुष्क्रिका । रणवर्त्मनि तीर्थकाका अनवस्थिताः ॥ ५० ॥ हारी हृदयर-
 जकः परिणामो रूपविशेषग्रहः स एव गुणः स जन्मतः प्रभृति न प्राप्तो यया सैवमुपह-

किं नीरसा जलपृषज्जलधेरुपैति
 मुक्ताफलत्वमिह शुक्तिपुटान्तरेषु ॥ ५१ ॥
 सङ्ग्रामलाभरभसेन भटैः सलील-
 मास्फालिताश्च जयकुञ्जरकुम्भभागाः ।
 नाकौकसां विगलिताश्च विपक्षचक्र-
 सीमन्तिनीस्तनतटास्पदतारहाराः ॥ ५२ ॥
 निस्त्रिंशघातदलितद्विपकुम्भपीठ-
 निर्मुक्तमौक्तिककणप्रकरावकीर्णैः ।
 सङ्ग्रामवासभवनेऽभिमता जिगीषो-
 स्तीक्ष्णैः शिलीमुखनखैर्वशमेति लक्ष्मीः ॥ ५३ ॥
 प्रत्यग्ररत्नकिरणच्छुरणाभिराम-
 मम्भोदनीलमभितोऽधिवसत्यभीक्षणम् ।
 वक्षःस्थलं मधुरिपोरिव तीक्ष्णवर्त्म-
 पट्टं परिष्ठवतया रहितादृता श्रीः ॥ ५४ ॥
 संवादिनी नियतमस्य मुरारिदेह-
 च्छायेति चञ्चलतया रहितात्र लक्ष्मीः ।
 शङ्के शरद्रगननीलरुचौ कृपाण-
 पट्टेऽनुरक्तहृदयारचयत्प्रतिष्ठाम् ॥ ५५ ॥
 उत्सृज्य षट्चरणचारणचक्रवाल-
 गीतस्तुतां नवकुशेशयकोशशय्याम् ।
 वीरानुरागरभसेन वसत्यभीक्षणं
 शङ्के सलीलमसिपत्रवनेऽपि लक्ष्मीः ॥ ५६ ॥

तापि मम दशा विरसा वीररसशून्या मा भूत् । वरमन्ये दोषाः, न तु वीररसाभावः ।
 तस्या अकिंचित्करत्वादित्यर्थः । जलपृषदपि हारोऽस्ति यस्मिन्स हारी परिणामो हाररूप-
 तापत्तिः । तत्र गुणस्तन्तुः । स मुक्तात्वाभावादप्राप्तो यया ॥ ५१ ॥ ५२ ॥ ५३ ॥
 रत्नानि मुष्टिनिविष्टानि, रत्नं च कौस्तुभः । तीक्ष्णवर्त्म खड्गः ॥ ५४ ॥ ५५ ॥ चा-
 रणाः कुशीलवाः । असय एव पत्राणि । वनं समूहः । असिपत्रवनाख्यं च नरकम्

दोर्दण्डनिर्जितरिपोर्जगति प्रसङ्ग-

लभ्येषु नास्ति विभवेषु कदाचिदास्था ।

तेजस्विनः करजजर्जरितेभकुम्भ-

कूटस्य मौक्तिकगणेषु हरेरिवार्याः ॥ १७ ॥

व्याघातविभ्रुतमहो विधुरं बतैत-

दस्थानसंभ्रमतिरस्कृतधैर्यवन्धाः ।

यूयं यदेवमधुना भुजशालिनोऽपि

ग्रासीकृता विषमनीतिपिशाचिकाभिः ॥ १८ ॥

उत्तिष्ठतासुरपतेः शरकाण्डपाण्डु-

च्छायानि संप्रति यशांसि हतस्य संख्ये ।

धौताञ्जनास्त्रसलिललुप्ततत्पुरंध्रि-

गण्डस्थलानि च मलीमसतां व्रजन्तु ॥ १९ ॥

दैत्याधिराजमकराकरलोडनाय

संरम्भिणो मयि जयामृतलाभहेतोः ।

आरोपयन्तु विबुधा भरमीश ताव-

दद्यैव मन्दरमिवातनुकूर्मपृष्ठे ॥ २० ॥

श्चाध्यः स एव कलशो भुवनेषु यस्मा-

दुत्थाय वन्द्यमहिमा सुरकार्यहेतोः ।

अम्भोधिमेकचुलकेन विवर्तमान-

वैकुण्ठकूर्मशफरेण पपावगस्त्यः ॥ २१ ॥

हेतोः कुतोऽप्यसदृशादुदिता गरीयः

कार्यं निसर्गगुरवः स्फुटमारभन्ते ।

॥ ५६ ॥ ५७ ॥ व्याघातो बुद्धिविस्खलितं तेन विभ्रतमुत्थितम् । विधुरं दुःखम् ॥ ५८

॥ ५९ ॥ लोडनं मथनम् । विबुधाः सुधियो देवाश्च ॥ ६० ॥ परिभ्रमन्तौ वैकुण्ठा-
परनामानौ कूर्ममत्स्यौ यस्मिन् ॥ ६१ ॥ ६२ ॥ चक्रोक्तरोत्यात्मनि परिवर्तयति चक्र-

१. ग्वालहेरनगराद्दृष्ट्रीपुरुषोत्तमशास्त्रिभिः प्रहितं पुस्तकमितः प्रभृति वर्तते. त-
स्याधुना ख-नाम्ना, काश्मीरपुस्तकस्य च क-नाम्ना व्यवहारः करिष्यते.

उत्थाय किं न कलशादपि सिन्धुनाथ-

मुद्रीचिमालमपिबद्गवानगस्त्यः ॥ ६२ ॥

क्षमामण्डलं सकलमेव सरत्नराशि-

विस्तारिनेमिवलयं रणवद्धकक्ष्यः ।

चक्रीकरोति सुभटः श्रवणान्तकृष्ट-

मौर्वीलतेन धनुषा सममेव नूनम् ॥ ६३ ॥

बद्धास्पदा दितिजनायकचक्रवाल-

पङ्कोदरे बहुगुणोद्भ्रियतामिदानीम् ।

नाकश्रियः परिभवातनुवह्निदाह-

शान्तीच्छया धवलकीर्तिमृणालवल्ली ॥ ६४ ॥

संहारसिन्धुमिव काञ्चनशैलकूट-

भागे स्फुरत्तरणिदीधितिदुर्निरीक्षाम् ।

अद्यैव दानवकुलप्रलयाय ताव-

दारोपयामि धनुषि द्रुतमत्र मौर्वीम् ॥ ६५ ॥

विश्लिष्यदाकुलनिरर्गलगण्डशैल-

चक्राभिघातविधुरीकृततिग्मभासः ।

कोदण्डदण्डघटितान्पृथुचारुकीर्ति-

रायोधनार्थमवनेर्विविनज्जिम शैलान् ॥ ६६ ॥

बाणासनाग्रविकटाटनिगाढबन्ध-

संभावितार्तिरिव संयुगमूर्ध्नि मौर्वी ।

आस्फालिता नदतु मे वडवानलस्य

हेतिच्छटोदधितरङ्गहतेव तारम् ॥ ६७ ॥

कोदण्डकोटिमधिरोपयति स्म बाहु-

शाली समीकभुवि यां ननु सैव मौर्वी ।

रूपतां नयति ॥ ६३ ॥ नायकाः पतयः । गुणाः सौभाग्यादयस्तन्तवश्च । अतनुरनल्प-
कामश्च ॥ ६४ ॥ ६५ ॥ घटितान्संयुक्तान् । पृथुर्महती । पृथुरादिराजस्तद्वच्च । वि-
विनज्जिम पृथक्करोमि । समुत्सारयामीत्यर्थः ॥ ६६ ॥ ६७ ॥ अमुष्य बाहुशालिना लक्ष्म्या

लक्ष्मीसमागमनकीर्तिविनिर्गमैक-
 विस्पष्टपद्धतिविलासममुष्य धत्ते ॥ ६८ ॥
 क्रेण्कारमेव धनुषः श्रवणान्तकृष्ट-
 मौर्वीप्रगाढपरिमण्डलितस्य संख्ये ।
 ओंकारमक्षतमवैमि विपक्षपक्ष-
 लक्ष्मीसलीलदृढकर्षणमूलमन्त्रम् ॥ ६९ ॥
 एकां गमागमनपद्धतिमेव मौर्वी
 कीर्तिश्रियौ भटजनस्य हि धावमाने ।
 नूनं परस्परकठोरकुचाभिघात-
 विच्छिन्नहारधवलामखिलां विधत्तः ॥ ७० ॥
 उद्दामदर्पनिकषप्रतिपक्षसंप-
 दुत्सादनेन कृतविग्रहवल्गुशोभाः ।
 स्नाताश्च कीर्तिसलिलैः सुरभीभवन्ति
 नूनं यशःपरिमलेन पराक्रमाढ्याः ॥ ७१ ॥
 चेतोहरेण हरकण्ठरुचा प्रकाम-
 पुण्यात्मकत्वमनिशं दधता गरीयः ।
 आत्मानमाशु सुभटः समरे पुनाति
 निस्त्रिंशपुष्करजलेन कृताभिषेकः ॥ ७२ ॥
 निष्कण्टकीभवतु संप्रति नाथ विश्व-
 मेतत्प्रसीद वृषकेतन देह्यनुज्ञाम् ।
 ग्रासीकरोतु वलनाकुलितः कृपाण-
 सिंहीसुतोऽहितयशःशशिमण्डलं वः ॥ ७३ ॥

आगमने कीर्तेश्च निर्गमने या एका विस्पष्टा च रथ्या तद्विभ्रमं मौर्वी विभर्ति ॥ ६८
 ॥ ६९ ॥ ७० ॥ उत्सादनमुद्वर्तनमपि । विग्रहः शरीरमपि ॥ ७१ ॥ चेतोहरं मूर्च्छादा-
 नेन रम्यतया च । हरकण्ठवद्ब्रह्मप्रभा यस्य हरकण्ठस्य च रगभिलाषो यत्र । पुण्यः
 सुन्दरः पवित्रश्च । निस्त्रिंशस्य पुष्करं फलकम् । निस्त्रिंश एव पुष्करं तीर्थभेदः ॥ ७२ ॥

१. 'अधिकं' ख.

भस्मावदातरुचयो विनिपत्य दिक्षु

घोरान्धकारकलुषां प्रमथाधिनाथाः ।

भिन्दन्तु दानवचमूमधुनाट्टहास-

च्छेदा इव प्रलयकालनिशां स्मरारेः ॥ ७४ ॥

सङ्ग्रामभूमिरधुना भुवनाधिनाथ

वृन्दावनस्थितिरिवास्तु सुरासुराणाम् ।

विस्पष्टपीतवसनादरतातिगाढ-

रक्ताङ्गनोचितशिवाभिमतव्रजश्रीः ॥ ७५ ॥

कङ्कालसंकुलमशङ्कितकाककङ्क-

संकेतधाम रणवर्त्म शशाङ्कमौले ।

टांकारिकार्मुकविटङ्कपटङ्कमस्तु

टङ्काङ्कसंकटविशङ्कटकङ्कटं वः ॥ ७६ ॥

निस्त्रिशलूनविकटास्थिकठोरकण्ठ-

पीठापविद्धशिरसं युधि दैत्यनाथम् ।

अभ्रंकषाग्रशिखरस्वलितार्कबिम्ब-

मस्तावनीध्रमिव पश्यतु जीवलोकः ॥ ७७ ॥

कार्या वितर्कघटना न कदाचिद्धूर्व-

मायोधनावतरणे बत को विचारः ।

सिंहीसुतो राहुः ॥ ७३ ॥ अन्धकारमज्ञानमपि ॥ ७४ ॥ पीतवसः [पीत]अस्थि-
वसः, अनादरतातिवृत्तता तथा अतिगाढस्य स्थानवपुषो रक्तस्य शोणितस्य यदङ्कानां
गमन(यदङ्गन)मुपसर्पणं तत्र चोचितः समवेतो यः शिवानां फेरवाणामभिमतानां च
तद्वल्लभानां व्रजः समूहस्तत्संबन्धिनी स्पष्टा शोभा यत्र । वृन्दावनं गोविन्दोद्यानम् ।
तत्स्थितिरपि विस्पष्टः पीतवसनस्य हरेरादरो यस्य स्त्रीजनस्य तद्भावेनातिगाढं रक्ताः
सानुरागा या अङ्गना गोप्यस्तासामुचिता योग्या शिवा शोभनाभिमता च व्रजश्रीर्गो-
वाससमृद्धिर्यस्यां सा तथा ॥ ७५ ॥ कङ्कालं शवशरीरम् । कङ्काः पक्षिविशेषाः । टांका-
रिणः सशब्दाः कार्मुकाणां विटङ्केषु कोटिषु पटङ्का वेणुत्वञ्चया गुणा यत्र । टङ्काः
शराः । कङ्कटाः संनादाः ॥ ७६ ॥ अपविद्धं निरस्तम् ॥ ७७ ॥ वितर्कः संदेहः ।

१. 'शशाङ्कमौलेः' क. २. 'राजलोकः' ख. ३. 'घटनात्र न काचि' ख.

आनन्दशून्यममरारिकुलं सुरेश

कुर्वे स्मितानुगमवन्ध्यमयं समाधिः ॥ ७८ ॥

किं चिन्त्यतेऽन्यदपि दुर्बललोकचित्त-

मेधोऽञ्जलिर्मधुरमङ्गलगीतिगर्भम् ।

भास्वत्करालकरवालविलूनपीन-

पीलून्नतश्रवणमण्डलतालवृन्तम् ॥ ७९ ॥

आनन्दनिर्भरनभश्चरचक्रमुक्त-

पुष्पोपकारनिपतन्मधुपावलीकम् ।

सेनावमर्ददलितावनिधूलिधूप-

धूमच्छटाशबलिताखिलदिग्विभागम् ॥ ८० ॥

प्रेङ्खद्दादलितकुञ्जरकर्णशङ्ख-

धूलिच्छटापटलवर्णककर्दमाङ्कम् ।

अभ्यापतत्सुभटमन्मथकृष्यमाण-

कोदण्डनिर्गतशराशनिलुप्तधैर्यम् ॥ ८१ ॥

सङ्ग्रामवासगृहमुच्छ्रितदन्तिदन्त-

पर्यङ्कमुत्पुलकमण्डलगण्डभित्तिः ।

आलिङ्गनातिरभसेन जयश्रियोऽय-

मद्यैव तावदधितिष्ठतु राजलोकः ॥ ८२ ॥ (कलापकम्)

अद्यावस्कन्दलीलाचलितवलपरिस्यन्दस्वर्वीकृतोर्वी-

संरम्भोत्तम्भनास्थोन्नमितभरनमत्कंधरासंधिरास्ताम् ।

अस्मिताहंकारः स्मितं वा हसितम् । समाधिर्निश्चयः । अथवात्र वितर्को विचारानन्दा-
स्मितारूपानुगमाभावरूपः संप्रज्ञाताख्यः समाधिरुक्तः ॥ ७८ ॥ किमित्यादिकलापकम् ।
पीलवो हस्तिनः ॥ ७९ ॥ ८० ॥ वर्णकं चन्दनम् । अशनिर्विशुत्, वर्म वा ॥ ८१

१. 'मेधो जगन्मधुर' क. २. 'सेनाविमर्द' ख. ३. 'कलापकम्' इति ख-पुस्तके
नास्ति. क-पुस्तकमूले तु 'चकलकम्' इत्यस्ति.

शेषोऽपि स्फारफुल्लत्स्फुटपृथुलफणाफूत्कृताग्रिस्फुलिङ्ग-

स्फूर्जत्संदोहसंदेहितविकटशिखामण्डलीरत्नषण्डः ॥ ८३ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्गे हरविजये महाकाव्ये चण्डेश्वर-
दण्डोपन्यासो नाम त्रयोदशः सर्गः ।

चतुर्दशः सर्गः ।

इत्थमुक्तवति तत्र भारतीमुन्मिषत्स्मितकपोलमण्डलः ।

वक्तुमारभत संसदि क्रमात्पुष्पहास इति नीतिनिष्ठुरम् ॥ १ ॥

शक्तिमस्वलितसारसौष्ठवां क्षमाधरोद्दलनदुर्धरां दधत् ।

स्वामितामपि गतो गरीयसीमन्धकारितनयो न योऽभवत् ॥ २ ॥

दुर्धरप्रसरतामुपेयिवानप्रथिष्ठ भुवनान्तरेषु यः ।

और्ववह्निरिव हेतिमण्डलीसंततक्षपितवाहिनीपतिः ॥ ३ ॥

यस्य दुर्गतविपक्षसुन्दरीमण्डलेन विभरांबभूविर ।

रोदनारुणितलोचनोत्पलच्छायकुङ्कुमविलेपनाः स्तनाः ॥ ४ ॥

भास्वतोऽप्यविहितां करस्थितिं दिङ्मुखेष्वधिकमाशु कुर्वतः ।

यस्य मण्डलमलङ्घ्यचमुच्चकै राहवीयमगमन्न विष्ठवम् ॥ ५ ॥

नाप भूतिमलनात्कर्धनां तापयोगमगमन्नै च क्वचित् ।

यः सुवृत्तविमलस्थितिर्दधौ रत्नदर्पण इवाधिकां श्रियम् ॥ ६ ॥

॥ ८२ ॥ परिस्पन्दो मन्दः । संदोहः समूहः ॥ ८३ ॥ इति राजानकजयानकसूनोरल-
कस्य कृतौ हरविजयविषमपदोद्द्योते त्रयोदशः सर्गः ॥

तत्र चण्डेश्वरे ॥ १ ॥ शक्तिरायुधमपि । क्षमाधरः क्रौञ्चादिरपि । स्वामी गुहो-
ऽपि । अन्धकारितो मलिनितो नयो येन । न यो गुहत्वमुपगतः स कथमन्धकारेः
शंकरस्य तनयो न स्यादिति च विरोधः ॥ २ ॥ अप्रतिष्ठ पप्रथे । हेतय आयुधानि
ज्वालाश्च । वाहिन्यः सेना नद्यश्च ॥ ३ ॥ लोचनोत्पलानां छाया लोचनोत्पलच्छा-
यम् । 'छाया बाहुल्ये' इति नपुंसकत्वम् ॥ ४ ॥ भास्वान्भास्वरो रविश्च । करा दण्डा
रश्मयश्च । मण्डलं राष्ट्रं विम्बं च । आहवीयं युद्धजम् । रविमण्डलं राहवीयं राहोरा-
गतं विष्टवं न गच्छतीति विरोधः ॥ ५ ॥ भूतिमलना संपदो धारणं भस्मनोद्धृत्-
(पुं)-

१. 'विपक्षकामिनी' ख. २. 'बुभूविर' ख. ३. 'न कुत्रचित्' ख.

यस्य चारुगुणमौक्तिकोत्करभ्राजितेन्दुकरपाण्डुरच्छविः ।

हारयष्टिरिव कीर्तिरुच्चकैर्मण्डनत्वमगमत्परं दिशाम् ॥ ७ ॥

यस्य च प्रसृतया निरर्गलं कैटभद्विष इवोन्नतिश्रितः ।

विष्टपत्रयमलङ्घ्यताञ्जसा दूरमस्खलितया यशःश्रिया ॥ ८ ॥

चन्द्रदीधितिविपाण्डुना यशःपुष्पसंभृतिभरेण भूरिणा ।

लङ्घिता भुवनकाननोदरे यस्य नेमुरखिला हरिच्छताः ॥ ९ ॥

स्थेयसी भुवनमन्दिरस्य दिग्भित्तिभागरचिताञ्चितस्थितिः ।

चारुटङ्कघटना बभौतरां यस्य कीर्तिमणिसालभञ्जिका ॥ १० ॥

तस्य तत्र वदतो वचस्तदा निर्गता दशनरश्मिमण्डली ।

जाह्नवीव शशिर्पाण्डुरेकतां प्राप शंभुगलकान्तिसिन्धुना ॥ ११ ॥

(दशभिः कुलकम्)

कुट्टकालमुसलादिकीर्तितं संप्रहारनयगोचरं वचः ।

ऊर्जितं च मधुरं च शुश्रुवान्वक्तुमभ्यधिकमुत्सहेत कः ॥ १२ ॥

कोविदारचितशोभ उच्चकैरत्रसन्निहितनीलकंधरे ।

द्रोणकाक इव निष्ठुरं सदःकानने किमपि रौम्यलज्जितः ॥ १३ ॥

शुश्रुवानपि गणाधिपोदितं वाक्यमेतदहर्मेक्षमं ब्रुवे ।

श्रोत्ररन्ध्रगतकेकिकूजितः किं विरौति परुषं न मौकुलिः ॥ १४ ॥

सनं च । तापो दुःखं संतापश्च । स हि दर्पणस्योत्पुंसनावसरे दीयत इति प्रसिद्धम् ।
वृत्तं शीलं वर्तुलत्वं च । श्रीः समृद्धिः शोभा च ॥ ६ ॥ चारवो गुणाः शौर्यादय एव मौ-
क्तिकोत्करः । चारवो गुणाश्च तन्तवो यस्य मौक्तिकोत्करस्य ॥ ७ ॥ प्रसृता निर्गता जङ्घा
च । उन्नातिरभिमान उच्छ्रायश्च । अञ्जसा स्पष्टम् ॥ ८ ॥ ९ ॥ शास्त्रेण तक्षणं
च ॥ १० ॥ ११ ॥ दशभिः कुलकम् ॥ संप्रहारो रणम् । तदाश्रयणादूर्जितम् । उत्स-
हेत शक्त्यात् ॥ १२ ॥ कोविदैरारचिता कृता कोविदैरैश्च काञ्चनारतरुभिश्चिता व्या-
साः । अत्र एतस्मिन् । संनिहितो नीलकंधरो हरो यत्र । अत्रसन्तश्च निर्भया निहिता
धृता नीलकंधरा बहिणो यत्र । द्रोणकाको वृद्धवायसः ॥ १३ ॥ अक्षममयोग्यम् । मौ-

१. 'पाण्डुरैकतां' क. २. 'अक्षमी' ख.

तत्तथापि जडतानुरोधतः शत्रुतोऽथ युधि बिभ्यता मया ।
 नीतिवर्त्मरभसादुतोदितं श्रोतुमर्हथ मलीमसं वचः ॥ १५ ॥
 न क्रुधोऽवसर एष सांप्रतं गाढमैन्ध्यमतमो नृणामसौ ।
 दृश्यतां गणपतेऽन्यया दृशा कार्यमेतदतिसंकटे स्थितम् ॥ १६ ॥
 तीक्ष्णतामविहतां दधानया भेदपाटवजुषा युधि द्विषाम् ।
 साधयन्त्यमलया धियोन्नताः कृत्यपक्षमथवासिधारया ॥ १७ ॥
 यस्य नाम्नि सहसाम्युदीरिते संभ्रमज्वरपरिग्रहाकुलाः ।
 बिभ्रति स्म विरैसत्त्वमाननैः शोषितौष्ठपुटतालवः सुराः ॥ १८ ॥
 सप्रतापमतितीव्रतान्वितं छायेयैव सुरराजमण्डलम् ।
 यश्चकार परिहीनमोजसा भानुबिम्बमिव सिंहिकासुतः ॥ १९ ॥
 प्राप्तमन्धमवमृद्य तापितं यः करस्थितिमुपागतं क्रमात् ।
 आत्मदर्शमिव विद्विषां व्यधान्मण्डलं मुखविलोकनक्षमम् ॥ २० ॥
 संयुगेषु शशिशुभ्रमुच्चकैः साधुशब्दमुखरीकृताम्बरम् ।
 यश्च शङ्खमिव कैटभं द्विषन्संदधौ करतलाश्रयं यशः ॥ २१ ॥
 तादृशेऽपि सुरवैरिणीदृशं स्पष्टमग्रहणमेव बिभ्रताम् ।
 ब्रूत किं नु भवतां विभाव्यते धैर्यमेतदुत जाज्यजृम्भितम् ॥ २२ ॥
 (पञ्चभिः कुलकम्)

कुलिः काकः ॥ १४ ॥ १५ ॥ असौ क्रुव तमोहीनमन्धत्वम् । अन्यया दृशा नीतिम-
 येन चक्षुषा ॥ १६ ॥ भेदः स्वामितः पृथक्करणं विदारणं च । कृत्याः क्रुद्धो लुब्धो
 भीतोऽवमानी चेति भेदाः कृत्यानि च कार्याणि । पक्षः समूहः ॥ १७ ॥ यस्येत्यादि प-
 ञ्चभिः कुलकम् । विरसत्वं म्लानता कटुता च ॥ १८ ॥ प्रतापः प्रकृष्टस्तापोऽपि । छा-
 यावहेलापि ॥ १९ ॥ अन्धं प्राप्तमर्थितामुपगतम् । ...अन्धश्च कार्ये कारणोपचाराद-
 क्षणतामप्राप्तो येन(?) । करो दण्डोऽपि । मुखविलोकनक्षमं मृत्युवन्मुखप्रेक्ष्यपि ॥ २० ॥
 साधुशब्दः साध्विति कथनम् शोभनः शब्दः । कैटभं द्विषन्कैटभारिः । 'द्विषः शत्रुर्वा'
 इति पट्टीनिषेधः । संदधाविति संधानं सम्यग्धारणमभिमुखीकारश्च ॥ २१ ॥ अग्रहणम-

१. 'अन्धतमसं' क. २. 'विधुरत्वं' क. ३. 'प्राप्तमर्दं' क-ख.

साध्यवस्तुषु न सामपूर्वकं साधनं न खलु शस्यते बुधैः ।
 विभ्रतो भवति धीरकोपतामाननं प्रथममुन्मिषत्स्मितम् ॥ २३ ॥
 कृत्यवस्तु निपुणां प्रसाधयद्विष्ठबोदयदशाविनाकृतम् ।
 विद्धि भेदगहनैरवस्थितं तच्च संकलितपञ्चभक्तिकम् ॥ २४ ॥
 कृत्यपक्षमखिलं विचिन्वतां साधनाङ्गवचनानुदाहृतेः ।
 दृश्यते पुरत एव मन्त्रिणां वादिनामिव विपर्यये जयः ॥ २५ ॥
 मोहविभ्रुतदशं प्रवर्तितस्वेदविन्दुपुलकाङ्कुरोत्करम् ।
 विद्विषां हरतु मन्त्र एष वः क्ष्वेडमाप्यमिव दर्पविभ्रमम् ॥ २६ ॥
 दर्शितावयवपञ्चकं क्रमात्तत्कणव्रतविनेयविभ्रमाः ।
 दुर्जयोजितविपक्षनिर्जये वाक्यमञ्चितधियः प्रयुञ्जते ॥ २७ ॥
 साधयद्भिरविरुग्णमीप्सितं शास्त्रहेतुभिरिव त्रिलक्ष्मभिः ।
 जृम्भितं जगति यैरनैर्गलं वीरिभिः प्रतिदिशं दिवौकसाम् ॥ २८ ॥

वलेपः ॥ २२ ॥ साधनं.....दनम् । धीरः स्थिरः ॥ २३ ॥ विप्लवस्यान्यथाभावस्योदयद-
 शा उत्थानावस्था त.....र्धमुपजनयत्तच्च सामैवं विद्धि । कीदृशम् । भेदगहनैर्बहुत्वादुरव-
 गमैर्भेदैरवस्थितमपि संकलिताः संक्षेपेण निरूपिताः गुणसंकीर्तनम्, संबन्धोपाख्यानम्,
 परस्पोपकारदर्शनम्, आयतिप्रदर्शनम्, आत्मोपवर्तनम्, इत्येवंरूपाः पञ्च भक्तयो भागा
 यस्य तादृशम् । अथ च सामवेदोऽप्येवंविध एव । तस्य भेदाः सहस्रं शाखाः । भक्त-
 यो हिंकाराद्याः । उक्तं हि—‘आवहलक्ष्म हिंकारः प्रस्तावः प्रतिहारकः । उद्गीथो नि-
 धनश्चेति पञ्चोक्ताः सामभक्तयः ॥’ इति ॥ २४ ॥ कृत्यपक्षं कार्यकदम्बकं प्रकाशयतां
 मन्त्रिणां साधनस्य कार्यनिष्पादकस्य मन्त्रस्याङ्गानि कर्मणामारम्भोपाय इत्यादीनि ।
 बौद्धादीनां वादिनामिव । तेऽपि कृत्यपक्षं स्वकल्पितं प्रतिज्ञां प्रकटयन्तः साधनस्य हेतोः
 पक्षधर्मतादीनामङ्गानां वचनस्यापि(?) ॥ २५ ॥ ‘क्ष्वेडं विषं तदाप्यं च रूढ्या वारुण-
 मुच्यते । प्रस्वेदलालापुलकगलबन्धप्रवर्तकम्’ ॥ २६ ॥ अवयवाः कर्मणामारम्भो-
 पाय इत्यादयः । प्रतिज्ञाहेतुदृष्टान्तोपनयननिगमनानि च । कणव्रतविनेयाः कणादशि-
 ष्याः । विपक्षाः प्रतिवादिनोऽपि ॥ २७ ॥ अविरुग्णमप्रतिहतम् । ईप्सितं स्वमतमपि ।
 शास्त्रहेतवः स्वभावकार्यानुपलब्ध्याख्याः । त्रिलक्ष्मभिः कुल्यकृत्रिमभूमनन्तरत्वेन,

१. ‘प्रसादयत्’ क. २. ‘कार्यतत्त्वमखिलं’ क. ३. ‘तैः’ ख.

विस्फुरन्मणिकरालमूर्धतां विभ्रतामतनुमेचकविषाम् ।

भोगिनामिव न दण्डघट्टना नोपघातघटनाय विद्विषाम् ॥ २९ ॥

(युगलकम्)

आरिराधयिषुणा वृषध्वजं येन तीव्रतपसि स्थितात्मना ।

अन्धकार इव शीतरोचिषा धूमराशिरकृशः पुरा पपे ॥ ३० ॥

संयुगेषु हृतजीविताञ्जवाजीवयन्दितिभुवोऽपि विद्यया ।

सोऽमृतप्रतिनिधित्वमीयिवांश्चिन्त्य एव भृगुनन्दनोऽपि वः ॥ ३१ ॥

(युगलकम्)

आयतेषु हृदयेषु शेमुषी मन्दिमानमधुनाभ्युपागता ।

ब्रूत दीपकशिखेव किं नुँवो लक्ष्यते रभसघूर्णनाकुला ॥ ३२ ॥

संकटेष्वधिकमेव धीमतां विस्फुरन्ति ननु मन्त्रशक्तयः ।

व्याप्तवत्सु तिमिरेषु दिक्तटानुन्मिषन्त्येहिमदीधितित्विषः ॥ ३३ ॥

यूयमाहवरसे व्यवस्थिताः सप्रभावमपि वीर्यमत्र वः ।

चिन्त्यतां ननु विपाक ईदृशे कृत्यवस्तुनि यतो भवेद्गुणः ॥ ३४ ॥

अव्यपायफलसाधनास्पदं क्षमाभृतां चिरमनुज्झितक्रमैः ।

मण्डलं जगादिवर्तुभिः स्फुटं षड्विरेव परिवर्त्यते गुणैः ॥ ३५ ॥

चञ्चलत्वविरसाविसंवदत्स्वाशयानुगुणवृत्तितां गताः ।

मूढमार्गैरभसाहताः स्फुटं न श्रियोऽपि बहु मन्वते पतीन् ॥ ३६ ॥

पक्षधर्मतान्वयव्यतिरेकयोगेन च त्रिरूपैः ॥ २८ ॥ दण्डश्चतुर्थ उपायो यष्टिश्च । युग्मम् ॥ २९ ॥ पपे पीतः ॥ ३० ॥ भृगुनन्दनः शुक्रः ॥ ३१ ॥ घूर्णनमनवस्थितिः ॥ ३२ ॥ नन्विति तथापीत्यर्थः ॥ ३३ ॥ विपाकः परिणामः । यतो विपाकात् । वैद्यके च द्रव्याणां रसप्रभांवरीर्यनिरूपणामध्ये विपाकोऽपि चिन्तितः । स च गुणमारोग्यं करोति ॥ ३४ ॥ फलमर्थप्राप्तिरपि ॥ ३५ ॥ चञ्चलत्वविरसा चाविसंवदन्ती अव्यभिचरन्ती अत एव स्वाशयस्य स्वाधारस्य जलधेरनुगुणा सदृशी वृत्तिर्यासां तद्भावं प्राप्ताः । मूढमार्गेण जडोपसेवितेन रभसेनानीताः श्रियो नैव

१. 'युगलकम्' इति ख-पुस्तके नास्ति. २. 'युगलकम्' इति ख-पुस्तके नास्ति.

३. 'न' क. ४. 'हिमदीधितित्विषः' क.

संप्रति प्रगुणरूपमुच्छ्वसत्संप्रहाररभसो मनोरथः ।
 नीतिवर्त्म विषमीकरोति वः क्षुण्णमेतदभितो महाजनैः ॥ ३७ ॥
 ह्लादहेतुरधिकं रणेषु वो यद्यपि क्वचन भीमदर्शनैः ।
 नोज्झिता सजलमेघमेचकैः कीर्तिचन्दनलतासिभोगिभिः ॥ ३८ ॥
 यद्यपीन्दुकरकोमलच्छविः कीर्तिरप्रतिमरूपतां गता ।
 कातरस्य गणनाथ हारिणी नाकलोकललेनेव दुर्लभा ॥ ३९ ॥
 मन्दमारुतसलीलघट्टना मञ्जुलक्वणितधारतां गताः ।
 संयुगार्थमिव यद्यपीह वश्रोदयन्ति करवालयष्टयः ॥ ४० ॥
 आहतस्तनतटारिसुन्दरीक्रन्दितेन जयशब्दघोषणाः ।
 संप्रहारधरणीतलोत्थितै रेणुभिश्च पटवासपांसवः ॥ ४१ ॥
 खड्गकृत्तभटकण्ठमण्डलैर्निर्मलाश्च मणिहारयष्टयः ।
 चण्डमारुतरयप्रवर्तिभिर्गृध्रपक्षधवनैः प्रकीर्णकाः ॥ ४२ ॥
 घातमूर्च्छितभटाननासृजा नागवह्निदलरागसंपदः ।
 बद्धसंमदशिवोपगूहनैर्गाढभीरुपरिरम्भविभ्रमाः ॥ ४३ ॥
 शोकदीनरुदिताश्रुबिन्दुभिर्ह्लादवाष्पजलशीकरोत्कराः ।
 प्रेतसैनिकजनानकारवैः संप्रहारजयदुन्दुभिस्त्वनाः ॥ ४४ ॥
 छायाया शकुनिमण्डलोत्थया छत्रधारणविडम्बनक्रमाः ।
 फेरवाननगतान्त्रमण्डलीदामभिश्च जयमङ्गलस्त्रजः ॥ ४५ ॥

पतीनाद्रियन्ते ॥ ३६ ॥ क्षुण्णं सेवितम् । रथश्च क्षुण्णमपि मार्गे विषमीकरोति विश्वङ्ग-
 लयति ॥ ३७ ॥ ह्लादहेतुरित्यादि त्रयोदशभिः कुलकम् । अत्र च तात्पर्यम्—यद्यपि
 यूयं बहुशः समरे समासादिताशयाः, समनन्तरेण च कीर्तिप्राप्तिः, समरनिहतैश्च
 शत्रुभिरुद्धवो भवति राजलक्ष्मीलक्षाणाम्, तथापि तत्क्रययत प्राप्तजयश्रियोऽप्यधिभुवः
 प्रभोः स्वसंबन्धिनो भुजवीर्यशालिनश्चारभटा यदि न दुषिताः कस्मादेभिरकस्माद्वन्धु-
 क्षयः कारित इत्यपवादपदवीं प्रापितानोत्पादाधः । न तु स्वजनक्षयोऽपि न वाच्य-
 ताहेतुरिति ॥ ३८ ॥ कातरस्य दुर्लभा कीर्तिरिति संबन्धमात्रे षष्ठी । हारिणी ह्यया
 सहारा च ॥ ३९ ॥ मञ्जुलं मधुरम् ॥ ४० ॥ पटवासश्चन्दनादिकृतं चूर्णम् ॥ ४१ ॥
 पक्षाणां धवनैः कम्पनैः ॥ ४२ ॥ ४३ ॥ प्रेता मृताः । आनका दुन्दुभयश्च पटहाः

१. 'पक्षपवनैः' इति पुस्तकद्वये पाठः.

नीलनीरजदलोज्ज्वलाननैर्मार्गणैः स्मरविलासशेखराः ।

बाणभिन्नकरिकुम्भमण्डलीमौक्तिकोत्करकरैः स्मितोद्गमाः ॥ ४६ ॥

संयुगश्रमजलच्छटाकणैर्मोहना विरलवारिविन्दवः ।

हेतिभिन्नभटदेहमण्डलीशोणितेन हरिचन्दनद्रवाः ॥ ४७ ॥

संस्थितालवनवारिसंचयैरुच्छलद्विरभिषेकविप्रुषः ।

दुःखदैन्यपरिदेविताक्षरैर्मन्द्रमङ्गलमृदङ्गनिःस्वनाः ॥ ४८ ॥

संप्रहारमुखदीर्घनिद्रया प्रत्युषःसमयबोधविभ्रमाः ।

वैरिविन्दिनिगडैः सनिःस्वनैः सारवा निजपुरंध्रिनूपुराः ॥ ४९ ॥

संयुगेषु हतबन्धुसंहतेस्तत्तथापि भुजवीर्यशालिनः ।

आस्थितस्य तरसा जयश्रियं ब्रूत यद्यधिभुवो न दूषिताः ॥ ५० ॥

(त्रयोदशभिः कुलकम्)

आयुधानि विविधानि सन्ति वः पीवरा भटजनस्य बाहवः ।

कार्यमोहतिमिरावबोधिनी दुर्लभा तु मतिदीपिका नृणाम् ॥ ५१ ॥

दैर्घ्यशालिगुणनीतिशृङ्खलाबन्धसंयतपदामनर्गलम् ।

स्थेयसीं विदधतीह पण्डिताः स्त्रीनिर्गतरलां नृपश्रियम् ॥ ५२ ॥

सांख्ययोगपरिनिष्ठितात्मतां ज्ञातसत्त्वपुरुषान्तरो दधत् ।

नूनमेति न विकारविष्ठवक्त्रेशलेशघटनां विवेकभाक् ॥ ५३ ॥

मुह्यते य इह कृत्यवस्तुनि ज्योतिरक्षतनयात्मकं दधत् ।

अन्धकूपकुहरे परिसफुटं दीप्रदीपककरः पतत्यसौ ॥ ५४ ॥

॥ ४४ ॥ फेरवाः शिवाः ॥ ४५ ॥ ४६ ॥ मोहनं सुरतम् ॥ ४७ ॥ संस्थितालवनं मृतस्नानम् ॥ ४८ ॥ दीर्घनिद्रा मूर्च्छा । बोधविभ्रमः स्वापः ॥ ४९ ॥ ५० ॥ ५१ ॥ गुणाः संध्याद्याः । स्रो च चपला गुणेन शृङ्खलया बध्यते ॥ ५२ ॥ सांख्यः सङ्ग्रामभवो योगो युक्तिः । ज्ञातं सत्त्वप्रधानानां पुरुषाणां परस्परं निःसत्त्वैभ्यो वान्तरं विशेषो येन । विकारा भ्रुकुट्यादय एवोपप्लवः । तदुत्पन्नेन दुःखलवेन घटना संबन्धः । विवेक-भागुत्पन्नविचारः । यश्च विवेकभागयोगी सांख्ययोगयोः कापिलपातञ्जलशास्त्रयोर्निश्चित-मतिः स प्रकृतिपुरुषयोर्विवेकज्ञानाद्विकारेभ्यो महदहंकारादिभ्यो विप्लवः समुत्थानं येषां तेषामविद्यास्मितादीनां क्लेशानां लेशेनापि न युज्यते ॥ ५३ ॥ मुह्यत इत्यात्मनेपदमन्तर्भा-

१. 'सरस' क. २. 'तव शौर्य' क. ३. 'दैर्घ्यशालि' क.

विद्विषत्यतुलितोरुविक्रमे विक्रमेत सहसा न नीतिमान् ।

को नु संशयितपन्नगे करं वामलूरविवरे विनिक्षिपेत् ॥ ५५ ॥

मन्त्रयुक्तिगहनं प्रमाणतां सामभेदकृतसौष्टवं दधत् ।

श्रौतमागममिवातिवर्तितुं कः क्षमेत नयशास्त्रसंग्रहम् ॥ ५६ ॥

संरम्भः प्रशममुपैतु वोऽत्र हेलानिष्पिष्टस्फुटकटकाच्छरत्नबन्धः ।

मा स्मैतत्सुरसुरवैरिणां विरोधे त्रैलोक्यं सकलमकाण्डभङ्गुरं भूत् ॥ ५७ ॥

नन्दन्तु नन्दनवनावनिवीथिकासु

लीनालियूथशवलीकृतयूथिकासु ।

सार्धं सुरासुरगणाः कदलीदलोरू-

दोःकन्दलीवलितपीवरकण्ठभागाः ॥ ५८ ॥

पुष्पौघवर्षममरप्रमदा मुदा च

मुञ्चन्तु शान्तसुरदैत्यविरोधदृष्टाः ।

मन्दारदामविगलन्मकरन्दविन्दु-

संदोहदोहदनदत्समदद्विरेफाः ॥ ५९ ॥

उडुपथमण्डलं भवतु मा शुचिरविनिपत-

द्दिनकरखण्डचण्डचैडुलीनिबिडतरतडित् ।

दिशि दिशि मा क्षुभञ्जलधयः पिशुनितसमराः

प्रैचुरविकीर्णरत्नपटलीशवलतटभुवः ॥ ६० ॥

इति श्रीबालबृहस्पत्यनुजोविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये पुष्पहास-

नयोपन्यासो नाम चतुर्दशः सर्गः ।

वितण्यर्थतया कर्मणि । परैर्मोह्यत इत्यर्थः ॥ ५४ ॥ सहसा न विक्रमेत निर्विचारं न यायात् । 'वेः पादविहरणे' इति तड् । वामलूरो वल्मीकः ॥ ५५ ॥ मन्त्रस्य पञ्चात्म-
कस्य युक्तियोजनम् । प्रमाणतां दधत् प्रामाणिकः । सामभेदौ प्रथमतयावुपायौ ।
श्रौतं वैदिकम् । वेदागमोऽपि 'शतं जीव शरदः' इत्यादिभिर्मन्त्रैर्युक्तिभिश्च तत्प्रामाण्यो-
पयोगिनीभिरुपपत्तिभिर्गहनः । साम्नो वेदस्य भेदाः शाखाः ॥ ५६ ॥ ५७ ॥ कदली-
दलोरुहना । 'ऊरुत्तरपदादौपम्ये' इत्यूङ् ॥ ५८ ॥ दोहदोऽभिलाषः ॥ ५९ ॥ उडुप-

१. 'परिक्षिपेत्' ख. २. 'सौष्टवां' क. ३. 'सुर' इति ख-पुस्तके नास्ति.
४. 'पुष्पप्रवर्ष' क. ५. 'चुडुलीनिबिडिततडित्' ख. ६. 'प्रसर' क.

पञ्चदशः सर्गः ।

इति संहतसंयुगाभियोगे सदसि व्योम्नि पयोमुचीव तस्मिन् ।
 अभिगर्जति साधुवादकेकाकलकोलाहलनीलकण्ठचक्रे ॥ १ ॥
 चलिते समरोत्सवाप्तिकालप्रमदोत्फुल्लविलोचनारविन्दम् ।
 प्रलयानलधामदुर्निरीक्ष्यत्विषि संभावितपौरुषं भटौघे ॥ २ ॥
 कथमेतदिति व्युपायचिन्ताभरयोगाञ्चितमूर्ध्नि शून्यदृष्टौ ।
 स्थितवत्यपरत्र नीतिगर्भे स्फुटनिम्नोन्नतपृष्ठभुग्नवक्षः ॥ ३ ॥
 मुकुलीकृतदृष्टि फुल्लगण्डं परिवाह्याशु शिरो मुखं दधाने ।
 जडमैडविडेऽरिमण्डलश्रीक्षयकण्डूभरडिम्बडम्बरस्थे ॥ ४ ॥
 परदेशमुपेत्य यस्य भीत्यानवमञ्जीरकमण्डलीसनाथम् ।
 चरणाम्बुरुहं विपक्षलोकः स्मरति स्म व्यसनातुरः पुरंध्र्याः ॥ ५ ॥

थोऽन्तरिक्षम् । चटुल्य उल्काः । मा क्षुभन्निति 'बुद्धयो लुङि' इति परस्मैपदम् ।
 युतादिपाठादङ् ॥ ६० ॥ इति राजानकजयानकसूनोरलकस्य कृतौ हरविजयविषम-
 पदोद्घोते चतुर्दशः सर्गः ॥

नन्दिषेणाख्यो गणपतिः सरस्वतीं ससर्जेति पञ्चदशभिः कुलकम् । साधुवाद एव
 केका तथा कलकोलाहलो हरपरिवारो यत्र तस्मिन्सदसि निषिद्धयुद्धोद्योगे तस्मिन्पुष्प-
 हासे विषये गर्जति मौर्ख्यमालम्बिते सति । यथा केकामुखरमयूरवृन्दे नभसि मेघेऽपि
 संहतः संघटितः सम्यग्गुणस्य मिथुनस्य ॥ १ ॥ २ ॥ शून्याभिधा दृष्टिर्यस्य । अपरस्य
 तदौघस्य निम्नमुन्नतपृष्ठं भुमं च वक्ष आभुमकाख्यं यत्र तत्कृत्वा । अयं च भरतो-
 द्वेशः—'किञ्चित्पार्श्वान्ततग्रीवं शिरो विज्ञेयमञ्चितम् । समतारा समपुटा निष्कम्पा शून्य-
 दर्शना ॥ बाह्यार्थप्राहिणी...स्या शून्या दृष्टिः प्रकीर्तिता । निम्नमुन्नतपृष्ठं च व्याभुमं
 संश्लथं तथा ॥ आभुमं तदुरो ज्ञेयम्' ॥ ३ ॥ 'स्फुरदाल्लिष्टपक्षमाग्रा मुकुलोर्ध्वपुटाञ्चिता ।
 सुखामीलिततारा च मुकुला दृष्टिरुच्यते ॥ पर्यायतः पार्श्वगतं शिरः स्यात्परिवाहितम्'
 इति । रिपुलक्ष्म्याः क्षयार्थं कण्डूभरोऽभिलाषद्विषयत्र स डिम्बडम्बरो बाहुयुद्धप्रप-
 ञ्चस्तस्थे धनपतौ सति । डिम्बं तुमुल्युद्धमिति केचित् ॥ ४ ॥ अविद्यमानावममल-
 न्तश्रेष्ठम् । जीरकस्याजाजैर्मण्डलीभिः सनाथम् । चरणाम्बुरुहमपि नवो मञ्जीरको नूपुर

१. 'चलिते' ख. २. 'व्यपाय' ख.

गमनादिव मन्थरत्वमुच्चैः परिपाण्डुत्वमिवाच्छगण्डभागात् ।
 कृशता भृशमाददे च मध्यादिव यस्यारिनितम्बिनीवपुर्भिः ॥ ६ ॥
 परिवृत्तिपरीतहारिवर्णस्वरमभ्युज्झितसंधियोगमुच्चैः ।
 रिपुचक्रमनूष्मतां दधानं सपदि प्राकृतमेव यस्य जज्ञे ॥ ७ ॥
 युधि येन विवल्गता सलीलं करिकुम्भा गलदच्छमौक्तिकौघाः ।
 करवालसहायबाहुना स्त्रीस्तनभारैः सह चक्रिरे रिपूणां ॥ ८ ॥
 स्फुटपक्षपरिग्रहेण शश्वदधतौप्याहवमूर्ध्न्यपक्षतित्वम् ।
 क्षयकालनभस्वतेव शैलास्तरसापिक्षत येव विद्विषन्तः ॥ ९ ॥
 युधि वल्गति यत्र तिग्मतेजःप्रतिपक्षास्तमयप्रदोषखड्गे ।
 दितिजा भुजवीर्यसंपदोच्चैरदरिद्रासिषुराद्रिसारदेहाः ॥ १० ॥
 श्रियमेति च यस्य खड्गयष्टिर्विपुला पाण्डुरदन्तमण्डलाङ्गा ।
 उडुपाण्डुनिजाण्डपिण्डनिर्यत्तिमिरव्रातविधूसरोरगश्रीः ॥ ११ ॥
 प्रथयन्भुजपादपालितस्य स्फुटकेयूरमर्दा(सा)ररश्मिभङ्गचा ।
 कदलीदलसंनिवेशमुच्चैरिव दुर्वारपराक्रमद्विपस्य ॥ १२ ॥
 भुवनप्रलयानलस्त्रिलोकीदहनायेव शिखावलीर्विकीर्णाः ।
 स दधत्परिपिङ्गला जटालीर्गुरुसंरम्भविधूनि तोत्तमाङ्गः ॥ १३ ॥

एव मण्डली तत्सनाथम् ॥ ५ ॥ मन्थरत्वमालस्यम् ॥ ६ ॥ हारी वर्णः शरीरकान्ति-
 र्यस्य । परिवृत्तिर्धूसरता । स्वरस्यापि दैन्ययोगः । संधिमैत्री । ऊष्मा दर्पः । सपदि
 परमनन्तरमेव । प्राकृतं विकृष्टम् । अथ च रिपुचक्रमेव प्राकृतं प्राकृतभाषामयं च
 काव्यमिति च रूपकम् । तत्र च वर्णानां हलां स्वराणां चाकारादीनामचां विपर्ययः
 क्रियते । क्वचित्संधिकार्याभावश्च । ऊष्माणौ पशौ न प्रयुज्येते । उक्तं हि—‘ऋतुल्ल
 न सन्त्यत्र ङणना अपि नो पृथक् । न शणौ न द्विवचनं चतुर्थी दृश्यते क्वचित् ॥’
 इति ॥ ७ ॥ ८ ॥ पक्षाः सहायाः । अपक्षतित्वं निर्बाधता । यः परिगृहीतपतत्रः स
 कथमपक्षतिरपक्षमूलः स्यादिति तु विरोधः । अपिक्षतं पिष्टाः । कर्मणि लुङ् ॥ ९ ॥
 तिग्मतेजसस्तीव्रप्रतापा ये रिपवस्तन्नाशे झगिति व्यापादकत्वात्प्रकृष्टदोषः खड्गो यस्य ।
 प्रतिपक्षभूतस्य च तिग्मांशोः प्रदोषो रात्रिमुखमस्तमयहेतुः ॥ १० ॥ ११ ॥ आलितो

१. ‘आदधे’ ख. २. ‘स्तनभागेः’ ख. ३. ‘अथाहव’ ख. ४. ‘मुदार’ ख.
 ५. ‘दुर्धार’ क.

गुरुकार्यविचारणावितर्कस्फुरदुद्धृतपुटां दशं दधानः ।

प्रमथाधिपतेनिराकरिष्यन्गिरमौर्जित्यवतीं विवृत्य किञ्चित् ॥ १४ ॥

दशनांशुभिषेण नन्दिषेणः शुचिना दर्शिततीरकाशशोभाम् ।

अपमृष्टकलङ्कदोषरम्यामिति निश्चित्य सरस्वतीं ससर्ज ॥ १५ ॥

(पञ्चदशभिः कुलकम्)

स्फुरिताधरधातुरागधूलिच्छुरिता दन्तमरीचयोऽस्य शुभ्राः ।

शुचिमानसनर्झराभिरामां श्रियमासेदुरथो विनिष्पतन्त्यः ॥ १६ ॥

हरसंसदि तस्य चाभिधित्सोर्गिरमुच्चैरनभिष्टुतार्थगुर्वाम् ।

ककुभः समवस्त्रयन्निवैता दशनांशूत्करमिन्दुरश्मिगौरम् ॥ १७ ॥

अनपेक्ष्य भवादृशां पुरो यल्लघुवाग्मित्वमभिव्यनक्ति माट्कम् ।

अपराध्यति तत्र नूनमेषा तदनार्या खलु कार्यनिम्नतैव ॥ १८ ॥

प्रतिपादयितुं यदन्यथार्थान्कुशलत्वेन जनो व्यवस्यतीमान् ।

सकलः स गुणोऽस्य वाग्मितायाः सततं ते पुनरात्मरूपनिष्ठाः ॥ १९ ॥

निजशक्तिपरिक्षयेण लोको भयमेष व्यवलम्बतां नयाख्यम् ।

पृथगेव पराक्रमस्तु सिद्ध्यै घटते दोर्द्धमदर्पदर्पणो वः ॥ २० ॥

रिपुणा व्यवरोपितेषु धाम्नः परिमृष्टावयवार्थसंज्ञकेषु ।

सकलेषु कृतेषु नाकसत्सु प्रसभं ह्रीपदवृत्तिजीतिवेषु ॥ २१ ॥

बद्धः । मदारो मरकतम् । संनिवेशं वेश्म ॥ १२ ॥ १३ ॥ वितर्क ऊहः ॥ १४ ॥

स्पष्टेन दन्तांशुव्याजेन दर्शिता तीरस्थकाशानामिव शोभा यस्याः । कलङ्कोऽपशब्दा-

दिर्मलश्च । सरस्वती नदीभेदोऽपि । सापि तीरकाशैः सशोभा ॥ १५ ॥ मानसं सरो-

ऽपि ॥ १६ ॥ अनभिष्टुतो गभीरः । समवस्त्रयन्परिदधुः । 'वस्त्रात्समाच्छादने' इति

णिच् ॥ १७ ॥ अनपेक्ष्याविचार्य । निम्नता गाम्भीर्यम् ॥ १८ ॥ १९ ॥ २० ॥ रिपु-

णा सुरेज्वेवविधेषु कृतेषु अधुनापि किमुदासीनं स्वीयत इति दशभिः कुलकम् ।

धाम्नः स्वपदान्नाकाद्व्यवरोपितेषु निष्कासितेषु, अत एव लुप्तानुगमा नाके सोदन्तीति

१. 'विष्टज्य' क. २. 'पञ्चदशभिः' इति ख-पुस्तके नास्ति. ३. 'स्फुरिता' क.

४. 'इमम्' क.

असुरीजनकर्णपूरलीलाव्यवल्लसामलरत्नपल्लवेषु ।

सुरशाखिकदम्बकेषु दूरं दृढतापास्पदतामुपागतेषु ॥ २२ ॥

दितिजापहतामरेन्द्रबन्दीरतसाक्षित्वमुपेयिवद्दधत्सु ।

विकसन्मणिपुष्पनेत्रचक्रं त्रिदशाक्रीडलतागृहान्तरेषु ॥ २३ ॥

स्फुटलक्ष्मगवाक्षमार्गनिर्यन्नवकालामुरुधूमशारमध्यम् ।

विदधत्स्त्विं मण्डलं हिमांशोरपनीतेषु विमानमण्डलेषु ॥ २४ ॥

विनिमग्नसुरारिचक्रकान्ताकुचकाशमीरकपिञ्जरीकृतासु ।

व्यवरोपितरत्नपङ्कजासु त्रिदशोद्यानलतारविन्दिनीषु ॥ २५ ॥

करलाङ्गलनिर्दयावक्त्रप्रकटारावविपक्षवाहिनीके ।

हलिनीव हते हिमांशुशुभ्रत्विषि दुग्धोदधिजन्मानि द्विपेन्द्रे ॥ २६ ॥

गुरुदुःखभरानुबन्धकाष्ठारुदितोच्छूनविपाटलेक्षणासु ।

सकलामरराजवृन्दबन्दीजनतासु व्यसनौघविह्वतासु ॥ २७ ॥

जगदप्रतिमल्लदर्पकण्डूभरसंभिन्नभुजे भुजिष्यभावम् ।

नयति प्रसभं प्रसारितेजःप्रसरे संप्रति देवराजशत्रौ ॥ २८ ॥

प्रतिबद्धजयाश इन्दुमौलौ सुरलोके सममेव लोकपालैः ।

गमयत्यपि वासरान्कथंचिद्वयितालिङ्गनमङ्गलाभिलाषात् ॥ २९ ॥

अभुनापि किमास्यते जयश्रीरभसाकर्षणबद्धनिश्चयानाम् ।

ननु ताम्यति मानसं भटानां किमुपायान्तरचिन्तनान्तरायैः ॥ ३० ॥

(दशभिः कुलकम्)

अनपेक्षितकालयापनानां भुजदण्डेऽद्विशिलाविशङ्कटांसे ।

युगपन्नवसन्ति सत्त्वभाजामसिसङ्ग्रामजयश्रियो भटानाम् ॥ ३१ ॥

संज्ञा येषाम् । वृत्तिराहारपानादिकम् ॥ २१ ॥ तापो दुःखमपि ॥ २२ ॥ २३ ॥ २४ ॥

काशमीरं कुङ्कुमम् ॥ २५ ॥ कर एव करे लाङ्गलं हलम् । विपक्षः कलिन्दाचलोऽपि ।

वाहिनी नदी यमुनापि ॥ २६ ॥ काष्ठा प्रकर्षः ॥ २७ ॥ अप्रतिमल्लोऽनन्यसदृशः । भु-

जिष्यभावो दासता ॥ २८ ॥ आलिङ्गनमेव दुर्लभत्वान्मङ्गलम् ॥ २९ ॥ प्रयाणं क्षेपः (?)

॥ ३० ॥ असिसङ्ग्रामे जयश्रीः प्राप्यत इत्यर्थः ॥ ३१ ॥ शताश्रि वज्रम् । तत्पाणे-

१. 'अमरी' क. २. 'दशभिः' इति ख-पुस्तके नास्ति.

कृतमेव हि मन्त्रचिन्तया वः समरस्योन्मिषतः शताश्रिपाणेः ।
 कवलीकुरुते यदस्तभीतिर्ग्रहकल्लोल उपेत्य चन्द्रसूर्यौ ॥ ३२ ॥
 युधि दैत्यपतौ विजृम्भमाणे वयमासिष्महि यन्निरस्तयताः ।
 प्रभुशासनलाभशून्यतायाः परिणामः कटुकः सुदारुणोऽयम् ॥ ३३ ॥
 पिनषाम किमाशु चूर्णपेषं विनिमेषान्तरतः सुराहितानाम् ।
 इति चन्द्रकिरीट देहानुज्ञां त्वदनुद्योगहता हि नो जयश्रीः ॥ ३४ ॥
 द्रुतमित्थमतर्किते गतेऽपि द्विविधं कालमवेत शौर्यशौण्डाः ।
 समयाख्यमुपस्थितं रणे नः सुरशत्रोः समवर्तिसंज्ञमन्यम् ॥ ३५ ॥
 रणमूर्धनि दैत्यराजलक्ष्म्या दिदरिद्रासति नूनमन्धकोऽसौ ।
 यदनेन कृताः प्रकुप्यतां वो भ्रुकुटीभैङ्गतरङ्गिता ललाटाः ॥ ३६ ॥
 अपजहुविरे ययाशु जह्वास्तनयायाः पतिता दिवो जलौघाः ।
 सकलासुरवंशनाशहेतुस्तव सैकैव जटास्तु नाथ मुक्ता ॥ ३७ ॥
 रणमूर्ध्नि जयश्रियं भटौघे दृढमाश्लिष्टवति द्युलोकनार्यः ।
 सुरनाथ भवन्तु दूरचिन्ता मदनाकूतविघातबद्धमूर्च्छाः ॥ ३८ ॥
 कवचानि पिनेहिवांस एते समराय प्रमथाः सघोरगर्जाः ।
 क्षयकालघनाघनौघघाटिं दधतु व्योम जवाह्निलङ्घयन्तः ॥ ३९ ॥

रिन्द्रस्य । उन्मिषतः पश्यत एवेत्यनादरे षष्ठी । ग्रहकल्लोलो राहुः ॥ ३२ ॥ आसिष्महि
 स्थिताः ॥ ३३ ॥ पिनषाम चूर्णयाम । चूर्णस्येव पिनषाम चूर्णपेषम् । 'उपमाने कर्मणि
 च' इति णमुल् । सुराहितानामिति 'जासिनिप्रहण-' इति षष्ठी ॥ ३४ ॥ हे विक्रमा-
 सक्ताः, इत्थमविचारितेऽपि गते काले द्विविधं कालमुपनतमवेत जानीत । अस्माकम-
 वसराख्यमन्धकस्य यमसंज्ञकम् ॥ ३५ ॥ दिदरिद्रासतीत्यत्र दरिद्रातेः 'असार्वधातुके'
 इति लोपोऽत्र नेष्यते । 'दिदरिद्रासतीत्येके' इति वचनात् ॥ ३६ ॥ नाश एव हेतुः ।
 शत्रुक्षयोद्यता हि शूरा युधि जटामोक्षं वितन्वन्ति ॥ ३७ ॥ ३८ ॥ पिनेहिवांसो बद्धवन्तः ।
 'वष्टि भागुरिरल्लोपमवाप्योरुपसर्गयोः' इत्यकारलोपः । घनाघनो नवो मेघः । घाटिः

१. 'शिताश्रिपाणेः' क. २. 'अन्यत्' क. ३. 'भङ्गि' क. ४. 'हेतोः' क.
 ५. 'दूनचित्ता' क. ६. 'प्रमथाश्मगौरवर्णाः' क.

गणनाथ भवन्तमुत्सुकत्वात्परिष्वङ्गुरविश्रुतं जयश्रीः ।
 पुलकोद्गमकर्कशां बिभर्ति ध्रुवमायोधनमूर्ध्नि देहयष्टिम् ॥ ४० ॥
 स्थिरनिश्चितवैरमानसेन प्रभुतामप्यधिजग्मुषा त्रिलोक्याम् ।
 द्विषता मलिनात्मकेन शंभोस्तिमिरेणेव न भास्वतोऽस्ति संधिः ॥ ४१ ॥
 भजते हि न साध्यतां स साम्रा सकलोच्छेदितयाप्तवान्प्रभुत्वम् ।
 नियतं विबुधेषु बद्धवैरा अपि तन्मण्डलवार्तिनो न भेद्याः ॥ ४२ ॥
 न तदास्ति जगन्नयेऽपि रत्नं न कृतं तेन यदात्मसात्किलादौ ।
 भवतां तदुपप्रदानसाध्यां स्थितिमीयादिति वार्तिमेव मन्ये ॥ ४३ ॥
 इति दण्ड इहावशिष्यमाणे सकलाः सन्तु वरूथिनीचरा नः ।
 स्फुटकुट्टनविभ्रमासयोऽमी सुरनारीजनसंगमेष्वरीणाम् ॥ ४४ ॥
 अथवा किममीभिरिन्दुमौलिभ्रुकुटीभिन्नललाटभित्तिरास्ताम् ।
 क्षणमेकमपि व्रजन्तु चारिप्रमदानां स्मरणीयतां विलासाः ॥ ४५ ॥
 शिखितापविलीनमेरुशृङ्गस्तुतकार्तस्वरनिर्झरद्रवेषु ।
 प्रविलङ्घितसीमसप्तसिन्धुञ्जवमग्रावनिपीठमण्डलेषु ॥ ४६ ॥
 परिपुञ्जिततारकप्रसर्पत्ववनावूर्णितसप्तविष्टपेषु ।
 गुरुगर्जितपूरिताखिलाशामुखसंवर्तकमेघमण्डलेषु ॥ ४७ ॥
 भुवनप्रलयेषु सोमसूर्यज्वलनानेकमरुद्गणा विशन्तः ।
 पृथुवक्रगभीरतालुमूलं बहुधा विश्वसृजो मयास्य दृष्टाः ॥ ४८ ॥

(तिलकम्)

अविपन्नविभावसूचितत्वं दधदुद्धीपितमीनकेतु चक्षुः ।

श्रियमापदमुष्य चित्रभेदस्फुटशृङ्गाररसप्रबन्धकल्पम् ॥ ४९ ॥

साम्यम् ॥ ३९ ॥ परिष्वङ्गुरालिङ्गितुमिच्छुः ॥ ४० ॥ प्रभुता व्यापकत्वमपि । मलि-
 नात्मकेन सपापेनापि । भास्वान्तरविरपि । संधिः संश्लेषोऽपि ॥ ४१ ॥ ४२ ॥ वृत्ति
 संवृत्तिः, तत्र भवं वार्तिमतत्त्वम् । असारमिति यावत् ॥ ४३ ॥ कुट्टनं चूर्णनम् । स्त्रीमे-
 लकश्च कुट्टनः । तत्सादृश्यं साम्यमसुरहताभिरप्सरोभिः सह पुनः समागमजननात्
 ॥ ४४ ॥ ४५ ॥ ४६ ॥ ४७ ॥ ४८ ॥ विभावसुरभिः । तस्याविपन्नस्य स्फीतस्यो-

१. 'लवमाना' क. २. ख-पुस्तकेऽस्य श्लोकस्य पूर्वार्धोत्तरार्धयोर्व्यत्ययोऽस्ति.

द्विषतामयतिष्यतायमेको भुवनोपप्लवदायिनां वधे चेत् ।
 समपत्स्यत नेदृशो निकारस्तदयं नाकसदां सदैव तेभ्यः ॥ ९० ॥
 बहुना किमुदीरितेन नाथ त्वदुपेक्षावसरेण दैत्यलोकः ।
 सकलानपुनःप्ररोहेहेतोः स्मृतिशेषानमरान्विधास्यतेऽसौ ॥ ९१ ॥
 उपयुक्तमृणालसूत्रगर्भस्थितिरत्राहितभीतितो मरुत्वान् ।
 अपनिद्रयतीति पक्षपातादिव यस्याम्बुजखण्डमुष्णरश्मिः ॥ ९२ ॥
 नमुचिप्रमदालतासु यस्य स्मितपुष्पोद्गमशोभितां दधानाः ।
 कुलिशाग्निशिखाहता इवैते न ययुर्विभ्रमपल्लवाः प्ररोहम् ॥ ९३ ॥
 अवधीरितघोरवज्रवह्नेर्नमुचेर्निष्ठुरकण्ठपीठमूलम् ।
 गमितं सपदि च्छिदां मयेति स्वरुचेतीव जहास यस्य फेनः ॥ ९४ ॥
 पुनरप्यरविन्दनालसूत्रस्थितिमासाद्य स दानवेन्द्रभीतेः ।
 क्रशिमातिशयेन शोकदीनः स विकासस्पदतां पुरैति शक्रः ॥ ९५ ॥
 (चैकलकम्)

शिखिनि प्रलयं क्रमेण नीते द्विषतायोधनमूर्ध्नि तद्वधूनाम् ।
 स भविष्यति दाहसत्क्रियायै स्फुटमेवान्यमयो वियोगवह्निः ॥ ९६ ॥

चित्तत्वं विभ्रत् । उदीपितो ज्वलितः कामो येन । अतश्च बहुभिः संभोगप्रथमाभिला-
 षविप्रलम्भादिभिर्भेदैः प्रसिद्धस्य शृङ्गाराख्यस्य रसस्य यः प्रबन्धो नाटकादौ निवेशनं
 तत्सदृशम् । बध्यमानोऽपि शृङ्गारः संनिहितैर्विभावैरालम्बनोदीपनरूपैः कारणैः सूचि-
 तत्वं प्रकटतां धत्ते । यदुक्तम्—‘विभावानुभावव्यभिचारिसंयोगाद्रसनिष्पत्तिः’ इति ।
 उदीपितश्च समेधितः कामो येन ॥ ४९ ॥ ५० ॥ ५१ ॥ स शक्रोऽन्धकभयाद्भूयो-
 ऽपि पद्मनालवालस्थितिं प्राप्यातिकाश्यात्सविकासास्पदतां पुरैति आगमिष्यतीति संब-
 न्धः । सूक्ष्ममपि विससूत्रं तस्य विस्तीर्णमास्पदं भविष्यतीत्यर्थः । एतीति ‘यावत्पु-
 रानिपातयोर्लट्’ । अहितोऽन्धकः । मरुत्वानिन्द्रः । नमुचिर्नाम दैत्यः स सर्वशस्त्राणाम-
 मवध्योऽस्मीत्यासादितवरो मरुत्वता तन्निहितकुलिशशक्तिना फेनेन हतः ॥ ५२ ॥ ५३
 ॥ ५४ ॥ ५५ ॥ शिखिनीत्यादि पञ्चभिः कुलकम् । अन्यद्रूपं प्रकृतं यस्य सोऽन्यमयः

१. ‘बहुधा’ क. २. ‘हेतुः’ क. ३. ‘चतुर्भिः कुलकम्’ ख.

प्रधने निधनं प्रभञ्जनोऽपि प्रसभं दानवमण्डलेन नीतः ।

सुरनाथपुरावरोधनारीगुरुनिःश्वासमयः प्रवर्ततेऽसौ ॥ ५७ ॥

दितिजास्त्रकृशानुतापशुष्कः पुनरप्याप्स्यति नूनमात्मलाभम् ।

गुरुदुःखभरावरोधनस्त्रीस्त्वदस्वस्त्रुतिनिर्झरैः प्रचेताः ॥ ५८ ॥

विनिहत्य यमं च दैत्ययोधा नरकद्वारं कवाटसंपुटालीः ।

दलयन्ति पुरा परेतचक्रप्रसभाकर्षणहर्षवद्धहासाः ॥ ५९ ॥

इति डामरमस्तु मैवं तावत्सुरकर्णोडमरप्रणादचण्डम् ।

रणसिन्धुतरण्डबाहुदण्डा रिपुलक्ष्मीहरणे भटाः क्रमन्ताम् ॥ ६० ॥

(पञ्चभिः कुलकम्)

रथकुञ्जरवाजिपत्तिसैन्यं प्रथतां दिक्षु रसातलोदरं वः ।

विदधद्भरनम्रभूमिताम्यत्फणिफूत्कानलधूमधूम्भ्रगर्भम् ॥ ६१ ॥

संक्षिप्तमेतदिह दुर्धरधैर्यदर्पा-

दुद्वेलावारिनिधिकम्पितशैलचक्राः ।

नायान्ति यावदसुराधिपतिध्वजिन्य-

स्तावत्क्षमं तदभिषेणनमिन्दुमौलेः ॥ ६२ ॥

आक्रान्तिभुग्नभुजगेन्द्रफणाग्रपीठ-

पारिष्ठवाक्षितितला एतना स्मरारेः ।

प्रस्थाप्यतां रुरुधुषी दिननाथवर्त्म-

कल्पावसानजलधेरिव वीचिपङ्क्तिः ॥ ६३ ॥

उद्धृतदानवकुलप्रलयोत्सवाय

देवो यदैव चलितः एतनासहस्रैः ।

॥ ५६ ॥ प्रधने रणे । प्रभञ्जनो वायुः । अवरोधोऽन्तःपुरम् ॥ ५७ ॥ ५८ ॥ ५९ ॥

डामरं तुमुलम् । उड्डमरो भीषणः । तरण्डाः प्लवाः । क्रमन्तामुत्सहन्ताम् । 'वृत्तिसर्ग'-

इति तद् ॥ ६० ॥ ६१ ॥ संक्षिप्तमेतदिह अयमत्र संक्षेपः । दुर्धरं दुःसहम् । दुद्वेला-

स्त्यक्तमर्यादाः । ध्वजिनी सेना । तस्यासुराधिपतेरभिषेणं सेनयाभियानम् ॥ ६२ ॥

प्रस्थाप्यतां प्रस्थानं कार्यताम् । रुरुधुषी व्याघ्रतवती ॥ ६३ ॥ ते दानवा एव कवला-

१. 'पुनरेव' ख. २. 'स्रुत' क. ३. 'सैव' क. ४. पञ्चभिरित्यादि पुस्तकद्वयेऽपि नास्ति. ५. 'दैत्यदर्पा' ख.

तद्वासघस्मरतया विष्टतौष्ठवक्त्र-

मभ्येत्य धावति तदैव पुरोऽस्य मृत्युः ॥ ६४ ॥

हेलानिरस्तहरिहेतिविलूनकण्ठ-

पीठः सुरारिष्टतनानिकुरुम्ब उच्चैः ।

प्राप्नोतु सांप्रतमविग्रहतामुपोढ-

सिंहीसुतानुकृतिरद्वितचन्द्रसूर्यः ॥ ६५ ॥

क्षुन्दन्तु दन्तपरिघप्रसभाभिघात-

निर्धूतकाञ्चनपरागपिशङ्गिताङ्गाः ।

वप्राभिघातघटिताः करिणो विरुग्ण-

कल्पद्रुमौघविषमानि तटानि मेरोः ॥ ६६ ॥

आवासितस्य शिशिरांशुभृतोऽधिमेरु

मन्दाकिनीहृदजलं विनिमज्जनेषु ।

कुर्वन्तु सैनिकवधूजनता मुखेन्दु-

लावण्यकान्तिजितकाञ्चनपद्मशोभम् ॥ ६७ ॥

उत्पाता एव नूनं सकलदितिमुतग्राससंरम्भभाव-

न्मृत्युव्याधूतकल्पानलकपिलशिखाविभ्रमोल्काकलापाः ।

शंसन्त्युद्वेलरत्नाकरसलिलरयाध्माततीराद्रिरन्ध्र-

ध्वानैः सङ्ग्रामगोष्ठीमुदितसुरवधूचक्रसंचारिकां वः ॥ ६८ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

नन्दिषेणनयाभिषेणनवर्णनो नाम पञ्चदशः सर्गः ।

स्तेषां घस्मरता अदनशीलत्वम् ॥ ६४ ॥ हरिरिन्द्रो विष्णुश्च । विग्रहो विरोधः शरीरं च ॥ ६५ ॥ अभिघातार्थं घटिताः श्लिष्टाः ॥ ६६ ॥ शिशिरांशुभृतः शंभोः । हृदः प्रवाहः ॥ ६७ ॥ धावता मृत्युना धूताः कल्पान्नितकपिला याश्चूडास्तत्तुल्या उल्काकलापा येषु । संचारिका दूती ॥ ६८ ॥ इति राजानकजयानकसूनोरलकस्य कृतौ हरविजयविषमपदोद्घोते पञ्चदशः सर्गः ॥

१. 'प्रसराभिघात' क. २. 'शोभाम्' इति पुस्तकद्वयपाठः. ३. 'कपिशिशिखा' ख. ४. 'उल्काभिरामाः' ख.

षोडशः सर्गः ।

तस्मिन्नुदीर्य वचनं जितमेघगर्ज-

मावर्जितोर्जितभटं विरते शिखण्डी ।

स्फूर्जत्सभाभवनभित्तिर्पुटोपगूढ-

पर्जन्यधीरनिनदप्रतिनादसान्द्रम् ॥ १ ॥

वैकक्ष्यकस्फुरदुदंशुविचित्ररत्न-

दामाभिरामतनुरिन्दुकरच्छटाच्छः ।

तिर्यङ्घ्रिषण्णकुलिशायुधकार्मुकाङ्ग-

नीहारशैलसदृशीं श्रियमादधानः ॥ २ ॥

प्रेङ्खत्फणामणिशिखारुणितोपवीत-

सूत्राधिकारभुजगः सदसीन्दुमौलेः ।

निर्धौतधातुकैपिलीकृतनिर्झराद्रि-

लीलां दधद्वचनमित्थमुदाजहार ॥ ३ ॥ (तिलकम्)

विद्याधिपो यदनघान्द्रिषतो जिघांसु-

रत्यूर्जितं वचनमाह न विस्मयस्तत् ।

लोकान्दिधक्षुरखिलानयुगार्चिरर्चि-

रुग्रं यदीरयति तत्र किमद्भुतं स्यात् ॥ ४ ॥

सारं तथापि गैदतः सदसि ग्रहीतु-

मर्हाः स्थ यूयमधुना वचसो ममास्मात् ।

अम्भोजपैक्ष्मरजसो मकरन्दबिन्दु-

माधूसरादपि किमाददते न भृङ्गाः ॥ ५ ॥

शिखण्डिनामा प्रमथो वक्ष्यमाणं वचनमवादीत् । सभाभवनमास्थानगृहम् । तद्वित्ति-
रेव पुटस्तदाश्लिष्टानां स्फूर्जतां घनानां गम्भीरो यो निनदस्तत्प्रतिशब्दवत्सान्द्रम् ।
शिखण्डी मयूरोऽपि । स च घनगर्जितप्रतिनादेन सान्द्रं भणति ॥ १ ॥ 'तिर्यग्बक्षसि
विक्षिप्तं वैकक्ष्यकमुदाहृतम्' । नीहारशैलो हिमवान् ॥ २ ॥ उपवीतसूत्रे नियमोऽधि-
कारो यस्य । यज्ञोपवीतीकृत इत्यर्थः ॥ ३ ॥ अनघानप्रतिहतान् । अयुगार्चिः सप्ता-

१. 'तटोपगूढ' इति पुस्तकद्वयपाठः. २. 'कपिशिकृत' क. ३. 'भवतः' ख.
४. 'गर्भरजसो' ख.

गर्भीकृतत्रिभुवनोदरवर्तिविश्व-

निःसंख्यवाङ्मयकृतास्पदवर्णदेहा ।

काप्यद्भुतेयमनघा परमेश्वरस्य

शक्तिः स्थिता प्रतिमुखं भुवि मानवानाम् ॥ ६ ॥

यस्याः प्रसादवशतो विनिशेमुषां नः

कार्यार्थतत्त्वमनघस्थिति शेमुषीयम् ।

वक्तुं निसर्गमलिनामपि वाचमित्थ-

मुच्चैः प्रवर्तयति संसदि चन्द्रमौलेः ॥ ७ ॥

भ्राम्यन्त्यनर्गलमितस्तत एव मोह-

पङ्कप्रतानमलिना शशिमौलिना धीः ।

स्पष्टीकृते व्रजतु नीतिपथे प्रसाद-

मेषा शरत्समयबन्ध इवापगा वः ॥ ८ ॥

व्यापारिता नयपथेन जगत्प्रभिक्षणं

भावा व्रजन्तु मृदवोऽपि पैटुकियत्वम् ।

प्रस्तौति मन्त्रकृतसंस्कृतिरूपवेणु-

वीणारवोऽपि विषमस्य विषस्य नाशम् ॥ ९ ॥

सत्कृत्य साधनविविक्तनयानुसार-

निघ्नायमानमनसः समयव्यपेक्षः ।

प्राज्यः समीकरभसो हृदये न मेऽस्ति

सान्द्रो रसः कथमिवाग्रशलाटुनि स्यात् ॥ १० ॥

चिरमिः ॥ ४ ॥ ५ ॥ त्रैलोक्योदरवर्ति समस्तमसंख्यं च यद्वाङ्मयमभिधेयं तत्स्था एव
वर्णा देहः स गर्भीकृतः स्वीकृतो यया ॥ ६ ॥ विनिशेमुषां निश्चितवताम् । वाचो मा-
लिन्यमपभ्रंशवशात् । उच्चैः संस्कारेण महती ॥ ७ ॥ ८ ॥ मन्त्रेण कृतसंस्कारं रूपं
यस्य वेष्वादेस्तदीयो रवो विषं नाशयति । यदुक्तम्—‘वीणावेणुमृदङ्गदर्पणतलेष्वारो-
पितः कीचको दृष्टानां विषपङ्कलेपमचिराद्भातः समुत्पुंसयेत्’ इति ॥ ९ ॥ विविक्तः

१. ‘यस्यां’ क. २. ‘कटुकियत्वम्’ क.

संहारभानुरिव रत्ननिधिं प्रताप-

रिक्तीकृतामलयशःसलिलं य एकः ।

चक्रे हरिं प्रकटितातनुमीनकूर्म-

रूपं विशृङ्खलमखण्डितमण्डलाग्रः ॥ ११ ॥

आकर्णताण्डवितकीर्तिलतालवाल-

कोदण्डमण्डलभुजेन नतोत्तमाङ्गाः ।

येनोज्झिता युधि दयामृदुना विजित्य

याथार्थ्यमापुरमराः प्रथितस्य नाम्नः ॥ १२ ॥

सङ्ग्रामदुग्धजलधेः स्फुटकालकूट-

लेखायमानकरवालकरालमध्यात् ।

योऽभ्युत्थितां कुमुदगौररुचिं चकार

सत्कीर्तिचन्द्रकालिकां श्रवणावतंसम् ॥ १३ ॥

यः सौंदभारजलदच्छविना निशात-

पत्रेण संयुगमुखेष्वसिनापि दोष्णः ।

साहायकं विदधता स्फुटमत्रपिष्ट

पिष्टाततायिकरिकुम्भभुवोर्जितश्रीः ॥ १४ ॥

सोऽप्यन्धकः सकलदानवचक्रवाल-

भास्वत्किरीटकषणक्वणिताङ्घ्रिपीठः ।

हेलावरोपितनिरर्गलवैरिवंश-

बाहुद्रुमोऽत्रभवतामभियोज्यपक्षे ॥ १५ ॥

(पञ्चभिः कुलकम्)

शोभनः । 'आमे फले शलाटुः स्यात्' ॥ १० ॥ संहारेत्यादि पञ्चभिः कुलकम् । प्रतापः प्रकृष्टस्तापोऽपि । भयात्प्रकटिते मीनकूर्मयो रूपे येन । अन्यत्रपक्षे क्षीणजलत्वात्प्रकटितं मीनकूर्मरूपं यस्येति विग्रहः । मण्डलाग्रं बिम्बप्रान्तोऽपि ॥ ११ ॥ ताण्डवितमा-कृष्टमत एव कीर्तिलतायां आलवालं धनुः । नाम्नः अमरा इति संज्ञायाः ॥ १२ ॥ कलैव कलिका । हरेण शशिकला आत्मन एवावतंसकृता, अनेन तु सर्वेषामिति व्यतिरेको ध्वनितः ॥ १३ ॥ पत्रं फलकम् । अत्रपिष्ट ललजे ॥ १४ ॥ सोऽप्यन्धको

१. 'कुसुमगौर' ख. २. 'धारेण' ख.

ये दानवाधिपतयो मृदिता मृधेषु
 शार्ङ्गायुधेन कथमप्यपरः स तेभ्यः ।
 येनेतरः शममुपैत्यनलो जलेन
 भस्मीकरोत्यखिलमेव तदौर्ववह्निः ॥ १६ ॥
 नैकत्र शक्तिविरतिः कचिदस्ति सर्वे
 भावाः क्रियास्वपरिनिष्ठिततारतम्याः ।
 आकल्पमौर्वदहनेन निपीयमान-
 मम्भोधिमेकचुलकेन पपावगस्त्यः ॥ १७ ॥
 निर्जित्य यान्विजयिनः सुरलोकपाला-
 न्दैत्यानसौ सकलदिकप्रभुतामनैषीत् ।
 प्रत्येकमाजिभुवि तेऽपि च दृष्टसाराः
 सर्वाभिसाररभसेन सुरैरजेयाः ॥ १८ ॥
 यत्राभियोगचलिते दिवि देवजात-
 मालोक्य सैनिकधुतावनिधूलिलेखाः ।
 सस्मार लग्नशशिमौलिशिलीमुखाग्नि-
 संधुक्षितत्रिपुरधूमशिखावलीनाम् ॥ १९ ॥
 दध्रे रणेषु कनकाङ्गदबन्धनिर्य-
 दंशुच्छटापटलविच्छुरितासियष्टिः ।
 दोष्णापि यस्य भुवनक्षयदक्षशिक्ष-
 शौर्यातिरेकनिकषोपलपट्टिका श्रीः ॥ २० ॥

भवतामभियोज्यपक्षेऽवस्कन्धमध्ये भवतीति काकुप्रयोगः ॥ १५ ॥ मृधेषु समरेषु । कथ-
 मपि च्छलादिना ॥ १६ ॥ एकत्र वस्तुनि शक्तीनां विरतिः परिसमाप्तिर्नास्ति । यतो
 भावानामतिशयः क्रियासु परिनिष्ठां नागतः ॥ १७ ॥ यानसुरानेष सर्वाधिपत्यमानय-
 त्तेऽपि प्रत्येकं संहत्यावस्कन्दरभसेन सुरैर्जेतुं न शक्यन्ते । किमुत तत्प्रभुरन्धक इत्य-
 पिशब्दार्थः ॥ १८ ॥ यत्रेत्यादि पञ्चभिः कुलकम् । अभियोगः संधिः (?) ॥ १९ ॥

१. 'दलितं' क. २. 'भङ्गनिर्य' ख.

अभ्येत्य यत्र चरणानतिभाजि गाढ-
 मानग्रहा रिपुचमूः प्रतिपत्तिमूढा ।
 प्राप्ताधिकक्षतिरचेष्टत नैव किञ्चि-
 दाष्टावितक्षितितलं परमस्त्रमौज्ज्वीत् ॥ २१ ॥
 प्रत्यग्रमौक्तिकशिलाशबलान्यवाप्य
 वेलातटान्यविरलं बहुधा विभिन्ना ।
 कीर्तिः शशाङ्ककलिकाधवला तरङ्ग-
 लेखेव दुग्धजलधेः श्रियमाप यस्य ॥ २२ ॥
 संत्रासकम्पतरलाः कुरुते विपक्ष-
 सीमन्तिनीस्मृतिगतोऽपि स कालकेतुः ।
 यस्याच्छमौक्तिकनिभेन वहन्ति सिन्धु-
 वेलावनानि फलितामिव कीर्तिवल्लीम् ॥ २३ ॥
 (पञ्चभिः कुलकम्)

यस्य प्रयाणसमयेषु चमूविमर्द-
 निर्दारितावनितलोत्थितधूलिदिग्धाः ।
 श्यामीवभूवुरहितोन्नतवंशदाह-
 लग्नप्रतापशिखिधूमचिता इवाशाः ॥ २४ ॥
 आलग्नभग्नकरजाङ्कुरया नृसिंह-
 मूर्तौ नवाभ्र इव गर्जति शार्ङ्गपाणौ ।
 यस्योत्थिताभिनवरत्नशलाकयेव
 लक्ष्मीरुरःस्थलविदूरभुवा विदग्धे ॥ २५ ॥

शिक्षा अभ्यासः ॥ २० ॥ रणेष्वनतिरौद्धत्यम् । तद्भाजि सति यस्मिन्नरिसेना समा-
 नापि नैव किञ्चिदचेष्टत स्तिमितैवाभूत् । यतः प्रतिपत्ति पदातिं पदातिं प्रति मूढा
 किञ्चिदपि कर्तुमजानाना केवलं लब्धाधिकप्रहारा अस्त्रमसृङ्मुच । मानः परिमाणम् ।
 अथ चोक्तिः—प्राप्ताधिका क्षतिर्बोधा यया सा खण्डिता सती प्रेयसि चरणानन्तेऽपि मानव-
 शात्प्रतिपत्तिमूढा किञ्चित्तद्व्यताशून्या किञ्चिदपि नाचेष्टत तूष्णीमेवाभूत् । केवलमस्त्रं
 बाणमसृजदिति ॥ २१ ॥ मौक्तिकशिला स्थूलतरमौक्तिकम् ॥ २२ ॥ कालकेतुर्नाम
 दैत्यः अन्तकस्य च केतुः स्मृतोऽपि कम्पं करोति ॥ २३ ॥ यस्येत्यादि पञ्चभिः कुल-
 कम् । वंशः कुलं वेणुश्च ॥ २४ ॥ विदूरो वालवायशैलः । देशविशेष इत्यन्ये ॥ २५ ॥

सङ्ग्रामकाननतलेऽवचिकाय यस्य

चारूणि कीर्तिकुसुमानि रिपुर्द्रुमौघात् ।

विस्पष्टहेतिपरिघट्टनतारघोष-

माणिक्यनूपुरकैलङ्कणिता जयश्रीः ॥ २६ ॥

यं प्रस्थितं समनुगन्तुमिवारिपक्ष-

लक्ष्मीस्वयंवरपतिं तरसा विचेलुः ।

उद्दामनागकटका धरणीभृतोऽपि

सेनावमर्दपरिकम्पितभूमिपीठाः ॥ २७ ॥

शक्यो हिरण्यकशिपोस्तनयः स जेतु-

मायोधने कथमिव त्रिणतां धुनानः ।

कैयूररत्नरुचिवन्दनमालिकाङ्क-

पीनोन्नताग्रजयतोरणबाहुदण्डः ॥ २८ ॥

(पञ्चभिः कुलकम्)

यस्मिन्परिस्फुरति संयुगमूर्ध्नि दूर-

मैरावणस्य मदशून्यकपोललग्नाः ।

शङ्के शिलीमुखगणाः कणितच्छलेन

शौर्यातिरेकमतिगाढरुजो निनिन्दुः ॥ २९ ॥

दिवचक्रवालघटितास्खलितप्रताप-

तीव्रातपव्यतिकरादिव मन्दिरेषु ।

बन्दीकृतोर्जितविपक्षनितम्बिनीनां

श्यामायितं सपदि यस्य मुखेन्दुबिम्बैः ॥ ३० ॥

अवचिकायोचितवती ॥ २६ ॥ उद्दामा उद्भटाः । उद्दामानश्चोन्मुक्तशृङ्खलाः । नागाः [गजाः] सर्पाश्च । कटका मध्यभागाः स्कन्धावाराश्च । धरणीभृतो गिरयः क्षितीशाश्च ॥ २७ ॥ हिरण्यकशिपोः सुतोऽनुह्लादप्रह्लादानामन्यतमः । त्रिणता कुन्तजातीयमायुधम् । उन्नताग्रा उच्चस्कन्धाः ॥ २८ ॥ यस्मिन्त्रित्यादिपञ्चभिः कुलकम् । अतिगाढरुजो

१. 'द्रुमौघान्' ख. २. 'कणकणिता' ख. ३. 'विचेरुः' ख. ४. 'त्रिणतां' ख. ५. 'संयुगसीम्नि' क. ६. 'अवगाढ' इति पुस्तकद्वयपाठः.

रोमाञ्चकण्टकिततां जडिमानुबन्ध-

मुद्वेपथुत्वमतिलोठनतामदार्ढ्यम् ।

यस्याततायिष्टतना युधि नायकस्य

संदर्शनादभृत संभ्रमलोलदृष्टिः ॥ ३१ ॥

येनावकीर्णमुखराग्रशराग्निहेति-

तिग्मत्विषा विदधिरे दयितायमानाः ।

घुष्टारिकाननतलोत्थितसान्द्रधूम-

धम्मिल्लबन्धरचनारुचिरा ईवाशाः ॥ ३२ ॥

श्रौतः स मन्त्र इव कस्य न शान्तिहेतु-

रायोधनेऽप्रतिरथस्तिमिरासुरः स्यात् ।

शोकेन यस्य मलिनानुकरोति मन्द-

संचारिणी रिपुवधूर्निजदृष्टिमेव ॥ ३३ ॥

(पञ्चभिः कुलकम्)

यस्याभिषेणनरसप्रवणस्य पीन-

हस्तार्गलान्तरविनिर्गतशीकरौघैः ।

मार्जन्ति मत्तजयनागघटा रिपूणां

दिग्भित्तिलग्रमिव कीर्तिमुधोपलेपम् ॥ ३४ ॥

सच्चक्रनन्दकतयानिशमन्वितस्य

यस्याहवेषु जुहुषां श्रियमाशु दीप्ताम् ।

मदाभावादुक्तद्वयथाः ॥ २९ ॥ ३० ॥ जडिमा शून्यत्वम् । लोठनता परावृत्तिशील-
त्वम् । आततायी शत्रुः । नायकः सेनापतिः कामी च ॥ ३१ ॥ धम्मिल्लः केशपाशः ।
स शत्रुप्रतीकारे निवृत्ते संयम्यत इत्युचितम् ॥ ३२ ॥ शान्तिर्मरणमश्रेयोनिवृत्तिश्च ।
नास्ति प्रतिरथः समः प्रतिपक्षो यस्येति । अप्रतिरथो नाम यथार्थनामा दैत्यः । मन्त्रश्च
वैदिकः कश्चिदेवंनामा । मलिना विच्छाया । दृष्टिश्च मलिनाख्या भवति । यस्या लक्ष-
णम्—‘प्रस्पन्दमानपक्षमाग्रा नात्यर्थं मुकुलैः पुटैः । मलिनान्ता च मलिना दृष्टिः पि-
हिततारका ॥’ इति ॥ ३३ ॥ यस्येत्यादिपञ्चभिः कुलकम् ॥ ३४ ॥ सतां चक्रस्य न-

शौरैः समग्रजगतामिव संक्षयेषु

कुक्षौमतास्थितिरलक्ष्यत शात्रवाणाम् ॥ ३५ ॥

वोटुं क्षमा धवलमस्य यशःप्रवाह-

मेका न भूरिति विचिन्त्य स यस्य धात्रा ।

ज्योत्स्नानिभेन नभसि स्फुटशेषभोग-

च्छायाछलादवनितालुनि च व्यभाजि ॥ ३६ ॥

लीनद्विरेफविधुतामरपुष्पकर्ण-

पूरोत्थितोऽनधिगतप्रसरोऽपि दूरात् ।

यस्याशु केसररजोनिकरश्चकार

नाकाधिपस्य कलुषत्वमभीक्षणमक्षणाम् ॥ ३७ ॥

शक्यः कथं स शतदुन्दुभिराहवेषु

जेतुं सुरैर्दलितसंधिविनिर्गताभिः ।

यस्य प्रतापदहनोग्रशिखावलीभिः

शङ्के बहिर्ज्वलितमेव दिवस्पृथिव्योः ॥ ३८ ॥

(पञ्चभिः कुलकम्)

अभ्येयुषां विरचिताञ्जलिबन्धमुर्वी-

तृष्णा दयार्द्रमनसा परिरक्षतासून् ।

येनोपतापशमनैकरसेन खड्ग-

धाराजलैः शममनीयत शात्रवाणाम् ॥ ३९ ॥

भ्राम्यन्नेकशतपत्रशरारिराशि-

सेवास्पदाहवसरोभुवि राजहंसः ।

न्दको ह्लादकः । शोभनं चक्रं नन्दकाख्यश्च खड्गो यस्य तद्भावेन । जुहुषां त्यक्तवताम् ।
कुत्सितं क्षौमं वासोविशेषो येषां तद्भावस्य स्थितिर्यस्य शौरैर्जम्बवपत्यस्य शत्रूणामद-
श्यत । यथा प्रलयेषु जगताम् । तेषां हि तदा स्थितिः शौरैरच्युतस्य कुक्षावुपरे मता दृष्टा
॥ ३५ ॥ अवनितालु पातालम् ॥ ३६ ॥ हठहतसुरपुष्पदर्शनेन जातोद्विगतया कालुष्य-
मक्षणामिन्द्रस्य ॥ ३७ ॥ ३८ ॥ अभ्येयुषामित्यादिपञ्चभिः कुलकम् । अञ्जलिबन्धः
सेवार्थम् । उर्वीतृष्णा भूम्यभिलाषः । यश्च दयालुः संतापक्षपणोद्यतः स पानार्थमञ्जलि-
बन्धं विधायगतानां दानजलैरुहं तृष्णां निरस्यति ॥ ३९ ॥ अनेकशतानि पत्राणि

यो हेलया चिरमखण्डयदूढशुक्ल-
 पक्षो रिपोर्धवलकीर्तिमृणालवल्लीः ॥ ४० ॥
 पस्पन्दिरे शिखरिणोऽब्धिपयांसि दूर-
 माकाशवर्त्म परिपुष्पुविरेऽनुवेलम् ।
 पुस्फोट चावनितलं बलचक्रवाल-
 मर्देन यस्य हरनृत्त इव प्रयाणे ॥ ४१ ॥
 पातालरन्ध्रघटितास्पदभोगिभोग-
 वेल्लज्जटाविघटनाहितपातशङ्कः ।
 भ्रष्टार्कचन्द्रफलदन्तुरदिरलताग्र-
 संशीर्यमाणविकटाम्बुदपत्रवृन्दः ॥ ४२ ॥
 तेनावरुणकरकेसरपक्षमशोभ-
 नक्षत्ररत्नकुसुमस्तबकोज्ज्वलश्रीः ।
 एकेन कालदमनासुरकुञ्जरेण
 नोन्मूल्यते न भुवनत्रयकल्पवृक्षः ॥ ४३ ॥ (युगलकम्)
 (युगलकगर्भं पञ्चभिः कुलकम्)
 उत्खातशातंकरवालकरालबाहु-
 रुत्प्लुत्य मत्तजयकुञ्जरकुम्भकूटात् ।
 मूर्ता रिपो रुचिरधौतदुकूलशुक्लां
 जग्राह कीर्तिमिव यो युधि वैजयन्तीम् ॥ ४४ ॥

वाहनानि शराश्च येषां तेषामरिगणानां सेवास्पदमाहव एव सरोभूस्तत्र भ्राम्यन् । सरो-
 भूरपि शतपत्राणि पद्मानि, शरारिराशिराटिकवृन्दम्, तेषां सेवास्थानम् । राजहंसः
 सुराजापि । अखण्डयदिति खण्डनं नाशनं दशनं च । शुक्ला निर्दोषा अपि । पक्षाः
 सहाया अपि ॥ ४० ॥ अनुवेलं मुहुर्मुहुः ॥ ४१ ॥ जटा मूलम् । आहितः कृतः
 ॥ ४२ ॥ करा रश्मय एव केसराः पक्षमाणि च पल्लवाः । कालदमनाख्योऽसुरकुञ्जरो
 दैत्यवरः । कालदमनासुर एव कुञ्जरो गजः ॥ ४३ ॥ उत्खातेत्यादिपञ्चभिः कुलकम् ।

१. 'पातालगर्भ' क. २. 'पातसज्जः' ख. ३. 'युगलकम्' इति पुस्तकद्वये
 नास्ति. ४. 'गर्भयुगलं' ख.

यस्यात्ततायिजनताश्चरणप्रणाम-

वैलक्ष्यखेदजनितं परिपाण्डुरत्वम् ।

वक्त्रेषु गोपयितुमाकुलिता भवन्ति

सेवाञ्जलिस्थगितदीर्घललाटपट्टाः ॥ ४९ ॥

पार्ष्णिप्रहारघटनारभसावदीर्ण-

शलयायमानविकटास्थिशिलावकीर्णम् ।

यस्यामराधिपगजोऽपि विभर्ति दान-

पङ्कच्छटाकलुषकान्ति कपोलमूलम् ॥ ४६ ॥

यस्य प्रतापदहनो धवलं निनाय

विच्छायतामरियशः प्रविजृम्भमाणम् ।

उल्लङ्घितार्णवतटः सहसा सहस्-

रश्मेः प्रकाश इव शीतमरीचिविम्बम् ॥ ४७ ॥

शक्तो गवाक्षमधुना क इवानुबन्धु-

मायोधनेषु रचितातनुजालमार्गम् ।

यत्रारिभीतितमसा न पदं व्यधायि

विस्पष्टपाण्डुरयशःशशिचन्द्रिकाब्धे ॥ ४८ ॥

(पञ्चभिः कुलकम्)

सत्कर्णिकाकनकपीठपठद्विरिञ्च-

निर्मुक्तमञ्चितदलं हरिनाभिपद्मम् ।

उत्खाय यः करतलेन सुरारिराज-

लक्ष्म्या वतंसकपदे विनिधातुमैच्छत् ॥ ४९ ॥

उत्खात उत्क्षिप्तः । दुकूलेन दुकूलवच्च शुक्लाम् ॥ ४४ ॥ वैलक्ष्यं त्रया । गोपयितुमिति गुपेः 'पटपुट-' इत्यत्र पठितस्य चौरादिकस्य भ्रयोगः ॥ ४५ ॥ यस्य संबन्धिना पार्ष्णिप्रहाररभसेन खण्डिताभिरन्तर्लीनतया च शलयायमानाभिरस्थिशिलाभिराभिव्याप्तम् । अत एव निर्मदत्वादकलुषं कपोलप्रान्तमैरावणोऽपि धत्ते । स ह्येतेन हठहतः । स्वयमेतेन सुराधिपं प्रति समराय नियुक्तो वैलक्ष्याक्षिप्तहृदयतया तदभिमुखमगच्छन्नेवमभिभूतः ॥ ४६ ॥ ४७ ॥ गवाक्षनामा दैत्यः । अनुबन्धुमनुसर्तुं योधयितुं वा । जालं व्याजः । गवाक्षे च वातायने रचितजालकै ज्योत्स्नानुप्रवेशवशादन्धकारस्य न स्थितिः ॥ ४८ ॥ सदित्यादि कलाप(कुल)कम् ॥ ४९ ॥ खङ्गमरीचिका गण्डकानां मृगतृष्णिका

सङ्ग्राममार्गमरुभूमिषु तिग्मरश्मि-

रश्मिच्छटाखचितखड्गमरीचिकासु ।

छायामुपोढजरठातिदृढोष्मवैरि-

चक्रं न यस्य यदवाप किमद्भुतं तत् ॥ ९० ॥

दोर्दण्डदर्पदलनाकुलितत्वमाप्त-

मायोधनेषु रभसात्प्रविजृम्भमाणम् ।

उत्सृष्टिकाङ्गमिव यो विदधौ निवृत्त-

युद्धोद्धतप्रहरणं प्रतिपक्षमेकः ॥ ९१ ॥

यस्मिन्समुच्चलति फूत्कृतवह्निसान्द्र-

धूमच्छटारुणितकान्तिकलापमुच्चैः ।

शेषः फणामणिगणं परिणामिपिण्ड-

खर्जूरकोमलमधत्त विगाढखेदः ॥ ९२ ॥

तं संयुगाग्रभुवि भावय भावयव्य(त्व)-

मुत्सृज्य मत्सरमयं गणनाथ भावम् ।

उन्निद्रतां सुमनसामसरुच्चकार

शौर्यं मधोरिव विजृम्भितमाशु यस्य ॥ ९३ ॥

(पञ्चभिः कुलकम्)

निःश्रेणिमूर्जितविपक्षचमूं विधाय

कीर्तिं दिदृक्षुरिव दिक्षु कृतप्रतिष्ठाम् ।

यस्यारुरोह शशिशुभ्रयशःप्रकाश-

सौधोन्नतांसशिखरं भुजवीर्यलक्ष्मीः ॥ ९४ ॥

अपि । छाया आतपप्रतिपक्षोऽपि । ऊष्मा संतापोऽपि ॥ ५० ॥ उत्सृष्टिकाङ्गाख्यो दशरूपकप्रकारः । तथा च भरतः—‘करुणरसप्रायकृतो निवृत्तयुद्धोद्धतप्रहारश्च । कार्यः कार्यविधिज्ञैः सततं ह्युत्सृष्टिकाङ्गस्तु ॥’ इति ॥ ५१ ॥ ५२ ॥ उन्निद्रता स्वापविगमो विकसितत्वं च । सुमनसो देवाः पुष्पाणि च ॥ ५३ ॥ निःश्रेणीत्यादि कलापकम् । निर्गताः श्रेणयो महाकुलप्रसूता यस्याः । निःश्रेणिश्चाधिरोहिणी ॥ ५४ ॥ अक्षमायि

अक्षमायि यस्य शिथिलीकृतनागनाथ-
 विस्तारिभोगनिगडं भरखर्वितं सत् ।
 उद्वेलसिन्धुपरिखं क्षितिपीठपृष्ठ-
 माजघ्नुषीभिरभितः ककुभश्चमूभिः ॥ ५५ ॥
 यस्यारिकुञ्जरकटेषु तलाभिघात-
 लीलाविवर्णरुधिरौघमलीमसेषु ।
 विच्छिन्नदानसलिलेष्वपि तत्कलङ्क-
 शङ्काकुलैश्चिरमलीयत चञ्चरीकैः ॥ ५६ ॥
 तं च प्रतापवडवामुखवह्निहेति-
 संप्लुष्टदुस्तरदुरन्तविपक्षसिन्धुम् ।
 हेलाविडम्बितहरिं क इवोत्सहेत
 जेतुं विलङ्घितजगत्रितयं प्रजङ्घम् ॥ ५७ ॥ (कलापकम्)
 यस्याततायिदयितानयनोदबिन्दु-
 संपातहेतुरनिशं विरराज खङ्गः ।
 पीनांसकूटविकटोन्नतबाहुदण्ड-
 निर्यत्प्रतापशिखिधूम इवाहवेषु ॥ ५८ ॥
 आस्कन्दलग्नबलबंहिमभूरिभार-
 नम्रीकृतं विधुरितस्थितिदिग्गजेन्द्रम् ।
 शेषेण यस्य धरणीवलयं कथंचि-
 दुत्क्षिप्तकुञ्चितफणानिकरेण बभ्रु ॥ ५९ ॥
 आपीनमग्नजयकुञ्जरकुम्भचीन-
 पिष्टच्छटाच्छुरिततोयतरङ्गताम्राः ।
 यत्सैनिकैर्ददृशिरे जलधेस्तटेषु
 गर्भीकृतौर्वदहना इव वारिवाहाः ॥ ६० ॥

विधूनितम् । 'क्षमायि विधूनने' । आजघ्नुषीभिराक्रान्तवतीभिः ॥ ५५ ॥ तलः प्रसारितो
 हस्तः ॥ ५६ ॥ विडम्बितोऽभिभूतोऽनुकृतो वा । प्रजङ्घं प्रकृष्टजङ्घमपि ॥ ५७ ॥
 यस्येत्यादि पञ्चभिः कुलकम् ॥ ५८ ॥ बंहिमा बाहुल्यम् ॥ ५९ ॥ आपीतैस्तरङ्गै-

१. 'कुलकम्' ख. २. 'तटीषु' ख.

यस्य प्रयाणसमयेषु वशीकृतानां
 वैलक्ष्यखेदजनितं परिपाण्डुरत्वम् ।
 निहूयते सपदि पादनखांशुजाल-
 लेपेन शङ्खशुचिना वदनेष्वरीणाम् ॥ ६१ ॥
 मन्दप्रतापघटने सति तिग्मभासि
 पर्यस्तशोणितरसारुणमण्डलाग्रे ।
 छायाद्रुमेण रणवर्त्मगतेन तेन
 दूरायतोन्नतिभृता सविशेषमूहे ॥ ६२ ॥
 (पञ्चभिः कुलकम्)
 व्यूहं समारचय तेजय सैनिकौघ-
 मास्फालयेष्वसनमाशु विमुञ्च बाणान् ।
 भिन्द्ध क्षणात्करिघटा दलयाश्ववारा-
 नाचेरिवांसमिति योऽरिगणं व्यमृद्वात् ॥ ६३ ॥
 मायाप्रपञ्चविवशीकृतविग्रहेण
 येनावलोकयत एव शशाङ्कगौरम् ।
 विस्मायिनस्त्रिदशदानवमण्डलस्य
 दैत्यारिणामृतमिवाशु यशोऽपजहे ॥ ६४ ॥
 यस्याभियातिभवनेष्वसमाप्तचित्र-
 संभारभित्तिपुरुषा मलिनीभवन्तः ।
 उन्मीलनावसरशून्यदृशः सैमिद्धां
 दध्युर्दिवानिशमिव श्रियमव्यवस्थाम् ॥ ६५ ॥

स्ताम्राः । चीनपिष्टं सिन्दूरम् ॥ ६० ॥ ६१ ॥ प्रतापः शौर्यप्रभाव आतपश्च । तिग्म-
 भासि शत्रौ रवौ च । पर्यस्तः पतितो लम्बमानश्च । मण्डलाग्रः कृपाणो मण्डलस्य
 चाग्रं प्रान्तः । छाया कान्तिरातपाभावश्च । द्रुमो दैत्यभेदस्तरुश्च ॥ ६२ ॥ व्यूहमि-
 त्यादि पञ्चभिः कुलकम् । समारचय कृतवन्तम् । पूर्ववलोद् ॥ ६३ ॥ विवशीकृतो-
 ऽधिष्ठितः । विग्रहः शरीरमपि । दैत्यारिविष्णुः । तेन मायाकृतस्त्रीरूपेणामृतं जह इति
 प्रसिद्धम् ॥ ६४ ॥ यस्यारिवेश्मस्वर्धसंपन्नाश्चित्रपुरुषा दृष्टगुन्मीलनाभावादस्थिरां ल-

१. 'यस्याभिमाति' ख. २. 'समृद्धां' ख.

नाभातिकोमलकपोलतलार्पितैक-

हस्ताङ्गुलीनखमयूखशिखावकीर्णम् ।

यस्याततायियुवतेर्नवयौवनेऽपि

विभ्रज्जराधवलतामिव कर्णमूलम् ॥ ६६ ॥

शक्यः कथं स रणवर्त्मनि धूमकेतु-

रुत्सोदुमन्यसुभटैर्दृढमूलबन्धः ।

उल्लासिकीर्तिधवलाञ्चितवैजयन्ती-

रुद्धाखिलाम्बरतलोन्नतबाहुदण्डः ॥ ६७ ॥

(पञ्चभिः कुलकम्

लक्ष्मीलतामकृत यो बलिदानवस्य

पर्युच्छसत्सुमनसं फलबन्धहृद्याम् ।

विश्राणनामलजलस्फुटखङ्गयष्टि-

धारानिरर्गलनिपातविरुग्णमूलाम् ॥ ६८ ॥

शीतांशुशुभ्ररुचि लङ्घयतो जगन्ति

यस्यात्मना सह यशो बलिबन्धहेतोः ।

पादारविन्दमकरन्दरसायमान-

मन्दाकिनीसलिलधौतमिवोदनंसीत् ॥ ६९ ॥

विच्छिन्नदैत्यपतिनिष्ठुरकण्ठपीठ-

विष्यण्णशोणितमलीमसशातधारम् ।

क्ष्मीमिवाचिन्तयन् ॥ ६५ ॥ एकाङ्गुलीनिवेशः कपोले चिन्तावशात् ॥ ६६ ॥ धूम-
केतुर्नाम दैत्यो दुर्निमित्तसूचकं च ज्योतिः । दृढोऽनुच्छेद्यः । मूलं राष्ट्रम् । कीर्तिरेव
पताका । यश्च केतुर्ध्वजः स दृढबन्धो वैजयन्तीरुद्धगगनवर्त्मा समुन्नतदण्डश्च भवति
॥ ६७ ॥ लक्ष्मीत्यादि दशभिः कुलकम् । पर्युच्छसन्तस्त्यक्तदारिद्र्यभारतया दुःखमु-
त्सृजन्तो बुधा यस्याम् । फलबन्धः पात्रेषु प्रतिपादनादरः । विश्राणनं दानम् । तदर्थं
यदमलं जलं तदेवासिधारा तत्पातेन च्छिन्नमूला । लताप्युल्लसत्कुसुमा सफला च केन-
चिद्विमलजलासिधारापातच्छिन्नमूला क्रियते ॥ ६८ ॥ उदनंसीदुन्ननाम ॥ ६९ ॥ वि-
ष्यण्णः सुतः । टङ्कः सुन्दरं रूपम् । तद्रचनावसरे परिषेकार्थं लग्नो यः पङ्कः पानाख्यं

प्रत्यग्रटङ्कघटनापरिषेकलग्न-

पङ्कच्छटाङ्कमिव यस्य विभाति चक्रम् ॥ ७० ॥

प्रेङ्गन्नखप्रकरदीधितिपक्ष्मपङ्क्ति-

रक्ताङ्गुलीदलकुलं विरराज यस्य ।

विश्वाकृतेरतनुपाणिसरोजयुग्म-

मुत्तम्भितार्कशशिमण्डलबीजकोशम् ॥ ७१ ॥

यस्याचकासतितरां प्रतिपन्नविश्व-

रूपस्य दीर्घसरला बहुतामवाप्ताः ।

निःशेषषोडशनितम्बवतीसहस्र-

गाढोपगूहनरसादिव बाहुदण्डाः ॥ ७२ ॥

यस्याधिवारिनिधि खर्वितशेषभोग-

शय्यानिर्गलविवर्तनविभ्रमश्रीः ।

हेलाविनिर्मृदितशोणितपङ्कगर्भ-

दूरावमग्रमधुकैटभट्टिभासीत् ॥ ७३ ॥

फूत्कारपावकशिखानिकरो दिधक्षु-

राक्रान्तकालियफणानिकुरुम्बमुक्तः ।

निर्वापितः सपदि यस्य शिखण्डमूल-

निष्यन्दमानयमुनाजलनिर्झरौघैः ॥ ७४ ॥

यस्य व्यलोक्यत नवाम्बुदनीलकान्ति-

रुत्तालकेशिवदनावटसीम्नि बाहुः ।

मार्जनद्रव्यं तच्चर्चाचिह्नितमिव । अथवा टङ्केनायस्ताडनेन घट्टने क्रियमाणे परिषेकपङ्कस्य लोहपरमाणूनां परस्परप्रेय(?)विनिवेशितस्य कर्दमस्य चर्चयाङ्कितमिवेत्यर्थः ॥ ७० ॥ विश्वाकृतेर्विश्वरूपस्य सतः । अर्कशशिनोर्मण्डले एव बीजकोशौ कर्णिके ॥ ७१ ॥ ७२ ॥ हेलया मयितौ रक्तकर्दममध्येऽतिलमौ मधुकैटभावेव टिट्टिभौ मत्कुणौ यस्यां सा विवृ-
त्तिलीलायाः शोभाभूत् ॥ ७३ ॥ शिखण्डश्चूला ॥ ७४ ॥ केशिनामा अश्वरूपो दैत्यः ।

१. 'दूराभिलम्' ख.

विभ्रद्विसारिवडवामुखरन्ध्रलग्न-

वेलानिलावधुतसिन्धुतरङ्गलीलाम् ॥ ७५ ॥

बिभ्यत्स कैटभरिपुः स्फुटकोलसिंह-

रूपामवाप वनभूमिमिव व्यवस्थाम् ।

येभ्यः सचामरकराममराधिराज-

लक्ष्मीं मुखेक्षणपरां परमां दधन्वः ॥ ७६ ॥

किं कीर्तितैर्बहुभिरत्र कृतात्मभिस्तै-

रन्यैश्च सारमिदमेव ननु ब्रुवे वः ।

शंसन्ति नीतिहृदयं सुधियस्तदेत-

दालोच्यते स्वपरपक्षबलाबलं यत् ॥ ७७ ॥

(दैशभिः कुलकम्)

वक्रामृतांशुकिरणाहतमप्यभीक्ष्ण-

मुन्निद्रमेव दधती करपुण्डरीकम् ।

लक्ष्मीर्नृणां मतिमतामिह चित्तवृत्ति-

माह्लादयत्यधिकमेव नयादवाप्ता ॥ ७८ ॥

तत्तस्य कश्चिदुपयातु समीपमाशु

संदेशदानचतुरो दितिजस्य दूतः ।

भिन्नेतरप्रकृतिमण्डलकार्यतत्त्व-

बोधे यतः प्रणिधिरेव रिपोस्तमाहुः ॥ ७९ ॥

अवटसीन्नि कुहरमार्गे ॥ ७५ ॥ स्फुटं कोलस्य वराहस्य सिंहस्य रूपं यस्याम् । अन्यत्र स्फुटाः सूकराः सिंहा रूपाश्च मृगा यस्याम् । व्यवस्था विविधा दशा ॥ ७६ ॥ हृदयं परमार्थः ॥ ७७ ॥ नयादवाप्ता नीतिलब्धा दैत्यानां श्रीश्वेतोहारिणी । न तु यादवेन हरिणा प्राप्ता । सा हि तस्यैव प्रीत्यै भवति नान्येषामिति व्यतिरेकोऽत्र तन्त्रेण भणितः ॥ ७८ ॥ भिन्नस्य भेदमुपगतस्य इतरस्य चाभिन्नस्य प्रकृतिवर्गस्य कार्यज्ञाने दूतमेव प्रणिधिं चारमाहुः । भिन्नेतराः प्रकृतयो यस्य तथाविधं मण्डलं वा राष्ट्रम् ॥ ७९ ॥

१. 'आलोच्यते' ख. २. क-पुस्तके पूर्वश्लोकसमाप्तौ 'नवभिः कुलकम्' इत्यस्ति.

तेनोदितोऽपि मधुरं सुरलोककार्य-

मार्याः स नोऽसुरपतिः प्रतिपत्स्यते चेत् ।

सर्वक्रियासु भवतां तदवस्थ एव

दण्डस्ततः समुपपादितसद्व्यवस्थः ॥ ८० ॥

इति नयगुणगर्भं कीर्तितं वो मयैत-

न्न मम दितिसुतेभ्यः काचिदस्त्यत्र भीतिः ।

विभुरयमधुनास्ते कार्यदोलाधिरूढः

किमपरमिति तर्कातीतमार्गं न विद्मः ॥ ८१ ॥

इत्यान्दोलितरत्नकुण्डलशिखानिर्घृष्टगण्डस्थलो

वाक्यं नीतिपथानुसारि रभसादुक्त्वा व्यरंसीदसौ ।

शंसन्साध्विति तच्च कालमुसलं दूत्ये नियोज्य द्विषः

शूली बन्दिजनाभ्युदीरितजयज्योत्कारमौज्जीत्सभाम् ॥ ८२ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

दूतसंप्रेषणनिरूपणो नाम षोडशः सर्गः ।

सप्तदशः सर्गः ।

उत्तस्थुष्यथ दिवसार्धशङ्खशब्दे रामाभिस्तदनुचराः सविभ्रमाभिः ।

उच्चेतुं तरुकुसुमानि मन्दराद्रेर्निर्जग्मुर्मुदितधियः कृतानुयात्राः ॥ १ ॥

तं नानाफलरसपानसङ्गमत्तव्यावल्गत्कपिकरलुप्तमातुलङ्गम् ।

कल्पान्तोत्थितपवनाभिघातसाक्षिव्यावृत्तिव्यतिकररत्नगण्डशैलम् ॥ २ ॥

उदितः कथितः ॥ ८० ॥ किमपरम् । निरूपितेऽपि नये न्याये कस्मात्पुनरेष भगवा-
न्कार्येषु दोलाधिरूढस्तिष्ठतीत्येतदवितर्क्यतत्त्वं न जानीमः ॥ ८१ ॥ दूत्यं दूतता । 'दू-
तवणिग्भ्यां च' इति यः ॥ ८२ ॥ इति राजानकजयानकसूनोरलकस्य कृतौ हरविज-
यविषमपदोद्घोते षोडशः सर्गः ॥

तस्यानुचरा गणाः । रामाभिः कृतानुयात्रा अङ्गनाभिरनुगताः ॥ १ ॥ तमित्यादि
पञ्चभिः कुलकम् । पवनाभिघातसाक्षिणः स्थैर्यात्परिवृत्तिमात्रयोगिनो गण्डशैला यत्र ॥ २ ॥

प्रभ्राम्यत्सुरपुरदीर्घिकोदगाहव्यासक्तद्विपकरशीकरोक्षितार्कम् ।

कुञ्जान्तः फलितमृगेन्द्रनादलीलावित्रस्यच्चमरचमूरचक्रवालम् ॥ ३ ॥

उद्वेष्टत्तटकलधौतकल्पवल्लीसंतानस्तिमिततडिद्विलासमेधम् ।

संभुक्तत्रिदशवधूविशीर्णभूषारत्नांशुच्छुरितगुहागृहाग्रभित्तिम् ॥ ४ ॥

स्थूलाश्मप्रतिफलदच्छनिर्झराम्भोनिर्धूतत्रिदशवधूरतान्तखेदम् ।

प्रभ्राम्यद्रविरथवाजिवक्त्रनिर्यत्फेनौघस्तवकितरत्नसानुकुञ्जम् ॥ ५ ॥

स्वच्छाम्भःकटकसरस्तटान्तकूजत्कादम्बीदलितमृणालकाण्डखण्डम् ।

दावाग्निव्यतिकरदह्यमानभूरिप्रत्यग्रागुरुमवलोक्य रेमिरे ते ॥ ६ ॥

(पञ्चभिः कुलकम्)

लावण्यग्लपितशरन्निशाकराणि श्यामानामिव परिपश्यतां मुखानि ।

तच्चित्रं सुगततया यदन्वितानां पादानामविरलरागताविरासीत् ॥ ७ ॥

विभ्राणा विपुलकबन्धतां जयन्त्यो निःशेषं भुवनमुदीर्णकम्बुनादाः ।

प्रत्यग्रोज्ज्वलकरवालिकास्तरुण्यस्तन्वाना रुचिरतराङ्गदोषशोभाम् ॥ ८ ॥

अङ्गानामसमरतान्तताभिरामां बिभ्रत्यः श्रियमसिरोपघातभाजाम् ।

भूयस्योवनमनु नायकानुयातास्ताः सेना इव कुसुमायुधस्य चेलुः ॥ ९ ॥

(युगलकम्)

यान्तीनां विजितविनिद्रपङ्कजानां पादानां कुमुदवनानि संमदेन ।

मञ्जीरकणितविकृष्यमाणहंसव्याजेनानुगममिव व्यधुर्वधूनाम् ॥ १० ॥

उदगाहो जलावगाहनम् । 'मन्यौदन-' इत्यादिनोदभावः । चमूरा मृगविशेषाः । फ-

लितः प्रतिबिम्बितः । सप्रति...र्कः ॥ ३ ॥ कल्पलता एव संततास्तडितस्तद्विलासस्य

मेधम् । संभुक्ताः कृतसुरताः । गत्यर्थादिसूत्रेण क्तः कर्तरि चकारात् ॥ ४ ॥ ५ ॥

कादम्ब्यः कलहंस्यः ॥ ६ ॥ श्यामाः स्त्रियः । सुगतता सद्गामित्वं बुद्धता च । रागो

लौहित्यमभिष्वङ्गश्च ॥ ७ ॥ विचित्रः पुलकस्य रोमोद्गमस्य बन्धो यस्येत्यन्यपदार्थ-

मात्रे बहुव्रीहिः । विपुलाश्च कबन्धाश्छिन्नशिरसो नरा यत्र तद्भावं दधत्यः । कम्बवो

वलयाः शङ्खाश्च । करवालिकाः पाणिष्वङ्गुलीयकाः छुरिकाश्च । रुचिरतरैरङ्गदैः केयूरैः,

रुचिरतरां च गदानामायुधभेदानामुपशोभां तन्वानाः ॥ ८ ॥ अङ्गानि गात्राणि हस्त्या-

दयश्च । असमः प्रकर्षयुक्तो रतान्तो यस्य तद्भावेन हयाम् । न समरे तान्तः खिन्नस्त-

द्भावेन रम्यां च । सिराः स्नायवस्तत्कृत उपघातः सर्वतो व्याधिस्तद्भाजाम्, न । अ-

सयः खट्वा रोपाः शरास्तत्प्रहारभाजां च । वनं काननम्, अवनं च रक्षणमनु लक्ष्यी-

कान्तानां कुचकलशैर्यथायथोहे तुङ्गत्वं व्यवदधदाननेन्दुलक्ष्मीम् ।
 तामुद्रीक्षितुमिव तैस्तथा तथातैर्विस्तारं क्षितिरवतस्तरे नितम्बैः ॥ ११ ॥
 विस्त्रस्ते त्रिदशपुरांघ्रिरुत्तरीये पश्यन्ती दयितनखक्षतं स्तनाग्रे ।
 चस्खालानवहितचित्तवृत्तिं यान्ती प्रेमाहो क्वचिदपि नेशते व्यपायम् ॥ १२ ॥
 आलोक्य प्रियतमचुम्बिचक्रवाकीचक्राङ्कस्फुरदरविन्दवृन्दमम्भः ।
 औत्सुक्यात्किल जघनालसाः प्रियाणां कण्ठान्तःप्रणिहितदोलतं ययुस्ताः ॥ १३ ॥
 न्यस्यन्ती सपदि पदानि तत्पदेषु स्वेदाम्भःकणककरालितानि पश्चात् ।
 संचेले दयिततमस्य वर्त्मनैका प्रेमाहो विविधविधिप्रपञ्चदक्षम् ॥ १४ ॥
 कस्याश्चिच्छलितगतागतैः प्रयान्त्याः संसक्तं भुजलतया विघट्यमानः ।
 चक्रन्दासुलभनितम्बपातशङ्कासंमोहादिव मणिमेखलाकलापः ॥ १५ ॥
 मा स्मैषां पथि परुषे कदर्शना भूत्पादानामिति दययेव कोमलानाम् ।
 स्वच्छायाकिसलयसंस्तरः पुरस्तादातेनेऽरुणमणिनूपुरैर्वधूनाम् ॥ १६ ॥
 क्लाम्यन्त्याः प्रतिपथमाशु वीजितायाः सख्यारान्नवशिखिपिच्छनालगौरः ।
 कस्याश्चिद्विमलकपोलविम्बितश्रीरुत्तंसस्तवकपदे प्रकीर्णकोऽभूत् ॥ १७ ॥
 अन्यस्या दयितकरावलम्बिपाणेस्तत्स्पर्शाहितपुलकानुबन्धभाजैः ।
 गच्छन्त्याः पथि विचकास वक्रशोभा नीवी च श्लथितनितम्बविम्बवासाः ॥ १८ ॥
 सर्पन्त्याः किसलयपाणिना मुहूर्तं श्लिष्यन्ती तरुगहनेऽभिवेष्ट्य दूरात् ।
 श्यामायास्तनुममिमीत मध्यभागं कस्याश्चित्प्रकटकुतूहलेव वल्ली ॥ १९ ॥
 गच्छन्त्यस्तनुखगजालपादमुद्रान्यासानामुदधिपुरांघ्रिसैकतानाम् ।
 सुन्दर्यः सरसनखक्षतावचूलैस्तुल्यत्वं विकटकटीरकैः शशंसुः ॥ २० ॥

कृतम् । नायकाः कामिनः सेनाधिपतयश्च ॥ ९ ॥ १० ॥ यथायथा कुचकलशैरेता
 नितम्बं मा द्राक्षुरिति मुखशोभामाच्छादयत्तुङ्गत्वमूढं तथातथा तामेवावलोकयितुमिव
 विस्तारं गतैर्जघनैर्भूमिरवतस्तरेऽवच्छादिता ॥ ११ ॥ व्यपायो दोषः ॥ १२ ॥ किले-
 त्यलीके । जघनालस्यव्याजेनेत्यर्थः । प्रणिहिता निक्षिप्ता ॥ १३ ॥ १४ ॥ संसक्तमज-
 स्रम् ॥ १५ ॥ १६ ॥ उत्तंसः कर्णपूरोऽत्र ॥ १७ ॥ १८ ॥ १९ ॥ नदीतटानां साम्यं

१. 'गतागतेषु यान्त्याः' क.

उत्तानस्थितिविकरालकालजङ्घव्याकोशाङ्गुलिखगपादनिर्विशेषम् ।
 संस्थानं तनुतरनालपत्रमग्रे नारीभिः प्रतिपथमैक्ष्यतौरुबूकम् ॥ २१ ॥
 ताः शोभाधिगतपरस्पररोपमानं श्रोत्राक्षिस्तनकरपादमुद्रहन्त्यः ।
 सद्द्वर्त्मस्थितिमपि पक्ष्मपङ्क्तिमूहुर्यज्जिह्वां तदवमतामिव प्रपेदे ॥ २२ ॥
 आह्लादं शिशिरतरावमर्शहृद्याः कुर्वत्योऽधिकमपरिष्ठवप्रकाशाः ।
 और्वयः स्फुरदघनावलम्बिविम्बा विम्बोष्ठयो विवभुरपूर्वविद्युतस्ताः ॥ २३ ॥
 आक्षिप्तप्रियतमचेतसा तदानीं पुष्पेषुस्फुटमवतावधानयोगम् ।
 पर्याप्तस्वरपदतालसच्छ्रयोच्चैर्गान्धर्वस्थितिरथ यौवतेन तेने ॥ २४ ॥
 आभास्वत्किरणकरालरत्नहारप्रत्यग्रां दधदलकास्पदामभिख्याम् ।
 वैदर्घ्यं युवतिजनोऽथ पुष्पकाञ्चीछायावान्द्रविणपतेरिवाललम्बे ॥ २५ ॥
 तुङ्गत्वं कुचकलशेषेन्धाङ्गनानां विस्तारं विकटकटीरकस्थलीषु ।
 मध्येषु क्रशिमदशां शशंस लोको भावेषु स्थितिरुचिता जनस्य शस्या ॥ २६ ॥

कटीभिः प्रत्यपादयत् ॥ २० ॥ उत्तानस्थित्या भीषणः श्यामजङ्घो विकसिताङ्गुलिश्च यः
 खगस्तस्य सामर्थ्यात्कालजङ्घाख्यस्य पक्षिणः पादस्तत्सदृशम् । तनुतरे नालपत्रे यस्य ।
 पत्रस्य प्रसृताङ्गुलिश्चरण उपमानम् । तस्य तदाकारत्वात् । वृन्तस्य तु जङ्घा । औरुबू-
 कमेरण्डसंबन्धि ॥ २१ ॥ सद्द्वर्त्मनि नयनपुटे तिष्ठन्तीमपि जिह्वां पक्ष्मपङ्क्तिं यदूहुस्त-
 दसौ निकृष्टतामिवाप । सन्मार्गवतीं हि पापाचरणे पृथग्जनेभ्योऽप्यधमः । जिह्वा पापा
 कुटिला च । अध(व)मो निकृष्टोऽनृजुश्च ॥ २२ ॥ उर्वरा भूस्तत्र भवा और्वयः । स्फु-
 रद्योतमानम्, अघनं तनु, अवलम्बि च सरलं विम्बं शरीराभोगो यासाम् । अपूर्वं वि-
 शेषेण द्योतन्ते । अथ चापूर्वा विद्युतस्तडितो ह्लादहेतवः शीतस्पर्शाः स्थिरप्रकाशा भुवि
 स्थिता मेघेषु चानवलम्बमाना भवन्ति ॥ २३ ॥ युवतीनां समूहो यौवतम् । तेन पुष्पे-
 ष्वेकाग्रतायोगं स्फुटमवता गच्छता गान्धर्वस्येव स्थितिर्विहिता । नूपुरक्रणितयोगेन प-
 र्याप्तशब्दानि पदानि यस्य तद्भावेनोल्लसत्कान्तिना । गान्धर्वं च चेतो(?)मनोहरम् ।
 पुष्पेषु च कामे स्फुटम् । उद्दीपकत्वात् । अवधानप्रयोज्यं च । तथा पर्याप्तेः स्वरैः
 षड्जादिभिः, पदैः सुसिद्धन्तैः षड्जादिस्वराधारभूतैः, तालेन च कालमानरूपेण चञ्चु-
 पुटचाचपुटादिना सच्छोभनम् । उक्तं च—‘पदस्थः स्वरसंघातस्तालेन सुमितस्तथा ।
 प्रयोज्यश्चावधानेन गान्धर्वमभिधीयते ॥’ इति ॥ २४ ॥ अलका ललाटावलम्बिनः
 केशाः । अलका च धनदपुरी । पुष्पकाञ्ची कुसुममयी रशना तया शोभावान् । पु-

१. ‘नीलजङ्घ’ ख. २. ‘रत्नहारः’ ख. ३. ‘स्थलेषु’ ख.

प्राप्तानामवलतयापि निःसहत्वं भ्रष्टानां न तु बलिभावलग्नतायाः ।

उत्तुङ्गैः कुचकलशैरभारि तासां सदृत्तैरपि चतुरश्रताश्रया श्रीः ॥ २७ ॥

विस्पष्टद्रढिमगुणाभिरामरूपैः सत्स्थानस्थितिभिरनूनलक्षणाढ्यैः ।

रामाणां करणगणैरिवाङ्गहारा नाजहुः श्रियमथ मौक्तिकैर्न हाराः ॥ २८ ॥

शृङ्गारस्थितिरमणीयनर्मगर्भव्यापारातनुरसनायकानुयाता ।

रम्भोरुरथ चतुरङ्गलाञ्छितश्रीः प्रत्यग्रामतनुत नाटिकेव शोभाम् ॥ २९ ॥

विभ्रत्या समकरकेतनश्रियोच्चैः प्रत्यग्रामधरदलप्रवालवल्लीम् ।

मार्गस्थं हरिणदृशा जनं हरन्त्या लावण्यं जलनिधिवेलयेव भेजे ॥ ३० ॥

ष्पकेण विमानेनाञ्चति व्रजतीति पुष्पकाञ्ची कान्तिमांश्च ॥ २५ ॥ २६ ॥ बली बलवां-
स्तद्भावे लग्नता प्रसक्तिस्ततो या अभ्रष्टास्ताः कथं बलाभावेन निःसहत्वं यान्तीति वि-
रोधः । अविरोधस्तु—वलयः सन्ति यस्य तद्वलिभम् । ‘तुन्दिवलिवटैर्भः’ । वलिभम-
वलग्नं मध्यं यस्य तद्भावादच्युतत्वात्स्त्रीसमुचितेन दुर्बलत्वेन निःसहत्वाच्च । ये सदृत्ताः
सुपरिवर्तुलास्ते कथं चतुष्कोणा भवन्तीति विरोधः । चतुरश्रता सर्वतोभद्रत्वमिति त्व-
विरोधः ॥ २७ ॥ अङ्गनानां हारा मौक्तिकैः शोभां स्त्रीचकुरेव । यथा करणगणैरङ्ग-
हाराः । चारीवृत्तहस्तादियोगजन्यैस्तलपुष्पादिभिः करणैर्निर्वर्त्यमानाः स्थिरहस्तादयो-
ऽङ्गहारा यथाहरन्ति शोभां तथा मौक्तिकैर्हारा इत्यर्थः । विस्पष्टद्रढ्या गुणास्तन्तवः ।
प्रकटश्च द्रढिमगुणोऽभ्यासोत्थं स्थैर्यम् । स्थानं प्रदेशः स्थानानि च वैष्णवाद्यानि ।
उक्तं च—‘वैष्णवं समपादं च वैशाखं मण्डलं तथा । प्रत्यालीढमथालीढं स्थाना-
न्येतानि षड् नृणाम् ॥’ इति । लक्षणं स्वरूपव्यवस्थापको धर्मः । तच्च मणिशास्त्रे भारते
[च] ॥ २८ ॥ (शोभा येषां अप्युक्तं) शृङ्गारस्थितिरभ्येण प्रतिहासगर्भव्यापारेण म-
हाव्यसनेन च नायकेनानुयाता । चतुरं कृत्वा कलाभिर्नृत्तगोतादिभिराञ्छिता आयता
श्रीर्यस्याः सा । अतश्च नाटिकेव । सापि हि शृङ्गारस्य रसस्य स्थितिर्यस्यां सा तथा
रम्भो नर्मगर्भस्य कैशिकीवृत्तिभेदस्य व्यापारो यस्यां सा । नर्मस्फिञ्जनर्मस्फोटनर्मग-
र्भाख्याः कैशिकीवृत्तिभेदाः । तत्र नर्मगर्भः—‘विज्ञानरूपगुणसंपदादिभिर्नीयकौ गुणैर्वैत्र ।
प्रच्छन्नौ व्यवहरतः कार्यवशान्नर्मगर्भः सः ॥’ इति लक्षितः । तथा अतनवो रसा हा-
स्यादयोऽङ्गभूता यस्यां सा । नायकेन च धीरललिताख्येन युक्ता । चतुर्भिर्द्वैविच्छेद-
भेदैः श्रीर्यस्यास्तादृशी च । उक्तं च—‘ईर्ष्याप्रणयक्रोधप्रसादरतिहर्षसंपन्ना । बहुवृत्तगी-
तवाद्या शृङ्गाराभिनयविनयसंयुक्ता ॥ विरहौत्सुक्यसमागमसुखान्विता नृपतिचरितसं-
बद्धा । स्त्रीप्राया चतुरङ्गा ललितपदा नाटिकेत्युक्ता ॥ यत्रार्थस्य समाप्तिर्वैत्र च बीज-
स्वभावसंहारः । किञ्चिदवलग्नविन्दुः सोऽङ्ग इति सतावगन्तव्यः ॥’ इति ॥ २९ ॥ मकर-
केतनः कामः । मकराख्याश्च प्राणिन एव केतनं चिह्नम् । अधरदलमेव विद्रुमलता ।

संस्पृष्टश्चरणतलेन पक्ष्मलाक्ष्या संसक्तैः स्तवकशतैरशोकवृक्षः ।
 क्षेपीयः पथि विकसल्लताकुलोऽभूमार्गस्थः क इव न भाजनं विभूतेः ॥ ३१ ॥
 नन्वास्मिन्नरतगुरुणा समं निकुञ्जे विश्रम्य व्यपनय तावदध्वखेदम् ।
 इत्यारादकृत नवांशुकाञ्चलाग्रव्यासक्ता व्रततिरिवार्थनां रमण्याः ॥ ३२ ॥
 अन्यस्या गुरु जघनं बभार पश्चादायान्त्याः स्फुटमधिकं सगौरवत्वम् ।
 पश्यन्त्यां प्रातियुवतौ सरागमेनां यत्कान्तश्चिरमनुपालयांचकार ॥ ३३ ॥
 अन्वीये मधुकरमण्डलेन तावत्संसर्पन्नुपवनमारुतः सुगन्धिः ।
 यावत्स्त्रीपरिमलगोचरो न लेभे को नाद्यं त्यजति पदं विशेषलाभात् ॥ ३४ ॥
 प्रस्तावे नवमधुमासनाटकस्य स्थित्वान्तर्गहनलतातिरस्कारिण्याः ।
 प्रारब्धा परभृतनर्तकेन कूजा स्त्रैणस्य श्रुतिमहरत्प्ररोचनेव ॥ ३५ ॥
 विभ्राणं वसनमिवान्तरापि चूतं सामोदस्थिति गिरिकर्णिकाभिरामम् ।
 गाणिक्यं सविकटहारतां दधत्तत्त्वमाभर्तुस्तटमनु काननं च रेजे ॥ ३६ ॥
 निर्वाणस्थितिमपवर्तितैलमुच्चैरव्याप्तं न मृदुमरुद्विधीयमानम् ।
 तं प्रातस्तनमिव दीपकं विलोक्य स्त्रैणेन द्विगुणरताभिलाषतापे ॥ ३७ ॥

अधोभवत्पद्मा च सा । मार्गस्थं सदाचारस्थमध्वस्थं च हरन्त्या रञ्जयन्त्या अपवाहयन्त्या
 च । लावण्यं सौन्दर्यं क्षाररसता च ॥ ३० ॥ ३१ ॥ रतगुरुः कान्तः ॥ ३२ ॥ गौरवं
 गुरुता संमानश्च ॥ ३३ ॥ अन्वोतोऽन्वितः । सुगन्धिरिति गन्धस्येत्वे तदेकान्तग्रहणस्य
 चोदितत्वादित्वं न प्राप्नोति । अत्र नैकान्तिको गन्धः । एवं तर्हि गन्धस्यान्तर्ली-
 नतया कृत्रिमत्वेनाप्रतिभासनादैकान्तिकत्वमुपचरितमितीत्वं न विरुध्यते । उपमा-
 नाद्वा भविष्यति सुगन्धिरिव सुगन्धिरिति ॥ ३४ ॥ प्रस्तावोऽवसरः प्रस्तावना
 च । यस्या लक्षणम्—‘नटी विदूषको वापि पारिपाश्वक एव च । सूत्रधारेण
 सहिताः संलापं यत्र कुर्वते ॥ चित्रैर्वीक्यैः स्वकार्योत्थैर्वीथ्यङ्गैरन्यथापि वा’ । नाटकस्य
 च—‘पञ्चसंधि चतुर्वृत्ति चतुःषष्ठ्यङ्गसंयुतम् । षट्त्रिंशल्लक्षणोपेतं नाटकं परिचक्षते ॥’
 इति ॥ ३५ ॥ गाणिक्यं गणिकासमूहः । ‘गणिकायाश्च’ इत्यौपसंख्यानिको यञ् । तत्,
 काननं च गिरितटं लक्षयित्वा रेजे । अन्तरमाप्नोतीत्यन्तरापि केशमध्यप्राप्तं चूतं वसन-
 मिव विभ्रत् । वसनमप्यन्तरा मध्ये पिचुना कार्पासेन ऊतं विहितम् । गिरि वाचि
 सामोदस्थिति प्रहृष्टम् । कर्णिकाभिः कर्णालंकारैरभिरामम् । सह विकटेन हारेण वर्तते
 यः तद्भावं दधत् । काननमपि मध्यव्यापि चूतं विभ्रत् ससौरभस्थितिभिर्गिरिकर्णिका-
 भिरोपधिभेदैरभिरामम्, सह विविधैः कटहारैः पुष्पभेदैर्वर्तते ॥ ३६ ॥ निर्वाणा निःस्व-

१. ‘पक्ष्मलाक्ष्याः’ क.

विभ्राणः कनकमयं नु बीजकोशव्याजेनातनुचपकं कुशेशयिन्याः ।
 उत्क्षिप्तस्तरलदलाङ्गुलिव्यलोकि श्यामाभिः कर इव भास्करस्य पद्मः ३८
 गच्छन्तः पथि घटिता निकुञ्जदेशे विश्रान्ताः क्वचन परस्परं युवानः ।
 सौहार्दं विदधुरयन्त्रणं क्रियाणां विस्त्रम्भः सुहृदि फलं ननु प्रधानम् ॥ ३९ ॥
 वामभ्रूमुखमादिरामुगन्धिसेकव्यासङ्गस्फुटवकुलद्रुमप्रसूनम् ।
 भृङ्गालीचरणविधूतपक्ष्ममालापर्वस्तस्तवकपरागपारिभद्रम् ॥ ४० ॥
 उद्गच्छन्नवलवलीलवङ्गपुष्पप्रत्यग्रातनुतरसौरभाभिरामम् ।
 दिक्चक्रस्फुरदनुबन्धिगन्धफुल्लमन्दारस्तवकमधुप्रसङ्गिभृङ्गम् ॥ ४१ ॥
 सच्छायं विपिनमनुप्रविश्य पार्श्वव्यासक्तप्रियकरलग्नपाणिपद्मः ।
 प्रेक्ष्योत्तन्नवमकरन्दपानलीलाविस्त्रम्भातिशयसुखोपलब्धनिद्रैः ॥ ४२ ॥
 ऐक्षिष्ट भ्रमरकुलैः कृतं गुरुत्वं वल्लीनां युवतिजनस्तदा नतानाम् ।
 कस्यार्थं न भवति गौरवाय लोके संपन्नाभिमतफलः समाश्रितो वा ॥ ४३ ॥
 (चैकलकम्)

आवद्धक्रमहरिकम्प्यमानसाला सा रामाभिगमसमाकुला तदानीम् ।
 लङ्केव स्फुटशुकसारणा वनोर्वी बभ्राजे घनरुचिराक्षसानुविद्धा ॥ ४४ ॥
 आकर्षणमधुरसशीकरान्वनेभ्यः शोफालीकुसुमकषायगन्धगर्भः ।
 आनन्दं मरुदतनोत्तनूदरीणां कः श्रेयानधिकगुणत्वमाप्य न स्यात् ॥ ४५ ॥

तवाणाख्यकुसुमा स्थितिर्यस्य । अपवर्तिता वातेन चलिता एला निष्कुड्यो द्रव्यविशेषा
 यत्र । न विभिः पक्षिभिराप्तमव्याप्तं तादृशं न । अपि तु तैर्व्याप्तमेव । अथवा निर्वाणां
 स्थितिं विशेषेण नाप्तम् । अपि तु प्राप्तमेवेति योज्यम् । अन्यत्र निर्वाणा प्रशान्ता स्थि-
 तिर्यत्र । अपगते वर्तिस्तैलं च यस्य । रविणा आप्तं न । तदुदये तस्य प्रशमनात् । तं
 गिरिम् । प्रातस्तनं प्राभातिकम् । आपे प्राप्ता ॥ ३७ ॥ नुरिवार्थे ॥ ३८ ॥ युवान
 इति 'पुमान्निष्क्रया' इत्येकशेषः ॥ ३९ ॥ वामेत्यादि कलापकम् । पारिभद्रास्तद्विशेषाः
 ॥ ४० ॥ ४१ ॥ ४२ ॥ ४३ ॥ हरयो वानराः । सालास्तरवस्तद्विशेषा वा, प्राका-
 राश्च । रामाः स्त्रियः, रामश्च दाशरथिः । शुकानां सारणमानयनम् । शुकसारणौ च
 रावणस्पृशौ । घनैर्मुस्तै रुचिरा अक्षा विभीतका येषु तैः सानुभिर्व्याप्ता, घनरुचिभिश्च
 जलदप्रभै राक्षसैरनुविद्धा ॥ ४४ ॥ कषायो रसश्चेतोहरो वा । शब्दस्पर्शगुणस्य वायो-

१. 'कनकमयेन' क. २. 'प्रश्नोत्तर' ख. ३. 'भवति न' ख. ४. 'लोकः' क.
 ५. खपुस्तके नास्ति.

एकोऽपि प्रसवशरः स केन सह्यो नानात्मा किमु गणनातिगोचरो यः ।
तद्विन्ने हृदि चरितार्थ एव कामो मानिन्यां न पुनरभूदधिज्यचापः ॥ ४६ ॥
वासन्त्यः कुसुमभृतश्च कुन्दवल्लभो ग्रैष्म्यश्च प्रतिगिरि पाटलाः प्रफुल्लिताः ।
अन्योन्यं युवतिजनस्य मानभङ्गप्रागल्भ्यं व्यतिजहसुस्तरामिवारात् ॥ ४७ ॥
रामाणां नवनवमालिकाविकासप्रत्यग्रप्रसवतिरस्कृतं तदानीम् ।
प्रारम्भे परिणतिमाप मानधैर्यं सुग्रीष्मे मुकुलमिवाथ कुन्दपुष्पम् ॥ ४८ ॥
प्रत्यग्राङ्गुररचितश्रियं वनाली विभ्राणा विटपतति सपत्त्रिनादाम् ।
अभ्यर्णा शरदिव निम्नगातटोर्वीमानन्दं व्यतनुत मत्तकाशिनीनाम् ॥ ४९ ॥
उत्सृज्य प्रविकचचूतयष्टिमुच्चैस्तृष्णान्धा अपि परिवभ्रमुद्विरेफाः ।
कान्तास्ये श्वसितसुगन्धिनि प्रकर्षान्नैवार्ता लघुनि पदे भवन्ति धीराः ॥ ५० ॥
संस्थानं दधदुपरि च्छदत्रयस्य त्रेताग्निस्थितिसदृशं नितम्बिनीभिः ।
नृत्यन्त्याः पवनवशाच्छताङ्गनायाः काङ्गूलः कर इव पल्लवो व्यलोकि ॥ ५१ ॥
विभ्राणैरधिकगुणत्वमङ्गनानां हस्ताग्रैः प्रसभमकारि पल्लवानाम् ।
प्रत्यग्नोज्ज्वलनिजशोभया सरागैर्भग्नानामपि पुनरुक्त एव भङ्गः ॥ ५२ ॥

गन्धाख्यो गुणो नैव स्वाभाविकः, यस्तूपलब्धः स कुसुमसंभव इत्यधिकोऽसौ गुणः ॥ ४५ ॥
गणनातिगोचरः संख्यातिक्रान्तिविषयः ॥ ४६ ॥ वसन्ते पुष्प्यन्ति वासन्त्यः । 'कालात्साधुपुष्प्यत्पच्यमानेषु' इत्यण् । व्यतिजहसुरिति कर्मव्यतिहारे 'इतरेतरान्योन्योप-
पदाच्च' इत्यात्मनेपदाभावः ॥ ४७ ॥ परिणतिर्नश्यदवस्थत्वम् । सुग्रीष्मो वसन्तः ।
तथा च प्रयोगः—'सुग्रीष्मके न दृष्टो न च माघनिशासु दीर्घदीर्घासु । द्रष्टव्या(व्यः)
पथिक पुरो हताशया त्वं कथं न(नु) मया ॥' इति । अत्र कुन्दपुष्पं मुकुलावस्थमेव
नश्यति । तस्य प्रायेण शैशिरत्वात् ॥ ४८ ॥ प्रत्यग्रैरङ्गुरै रचितश्रियम्, प्रत्यग्रां कुरराख्यैः
पक्षिभिश्चितश्रियं च । पत्त्रिणः पक्षिणः शराश्च । शरदि नदीतटेषु धानुष्कैरभ्यस्यद्भिः
सशूकाराः शराः क्षिप्यन्ते । मत्तकाशिनी प्रगल्भा योषित् ॥ ४९ ॥ धीराः स्वल्पके स्थाने
नैवार्ता दैन्यभाजो भवन्ति ॥ ५० ॥ त्रेताग्निराहनीयादिवद्विचरिणी । तत्र स्थित्या स-
दृशं संनिवेशं विभ्रत् । त्रिषु पल्लवेष्वग्निष्ववोपरिसंनिवेशेन वर्तमान इत्यर्थः । अत एव
कण्डूला(काङ्गूला)ख्यो हस्त इव । तत्र ह्यङ्गुष्ठतर्जनीमध्यमानां त्रेताग्निरवदुपविष्टाना-
मुपरि वक्रतया पृष्ठपातित्यनामिका वर्तते । यदुक्तम्—'त्रेताग्निसंस्थिता मध्यातर्जन्य-
ङ्गुष्ठका यदा । काङ्गूलो नामिका वक्रा तथा चोर्ध्वा कनोयसी ॥' इति ॥ ५१ ॥ भ-

१. 'मानिन्या' क. २. 'कण्डूलः' क.

मूलस्थप्रियनखमण्डनस्य बाहोरुत्क्षेपात्प्रतियुवतिं विदूनयन्त्याः ।
 आदित्सोर्द्वमविटपाग्रवर्तिपुष्पं पुष्पत्वेऽप्यमृतफलत्वमेव भीरोः ॥ ५३ ॥
 श्लिष्यन्त्या विटपशिखाश्रयप्रसूनव्यादित्सासरभसचेतसस्तरुण्याः ।
 अप्राप्तप्रसवफलोदयोऽपि शाखी संपत्तिं फलभरशालिनीमवाप ॥ ५४ ॥
 शाखाग्रस्थिति कुसुमं तरोर्जिघृक्षुर्यत्पीनस्तनविनता शशाक नातुम् ।
 तत्रासीद्व्रतगुरुणा विलूय दत्ते प्रत्यक्षं प्रतियुवतेः समुन्नता स्त्री ॥ ५५ ॥
 विभ्राणै रसभरशालितामभीक्षणं रागश्रीसमुदयशोभिभिस्तदानीम् ।
 दिव्यस्त्रीकरजपरिक्षैतैस्तरूणां तारुण्यं सफलमभारि पल्लवौघैः ॥ ५६ ॥
 भग्नानामगणिततद्विपत्तिदोषैर्वल्लीनां मधु कुसुमेष्वपायि भृङ्गैः ।
 युक्तानां तरलतया मलीमसानां न स्वार्थात्कचिदतिरिच्यतेऽनुरोधः ॥ ५७ ॥
 कुर्वाणा पृथुनि वधूर्नितम्बविम्बे विस्त्रस्तं वसनमनास्थदुर्विनीतम् ।
 विस्पष्टामनुरहसं प्रियस्य नान्या न व्याञ्जीन्निधुवनलालसां स्फुरन्तीम् ५८
 भ्रूक्षेपानुगतनिकुञ्जदत्तदृष्टेराकूतं सपदि निशेमुषी प्रियस्य ।
 तद्वर्त्मन्यविशत काचिदिङ्गितज्ञा नो कार्ये कचन भवन्ति दीर्घसूत्राः ॥ ५९ ॥
 निःश्वासैरविरलसौरभैर्विकृष्टः श्यामायाः करकमलेन संप्रमन्याः ।
 बभ्रामाभिमुखमपाकृतोऽपि भृङ्गः पर्याप्तं न खलु मलीमसस्य धाष्टर्यम् ६०
 कान्तानां करकमलैरनौकहानां लुप्तेषु प्रसभमुपेत्य पल्लवेषु ।
 धूतानामुपवनवाहिभिः समीरैः किं चित्रं यदसुमनस्कताविरासीत् ॥ ६१ ॥

ग्रानां जितानामपि पुनरुक्त एव भङ्गश्छेदनमकारि । छिन्नानां च च्छेदनं पुनरुक्तमेव
 ॥ ५२ ॥ यत्पुष्पं कथं तदङ्गनायाः फलत्वमाप्नुयादिति विरोधः । पुष्पस्य फलरूपता-
 पत्तौ का विरुद्धार्थतेति चेत्, आह—पुष्पत्वेऽपीति । सति हि परिणामे पुष्पस्य फल-
 रूपता, न तु स्वरूप एवावस्थितस्येत्य(ति)विरोधः ॥ ५३ ॥ निष्फलोऽपि तरुस्तरु-
 णीश्लेषात्फलमभ्यधिकं प्राप ॥ ५४ ॥ समुन्नता गर्वितापि ॥ ५५ ॥ रसः शृङ्गारोऽपि ।
 रागः सक्तिरपि । पल्लवा विटा अपि ॥ ५६ ॥ अगणिता वल्लीनां विपत्तिर्यत्र पाने । म-
 लीमसाः पापा अपि ॥ ५७ ॥ अनास्थदुर्विनीतं हेलया दुष्प्रावृत्तम् । अनुरहसमेकान्ते ।
 ‘अन्ववतस्ताद्रहसः’ इत्यच् । न न व्याञ्जीत्प्रकटीचकारैव । लालसा स्पृहा ॥ ५८ ॥
 य इङ्कितं न जानन्ति तेऽपि कचिदपि कार्ये दीर्घसूत्राः कालक्षेपिणो न भवन्ति ॥ ५९ ॥
 संप्रमन्याः ससंप्रमयाः । नेति काका ॥ ६० ॥ अनौकहास्तरवः । असुमनस्कता नि-
 ष्पुष्पत्वम् । यस्य च पल्लवा अङ्गभूताश्छिद्यन्ते तस्यासुमनस्कता दौर्मेनस्य भवति ॥ ६१ ॥

व्याविद्धा मधुकरपङ्क्तिधूम्ययारादाभासीदधिकमशोकपादपस्य ।
 छुप्यन्ती सपदि मनांसि मानिनीनामाताम्रच्छविरभिलुङ्घितेव वल्ली ॥ ६२ ॥
 नीलाब्जं श्रवणवतंसतां तरुण्या यद्गर्त्रा विकचमनीयतानतं सत् ।
 आत्मानं विमलकपोलदर्पणस्थं तच्छोभातिशयपरीतमैक्षतेव ॥ ६३ ॥
 न श्रेयान्सममधिकश्रिया विरोधो युक्तात्र प्रणतिरितीव पीवरोवाः ।
 उत्तंसोत्पलमवनम्य दूरमक्षः प्रास्तावीत्स्तवमिव चञ्चरीकशब्दैः ॥ ६४ ॥
 आताम्रासितधवलैः प्रसूनवृक्षैः स्थेयोभिः कृतवसतिस्थितेस्तदानीम् ।
 व्यातस्थे स्मरणभुवो वनस्थलीषु स्थूलाभैश्चिरमविसंस्थुलस्फुलश्रीः ॥ ६५ ॥
 पर्यश्रुस्तुतिपरिपाटलत्वमक्ष्णोः कुर्वाणं मनसि मनोरमं व्यलीकम् ।
 मानिन्यो रज इव चक्षुषि प्रविष्टं संरम्भस्फुरदधरा न पर्यमृष्यन् ॥ ६६ ॥
 कुर्वाणामधितरु सुग्रहेऽपि पुष्पे हस्ताग्रं सपदि युवा स्वयं प्रदित्सुः ।
 रम्भोरूमरुधदनेकयुक्तिभेदैः प्रेमाहो रचयितुमीहतेऽनुकूलम् ॥ ६७ ॥
 नैकत्र श्रवसि तथा सहेमताडीताटङ्केऽप्यकृत वधूः प्रसाधितास्थाम् ।
 अन्यत्र प्रियकरकृष्टलम्बपालीविन्यस्तच्छदसुभगे यथाभ्यमित्रम् ॥ ६८ ॥
 अन्यस्याः सुरभिमुखानिलावकृष्टा वक्त्रेन्दोः पृथुपरिवेशचक्रबन्धम् ।
 भृङ्गाणां ततिरकरोत्पतत्रवातव्याधूतस्तवकवतंसधूलिजालैः ॥ ६९ ॥
 उन्निद्रच्छदमुपदेति पुष्पमारादानीतं दयिततमेन मेनकाश्रीः ।
 विब्वोकाञ्चितविनिहिङ्घितोत्तमाङ्गा वामोरूरभिमुखमग्रहीत्सपत्न्याः ॥ ७० ॥
 व्यत्यासादयिततमेन कापि नाम्नः प्रत्तायामपि सुमनस्यमर्षहेतोः ।
 संरम्भस्फुरदधरारुणक्षेत्रश्रीस्ताञ्जितं यदसुमनस्कतां प्रपेदे ॥ ७१ ॥

धूम्या धूमसमूहः । मालादिभ्यो यः । अभिलुङ्घिता ज्वलिता ॥ ६२ ॥ आनतं सस्तम् ॥ ६३ ॥ ६४ ॥ अविसंस्थुलानुपहता स्फुलश्रीः पटमण्डपशोभा कामस्य कुसुमप्रधानै-
 स्तरुभिः संपादिता ॥ ६५ ॥ मनोरमः प्रेयान् । व्यलीकं गोत्रस्खलितादिविप्रियम् ॥ ६६ ॥ ६७ ॥ हेमताड्ये यः ताटङ्कः कर्णाभरणम् । तत्सहितेऽप्येकस्मिन्कर्णे प्रसाधि-
 तास्यां मण्डितोऽयमिति बुद्धिं तथा वधूर्नाकृत यथा सपत्नीसंमुखं प्रियनिवेशितेन प-
 ल्लवेन सुभगे द्वितीये ॥ ६८ ॥ परिवेशः परिधिः ॥ ६९ ॥ उपदा दौकनिका । विब्वो-
 कश्चेष्टाविशेषस्तनाञ्चितं विनिहिङ्घितं च शिरो यस्याः । उक्तं च— 'इष्टानां भावानां

विश्राम्यत्कुचयुगलोरसि प्रियस्य स्मेरान्या मृदुचरणाग्रदुर्निविष्टा ।
 आदाय स्वलनपदं विलोलदृष्टिः कण्ठान्तः प्रणिहितबाहुकन्दलीका ॥ ७२
 संरम्भोन्नमितनितान्ततान्तमध्या भूयोऽपि स्थितिमधिजग्मुषी कथंचित् ।
 आमोदापहतमधुव्रतं नतभ्रूरुत्तंसं शिरसि बबन्ध बन्धुरश्रीः ॥ ७३ ॥
 (युगलकम्)

कस्याश्चिद्वयितकराब्जयोजितेन श्रोत्राग्रे तरुणतमालपल्लवेन ।
 धूमेनाविरतमिवाभिहन्यमानं बाष्पाम्भः प्रतियुवतेर्मुमोच चक्षुः ॥ ७४ ॥
 नीरन्ध्रव्रततितिरोहितेऽपरस्याः साशङ्कं दयिततमे बभूव चेतः ।
 अध्यास्ते हृदयमकृत्रिमप्रियाणां कान्तानामैतिबहुमत्सरो ह्यनङ्गः ॥ ७५ ॥
 संबाधाद्विरहितवल्लभा तदानीं गायन्ती रणरणकात्तपञ्चमैका ।
 निर्लक्षं कुसुमपरिग्रहाय सुभ्रूः संदंशं सुचिरमैवभ्रमत्कराग्रम् ॥ ७६ ॥
 स्पष्टाक्षिभ्रुविकृतिप्रपञ्चशोभी शृङ्गाराकृतिपिशुनो विपक्षवामः ।
 सैग्रीवानिरुपमरेचको जजृम्भे रम्भोर्वा दयितविलोकेन हावः ॥ ७७ ॥
 रामाणां ह्रमविट्प्राग्रजन्मपुष्पव्यादित्सारभसवशात्सवेपथुभ्यः ।
 हारौघैः प्रविगलितं पयोधरेभ्यो नोदृत्तैः सह गुणिनां चिराय योगः ॥ ७८ ॥

प्राप्तावतिहर्षमानसंभूतः । स्त्रीणामनादरकृतो विबोको नाम विज्ञेयः ॥ किंचित्प्राश्नोन्नत-
 ग्रीवं शिरो ज्ञेयं । स्त्रीणां चैतत्प्रयोजयेत् ॥' इति
 ॥ ७० ॥ ७१ ॥ स्खलनच्छलनं कृत्वा चरणाभ्यां दुर्निविष्टा सती काचित्प्रियस्य
 शिरसि शेखरं बबन्ध । कन्दली लता ॥ ७२ ॥ संरम्भः प्रयत्नः ॥ ७३ ॥ ७४ ॥ साशङ्कं
 सपत्नीभोगशंसि । प्रियं स्नेहः ॥ ७५ ॥ संबाधो जनबाहुल्यम् । रणरणकमुत्कण्ठा । प-
 ञ्चमो ग्रामरागभेदः । निर्लक्षं निर्विषयम् । अन्यत्र गतचित्तत्वात् । संदंशाख्यं कराग्रम-
 भ्रमयत् । 'तर्जन्यङ्गुष्ठसंयोगस्त्वरालस्यं यदा भवेत् । अमुन्नतलमध्यश्च स संदंश इति
 स्मृतः' ॥ ७६ ॥ अक्षिभ्रुवमिति अचतुरादिसूत्रे निपातितम् । विपक्षवामः सपत्नीप्र-
 तिकूलः । रेचको भ्रमणम् । हावश्चेष्टाविशेषः । उक्तं च— 'प्राप्तेषु शृङ्गाररसाश्रयेषु
 भावेषु कामाङ्कुरचिह्नभूतम् । उत्पत्स्यते यत्स्मितवीक्षितोत्थमुन्मीलितं रम्यतया स हावः ॥'
 इति ॥ ७७ ॥ उदृत्ता उन्नतवर्तुला उपप्लुताश्च । गुणस्तन्तुः सौजन्यं च ॥ ७८ ॥

१. 'स्मेरास्या' क. २. 'तान्तमन्या' क. ३. ख-पुस्तके नास्ति. ४. 'अतिशय-
 मत्सरो' क. ५. 'अविभ्रमत्' क-ख. ६. 'सुग्रीवा' क. ७. 'प्रतिगलितं' क.

नेपथ्ये मसृणमनोरमे कृतास्था शृङ्गाराञ्चितरसशालितां वहन्ती ।
 कान्तस्य प्रमदमुदारनृत्तलीला रम्भोरूरतनुत कैशिकीव वृत्तिः ॥ ७९ ॥
 संकुलन्नवनवपुष्पशेखराङ्के निःशङ्कं मधु पपुषीभिरन्तराले ।
 कान्तानां चित्तरससंचितेन चेतो रामाभिर्मदकिलकिञ्चितेन जहे ॥ ८० ॥
 विभ्राणा श्रुतिसुखतां मनोरमश्रीर्यान्तीनां वनभुवि मत्तकाशिनीनाम् ।
 मायूरी कलविरुतिः स्वराश्रयत्वं संप्राप्ता व्यतनुत मार्जनेव शोभाम् ॥ ८१ ॥
 प्राप्ताया रहासि मनोरमेण योगं रामायाः प्रमदभरोत्थमीक्षणाम्भः ।
 पञ्चालीं सपदि दुधाव गण्डभित्तावश्रेयो जगति भवेज्जडान्न केषाम् ॥ ८२ ॥
 अक्षुण्णा बत शतमन्युता तवेयं साश्रर्या सुभग विनिर्ममे विधात्रा ।
 निःशङ्कं विदधत एव गोत्रभेदं वज्रस्ते निवसति वाचि यन्न पाणौ ॥ ८३ ॥
 इत्यारादभिदधुषीं पुनः सपत्नीनामैवावनतशिरा युवानुनीषुः ।
 बाष्पाः स्रुतनयनां विजृम्भितान्तःसंतापामपि युवतिं व्यधात्सहासाम् ॥ ८४ ॥
 (युगलकम्)

वीक्ष्याराद्वनभुवि चूतशाखिवल्लीं वैलगन्तीं कुसुमपृष्ठाकहस्तभल्लीम् ।
 निर्माणा युवातिरभूद्भते विधेया नौत्सुक्यं व्रजति हि रम्यदर्शनात्कः ॥ ८५ ॥

नेपथ्यमाकल्पः । मसृणमनुद्धतम् । आस्था स्थितिः । रसो रागः । कैशिकी नाम वृ-
 त्तिरवस्थाविशेषः । 'या श्लक्ष्णेनेपथ्यविशेषचित्रा स्त्रीसंयुता या बहुनृत्तगीता । कामो-
 पभोगप्रभवोपचारा तां कैशिकीं नाम वदन्ति वृत्तिम् ॥' इति ॥ ७९ ॥ शेखरो गुच्छः ।
 रसः स्वादः । मदेन किलकिञ्चितं चेष्टाविशेषः । 'शुष्कं क्षणं प्ररुदितं क्षणमश्रुपातः
 क्रोधो मुहुर्हसितमाशु पुनश्च गीतम् । व्यामिश्ररूपमिह हर्षरसप्रयुक्तमुक्तं जनैः श्रुतधनैः
 किलकिञ्चित्ताख्यम् ॥ ८० ॥ श्रुतौ कर्णे श्रुतिमिश्रं सुखता सुखकारित्वम् । स्वरार-
 म्भका ध्वनयः कलस्वराः काकलीप्रभृतिद्वाविंशतिभेदाः श्रुतयः । मायूरी मयूरसं-
 न्धिनी विरुतिः केका स्वरस्य षड्जस्याश्रयतां प्राप्ता । 'षड्जं वदति मयूरः' इत्युक्तेः ।
 मायूर्याख्या मुर(ज)जा मार्जना स्वराश्रयः । उक्तं च—'गान्धारो वामके कार्यः षड्जो
 दक्षिणपुष्करे । ऊर्ध्वके पञ्चमश्चैव मायूर्यास्तु स्वराः स्मृताः ॥' इति ॥ ८१ ॥ ८२ ॥
 अक्षुण्णा नवा । शतमन्युता शतापराधता इन्द्रता च ॥ ८३ ॥ ८४ ॥ ८५

१. 'शृङ्गाराधित' क. २. 'शेखराङ्क' क. ३. 'मितरस' ख. ४. 'पञ्चालीः' क.
 ५. 'वैलगन्ती' ख.

उत्तुङ्गदुमकुसुमग्रहाभिलाषादुत्तानीकृतवदनश्रियोऽवतंसः ।

सत्तंसं युवतिजनस्य कर्णमूलादारूढो विनिपततीति नात्र चित्रम् ॥ ८६ ॥

कान्तायाः कुसुमरजो विलोचनस्थं यत्प्रेयान्वदनसमीरणैर्निरास्थत् ।

तेनैव प्रतियुक्तेः समीपभाजः कालुष्यं युगलमनायि दूरमक्ष्णोः ॥ ८७ ॥

उत्क्षिप्ता कुसुमजिघृक्षया तदानीं तन्वङ्गचाः सदुपलपत्रमण्डनश्रीः ।

अक्लाम्यद्वुजलतिकातिसौकुमार्यात्सदृत्तरापि खलु खेदमेति कश्चित् ॥ ८८ ॥

विभ्राणे स्फुटरशुष्कवर्णगेयस्थानीये निरुपमवक्रपाणिशोभाम् ।

विच्छिन्ति वपुषि विलोक्य वल्लभायाः प्राणेशो विपुलविलोचनोत्सवोऽभूत् ८९

आवध्य स्रजमभिधाविपर्ययेण श्यामाया दददतिवैमनस्यभाजः ।

वैलक्ष्यागमपरिपाण्डुराननोऽन्यो निःस्पन्दस्थितिकरोज्झरङ्कशङ्काम् ॥ ९० ॥

सागस्के सुहृदि सवेपथुत्वमाप स्वेदाम्भःक्षुतपुलकाङ्करोत्करासीत् ।

आदातुं सुतनुरियेष चावहित्थं प्रेमाहो युवतिषु मौग्ध्यदुर्विदग्धम् ॥ ९१ ॥

उत्सृज्य स्फुटरवर्णशोभमारात्रिर्गन्धं युवतिजनोऽथ कर्णिकारम् ।

आदित्सुः सुरभितया लवङ्गमभ्यैदाकारादपि गुण एति वल्लभत्वम् ॥ ९२ ॥

भ्राम्यद्विर्धनमकरन्दशीघ्रुपानव्यासङ्गप्रमुदितमानसैस्तदानीम् ।

संरम्भादलियुवभिर्वितन्यमानो न स्त्रीभिर्न नवलतोत्सवः शशंसे ॥ ९३ ॥

॥ ८६ ॥ ८७ ॥ सदुपला मणयः । तन्मयैः पत्रैर्मण्डनश्रीर्यस्याः । सदृत्तैः शुभाचारैरपि

॥ ८८ ॥ शुष्का निरर्थका कुं ठुं इत्यादयो वर्णा यस्य तादृगीततुल्ये । तद्वि वक्रपा-

णिनाम्ना पूर्वरङ्गेण शोभते । उक्तं च—‘नाट्यवृत्तिविभागाय वक्रपाणिर्विधीयते’ इति ।

‘माल्याच्छादनभूषाविलेपनानामनादरन्यासः । स्वल्पोऽपि मूर्तिशोभां जनयति यः सा तु

विच्छिन्तिः’ ॥ ८९ ॥ आवध्य उम्भित्वा । निःस्पन्दतया झरङ्कशङ्का तृणपुरुषभ्रान्तिः

॥ ९० ॥ अवहित्यमाकारसंवरणम् । दुर्विदग्धं दुःशिक्षितम् ॥ ९१ ॥ ९२ ॥ मकर-

न्दस्य शीघ्रुन(धो)श्च पाने व्यासङ्गः प्रसक्तिः । स्त्रीभिर्वितन्यमानोऽलिभिर्युवभिश्च

यथाक्रमं नवा लता एवोत्सवो नवलताख्यश्च वसन्तोत्सवोऽभिनन्दितः । ‘यत्राभिनवया

वध्वा लतयेव मधौ दुमः । स्वयमालिङ्गयते कान्तः स स्यान्नवलतोत्सवः’ ॥ ९३ ॥

१. ‘दधदति’ क. २. ‘आधातुं’ क. ३. ‘चावहित्थां’ ख. ४. ‘आसीत्’ क.
५. ‘सीधु’ ख.

सौगन्ध्यादविरलकान्तिसौकुमार्यत्तद्वक्त्रैरथ विजितः सरोजखण्डः ।
 भृङ्गौघैः कचिदपि नाध्यवत्स्यताराद्वह्यन्ते न खलु परैर्विशेषनिष्ठाः ॥९४॥
 बिभ्रत्यः प्रकृतिमनोरमाकृतित्वं ता माल्यग्रथनविकल्पशिल्पदक्षाः ।
 प्राणेशानथ सविशेषमेव जहुः साधीयो हरति गुणान्तरेण गुण्यः ॥ ९५ ॥
 श्लक्ष्णत्वं विरलविलेपनश्रियस्ता बिभ्रत्यो रुचिरतराङ्गवर्तनाभिः ।
 सद्रूपाः सललितनाट्यचित्रभिक्तीरालोक्याभिमतजनः पुषोष तोषम् ॥९६॥
 गच्छन्ति प्रकृतिमनोरमाः कदाचित्कालेन स्फुटमसता गुणेन योगम् ।
 निःश्वासावधुतपयोधरा विहारव्यापाराद्वनभुवि मम्लुषी तदानीम् ।
 प्रेयस्या निविडनितम्बबिम्बशोभामादित्सुः कुसुममयीं विधाय काञ्चीम् ।
 यामारात्सरसमना युवोपनिन्ये संसर्गात्प्रतियुक्तेः कृतापराधः ॥ ९८ ॥
 प्राप्तस्तत्स्मरणसरोषपाटलाक्ष्या सस्मेरानननलिनस्तया बबन्धे ।
 प्रायेण ह्यननुगुणे विधावुपैति ध्यातोऽर्थः परिणतिमन्यथैव पुंसाम् ॥९९॥
 (युगलकम्)

निःश्वासावधुतपयोधरा विहारव्यापाराद्वनभुवि मम्लुषी तदानीम् ।
 स्वेदाम्भःकणनिकरं मुमोच सुभ्रूः शेफाली पवनहतेव पुष्पवर्षम् ॥ १०० ॥
 प्रम्लानाञ्चितपुटतामरालकेश्या बिभ्राणा निपतिततारकाभिरामा ।
 अन्यस्या विपिनविहारविभ्रमेण श्रान्ताया दयिततमं जहार दृष्टिः ॥१०१॥

कान्तिः सौकुमार्यं चेति द्वन्द्वः । अध्यवत्स्यत अधिष्ठितः । विशेषे निष्ठा अर्थिता येषां
 ते विशेषनिष्ठा विशेषकुशलाः । (‘निनदीभ्यां स्नातेः कौशले’ इति णत्वम्) ॥ ९४ ॥
 माल्यग्रथने विकल्पाः प्रकारा एव शिल्पाः कलाः । गुण्यो गुणवान् । यत्प्रकरणे ‘अन्ये-
 भ्योऽपि—’ इति यस्मत्त्वर्थीयः ॥ ९५ ॥ विलेपनमङ्गरागो मक्रोलादिरञ्जनं च । अ-
 ज्ञानां च वर्तना यथास्वमभिनयाः । चित्रे च कूर्चिकादिभिरुन्मीलना । नाट्यं नृत्यमेव
 चित्रं तस्य भिक्तीराधारभूताः ॥ ९६ ॥ कालेन समयेन स्फुटं प्रकटम् । असता अवि-
 द्यमानेन । श्वसनी वायुः ॥ ९७ ॥ ९८ ॥ प्राप्तोऽवच्छब्धः सन् तस्यापराधस्मरणेन पा-
 टलदृशा प्रेयस्या स युवा तया काञ्च्या निबद्धः ॥ ९९ ॥ मम्लुषी म्लाना ॥ १०० ॥
 प्रम्लानेत्यादिना श्रान्ताख्या दृष्टिर्विण्णता । यस्या लक्षणम्—‘श्रमप्रम्लानितपुटं श्या-
 मान्ताञ्चितलोचना । सन्ना पतिततारा च श्रान्ता दृष्टिः प्रकीर्तिता ॥’ इति । अञ्चितौ

१. ‘विजिताः’ क. २. ‘षण्डाः’ क.

भ्रान्ताया गिरितटकानने मृगाक्ष्याः प्रेक्ष्यत्वं दयिततमस्य जग्मिवांसः ।
 खिद्यन्त्या बभ्रुवलग्नबिन्दुचित्राः प्रोत्तुङ्गस्तनतटवर्तिनो नखाङ्काः ॥ १०२ ॥
 प्राप्तायाः किसलयपाणिनोपकण्ठं कस्याश्चित्कुसुमरजोभिरासजङ्घिः ।
 आलीव द्रुतमलिखल्लता कपोले निर्धौतां श्रमसलिलेन पत्रवल्लीम् ॥ १०३ ॥
 सर्वतुङ्गप्रथितमनोरमश्रियोऽद्रावुन्निद्रस्तवकभृतो यथाविशेषम् ।
 भृङ्गेभ्यो भृशतरमस्वदन्त वल्लभ्यो भावानां भवति कुतः प्रकर्षनिष्ठा ॥ १०४ ॥
 आकृष्यांशुकममलं नवोदवध्वास्तदृष्टिप्रकटकुतूहलस्य भर्तुः ।
 विस्पष्टं व्रततिरदर्शयन्मुखेन्दुं भव्यानां भवति यतस्ततोऽर्थसिद्धिः ॥ १०५ ॥
 पात्रत्वं मनसिजलासकस्य याता नर्तित्वा कुसुमविहारनाटकान्ते ।
 विष्कम्भस्थितिविशदप्रवेशमार्गान्निर्जग्मुः कमलदृशोऽथ काननाङ्कात् ॥ १०६ ॥
 स्पष्टेहामृगडिमवीथिकं सदङ्गव्यायोगं तदनु विद्वत्स्य निःसहाङ्गचः ।
 अत्याक्षुः स्फुटदशरूपकव्यवस्थं मन्थाद्वेर्मणितटकाननं रमण्यः ॥ १०७ ॥

प्रसूतौ । निपतिते अधोमुखे ॥ १०१ ॥ नखा नखक्षतानि । ये चाङ्का नाटकाद्यवयवास्ते
 बिन्दुना चित्रा जनस्य प्रियत्वमुपगता भ्राजन्ते । बिन्दुरर्थप्रकृतिः । यदुक्तम्—‘प्रयोज-
 नानां विच्छेदे यदविच्छेदकारणम् । यावत्समाप्तिर्बन्धस्य स बिन्दुरिति कीर्तितः ॥
 यो मुखसंधौ क्षिप्तः किल वसति चतुर्ष्वपि समन्तात् । तैलस्य बिन्दुरम्भसि यथा स बी-
 जाश्रयो बिन्दुः ॥’ इति ॥ १०२ ॥ आसजङ्घिर्नीयमानैः । आली सखी ॥ १०३ ॥ भृ-
 ङ्गेभ्य इति ‘रुच्यर्थानां प्रीयमाणः’ इति संप्रदानता । स्वदो रुच्यर्थत्वात् । तस्य मुखेन्दोः
 दृष्टौ दर्शने ॥ १०४ ॥ १०५ ॥ मनसिज एव नृत्तोपाध्यायस्तस्यास्पदतां गताः सुदृशो
 विहारान्ते वनोत्सङ्गाग्निरीयुः । नर्तक्य इव । ता अपि । पात्रत्वं रामायनुकर्तृता । नाटका-
 दिसमाप्ता वङ्कादभिनीयमानान्नाटकाद्यवयवान्तर्गतपूर्वं निःसरन्ति पूर्वत्र विष्कम्भो वि-
 स्तारस्तत्स्थित्या विशदप्रवेशाः सुगमाः पन्थानो यत्रेति योज्यम् । इतरत्र विष्कम्भो वि-
 ष्कम्भकः । प्रवेशः प्रवेशकः । विष्कम्भवत्प्रवेशकस्वरूपं यत्रेत्यर्थः । अङ्के हि विष्कम्भ-
 प्रवेशकौ कयोपक्षेपकारितया प्रायशः सदृशौ । अतश्चैकमेवाङ्के प्रयुज्यते कवयः । ‘शुद्धः
 संकीर्णो वा द्विविधो विष्कम्भकोऽत्र विज्ञेयः । मध्यमपुरुषः शुद्धः संकीर्णो नीचम-
 ध्यकृतः ॥ परिजनकथानुविद्धः प्रवेशको नाम विज्ञेयः । नोत्तममध्यमपुरुषैराचरितो
 नाप्युदात्तवचनकृतः ॥ प्राकृतभाषाचारप्रयोगमासाद्य कर्तव्यः’ ॥ १०६ ॥ स्पष्ट ईहा-
 मृगाणां वृकाणां डिमो युद्धं यत्र तथाविधा वीथिकाः पन्थानो यत्र । शोभनेऽङ्के उत्तम-
 वीनां पक्षिणामायोगः संबन्धो यत्र । स्फुटा दशा स्वीचितावस्था येषां तेषां रूपकाणां
 १. ‘तरुण्यः’ ख.

विभ्राणं दिशि दिशि रासकाङ्कलीलां नानान्वानुगतविशालतालशोभम् ।
 सुन्दर्यः कथमपि तद्वनं जहुस्ता रम्याः स्युः क इव हि सुत्यजाः पदार्थाः ॥ १०८
 प्रेयोभिः सममवगाह्य काननोर्वीं देहार्धस्थितिरेव शूलिशैलपुत्रयोः ।
 रामाभिर्न रुचिरसैकताभिरामा नालोकि त्रिदशतरङ्गिणी विदूरात् ॥ १०९
 कूजन्तीं मधुकरमण्डलीं पुरस्तादालोक्य स्तवकितकोविदारलीनाम् ।
 प्रौढत्वाद्वयिततमेन कापि सार्धं प्रस्तावं व्यतनुत कोविदा रलीनाम् ॥ ११०

भाति स्म वल्लभकरग्रथितं नितम्ब-

बिम्बावलम्बि रशनागुणदाम पौष्पम् ।

चारुभ्रुवः प्रचुरसौरभलोभलीन-

शिञ्जानहारिमधुपावलिकिङ्किणीकम् ॥ १११ ॥

उत्तंसभागकुचबन्धुरकंधराग्र-

काञ्चीगुणास्पदविचित्रविनिद्रपुष्पाः ।

रेजुः कुशेशयदशः कुसुमायुधस्य

मुग्रीष्मकेण रचिता इव हेतिशालाः ॥ ११२ ॥

अथ विपिनविहारच्छान्तिजन्मानेन्दु-

ग्रहगणपरिवारस्वेदबिन्दूद्गमानाम् ।

मृगार्भकाणां व्यवस्था स्थितिर्यत्र । अथ च—‘नाटकं च प्रकरणमङ्को व्यायोग एव च । भाणः समवकारश्च वीथी प्रहसनं डिमः । ईहामृगश्च विज्ञेयो दशमः काव्य-लक्षणे ॥’ इति यद्वशरूपकाख्यं काव्यं तद्वदवतिष्ठमानम् । ‘दिव्यपुरुषा.....लुतो दिव्यस्त्रीकारणोपगतयुद्धः । ईहामृगस्तु कार्यः सुसमाहितकाव्यबन्धश्च ॥ प्रख्यातवस्तु-विषयः प्रख्यातोदात्तनायकश्चैव । षड्सुलक्षणयुक्तश्चतुरङ्को वै डिमः कार्यः ॥’ इत्यादि द-शरूपकस्य लक्षणमभिहितं दशरूपकाध्याये ॥ १०७ ॥ रासका मृगविशेषा एवाङ्कशि-द्धम् । रासकाङ्कश्च कोहलोक्तो नाट्यप्रकारः । उक्तं च—‘अष्टौ षोडश द्वात्रिंशद्यत्र नृत्यन्ति गायकाः । पिण्डीबन्धानुसारेण तन्नृत्तं रासकं विदुः ॥’ इति । तालास्तरुवि-शेषाः, चञ्चुपुटचाचपुटादयश्च ॥ १०८ ॥ रुचिरैः सैकतैरभिरामा ॥ १०९ ॥ कोविदा-राश्वमरकाख्यास्तरवः । तत्र लीनां भ्रमरपङ्क्तिमालोक्य काचित्कोविदा रलीनां गोष्ठीनां प्रस्तावमकरोत् ॥ ११० ॥ किङ्किण्यो घण्टिकाः । औणादिकोऽत्र किङ्किणीकाशब्दः ‘चङ्कणः किङ्किण च’ इति ॥ १११ ॥ हेतिशाला जयनशाला इति प्रसिद्धाः ॥ ११२

१. ‘विभ्राणा’ ख. २. ‘नानात्वानुगत’ क. ३. ‘काननोर्वीः’ क.

श्रियमिव परिमार्ष्टुं श्वाससौगन्ध्यलुभ्य-

न्मधुकरकुलपक्षैर्वीज्यमानाः संलीलम् ॥ ११३ ॥

कछोलानिललोलदोलनललच्चाामीकराम्भोरुहां

रत्नक्षोदपरागसैकतभुवं मङ्गुं सुरस्यान्दिनीम् ।

प्रेयोभिः सममुच्छ्वसत्कुचभरक्लाम्यन्नितम्बस्थली-

लीलाम्बन्धरचारचारुचरणन्यासा नताङ्गचो ययुः ॥ ११४ ॥

(युगलकम्)

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

कुसुमावचयवर्णनो नाम सप्तदशः सर्गः ।

अष्टादशः सर्गः ।

कुर्वन्नङ्गकान्तिमर्कप्रकाशो गच्छन्तीभिर्मन्युनेवाङ्गनाभिः ।

फुल्लनीलाम्भोजसंवादिनेत्रच्छायापातैः खण्डशोऽथ व्यधायि ॥ १ ॥

आशाष्टाविस्वच्छलावण्यकान्तिज्योत्स्नापूरापहुतान्यप्यशेषम् ।

छत्राण्युच्चैर्धार्यमाणानि तासां हैमैः पाण्डून्यन्वमीयन्त दण्डैः ॥ २ ॥

तिर्यग्ज्योत्स्नापाण्डुभासा धृतेन च्छत्रेणान्या राजति स्म व्रजन्ती ।

वक्त्रेन्दोः स्विन्मण्डलाग्रेण चञ्चन्मुक्तादामोद्दामतारागणेन ॥ ३ ॥

॥ ११३ ॥ तरङ्गवात एव चटुलं दोलनं दोला येषां तानि विकसन्ति स्वर्णपद्मानि यस्याम् । रत्नचूर्णमेव धूलिस्तत्प्रधानास्तटभुवो यस्याम् । स्यन्दिनी नदी ॥११४॥ इति राजानकजयानकसूनोरलकस्य कृतौ हरविजयविषमपदोद्घोते सप्तदशः सर्गः ॥

अङ्गनाभिरातपो नेत्रच्छायानिपातेन खण्डितः । छाया कान्तिः । तथा चातपे पतन्त्या छाया व्यधीयतेति तद्वारेणातपध्वंसः । छाया वा प्रतिबिम्बम् ॥ १ ॥ लावण्यसहिता कान्तिर्लावण्यकान्तिः । हैमैः सुवर्णमयैर्विकारैः । 'प्राणिरजतादिभ्योऽङ्' । हेमशब्दो रजतादिषु न पठ्यत इति चेत्, तर्हि तत्रापठितोऽप्युपसंख्येयः । हैमशब्दस्य बहुशः शिष्टप्रयोगदर्शनात् । दृश्यते यथा जातिषु त्रिफलाशब्दः । अणि तु 'अन्' इति प्रकृतिभावे हैमनैरिति स्यात् ॥ २ ॥ स्विच्छब्द इवार्थे ॥ ३ ॥ अतानि प्रसारिता । ने-

१. 'सहेलम्' ख. २. 'मन्थरचण्ड' क. ३. 'धृतेन' क.

रम्याभोगैर्गौरतामुद्रहङ्गिः प्रौढस्येन्दोर्विम्बशोभामवासैः ।
 छत्रैश्छायातानि सीमन्तिनीनां वक्रैश्चाराच्चारुनेत्राभिरामैः ॥ ४ ॥
 बंहीयस्त्वं नाकनारीजनस्य छत्रच्छायामण्डलैरीयिवद्भिः ।
 तद्वक्त्रेन्दुग्रासर्गधवतीर्णैराकीर्णोर्वी सैहिकेयैरिवासीत् ॥ ५ ॥
 मार्गोद्धूता धूलयो धूसरत्वं मासां कार्षुः स्वच्छलावण्यकान्तेः ।
 वल्लचोऽधुन्वन्वातनुन्नानितीव स्त्रीणामाराद्रछरीचामरौघान् ॥ ६ ॥
 काञ्चीनद्धैः स्थूलविम्बैर्नितम्बैः संवाधत्वं वर्त्मनः कुर्वतीभिः ।
 मन्दं जग्मेऽथाङ्गलेखानिषण्णस्फूर्जत्कंदर्पातिभारादिवाभिः ॥ ७ ॥
 प्रत्युत्तानां हेमपादाङ्गदेषु स्त्रीणां भागे पद्मरागोपलानाम् ।
 अत्रष्टोऽपि च्छायया निहुतः सन्नाप व्यक्तिं यावकीयो रसौघः ॥ ८ ॥
 अग्रे यान्तं काननालोकनेच्छाव्यग्रत्वात्त्वं वीक्षितो नो मयेति ।
 व्याजादाख्यद्वल्लभं पीवराभ्यामाहत्यारात्कापि पृष्टे स्तनाभ्याम् ॥ ९ ॥
 गच्छन्तीनां नूपुरकाणकृष्टा हंसश्रेण्यो धृष्टमग्रे सरन्त्यः ।
 गण्डाभोगैरप्यहास्यन्त भास्वत्पाण्डुच्छायाहासभावेन तासाम् ॥ १० ॥
 स्पष्टागस्कं जीवितेशं विधूय प्रत्यासन्नं मन्युनाग्रे व्रजन्तीम् ।
 आलीवाराद्वन्धशैथिल्यहेतोः काञ्ची कांचित्पादपातिन्यरौत्सीत् ॥ ११ ॥
 सीमन्तिन्याः संसरन्त्याः सलीलं वर्त्मन्यारात्पीनतुङ्गस्तनाग्रात् ।
 प्रालम्बेन च्छिन्नसूत्रेण पते योग्यः पातः सर्वथा निर्गुणानाम् ॥ १२ ॥
 या पादानामुज्ज्वला श्रीरमीषामम्भोजानां सा कुतोऽभ्येति मुग्धाः ।
 मञ्जीरौघो मञ्जुना शिञ्जितेन प्रीत्येतीव व्याजहाराथ हंसान् ॥ १३ ॥

त्राणि नयनानि दुगूलानि च ॥ ४ ॥ ५ ॥ अधुन्वन्कम्पयामासुः । वल्लयः शाखाः
 ॥ ६ ॥ ७ ॥ पादाङ्गदानि पादकटास्तेषु नूपुरेषु क्वचिदेकदेशे प्रतिबद्धानां पद्मराग-
 मणीनां प्रभया तिरस्कृतत्वादङ्गनानामगलितस्यालक्तकस्य रसो नालक्ष्यत । क्वचिद् 'प्र-
 भ्रष्टः' इति पाठः । तदा अनिहुत इत्यकारप्रश्लेषः विधिश्च वाक्यार्थो वेदितव्यः ॥ ८
 ॥ ९ ॥ १० ॥ आली सखी ॥ ११ ॥ प्रालम्बः स्पर्शदाम हारो वा । गुणस्तन्तुरपि
 ॥ १२ ॥ अभ्येति अभ्यागच्छति ॥ १३ ॥ रम्भोरवः प्रमदास्ताभिरुद्धैर्धृतैः, अ-

१. 'गर्वा' ख. २. 'हैम' क. ३. 'प्रभ्रष्टानां' क-ख.

लक्ष्म्याधारैर्भङ्गुरापाङ्गभृङ्गश्रेणिच्छायाशारिताशावकाशैः ।

अम्लायद्विर्विभ्रमाम्भोजखण्डैरम्भोरूढैरापि मार्गे विकासः ॥ १४ ॥

उल्लङ्घ्याथ स्पष्टताम्बूलवल्लीजालाश्लिष्यत्केसरान्सानुमार्गान् ।

हंसव्रातासेवितस्वर्णपद्मच्छायामापुः स्यन्दिनीमिन्दुवक्त्राः ॥ १५ ॥

शान्तेः शश्वत्सज्जलाभां निषद्यां पुण्यां लोके वीचिभङ्गप्रगल्भाम् ।

प्रत्यासीदत्पुष्करावर्तकौघां प्राप्तां कल्पापायवेलाविलासम् ॥ १६ ॥

निद्रामुद्रारेचितस्वर्णपद्मां पद्मच्छायाशीतलस्वच्छतोयाम् ।

तोयोद्वच्छद्वीचिविक्षितहंसां हंसश्रेणीशारितोत्तानतीराम् ॥ १७ ॥ (तिलकम्)

संसर्पन्त्या मङ्गुमेत्याधिरोधः सीमन्तिन्या निर्जितान्वीक्ष्य गत्या ।

वल्गद्वीचिक्षोभेभिन्नं तदाम्भो मुक्तास्थत्वेनैव हंसान्निरास्थत् ॥ १८ ॥

आयान्तीनां निर्मलाम्भःकणौघव्याजालक्ष्यस्वच्छमुक्ताफलार्घम् ।

सत्कारायेवाब्जिनीपत्रपात्रं मन्दाकिन्या संदधे सुन्दरीणाम् ॥ १९ ॥

काचितीरोत्सङ्गसंस्था मिमङ्गुः सर्वाङ्गीणस्वच्छलावण्यकान्तिः ।

अत्यौत्सुक्यप्रेरितेनानुरागादभ्युत्थायालिङ्गितेवाम्भसासीत् ॥ २० ॥

स्पर्शेनाङ्गान्याशु निर्वापयन्त्यः स्वच्छच्छायालोकनेत्राभिरामाः ।

रामास्तस्मिन्निग्नधैवदूर्यनीले व्योम्नीवानुष्णांशुभासो निपेतुः ॥ २१ ॥

तीरोत्सङ्गात्तुङ्गतामादधानाद्रश्यन्तीनामाशु सीमन्तिनीनाम् ।

अम्भोभागे निर्क्षरिण्या गुरुत्वात्तासां पते पीवरैः प्राङ्ङितम्बैः ॥ २२ ॥

म्भसि च रूढैरुत्पन्नैरापि प्राप्ता ॥ १४ ॥ इन्दुवक्त्राः सुमुख्यः ॥ १५ ॥ सती जल-
स्याभा यस्याः सज्जश्च संमुखो लाभो वाणिजकानां वृद्धिर्यस्याम् । शान्तेरुपशमस्य
निषद्या आपणः । पुण्या पवित्रा । वीचिभङ्गे तरङ्गाणां द्विधाकरणे प्रगल्भा प्रभुः । यापि
पुण्या पुण्यवती सा लोकस्य अवीचिभङ्गे नरक[विशेष]भेदे क्षमा । पुष्कराणि प-
द्मानि । आवर्ताः सलिलरूपकाः । तानि प्रत्यासीदन्ति यत्र तादृशः कौघो जलप्रवाहो
यस्याः । कल्पान्तवेलापि समुपविशत्पुष्करावर्तकाख्यजलदवृन्दा भवति ॥ १६ ॥
रेचितं त्यक्तम् ॥ १७ ॥ निरास्थत् निचिक्षेप । 'अस्यतेस्थुक्' ॥ १८ ॥ १९ ॥ स-
र्वमङ्गं व्याप्नोति सर्वाङ्गीणः । 'तत्सर्वादेः पथ्यङ्ग-' इति खः ॥ २० ॥ २१ ॥ २२ ॥

१. 'नोराम्' ख. २. 'क्षोभिभिन्नं' क. ३. 'तदम्भो' क. ४. 'फलार्घ्यम्' ख.

अश्यन्मालया विश्वत्केशहस्ता न्रुव्यत्तारस्फारहारावलीका ।
 प्रावर्तिष्ठाकृष्टसंभोगक्ष्मी रम्भोरूणां मजनारम्भलीला ॥ २३ ॥
 आयान्तीनां तीरहंसीनिनादस्तासां जिग्ये मेखलाभिर्यकाभिः ।
 आक्रम्यान्तर्मत्सरेणेव सिन्धोर्मूकावस्थास्ता व्यधात्क्षुभ्यदम्भः ॥ २४ ॥
 बद्धत्रासा रत्नसोपानपट्टक्षोभोद्गच्छलोलकलोलमम्भः ।
 आलम्ब्यैकावातरत्कान्तहस्तं पीडागाढं तत्सपत्न्याश्च चेतः ॥ २५ ॥
 शीतालुत्वादप्यनिच्छूर्निमङ्गुः काचित्तोयं चित्तनाथानुरोधात् ।
 रोधःसीम्नो निम्नगाया जगाहे किं तत्प्रेम्णा कार्यते यन्न लोकः ॥ २६ ॥
 सासूयान्तः काचिदङ्गेऽन्यनारीगात्राल्लग्रं वल्लभस्याङ्गरागम् ।
 क्रीडाव्याजाच्छृङ्गकाम्भःप्रहारैरुन्मार्ष्टि स्म स्मेरवक्राम्बुजश्रीः ॥ २७ ॥
 मूर्दङ्गीभिस्ताललीलाभिरामं हस्ताम्भोजैराहतेऽम्भस्यमन्दम् ।
 भ्रूनर्तक्यो वेष्टितव्याजनृत्तव्याक्षेपेण प्रेयसो जहुरारात् ॥ २८ ॥
 सप्रासङ्गा सिन्दुवारप्रसूनस्वगैदग्धीं बिभ्रती सुन्दरीणाम् ।
 वल्गद्वीचिव्यालविश्लिष्टवेष्टन्निर्मोकश्रीर्व्यद्युतत्फेनपङ्क्तिः ॥ २९ ॥
 आमग्रानां वीचिपारिष्ठवोर्मिभ्राम्यन्मीनोन्मेषिचक्षुस्तदम्भः ।
 विष्वग्वृत्तिं कौतुकेनेव तासामाङ्गीं शोभामङ्गनानामपश्यत् ॥ ३० ॥
 सिक्ताम्भोभिः कापि दूरात्सपत्नीनामग्राहं दाहसंवेगमापत् ।
 शान्तिं भेजेऽनुक्षितापीतरा स्वां संज्ञां श्रुत्वा कीर्तितां वल्लभेन ॥ ३१ ॥
 स्त्रीवक्षोजस्फालनोत्था नदन्तः पातुं पद्मेधूर्मयः षट्पदानाम् ।
 किंजल्कालीं नो ददुः किं विधेत्तामुदृत्तैर्वा संगतोऽन्यजलौघः ॥ ३२ ॥

आकृष्टा आहता । अनुकृतेति यावत् ॥ २३ ॥ यकाभिर्याभिः । 'अव्ययसर्वनाम्नां'-
 इति स्वर्थेऽकच् ॥ २४ ॥ पीडा बलवदाक्रमणं व्यथा च । गाढं निविडमाश्रितं च
 ॥ २५ ॥ शीतं न सहते शीतालुः । 'शीतोष्णतृप्रेम्यस्तन्न सहते' इत्यालुप्रत्ययः ।
 रोध एव सीमा अवधिः ॥ २६ ॥ शृङ्गकं कनकमयं शृङ्गम् ॥ २७ ॥ व्याक्षेपो व्या-
 पारः ॥ २८ ॥ प्रासङ्गो दैर्घ्यम् । वैदग्धी भङ्गीः ॥ २९ ॥ वीचिवचटुलाः वीचिषु च
 भ्राम्यन्तो मीना एव विकस्वराणि चक्षुषि यस्य ॥ ३० ॥ नाम गृहीत्वा नामग्राहम् ।
 'नाम्न्यादिशिग्रहोः' इति णमुल्ल ॥ ३१ ॥ वक्षोजौ स्तनौ । उदृत्तो दुराचारः परिवर्त-

१. 'हस्तात्' ख. २. 'आक्राम्यन्त्या' ख. ३. 'मन्दाङ्गीभिः' क. ४. 'वलिग'
 ख. ५. 'विधत्तात्' क.

मङ्कत्वा प्रेयानीयिवानम्भसोऽन्तर्यत्पश्यन्त्यां रोषरूक्षं सपत्न्याम् ।
 आशिश्लेष स्मेरवक्त्रां स्त्रियं तत्साफल्यं सा तत्प्रसादस्य मेने ॥ ३३ ॥
 सादृश्यं यैः कल्प्यते स्त्रीमुखानां फुल्लाम्भोजैस्तेऽसमीचीनबोधाः ।
 इत्यालोच्येवान्तरं तच्छ्रियोऽभूद्वीचित्रातः स्फीतफेनस्मितश्रीः ॥ ३४ ॥
 दूरादेव स्त्रीमुखौपम्यलक्ष्मीं यत्संप्राप्ता यूयमेतावदस्तु ।
 ह्रीर्हेतुर्वोऽभ्यर्णतेतीव भृङ्गैराशिञ्जानैरभ्यधीयन्त पद्माः ॥ ३५ ॥
 वीक्ष्य भ्रष्टं कर्णपूरीकृतं सल्लीलावत्याः फुल्लनीलारविन्दम् ।
 मन्दाकिन्यां कीर्णमर्णःकर्णौघैः सोदर्यत्वेनेव पद्मं व्यरोदीत् ॥ ३६ ॥
 उत्तंसादावुत्पलान्यङ्गनानां यान्यासंस्तान्यूर्मिजालानि जहुः ।
 तस्थावम्भोरूढमब्जं तथैव स्यात्साध्यः को बद्धमूलो जलानाम् ॥ ३७ ॥
 आरोप्य त्वामङ्गनैषाधिकर्णं नूनं नेत्रच्छायायाधः करोति ।
 इत्यम्भोजं वीचिहस्तैस्तनूजस्त्रेहेनेवापाहरत्क्षुभ्यदम्भः ॥ ३८ ॥
 संसर्गेणावाप्तमम्भोऽतिभूमिं कर्णारूढान्युत्पलान्यङ्गनानाम् ।
 उद्रच्छद्भिर्नर्मणेवोर्मिहस्तैर्हत्वा दूरं फेनहासं व्यतानीत् ॥ ३९ ॥
 रोमाञ्चालीमञ्चितां कम्पमूर्वोः शीतव्याजात्सीत्कृतं चाधितोयम् ।
 काचित्प्रेयःकामरागोत्थमग्रे प्रत्यग्रोढा स्पष्टमहोष्ट सख्याः ॥ ४० ॥
 वीचिक्षोभाविर्भवत्संभ्रमत्वात्कान्तं काचित्सस्वजे जातसौख्या ।
 प्रायेणेत्यं श्रेयसे विक्रियापि प्रादुर्भूता कल्पते कोमलानाम् ॥ ४१ ॥
 रोधोहंसस्वानलक्ष्मीं व्यजेष्ट स्पष्टं यः स्त्रीमेखलानां निनादः ।
 विच्छिन्नोऽसौ सज्जलौघैरितीव स्रोतस्विन्या फेनहासो वितेने ॥ ४२ ॥
 कल्लोलौघैर्घटितस्येन्दुगौरी हंसव्रातस्येव देहच्छविश्रीः ।
 भ्रष्टा रेजे कामिनीनां कुचाग्रक्षोभोद्भूता फेनफालिः स्फुरन्ती ॥ ४३ ॥

लश्च । जला जडा अपि ॥ ३२ ॥ ३३ ॥ असमीचीनमसम्यक् । अन्तरं विशेषः ॥ ३४
 ॥ ३५ ॥ ३६ ॥ साध्यो विजेयः ॥ ३७ ॥ ३८ ॥ अतिभूमिरतिस्नेहोऽपि ॥ ३९ ॥
 प्रेयानेव कामः । अहोष्ट न्यगूहत् ॥ ४० ॥ कोमलानि जलान्यपि ॥ ४१ ॥ स्रोत-

१. 'हेतोः' क. २. 'सज्जलौघैः' क-ख.

लोलिनोच्चैः पाटलावृन्तभासा दीर्घेणोर्मिवातसंपिण्डितेन ।
 वेणीदण्डेनाप्यते स्माङ्गनायाः पातालोत्थव्यालभोगानुकारः ॥ ४४ ॥
 रोमाञ्चौघं बिभ्रती शीततोयस्पर्शेनैव प्रेयसाभ्येत्य दूरात् ।
 व्यात्युक्षीभिर्निर्जितान्यात्तहासं पर्यष्वञ्जिव्यञ्जितप्रेम सुभ्रूः ॥ ४५ ॥
 आदायैका पद्मनालाग्रसूत्रं रुग्णैरम्भःक्रीडयाग्रे विकीर्णैः ।
 मुक्ताजालैः कर्तुमैहिष्ठ हारं कस्य स्याद्वा मौग्ध्यभाजो विवेकः ॥ ४६ ॥
 क्रीडामर्दात्सुभ्रुवो रत्नकम्बोर्भग्नस्याच्छा कोटिरक्लिष्टकान्तिः ।
 प्रभ्रश्यन्ती तोयराशेरधस्तात्तारामार्गादिन्दुलेखेव रेजे ॥ ४७ ॥
 पक्ष्मश्रेणीपत्रशोभाभिरामप्रेङ्खलीलालुङ्घितापाङ्गपुङ्खाः ।
 ताभिर्मुक्ता दृष्टिबाणास्तदानीं निःसारङ्गां चक्रिरे काननोर्वीम् ॥ ४८ ॥
 सार्धं स्त्रीणां वल्लभैर्मज्जतीनामुद्वृत्तत्वाद्गज्यमानाः स्तनाग्रैः ।
 रोधोहंसव्रातमासुस्तरङ्गा निःसामर्थ्ये शक्तताहो जडानाम् ॥ ४९ ॥
 श्रयोतल्लावण्यामृतं निर्भरत्वादूर्मिवातैर्गाढमापीय भूयः ।
 अभ्युद्वेमे घूर्णमानैरिवासां संक्षोभाविर्भाविकेनच्छलेन ॥ ५० ॥
 स्वच्छच्छाये बिम्बितं गण्डभागे विब्वोकिन्याः फुल्लनीलैरविन्दम् ।
 सेवार्थीवालक्ष्यतोपान्तवर्ति प्रत्याहर्तुं कान्तिसर्वस्वमक्षणः ॥ ५१ ॥
 लब्ध्वा नाभीमण्डलान्तःप्रवेशं कुर्वल्लीलास्फालनं स्त्रीस्तनेषु ।
 कल्लोलौघोऽमानिवात्मन्ययासीत्तोर्षावेशादुद्धरीभूय रोधः ॥ ५२ ॥
 धौतेऽप्यक्ष्णोरञ्जने वीचिभङ्गैर्नैसर्गिकया हानिरासीन्न लक्ष्म्याः ।
 येनारब्धं यन्न तत्र व्यपेते तस्याभावाज्जायतेऽतिप्रसङ्गः ॥ ५३ ॥

स्विनी नदी ॥ ४२ ॥ फालिः खण्डिका ॥ ४३ ॥ ४४ ॥ ४५ ॥ ४६ ॥ ४७ ॥ प-
 त्राणि पक्षाः । आलुङ्घितः स्पृष्टः । निःसारङ्गा लज्जया निर्गतमृगा । मृगशून्या च
 ॥ ४८ ॥ उद्वृत्तः सदोषोऽपि । रोधस्तटम् । आसुरनयन् । अस्येतरत्र नयत्यर्थत्वाद्विकर्म-
 कत्वम् । जडानि जलान्यपि ॥ ४९ ॥ आपीयेति 'पीड् पाने' इत्यस्य प्रयोगः । अ-
 भ्युद्वेमे वान्तमिव ॥ ५० ॥ विब्वोकिनी योषित् । विब्वोकश्चेष्टाविशेष इत्युक्तम् ॥ ५१ ॥
 अमानवर्तमानः । उद्धरीभूयाधिकतां प्राप्य ॥ ५२ ॥ यद्येन नारब्धं तत्रानारब्धे(व्यक्ते)

१. 'निर्जितेत्यातु' ख. २. 'तरङ्गान्' ख. ३. 'लीलारविन्दम्' क. ४. 'रोषा-
 वेगात्' क. ५. 'नैसर्गिन्या' क. ६. 'तत्र' क.

प्रत्यासन्ने वीचिभङ्गे मुहूर्तं बिम्बायाता काप्यकाशिष्ट धृष्टम् ।
 उत्कीर्णोच्चैः स्फाटिकस्तम्भभित्तौ स्पष्टाकारा पुत्रिकेव स्फुरन्ती ॥ ५४ ॥
 लेखाः सीता विभ्रती मध्यभाजः सुभ्रूरन्या कामकेदारभूमिः ।
 आप्यायिष्ट प्रेयसो हस्तपद्मक्षितैरम्भः शीकरैः सिक्तमूर्तिः ॥ ५५ ॥
 श्रयोत्पादालक्तकाम्भस्तरङ्गव्यासङ्गेनावद्धरागाङ्घ्रिवक्त्राः ।
 रोधोलेखावर्तिनो धार्तराष्ट्रास्तासामग्रे राजहंसा इवासन् ॥ ५६ ॥
 कल्लोलौघाभ्याहतेभ्यस्तदानीं तद्गत्रेभ्यश्च्योतता चन्दनेन ।
 नीतं लावण्यामृतेनेव गौरीं छायामासीदम्बु संदिग्धफेनम् ॥ ५७ ॥
 विस्त्रस्तः सन्कौतुकेनाग्रभाजि व्यालोल्राग्रः कामिनीकेशहस्तः ।
 विस्तारत्वं वीचिजालेन नीतः पद्मानीवाजीगणन्निर्झरिण्याः ॥ ५८ ॥
 व्यात्युक्षीच्छाप्रेरितेनाम्भसारात्सिक्ता काचित्प्रेयसा न प्रतीपम् ।
 प्रागल्भिष्ठाहन्तुमेनं नवोढा द्विवैयात्यं हन्ति लज्जाधनानाम् ॥ ५९ ॥
 स्थूलोच्छ्वासा निर्भरं वादयन्ती गाढोत्कम्पोच्चैस्तरां दन्तवीणाम् ।
 शीतार्ता नु प्राप्तकामज्वरा नु भ्रजे रोमाञ्चाङ्घ्रिताङ्गी नतभ्रूः ॥ ६० ॥
 स्पष्टप्रेङ्खत्पक्ष्मशोभाभिरामैर्नैत्रैः स्त्रीणां दिक्षु कान्तिं किरद्भिः ।
 फुल्लनीलाम्भोरुहैश्च स्ववन्त्याः संघर्षेण व्यावहासीव तेने ॥ ६१ ॥
 अस्पर्धिष्ठाम्भोरुहं यत्तरुण्या वक्त्रेणाराच्छायया जीयमानम् ।
 तत्संवन्ने निर्झरिण्या तदानीं फेनव्रातैर्ब्रीडयेवोन्मिषद्भिः ॥ ६२ ॥

विनिवृत्ते तस्यानारब्धस्याभावो नो युक्तः । तथात्वेऽतिप्रसङ्गोऽतिव्याप्तिरुत्पद्यते ।
 कारणं हि निवर्तमानं कार्यं निवर्तयति । स्वभावोऽभावम् । अव्यभिचारात् । अन्यथा
 घटपटयोरप्येकतरनिवृत्तावपरनिवृत्तिः केन वार्येत । अकारणमस्वभावश्च कज्जलं
 चक्षुषोः सहजलक्ष्म्या इति कथं तद्विगमे सा हीयेत । उक्तं च—‘तस्मात्तन्मात्रसंबद्धः
 स्वभावोऽभावमेव वा । निवर्तयेत्कारणं वा कार्यमव्यभिचारतः ॥’ इति ॥ ५३ ॥ वि-
 म्बायाता बिम्बिता । स्फुरन्ती जीवन्तीव ॥ ५४ ॥ लेखा वल्य एव सीता हललेखाः ।
 मध्यमुदरम् ॥ ५५ ॥ धार्तराष्ट्राः कृष्णचक्रचरणा हंसाः ॥ ५६ ॥ ५७ ॥ अग्रम-
 लिरपि । केशहस्तः केशपाशः । केश एव हस्तः पाणिः ॥ ५८ ॥ वैयात्यं धृष्टता ॥ ५९ ॥
 दन्तवीणा सशब्ददन्तवेपथुः ॥ ६० ॥ पक्ष्माणि पल्लवा अपि । संघर्षः स्पर्धा । व्याव-

१. ‘लज्जां दधाना’ क. २. ‘व्यावहारीव’ क. ३. ‘अभ्राजिष्ट’ ख. ४. ‘उत्संवन्ने’ ख.

अत्राजिष्ट प्रेरितो मूर्ध्नि भर्तुः सीमन्तिन्या मज्जनारम्भनाव्ये ।
 कम्पोद्रेकान्निर्गलतोयशेषः फेनव्रातः पाण्डुपुष्पाञ्जलिश्रीः ॥ ६३ ॥
 विच्छिन्नानां तारहारावलीनां लग्नैरम्भः शीकरैरुन्मिषद्भिः ।
 प्रत्याजहे श्रीः पुरंध्रिस्तनेषु स्वच्छैर्योगः संपदे कस्य न स्यात् ॥ ६४ ॥
 मा द्राक्षुर्मा भ्रष्टमन्यानि भीरोः कर्णोत्सङ्गादुत्पलान्यम्भसीति ।
 ह्रीतेनेव कापि संचिन्त्य वीचिक्षोभाज्जग्मे कर्णपूरोत्पलेन ॥ ६५ ॥
 छायां विभ्रद्वासरेऽप्यक्षतश्रीश्छातोदर्या गम्यरूपो न राहोः ।
 निद्रातङ्कं पङ्कजानामकुर्वन्वद्योतिष्ठापूर्वं एवाननेन्दुः ॥ ६६ ॥
 वक्रच्छायानिर्जिताम्भोजशोभं रोषेणेव स्त्रीजनस्येक्षणानि ।
 अम्भश्चक्रे वीचिधौताञ्जनानि स्वल्पः प्रीत्यै विप्रकारोऽप्यरातौ ॥ ६७ ॥
 हारप्रेङ्खत्तारमुक्ताफलौघज्योत्स्नाजालव्याजतो निर्भरत्वात् ।
 अस्यन्दिष्टेवाच्छलावण्यवृष्टिं पीनोत्तुङ्गः सुन्दरीणां स्तनौघः ॥ ६८ ॥
 अन्यस्त्रीदृग्दोहिधौताङ्गरागस्पष्टप्रेङ्खत्पाणिजार्द्रक्षताङ्गम् ।
 छातोदर्याश्छादयन्ती कुचाग्रं सासूयत्वं फेनपाली चकार ॥ ६९ ॥
 निःश्वासानां सौरभार्दापतिष्णून्रोलम्बौघान् वारयन्तीः कराग्रैः ।
 व्यालोलाक्षी काचिदारिप्सतेव क्रीडालोला कन्दुकक्षेपवृत्तिम् ॥ ७० ॥
 प्रत्यासन्नां कांचिदम्भोजनालैरालोक्यैव प्रेयसा हन्यमानाम् ।
 विभ्रत्यन्या वक्रमाबद्धकोपाताम्रच्छायं विव्यथेऽनाहतापि ॥ ७१ ॥
 संग्रथ्यादात्कांचनाम्भोजमालां यामुद्वोढा रागभाजो रमण्याः ।
 छोषं चक्रे सा निकारानलस्य ज्वालैवान्यस्त्रीदृशोर्विस्फुरन्ती ॥ ७२ ॥

हासी परस्परपहासः ॥ ६१ ॥ ६२ ॥ ६३ ॥ ६४ ॥ ६५ ॥ छातं कृशम् ॥ ६६ ॥
 विप्रकारः परिभवः । स स्वल्पोऽपि रिपुविषये विधीयमानः प्रीतिजनको भवति ॥ ६७
 ॥ ६८ ॥ दृशौ दहतीति दग्दाही ॥ ६९ ॥ आरिप्सत प्रारेभे ॥ ७० ॥ ७१ ॥ उद्वोढा

१. 'सीमन्ति' ख. २. 'उत्पतद्भिः' क. ३. 'शोभां' ख. ४. 'दाह' ख. ५. 'शा-
 तोदर्या' ख. ६. 'आपतिष्णु' ख. ७. 'वारयन्त्यः' ख. ८. 'व्यालोलाक्ष्यः' ख.
 ९. 'क्रीडालोलाः' ख.

किं पद्मोऽसौ लीनभृङ्गोऽङ्गनायाः किं वा हस्तः सेन्द्रनीलोर्मिकाङ्कः ।
 मङ्क्त्वा तोये कान्तयोत्क्षिप्तमित्थं संशिश्येऽन्यः पाणिमालोक्य दूरात् ॥
 प्रेङ्खन्नारादुत्थितो वीचिभङ्गैरध्यारूढः शीकरौघः स्तनाग्रम् ।
 गण्डाभोगं चुम्बति स्माङ्गनायाः कः स्यान्नोच्चैःस्थानलाभो गुणाय ७४
 भूतार्थैव श्रेयसी नन्वभिख्याः कोऽर्थोऽमीभिश्चिन्तयेतीव तासाम् ।
 ओष्ठादक्षणोर्यावकं कज्जलौघं तोयं निन्ये चन्दनं च स्तनाग्रात् ॥ ७५ ॥
 वीक्ष्य भ्रष्टं कर्णपूरीकृतं सङ्गीलावत्याः फुल्लनीलारविन्दम् ।
 चित्रं यन्मे नापदेषेति तोषानृत्तारम्भीवाब्जमूर्मौ चकम्पे ॥ ७६ ॥
 सीमन्तिन्या निष्पतन्ती मुखेन्दोः पातुं लावण्यामृतस्येव दृष्टिम् ।
 निर्भिन्नं सत्कैरवं वीचिभङ्गैर्व्यादादारादादरादाननाग्रम् ॥ ७७ ॥
 रुणोन्निद्राम्भोजखण्डास्तदानीं मन्दाकिन्याः क्षोभमापादयन्तीः ।
 सानुस्वारैर्निःस्वनैर्भृङ्गचक्रं सभ्रम्येव भ्राम्यदग्रे न्यषेधीत् ॥ ७८ ॥
 वीचित्राताभ्याहतः कुण्डलाग्रस्पष्टाघातक्वाणरम्यं रमण्याः ।
 अस्त्रं सिष्ट स्वाश्रयात्कर्णपूरः पात्यन्ते नो के जलौघैः सुवृत्ताः ॥ ७९ ॥
 या पर्यासे योषितां चन्दनाम्भः प्रालेयौघेनाभिपत्य स्रवन्त्याम् ।
 नेत्राण्यारात्सैव रक्तारविन्दच्छायासाम्यात्पाटलान्याललम्बे ॥ ८० ॥
 प्रभ्रष्टः सन्कर्णपूरस्तदानीं धामात्मीयं सिन्धुतोयाविलश्रीः ।
 भूयो नाध्यारोप्यते स्माङ्गनाभिः प्रत्यापत्तिर्भ्रशभाजां दुरापा ॥ ८१ ॥
 लीलाम्भोजात्पक्ष्मधूलिः पिशङ्गी नो तन्वङ्ग्या मन्मथं नादिदीपत् ।
 चन्द्रोत्तंसस्येव नेत्रात्तृतीयादग्निज्वालाभ्युत्थिता विस्फुरन्ती ॥ ८२ ॥
 वीचिक्षोभादुज्जिहानं मुहूर्तं बिम्बौष्ठीनां बौद्धुदं चक्रवालम् ।
 ऐक्षिष्टाराद्रक्चन्द्रानुसारिज्योतिश्चक्रच्छायमच्छं युवौघः ॥ ८३ ॥

पतिः । निकारः परिभवः । अन्यस्त्री सपत्नी ॥ ७२ ॥ ऊर्मिका वालिका ॥ ७३ ॥
 ॥ ७४ ॥ भूतार्थी सहजा ॥ ७५ ॥ ७६ ॥ व्यादाद्व्यकासयत् ॥ ७७ ॥ ७८ ॥ ७९ ॥
 पर्यासे प्रतिक्षिप्ता ॥ ८० ॥ प्रत्यापत्तिः पुनः स्वदेशलाभः ॥ ८१ ॥ अदिदीपदिति दी-
 पनं प्रकाशनं दहनं च ॥ ८२ ॥ ८३ ॥ गुञ्जा रक्तिका । पाली पङ्क्तिः ॥ ८४ ॥ प्रतीतिः

१. 'आत्मीयैव श्रेयसी' ख. २. 'श्रेयसे' क. ३. 'पर्यासे या' ख.

हारैः प्राप्ताः स्पष्टगुञ्जाफलस्रक्छायैः शोभां कुङ्कुमाम्भःपिशङ्गैः ।
 ताः पद्मिन्याः पत्रपार्ली वसाना लीलामूहुः शावरीणां वधूनाम् ८४
 निर्जित्यापि च्छायया लोचनानामम्भोजौघं तस्थुषीस्तास्तदानीम् ।
 मूढो लोकः पङ्कजाक्षीरवोचद्गुल्ङ्गचाहो रूढरूपा प्रतीतिः ॥ ८५ ॥
 व्यक्तं नेत्रच्छायया जीयमानं लज्जावेशादृष्टिमार्गं जिहासत् ।
 मन्दाकिन्यामाहतं वीचिभङ्गैरस्पन्दिष्टेन्दीवरं सुन्दरीणाम् ॥ ८६ ॥
 वीचिक्षोभादुत्थितः फेनपुञ्जो विष्वगव्याप्तव्यायतश्रोणिबिम्बः ।
 सीमन्तिन्या न्यस्यमानो मुहूर्तं शोभां भेजे पाण्डुचण्डातकस्य ॥ ८७ ॥
 प्रभ्रष्टानामंशुकानां तदानीं फेनव्रातैर्वीचिभङ्गच्छटोत्थैः ।
 लग्नैरारात्त्रीजनस्य स्तनेषु प्रापि स्थान्यादेशसंबन्धिलक्ष्मीः ॥ ८८ ॥
 प्राप्ताभिख्या मुक्तशैथिल्यभाग्भिर्वेणीदण्डैर्द्राधिमाणं दधानैः ।
 क्षेपोत्क्षेपायस्तपादारविन्दव्राताघातप्रेङ्खद्भिर्मितानम् ॥ ८९ ॥
 स्थूलाभोगैः कृष्णमाणा नितम्बैस्तोयस्यान्तस्ताः स्तनैश्चातितुङ्गैः ।
 कृच्छ्रात्काम्यन्मध्यदोःकन्दलीकाः संकुत्याराद्वल्लभानालिलिङ्गुः ॥ ९० ॥
 (युगलकम्)

बिम्बोष्ठीनां विभ्रमा हारिणोऽथ द्वागन्योन्यासक्तहस्तारविन्दाः ।
 निर्यान्तीनां जाह्नवीरङ्गभूमेः पिण्डीबन्धा नर्तकीनामिवासन् ॥ ९१ ॥

भाति स्म कान्तमिव कापि रसादिदृक्षु-
 राविष्कृतेक्षणचतुष्टयमाननेन्दुम् ।

निर्धौतपत्ररचनाच्छकपोलभाग-

भित्तिद्वयप्रतिमितोत्पलमुद्रहन्ती ॥ ९२ ॥

कल्लोलदोलनदलत्कनकारविन्द-

पक्ष्मावलीलुलितसान्द्रपरागपिङ्गम् ।

प्रसिद्धिः ॥ ८५ ॥ व्यक्तं निश्चितम् ॥ ८६ ॥ चण्डातकमधोरुक् ॥ ८७ ॥ अंशु-
 कानामित्यनादरे षष्ठी ॥ ८८ ॥ ८९ ॥ ९० ॥ पिण्डीबन्धा वीरासनप्रभवाणि शृङ्खल-
 कादीनि ताण्डवाङ्गानि । ते च रङ्गान्निष्क्रमणसमये समाम्नाताः । यदुक्तम्—'पिण्डी
 बद्धा ततः सम्यङ्निष्क्रामेयुस्ततस्तु ताः' इति ॥ ९१ ॥ ९२ ॥ अन्तः स्थिता आस्या

१. 'पिण्डीबन्दा' ख. २. 'आसाम्' ख. ३. 'ललित' क.

स्त्रीणां पयः प्रियकरैरभिनुद्यमान-
 मन्तः कृतास्थमपि रञ्जयति स्म चेतः ॥ ९३ ॥
 तासां कुचस्थलविमर्दविजर्जराम्बु-
 वेचिच्छटाशिशिरशीकरबिन्दुकीर्णे ।
 स्पर्शादलक्ष्यत कुशेशयिनीपलाश-
 गर्भे विशीर्णनवमौक्तिकहारपङ्क्तिः ॥ ९४ ॥
 प्रत्यग्रमज्जनरसार्द्रतया गुरूणि
 लालाटभित्तिलुठितान्यलकानि तासाम् ।
 आघ्रातमुत्पलमिवामलगण्डभित्ति-
 बिम्बागतं विकचकोमलपत्रमीषुः ॥ ९५ ॥
 अन्तः प्रविश्य मकरन्दरसं पिपासु-
 नारीकुचस्य नवगौररुचोऽङ्घ्रिपातैः ।
 निद्रालुकाञ्चनकुशेशयशङ्किचेताः
 श्लिष्यन्मुहुर्मधुकरो मुखमुल्लिख ॥ ९६ ॥
 लावण्यकान्तिसलिलप्लुतमाप लक्ष्मी-
 मालक्ष्यकान्तकरजक्षतराजि नार्याः ।
 वसुं वपुर्ललितविभ्रमबीजमुष्टि-
 माकृष्टसीरमिव कामकृषीवलेन ॥ ९७ ॥
 सिन्धोरथोभयकराग्रनिपीडितोद-
 भारार्द्रकुन्तलकलापमनोहराभिः ।
 निर्धौतकज्जलजलौघकदर्थिताच्छ-
 लावण्यकान्तिपरिपाण्डुरगण्डभाभिः ॥ ९८ ॥

स्थितिर्यत्र तादृशमपि जलं प्रियकरैः प्रेरितमिति कृत्वा हृदयमावर्जयत् । पिङ्गं च
 जलं रञ्जयति वर्णान्तरयुक्तं करोति ॥ ९३ ॥ ९४ ॥ ललाटस्येयं लालाटी ललाटमयो
 ॥ ९५ ॥ ९६ ॥ कृषीवलः कार्ष्णिकः । सोऽपि हलं जलप्लुते स्थाने कर्षयति ॥ ९७ ॥
 सिन्धोरङ्गनाभिरुदतारि उत्तीर्णमिति संबन्धः ॥ ९८ ॥ उच्छ्वसनं वर्धनम् । प्रियपट-

१. 'अधि' ख. २. 'जनस्य' क. ३. 'निपीततोय' क.

प्रेङ्खन्नखांशुनिकुरुम्बविडम्ब्यमान-

तोयोत्करस्त्रुतिकरस्थगितस्तनीभिः ।

गाढोच्छ्वसज्जघनलग्नजलच्छटार्द्र-

तन्वंशुकाहितगुरूद्धरणक्रमाभिः ॥ ९९ ॥

वीचिच्छटापटलपङ्क्तिरत्नपट्ट-

सोपानपद्धतिपरिस्वलनाकुलाभिः ।

तत्कालसंभ्रमनिनीनमनोज्ञदत्त-

हस्तावलम्बमुदतारि नितम्बिनीभिः ॥ १०० ॥ (तिलकम्)

जघनफलकास्फालक्षुभ्यत्तरङ्गततेः क्रमा-

त्रिदशसरितो रत्नक्षोदस्थलीपुलिनाश्रयाः ।

न्यवसत सितान्युत्तीर्याथ स्त्रियो वसनानि ता

जलधरकुलानीव स्वच्छाः शरद्विवसश्रियः ॥ १०१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

जलक्रीडावर्णनो नामाष्टादशः सर्गः ।

एकोनविंशः सर्गः ।

स्पष्टोच्छ्वसत्किरणकेसरसूर्यविम्ब-

विस्तीर्णकर्णिकमथो दिवसारविन्दम् ।

श्लिष्टाष्टदिग्दलकलापमुषावतार-

बद्धान्धकारमधुपावलि संचुकोच ॥ १ ॥

अस्ताद्विगोचरचरं रुरुचे चिराय

गोरोचनारुचिमरीचि विरोचनस्य ।

णिस्पशैर्नोच्छ्वसनप्राप्तेः ॥ ९९ ॥ मनोज्ञः प्रियतमः ॥ १०० ॥ न्यवसत परिदधुः
॥ १०१ ॥ इति राजानकजयानकसूनोरलकस्य कृतौ हरविजयविषमपदोद्द्योतेऽष्टा-
दशः सर्गः ॥

उषावतारः प्रदोषः । अवतरत्यस्मिन्नित्यवतारः । 'अवे तृस्त्रोः—' इत्यधिकरणे घञ्
॥ १ ॥ गोरोचना गवां विषाणमध्यादुद्धूतो रागद्रव्यविशेषः । विरोचनः सूर्यः । प-

१. उदाहृतोऽयं श्लोकः काव्यप्रकाशे दशमोऽंशे संकरप्रकरणे.

बिम्बं दिनान्तपवनाहतपुण्डरीक-
 पर्यस्तपक्ष्मरजसेव विलङ्घ्यमानम् ॥ २ ॥
 सिन्धौ कुसुम्भकुसुमस्तवकाभिताम्र-
 माजिह्मकान्ति तपनः प्रतिबिम्बितं सत् ।
 संपश्यति स्म निजमण्डलमस्तकूट-
 संघटभग्नरथकाञ्चनचक्रशङ्की ॥ ३ ॥
 प्राप्ते क्रमाद्वलनपुञ्जितदिग्विभाग-
 विक्षिप्तदीप्तिकुसुमक्षपितायतित्वम् ।
 अस्ताद्रिमूर्धनि बबन्ध सरोजबन्धु-
 बन्धूकशेखरमथो दिवसावधिश्रीः ॥ ४ ॥
 अस्तावलम्बिरविबिम्बतयोदयाद्रि-
 चूडोन्मिषत्सकलचन्द्रतया च सायम् ।
 संध्याप्रवृत्तहरवाद्यगृहीतकांस्य-
 तालद्वयेव समलक्ष्यत नाकलक्ष्मीः ॥ ५ ॥
 प्रत्यग्रारागघटनेन्दुकलाकिरीट-
 शैलाधिराजसुतयोरिव गाढसंपत् ।
 संध्याहिताथ दिवसक्षपयोः शरीर-
 भागद्वयाविरलवृत्तिरजृम्भत श्रीः ॥ ६ ॥

क्षमाणि केसराः ॥ २ ॥ कुसुम्भं पद्मकम् ॥ ३ ॥ वलनं परिवर्तनं वेष्टनं च । तेन
 संकलितैः किरणैरेव कुसुमैः क्षपितायतिनिष्प्रतापः, दैर्घ्यहीनश्च । बन्धूकं बन्धुजीव-
 कम् ॥ ४ ॥ अस्तेत्यादिश्लोकस्येह पाठः प्रमादज इव लक्ष्यते । अग्रे ह्य-
 न्धकारोद्गमानन्तरं चन्द्रोदयो वर्णयिष्यते । कांस्यतालं वाद्यभाण्डविशेषः । नाक-
 नभः ॥ ५ ॥ प्रत्यग्रा रागेण लौहित्येनाभिष्वङ्गेण च घटनाश्लेषो यस्याम् । संध्या
 कालविशेषः । तस्या हि कार्यजनकत्वात् । संधिश्च शरीरयोर्मिश्रीकरणम् । तया आ-
 हिता कृता ॥ ६ ॥ संध्याप्रवृत्तिरेव रुधिरारुणा धातुभूलः । संध्याप्रवृत्तिवद्गुधिरवच्चा-

१. 'स्तवकालिताम्र' क. २. एतच्छ्लोकनिर्माणादेव रत्नाकरमहाकविः 'तालरत्ना-
 करः' इति कविगोष्ठीषु नाम लेभे.

संध्याप्रवृत्तिरुधिरारुणसान्द्रधातु-
 धूलिच्छटाकपिशिताम्बरदिग्विभागा ।
 अध्यम्बुराशि गिरिपङ्क्तिरिव न्यपप्त-
 दभ्यापतत्कुलिशताकुलिता दिनश्रीः ॥ ७ ॥
 प्रेङ्खत्कुलायकलनोन्मुखपत्रिचक्र-
 कोलाहलाकुलविशङ्कटदिग्लताग्रः ।
 तिग्मांशुपातविशदाकृतिदूरदृश्य-
 च्छायापथोऽधिनिशमम्बरपादपोऽभूत् ॥ ८ ॥
 प्राप्तेऽस्तशैलशिखरस्थितिमुष्णभासि
 लोकानुसारसरलत्वजुषो नलिन्यः ।
 संध्यां ससंभ्रममवन्दिषतेव साय-
 माताम्रकोरककराञ्जलिजालबन्धाः ॥ ९ ॥
 संध्यातपारुणितपार्श्वतटावलम्बि-
 बिम्बैकदेशजलदः क्षणमस्तशैलः ।
 वज्रव्रणाननगलत्क्षतजोक्षितार्ध-
 विच्छिन्नविश्लथपतत्र इवावभासे ॥ १० ॥
 अभ्येयुषः परिणतिं समयक्रमेण
 सायं नभःसरसि वासरपङ्कजस्य ।
 स्रस्तांशुपक्ष्मरविमण्डलबीजकोष-
 चक्रं बभार परिधूसरपीवरत्वम् ॥ ११ ॥
 तुङ्गावकाशरचितस्थितिमातपस्य
 शेषं समुत्सुकतयेव दिदृक्षमाणाः ।

रुणेति योज्यम् । न्यपप्तन्निपपात । 'पतः पुम्' इति पुम् । अभ्यापतन्ति यान्ति कु-
 लीनां चटकानां शतानि तैराकुलिता ॥ ७ ॥ छायापथो नभोनदीप्रवाहोऽपि ॥ ८ ॥
 लोकस्यानुसारोऽनुवर्तनं तेन तेन वस्तुनाराधनम् । तेन सरलत्वं सदाचारता ॥ ९ ॥
 तटावलम्बी बिम्बस्याभोगस्यैकदेशो येषाम् । पतत्राणि पक्षाः ॥ १० ॥ ११ ॥ १२

उत्कंधरा इव सरोजभुवो बभूवु-
 रुन्नम्रकोरककरालितपुण्डरीकाः ॥ १२ ॥
 आकृष्यमाणमिव पश्चिमदिग्विभाग-
 बद्धास्पदद्विरददीर्घकरार्गलेन ।
 ताराच्छबुद्धदकरालनभस्तटाक-
 रक्ताम्बुजं तपनबिम्बमलम्बतारात् ॥ १३ ॥
 पर्यस्तमस्तगिरि सानुनि सान्द्रसांध्य-
 रागारुणच्छवि सहस्रमरीचिविम्बम् ।
 कंदर्पकोपितहरस्फुरितानलार्चि-
 रूर्ध्वाक्षितारकतिरोहितभेदमासीत् ॥ १४ ॥
 आविर्भवत्तिमिरसंवलनानुविद्ध-
 संध्यांशुधूसरविपाटलमुष्णधाम्नः ।
 भाति स्म निःश्वसितधूमशिखावकीर्ण-
 विस्तीर्णशेषफणरत्नविडम्बि बिम्बम् ॥ १५ ॥
 मुक्ताम्बरस्तिमिरतस्करलुप्यमान-
 लक्ष्मीमलीमसरुचिः प्रकटोपघातः ।
 अह्वाय वासरहितस्फुटलोहितश्री-
 रुष्णांशुरस्तगिरिकाननमभ्यविक्षत् ॥ १६ ॥
 सिन्दूरराजिषु घनं स्फुरदन्यवर्ण-
 भेदेज्ज्वलक्ष्यमधिमन्दिरभित्तिचित्रम् ।

॥१३॥ तिरोहितभेदमलक्षितविशेषम् । सहशमित्यर्थः ॥ १४ ॥ १५ ॥ अम्बरमाकाशं
 वसनं च । लक्ष्मीः शोभा तयापहतया याजाता विश्वस्य (?) मलिनरुचिविच्छायाः ।
 प्रकटोपघातश्च स्पष्टप्रहारः । वासेरभ्यो दिनेभ्यो हितः जनकत्वात् । वासेन च गृहेण
 रहितः निर्धनत्वात् । लोहिता रक्ता । लोहितं च रुधिरम् ॥ १६ ॥ घोणा नासिका

१. 'तडाग' ख. २. आविर्भवदित्यादिश्लोकः ख-पुस्तके नास्ति. ३. 'अलक्ष्यरुचि-
 मन्दिर' ख.

भाति स्म निर्जितजरच्छुकघोणशोण-

रागोत्खणच्छवि रवेः करचक्रवालम् ॥ १७ ॥

आभासताम्बरतलं दिवसावसान-

रागारुणच्छवि विडम्बयदम्बु सिन्धोः ।

भङ्गाभियुक्तमधुकैटभर्हस्तिधूत-

वैकुण्ठनाभिनलिनोदरधूलिपिङ्गम् ॥ १८ ॥

अध्युषः सपदि चन्द्रकिणो निवास-

यष्टिं शनैर्निजभरानमिताग्रभौगाम् ।

संध्यातपो नयति कर्बुरतां स्वकण्ठ-

मुह्यसितस्फुरितचन्द्रकचक्रवालः ॥ १९ ॥

उत्तानकूर्मकरणिस्फुरदुष्णरश्मि-

बिम्बा शनैः सरिदिव स्फुटपत्रिनादा ।

अस्तावनीध्रशिखरान्निपपात धातु-

पङ्कारुणातपजला जलधौ दिनश्रीः ॥ २० ॥

विच्छायतामभजत क्षणदावतार-

सान्द्रीभवत्तिमिरधूसरितारुणश्रीः ।

धूमच्छटाभिहतविद्रुमदण्डखण्ड-

संवादितां दिनकरस्य दधत्करौघः ॥ २१ ॥

तुङ्गात्मतासदृशमध्यवज्रुषोऽस्त-

शैलस्य तस्य निधनं व्रजतु प्रतिष्ठा ।

आलम्बितोऽम्बरतलार्पितता करौघैः

सिन्धौ न यः सह सहस्वरुचा न्यपतत् ॥ २२ ॥

॥ १७ ॥ मधुकैटभौ दैत्यभेदौ ताभ्यां भङ्गाय धूतं कम्पितम् ॥ १८ ॥ १९ ॥ क-
रणिः साम्यम् ॥ २० ॥ २१ ॥ अध्यवज्रुषो व्यवहृतवतः । प्रतिष्ठा मर्यादावस्थानम् ।

१. 'भङ्गाभि' ख. २. 'हस्त' ख. ३. 'भागम्' ख. ४. 'कर्बुरितांसकण्ठ' क; 'क-
र्बुरतां स्म कण्ठ' ख. ५. 'अभ्यवज्रुषो' ख. ६. 'पतितः' ख.

तेजःप्रकर्षपरिहानिमुपेयिवांस-

मारात्प्रदोषतमसाभिबुभूष्यमाणम् ।

अम्भोनिधौ तपनमन्वपतद्दिनश्री-

रेकात्मतां विदधतामिदमेव युक्तम् ॥ २३ ॥

आरूढमार्दवमुपाम्बुधिलम्बमान-

बिम्बः क्रमेण निपतन्वरिविरन्तरिक्षात् ।

उच्छासितत्सलिलतुङ्गतरेङ्गभङ्ग-

संसर्गजातजडिमेव बभार तेजः ॥ २४ ॥

विस्त्रंसमानकपिलांशुशिखासहस्र-

विष्पन्दिसान्द्ररुधिरस्तुति सूर्यबिम्बम् ।

छिन्नं जवाजलनिधौ निपपात काल-

खड्गेन विस्फुरितमह इवोत्तमाङ्गम् ॥ २५ ॥

गौरीव गौरकरशेखरकण्ठपीठ-

बद्धास्पदातनुविषच्छविलङ्घितश्रीः ।

श्यामीवभूव जलधौ कलधौतकौष-

पिङ्गच्छविस्तिमिरसंवलिताथ संध्या ॥ २६ ॥

अन्तर्विविक्षुरिव भानुमतौ रथाश्व-

पङ्क्तिः स्फुरत्सलिलसैरिभरोषदृष्टा ।

श्वासानिलैः सपदि जर्जरयांचकार

सिन्धोर्जलं विधुतफेनिलवीचिक्रम् ॥ २७ ॥

उच्चिक्षिपेऽवतरतामधिसिन्धु पद्म-

बन्धोरवाङ्मुखतया स्थगितेक्षणश्रीः ।

कराः पाणयोऽपि ॥ २२ ॥ २३ ॥ २४ ॥ २५ ॥ गौरकरश्चन्द्रः ॥ २६ ॥ सैरिभा
महिषाः । तेषां रोषोऽश्वैः सह शश्वद्विरोधात् । फेनिलं फेनवत् । 'फेनादिलच्च' ॥ २७ ॥

१. 'संसर्ग' ख. २. 'धाम' ख.

सेवारसादिव तरङ्गसमीरणेन
 कर्णप्रकीर्णकशिखानिकरो हरीणाम् ॥ २८ ॥
 प्रेयांसमर्कमिव दृष्टिपथव्यतीत-
 मन्तर्विकल्परचिताकृतिमीहमानाः ।
 प्रेम्णा विलोकयितुमस्खलितेन चक्रु-
 रम्भोजनेत्रविनिमीलनमम्बुजिन्यः ॥ २९ ॥
 श्यामावतारसमयेन मलीमसत्व-
 मासेदुषा स्थगिततिग्ममरीचिरोचिः ।
 सल्लोहकान्तमणिनेव तैदान्धकार-
 कालायसं प्रसभमाचकृषे पुरस्तात् ॥ ३० ॥
 तावत्क्रमेण दयितार्कवियोगजन्म-
 दाहज्वरव्यथितदिग्वनिताकरास्तैः ।
 क्षमार्मण्डलं विगलिताञ्जनबाष्पतोय-
 लेशोत्करैरिव तमःशकलैः पुपूरे ॥ ३१ ॥
 छान्तं दिवाकरकरालकराभिषङ्गा-
 च्छायामशिश्नियदथो तिमिरं तरुणाम् ।
 लीलानिषण्णविनिमीलितलोचनार्ध-
 रोमन्थमन्थरसमूरचमूरचक्रम् ॥ ३२ ॥
 छायापथैस्तिमिरसंवलनानुबन्ध-
 निर्व्यामदीर्घविकटैः क्षितिपीठपृष्ठम् ।

प्रकीर्णकं चामरम् । हरयोऽश्वाः ॥ २८ ॥ २९ ॥ लोहकान्तोऽयस्कान्तमणिः । स दू-
 रस्थोऽपि लोहाकर्षणक्षम इति प्रसिद्धमेव । कालायसमित्ययोविशेषस्य संज्ञा । 'अनो-
 श्मायःसरसां जातिसंज्ञयोः' इति टच् ॥ ३० ॥ तावत्ततः तावान्वा । क्रमोऽल्पा प-
 रिपाटी ॥ ३१ ॥ अभिषङ्गः पराभवः । समूरचमूरौ मृगविशेषौ ॥ ३२ ॥ कलिन्दकन्या
 यमुना । तस्या हावनि (?) विवेष्टेन पितुरादित्यस्य पाताहुःखजननेन भूमौ वलनेन

१. 'समे रणेन' ख. २. 'कान्ति' ख. ३. 'तदन्ध' ख. ४. 'मण्डली' क.
 ५. 'विषण्ण' ख. ६. 'निर्व्याम' ख.

शारीरभूव पतिते तरणौ कलिन्द-
 कन्याविवेष्टनविभिन्नजलौघकल्पैः ॥ ३३ ॥
 मन्दानिलाहति तरङ्गितकेसराग्र-
 रक्तारविन्दमकरन्दसपीतिलग्राः ।
 भग्नेऽहनि भ्रमरसंहतयः प्रसस्तु-
 रेण्यन्निशातिमिरपत्तिचमूयमानाः ॥ ३४ ॥
 अस्ताद्विपार्श्वमुपजग्मुषि तिग्मभासि
 जानीत शीतकिरणोऽभ्युदितो न वेति ।
 चारा इवाथ रजनीतिमिरप्रयुक्ता-
 श्वेरुश्चिरं चरणभूमिषु चञ्चरिकाः ॥ ३५ ॥
 प्राप्तेऽस्तशैलशिखरं तरणावबद्ध-
 सान्द्रानुबन्धतमसोऽप्यभवन्वनान्ताः ।
 संचारिषट्चरणचक्रगृहीतदान-
 गण्डूषर्गण्डगुरुगन्धगजान्धकाराः ॥ ३६ ॥
 भास्वच्छविर्भुवनवेशमगतः शशाम
 यावत्पतङ्गपतनाद्विवसप्रदीपः ।
 तावत्कुतोऽप्युदभवन्नयनोपघात-
 दक्षं मषीमलमलीमसमन्धकारम् ॥ ३७ ॥
 नक्तं निपेतुषि तुषारविपक्षभासि
 शूरैरिवासमसमीकरणप्रगल्भैः ।

विभिन्नान्यधिकमलिनानि जलानि तनुल्यैः ॥ ३३ ॥ सपीतिः सहपानम् । चमूयमानाः
 सेनात्वमाचरन्त्यः ॥ ३४ ॥ चञ्चरीका भ्रमराः । तेषां संचारभूमयः कुसुमिताः प्र-
 देशाः । चारपक्षे—चरणभूमिश्चर्यमाणस्य गमनमार्गः ॥ ३५ ॥ ३६ ॥ भास्वानादित्य
 एव भास्वती च भ्राजमाना छविर्यस्य । पतङ्गः सूर्यः शलभश्च । मषी कज्जलरसः
 ॥ ३७ ॥ तुषारस्य विपक्ष उष्णः । असमं निम्नोन्नतादि स्थानम् । तस्य समीकरणं भे-
 दाभावात् । असमश्च पृथग्जनः । सोऽपि शूरैः स्वर्णादिदानेनात्मसमः क्रियते । यदि वा

१. 'श्यामी' क. २. 'तरणौ पतिते' ख. ३. 'शिखरांतरणा' ख. ४. 'बन्ध' क.

द्यौर्लोहजालमलिनैस्तरसा तमोभि-

रातस्तरे दिशि दिशि स्तिमितानुबन्धैः ॥ ३८ ॥

देशान्तरप्रवसनप्रवणोष्णरश्मि-

चिन्तानुबन्धवशजैह्वयजुषो नलिन्याः ।

आसीन्निर्कोचभरजिह्मितपक्षममाल-

मामीलितभ्रमतारकमब्जनेत्रम् ॥ ३९ ॥

आलग्ननैशजलबिन्दुघनान्धकार-

जालेन कज्जलरुचा जनलोचनानाम् ।

रूपावलोकनसुखं प्रसभादहारि

किं वा शुभं प्रभवतो मलिनात्मनः स्यात् ॥ ४० ॥

आक्रान्ततारकनिरर्गलजृम्भमाण-

तारावतीतिमिरविष्ठवधूसरान्धाः ।

अक्लीबिषुर्भुवनरूपनिरूपणेऽथ

संमीलिता इव दृशः सकला जनानाम् ॥ ४१ ॥

छायां क्रमेण सकलामथ काननानां

सूर्यशुशेषशबलां समतां नयद्भिः ।

संहारमेघमलिनैरतिमेदुरत्व-

मासाद्य संपद्यचिरे ककुभस्तमोभिः ॥ ४२ ॥

असमं विलक्षणं समीकं सद्भ्रामो येषां तैः सह रणे युद्धे प्रगल्भैरिति योज्यम् । लोह-
जालं कवचोऽपि ॥ ३८ ॥ प्रवणस्तत्परः । चिन्तयेव जैह्वयं मलिनता । पक्षमाणि के-
सरा अपि ॥ ३९ ॥ ४० ॥ तारावती निशा । तिमिरं चक्षुरोगोऽपि । अक्लीबिषुरक्षमा
जाताः । 'क्लीब अधाष्ट्यै' इत्यस्यानुदात्तेतोऽपि परस्मैपदं चक्षिडोऽनुबन्धेनात्मनेपदा-
नित्यत्वस्य ज्ञापितत्वात् । यथा — 'संभ्रमेण किमकाण्ड एव वोऽधीरता किमिति मावसी-
दत । क्लीबता किमपि संगरे गतिः श्रेयसी हि न परत्र नेह च ॥' इति । अन्ये
त्वाहुः — "क्लीबा इवाचरन्नक्लीबिषुरिति क्लीबशब्दात् 'सर्वप्रातिपादिकेभ्यः क्तिप्' इत्येके,
इत्याचारक्लिबन्तादत्र परस्मैपदम्" इति । तदसत् । आरभ्यमाणेऽपि 'सर्वप्रातिप-
दिकेभ्यः' इत्यस्मिन् 'आचारेऽवगल्भक्लीब-' इत्यादिवाक्यमकारस्यात्मनेपदनिबन्ध-

१. 'तारावली' ख. २. 'निरूपणेषु' ख.

व्यक्तोपकारमधुना स्थगितासु दिक्षु
 प्रेयोगृहं सुखमलक्षितमेव यामः ।
 धम्मिल्लबन्धरुचिरैरभिसारिकाभिः
 प्रेम्णा तमश्चिरमितीव शिरोभिरूहे ॥ ४३ ॥
 दंष्ट्राकरालपृथुपोत्रतलावलग्न-
 कासारपङ्ककलुषाः सलिलादुदस्थुः ।
 ग्रस्तार्धचन्द्रशकला बहलान्धकार-
 कूटा इवाथ वनसूकरयूथनाथाः ॥ ४४ ॥
 आवद्धपद्ममुकुलाञ्जलि याचितो मा-
 मुत्सृज्य संप्रति गतः कथमंशुमाली ।
 अन्तर्निरुद्धमधुपक्वणितैरिति
 स्वप्रायते स्म नलिनी निशि लब्धनिद्रा ॥ ४५ ॥
 विस्त्रस्तकेसरविभावितबीजकोष-
 मूलश्लथप्रविरलान्तरपाण्डुपत्रम् ।
 कृच्छ्रेण बद्धमुकुलं सरलोरुदीर्घ-
 नालं करालमभवज्जरठारविन्दम् ॥ ४६ ॥
 श्लिष्यद्दलाग्रघटितक्षणदोदबिन्दु-
 विष्यन्दकदर्दमितकेसरधूलिजालम् ।
 गम्भीरकुक्षिकुहरक्रमपुञ्ज्यमान-
 सौगन्ध्यबन्धमरविन्दवनं निदद्रौ ॥ ४७ ॥
 श्यामामुखे शशिकरैर्दलितं न ताव-
 दीषत्प्रसारितपलाशपुटं द्विरैफैः ।

नार्थमदन्तत्वप्रतिज्ञानाय वक्तव्यमेवेति हि सिद्धान्तिक(त)म् । तस्मादस्मदुक्त एव
 परिहासो ज्यायान् ॥ ४१ ॥ ४२ ॥ व्यक्तोपकारं तमः शिरोभिरिव धृतम् ॥ ४३ ॥
 पोत्रं सूकरस्य मुखाग्रम् । कासारः पल्लवम् ॥ ४४ ॥ स्वप्रायते स्वप्रवतीवाचरति ।
 गतार्थत्वान्मदुपो लोपः । निद्रा प्रबोधविगमोऽपि ॥ ४५ ॥ ४६ ॥ ४७ ॥ अञ्जसा

इत्यञ्जसा न विचकास न संचुकोच
 पर्याकुलं कुमुदकाननचक्रवालम् ॥ ४८ ॥
 संकोचसंहतदलस्फुटलक्ष्यमाण-
 दूरान्तरालनवकुञ्जलचक्रवालम् ।
 शीतांशुपादपरिमर्शघृणामिवाप्य
 लक्ष्मीर्मुमोच शनकैः कमलाकराङ्गम् ॥ ४९ ॥
 प्रेङ्खत्करालपरिपाण्डुपलाशपङ्क्ति-
 संधानराजिशबलीकृतपृष्ठभागम् ।
 भाति स्म दृश्यमुकुलाननरन्ध्रपीत-
 ज्योत्स्नाविनिर्गमनमार्गमिवारविन्दम् ॥ ५० ॥
 कृच्छ्रेण मीलनमवाप विशीर्णजीर्ण-
 पर्णोत्करश्चथविलम्बितपक्षममालम् ।
 विस्तारिधूसरहरिच्छविबीजकोष-
 चक्रं पुराणकमलं कमलाकराङ्गे ॥ ५१ ॥
 प्रातः समागमसुखानुभवं विधाय
 चेतस्यनीयत निशा रभसेन कोकैः ।
 कृच्छ्राद्वियोगचकितैस्तु दिनं व्यलङ्घि
 दुःखे सुखं भवति साधु सुखे न दुःखम् ॥ ५२ ॥
 अभ्युन्मिषद्विकटकुञ्जलपुण्डरीक-
 गर्भोपरुद्धमधुपक्वणितानुबन्धैः ।
 अन्तर्मुखस्खलितघोषमिवेन्दुपाद-
 भग्नपङ्क्तममशेरत पङ्कजिन्यः ॥ ५३ ॥

स्पष्टम् ॥ ४८ ॥ पादस्पर्शेन जुगुप्सितेव लक्ष्मीः पद्माकरसमीपमत्याक्षीत् । मनस्विनी
 च पादस्पृष्टा जुगुप्सया स्वदेशमप्युज्जति ॥ ४९ ॥ पलाशानि पल्लवास्तेषां संधाने
 संधिदेशे पाण्डवो राजयः सिता लेखाः ॥ ५० ॥ हरिनीला परिणामवशात्
 ॥ ५१ ॥ दुःखेऽनुभूयमाने भविष्यदपि सुखं साधु रमणीयम् । न तु तथा सुखे दुः-

१. 'विस्तार' ख.

तावन्निरर्गलमुदैदमलात्ममूर्ति-
 कलमाषिताम्बरतलं गृहचक्रवालम् ।
 सूर्येन्दुमण्डलसमुद्रकवाटकोष-
 विश्लेषकीर्णनवरत्नकणानुकारि ॥ ९४ ॥
 भास्वान्निशीथवनपुष्पकदम्बकेन ।
 नाकाम्बुराशिजलबुद्बुदजालकेन ।
 ब्रह्माण्डशुक्तिपुटमौक्तिकमण्डलेन
 भूषां निशोडुनिकरेण परामधासीत् ॥ ९५ ॥
 नीहारगौरशिशिरांशुमरीचिराशि-
 निर्भिन्ननैशनिविरीसतमःप्रबन्धम् ।
 आलक्ष्यत स्फुरिततारकचक्रवाल-
 शारीकृतं विततविभ्रममन्तरिक्षम् ॥ ९६ ॥
 लक्ष्मीं दधन्ति शबलीकृतदिग्विभाग-
 रश्मिच्छटापटलभिन्नतमांस्यमन्दम् ।
 ज्योतींषि रात्रिरतिमांसलभांस्यमूत
 रत्नानि कल्पतरुवह्निरिवोल्लसन्ती ॥ ९७ ॥
 निष्पिष्टशैलविनिघृष्टयुगादिघृष्टि-
 दंष्ट्राग्रकोटिपरिमण्डलसंनिवेशम् ।
 क्षीरोदशीकरकणच्छवि शारिताभ्रं
 व्यभ्राजताथ नभसि ग्रहचक्रवालम् ॥ ९८ ॥

खम् । आगामिनो दुःखस्य दुःसहत्वात् ॥ ५२ ॥ ५३ ॥ उदैत् उदितम् । सूर्याचन्द्र-
 मसावेव समुद्रकस्य कवाटकोषौ । कवाटः पृष्ठं पिधानम् । अधस्तनस्तु संपुटः कोषः
 ॥ ५४ ॥ ५५ ॥ निविरीसं निविडम् । 'नेविडज्विरीसचौ' विततपरिवर्तनम् ॥ ५६
 ॥ ५७ ॥ घृष्टिः सूकरः । छवीत्यत्रैव च्छेदः । अभ्रं नभः ॥ ५८ ॥ केकिनो मयूराः

१. 'अयासीत्' क. २. 'जाल' ख. ३. इतः प्रभृति सप्तविंशसर्गस्य दशाधिक-
 शतसंख्यश्लोकपर्यन्तं षट्चत्वारिंशत्पत्राणि ख-पुस्तके त्रुटितानि सन्ति.

उत्सृज्य हर्म्यशिखराणि निवासयाष्टि-

कोटिप्रतिष्ठचरणैर्गृहकेकिसार्यैः ।

उद्धूतचन्द्रकवितानवितन्यमान-

च्छायाछलेन ववृषे घनमन्धकारम् ॥ ५९ ॥

कालागुरुप्रकरकृत्तविचित्रपत्र-

भङ्गे पयोधरतटे कवरीषु लीनम् ।

व्युत्थानमुत्पलदृशां शितिरत्नशार-

भूषास्पदेषु तिमिरं विदधाविवेन्दोः ॥ ६० ॥

क्षोणीनिरोकजठरेषु विशङ्कटेषु

नैशं तमः स्तिमिततामभितस्तथापत् ।

विस्पष्टमैहिषत पल्वलपङ्कमोह-

मुग्धा यथा महिषसंहतयोऽवगाढुम् ॥ ६१ ॥

संध्यातपच्छुरणपिङ्गमरुद्विधूत-

विस्तारिकेसरशिखैर्वनमध्यभागिभिः ।

सुप्तोत्थितैर्विगलितेऽहनि पुण्डरीकै-

रेकैरजृम्भि रभसादपरैर्निदद्रे ॥ ६२ ॥

विस्तीर्णदन्तपरिघस्फुरदंशुराशि-

सीमन्त्यमानतिभिरेषु मदाम्बु पातुम् ।

लीनं कटेषु कृतदृष्टिविघातदृष्टि-

धृष्टं शिलीमुखगणैर्वनकुञ्जराणाम् ॥ ६३ ॥

निष्ठचूतकजलकरालशिखण्डखण्डै-

रुत्सङ्गवृत्तिमधिगम्य निकेतनानाम् ।

॥ ५९ ॥ शितिरत्नैरिन्द्रनीलमणिभिश्चित्रितेष्वलंकार्यदेशेषु च नीलत्वादतिघनं तमः शशधरस्य व्युत्थानं निजपदान्निष्कासनमिव व्यधात् ॥ ६० ॥ निरोकजठराणि गर्भाभ्यन्तराणि ॥ ६१ ॥ केसराः सटाः किंजल्कानि च । वनं काननमुदकं च । पुण्डरीकैर्व्याघ्रैः कमलैश्च ॥ ६२ ॥ परिघो मुद्गरः । सीमन्त्यमानं द्विधा क्रियमाणम् ॥ ६३ ॥ निष्ठचूता निरस्ताः । शिखण्डाश्चूलाः । उत्सङ्गः पृष्ठमङ्गश्च । स्नेहस्तैलं प्रीतिश्च । अ-

स्नेहानुबन्धिभिरदीपि दिनावसान-

संध्याभकैरिव सरागकरैः प्रदीपैः ॥ ६४ ॥

नेत्रैरिवाञ्जनपरागकणावकीर्ण-

तूलीविनिर्गमनमार्गनिबद्धरेखैः ।

वातायनैरगुरुधूपजधूमलेखा-

निर्याणलिप्तशिखरैर्विवभुर्गृहाणि ॥ ६५ ॥

निर्भिद्यमानमपि जालगवाक्षमार्ग-

निर्यत्प्रदीपरुचिराजिभिरन्धकारम् ।

सान्द्रीबभूव भवनोदरदह्यमान-

कालागुरूत्थघनधूमशिखावलीभिः ॥ ६६ ॥

शिखिविशिखचिते पुरान्तलग्रे स्मररिपुचाप इवार्करश्मिचक्रे ।

असुरकुलमिवाथ चक्रनाम्नां हृदयमदह्यत विप्रयोगदीनम् ॥ ६७ ॥

प्रथममधिधरित्रि च्छिन्ननिःशेषमूलं

तदनु शिखरिशृङ्गव्यङ्ग्यचरागानुबन्धम् ।

छुतमथ घनवीथ्यां रत्तराशिं विवक्षु-

स्तरणिरपचितश्रीरातपं संजहार ॥ ६८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

दिवसावसानवर्णनो नामैकोनविंशः सर्गः ।

दीपि ज्वलितं भ्राजितं च । अर्भका बालाः । करा रश्मयो हस्ताश्च ॥ ६४ ॥ तूली
शलाका । जालप्रधाना गवाक्षा वातायनानि ॥ ६५ ॥ शिखिविशि वह्निप्रवेशिनि ।
खचिते दीप्ते । शिखिप्रधानेन च विशिखेन चित्ते व्याप्ते । पुरान्तो नगरपर्यन्तस्त्रिपुर-
नाशश्च । विप्रयोगो विशिष्टा शरप्रयुक्तिरपि ॥ ६७ ॥ शृङ्गैर्व्यङ्ग्यः प्रकाशनीयः पुतं
जवेन रचितोल्लङ्घनम् । घनवीथी नभः । योऽप्यपचितधनः स प्लवं विधाय जलं प्रविश-
न्नात्मानमुद्वेगेन संहरति ॥ ६८ ॥ इति राजानकजयानकसूनोरलकस्य कृतौ हरविजय-
विषमपदोद्घोत एकोनविंशः सर्गः ॥

विंशः सर्गः ।

लक्ष्मीं दधावुदयशैलतिरोहितेन्दु-
 द्राघिष्टदीधितिशिखाभुजमञ्जरीका ।
 गौरच्छविः सुरपतेरथ दिक्क्रमेण
 नीलप्रभं तिमिरकबुकमुत्क्षिपन्ती ॥ १ ॥
 उत्पित्सति स्म दिवमब्धिसरोवगाह-
 ग्रस्तोच्छ्वसत्तिमिरशेवलवच्छरीका ।
 वेलाविकीर्णमणिशुक्तिशतच्छलेन
 पोतैरिव व्यनुसृता शशिमूर्तिहंसी ॥ २ ॥
 गर्भीकृतौर्वविषमानलतापदाह-
 मूर्छानुबन्धशमनोपकृतेन तेन ।
 तत्कालतालतरुतुङ्गतरोर्मिणेन्दु-
 रन्वायि दूरमिव सस्पृहमब्धिनारात् ॥ ३ ॥
 बिभ्रत्सलक्ष्म जलधेस्तलभागलग्न-
 पङ्कच्छटाङ्गमिव बिम्बमनुष्णरश्मिः ।
 श्यामाकलिन्दतनयाजलबुद्बुदाच्छ-
 तारागणस्तवकितं वियदारुरुक्षत् ॥ ४ ॥
 विच्छायतामकृत यो मम भर्तुरिन्दो-
 रंशुच्छटाभिरुदयन्नवधूय बिम्बम् ।
 पश्यामि भानुमुदधौ पतितं तमाद्वि-
 शृङ्गेष्वितीव नवचन्द्रिकयाध्यरोहि ॥ ५ ॥
 तावत्तिरस्कृतकुशेशयखण्डकान्ति-
 निःस्पन्दतारकनिशामुखवर्तिनीन्दोः ।

सुरपतेरिन्द्रस्य दिक् पूर्वा ॥ १ ॥ २ ॥ शमनमेवोपकृतमुपकारस्तेन हेतुना । तेनेति
 बहुशोऽनुभूतेन । अन्वायि अनुगतः ॥ ३ ॥ श्यामा निशा ॥ ४ ॥ ५ ॥ संध्या च

विस्पष्टपाटलिम शैलशिखाश्रिचुम्बि
 संध्या सुधाविसरवर्षि लिलेह बिम्बम् ॥ ६ ॥
 आक्षिप्ततामरसकाननचक्रवाल-
 भाभिः क्रमादुदयशैलतिरोहितश्रीः ।
 इन्दुर्निशातिमिरमण्डलबाध्यमान-
 माशिश्वसज्जगदिवोर्ध्वमुखैर्मयूखैः ॥ ७ ॥
 भाति स्म पक्ष्मकुटिलोदयशैलशृङ्ग-
 भागास्पदाभिनवकुङ्कुमपङ्कगौरी ।
 अभ्यापतन्मदनकूबरिचक्रशीर्ण-
 माणिक्यनेमिशकलाकृतिरिन्दुलेखा ॥ ८ ॥
 रेजेतरामुदयशैलशिखाश्रिमूल-
 लग्नाथ भग्नतिमिरा कुटिला कलेन्दोः ।
 रक्त्तारुणा नमुचिकण्ठविवर्तमान-
 फेनच्छटावलयविभ्रममावहन्ती ॥ ९ ॥
 विस्पष्टलक्ष्मशबलीकृतमध्यभाग-
 बिम्बार्धतामधिपतिर्दधदोषधीनाम् ।
 विष्यन्दिदानजलशीकरशारिताभ्र-
 मातङ्गकर्णशिखराकृतिराविरासीत् ॥ १० ॥
 अप्सर्गविभ्रमभृति स्तिमितेऽन्धकार-
 राशौ दिशः स्थगयति स्फुटपङ्कपीने ।
 उत्तिष्ठदुच्छ्वसितकुङ्कुमकोषगौर-
 मालक्ष्यते स्म कनकाण्डमिवेन्दुबिम्बम् ॥ ११ ॥

चन्द्रस्य बिम्बमतिरक्ततया लिलेह चुम्बितवती । नायकव्यवहारोऽत्रानुसंधेयः ॥ ६ ॥ ७ ॥
 पक्ष्मकुटिला नेत्रोमवद्वक्त्रा । कूबरी रथः ॥ ८ ॥ रक्तवदरुणा । अन्यत्र रक्तेनारुणे-
 लर्थः । नमुचिर्नाम दैत्यः । तं निहितकुलिशशक्तिना फेनेन जिष्णुर्जघानेत्यागमः ॥ ९ ॥
 अभ्रमातङ्गाः सुरगजाः ॥ १० ॥ अप्सर्गो जलमयी सृष्टिः । कोषोऽभ्यन्तरं वासरं
 वा (?) । कनकमयमण्डं ब्रह्माण्डम् । तदप्सर्गे दिग्ग्यापिनि सत्यलक्ष्यत । तस्य चरम

व्यक्तावचूलकलुषोदरमिन्दुबिम्ब-
 माबद्धरागमुदयाद्रिगतं व्यराजत् ।
 संवादिनिर्गतविरिञ्चविभिन्नमध्य-
 वैकुण्ठनाभिनलिनोत्थितबीजकोषम् ॥ १२ ॥
 आबद्धरागमुदगादुदयाद्रिमूर्ध्नि
 नैसर्गिकां धवलतामपहाय बिम्बम् ।
 निर्धूतकेसरपरागविलङ्घ्यमान-
 निद्राविमुक्तकुमुदच्छदगौरमिन्दोः ॥ १३ ॥
 चेतोहरस्फुरितकेसरदन्तहास-
 मुद्रीक्षिताः कुमुदिनीभिरधिप्रदोषम् ।
 रेजुः कदर्थनभयादरविन्दवृन्द-
 कान्त्याश्रिता इव नवोदितचन्द्रपादाः ॥ १४ ॥
 विस्पष्टचिह्नमुदयाद्रिविटङ्ककूट-
 संघट्टजर्जरतयेव सरन्ध्रमिन्दोः ।
 बिम्बं क्रमेण विगलन्नवसांध्यराग-
 रक्तच्छटं नभसि पाण्डुरतामयासीत् ॥ १५ ॥
 निद्राविमुक्तनवतिन्दुकपाण्डुभासि
 बिम्बे प्रसुप्नुवुषि नाकनदीं हिमांशोः ।
 छाया श्रियं हरिणलक्ष्ममयी बभार
 निर्यत्कलिन्दतनयाजलवेणिकाश्रीः ॥ १६ ॥

निर्वर्तितत्वात् । तदुक्तम्—‘सोऽभिध्याय शरीरात्स्वातिसृक्षुर्विविधाः प्रजाः । अप एव
 ससर्जादौ तासु वीर्यमवासजत् ॥’ इति ॥ ११ ॥ अवचूलं लाञ्छनम् । संवादी सदृशो
 ब्रह्मणा भिन्नमध्यो...कोषः कर्णिका यस्य ॥ १२ ॥ १३ ॥ १४ ॥ विटङ्क उन्नतो
 भागः । तस्य कूटं शिखरम् । सप्रहारस्य च रुधिरक्षयेण पाण्डिमा जायते ॥ १५ ॥
 तिन्दुकं कुसुमभेदः । नाकनदीमित्यन्योक्तया गङ्गाप्रवाहसदृशो ज्योत्स्नापूरः प्रतिपा-
 दितः । अथवा सत्यमेव गङ्गाया मृगाङ्कमण्डलान्निर्गतमित्यागमः । यदुक्तम्—‘स्वर्गे चैव
 पुरा चैव संस्थिता सोममण्डले । सोमाच्चैव विनिःसृत्य पुराकाशे व्यवस्थिता ॥’ इति ।

प्रत्यग्रलक्ष्ममलिनोदरकान्ति विम्ब-

मिन्दुर्वभार नवकुन्ददलावदातम् ।

वक्षो हलीव दृढधेनुकपश्चिमाध-

प्रेङ्खत्पुराग्रशिखरोल्लिखितव्रणाङ्कम् ॥ १७ ॥

लक्ष्मच्छलोपहितपीवरपङ्कपिण्ड-

कलमाषमध्यमतनुप्रतिविम्बमिन्दोः ।

लक्ष्मीं दधावधिजलं घटमानहारि-

रूपं भ्रमत्सरसि कालकुलालचक्रम् ॥ १८ ॥

कलमाषितं शशकलङ्कलवेन मध्य-

भागे बभार परिपाण्डुरमिन्दुविम्बम् ।

विस्त्रस्तमेचकगजाजिनपल्लवाग्र-

चन्द्रावतंसशुचिभस्मसितांसलीलाम् ॥ १९ ॥

भाति स्म मध्यघटितास्पदकालकूट-

सच्छायलाञ्छनरुचिः परिणाहिविम्बः ।

क्षीराम्बुराशिरिव मन्दरशैलमूल-

लीलाविवृत्तिपरिमण्डलितः शशाङ्कः ॥ २० ॥

विस्पष्टचिह्नमचकादुदयाद्रिलग्र-

मालेख्यभित्तिफलकं स्मरदेवतायाः ।

तद्विभ्रमाहितमधीमलपङ्कवर्ति-

विन्यस्तपत्रमकराङ्कमिवेन्दुविम्बम् ॥ २१ ॥

अभ्राजतानिलविलोलितसांध्यराग-

पिङ्गीकृताग्रशिखरक्षणलब्धसंस्थम् ।

वेणिका प्रवाहः ॥ १६ ॥ धेनुको नाम दान्तरूपो दैत्यः ॥ १७ ॥ रूपमाकारः रूपाणि
च घटशरावप्रभृतीनि रूपकाणि ॥ १८ ॥ चन्द्रावतंसो हरः ॥ १९ ॥ २० ॥ अच-
कात् अशोभत । स्मर एव देवता । तस्याश्चित्रोपयोगो भित्तिस्थानीयत्वात् । तया विभ्र-
मेणाहितो मधीपङ्कमय्या च वर्त्या विरचितः पत्रमकरो मकररूपः पत्रमङ्गोऽङ्कश्चिह्न-

शीतांशुबिम्बमुरगाशननीयमान-

माणिक्यभासुरसुधाकलशाभिरामम् ॥ २२ ॥

प्रत्यग्रपक्षघटनेन निशावतार-

रामेषुणा सपदि वासरक्रौञ्चकुञ्जे ।

निर्दारिते स्फुटमयुक्छदनच्छदाच्छा

निर्गच्छति स्म शशिदीधितिहंसपङ्क्तिः ॥ २३ ॥

और्वाग्निहेतिपरिमर्शविलीनमध्य-

भागो नु सिन्धुजठराद्बुदितः सलक्ष्मा ।

कर्पूरचूर्णरुचिचारुमरीचिकुर्च-

निर्धौतदिकमरुचत्कठिनेतरार्चिः ॥ २४ ॥

उन्निद्रकुन्दधवलग्रहचक्रवाल-

पुष्पोत्करा भुवनकाननसीमि रेजे ।

श्यामालता हरिणलक्ष्ममिषेण चन्द्र-

बिम्बालवालवल्यादिव निष्पतन्ती ॥ २५ ॥

संवादमेप्यति ममागुरुपङ्कादिग्ध-

पत्रावलीशबलगण्डपुरंध्रिवक्त्रैः ।

कल्माषितं किममुनापि न बिम्बमेत-

दुत्प्रेक्ष्य लाञ्छनमितीव बभार चन्द्रः ॥ २६ ॥

आश्रित्य शीतरुचिना सकलेन जाति-

सामान्यमुत्थितवता नयनान्महर्षेः ।

आनन्दभारभरमन्थरता व्यधायि

तत्पक्षपातरभसादिव लोचनानाम् ॥ २७ ॥

नङ्को वा मध्ये यस्य ॥ २१ ॥ उरगाशनो गरुडः ॥ २२ ॥ पक्षः शुक्लः कृष्णो वा ।
पक्षाः शतपत्राणि । क्रौञ्चः क्रौञ्चगिरिः । अयुक्छदनं सप्तपर्णम् ॥ २३ ॥ हेतयो
ज्वालास्तत्संपर्काद्भलितव्यपदेश इव । लक्ष्म लाञ्छनम् ॥ २४ ॥ २५ ॥ अमुना
लाञ्छनेन ॥ २६ ॥ जातिरूपं सामान्यं समानो धर्मः । गुणक्रियासामान्ययोरपि संभ-
वादुभयपदप्रयोगः । अत्रिनेत्रादुद्भूतः शशी न तस्यैव सुतत्वादानन्दकः, अपि तु नेत्र-

शिञ्जारवं सपदि मन्त्रमुदीरयन्त्वं
 नक्तंमुखे विघटमानपलाशयन्त्रम् ।
 संरभ्य साधक इवात्तरसोपभोग-
 मभ्याविशत्कुमुदगर्भगृहं द्विरेफः ॥ २८ ॥
 आपाण्डुदीधितिशिखानिकरावकीर्ण-
 विस्तीर्णबिम्बपारिणाहतया हिमांशुः ।
 उन्मूलिताम्बरसरिजललग्नपद्म-
 नालावकीर्णसुरकुञ्जरविभ्रमोऽभूत् ॥ २९ ॥
 क्षीरोदवीचिधवलैर्निजबिम्बभाग्भि-
 रभ्राजताभ्रसरणैः किरणैः शशाङ्कः ।
 संकोचनाभयमिवार्थयितुं सरोज-
 खण्डस्य कोमलमृणालशतैर्विलग्नैः ॥ ३० ॥
 लावण्यकान्तिपरिमृष्टकलङ्कलेख-
 मप्राप्तपत्ररचनासु विलासिनीनाम् ।
 छायागतं नवमधूकविपाण्डुरासु
 गण्डस्थलीष्वधिकमश्वितदिन्दुबिम्बम् ॥ ३१ ॥
 ज्योत्स्नातुषारनिकरस्थगितान्तरिक्ष-
 दिङ्मण्डलः शिशिरकाल इवामृतांशुः ।
 आलिङ्गनान्यशिथिलानि दिशन्प्रियाणा-
 मक्लेशयन्नवकुशेशयखण्डकान्तिम् ॥ ३२ ॥
 भित्त्वा विषाज्जनमिवाशु दृशां विघात-
 हेतुं निशातिमिरवृन्दमनिन्द्यरूपैः ।

जातिमिवाश्रित्य सर्वमेव नयनजातमावर्जयत् ॥ २७ ॥ नक्तंमुखं निशारम्भः ।
 पलाशान्येव यन्त्रं मार्गनिरोधकम् । साधकः सिद्धयोगः । सोऽपि मन्त्रमुच्चारयन्पाता-
 लादि प्रविशति । रसो रसायनमपि ॥ २८ ॥ २९ ॥ अभ्रसरणैर्नभसि सरद्भिः । संको-
 चनाभयं संकोचनाभयाभावः ॥ ३० ॥ अश्वितद्विमलीवभूव । 'युद्धयो लुडि' इति

संदानितच्छदपुटानि करैरमन्द-

मिन्दोरखिन्दत कुलान्यरविन्दिनीनाम् ॥ ३३ ॥

सैरेयकस्तबकनीलमथान्धकार-

मुत्सृज्य भोगमलिनाम्बरनिर्विशेषम् ।

संविव्युराशु ककुभः कलधौतगौर-

मिन्दुप्रभापटलकल्पलतादुगूलम् ॥ ३४ ॥

अभ्युद्रते शशिनि शङ्खदलावदात-

प्रेङ्खन्मयूखखचिताम्बरदिग्विभागे ।

तापिच्छनीलमभवद्विवरानुसारि

वैभावरं विगलदम्भ इवान्धकारम् ॥ ३५ ॥

भानोरसंनिधिवशात्तिमिरेण सार्ध-

महाय संगतिमवाप्य कुमुद्वतीभिः ।

चन्द्रोदये कुमुदकुक्षिगतास्तदीय-

गर्भद्विषः सुखमसाविषत द्विरेफाः ॥ ३६ ॥

शिश्रीषुभिस्तनुविकासदलत्पलाश-

कोषाः शनैः कुमुदिनीर्नभसि भ्रमद्विः ।

चन्द्रांशुजर्जरितशेषघनानुबन्ध-

नैशान्धकारसदृशैरतमि द्विरेफैः ॥ ३७ ॥

लोकान्तराश्रयिणि धर्मघृणौ क्रमेण

यैरुत्थितैर्भुवनमूर्णुनुवे तमोभिः ।

तानीन्दुरेव विचकार करोत्करेण

साधारणत्वरहिता महतां हि शक्तिः ॥ ३८ ॥

परस्मैपदम् ॥ ३१ ॥ ३२ ॥ ३३ ॥ ३४ ॥ ३५ ॥ कुमुद्वतीनां गर्भमभिद्विषन्तो
भ्रमरास्ताभिः सुखमसाविषत हेलया प्रसूताः । ते हि दिवा तत्र बन्धनदौःस्थित्यमनुभूय
चन्द्रोदये ततो विनिर्गत्य यथेष्टमचरन् । याश्च बन्धकयो भर्तुरसंनिधाने परेण पुंसा
सह संभोगमनुभवन्ति ताभिः सुखमशङ्कितमेव सुताः प्रसूयन्ते । ते चोत्तरकालं तासा-
मसतीनां परिज्ञानाद्गर्भद्वेषिणो भवन्ति ॥ ३६ ॥ ३७ ॥ ऊर्णुनुवे छादितम् । विचकार

हित्वा शनैः शितिमिव त्वचमन्धकार-
 च्छायां निशोडुपटलस्फटिकाक्षसूत्रा ।
 गौरी बभूव रुचिरागुरुपङ्कपत्र-
 सच्छायलक्ष्मशशिमण्डलगण्डभित्तिः ॥ ३९ ॥
 स्पर्शोत्सवं विदधतीभिरमन्दराग-
 मङ्गानि मन्मथवतामिव सुन्दरीभिः ।
 जह्वादिरे कुमुदिनीविपिनानि गाढ-
 मालिङ्गितानि शशिदीधितिमण्डलीभिः ॥ ४० ॥
 उत्सारितस्य तरणेः किरणच्छटाभि-
 रिन्दोः करैश्च तमसोऽभिहतस्य नक्तम् ।
 विस्पष्टचारुरचनाः सुरसुन्दरीणा-
 मालम्बनत्वमगमन्निव केशहस्ताः ॥ ४१ ॥
 भिन्दन्मुधानिवहवाहिभिरन्धकार-
 मंशूत्करैरुदजिहीत च शीतरश्मिः ।
 संकोचदुःखमहरच्च कुमुद्वतीनां
 सन्तः परार्थघटने नहि विघ्ननिघ्नाः ॥ ४२ ॥
 आलुङ्गिता दलितशङ्खविपाण्डुराभि-
 रिन्दोः प्रभाभिरथ कैरवपद्मखण्डाः ।
 उन्निद्रबद्धदलकुञ्जलीनीडलीन-
 दीनद्विरेफपटलाः परितो बभूवुः ॥ ४३ ॥
 सौधेषु शीतकिरणस्य करच्छटाभि-
 रापाण्डुराभिरभितः प्रतिफेलुषीभिः ।

क्षिप्तवान् ॥ ३८ ॥ निशा गौरी शुद्धा पार्वती च बभूव । तथा च तपःप्रभावादधिगत-
 गौरप्रभया श्यामला निजतनुत्वक्परित्यक्ता ॥ ३९ ॥ ४० ॥ हस्तशब्दः केशेषु प्रशं-
 सायाम् । हस्तश्च पाणिर्गतगतस्यालम्बनं करोति ॥ ४१ ॥ उदजिहीत उद्ययौ । निघ्नाः
 परवशाः ॥ ४२ ॥ आलुङ्गिताः स्पृष्टाः । उन्निद्राणि कैरवाणाम्, बद्धदलानि पद्मा-
 नाम् ॥ ४३ ॥ भुजतार्यं कृच्छ्रोच्छ्वनीयम् । 'कृत्यैरधिकार्थवचने' इति समासः ॥ ४४ ॥

पर्यस्तसान्द्रभुजतार्यतमःप्रबन्ध-

मन्धं जगत्पुनर्युज्यत चक्षुषारात् ॥ ४४ ॥

आदाय दग्धवहलागुरुधूपधूम-

पङ्कं कपोलफलकेषु सुराङ्गनानाम् ।

पत्राङ्गुलीरिव रसार्द्रतया विधित्सो-

रिन्दोर्गवाक्षविवरेषु करा निपेतुः ॥ ४५ ॥

लक्ष्मीं दधुः शिशिररश्मिरुचो गवाक्ष-

निर्यूहनिर्यदसितागुरुधूमशाराः ।

पर्यस्तमन्दरविधूर्णितदुग्धसिन्धु-

वीचिच्छटा इव परिहृतकालकूटाः ॥ ४६ ॥

स्वस्तान्धकारवसनां रजनीपुरंध्रि-

मालिङ्गति प्रियसुधास्रुति दिक्सखीभिः ।

दूरं मृणालशकलामलतन्मयूख-

हासच्छटाश्वितमुखीभिरिवापसस्त्रे ॥ ४७ ॥

संकोचजिह्वितकुशेशयकोशधौत-

कौशेयकोमलशशाङ्गरुचोऽवकाशाः ।

रेर्जुदिशामधिनिशं विशदप्रकाशाः

काशा इवोपशरदं शमितान्धकाराः ॥ ४८ ॥

सार्धं क्रमेण ककुभोऽथ कुमुद्वतीभि-

रुच्छ्वासलाभविशदस्थितिदूरदृश्याः ।

प्राप्ता विकासमचकासिषुरैन्दवीभि-

रंशुच्छटाभिरवधूतनिशान्धकाराः ॥ ४९ ॥

लीलानिपीतभरमूर्छितकैरवीय-

खण्डच्छदच्छविरिव च्छुरिताम्बरश्रीः ।

पत्राङ्गुलीः पत्रलताः । रसो रागोऽपि । कराः पाणयोऽपि ॥ ४५ ॥ निर्यूहो निर्गतो दारु-
विशेषः ॥ ४६ ॥ सुधास्रुत् चन्द्रः ॥ ४७ ॥ कौशेयं वस्त्रम् । तत्समाः शशियुतयो येषु ।
उपशरदं शरत्समीपे । 'अव्ययीभावे शरत्प्रभृतिभ्यः' इति टच् ॥ ४८ ॥ उच्छ्वासो

इन्दोर्दुधाव धवलः कलकण्ठकण्ठ-

कालान्धकारकलुषाः ककुभः करौघः ॥ ५० ॥

प्रत्यग्रपीतनवकैरवखण्डलक्ष्मी-

लावण्यकान्तिभिरिवातनुपाण्डिमाभिः ।

कीर्णा दिशो दलितसंतमसानुबन्ध-

मिन्दोरदीपिषत दीधितिर्दीपिकाभिः ॥ ५१ ॥

दिक्सुन्दरीघनपयोधरभारतार-

हाराः सुधास्रुतिकरालमणिप्रवालाः ।

भित्त्वा शनैस्तिमिरमञ्जनपुञ्जनील-

मानञ्जुरिन्दुकिरणा जगदञ्जसारात् ॥ ५२ ॥

पौरंदरीं दिशमपोज्झ्य विलुप्तराग-

संपत्क्षणाज्जिगमिषत्यधुना प्रतीचीम् ।

अन्याः प्रसादयति निर्जितपुण्डरीक-

शोभाग्रपादपतनैः ककुभः सलीलम् ॥ ५३ ॥

नैशानिलाहतिपरस्परघट्यमान-

संफुल्लकैरवतयालिकुलप्रणादैः ।

उक्त्वेति हस्ततलताडनयेव नक्तं

नक्तंचरश्चिरमहासि कुमुद्वतीभिः ॥ ५४ ॥ (युगलकम्)

इन्दीरनीरकणकण्टकिता विकीर्ण-

पर्णा ववुर्दलितपङ्कजकुब्जलाग्राः ।

शीता निशीथमरुतो निभृतद्विरेफ-

शेफालिकाकुसुमनिर्भरगन्धवाहाः ॥ ५५ ॥

जीवितम् । तल्लभेनैव विशदाः ॥ ४९ ॥ दुधाव शुद्धिं निनाय ॥ ५० ॥ ५१ ॥ पयो-
धराः स्तना अपि । सुतिः प्रवाहः तस्याः प्रणाला निर्गमनमार्गाः । आनञ्जुः प्रकटयां-
चकुः ॥ ५२ ॥ रागो व्यसनमपि । प्रसादयति सान्त्वयत्यपि । पादानां रश्मीनाम्, पा-
दयोश्चरणयोश्च पतनं यासाम् (?) ॥ ५३ ॥ नक्तंचरः शशी ॥ ५४ ॥ इन्दीरं स्यादव-

भाति स्म मारुतविधूतपलाशरन्ध्र-
 लब्धप्रवेशशिशिरांशुमरीचिशाराम् ।
 छायां विनेशुषि रवौ दधती तरूणां
 संवीतचित्रमृगचर्मपटेव भूमिः ॥ ५६ ॥
 प्रत्यग्रफेनधवला नभसि प्रसस्तु-
 रुच्छद्वितोडुनिकराः शिशिरांशुभासः ।
 उद्रश्मिरत्नसिकताकणचक्रवाल-
 मन्दाकिनीजलतरङ्गघटायमानाः ॥ ५७ ॥
 प्रेङ्खत्कठोरशतपत्रपलाशमूल-
 पाण्डक्षपाकरमरीचिविलङ्घिता द्यौः ।
 उत्तम्भनाकुलजगत्क्षयकालकोल-
 दंष्ट्रा प्रकाशधवलक्षितिविभ्रमाभूत् ॥ ५८ ॥
 भाति स्म संवलिततारकचक्रवाल-
 चन्द्रातपच्छुरणपाण्डुरमन्तरिक्षम् ।
 विभ्रज्जराजरठजिह्मगदीर्घभोग-
 मुक्तस्फुरद्विकटकञ्चुकपट्टलीलाम् ॥ ५९ ॥
 निर्धौततारतरुणच्छवितारकौघ-
 कल्माषितेन नभसा बिभरांवभूवे ।
 निःशेषशोषितजलछवपङ्कगर्भ-
 दृश्यावरुणविसकन्दजलाशयश्रीः ॥ ६० ॥
 जिह्मीकृताब्जनयनं श्वसनानुबन्ध-
 कम्पाकुलस्थिति विपाण्डुरतां दधत्या ।
 संकोचमाप जरयेव कृतावमर्श-
 मिन्दुत्विषा कमलकाननचक्रवालम् ॥ ६१ ॥

श्यायः ॥ ५५ ॥ विनेशुषि विनष्टे । भर्तारि च विपन्ने मनस्विनी मृगाजिनं प्रावृणोति
 ॥ ५६ ॥ ५७ ॥ कोलः सूकरः ॥ ५८ ॥ जिह्मगः सर्पः ॥ ५९ ॥ तारं रजतम् ॥ ६० ॥

चन्द्रप्रभामुकुलितं सलिलातिरिक्त-

नालं ससर्प कमलं निशि चक्रवाकी ।

आविभ्रती हृषितपक्ष्मतनूरुहैक-

पादस्थितोन्मुखविदूरगकान्तशङ्काम् ॥ ६२ ॥

आल्लावितावनितले नवचन्द्रिकाम्बु-

पूरे निमग्नमथ कैरवचक्रवालम् ।

उत्तारलग्नमिव मन्दसमीरपात-

पारिष्ठवीकृतपलाशभुजं व्यराजत् ॥ ६३ ॥

वैकुण्ठशङ्खधवलाब्जविभेदकुण्ठ-

सोत्कण्ठकैरवकरालकरोत्करेन्दुः ।

श्यामेति रात्रिरगमत्स्फुटमर्थशून्य-

पर्यायतां क्षततमःपरिपाण्डुरश्रीः ॥ ६४ ॥

पर्याप्तजृम्भणभरस्फुटनानुबन्धि-

पञ्चाङ्गुलीनिकरकैरवचारुहस्ता ।

उत्क्षिप्तषट्पदघटामुखरोमराजि-

रिन्दुं विलोक्य सहसा कुमुदिन्यथासीत् ॥ ६५ ॥

इन्दोः करैरतनुकौसुमसौकुमार्य-

भाग्भिर्मनोभुव इवेषुभिराहताभिः ।

उद्गीर्णगन्धकुमुदाननमूढनैश-

घर्मोदबिन्दुभिरजृम्भि कुमुद्वतीभिः ॥ ६६ ॥

श्वसनो वायुर्निःश्वासश्च ॥ ६१ ॥ हृषितान्यलीक(?)परितुष्टानि पक्ष्माणि लोमानि
येषाम्, तथाविधाः पक्षा यस्याः । प्रियसंदर्शनभ्रान्त्या पुलकितत्वात् ॥ ६२ ॥ उत्तार-
लग्नमात्मानमुत्तारयितुं प्रवृत्तम् । अत्र णिजन्तादेरच् (?) ॥ ६३ ॥ वैकुण्ठशङ्खः पाञ्च-
जन्यः । तद्वद्वलान्यब्जानि श्वेतपद्मानि तद्भेदे कुण्ठः सोत्कण्ठकैरवश्च करोत्करो यस्य
तादृगिन्दुर्यस्याः सा निशा श्यामेति निजार्थप्रतिपादकं शब्दमर्थशून्यं लेभे ॥ ६४ ॥
जृम्भणमुल्लासः । स्फुटनं विकासः । मुखे रोमराजिर्भ्रूलता । वल्लभं च वीक्ष्य योषित्प्र-
वर्तिताङ्गभङ्गा परस्परानुवेधभिन्नाङ्गुलीनां स्फुटनं भङ्गं जृम्भणं दध्यासिकां (?) वित-

श्रयोतत्सुधाशिशिरनिर्झरशीकरार्द्र-
 चन्द्रांशुराशिपरिमृष्टकरालकोषाः ।
 पद्माकराः सपदि संचुकुचुर्निशीथ-
 शीतार्दिता इव दलाम्बरसंघताङ्गाः ॥ ६७ ॥
 प्रेयःसमागमसुखार्द्रपुरंध्रिनिर्य-
 दानन्दवाष्पकणिकाशिशिरो नभस्वान् ।
 बन्धक्रमाधिगततानवतारतम्य-
 सौगन्धिकोत्थघनसौरभसंपदासीत् ॥ ६८ ॥
 निःशेषमेव सुरभिं मम कोषगन्ध-
 मावान्दिनक्षयमरुन्मम मैष मोषीत् ।
 इत्थं भियेव कमलं कलयांचकार
 संकोचसंकटविशङ्कटकुञ्जलत्वम् ॥ ६९ ॥
 स्पष्टा न या दिनकरांशुभिराहि वह्नि-
 गर्भैरपि कचन चक्रेमुरम्बुजिन्यः ।
 मम्लुस्तरां शशिकरैरपि ताः सुधार्द्रै-
 रक्षुण्णवामचरिता बत पद्मनेत्राः ॥ ७० ॥
 पातुं मधून्यधिकुमद्वति बद्धराग-
 मुद्धतपक्षति मधुव्रतमुत्पतन्तम् ।
 श्लिष्यत्सरोजदलसंपुटपीडिताङ्घ्रि-
 मीर्ष्याविशादिव कुशेशयिनी बबन्ध ॥ ७१ ॥
 साध्यं न तज्जगति यन्न कलावतोऽस्ति
 चन्द्रः करैः सकलदिङ्मुखकर्णपूरैः ।
 विष्यण्णवारिविसराः परितो निनाय
 यच्चन्द्रकान्तदृषदोऽपि तदार्द्रभावम् ॥ ७२ ॥

नोति ॥ ६५ ॥ घर्मस्येव घर्मस्य स्वेदबिन्दवो जलकणाः ॥ ६६ ॥ ६७ ॥ नभस्वान्वायुः
 बन्धो निमीलनम् । सौगन्धिकं स्यात्कलारम् ॥ ६८ ॥ आवान् वहमानः ॥ ६९
 ॥ ७० ॥ ७१ ॥ कलावान्विदग्धोऽपि । स च कठिना अपि योषितः परमार्द्रीकरोति

संकोचधूसरमकारि सरोजखण्ड-

मग्रे यदस्य शशिना परिपीड्य पादैः ।

तेन स्फुरद्विकटकेसरदन्तपङ्क्ति

तोषादिवातिविशदं कुमुदं जहास ॥ ७३ ॥

संधुक्षितासमशरेण करैरवाप्त-

निद्रा सती कुमुदिनी शशिनावमृष्टा ।

हुंकारिणीव बुबुधे कुमुदोदरस्थ-

कूजन्मधुव्रतकुलकणितानुबन्धैः ॥ ७४ ॥

प्रेयोशुमालिविरहव्यसनानुबन्ध-

मूर्छानिमीलितसरोजदृशो नलिन्याः ।

न्यस्ताः सलीलमभवन्नुपरीन्दुनापि

खेदाय कोमलमरीचिमृणालदण्डाः ॥ ७५ ॥

कल्लोलपीवरपयोधरपृष्ठभाग-

माकृष्य वीचिवालिभङ्गभुवं च चन्द्रः ।

आवर्तनाभिनिहिताग्रकरश्चकार

रक्ताब्जिनीं सुखनिमीलितपद्मनेत्राम् ॥ ७६ ॥

पर्युच्छ्वसत्सरलकेसरकाञ्चनोत्थ-

नाराचचक्रपरिपूरितकुक्षिरन्ध्रम् ।

ईषद्विभिन्नमुकुलाननमिन्दुभाभि-

रादत्त कैरवमनङ्गनिषङ्गलीलाम् ॥ ७७ ॥

ज्योत्स्नामयं यदमृतप्रभमेघमुक्त-

मम्भः पपात कुमुदच्छदशुक्तिकोषे ।

॥ ७२ ॥ (कलोपं कमलं विदुः नीलमुत्पलमित्यन्ये) पादैश्चरणैरपि ॥ ७३ ॥ असम-
शरः कामः । निद्रा संकोचः शयनं च । सती भवन्ती साध्वी च । शशिनेति कलङ्क-
वत्त्वं ध्वन्यते । कलङ्कवता हि पुंसाः सकामेनापि साध्वी कृतनिद्रा यदि करेण स्पृश्यते
तदासौ कुपिता सहुंकारं प्रतिबुध्यते ॥ ७४ ॥ ७५ ॥ करः पाणिरपि । रक्तानुरक्तापि ।
अत्र चन्द्रस्य कामुक्तत्वमब्जिन्याश्च कामिनीत्वं गम्यते ॥ ७६ ॥ निषङ्गस्तूणीरम् ॥ ७७ ॥

तत्स्थूललग्नरजनीजलबिन्दुजाल-

व्याजेन मौक्तिककणत्वमभिप्रपेदे ॥ ७८ ॥

उद्भिन्नकण्टकभरात्पुलकानुबन्ध-

पर्याकुला कुमुदिनी मुदिता प्रदोषे ।

धूतारविन्दरुचिचन्द्रकरप्रणोद-

चक्रीभवत्कुमुदचारुकुचा चकाशे ॥ ७९ ॥

पर्याप्तनिर्मलकरेण करैः सुधाद्रैः

संभावितानि न हिमद्युतिनापि नेतुम् ।

निन्ये जलानि निशि निर्विषतामगस्त्यः

कार्ये क्वचिद्वति कस्यचिदेव शक्तिः ॥ ८० ॥

आस्कन्द दूरमुदयं मदयस्व मन्द-

मानन्दयेन्दुवदना मदनाविदूनाः ।

क्रूरं तमः किर करैः कुरु कोरकाग्र-

भङ्गं च कैरवकुलस्य करालकान्तैः ॥ ८१ ॥

चञ्चग्रचुम्बनविकुञ्चितकेसरासु

संचारयाञ्चितदलासु च चञ्चरीकान् ।

कुन्दावदातविदलद्वलदीर्घदण्ड-

दूरोदितासु मुदितासु कुमुद्वतीषु ॥ ८२ ॥

संधेहि पत्रपटलं पटुपुण्डरीक-

खण्डस्य मण्डय दिशः स्फुटमण्डलश्रीः ।

संक्षोभयोद्वलनदोहदलीलदोल-

कल्लोलकाण्डकलिलं सलिलं च सिन्धोः ॥ ८३ ॥

अमृतप्रभश्चन्द्रः ॥ ७८ ॥ कण्टका एवोद्भूतः पुलकस्तेन पर्याकुलत्वमुद्भिन्नं यस्याः ।
वृत्तौ भावार्थस्यावगतत्वाद्वाचकस्य त्वादेरप्रयोगः । यथा 'सधीरमुवाच' इति । जितस-
रोजरुचिरा च । प्रेयसः करेण प्रणोदात्प्रेयसी चक्रीभवत्कुचा आजते ॥ ७९ ॥ ८० ॥
आस्कन्देत्यादिपञ्चाभिः कुलकम् । सर्वत्र चात्र 'समुच्चयेऽन्यतरस्याम्' इति लोट् । आ-
विदूनाः समन्तादुपतप्ताः ॥ ८१ ॥ ८२ ॥ उद्वलने जलनिर्भेदेऽभिलाष एव लीला येषां

संधुक्षय स्मरमबन्ध्यशरप्रबन्ध-

संधानबन्धुरसमाधि धनुर्धुनानम् ।

धैर्यं विधूनय वधूषु विवर्धमान-

मानोद्धुरं विधुरबन्धुविरोधिनीषु ॥ ८४ ॥

पारीः प्रसादय च पानपरम्परासु

कर्पूरपांसुपटलीभिरिव प्रभाभिः ।

इत्याचरन् रुचिररोचिररोचतेन्दु-

रचैकचर्चजनलोचनचक्रवालः ॥ ८५ ॥ (पञ्चभिः कुलकम्)

पातालान्तश्छविमिव घनां शेषभोगप्रकाशः

कण्ठच्छायामिव पशुपतेरदृहासोऽभिनीलाम् ।

विक्षिप्यारान्नभसि तमसां मण्डलीं रत्नराशे-

र्दत्तोच्छासः शशभृदमलश्रीश्चकासांचकार ॥ ८६ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

चन्द्रोदयवर्णनो नाम विंश सर्गः ।

एकविंशः सर्गः ।

स्थितोऽथ सौधोन्नतचन्द्रशालिकातले विभुः क्लृप्तमहार्घसंस्तरे ।

इति प्रियामङ्गलतामभाषत क्षपाकरस्य श्रियमीक्ष्य हारिणीम् ॥ १ ॥

इतोऽधुनाविष्कृतलक्ष्म लक्ष्यतां निशाकरस्योत्थितमत्रिलोचनात् ।

विभाति तन्वाङ्गि तदीयतारकत्विषावलीढोदरवर्त्म मण्डलम् ॥ २ ॥

विधित्सुना केलिमिवोदयश्रिता निजप्रभाकुङ्कुमवासमुष्टिभिः ।

पराहतं पक्ष्मलमेणलक्ष्मणा निमीलयत्यम्बुजनेत्रमब्जिनी ॥ ३ ॥

तादृशैश्चैर्महाकल्लोलैः कलिलं व्याप्तम् ॥ ८३ ॥ बन्धवो दयिताः ॥ ८४ ॥ पारी

स्यात्पानभाजनम् । अर्चा पूजा साभिलाषं दर्शनं तत्रैकचर्चमेकव्यापारम् । तत्परमिति

यावत् ॥ ८५ ॥ ८६ ॥ इति राजानकजयानकसूनोरलकस्य कृतौ हरविजयविषमपदो-

दयोते विंशः सर्गः ॥

चन्द्रशालिका प्रग्रीवकविशेषः । संस्तरः शय्या ॥ १ ॥ २ ॥ उदय ऐश्वर्यमपि । प्र-

भैव कुङ्कुमवासः कुङ्कुममिश्रं पिष्टातकादिचूर्णम् । प्रभायाः किञ्चिदुदयरागशबलत्वात् ।

स्फुटं परासेकपराङ्मुखात्मनः स्थिरा विभूतिर्विमलस्य जायते ।
 स्थितं जगद्वचाप्य तथाहि तामसं नताङ्गि निःशेषितमेतदिन्दुना ॥ ४ ॥
 असौ शशाङ्कः कुरुते समुन्नताः कुमुदतीनां कुमुदस्तनावलीः ।
 निजप्रभाहारलताविभूषणाः षडङ्घ्रिकालागुरुपत्रभङ्गिनीः ॥ ५ ॥
 विगाढतोयः प्रतिमाछलादसौ नवोऽरुणत्वं गमितो नु चन्द्रमाः ।
 मधुच्छटाशीकरवारिवर्षिभिः कुमुदतीकैरवहस्तसंपुटैः ॥ ६ ॥
 दधत्यमूर्मीलितपङ्कजेषणाः क्षणादवश्यायकणैः करालिताः ।
 कुशेशयिन्यो दयितार्कभावनासमुच्छलत्स्वेदजला इव श्रियम् ॥ ७ ॥
 निशाकृता बिम्बमुखेन पाटलप्रभासवं प्रत्तमसौ कुमुदती ।
 अपावृतोत्तानितकैरवानना चिरं नतभ्रूः पिबतीव सस्पृहम् ॥ ८ ॥
 विदार्य दंष्ट्राङ्कुरकोमलत्विषा निशान्धकाराद्रिकुलं स्वलेखया ।
 बिभर्त्यसावादिवराहविभ्रमं सदा तु लक्ष्मोद्वहनेन चन्द्रमाः ॥ ९ ॥
 अनेन ते पूर्णकपोलभित्तिना क एव वक्त्रेण कृशोदरि स्मयः ।
 बिभर्ति लक्ष्मीं प्रतिमासमुत्थितं निशाकरस्येदृशमेव मण्डलम् ॥ १० ॥
 मृणालिनीन्दोः स्पृशतः करैः क्रुधा विवर्तयन्तीव कुशेशयाननम् ।
 बिभर्ति पृष्ठागतया कृतश्रियं द्विरेफवेणीलतयाम्बुजस्तनम् ॥ ११ ॥
 स्फुटं पतन्ती शशिचन्द्रिकाम्बुधौ निशागमेऽपीयत शुक्तिसंपुटैः ।
 कुतो नु ताभ्योऽम्बुदमुक्तवारिणो विपाण्डुमुक्ताफलसंभवोऽन्यथा ॥ १२ ॥

पक्ष्मलं सकेसरमपि ॥ ३ ॥ विमलस्य पुंसः स्थिरा आत्मनो विभूतिरात्मीया श्रीः परस्य
 शत्रोरासेके पदे पराङ्मुखी तद्दर्शनासहा संपद्यते । तम एव तामसम् । प्रज्ञादित्वादण्
 ॥ ४ ॥ ५ ॥ ६ ॥ ७ ॥ प्रत्तं वितीर्णम् ॥ ८ ॥ तुरवधारणे । सदैवेत्यर्थः ॥ ९ ॥ प्र-
 तिमासमुत्थितं मासेमासेऽभ्युदितं चन्द्रमण्डलमीदृशमेव त्वदानननिभमिति स्मयो न
 कर्तव्यः । अथवा त्वन्मुखे प्रतिमायै प्रतिबिम्बायोद्वृतं सदेतेन सदृशम्, अन्यथा तु विरु-
 पमेव । यदि हि त्वन्मुखे प्रतिमायां नापतिष्यन्न तत्त्वदाननसौभाग्यभाजनमभविष्यदिति
 कः स्मयो युक्त एव च गर्व इति काकुप्रयोगेण वदनस्य तदपेक्षया प्रकर्ष एव कथितः
 ॥ १० ॥ करैः पाणिभिरपि । अम्बुजमत्र कुमुदम् । परपुरुषेण च करस्पृष्टा सुसाध्वी मु-
 खपरिवृत्या वेणीं स्तनपृष्ठपातिनीं करोति ॥ ११ ॥ स्फुटं निश्चितम् ॥ १२ ॥

निशाकरे केसरधूलिकुङ्कुमच्छटापिशङ्गाग्रकरे विशेषम् ।
 विधित्सतीव श्लथभृङ्गमण्डलीभ्रुवा स्थितं कैरवकाननश्रिया ॥ १३ ॥
 कुमुद्वती कैरवहस्तमुच्छसदलाङ्गुलीकं श्रियमेति विभ्रती ।
 अवाप्तपार्श्वस्थितभृङ्गमण्डलीकृतावनद्धासितकम्बुविभ्रमम् ॥ १४ ॥
 अधिक्षपं लक्षितकामिनीमनो मनोभवस्य क्षिपतः शिलीमुखान् ।
 तदीयपक्षावलिसंभृता इव क्रमेण शीताः प्रसरन्ति मारुताः ॥ १५ ॥
 शिलीमुखैः शेखरसौरभाहतैर्भ्रमद्भिरेत्योपरि बद्धमण्डलम् ।
 श्रियं चिकीर्षद्भिरेवाभिसारिकाः स्वकान्तवेश्म स्थगिताः प्रयान्त्यमूः ॥ १६ ॥
 व्यधायि संकोचविधूसरेन्दुना किमित्यसौ स्वादुरसापि पद्मिनी ।
 इतीव तं निन्दति षट्पदः स्वनैः सदानुकूले हि जनोऽनुरज्यते ॥ १७ ॥
 कुमुद्वतीनां प्रतिविम्बितां जले विजिह्मवीचिश्रुतिपाशमध्यगाम् ।
 अदः स्फुरन्मण्डलशङ्खपत्रतां विभर्ति सुश्रोणि मृगाङ्गमण्डलम् ॥ १८ ॥
 मृणालिनीनां निविडीकृतारुणच्छदाङ्गुलीदन्तुरचारुकोटिभिः ।
 पिनह्यतेऽम्भोरुहपादमण्डलैर्द्विरेफमालामणिनूपरावलिः ॥ १९ ॥
 कुमुद्वतीभिर्मकरन्दकुङ्कुमच्छटापिशङ्गाम्बुविपूरितोदरः ।
 सविभ्रमं कैरवशृङ्गकोत्करः क्षपाकरं हन्तुमिव व्युदस्यते ॥ २० ॥
 नभःसमुद्रोदरफेनसंहतिर्नगेन्द्रनागाधिपभूतिचर्चिका ।
 निशीथिनीकल्पलतांशुकावलिर्निशाकरस्य श्रियमेति चन्द्रिका ॥ २१ ॥
 इति स्मरोद्दीपिनि चन्द्रशेखरे विभुर्विद्युत्ते समये स्वसंनिभे ।
 हिमाद्रिकन्यामभिधाय सादरं स सांध्यवेलाविधितत्परोऽभवत् ॥ २२ ॥

करः पाणिरपि । विधित्सति चिकीर्षति सति ॥ १३ ॥ पार्श्वस्थितया भ्रमरमालया कृतोऽव-
 वनद्वस्यैकदेशप्रविष्टस्यासितकम्बोरिन्द्रनीलवलयस्य विभ्रमो यस्य ॥ १४ ॥ लक्षितं
 शरव्योक्तम् ॥ १५ ॥ १६ ॥ रसः शृङ्गारोऽपि ॥ १७ ॥ वीचिरेव श्रुतिपाशः कर्ण-
 पाली । शोभना श्रोणिः कटी यस्याः । 'स्वाङ्गाचोपसर्जनात्-' इति ङीष् ॥ १८ ॥ १९
 ॥ २० ॥ भूतिर्गजानां मण्डनम् । चर्चिका चर्चैव । 'चर्चना' इति तु पाठो न युक्तः ।
 'ण्यासश्रन्यो युच्' इति युच् : 'चिन्तिपूजिकथिकुम्बिचर्चश्च' इत्यङा बाधितत्वात् ॥ २१

अवन्दतानन्दितमानसस्ततस्तनुं स संध्यामरविन्दजन्मनः ।
 मुरारिनाभीहृदपद्मविष्टरप्रकीर्णरेणुच्छुरणादिवारुणाम् ॥ २३ ॥
 अपावृतौष्ठान्तरलब्धनिर्गमैर्जपक्रियायां दशनांशुमण्डलैः ।
 बभौ शिरश्छिद्रपथप्रवेशिभिः सुरस्त्वन्त्या इव धूर्जटिर्जलैः ॥ २४ ॥
 उदग्रनासाविनिविष्टचक्षुषः पिशङ्गपक्षमावलिमेलनक्रमात् ।
 सरोचनारेखमिवास्य वह्निमल्ललाटपट्टं विदधे विलोचनम् ॥ २५ ॥
 निबद्धपद्मासनपादपङ्कजस्फुटारुणोत्तानतलप्रवर्तितैः ।
 विलुप्यमानातनुकण्ठमण्डलप्रभान्धकारच्छविंशुराशिभिः ॥ २६ ॥
 अवाप्तनाभिव्यतिषङ्गविस्फुरत्प्रभारुणोत्तानकुराम्बुजद्वयः ।
 स्थिरांसपीठः स समाधिगोचरं चिराय दध्या किमपीन्दुशेखरः ॥ २७ ॥
 (युगलकम्)

व्यतीतसंख्यातिगपङ्कजासनव्यपाश्रयाम्भोरुहबीजनिर्मितम् ।
 निजाक्षसूत्रं निजमुद्रया जपन्करान्तरेणाब्जरुचं व्यवर्तयत् ॥ २८ ॥
 विलोकयन्ती गिरिराजकन्यका तथा च तं ध्याननिमीलितेक्षणम् ।
 बभार संध्यातपरागपाटलामिवोन्मिषत्कोपकषायितां दृशम् ॥ २९ ॥
 समन्युनिःश्वाससमीरणोष्मभिः कदर्थ्यमानारुणधूसराधरा ।
 द्विरेफमालाङ्कितमुग्धपल्लवां वसन्तलक्ष्मीमथ सा व्यडम्बयत् ॥ ३० ॥
 समाप्तसंध्याविधिरीश्वरोऽपि तां विलोक्य कोपात्परिवृत्य तस्थुषीम् ।
 रसार्द्रगर्भैर्बहुसान्त्वनक्रमैः प्रसादयामास चिरेण सस्मितः ॥ ३१ ॥
 मधूपनीतं जयया निशाकरप्रभावतंसं समयज्ञया ततः ।
 विनिद्रकल्पद्रुमसूनसंभवं क्रमादमुं पाययते स्म सस्मितः ॥ ३२ ॥

॥ २२ ॥ अरविन्दजन्मनो ब्रह्मणः संध्या तनुः शरीरम् । ब्रह्मणापि हि पुरा निर्मितेषु
 पितृषु स्वा तनुः कृतकार्यतया परित्यक्ता सैव संध्यारूपेण परिणतेति शंभोस्तनाववस्थान-
 न(?)मित्येतत्पुराणभ्योऽवसेयम् ॥ २३ ॥ २४ ॥ मेलनात्कपिलपक्षममालं विलोम(?)
 नयनमस्य सरोचनारेखमिव ललाटं चकार ॥ २५ ॥ २६ ॥ २७ ॥ व्यतीताश्चिरप्र-
 णष्टाः । पङ्कजासना ब्रह्मणः । निजा पारमेश्वरी । मुद्रा कराद्यवयवानां संस्थानविशेषः
 ॥ २८ ॥ नूनमेष प्रेयसीमन्यां ध्यायतीति कोपेन कषायितारक्ता ॥ २९ ॥ ३०
 ॥ ३१ ॥ जयाख्या सखी भगवत्याः । सूनं पुष्पम् ॥ ३२ ॥ अधर ओष्ठः । अधरा-

कपोलभागेन सदारुणत्विषा जहार चेतः शशिशेखरस्य सा ।
 विपाकपिङ्गेन फलेन बिभ्रती लतेव रक्ताधरपल्लवा श्रियम् ॥ ३३ ॥
 तथा वियुक्तां किल कोककामिनीं विलोकयन्त्या भवनाब्जिनीगताम् ।
 अयाच्यताशङ्कितविप्रयोगया शरीरभागस्थितिमिन्दुशेखरः ॥ ३४ ॥
 तथा समं सोऽपि वियोगभीतिमाह्वयवेशयत्तां तनुसामिसीमनि ।
 प्रकर्षतः प्रेमगुणस्य नास्ति तन्न वल्लभस्य क्रियते यदीप्सितम् ॥ ३५ ॥
 कथं नु संध्यानतिषु प्रयोक्ष्यते करेण मे मत्सरखिन्नमञ्जलिः ।
 शिरःस्थगङ्गाजलशीकरच्छटा तुषारशीतापि न मां न धक्ष्यति ॥ ३६ ॥
 इति प्रियस्यार्धशरीरसंस्थितौ क्षणं विकल्पाकुलमानसा सती ।
 बभूव तत्संश्रयकातरा पुनर्न गण्यते प्रेमणि दोषदूषणम् ॥ ३७ ॥
 (युगलकम्)

विमुक्तपार्श्वस्य भुजंगशेखरस्फुरत्कणाफूत्कृतकातरैरिव ।
 किरीटचन्द्रस्य मरीचिमण्डलैः पिशङ्गजूटान्तरपुञ्जितैः स्थितम् ॥ ३८ ॥
 विधुंतुदोषलुतभागविस्फुरन्नवार्कबिम्बोपममग्निपिङ्गलम् ।
 निलीनभागान्तरमिश्रमूर्ध्वगं विभाति चक्षुर्द्धदधर्तारकम् ॥ ३९ ॥
 निवेशितस्यान्तरसीम्नि चक्षुषो निमीलितारालकरालपक्ष्मणः ।
 विधीयते भावनयैव तत्क्षणं प्रियाननाम्भोरुहदर्शनोत्सवः ॥ ४० ॥
 ललाटेखावलिभङ्गमुच्चकैः समासजन्त्यान्तरवर्त्मनि भ्रुवा ।
 मनोरथारूढहरेक्षणक्रिया सविभ्रमोत्क्षेपदशा निवेद्यते ॥ ४१ ॥

श्राधोमुखाः ॥ ३३ ॥ कोकश्चक्रवाकः ॥ ३४ ॥ तनुसामि शरीरार्धमेव सीमा मर्यादा
 ॥ ३५ ॥ ३६ ॥ सती गौरी ॥ ३७ ॥ विमुक्तेत्यादिदशभिः कुलकम् । वामपार्श्वत्यागा-
 चन्द्रमरीचिभिरपरपार्श्ववर्तिजूटाभ्यन्तरे पुञ्जीभूय स्थितम् ॥ ३८ ॥ विधुंतुदो राहुः । नि-
 लीनं प्रशान्तम् । तेन गौरीसंबन्धिना भागान्तरेण मिश्रितं चक्षुश्चकास्ति ॥ ३९ ॥
 चक्षुष इत्यनादरे षष्ठी । अरालं कुटिलम् । भावना ध्यानम् । तन्मात्रेण परस्परमुखद-
 र्शनं विहितम् । संमुखं दर्शनाभावात् । प्रियश्च प्रिया चेत्येकशेषः ॥ ४० ॥ मनोरथलब्ध-
 स्य हरस्य कर्तुः कर्मणो वा या गौरीगता दर्शनक्रिया सा ललाटे वलिभङ्गं योजयन्त्या

अपाङ्गभागं रभसादपाश्रितः सलीलमभ्यासवशेन तारकः ।
 अदृष्टकान्ताननखेदमन्थरं कथंचिदेवोत्कतयापि वर्तते ॥ ४२ ॥
 प्रसक्तताम्बूलकलङ्कधूसरां श्रियं दधत्याधरमध्यलेखया ।
 स्फुटेव मूर्तिद्वितयस्य पेशला विभागसीमा सरला विरच्यते ॥ ४३ ॥
 स्तनस्य रोमाञ्चभरावलम्बिनः शरीरभागं विशतोऽनुमीयते ।
 विलोचने मीलितपक्ष्मसंपुटे मनोरमस्पर्शसुखोदयोत्सवः ॥ ४४ ॥
 निषिद्धदेहार्धनिवेशविभ्रमं कृशत्वयोगं प्रति बद्धकोपया ।
 सभङ्गुरभ्रूलतयेव केवलं बलिच्छलान्मध्यभुवा व्यवस्थितम् ॥ ४५ ॥
 मनोरमान्तर्विनिवेशनिर्वृतेरवाप्तविस्तारगुणोदयेऽधिकम् ।
 नितम्बभागे मणिमेखलागुणो भरेण विच्छिन्नगुणः पतत्यधः ॥ ४६ ॥
 इति प्रियस्याचलराजकन्यया शरीरभागे कृतसंनिवेशया ।
 जगत्सु सौभाग्यगुणैरनन्यगैर्व्यजीयताशेषनितम्बिनीजिनः ॥ ४७ ॥

(दशभिः कुलकम्)

एकत्र पन्नगमयी सजलाभ्रनील-
 छाया कटीरकतटे कृतसंनिवेशा ।
 व्यावर्तिकण्ठकुहरास्पदकालकूट-
 तोयाशयस्रुतिविलासमधत्त काञ्ची ॥ ४८ ॥
 शोभां बभार जघने ग्लपितान्धकार-
 मन्यत्र रत्नरशना मधुरं रणन्ती ।
 लावण्यकान्तिसरसीपुलिनायमान-
 विस्तारशालिजघनस्थलहंसपङ्क्तिः ॥ ४९ ॥
 अध्यूरु शीतकिरणाभरणस्य कान्तिं
 कलमाषमाप मृगचर्म विषज्यमानम् ।

भ्रुवा सविभ्रमा आत्मन उल्क्षेपावस्था यस्यास्तादृशी प्रकाश्यते ॥ ४१ ॥ ४२ ॥ ४३ ॥ ४४ ॥ निषिद्धः प्रियसंबन्धिनि देहार्धे गौरीदेहार्धकृशनिवेशविभ्रमो येन । ईश्वरमध्य-
 देशं व्याप्तुमस्यातिकृशस्य पर्याप्तत्वम् ॥ ४५ ॥ मनोरमः प्रियः । गुणस्तन्तुः । विनष्ट-
 विनयादिगुणस्य पातोऽनुरूपः ॥ ४६ ॥ ४७ ॥ कटीरकं कटो । कालकूट एव तोया-

विभ्रत्किरीटशशिदर्शनबद्धराग-

ताराधृतागतसितेतरपक्ष्मलक्ष्मीम् ॥ ९० ॥

निसर्गसूक्ष्मच्छविशारमम्बरं विचित्रकाञ्चीगुणरत्नरश्मिभिः ।

विलग्नमन्यत्र स पञ्चरागतामिवोद्वहञ्चारु तरङ्गितं बभौ ॥ ९१ ॥

परस्परप्रेमविजृम्भितोऽनयोश्चिराय योगोऽस्तु शरीरभागयोः ।

दधौ तुलाकोटिकिशिञ्जितच्छलादितीव गौरीचरणस्तदाशिषम् ॥ ९२ ॥

नृत्यत्परिक्रमभरानतभूमिपीठ-

निष्पिष्टरत्नशिरसं खलु मा कृथा माम् ।

भस्मावदात इति शेष इवेन्दुमौले-

भोगी बभौ कटकितश्चरणाग्रलग्नः ॥ ९३ ॥

सेवागतामृतकरप्रतिबिम्बगर्भं

वक्षःस्थलार्धमभृतोन्नतमिन्दुमौलिः ।

अन्तःप्रवेशपरिमण्डललक्ष्यमाण-

गौरीपयोधरमिवाच्छतया परीतम् ॥ ९४ ॥

संध्याहितोत्सवविकासमहीनकाञ्ची-

दामाभिराममनिशं विकटाक्षवक्त्रम् ।

लक्ष्मीमनुत्तमहिमांशुकलाञ्छितं स-

दाविश्चकार शिवयोर्वपुर्दिव्यभिन्नम् ॥ ९५ ॥

अन्योन्यमन्मथसुखानुभवानुबन्ध-

निःस्पन्दमौलितविलोचनयोस्तदानीम् ।

शयोऽब्धिः ॥ ४८ ॥ ४९ ॥ ५० ॥ तरङ्गितं भङ्गियुक्तम् ॥ ५१ ॥ तुलाकोटिको नू-
पुरम् ॥ ५२ ॥ मामित्यतोऽनन्तरमिति शब्दो द्रष्टव्यः । कटकितः कटकीकृतः ॥ ५३
॥ ५४ ॥ संध्याया आहितस्ताण्डवादेरुत्सवस्य विकासो यस्य । संध्या च देहद्वयसंश्लेषे-
णोत्सवः प्रमोदस्तेन विविधं कासते दीप्यते इति 'कर्मण्यण्' । अहीनो नागराज एव ।
अहीनं च सर्वोत्कृष्टम् । काञ्चीदाम रशनाकलापः । विकटाक्षं विपुलनयनम्, विचित्र-
कटाक्षं च । अनुत्तमया सर्वोत्कृष्टया हिमांशोः कलयाञ्छितं व्याप्तम्, अनुत्तमहिम्ना
चाक्षीणमाहात्म्येनांशुकेन लाञ्छितम् ॥ ५५ ॥ अविभ्रन्नस्य चित्तस्य संतानः प्रक-
ल्पनं तत्र पर्यवसिता एकात्मताविधानं चेतसो निवेदयन्त्योऽसमाप्ताक्षरा वाचो यासु

चेष्टास्तयोरुदभवन्नविभिन्नचित्त-

संतानपर्यवसिता विनिबद्धवाचः ॥ ५६ ॥

इति रसपोषयुक्तिमदनुज्झितवृत्ति गुणव्यपाश्रयं

प्रथितशुभाङ्गलक्षणमपूर्वकृतिप्रवणात्मतां दधत् ।

कविरिव नाटकं घटितसंधि विधाय शशाङ्कशेखरः

शिखरिसुतार्धमर्धवपुषि प्रमदान्वितमानसोऽभवत् ॥ ५७ ॥

इत्थं भूयो वियोगज्वरविसरदशोपल्लवच्छेदहेतोः

स्पष्टप्रेमानुबन्धं स्थितवति दयितादेहरत्नेन मिश्रे ।

हर्षोत्कर्षान्निपेतुर्वपुषि पुररिपोरेकलक्ष्यास्तदानी-

माश्रय्योद्धृतताराः प्रविकसितपुटा दृष्टयः पार्षदानाम् ॥ ५८ ॥

इति श्रीबालबृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

गौरीश्वरदेहार्धवर्णनो नामैकविंशः सर्गः ।

द्वाविंशः सर्गः ।

इत्यर्धदेहरचितस्थितिमुत्तमाङ्ग-

गङ्गाभ्यसूयनपरां गिरिशस्य गौरीम् ।

॥ ५६ ॥ रसपोषोऽनुरागवृद्धिस्तत्संबद्धम् । गुणाः सौन्दर्यादयस्तेषां कृतस्थितीनामा-
स्पदम् । अङ्गेषु चक्षुरादिषु लक्षणानि दैर्घ्यादयो धर्माः । अपूर्वा अन्येन केनचिदकृता
कृतिगौरीश्वररूपसंपादनं तत्र प्रवणः प्रवीणः । संधिः संश्लेषः । प्रमदात्र गौरी । अन्य-
स्मिन्पक्षे—रसाः शृङ्गारादयस्तेषां पोषो विभावादीनामौचित्येन निवेशात्प्रकटता । तत्र
युक्तिर्विदग्धता । वृत्तयो भारतीसात्वत्यारभटीकैशिक्यः । गुणा ओजः प्रसादादयः ।
अङ्गानि संधीनामवयवाः 'उपक्षेपः परिकरः परिन्यासो विलोभनम् । युक्तिः प्राप्तिः स-
माधानं विधानं परिभावना ॥' इत्यादयः । चतुःषष्टिलक्ष्याणि (लक्षणानि) । 'विभू-
षणं चाक्षरसंहतिश्च शोभाभिमानो गुणकीर्तनं च । प्रोत्साहनोदाहरणे निरुक्तं गुणाभिमा-
नोऽतिशयः सहेतुः ॥' इत्यादीनि षट्त्रिंशत्काव्यव्यवस्थास्थापकानि । कृतिः कार्यम् ।
संययो मुखप्रतिमुखादयः पञ्च पूर्वमुक्ताः । प्रमदः प्रमोदः ॥ ५७ ॥ आश्चर्येत्यादिनाना-
विशेषणैः 'यत्राकुञ्चितपक्षमात्रा साश्चर्योद्धृततारका । समा विकसितान्ता च साद्भुता
दृष्टिरिष्यते ॥' इत्यद्भुताख्या दृष्टिरभिहिता ॥ ५८ ॥ इति राजानकजयानकसूनोरल-
कस्य कृतौ हरविजयविषमपदोद्घोत एकविंशः सर्गः ॥

मत्पत्नी गङ्गा मुधैव गौर्या असूय्यते इति क्रोधादिवाम्भोधिरक्षुभ्यत् । उत्तमान्ने शि-

नाथोऽधिगम्य सरितामथ चन्द्रधाम-

संमूर्छितः क्रुध इव क्षुभितस्तदासीत् ॥ १ ॥

उत्प्लुत्य दूरमनुवव्रजुषा मृगाङ्क-

मङ्गादिवाभ्रपदवीमवगाहमानम् ।

स्वस्थान एव परिवृत्तिजुषा मुहूर्त-

मम्भोधिना स्तिमितशान्तजलेन तस्थे ॥ २ ॥

तावद्विधाय जलधिः स्तिमितामवस्था-

मुन्मीलितानुकृतलोचनरत्नशुक्तिः ।

श्रयोतत्सुधार्द्रशिशिरांशुकरावमर्श-

विश्लिष्टशेषविषमूर्छ इवोदतिष्ठत् ॥ ३ ॥

तारापथं सपदि शिश्रयिषः सलील-

मर्धेन योजयितुमिच्छुरिवामृतांशोः ।

उच्छासिवीचिफलकप्रतिबिम्बितं स-

दभ्युत्ससर्ज पयसां पतिरञ्जसार्धम् ॥ ४ ॥

उन्नम्रमीनमकरप्रकरावचूल-

कल्लोलकेतुगजवाजिसमाकुलं सत् ।

अत्यौर्ववह्निमगमज्जलधेरमन्द-

मास्कन्ददानरभसादिव तोयसैन्यम् ॥ ५ ॥

अन्तर्गतौर्वविषवह्निशिखाभितप्ता

रत्नोज्ज्वलाः शितिरुचो ववलुः पयोधौ ।

कल्लोलभोगिपतयः परिरब्धशीत-

सच्छायचन्द्रकरचन्दनशाखिवृन्दाः ॥ ६ ॥

अभ्युत्थितेन रभसोर्ध्वतरङ्गबाहु-

संछादिताम्बरतलं क्षितिष्टष्ठपीठे ।

रसि । उत्तमान्यङ्गानि यस्या इति ध्वनितम् ॥ १ ॥ मृगाङ्कमिवानुवव्रजुषा अनुगतेन
॥ २ ॥ शेषं शंभुमुक्तावाशिष्ठम् ॥ ३ ॥ अर्धोदितस्य शशिनः पमागते(?)नार्धेन पूर्ण-
चन्द्रकरणाय योजयितुमिव जलधिः प्रतिबिम्बितमर्धं तदभिमुखमुत्क्षिप्तवान् ॥ ४ ॥ ५

अस्त्रंसि रत्ननिधिनानधिजग्मुषात्र
 सिन्धूपगूहनमुखं सशुचेव दूरात् ॥ ७ ॥
 अन्तःस्फुरद्विकटविट्टमदण्डनिर्य-
 च्छायानुविद्धमुदधेः शरदभ्रभासः ।
 आवर्तमण्डलमराजत मुक्तनिद्र-
 रक्ताम्बुजं मधुरिपोरिव नाभिचक्रम् ॥ ८ ॥
 मध्याधिरूढसकलप्रतिमागतेन्दु-
 बिम्बस्फुरद्विकटरत्नविटङ्कपीठा ।
 अध्यम्बुराशि रचिता जलदेवताभि-
 र्दोलैव राजतितरां स्म तरङ्गलेखा ॥ ९ ॥
 नीहारगौररुचिभिर्मकराकरस्य
 तारागणैरधिजलं प्रतिमानिषण्णैः ।
 दध्रे तरङ्गभुजदण्डदृढोपगूढ-
 ज्योत्स्नानिदाघजलशीकरबिन्दुलक्ष्मीः ॥ १० ॥
 छायागताविकलनूतनचन्द्रबिम्ब-
 विस्पष्टचक्रघटनं क्षुभितस्य सिन्धोः ।
 मुक्ताम्बरं निपतति स्म विनीलकान्ति
 दैत्याधिपस्य भुजवृन्दमिवोर्मिजालम् ॥ ११ ॥
 चक्रेऽङ्कगामरनदीशुचिहारगौर-
 कल्लोलपीवरपयोधरपृष्ठभाजः ।
 वीचीकरैर्जलनिधिः फणिफूत्कृताग्नि-
 धूमच्छटासितनवागुरुपत्रवल्लीः ॥ १२ ॥

॥ ६ ॥ अम्बरं वासोऽपि । यो हि प्रेयसीमालिङ्गितुमूर्ध्वबाहुस्त्यतः स तदप्राप्त्या शो-
 कादंशुकमाच्छाद्य भूमौ पतति ॥ ७ ॥ अभ्रं नभः ॥ ८ ॥ ९ ॥ निदाघो घर्मः ॥ १० ॥
 चक्रं सुदर्शनस्तेन घटना योगो यस्य । अम्बरं वसनमपि । दैत्याधिपो बाणः ॥ ११ ॥
 अङ्कगा उत्सङ्गवर्तिनी ॥ १२ ॥ रत्नानि कम्बवः शङ्खाश्च रत्नकम्बवश्च मणिवलयाः । ते

पारिष्ठवोर्ध्ववलितातनुरत्नकम्बु-

सावर्तचक्रकरवर्तनवीचिबाहुः ।

वेलाङ्गना विलुलिताञ्जननीलनाग-

वेणीलताश्चिरमनर्तयतेव सिन्धुः ॥ १३ ॥

व्यक्तं रसातलमुखं क्षणमुद्रहन्ती

निःशेषनेत्रकुमुदोत्सवहेतुमिन्दुम् ।

द्रष्टुं कुतूहलवशादिव नागलोक-

लक्ष्मीव्युदास जलराशिजलोत्तरीयम् ॥ १४ ॥

वेलानिलाहतिविजर्जरितस्य सिन्धोः

प्रत्यग्ररत्नकुसुमस्तवकान्यमन्दम् ।

कल्लोलकम्प्रतनुकाननमण्डलानि

भस्मीचकार वडवामुखसंक्षयाग्निः ॥ १५ ॥

प्रेङ्खत्प्रवालवलयारुणमिन्दुमौलि-

पर्यस्तलग्नविशिखाग्निशिखासहस्रम् ।

सिन्धोः पुरत्रयमिव स्फुरदैन्द्रनील-

स्तम्भायतोर्मि नभसः सलिलं न्यपतत् ॥ १६ ॥

वैमानिकामरवधूर्गगने तरङ्गैः

क्षिप्ताः सरागमवलोक्य पयोमनुष्याः ।

अध्यौर्विवाहि तदलाभविजृम्भमाण-

शोका इवाशु जलधौ ददति स्म झम्पाम् ॥ १७ ॥

क्षिप्तास्तथोर्ध्वमुदधेस्तरलैस्तरङ्ग-

भङ्गैः छवाः सह विमानगणैर्विचैरुः ।

अतनवो येषाम् । आवर्तचक्राण्येव करवेष्टनास्ताभिश्च सह वर्तमाना वीचय एव बाहवः
ते चालं कृत्वा वलिता येन ॥ १३ ॥ व्युदास समुत्क्षिप्तवती ॥ १४ ॥ संक्षयः कल्पान्तः
॥ १५ ॥ सिन्धुजलं विहुमारुणत्वाल्लग्नहरशराग्निज्वालमिव पुरत्रयं व्योम्नः पतितम्
॥ १६ ॥ विमानैश्चरन्ति वैमानिकाः । 'चरति' इति ठक् । झम्पा अभिघातः ॥ १७ ॥

आलोक्य सस्पृहममीषु यथा सुरस्त्रीः
 सांयात्रिकाश्च्युतिममंसत नाकधाम्नः ॥ १८ ॥
 गर्भीकृतस्फुरितविद्रुमताम्रतोय-
 तालूनि रेजुरुदधेर्विवृतानि पातुम् ।
 तालूरमण्डलमुखान्यसमौर्विताप-
 तृष्णावशादिव निशाकरचन्द्रिकाम्भः ॥ १९ ॥
 अभ्रंकपैः स्फुटमलैर्जलधिस्तरङ्ग-
 भङ्गेषु शीतकिरणस्य बभार विम्बैः ।
 श्यामाङ्गनाजनकृतास्पदचारुरत्न-
 वातायनासितशिलाचितहर्म्यलीलाम् ॥ २० ॥
 प्राप्ते विवृद्धिमुदधौ स्फुटफेनहास-
 सिन्धुप्रभाधवलकञ्चुकपूर्णपात्रम् ।
 वेलाङ्गनाः फणभृतां तरसापजहु-
 जिह्मप्रवालनिकराङ्गुलिकोटिकृष्टम् ॥ २१ ॥
 आलोक्यतोद्धतपरस्परसंप्रहार-
 कण्डूयनाकुलभुजैर्मुखरागलक्ष्मीः ।
 संसक्तशङ्खशकलत्सरुवीचिभङ्ग-
 खड्गोदरेष्वधिपयोधि पयोमनुष्यैः ॥ २२ ॥
 अभ्युद्धृतप्रचुररत्ननिधानकुम्भ-
 गम्भीरगर्तनिकरैरिव सिन्धुराभात् ।

ल्लावा उडुपाः । सांयात्रिकाः पोतवणिजः ॥ १८ ॥ तोयमेव तालु येषाम् । विवृतानि
 विकसितानि ॥ १९ ॥ स्फटिकवातायनानि अङ्गनाजनास्पदभूतानि यस्य तदसितशि-
 लाभिराचितं मरकतदृषन्निर्मितं यद्वर्म्हं प्रासादस्तस्य लीलाम् ॥ २० ॥ कञ्चुकं निर्मोकः
 स एव पूर्णपात्रम् । 'आवेदयद्भिरुदयं पृष्टायदपनीयते । विभूषणं वा वस्त्रं वा पूर्णपात्रं
 तदुच्यते' ॥ २१ ॥ शङ्खशकलान्येव मुष्टयो येषाम् । वीराणां च युद्धसमये खड्गेष्वेव
 स्वमुखरागदर्शनं समयः ॥ २२ ॥ अभ्युद्धृताः प्रचुरमणयो निधिघटा येभ्यस्तादृशैर्गर्त-

आवर्तमण्डलशतैः प्रसभापविद्ध-

पर्यन्तवर्तिभुजगायसशृङ्खलौघैः ॥ २३ ॥

काश्मीरकेसरपरागरुचिर्व्यलोकि

लोकेन शीतकिरणस्य निशामुखे यत् ।

तद्भाव्यमानमिव नीरनिधेरुदग्र-

वीचिच्छटाभिरभवत्परिपाण्डु विम्बम् ॥ २४ ॥

अभ्रंकषक्षुभितसिन्धुतरङ्गभङ्ग-

धौतान्मृगाङ्गवपुषोऽविरलं गलद्भिः ।

फुछानि कैरवकुलानि कलङ्कविन्दु-

वृन्दैरिवालिवलयैः शबलीवभूवुः ॥ २५ ॥

कल्लोलचक्रमुदधेस्तटशैलसानु-

निर्धौतधातुरसराजितमावभासे ।

प्रातः समुन्मिषदनूरुकरातपाङ्क-

मभ्रंकषं शिखरजालमिवाश्मधाम्नः ॥ २६ ॥

हेलाविदारिततटाचलदैत्यवप्र-

वक्षःस्थलप्रकटशुक्तिनखोर्मिहस्तः ।

सिन्धुर्नुसिंह इव तारविराववृत्ति-

रुद्धूतवाडवकृशानुशिखासटोऽभूत् ॥ २७ ॥

भाति स्म गर्भगिरिकाञ्चनकूटकोटि-

निर्यन्मयूखनिकुरम्बकरम्ब्यमाणम् ।

मायाशंयालुमधुसूदननाभिपद्म-

पर्यस्तेकेसरसहस्रमिवाम्बु सिन्धोः ॥ २८ ॥

विभ्राजिरे जलनिधेर्भुजगोत्तमाङ्ग-

माणिक्यखण्डकिरणच्छुरितास्तदानीम् ।

समूहैरिव । अपविद्धाः प्रतिक्षिता भुजगा एव निधिघटबन्धनाय निवेशिताः शस्त्रशृङ्खला येभ्यः ॥ २३ ॥ काश्मीरं कुङ्कुमम् ॥ २४ ॥ २५ ॥ २६ ॥ तटाचलो वेलागिरिः । स एव दैत्यो हिरण्यकशिपुः ॥ २७ ॥ गर्भगिरयोऽन्तःस्थिता मैनाकादयः ॥ २८

तीरेषु लग्नवडवाग्निशिखास्तरङ्ग-

भङ्गाः पलायनपरायणतामिवाप्ताः ॥ २९ ॥

सिन्धोरुदीयुषि हिमत्विषि चन्द्रकान्त-

विष्यन्दिवारिभिरिवाहितवृद्धियोगाः ।

आस्फालनेन तटशैलशिलातलेषु

पस्फायिरे स्फुरितरत्नरुचस्तरङ्गाः ॥ ३० ॥

भोगीन्द्रभोगविनिषण्णतनोस्तदानीं

प्रत्यक्षमेव भुजगाशनकेतनस्य ।

भस्मीचकार मकराकरमौर्ववह्निः

शक्तो न रक्षितुमिहापदि कोऽपि कंचित् ॥ ३१ ॥

लक्ष्मच्छलभ्रमरमण्डलशारतार-

भासा शशिप्रतिमयोत्थितया चकाशे ।

पर्यन्तघूर्णिततरङ्गपलाशजाल-

तालूरतामरसकर्णिकयार्णवश्रीः ॥ ३२ ॥

ज्वालाजटालवडवामुखवह्निसान्द्र-

धूमाभिघातघटनव्यथितैरिवाच्छाम् ।

मुक्ताफलाश्रुकणसंततिमुत्ससर्ज

विस्तारिभिर्जलनिधिर्मणिशुक्तिनेत्रैः ॥ ३३ ॥

प्रत्यग्रशोणमणिदीधितिचक्रवाल-

गण्डूषशीधुविसराः पुलिनानि सन्तुः ।

अप्रौढतीरवनकेसरशाखिखण्ड-

सेकक्रियार्थमिव सिन्धुतरङ्गलेखाः ॥ ३४ ॥

ऊहुः प्रवालविटपाङ्कुरकोटिभाग-

लग्ना विलोलवडवानलधूमदिग्धाः ।

॥ २९ ॥ पस्फायिरे वृद्धिरे ॥ ३० ॥ भुजगाशनकेतनो गरुडध्वजः ॥ ३१ ॥ ३२

॥ ३३ ॥ शोणमणयः पद्मरागाः ॥ ३४ ॥ ३५ ॥ किमोरिताः शबलिताः । सौदामिनी

शङ्खाः करालजलवीचिषु ताम्रनाल-
 नीलारविन्दमुकुलश्रियमम्बुधाम्नः ॥ ३५ ॥
 चक्रुः स्थिता नभसि कूर्मकुटीरकस्य
 किर्मिरिताः फणिफणामणिरश्मिरागैः ।
 सौदामिनीशवलिताम्बुदवृन्दमोह-
 विद्राणहंसविसरं तटमूर्मिभङ्गाः ॥ ३६ ॥
 स्थूलस्फुलिङ्गनिकरारुणरागपुष्प-
 शारीकृताः पवनवेगवितन्यमानाः ।
 लक्ष्मीं दधुर्जलनिधेर्वडवाग्निधूम-
 लेखास्तदङ्कसरितामिव दीर्घवेण्यः ॥ ३७ ॥
 काकोलकण्ठरुचिभिर्विकसत्कराल-
 रत्नाङ्गशीकरकणैः सदशीभवद्भिः ।
 प्रेङ्खोलितैर्दिवि निजुहुविरे तरङ्ग-
 भङ्गैर्भुजंगपतयः क्षुभितस्य सिन्धोः ॥ ३८ ॥
 विस्तारिभिः स्फुरितरत्नमरीचिराग-
 धातुच्छटाशवलितैस्तरसा तरङ्गैः ।
 प्रेङ्खद्विरम्बरमतस्तरदम्बुराशि-
 रुच्छ्रायमाप्य शिखरैरिव विन्ध्यशैलः ॥ ३९ ॥
 वीचीविघट्टनविकीर्णविलोलशुक्ति-
 र्मुक्तांशुभिर्मकरकेतुरवाप लक्ष्मीम् ।
 संचारवर्त्मभिरिवाभिनवोत्थितस्य
 शीतत्विषः प्रमथनाथकिरीटधाम्नः ॥ ४० ॥

विद्युत् । विद्राणा दुःस्थिताः ॥ ३६ ॥ स्फुलिङ्गा एवारुणरागाणि रक्तद्युतीनि पुष्पाणि
 ॥ ३७ ॥ काकोला जरठवायसाः । रत्नान्यङ्गं चिह्नं येषाम् । भुजंगपक्षे—रत्नानामङ्गे
 समीप इति योज्यम् । निवद्धप्रचुरबिन्दु पानीयं शीकरः । निजुहुविरे निहुताः ॥ ३८ ॥
 अतस्तरदिति स्तृणातेर्लुङि चङ्परे णौ 'अत्स्मृदृत्वरप्रथम्रदस्तृस्पशाम्' इत्यत्वे कृते
 रूपम् ॥ ३९ ॥ प्रमथनाथो हरस्तन्मुकुटमास्पदं यस्य ॥ ४० ॥ उच्छ्रासः प्लवनं तेन

अभ्याहतानिव विघूर्णितमन्दराद्रि-
 सानुच्युतैर्निशितकोटिभिरश्मकूटैः ।
 उच्छ्वासलक्ष्यरुधिरस्रुतिताम्रराग-
 च्छेदाज्झषा जलनिधौ दधति स्म कण्ठान् ॥ ४१ ॥
 व्यातेनुषीभिरभितः स्फुटफेनहास-
 लक्ष्मीं रराज जलधिः सरिदङ्गनाभिः ।
 पश्चादुपेत्य परिहासविधत्सयेव
 कल्लोलपाणिपिहितातनुशुक्तिनेत्रः ॥ ४२ ॥
 मन्दीकृतस्य शिखिनो जठरास्पदस्य
 तोयातिपानवशतः पृथुवीचिहस्तैः ।
 उत्तेजनार्थमिव तीरवनान्तराल-
 तालीसचूर्णनिकरं विचकर्ष सिन्धुः ॥ ४३ ॥
 उज्जृम्भिताविरलवेपथवोऽधिजग्मु-
 रासज्यमानविकटोत्कलिकानुबन्धाः ।
 अभ्युल्लसन्मकरकेतुशराभिघात-
 क्रोडीकृतास्तटभुवो भृशमाकुलत्वम् ॥ ४४ ॥
 यस्योदयाधिगम एव कुलाद्रितुङ्ग-
 भङ्गीशतैः श्रियमवाप विशेषगुर्वीम् ।
 तस्य प्रमार्ष्टुमिव बिम्बकलङ्कमिन्दो-
 रम्भोदवर्त्म जलधिस्तरसा जगाहे ॥ ४५ ॥

दृश्या रुधिरस्रुतिवत्ताम्ररागखण्डा येषाम् । केषांचिद्रक्तकण्ठत्वात् । ये चाश्महतास्ते
 उद्गतनिःश्वासाः, दृश्यश्च रक्तस्रुत्या ताम्ररागोऽरुणप्रभश्छेदो द्विधाभवनं येषां तादृशा
 भवन्ति । झषा मत्स्याः ॥ ४१ ॥ ४२ ॥ तालीसास्तरुविशेषास्तेषां चूर्णं शल्कशकल-
 प्रायम् । तालीसाख्यं च वैद्यशास्त्रप्रसिद्धं मन्दाग्निभिरग्न्युत्तेजनाय हस्तैराहर्तुं कुतश्चिदा-
 कृष्यते ॥ ४३ ॥ उज्जृम्भितो विकसितः । उद्गतं च जृम्भितं ध्यामनिका यासाम् ।
 उत्कलिकास्तरङ्गा उत्कण्ठाश्च । मकरकेतुः समुद्रः कामश्च । शरं तोयम् । शराश्च बाणाः

चन्द्रावदातरुचयो जलधेर्विरेजु-

रुज्जृम्भिता दिशि दिशि स्फुटफेनपाल्यः ।

प्रेङ्खत्तरङ्गभुजगाधिपदधिभोग-

निर्मुक्तकञ्चुककलापपुलाकशोभाः ॥ ४६ ॥

संशोभमादधतमुद्धतवीचिचाप-

मौर्वीनिरर्गलशरस्थितिमौर्विवह्नेः ।

गौरीपतेरिव विलोचनमूर्ध्वसंस्थ-

मोषांचकार मकरध्वजमिद्धमर्चिः ॥ ४७ ॥

उद्दामवाडवकृशानुशिखासहस्र-

तापानुबन्धशमनार्थमिवोर्मिहस्तैः ।

नीता नदीभिररुचज्जपकेतनस्य

फेनच्छटारुचिरचन्दनपङ्कचर्चा ॥ ४८ ॥

अभ्युत्पतत्सरभसं सुरचक्रपीत-

शेषोदरस्थमदिराव्यतिषङ्गहेतोः ।

मुक्ताम्बरं निपतति स्म तरङ्गजाल-

मुज्जृम्भमाणमदमोहमिवाम्बुधाम्नः ॥ ४९ ॥

निःशेषलोकनयनोत्सवेहेतुमेक-

मालोक्य चन्द्रमिव संभृतगाढतोषः ।

अम्भोनिधिर्गलितमौक्तिकबाष्पबिन्दु-

संदोहशारशुचिशुक्तिविलोचनोऽभूत् ॥ ५० ॥

सिन्धोश्चकासतितरां स्म मणिप्रकाण्ड-

रश्मिच्छटाविसरविच्छुरितास्तदानीम् ।

हर्तुं रसातलतमांसि गृहीतदीप्र-

दीपा इव प्रतिदिशं पृथुवीचिहस्ताः ॥ ५१ ॥

॥ ४४ ॥ ४५ ॥ ४६ ॥ ओषांचकार ददाह । 'उषविदजागृभ्योऽन्यतरस्याम्' इत्याम् ।
मकरध्वजः समुद्रः कामश्च ॥ ४७ ॥ ४८ ॥ अम्बरं वसनमपि ॥ ४९ ॥ ५० ॥ ५१

तारापथं चतुरपातसमीरवेग-

धूता तथोदपतदम्बुधिवीचिपङ्क्तिः ।

तन्मध्यवर्तिभिरलाभि यथा मुहूर्त-

माराद्रहैस्तरलबुद्बुदचन्दलक्ष्मीः ॥ ५२ ॥

कल्लोलपङ्क्तिभिरथोरगफूत्कृताग्नि-

धूमच्छटाशबलिताभिरपाति नाकात् ।

बिम्बं तुषारकिरणस्य दधामुषीभि-

रालग्रतद्रतमलाभिरिवाम्बुराशेः ॥ ५३ ॥

और्वाग्निदाहमनपेक्ष्य रसानुबन्ध-

भाजो जवाद्विविशुषीः ककुभां मुखेभ्यः ।

सिन्धुश्चकार तरसा सरितः पराचीः

स्निग्धेऽपि जातु न जडस्य भवत्यपेक्षा ॥ ५४ ॥

अन्तस्थशेषफणमण्डलफूत्कृतोत्थ-

निःश्वासवातवशतो नु सरत्नरागाः ।

सिन्धोरवर्धिषत धौतदिशः शशाङ्क-

धामावमर्शजनितास्तरसा तरङ्गाः ॥ ५५ ॥

संक्षोभमागतवतः प्रसरत्तरङ्ग-

भङ्गोत्थितं क्रमाविशङ्कटमम्बुराशेः ।

तालूरमण्डलमधत्त कुलालचक्र-

निर्वर्त्यमानपरिणाहिशरावलीलाम् ॥ ५६ ॥

वेलापर्यस्तकुक्षिप्रकरविगलितस्थूलमुक्ताफलाच्छ-

ज्योत्स्नालोकोपलितग्रहमणिशबलव्योमवीथीविलग्नाः ।

तस्थुः सिन्धोस्तरङ्गाः क्षणमतनुशिखाशेखरौर्वानलार्चि-

स्तापछोषप्रशान्त्यै शिशिरशशधरस्पर्शतर्षादिवोर्ध्वम् ॥ ५७ ॥

॥ ५२ ॥ ५३ ॥ रसस्तोयमनुरागश्च । पराचीः पराङ्मुखीः । स्निग्ध आर्द्रोऽपि । जडः
शीतलोऽपि ॥ ५४ ॥ ज्योत्स्नास्पर्शजनितत्वात्तरङ्गा वृद्धिरे । शेषनिःश्वासवशादिव ।
नुरिवार्थे ॥ ५५ ॥ ५६ ॥ ५७ ॥ वल्लीवनं लतागुल्मकम् । तद्भूमेः शोभां जनयन्तो गि-

वितन्वन्तो लक्ष्मीमविरलदरीदत्तघटनां

स्फुरद्भ्रतच्छायारुचिरतटवल्लीवनभुवः ।

विरेजुः कल्लोलाः क्षितिभृत इव व्यालवसतिं

विहायोत्तिष्ठन्तः क्षुभितजलजालस्य जलधेः ॥ ५८ ॥

संध्यानुत्तानुबन्धद्रुतरयाशिथिलग्रन्थिनिर्मुक्तमध्यं

स्थाणोर्वैयाघ्रमारादजिनमिव भुवि स्वसमानं विरेजे ।

वज्रत्रासाकुलान्तःश्रितशिखरिकचत्काञ्चनाधित्यकोर्वी-

निष्ठचूताभीषुवंशव्यतिकरशबलच्छायमम्भोऽम्बुराशेः ॥ ५९ ॥

धुततटगिरिधातुव्रातधूलिच्छटाभि-

श्लुरितपृथुमुखानां सिन्धुरम्भोगजानाम् ।

द्रुतमकृत शिरःसु स्वच्छनक्षत्रमाला-

श्रियमतनुतरङ्गक्षिप्तरत्नावलीभिः ॥ ६० ॥

क्षिप्त्वा तीरेष्वनर्घान्लपितशशिरुचः संचयांस्तान्मणीनां

तच्चोन्मूलयानुकूलं सरसफलभृतां मण्डलं पादपानाम् ।

दूरारूढा निपेतुर्जलधिजलरयास्तत्क्षणं वाडवाग्रौ

के वा न प्राप्नुवन्ति व्यसनमुपगता विक्रियां जाज्यहेतोः ॥ ६१ ॥

आदायौर्वानलकवलितं शङ्खचूर्णं तदानी-

माकर्षन्तस्तटवनभुवो नागवल्लीदलौघान् ।

भग्नानेकक्रमुकशकल(खदिर)ग्रन्थयो वीचिमङ्गा-

स्ताम्बूलस्य स्थितिमविकलां चक्रुरब्धे(रिन्दो)रिवेत्यम् ॥ ६२ ॥

य इव वीचयो बभुः । दरीषु पर्वतखदासु ताभिश्च दत्ता घटना संश्लेषो निर्माणं च यस्याः ॥ ५८ ॥ द्रुतो महान् । अन्तःश्रिता मध्यमनुप्रविष्टाः शिखरिणो मैनाकादि- गिरयः । अभीषुवंशो रश्मिनिचयः ॥ ५९ ॥ नक्षत्रमाला गजानां शिरोभूषणम् ॥ ६० ॥ अनुकूलं कूलसमीपे । येषां दूरारूढाः प्रकृष्टपदसेविनो विवेकशून्यतया मणिनिचयम- स्थानेऽभिवर्षन्ति तथानुकूलमविरुद्धमपि राष्ट्रमुन्मूलयन्ति तेषां तत्क्षणमेव पातयोगः । व्यसनं विनाशः । जाड्यं मुग्धता शैत्यं च ॥ ६१ ॥ शङ्ख एव चूर्ण रङ्गः । तस्य चाग्नि-

प्राप्तः कामप्याभिख्यां यदुदयसमयारब्धवेलाविजृम्भा-
संभारोद्दामिताम्भः कुलगिरिशिखरश्रेणितुङ्गैस्तरङ्गैः ।

तस्याशक्तः प्रमार्ष्टुं मलममृतरुचो नक्तमङ्कोत्थितस्य

स्थाने धूमायमानं हृदयमिव दधौ सिन्धुरौर्वानलार्चिः ॥ ६३ ॥

संभोगोद्दामलीलारसरभसहसद्वक्त्रचन्द्राः पुरंध्रीः

कुर्वाणस्यापराधस्मृतिविमुखधियो वल्लभेष्वस्तमानाः ।

कंदर्पस्येव केतुं समकरमुदधिर्वीचिदण्डं जलौघ-

क्षोभाविर्भाविघोषस्फुटजयपटहारावरम्यं व्युदासे ॥ ६४ ॥

प्रतिककुभं गवाक्षघटिता विकासिकुमुदश्रियं विदधतः

स्फुटतरमैन्दवानरहिता गृहीतविकटद्रुमाद्रिशिखराः ।

पुनरपि सेतुरभसाद्वलीमुखगणा इवाशुकिरणाः

सकलमचुक्षुभन्पतिमपां विकीर्णनवरत्नशारपुलिनम् ॥ ६५ ॥

इति श्रीबालबृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

समुद्रोल्लासवर्णनो नाम द्वाविंशः सर्गः ।

त्रयोविंशः सर्गः ।

इत्यम्बुधौ शशधरोदयलब्धतोष-

मुल्लासिवीचिभुजसंभृतनृत्तशोभे ।

पातेन निष्पत्तिः । नागवल्ली ताम्बूलीलता । क्रमुकं पूगफलम् ॥ ६२ ॥ स्थाने युक्तम् ।
यदद्भिर्वाडवीयमर्चिर्धूमायमानं दधे । अधूमवद्भूमवद्भवद्भूमायमानम् । 'लोहितादि-
बाज्भ्यः क्यष्' । वृत्तिविषये च धूमशब्दस्तद्वति स्वभावाद्भर्तते । हृदयमपि धूमायमानं
मलिनम् । अत्र धूमवदिवाचरद्भूमायमानम् । 'कर्तुः क्यङ् सलोपश्च' ॥ ६३ ॥ व्युदासे
समुच्चिक्षेप । 'उपसर्गादस्यत्यहोर्वा वचनम्' इति तद् ॥ ६४ ॥ गवाक्षेषु च वातायनेषु
गवाक्षेण च वानराधिपेन घटिताः श्लिष्टाः । कुमुदानि कैरवाणि कुमुदश्च वानरेशः ।
ऐन्दवाश्चन्द्रसंबन्धिनः, नरेभ्यश्च हिताः । मैन्दाख्याय वानराय च हिताः । वलीमुखाः
कपयः ॥ ६५ ॥ इति राजानकजयानकसूनोरलकस्य कृतौ हरविजयविषमपदोद्घोते
द्वाविंशः सर्गः ॥

आसन्नवल्लभजनागमनः पुरंध्रि-

लोकः प्रसाधनविधावधानमाधात् ॥ १ ॥

प्रेङ्खन्नखस्वलितचन्द्रमरीचयोऽथ

लक्ष्मीं पुरंध्रिचरणा विभरांबभूवुः ।

प्रेयःसु भावि (?) विनतेष्वपराधवत्सु

मूर्ते प्रसादमिव संभृतमुद्रहन्तः ॥ २ ॥

आविष्कृतातिशयनिर्भररागसंप-

दासादितातिनिबिरीसनितम्बबिम्बः ।

स्थाने बभार सुरकामवतीजनस्य

चण्डातकः पुलकबन्धमनोहरत्वम् ॥ ३ ॥

विन्यस्तयावकरसारुणसान्द्रराग-

भास्वन्नखैकचरणाङ्गुलिपाङ्क्तिराभात् ।

भीरोरशोकविटपिप्रसवप्रकृत-

शल्योरुमन्मथशिलीमुखपद्मकश्रीः ॥ ४ ॥

रामाजनेन निबिडं कलधौतकाङ्क्षी

बद्धा शिलातलविशालनितम्बबिम्बे ।

उद्भिन्नकोमलमनोरमरोमवल्ली-

रत्नालवालवलयस्य विलासमापत् ॥ ५ ॥

बद्धास्तु नाम भवती वनिता नितम्ब-

बिम्बे पुरा भवति ते रत एव मोक्षः ।

मा भून्मुधैव मुखरा विरुतैरितीव

काङ्क्षीमुवाच चरणाभरणं रणन्तीम् ॥ ६ ॥

मध्ये स्थिता शिथिलबन्धनभागपाद-

पद्माग्रपातिकलधौतकरालकाङ्क्षयाः ।

॥ १ ॥ २ ॥ रागोऽनुरागोऽपि । चण्डातकं चलनकम् । अधोऽरुकमित्यर्थान्तरम् ।
पुलकः सितो बिन्दुनिचयः रोमाञ्चश्च ॥ ३ ॥ ४ ॥ ५ ॥ पुरा भवति भविष्यति ॥ ६

शोभां बभार रचिताञ्चितहेमवप्र-

चक्रा क्षणं कुसुमकेतुपुरीव काचित् ॥ ७ ॥

काञ्चीगुणैर्विरचिता जघनेषु लक्ष्मी-

लब्धा स्थितिः स्तनतटेषु च रत्नहारैः ।

नो भूषिता वयमितीव नितम्बिनीनां

कार्श्यं निरर्गलमधार्यत मध्यभागैः ॥ ८ ॥

लावण्यकान्तिजलशैवलवच्छरीभि-

रक्षुण्णपुष्पशरकाननपद्मिनीभिः ।

शोभां पुरंध्रिजनता विभरांचकार

हाराश्मगर्भकशिखाकिरणच्छटाभिः ॥ ९ ॥

तारावलीद्युतिरनम्रकुचद्वयान्त-

रालम्बिनी भृशमशोभत हारयष्टिः ।

अभ्युन्मिषन्नवकुशेशयकोशयुग्म-

भिन्नानना विसलतेव विलासवत्याः ॥ १० ॥

हारस्य मध्यगत इन्दुमणिर्मृगाङ्क-

पादावमर्शगलितैः सुदृशो जलौघैः ।

मूकीचकार रशनागुणमार्द्रतन्तुं

मध्यस्थतामपि दधत्तरलो न भूत्यै ॥ ११ ॥

चेतोऽहरत्कुचयुगं मणिहारयष्टि-

मध्यस्फुरन्मरकतांशुविलङ्घिताग्रम् ।

लीलागृहीतनवशैवलवच्छरीक-

चञ्चव्रकोकयुगविभ्रममञ्चितोर्वाः ॥ १२ ॥

कृच्छ्रेण यन्निविडसंवलितान्जुलीक-

हस्ताम्बुजेतरकरेरितमप्यनह्यत् ।

॥ ७ ॥ ८ ॥ ९ ॥ १० ॥ ११ ॥ १२ ॥ संवलिताः संकोचिता अङ्गुलयोः यस्य ताद-
करकमला । अरालकेशी कुटिलकेशी । क्लेशेनापि यदवभ्रात्तद्वलयमस्याः प्रियविरहदुः-

प्रेयस्यनीयुषि शुचा गलति स्म तत्र
 शून्ये क्षणेन वलयं तदरालकेश्याः ॥ १३ ॥
 प्रत्येकमेव विनिवेशितदृश्यपुङ्ख-
 भागाभिरामनखकोटिशिलीमुखाभिः ।
 तूणीरयष्टिभिरिवाभिवभे स्मरस्य
 लीलाप्रसारितपुरंध्रिकराङ्गुलीभिः ॥ १४ ॥
 प्राप्तस्य सामिकृतमण्डनदेहयष्टि-
 र्चालताकिसलये ललना सलीलम् ।
 रागं निजोष्ठरुचके विनिवेशयन्ती
 काचिद्वचधत्त हृदये हृदयेश्वरस्य ॥ १५ ॥
 श्लाघ्यात्मना दशनकोटिकृतक्षतेन
 संप्राप्य चुम्बनसुखानुभवं तदानीम् ।
 रागः कुशेशयदृशामधरेषु नाग-
 वल्लीदलेन यदभारि किमद्भुतं तत् ॥ १६ ॥
 ताम्बूलरागरुचिराधरमध्यभाग-
 रेखा जहार हृदयं हरिणक्षणायाः ।
 उत्कृष्टचापझषकेतुकृपाणयष्टि-
 धारानिपातकृतसक्षतजव्रणश्रीः ॥ १७ ॥
 भाति स्म काचन तिरस्कृतबिम्बकान्ति-
 दन्तच्छदोन्मिषितदीधितिमण्डलश्रीः ।
 अन्तःप्रविष्टभरसंभृतपुष्पवाण-
 नाराचगर्भमकरन्दमिवोद्गिरन्ती ॥ १८ ॥

खादयत्नेन पतितम् ॥ १३ ॥ पुङ्खभागवत्पुङ्खभागेन चाभिरामो नखकोटिरेव शिली-
 मुखः शरः स निवेशितो यासां ताभिरङ्गुलीभिरभिवभे समन्ताद्भातम् ॥ १४ ॥ अर्चा
 प्रतिमा । आकृतिरिति यावत् । रागो व्यसनमपि । रुचको मणिविशेषः ॥ १५ ॥ १६

लावण्यकान्तिरमला मलिनात्र मा भू-
द्वीत्या सखीति विलिलेख न पत्रलेखाम् ।

अक्लेशयत्पुनरमूं प्रतिमागतेन्दु-
बिम्बप्रभाधिकतरं तरुणीकपोले ॥ १९ ॥

गण्डस्थलं लकुचकुञ्जलपाण्डुशोभा-
मभ्युच्छसत्तिलकपत्रलताभिरामम् ।

छायानिषण्णहरिणाङ्गमधत्त पुष्प-
कोदण्डकाननमिवोन्नतमङ्गनायाः ॥ २० ॥

सावर्ण्यनिहुतविपाण्डुरमण्डलस्य
गण्डस्थलीभुवि तुषाररुचोऽपरस्याः ।

स्पष्टाभिलक्ष्यवपुषा मृगनाभिपत्र-
पत्रावलीरुचिरतन्यत लक्ष्मणैव ॥ २१ ॥

बिभ्रत्यराजदसितागुरुपङ्कदिग्ध-
पत्रावलीविरचनाशबलं कपोलम् ।

आलोलकुण्डलशिखारुणरत्नदीप-
निष्ठचूतकज्जलविलिप्तमिवाञ्चितभ्रूः ॥ २२ ॥

भाति स्म पर्युषितकेसरपुष्पपाण्डु-
गण्डस्थलीविरचितागुरुपत्रलेखा ।

वामभ्रुवो रजतभित्तिविलग्रकाल-
वल्लीविलासमसमानगुणं वहन्ती ॥ २३ ॥

तिर्यक्कृताननहिमांशुकरालहस्त-
शाखानखांशुभरसान्द्रतरप्रकाशम् ।

॥ १७ ॥ १८ ॥ अमूं लावण्यकान्तिं प्रतिबिम्बितेन्दुरुचिरक्लेशयन्मलिनीचकार ॥ १९ ॥
तिलकस्तरुविशेषोऽपि । पत्रलता पत्रयुक्तत्वमपि । छायाया प्रतिबिम्बेन निषण्णो हरिणाङ्गः
शशी यस्मिन् । छाया चातपप्रतिपक्षः तत्रोपविष्टा हरिणा येषां तादृशा अङ्काः समी-
पदेशा यस्य ॥ २० ॥ २१ ॥ २२ ॥ पर्युषितं परिणतं केसरं बकुलम् ॥ २३ ॥ ति-
र्यक् साचि नत आननेन्दुर्यत्र तथा कृत्वा निवेशयन्ती । हस्तशाखा अङ्गुल्यः ॥ २४ ॥

सुभ्रूराजत विलम्बानि कर्णपाशे
 माणिक्यकुण्डलमुदंशु निवेशयन्ती ॥ २४ ॥
 लावण्यकान्तिसिरामृतवाञ्छयेव
 बिभ्रत्सुधानिकरनिर्भरतामपीन्दुः ।
 छायाछलेन निपपात वधूकपोले
 संतोषवान्भवति को गुणवान्गुणेषु ॥ २५ ॥
 संशिक्षतां ललितविभ्रमचेष्टितानि
 पारिष्ठवक्षणगतानि मृगोऽङ्गनायाः ।
 इत्यादरादिव शशी प्रतिमाछलेन
 स्वच्छे कपोलफलेके वसतिं चकार ॥ २६ ॥
 लावण्यकान्तिसलिलस्रुतिधौतलक्ष्म-
 लेखः कपोलफलेके प्रतिमानिषण्णः ।
 अक्षुण्णमेव विबभौ हरिणेन मुक्त-
 मध्यस्तनोः श्रवणपाशभयादिवेन्दुः ॥ २७ ॥
 श्यामीकृते निपतता नवलोधरेणु-
 भस्मोत्करेण परिमार्जनवाञ्छयारात् ।
 कंदर्पदर्पण इवेन्दुकराः पुरंध्रि-
 गण्डस्थले कमलकान्तिमुषो निपेतुः ॥ २८ ॥
 आलोक्यतोन्नतपयोधरपृष्ठभाग-
 बिम्बागतश्रवणकाञ्चनकुण्डलैका ।
 सज्जीकृतप्रकटचक्रचतुष्टयाङ्क-
 संचारिपुष्पशरकम्बलिवाह्यकश्रीः ॥ २९ ॥

॥ २५ ॥ २६ ॥ तनोरङ्गनायाः । श्रवणस्य पाशः पाली । पाशश्च मृगबन्धनी रज्जुः ।
 तयोरभेदविवक्षयात्रोत्प्रेक्षा ॥ २७ ॥ २८ ॥ कम्बलिवाह्यकं गन्त्रीति प्रसिद्धा शक-
 टिका । कम्बलिभिर्दान्तैर्वाह्यत इति कृत्वा । चक्रचतुष्टयाङ्कितस्य तस्यैव श्रीर्यस्याः ।
 कुण्डलयोः कुचद्वये प्रतिबिम्बितत्वात् ॥ २९ ॥ निरुपप्लवं राहुनिर्मुक्तम् । (विशिष्टं

एकां पिनद्धनिरुपप्लवचन्द्रविम्ब-
 विस्तारशालिशुचिदीधितिशङ्खपत्राम् ।
 विभ्रत्यराजदपरा तरुणी विटङ्क-
 ताटङ्कमङ्किततलां श्रवणाग्रपालीम् ॥ ३० ॥
 स्थूलेन्द्रनीलदरदन्तुरमध्यभाग-
 मुक्ताफलग्रथितविभ्रमकर्णपूरा ।
 शोभां बभार रमणी निभृतद्विरेफ-
 कलमाषितस्तवककोमलकल्पवल्लीचाः ॥ ३१ ॥
 कान्तिप्रकर्षमनपेक्ष्य परात्मतत्त्वं
 हर्तुं प्रगल्भत इदं जलसंगमेषु ।
 इत्थं रूपेव रुरुधे निजसंनिवेश-
 भूमिर्दशायतदृशः श्रवणोत्पलस्य ॥ ३२ ॥
 पारिष्ठवस्फुरिततारकचक्रवाल-
 नीलोत्पलस्फुटरत्विषि दीर्घिकायाम् ।
 विस्पष्टमञ्जनरजश्छटया द्विरेफ-
 पङ्कचेव पक्ष्मलदृशो दृशि संनिपेते ॥ ३३ ॥
 भ्रूलेखया कुटिलपक्ष्मदृशः शलाका-
 न्यस्ताञ्जनाधिकविलीनरुचा व्यरोचि ।
 कर्णाश्रितोत्पलगलन्मकरन्दपान-
 लोभादिवोपगतया मधुपायिपङ्कचा ॥ ३४ ॥
 चक्रे ललाटभुवमिन्दुमुखीजनस्य
 कस्तूरिकातिलकविन्दुरमन्दशोभाम् ।

यस्य तेन) ताटङ्केन ताड्या मङ्कितं मण्डितम् । 'मकि मण्डने' ॥ ३० ॥ ३१ ॥ परस्या-
 त्मनश्च रूपमविमृष्येदमुत्पलं मम कान्तिप्रकर्षमपहर्तुमुत्सहत इति रोषादिव दृशा कर्णा-
 न्तप्रसृतत्वात् कर्णोत्पलस्य स्वस्थानभूरुपसद्भा । जलं तोयम् । जडाश्च मूर्खाः ॥ ३२ ॥
 तारका कमीनिका । प्रतिविम्बिता च ज्योतिषां च (?) स्फुरितं यस्याम् । नीलोत्पला-
 नाभिव तैश्च स्फुटरता कान्तिर्यस्याः । दीर्घिका विस्तीर्णा पुष्करिणी । दृशीति जातावे-

संचारिपुष्पशरकुञ्जरपादचक्र-

मुद्रानिवेश इव कर्दमधूसरश्रीः ॥ ३५ ॥

दोलायमानचटुलातिलकं ललाट-

पट्टं ललामललितश्रियमुद्वहन्ती ।

एकीभवत्सुरशरासनशीतरश्मि-

खण्डाङ्कितामनुचकार दिवं नतभ्रूः ॥ ३६ ॥

नैशान्धकारनिकरेण सहाविरुद्ध-

मेकत्र साधु यदि संनिविशेत तेजः ।

बद्धास्पदा मृगदृशः शशिलेखया त-

दासादयेत्सदृशतां कचहस्तभूमिः ॥ ३७ ॥

उद्धूतधूलिमकरन्दकणार्द्रमुक्त-

निद्रस्फुरद्वलनपुञ्जितचारुपुष्पाः ।

उत्सृष्टदैर्घ्यघटनाः कवरीषु गाढ-

बन्धाः पुरंध्रिभिरवत्सत चारु शेषाः ॥ ३८ ॥

गन्तुं प्रियान्तिकमथो रभसेन केश-

संस्कारधूमनिकरं करभोरवस्ताः ।

शीतांशुदीधितिशिखादलितं विरेजु-

रुत्पादयन्त्य इव शार्वरमन्धकारम् ॥ ३९ ॥

लावण्यकान्तिकलुषीकरणाय तासा-

मालीजनेन रचितः परमङ्गरागः ।

कवचनम् ॥ ३३ ॥ ३४ ॥ ३५ ॥ 'सुवर्णशृङ्खलाबद्धो नानारत्नविभूषितः । ललाटल-
म्ब्यलंकारश्चटुलातिलकः स्मृतः ॥' तस्य चापेन साम्यम् । ललामेन तद्वाग्ना ललिता
श्रीर्यस्य । 'प्रधानध्वजशृङ्गेषु हविर्भूषणलक्ष्मसु । धामश्रेष्ठावनीध्रेषु ललामं नवसु स्मृ-
तम् ॥' इति धामन्यपि ललामशब्दः ॥ ३६ ॥ नैशं रात्रिभवम् । 'निशाप्रदोषाभ्यां च'
इत्यण् । शशिलेखा सीमन्तदेशे मुक्तामयो विभूषाविशेषः ॥ ३७ ॥ शेषा मालाश्चारु
कृत्वा स्त्रीभिरवत्सत परिदाधिरे ॥ ३८ ॥ ताः पुरंध्रयो धूमनिकरं निशातम इवोत्पाद-
यन्त्यो विरेजुः । शर्वर्यां विकारः शार्वरमिति विकारेऽत्राण् विधेयः ॥ ३९ ॥ भवादौ

स्थैर्यं जगाम दयितागमभावनोत्थ-

धर्माचितेषु न चिरादपि विग्रहेषु ॥ ४० ॥

लक्ष्यीकृतं स्मृतिभुवा विभरांचकार

शोभां वपुः सरसकुङ्कुमकर्दमाङ्गम् ।

निर्मुक्तपुष्पशरकेसरसान्द्रधूलि-

संपातपिङ्गितमिवाधिकमङ्गनायाः ॥ ४१ ॥

विन्यस्य भूषणशतानि मुधैव देह-

कान्तिः कुशेशयदृशा कलुषीकृतेयम् ।

चारुभ्रुवः प्रतिमितोऽच्छकपोलभित्ति-

भागे गभस्तिभिरितीव जहास चन्द्रः ॥ ४२ ॥

व्यक्ताङ्गरागघनसौरभवद्ववाञ्छ-

व्यावर्तनाकुलशिलीमुखचक्रवाला ।

दुर्वारमारशरपातभयेन लोह-

वर्मान्तरालघटितेव रराज काचित् ॥ ४३ ॥

जहुर्मनांसि सरलोन्नतचारुनासा

वंशाः पयोधरमृदङ्गभृतस्तरुण्यः ।

दोलायमानमणिकुण्डलकांस्यतालाः

संगीतभूमय इव स्मरलासकस्य ॥ ४४ ॥

शृङ्गारिणी धृतमदोज्ज्वलकालधौत-

कक्ष्या कलापकरपुष्करचारुशोभा ।

भाति स्म कामकरिणीव पिनद्धहार-

नक्षत्रमालकुचकुम्भतटा वरोरूः ॥ ४५ ॥

आह्लादहेतुनिरवद्यशरीरयाष्टि-

लावण्यकान्तिकलुषीकरणेन तासाम् ।

तु 'कालाढ्य' इति ठञ् प्रसज्येत ॥ ४० ॥ ४१ ॥ गभस्तयः कराः ॥ ४२ ॥ ४३ ॥ ४४ ॥ शृङ्गारो रतिस्थायिको रसः, सिन्दूरादि रङ्गनं च । मदः क्षीबता, दानं च । कक्ष्या काञ्ची, मध्यबन्धश्च । करावेव पुष्करे पद्मे, करस्य च पुष्करं प्राग्रम् ॥ ४५ ॥

आसीत्कुशेशयदृशामयथार्थतैव

पर्यस्तभास्वररुचामपि भूषणानाम् ॥ ४६ ॥

प्रेयोगृहागमनभावनयान्यचेताः

स्वच्छे धृते सवयसा गृहचन्द्रबिम्बे ।

भूषाविशेषरचनासदसद्विवेक-

शून्यैव काचिदवलोकयति स्म वक्रम् ॥ ४७ ॥

चित्रप्रसाधनपरिग्रहशोभिवक्त्र-

मालोक्य दर्पणतले मुहुरुच्छ्वसन्त्याः ।

मत्वाभिसंधिमभिवल्लभधाम बद्ध-

रागा ययावनुदितापि विदग्धदूती ॥ ४८ ॥

एषा गतैव निविरीसनितम्बबिम्ब-

भारेण पक्ष्मलदृशः क्रियते तु विघ्नः ।

यान्त्या इतीव दयितान्तकमेणदृष्टे-

रग्रे जगाम गदितुं लघु चित्तवृत्तिः ॥ ४९ ॥

श्रोत्राभिराममुपकल्प्य रसार्द्रवृत्ते-

रभ्येयुषो दयितवारिधरस्य शब्दम् ।

रम्याभ्यपद्यत विदूरभुवेव नार्या

पर्युच्छ्वसत्पुलकरत्नशलाकया श्रीः ॥ ५० ॥

प्रेयांसमीक्षितुमथेक्षणतारकस्य

दूरादपाङ्गपदवीमभिधावतोऽस्याः ।

आनन्दबाष्पजलबिन्दुनिभेन सान्द्राः

स्वेदाम्बुशीकरकणा इव संनिपेतुः ॥ ५१ ॥

काचिद्विकल्परचिताकृतिचित्तनाथ-

गाढोपगूहनरसस्तुतधर्मलेशैः ।

॥ ४६ ॥ सवयाः सखी । गृहचन्द्रबिम्बमादर्शः ॥ ४७ ॥ उच्छ्वसन्त्या इति विशेषण-
द्वारेण हेतुः । उच्छ्वसेन प्रियेण संधानमनुबुध्य तद्रूपमनुक्तापि जगामेत्यर्थः ॥ ४८ ॥
लघु त्वरितम् ॥ ४९ ॥ रसो रागस्तोयं च । आर्द्रां स्निग्धां कृता च ॥ ५० ॥ ५१

लावण्यकान्तिजलमज्जनलग्नविन्दु-

वृन्दामिवाभृत तनुं स्फुटरोमहर्षाम् ॥ ९२ ॥

भीता वधूरभिमुखं न शशाक भर्तु-

रुद्रीक्षितुं यदचिरोढतया कथंचित् ।

पृष्ठागतस्य वदनं श्वसिताहतेऽथ

पश्यन्त्यदूयत तदस्फुटमात्मदर्शे ॥ ९३ ॥

काचिद्विधूसरितकान्तिमधत्त दत्त-

दुःखासिकाधरमणिं चिरयत्यभीष्टे ।

निःश्वासमारुतपरम्परयानुबन्धि-

रोषान्धकारकलुषीकृतयेव भिन्नम् ॥ ९४ ॥

प्राप्तः सभीतिरसितागुरुपङ्कपत्र-

भङ्गामवैक्षत पुरंघ्रिजनस्य कान्तः ।

अन्तर्व्यलीकचकितः स्फुरणानुबन्धि-

मानाग्निधूमकलुषामिव गण्डलेखाम् ॥ ९५ ॥

क्षी(ही)णोऽपि मुग्धवदनेऽनुशयाप्तिहेतो-

र्वाच्यस्त्वया न खलु विप्रियमेष किंचित् ।

स्पष्टागसि प्रियतमे सुदृशो न बाष्प-

स्तम्भो विरूक्षमभिधातुमदादितीव ॥ ९६ ॥

कान्ते प्रणेमुषि कृतागसि तद्वतंस-

पुष्पाधिवाससुरभौ विवभौ तरुण्याः ।

भ्राम्यन्मधुव्रतगणश्चरणारविन्द-

पार्श्वे मुहूर्तमसितोपलनूपुरश्रीः ॥ ९७ ॥

॥ ९२ ॥ तद्वदनमस्फुटं दर्पणे वीक्षमाणा अदूयत कस्मादभिमुखं न दृष्टमिति पश्चाद-
तप्यत् ॥ ९३ ॥ ९४ ॥ ९५ ॥ क्षी(ही)णोऽपराद्धस्तस्मिन्सत्यपि त्वयैष दयितो वि-
प्रियं न भाषणीयः । अन्यथावश्यमनुशयं प्राप्स्यतीति कस्या अपि विरूक्षमभिधातुं बा-
ष्पपूर इव नादात् ॥ ९६ ॥ सागसि प्रियतमे सति ॥ ९७ ॥ हस्तीकृतः स्वीकृतः

संसक्तकज्जलकरेण विलोचनाम्बु-

पूरुषं प्रसभमुन्मृजता सरागम् ।

हस्तीकृतः कृशतनोरभवत्प्रियेण

मानान्धकार इव रत्युपभोगविघ्नः ॥ ५८ ॥

कृष्णायतानमितपार्श्वनितम्बचुम्बि-

वेणीलताननगतत्रिपताकपाणिः ।

साचीकृतभ्रु विनिमीलितलोचनाथ

काचित्पुरः स्मररसात्कमितुर्जजृम्भे ॥ ५९ ॥

अन्या पुनः सरभसोर्ध्वविविक्तभास्व-

दुत्तानकर्कटकरस्थितिबाहुयष्टिः ।

उत्क्षिप्तमूलकुटिलीकृतकुञ्चितभ्रु-

लेखातरङ्गितकरालललाटपट्टा ॥ ६० ॥

प्रेङ्खन्नितम्बतटचुम्बिकरालकाल-

वेणीलतोन्नमितपीनपयोधरश्रीः ।

दीर्घीभवत्तुतरोदरलुप्तपार्श्व-

भागा विवर्तवलनं वपुषश्चकार ॥ ६१ ॥ (युगलकम्)

तासामपाङ्गपदवीव्यतिरिक्तनील-

तारत्विषो ललितवीक्षितविभ्रमेषु ।

आवृत्तिपीतभरनिर्गतकज्जलौघ-

धूलिच्छटा इव दृशो दधति स्म लक्ष्मीम् ॥ ६२ ॥

॥ ५८ ॥ आननगतो मुखे जृम्भावशादुत्तानपतितत्रिपताकाख्यः करो यस्याः । यस्य लक्षणम्—‘प्रसारिताः समाः सर्वा यस्याङ्गुल्यो भवन्ति हि । कुञ्चितश्च तथाङ्गुष्ठः स पताक इति स्मृतः ॥’ इत्युपक्रम्य ‘पताकै तु यदा वक्रानामिका त्वङ्गुलिर्भवेत् । त्रिपताकः स विज्ञेयः’ इति । साचीकृते व्यश्रिते । जजृम्भे गात्रविनामं चकार ॥ ५९ ॥ कर्कटः संयुक्तः करः । ‘अङ्गुल्यो यस्य हस्तस्य ह्यन्तराले विनिर्गताः । स कर्कट इति ज्ञेयो जृम्भादौ च प्रयुज्यते’ ॥ ६० ॥ ६१ ॥ व्यतिरिक्ताभ्यधिका ताराद्युतिर्यासाम् । आ-

प्राप्ताः प्रदोषसमये स्फुरदिन्द्रनील-

कोषाभिरामशितितारकमण्डलाभिः ।

दृग्भिः सविभ्रममपायिषतावधूत-

मानान्धकारमरविन्ददृशां युवानः ॥ ६३ ॥

तासां दृशस्तरलतारकचक्रवाल-

पक्षमच्छटांशुशबलीकृतगण्डभागाः ।

आचिक्षिपुः प्रियमनांसि झषावचूल-

लीलावशीकरणविभ्रमवर्तयस्ताः ॥ ६४ ॥

प्रियतममवलोक्यापाश्रयादुत्पतन्त्याः

सरभसमपरस्याः पादमूले सलीलम् ।

न्यपतदथ कराग्रादच्छरत्नात्मदर्शः

शशधर इव वक्रच्छायया निर्जितश्रीः ॥ ६५ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

प्रसाधनवर्णनो नाम त्रयोविंशः सर्गः ।

चतुर्विंशः सर्गः ।

इति रात्रिमुखे समं प्रियैर्घटमानासु चकोरदृष्टिषु ।

अपराः प्रियविप्रयोगतो भृशमासेदुरुपप्लुतां दशाम् ॥ १ ॥

स्मरकार्मुकयष्टिविभ्रमं कुटिला चान्द्रमसी कलावहत् ।

दधति स्म तदीरिताः शरा इव तन्व्यास्तदभीषवो व्यथाम् ॥ २ ॥

न तदा तमसोऽभवत्कचिच्छशिधाम्नश्च विशेषदर्शनम् ।

अकरोत्सुतनोर्यदन्धतां चिरमस्या विरहे विजृम्भितम् ॥ ३ ॥

वृत्तिः पौनःपुन्यम् ॥ ६२ ॥ कोषश्चषकम् ॥ ६३ ॥ झषावचूलः कामः । तत्कृतस्य
वशीकरणस्य वर्तयौ मार्गाः ॥ ६४ ॥ अपाश्रयः पर्यङ्कः ॥ ६५ ॥ इति राजानकजया-
नकसूनोरलकस्य कृतौ हरविजयविषमपदोद्द्योते त्रयोविंशः सर्गः ॥

अपराः पुरंग्रयो विरहवशेन विषमामवस्थामासेदुरागताः ॥ १ ॥ तदीरिताः कामेन

कुसुमेषुष्टकपक्षजः परिधुन्वन्विरहाशुशुक्षणिम् ।
 अधृतद्रढिमाणि सुभ्रुवां हृदयान्याशु ददाह मारुतः ॥ ४ ॥
 क इवैति विपद्यतीह नो प्रतिकूलत्वमदोषवानपि ।
 सुदृशो विरहेऽमृत(स्त्रवाः शशिभासो)प यदूहुरग्निताम् ॥ ५ ॥
 प्रतिविम्बितवल्गुभाक्तौ गुरुमूर्च्छातिमिरैः स्म दूयते ।
 अपि चेतसि धूसरीकृते श्वसितैर्दर्पणवत्तदापरा ॥ ६ ॥
 कुसुमं निजबन्धनादिव प्रसभं दक्षिणमारुताहतम् ।
 न्यपतन्निजसंनिवेशतः सुकुमारं कुटिलभ्रुवो मनः ॥ ७ ॥
 मदनस्य शरासनाश्रयामपरां ज्यामिव कर्तुमिच्छता ।
 विसतन्तुततिस्तनौ स्थिता मरुताधूयत वामचक्षुषः ॥ ८ ॥
 प्रतिपन्नसमागमं प्रिये श्रमसंवेगवशादिवायतम् ।
 हृदयं श्वसिति स्म निर्भरं गुरुचिन्ताभरभारपीडितम् ॥ ९ ॥
 विजहीहि शुचं पुरा तव व्यपयात्येष वियोगसंज्वरः ।
 क्षणमाश्वसिहि व्यपोहितुं व्यसनं धीरतया हि शक्यते ॥ १० ॥
 चिरकालवतंसितोत्पलस्पृहया मञ्जुरुतैः परिभ्रमन् ।
 इति धीरयति स्म कामपि श्रवणोपान्तमिवैत्य षट्पदः ॥ ११ ॥
 (युगलकम्)

इह वल्लभविप्रयोगतः प्रविशन्त्युज्झितशङ्कमाधयः ।
 व्यधित व्रणितं शरैः स्मरो विवृतद्वारमितीव तन्मनः ॥ १२ ॥
 अविलुप्तपरम्परास्थितैर्दयितप्रेमविमर्षविस्तरैः ।
 कृततीर्थ इवाधृतिस्तनोरवतारं कुरुते स्म मानसे ॥ १३ ॥

प्रेरिताः ॥ २ ॥ तमोवच्चन्द्रतेजोऽपि विरहे यस्मादान्धं व्यधादतस्तयोर्विराहिण्या वि-
 शेषो न दृष्टः ॥ ३ ॥ ४ ॥ ५ ॥ श्वासैर्दर्पण इव मूर्च्छातमोभिश्चेतसि मालिनीकृते प-
 रापि पुरंघ्रिरुपतप्ता ॥ ६ ॥ ७ ॥ ८ ॥ भरः समूहः ॥ ९ ॥ संज्वरः संतापः ॥ १०
 ॥ ११ ॥ १२ ॥ अविलुप्ता परम्परा पौनःपुन्येन प्रवृत्तिर्यत्र तथा कृत्वा
 स्थितैः । विमर्षो विचारः । तीर्थः सोपानरूपोऽवतरणमार्गः । अवतारोऽवतरणम् । अत्र

असमाप्तविकल्पसंकुलस्मरसंकल्पनिबद्धमालया ।
 अतिदैर्घ्यभृतेव सुभ्रुवः ससृपे भावनयानुवृष्टम् ॥ १४ ॥
 न च काश्यपदशां नतभ्रुवं मदनो ज्यां च शरासनाटानिम् ।
 सुमनःसुकुमारविग्रहां विररामापघृणोऽधिरोपयन् ॥ १५ ॥
 कृतचन्दनपङ्कचर्चनामपरां तापधृतो व्यधुः क्षणात् ।
 गुरुशोषकृशां सरोजिनीमिव सुग्रीष्मकभङ्गवासराः ॥ १६ ॥
 स्फुटसौरभसंपदागता मधुपा निःश्वसितानिलांस्तनोः ।
 पपुरेव तदूष्मविह्वताः सुखमेवाधिकदुःखसाधनम् ॥ १७ ॥
 निशितैरशरीरमार्गणैर्हृदयस्य क्षतिमीयुषः क्षणात् ।
 शशिचन्द्रिकयाञ्चितभ्रुवः परुषं क्षाररजश्छटायितम् ॥ १८ ॥
 विरहानलतापविह्ववव्यथयेवाशु पलायनोन्मुखम् ।
 अपरा हृदयं न पाणिना गुरुचिन्तानिहितेन नारुधत् ॥ १९ ॥
 अभिनन्मदनस्तथा शरैः सुदृशश्चित्तशरव्यमुत्सुकम् ।
 न पुनः प्रतिसंदधौ यथा तदभिन्नांशविनाकृतेर्धनुः ॥ २० ॥
 तटभूमिरिवापरा बभौ मकराङ्गेन विवृद्धिमीयुषा ।
 निशि लोचनशक्तिसंपुटच्युतवाष्पोदकबिन्दुमौक्तिका ॥ २१ ॥
 अपनिद्रमधूकपाण्डुरा सुदृशोऽदृश्यत गण्डमण्डली ।
 गमिताश्रुजलछवैरिव क्रशिमाकीर्णतयातिनिम्नताम् ॥ २२ ॥
 सुरभिश्चसितानिलागताः कृतमूर्च्छा मधुपायिनोऽपराम् ।
 अनयनभृशमाकुलात्मतामुरगाश्चन्दनकन्दलीमिव ॥ २३ ॥
 भवनोन्नतचन्द्रशालिकाशयने दीर्घवियोगभीतितः ।
 प्रथमं प्रियकण्ठवर्तिनी निशि निद्रामभजत्क्षणं न या ॥ २४ ॥

घञुत्पत्तौ चिन्त्यः समाधिः । मानसं सरोऽपि ॥ १३ ॥ ससृपे प्रसृतम् ॥ १४ ॥ १५ ॥
 सुग्रीष्मको वसन्तस्तस्य भङ्गो यत्र स तथोच्यते निदाघः ॥ १६ ॥ १७ ॥ १८ ॥ १९ ॥
 तैः शरैर्भिन्नो न ताडितो यश्चेतसोऽशस्तस्य विनाकृतेरभावान्न भूयः संदधे धनुः । आ-
 धैरेव शरैः समग्रमेव विभेदेत्यर्थः ॥ २० ॥ मकराङ्गः समुद्रोऽपि ॥ २१ ॥ २२ ॥ २३

अपरेक्षितुमाहितस्पृहा दयितं स्वप्रवितीर्णदर्शनाम् ।

वत तामपि बह्वमस्तयत्तदहो कार्यगतेर्विचित्रता ॥ २५ ॥

(युगलकम्)

अबलत्वमुपेयुषी तथा विरहे काचिदताम्यदुत्सुका ।

विनिमीलितपक्ष्मपीडितं कथमप्यश्रुजलं यथामुचत् ॥ २६ ॥

प्रतिमापतितां सखीव तां गुरुतापोपशमाय सुभ्रुवम् ।

व्यधितान्तरुपागताद्र्द्रतां शशिकान्तोपलसालभञ्जिका ॥ २७ ॥

शशिनो जलधेरुदीयुषो गुरुतद्गर्भविषाग्निनेव ताम् ।

उपगूढशिखा मरीचयो घनमूर्च्छाकुलितां निशि व्यधुः ॥ २८ ॥

विवभौ घनसारसंहतिर्निहिता स्निग्धसखीजनैस्तनौ ।

सुदृशोऽश्रुकदर्थनाभयाद्गलिता गण्डतलादिव च्छविः ॥ २९ ॥

स्मरतापभरेण विभ्रमा न परिम्लानिमवापुरदुतम् ।

सुदृशस्तरुपल्लवा इव स्मितपुष्पाभरणोज्ज्वलश्रियः ॥ ३० ॥

करमर्पितमानने दधौ स्मरजृम्भासु पिधानलीलया ।

गलिताञ्जनधूसरं वधूः श्वसितैः लुष्टमिवातनूष्मभिः ॥ ३१ ॥

विनिमीलितलोचनाम्बुजा दधती कण्टकितां तनुत्वचम् ।

नलिनीव शशाङ्करश्मिभिर्द्रुतमम्लायत काचिदुत्सुका ॥ ३२ ॥

विरहानल.....तत्तनुटांकार इवोपशुश्रुवे ।

शयनीकृतफुल्लपङ्कजस्फुटपक्ष्मास्पदषट्पदारवः ॥ ३३ ॥

दयितागमनेऽपि भाविनीं स्थितिमालोक्य विकल्पसंभृतैः ।

विदधे पुलकादिभिस्तनौ सकृदभ्यास इवाञ्चितभ्रुवः ॥ ३४ ॥

॥ २४ ॥ २५ ॥ २६ ॥ सालभञ्जिका स्तम्भोत्कीर्णा पुत्रिका । सा सुभ्रुवस्तापं शमयितुमिव तामन्तरकरोदिति प्रतीयमानोत्प्रेक्षा । तापो दुःखमपि । अन्तर्हृदयेऽपि । आर्द्रता स्नेहोऽपि ॥ २७ ॥ जलधेरुद्रतस्य शशिनो विषाग्निनेव श्लिष्टाग्राः करास्तां योषितं मूर्च्छया व्याकुलीचक्रुः ॥ २८ ॥ घनसारं कर्पूरम् ॥ २९ ॥ स्मितपुष्पमेवाभरणं तेनोज्ज्वलद्युतित्वात्परमत्यन्तं विभ्रमा न म्लानिमापुः ॥ ३० ॥ ३१ ॥ ३२ ॥ तस्या विरहिण्यास्तनोः शरीरस्य टांकार इव षट्पदध्वनिश्रुतः ॥ ३३ ॥ ३४ ॥ समुपोद्वलितोऽति-

व्यजनीकृतपद्मिनीदलस्खलितैर्दूरमिवानिलैर्वपुः ।
 समुपोद्वलितो मृगीदृशः सविशेषं मदनानलोऽदहत् ॥ ३९ ॥
 लुलितालकवल्लीरोकतां दधता पाणितले निषेदुषा ।
 अपराख्यदनालपन्त्यपि स्मरसंतापदशां मुखेन्दुना ॥ ३६ ॥
 शशभृन्मणिहारयष्टयो न शमायोत्पलचक्षुषोऽभवन् ।
 स्मरसंज्वरशोषितोच्छलच्छविविष्यन्दितवारिविन्दवः ॥ ३७ ॥
 विरहे मृगशावचक्षुषामयुगान्तप्रलये विजृम्भिते ।
 नवपङ्कजकोमलं ययावहिमापातविवर्णतां वपुः ॥ ३८ ॥
 दयिते चिरयत्यनुक्रमाद्वियदास्कन्दति चन्द्रमण्डले ।
 भृशमुत्कलिकाकुला मुहुर्मुमुहुर्मूढमनोरथाः स्त्रियः ॥ ३९ ॥

जग्राह नूनमतुषारमरीचिविम्ब-

मध्यप्रवेशपुनरुक्तिवशोत्थमौष्ण्यम् ।

यद्विप्रयुक्ततरुणीजनदेहदाह-

मिन्दुः स्पृशन्करशिखावलिभिश्चकार ॥ ४० ॥

आश्चर्यमेतदसमं मकरन्दविन्दु-

संदोहवर्षिभिरपि प्रसवात्मकैर्यत् ।

वामभ्रुवां विरहविष्टुतचेतनानां

संशोष्यते तनुरहो विशिखैः पतद्भिः ॥ ४१ ॥

दिग्धा इवोदधिविलोडनविभ्रमोत्थ-

लक्ष्मच्छलोच्छलितहालहलच्छटाभिः ।

मूर्छा व्यधुः शशभृतः किरणाः सुधाम्बु-

विष्यन्दिनोऽपि विरहातुरसुन्दरीणाम् ॥ ४२ ॥

रुष्टिं नवां रसमयीं विकिरत्यमन्द-

मातङ्गदायिनि शशाङ्कघने घनोर्वाः ।

वृद्धिं नीतः ॥ ३५ ॥ ३६ ॥ शशभृन्मणयश्चन्द्रकान्ताः । शमः संतापशान्तिः ॥ ३७ ॥
 नास्ति युगान्तो यत्र तादृशः प्रलयो विरहः । हृतचेतनत्वात् ॥ ३८ ॥ मूढा निष्पत्तिमना-
 गताः ॥ ३९ ॥ ४० ॥ प्रसवात्मकैः पुष्पस्वभावैः ॥ ४१ ॥ ४२ ॥ ४३ ॥ अन्यादृक

स्थूलाश्रुबिन्दुकणमौक्तिकपङ्क्तिरावि-
 रासीन्निरायतविलोचनशुक्तिगर्भात् ॥ ४३ ॥
 अन्याद्दृगप्यपरथैव जनस्य नूनं
 भावस्थितिर्भवति विष्टुतचित्तवृत्तेः ।
 नक्तंकरस्य किरणाः सुधया यदाद्र्वाः
 प्रेयोवियोगविधुरास्तरुणीरधाक्षुः ॥ ४४ ॥
 विक्षिप्तवेष्टहलबाहुलताः कराब्ज-
 रक्ताङ्गुलीदलमरीचिमधुच्छटाभिः ।
 ताः संविभागमिव पङ्कजसंस्तरस्य
 संतापशुष्कमकरन्दकणस्य चक्रुः ॥ ४५ ॥
 निःश्वासमारुतपराहतपुण्डरीक-
 पर्यङ्कपिङ्गलपरागकणापदेशात् ।
 रेजे वियोगशिखिभीतिपलायमान-
 गौरात्मदेहपरमाणुगणेव काचित् ॥ ४६ ॥
 स्वस्ता भुजाब्जशयनान्मणिकुट्टिमस्थ-
 रक्तारविन्दमुखलग्ननखांशुलेखा ।
 उद्वीवहंसाशिशुचञ्चुविकृष्यमाण-
 सूत्रा मृणालकलिकेव तनोरभासीत् ॥ ४७ ॥
 तन्व्याः शशाङ्कशकलं प्रतिबिम्बितं स-
 दच्छे कपोलफलके विदधार लक्ष्मीम् ।
 चेतोनिमग्ननिशितस्मरबाणशल्य-
 निष्कर्षणानिहितकङ्कमुखायमानम् ॥ ४८ ॥
 शय्यीकृतैकरपङ्कजसंनिषण्ण-
 मच्छं कपोलफलकं विदधार काचित् ।

अन्यादृशी ॥ ४४ ॥ वेल्लहले सुकुमारे । संस्तरः पर्यङ्कश्च शय्या ॥ ४५ ॥ ४६ ॥ भुजा
 बाहुः ॥ ४७ ॥ विदधार दध्ने । तुदादिषु केचित् 'धि धारणे' इत्यस्य स्थाने 'धृ धारणे'
 इति पठन्ति तस्यैतद्रूपम् । आनिहितं समर्पितम् । कङ्कमुखं शल्योद्धरणभाण्डम् ॥ ४८

संधुक्षितस्मरकशानुशिखाशतस्य

रोद्धुं रुषेव शशिनः प्रतिमावकाशम् ॥ ४९ ॥

इत्थं विसंस्थुलदशाः सुदृशो बभूवु-

रिन्दूदयोच्छसितरत्ननिधौ प्रदोषे ।

उज्जृम्भमाणरमणप्रथमानुराग-

मानप्रवासविधुरस्थितिविप्रलम्भाः ॥ ५० ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
विरहवर्णनो नाम चतुर्विंशः सर्गः ।

पञ्चविंशः सर्गः ।

इत्थं शशाङ्कातपदर्शनेन विजृम्भमाणां सुरसुन्दरीणाम् ।

ससंभ्रमं काश्चन तामवस्थामभ्येत्य दूत्यः सुहृदां विवव्रुः ॥ १ ॥

धृतारविन्दच्छदसौकुमार्ये हस्ते च पुष्पास्तरणे च तस्याः ।

विपाण्डुरत्वं दधती नितान्तं कपोलभित्तिश्च तनुश्च तस्थौ ॥ २ ॥

सौगन्ध्यकृष्टैः श्वसितानिलानां तदूष्मदाहाहितगाढखेदैः ।

पिपास्यमाना मधुपैर्भ्रमद्भिः पतन्ति तस्या नयनाम्बुधाराः ॥ ३ ॥

चन्द्रोदयारम्भविजृम्भितेन व्यधायि तस्या मकरध्वजेन ।

वेलातटोर्व्या इव नेत्रशुक्तिमुक्ताश्रुविन्दुस्फुटमौक्तिकत्वम् ॥ ४ ॥

दोःकन्दलीनिर्जितसौकुमार्यं मृणालमस्या निहितं सखीभिः ।

करोति दाहं सविशेषमेव तन्मत्सरेणेव शरीरयष्टेः ॥ ५ ॥

॥४९॥ उज्जृम्भमाणो रमणविषयो यो नवानुरागस्तेन मानस्य प्रवासो निष्कासनं ततो
हेतोर्विधुरस्थितिर्भस्मावष्टम्भो वियोगो यासाम् ॥ ५० ॥ इति राजानकजयानकसूनोरल-
कस्य कृतौ हरविजयविषमपदोद्द्योते चतुर्विंशः सर्गः ॥

शशाङ्कातपो ज्योत्स्ना । शशाङ्क एव वातपः संतापकत्वात् । विवव्रुः प्रकटयामासुः
॥ १ ॥ आस्तरणं शय्या ॥ २ ॥ तदूष्मा श्वसितसंतापः ॥ ३ ॥ मकरध्वजः समुद्रो-
दधि ॥ ४ ॥ दोःकन्दली बाहुलता । तेन सौकुमार्यजयेन । मत्सरो द्वेषः । मत्सरादि-

आबिभ्रती चन्दनपङ्कलेखां ललाटभित्तिः श्रियमेति तन्व्याः ।
 आविर्भवच्चन्द्रकलेव दुग्धसिन्धूर्मिलेखा विरहातिपाण्डोः ॥ ६ ॥
 कुचद्वयं संप्रति सा बिभर्ति श्वासागतालप्रतिबिम्बगर्भम् ।
 उष्णोष्णबाष्पाम्बुकणप्रतानल्लोषेण शारत्वमिव प्रयातम् ॥ ७ ॥
 संप्रत्यसौ मुञ्चति बाणवर्षमाबद्धकोपेव मनोभवेऽपि ।
 प्रजागरेणारुणिते बिभर्ति विलोचने पद्मपलाशदीर्घे ॥ ८ ॥
 अनेकसंकल्पविकल्पगाढां दशां वहन्त्या विरहे त्वमेव ।
 स्वप्नेऽपि जाग्रच्चरिते च तस्याः सुखस्य दुःखस्य च हेतुरेकः ॥ ९ ॥
 वियुज्यतासौ भवता च यस्मिन्क्षणे सखेदं विवशा सखी मे ।
 स दग्धबिम्बः स्मरबन्धुरेको दिधक्षुरेनामुदियाय चन्द्रः ॥ १० ॥
 त्वया विलुप्तावसरो नताङ्ग्याः शरैः शरीरं कृशतां नयद्भिः ।
 भिनत्ति तस्या निशितैरनङ्गः क्षतिस्तु मे चेतसि गाढगुर्वी ॥ ११ ॥
 विनिष्पतन्तः शलभाः प्रदीपशिखामिवाभ्युज्ज्वलचारुकान्तिम् ।
 अकम्पयन्दग्धदशाश्रयां तां स्मरेषवः संभृतपक्ष्मशोभाः ॥ १२ ॥
 अन्तर्वियोगज्वलनोष्मतापपरीयमाणैरेव जाततृष्णैः ।
 निपीयते मुग्धदृशोऽधराग्ररसोऽधुना निःश्वसितप्रबन्धैः ॥ १३ ॥
 निशासु विन्यस्तमरीचिदण्डमृणालनालेन शरीरयष्टौ ।
 तुषारभासापि निपीयमानलावण्यतोयेव विभाव्यतेऽसौ ॥ १४ ॥

शब्दाः शुक्लादिशब्दवद्गुणमात्रवचना अपि ॥ ५ ॥ ६ ॥ ७ ॥ बाणनिकरमोचिनि का-
 मेऽप्याबद्धकोपेव । कुपितस्य ताम्रेक्षणत्वात् ॥ ८ ॥ अनेकः संकल्पो रचना येषाम् ।
 स्वप्ने सुखं त्वद्दर्शनात् । जाग्रदवस्थायां तु दुःखं त्वदनुपलम्भात् ॥ ९ ॥ १० ॥ ११ ॥
 दग्धदशामुपहतावस्थां पुष्टां च वर्तिम् । पक्ष्माण्युभयत्र पक्षाः ॥ १२ ॥ तापेन व्या-
 प्यमानय(त्वा)त् जाततृष्णैरिवेति योज्यम् । 'इवेन [नित्यसमासो] विभक्त्यलोपः पू-
 र्वपदप्रकृतिस्वरत्वं च' इति नित्यं समासस्योपसंख्यातत्वात्कथमेवमिति चेत्, न । छन्दो-
 विषयत्वादस्य न दोषः । निश्चितं चैतत् । 'सिंहीरूपमिव' इति भाष्यकृद्वचनात् । तत्र
 हि सिंहीव रूपमित्यर्थो विवक्षितः । ये तु 'सामर्थ्ये' सति समासेन भवितव्यम् । न च
 परीयमाणेशब्दयोः सामर्थ्यसंभवः येन समासः स्यात् इति समादधते तेषां येन सह
 संगतार्थत्वमिवशब्दस्य संभवति तेन सहास्य समासप्रसङ्गो निवर्तयितुमशक्य इति प्राक्तन

लावण्यलक्ष्म्या मणिपारिहार्यं रूपामृतांशोः परिवेषचक्रम् ।
 न भाति साकल्पकशल्यविद्धा मृणालवल्लीवलयं वहन्ती ॥ १५ ॥
 कुतूहलेनेव कुचद्वयस्य मध्येऽवकाशाधिगमाय तन्वी ।
 सखीकरन्यस्तमृणालनालसूत्रैः परीतं हृदयं विभर्ति ॥ १६ ॥
 रूपं वहन्ती हरति स्म यूनां या चित्तवृत्तिं शुभलक्षणाढ्या ।
 अवैमि तत्पादतलस्थमेव झषाङ्कमाविष्कृतचारुशोभम् ॥ १७ ॥
 न निष्ठुरत्वं हृदयं वियोगे न सौकुमार्यं च विभर्ति तस्याः ।
 विभिद्यमानं स्मरमार्गणैर्यत्न दाढ्यमाप्नोति न शीर्यते वा ॥ १८ ॥
 निशागमे मन्दिररत्नभित्तिच्छायागतेनार्द्रतया सखी मे ।
 अनामयप्रश्नविधित्सयेव निषेव्यतेऽसौ शिशिरत्विषारात् ॥ १९ ॥
 उपोढरागैः प्रतिबद्धखेदमालोकमार्गं दयितं नयद्भिः ।
 गृहीतचित्तैः क्रियते कृशाङ्गचाः सखीजनस्यानुकृतिर्विकल्पैः ॥ २० ॥
 स्थूलाश्रुधारापतनानुबन्धप्रमृष्टिसंजातभयेव तन्व्याः ।
 गण्डार्पिते संप्रति पाणिपद्मे न भाति लग्नागुरुपत्रवल्ली ॥ २१ ॥
 विदूयते सा निपताद्विरेफकल्माषिताभिर्नवमञ्जरीभिः ।
 स्मरेषुभिर्धूर्जटिलोचनाग्निशिखावदग्धाभिरिवेक्षिताभिः ॥ २२ ॥
 संधुक्षणायैव झषावचूलनाडिधमेनोग्रावियोगवह्नेः ।
 न्यस्तां शरीरे विसदण्डखण्डनाडीं नतभ्रूः सरलां विभर्ति ॥ २३ ॥
 त्वद्विप्रयोगानलदाहतते म्लानीकृताम्भोरुहिणीपलाशे ।
 अच्छिन्नपाताः कुचकुम्भपृष्ठे तस्याश्छमित्यश्रुकणाः पतन्ति ॥ २४ ॥

एव परिहारो ज्यायानिति प्रागेव प्रतिपादितम् ॥ १३ ॥ १४ ॥ पारिहार्यः कटकः ।
 परिवेषः परिधिः । 'आकल्पकमनङ्गेन कृतमस्वास्थ्यमुच्यते' ॥ १५ ॥ कुचमध्येऽवकाश
 लभन्तामिति कौतुकाव्यस्तैः । अधिगमो लाभः ॥ १६ ॥ झषाङ्कः कामः । स यदा
 तस्याः पादतलस्थस्तदायत्तवृत्तिः । तदास्य शोभया सामर्थ्याच्चित्तवृत्तिहरणं न भव-
 तीति । जने यो हीश्वरस्योपजीवितया पादतले स्थितः स तादृश एव प्रायशो दृश्यते ।
 वस्तुतस्तु तस्याः पादतले झष एवाङ्को लेखारूपं लाच्छनं स्थितम् । यदाह शुभलक्ष-
 णाद्वेति ॥ १७ ॥ १८ ॥ आर्द्रता स्नेहोऽपि । आमयो रोगस्तदभावोऽनामयम् । अर्था-
 भावेऽव्ययीभावः ॥ १९ ॥ रागः प्रीतिरपि ॥ २० ॥ २१ ॥ २२ ॥ नाडिमभ्युत्तेज-

क्रोडेन सा केतुशिखाग्रलग्नमिवानुरागान्मकरं स्मरस्य ।

निशासु लक्ष्मोद्ग्रहता तुषारमरीचिना दग्धशरीरयाष्टिः ॥ २९ ॥

ललाटपट्टाम्बरचन्द्रलेखां लावण्यरत्नाकरफेनराजिम् ।

ललाटिकां चन्दनपङ्कदिग्धां कंदर्पलीलाकदलीं विभर्ति ॥ २६ ॥

(युगलकम्)

सचन्दनास्तद्वृद्धये सखीभिर्मुहुर्व्यधीयन्त शमाय हस्ताः ।

विनिर्गलत्स्वच्छनखांशुतोयधाराप्रणालीसरलाङ्गुलीकाः ॥ २७ ॥

निशासु तस्याः प्रतिबिम्बमिन्दोरलक्ष्यत क्षामकपोलभागे ।

लक्ष्मोद्ग्रहत्तच्छयनीकृतैकहस्ताङ्गुलिश्यामकिणायमानम् ॥ २८ ॥

संताप्यमाना विरहानलेन शशाङ्गलेखारुचिरा सखीनाम् ।

तस्यास्तनुः स्वेदजलच्छलेन विलीयमानेव तनोति खेदम् ॥ २९ ॥

विभाव्यते मौक्तिकहारयष्ट्या वियोगवह्नेः प्रशमाय सुभ्रूः ।

निजप्रभाचन्दनवारिवर्षैः सख्येव संसिक्तकृशाङ्गलेखा ॥ ३० ॥

विनिद्रनीलोत्पलपुण्डरीकमृणालवल्लीवलंयान्वितां सा ।

धत्ते दशमश्रुजलावकीर्णामुद्यानवापीमिव मन्मथस्य ॥ ३१ ॥

विकल्पजालाकुलितं तदीयं चेतः परिभ्राम्यति निर्व्यवस्थम् ।

विनिष्पतन्मन्मथमार्गणौघपतत्रवातैरिव नुद्यमानम् ॥ ३२ ॥

धृतोष्मभिः श्वाससमीरपातैर्निर्दग्धमेवोष्ठदलं तयाद्य ।

न दह्यते यावदलं शरीरमुपैहि तां तावदपास्य मानम् ॥ ३३ ॥

विडम्बितापूर्वविनिद्रपद्मविचुम्बनालग्नमृगाङ्गविम्बम् ।

न भाति चिन्ताहितशून्यदृष्टि करारविन्दे वदनं तदीयम् ॥ ३४ ॥

मृणालिनी चन्दनपङ्कदिग्धललाटिका केतकशोभिक्का ।

प्रसन्नलावण्यजला विपाण्डुपयोधरा श्रीरिव शारदी सा ॥ ३५ ॥

नाय यो धमति स नाडिधमः सुवर्णकारादिः ॥ २३ ॥ २४ ॥ क्रोडो मध्यं तेन स्मरस्य

ध्वजं मकरमिव लाञ्छनं वहता शशाङ्केन सा दह्यते ॥ २५ ॥ ललाटस्यालंकारो लला-

टिका । 'कर्णललाटात्कनकलंकारे' इति कन् ॥ २६ ॥ धाराप्रधानाः प्रणाल्यः सूक्ष्माः

सलिलमार्गाः । तद्वत्सरला अङ्गुल्यो येषाम् ॥ २७ ॥ २८ ॥ २९ ॥ ३० ॥ ३१

॥ ३२ ॥ ३३ ॥ शून्या विषयादर्शिनी ॥ ३४ ॥ वक्त्रमारम्भोऽपि । पयोधरौ स्तनौ ।

बिम्बायमानाधररागलक्ष्मीकदर्थनाखेदभयादिवाच्छाम् ।
 अश्रुश्रुतिं जर्जरतां नयद्भिः श्वासानिलैर्दत्तकुचाग्रकम्पा ॥ ३६ ॥
 विगर्ह्यमाणातनुविप्रयोगकृशानुसंतापदशेव दूरम् ।
 रुतेन भृङ्गैः कृतशोषपुष्पशय्यामधुस्यन्दविवृद्धखेदैः ॥ ३७ ॥
 विभर्ति बिम्बागतचन्द्राबिम्बसंस्पर्शशीतार्ततयेव नक्तम् ।
 गण्डस्थलीमुत्पुलकामनेककंदर्पसंकल्पवशान्नतभ्रूः ॥ ३८ ॥

(चकलकम्)

मूर्छानुबन्धश्वसितप्रलापप्रजागरोत्कम्पविजृम्भणानि ।
 फलान्यवाप्तानि तया सुखार्थमात्मार्षणं त्वय्यपि नाम कृत्वा ॥ ३९ ॥
 'व्यथो हारो मृणालैश्चितमपि शयनं धिक्किमम्भोरुहैर्वा
 कर्पूरं दूर एव क्षिपत हिमशिलाशर्कराभिः किमाभिः ।
 मिथ्या मैवातिखेदं भजत गुरुतरः कोऽपि दाहज्वरोऽस्या
 इत्यन्योन्यं तदाल्यः सुभग परिगदन्त्यश्रुपूरप्लुताक्ष्यः ॥ ४० ॥'
 तदेहि यावन्न भजत्यवाच्यां दशां सखी मे तव विप्रयोगात् ।
 संचारिकाया वचसेति दूरमुत्साहितः सत्वरमेत्य कश्चित् ॥ ४१ ॥
 उपास्यमानां शिशिरोपचारव्यग्रात्मना तत्र सखीजनेन ।
 निकेतनान्तः कदलीगृहस्य गर्भे निषण्णां दयितामपश्यत् ॥ ४२ ॥
 शय्याकृतं गण्डतलस्य बाष्पधाराञ्जनश्यामलितं कराग्रम् ।
 जृम्भापिधाने वदनस्य दत्तं श्वासैरिव लुष्टमुपादधानाम् ॥ ४३ ॥
 कुचद्वयेनामलमौक्तिकांशुप्लुतां वहन्तीमधिकोन्नतेन ।
 अन्तर्वियोगानलतीव्रतापविलीयमानामिव हारयष्टिम् ॥ ४४ ॥

पयोधराश्च बलाहकाः ॥ ३५ ॥ ३६ ॥ विप्रयोगाग्निना संतापदशा यस्याः सा मधुपैवि-
 गर्ह्यमाणेवेति योज्यम् ॥ ३७ ॥ ३८ ॥ ३९ ॥ ४० ॥ संचारिका दूती ॥ ४१ ॥
 उपचर्यते एभिरित्युपचार उपकारकाणि द्रव्याणि । अपश्यदिति क्रिया 'उपेक्षितां' इत्यादि

१. अयं श्लोकः प्रक्षिप्त इति भाति, भिन्नवृत्तत्वात्.

शरीकृतैरोभिरनन्यजन्मा भिनत्ति चेतांसि वियोगिनीनाम् ।
 इतीव पुष्पाण्युपकारभूमौ संशोषयन्तीं श्वसितोष्णवातैः ॥ ४९ ॥
 धौताञ्जनैरश्रुकणैः पतद्भिरालक्ष्यमाणाक्षरपाङ्क्तिशोभैः ।
 अनङ्गसंदेशविधित्सयेव कल्माषयन्तीं श्वसितोष्णवातैः ॥ ४६ ॥
 चन्द्रोदयेनाहितवृद्धियोगां विकीर्णमुक्ताफलचूर्णराशिम् ।
 वेलामिवाक्रान्तनवप्रवालां दशां वहन्तीं मकरध्वजस्य ॥ ४७ ॥
 अन्तः पतन्मन्मथपुष्पबाणपक्षानिलेनेव कृताभिवृद्धीन् ।
 विकम्पितोत्तुङ्गपयोधराग्रान्निःश्वासदण्डान्मुहुरुत्सृजन्तीम् ॥ ४८ ॥
 सुगन्धिनिःश्वासरसात्पतद्भिस्तदूष्मदाहाहितगाढखेदैः ।
 न सेव्यमानं न च मुच्यमानं शिलीमुखैराननमुद्रहन्तीम् ॥ ४९ ॥
 अत्युष्णवाष्पांश्चुकणप्रतानविदाहभीत्येव विकम्पमानम् ।
 विम्बाधरं निःश्वासितानुबन्धनितान्तपारिष्ठवमुद्रहन्तीम् ॥ ५० ॥
 मुक्ताफलत्वं निजकर्णशुक्तिपातेन बाष्पांश्चुकणैरिवाप्तैः ।
 सलीलमुत्तानितवक्त्रचन्द्रां सितेऽब्जमालाशयने निषण्णाम् ॥ ५१ ॥
 सुगन्धिनिःश्वासरसेन लीनं तदूष्मदाहेऽपि पुरो भ्रमन्तम् ।
 विनिष्पतद्भिर्दशनांशुतोयैर्निर्वापयन्तीमिव भृङ्गयूथम् ॥ ५२ ॥
 सखीर्लतापङ्कजजालशय्याविधूतधूलीकपिलैः सदेशे ।
 निःश्वासवातैर्हृदयस्थगाढरागोपलिप्तैरिव धूनयन्तीम् ॥ ५३ ॥
 स्तनस्रजा सार्धमवाप्तशोषां साकं गलन्तीं नयनाम्बुपूरैः ।
 दग्धां सहालीजनचित्तवृत्त्या वियोगसंतापदशानुबन्धैः ॥ ५४ ॥
 सभ्रूलतापट्पदमालयौष्ठदलाभिरामां श्रियमुद्रहन्त्या ।
 अवाप्तवक्त्राश्रययारविन्दकान्त्या प्रतीपं विजितेन्दुविम्बाम् ॥ ५५ ॥

श्लोकपर्यन्तमनुषक्ता ॥ ४२ ॥ ४३ ॥ ४४ ॥ अनन्यजन्मा कामः ॥ ४५ ॥ ४६ ॥
 प्रवालानि पत्राणि विद्रुमाणि च । मकरध्वजोऽन्धिरपि ॥ ४७ ॥ ४८ ॥ ४९ ॥ ५० ॥
 कर्णावेव शुक्ती तत्र पातान्मुक्ताफलत्वमिवाप्तैः ॥ ५१ ॥ ५२ ॥ सदेशे समीपे ॥
 रागोऽध्यवसानम् । तस्य लौहित्यरूपेण रागेणैक्याध्यवसायात्तदुपलिप्तैरिवेत्युत्प्रेक्षा ।
 सखीनां धूननं मैवं मरिष्यतीति शङ्कया कम्पः ॥ ५३ ॥ शोषोऽवष्टम्भः हारि(नि)रपि । ग-
 लनं क्षामतापत्तिश्च ॥ ५४ ॥ प्रतीपं वेपरीत्यात् । इन्दोः कमलकान्तिकदनहेतुत्वेन प्रसिद्धेः

पयोधराग्रप्रतिफाललीलासमुच्छ्वसच्चन्दनचूर्णदिग्धैः ।
 अत्युष्णदीर्घैः श्वसितानुबन्धैरुत्क्षेपनिर्हासकदर्थितास्याम् ॥ ५६ ॥
 मा स्मोद्गमन्निःश्वसितेन सार्धं वियोगदुःखादसवोऽभितप्ताः ।
 इतीव संचिन्तयताशु बाष्पस्तम्भेन संरम्य निरुद्धकण्ठाम् ॥ ५७ ॥
 समुद्रहन्तीं कृशतातिनिम्नगण्डस्थलीधूर्जनमन्दवेगान् ।
 आवेगसंफुल्लपुटाग्रनासामार्गागतौल्लोचनवारिबिन्दून् ॥ ५८ ॥
 चिन्तानुबद्धस्फुटशून्यदृष्टि करार्पितक्षामकपोलभागम् ।
 मुखं दधानां विनिकुञ्चितभ्रूलेखापरिष्वक्तललाटलेखम् ॥ ५९ ॥
 नासापथेनोपगतां निरुग्णमुक्ताफलक्षोदपरागशीताम् ।
 अन्तर्वियोगानलतापतृष्णावशादिवाश्रुस्रुतिमापिबन्तीम् ॥ ६० ॥
 उपेक्षितां विभ्रमषट्पदैः पर्यस्तदोर्दण्डमृणालदण्डाम् ।
 स्मरद्विपस्याम्बुजिनीमिवातिनिशातनाराचविषाणभग्नान् ॥ ६१ ॥

(कुलकम्)

संभ्रम्य कण्टकितगात्रलता सलील-
 मावेद्यमानदयितागमना कथंचित् ।
 आनन्दबाष्पजलविन्दुगुरूकृताग्र-
 पक्ष्मोदमीमिलदथो नयनद्वयं सा ॥ ६२ ॥
 श्वासानिलोष्मगुरुदाहविधूसरस्य
 निर्वापणं सपदि कर्तुमिवाधरस्य ।
 शीतान्मुमोच मुहुरश्रुकणान्विलम्बि-
 पातानसौ कुटिलपक्ष्मशिखाग्रलग्नान् ॥ ६३ ॥
 तस्यास्तदा रुचिरचन्दनवारिपङ्क-
 चर्चाकृतामिव विधूसरतां प्रमार्ष्टुम् ।

॥ ५५ ॥ प्रतिफालः प्रतिघातः । उत्क्षेपनिर्हासानुन्नमननमने ॥ ५६ ॥ ५७ ॥ आवेगः
 श्वसितानुबन्धः ॥ ५८ ॥ विनिकुञ्चिता चिन्तया कुटिलीकृता ॥ ५९ ॥ मुक्ताफलानां
 क्षोदशूर्णं तद्रजसा संतापशमाय मुखार्पितेन शीताम् ॥ ६० ॥ ६१ ॥ ६२ ॥ ६३ ॥ ६४ ॥

स्वेदाम्भसि झुतिसमुन्नमितप्रहर्ष-

रोमाञ्चराजिनि ममज्ज शरीरयष्टिः ॥ ६४ ॥

किं कार्यमत्र भवता दयितागमेऽपि

संतापशोषितरसेन शरीरयष्टौ ।

तन्व्या इतीव घनचन्दनपङ्कलेपो

रोमाञ्चराजिभिरनुद्यत निर्गताभिः ॥ ६५ ॥

प्रेयस्युपेयुषि ससंभ्रममश्रुवारि

यच्चक्षुषोः परिममार्ज सुखोत्सुकासौ ।

विस्पष्टमेव पुनरञ्जनपङ्कदिग्ध-

पर्यन्तता रुदितमाह तयोः स्म तस्याः ॥ ६६ ॥

रोमाञ्चभिन्ननवचन्दनपङ्कचर्च

अश्यन्मृणालशकलं विचलज्जलार्द्रम् ।

विस्त्रस्तहारमुपजग्मुषि सा प्रियेऽथ

सार्धं मुमोच दशयाम्बुजपत्रशय्याम् ॥ ६७ ॥

विच्छिद्यमानविरहानलतापशुष्क-

सूत्रा तदा दयितगाढनिगूहनेन ।

मुक्ताफलान्यमलहारलता मुमोच

घर्मोदबिन्दुपटलानि तनुश्च तन्व्याः ॥ ६८ ॥

मध्यस्य तानवभृतो दयितादलब्ध-

स्पर्शत्वमुन्नतिवशाद्वत मावयोर्भूत् ।

चक्रीकृतौ तदुपगूहवशाद्वितीव

तन्व्याः स्तनौ सपदि वामनतामधत्ताम् ॥ ६९ ॥

रोमाञ्चपीनतनुतां दधतोः क्रमेण

संप्राप्तयोस्तरुणयोरथ कातरत्वम् ।

॥ ६५ ॥ ६६ ॥ जलार्द्रा जलकृतं वसनम् ॥ ६७ ॥ सूत्रं गुणः । तनुपक्षे तु सूत्रं
हारलतैव । स्नायुवत्सूत्राणीति केचित् ॥ ६८ ॥ ६९ ॥ तप्तेति साकूतम् । तप्तयोर्हि घटना
सुष्ठु दृढा भवति । 'तप्तेन तप्तमयसा घटनाय योग्यम्' इति ॥ ७० ॥ गलितेऽपि हारे

आलिङ्गनेन चिरसंभृतविप्रयोग-

तप्ताखिलाङ्गघटना सुदृढा बभूव ॥ ७० ॥

इत्थं द्वितीयधुरवचनार्कणनादागतानां

श्लाघ्यः कालो विपुलपुलकालंरुतिः कोऽप्यपूर्वः ।

यूनामासीदतनुविरहोपलवच्छान्तकान्ता-

गाढाश्लेषश्लथभरगलत्ताररत्नाङ्कहारः ॥ ७१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
द्वितीयसंकल्पो नाम पञ्चविंशः सर्गः ।

षड्विंशः सर्गः ।

इत्यागताः कलितचन्द्रकलाप्रकाश-

कर्पूरवाससुरभीप्यनुकूलवृत्तीः ।

प्रेमामृतार्द्रमनसो दयिता मधूनि

नीलारविन्दशबलानि वधूरपीप्यन् ॥ १ ॥

उद्वीवराजतवरावरवीसलील-

हंसीसनाथशुचिशुक्तिशतैकदेशा ।

आपानभूमिरमराद्रितरङ्गिणीव

लक्ष्मीं तदातनुत काञ्चनवालुकाभिः ॥ २ ॥

इन्दोः कला इव विकासवतीः पृथक्त्व-

मभ्यागता निपतिताः कथमप्यथोर्व्याम् ।

पुलकैनालङ्कृतत्वादपूर्वता ॥ ७१ ॥ इति राजानकजयानकसूनोरलकस्य कृतौ हरविजय-
विषमपदोद्द्योते पञ्चविंशः सर्गः ॥

इति द्वितीयवचनादागताः प्रेयांसो मद्यानि वधूरपीप्यन् पाययामासुः । पिवतेश्चङ्क्रे
णौ 'लोपः पिवतेरीच्चाभ्यासस्य' इत्युपधालोपेऽभ्यासस्य चेत्वेकृतेऽपीप्यन्निति रूपम् ॥ १ ॥
आवरव्यः कलिका इति प्रसिद्धा मधुकलशिकाः । ता अपि सलीलहंसीवदुद्वीवाः । शु-
क्तयः पानपात्राणि प्राणिविशेषाश्च । आलुकाभिर्मिथ्यधानीभिः कां वा लक्ष्मीं नातनुत स-
र्वामेव तेने । वाशब्दः पूर्वश्लोकापेक्षया वाक्यान्तरसमुच्चये । अन्यत्र काञ्चनमयोभिर्वालु-

शुक्तिर्जना मणिमयीर्जगृहुर्विधूत-
 रोषाः पिपावयिषवोऽथ वधूनि योषाः ॥ ३ ॥
 तासामदृष्टचरपार्वणचन्द्रमुक्त-
 निद्रारविन्दघटनासदृशत्वमाप्ताः ।
 लीलागृहीतमधुपूरपिशङ्गरत्न-
 कोषाः कराः श्रियमथ प्रथयांवभूवुः ॥ ४ ॥
 किं कार्यमत्र भवता विजहीहि चाप-
 मित्यभ्यधादिव रुतैर्मदनं द्विरेफः ।
 रङ्गत्तरङ्गतरलोत्पलगर्भरत्न-
 पारीविकीर्णसहकारसहर्षचेताः ॥ ५ ॥
 प्रत्यग्रशोणमणिशुक्तितलेन शीधु-
 धारां वधूः करकतो मधुराभिरामाम् ।
 जग्राह पाटलपलाशमुखेन बाल-
 सूर्याशुराजिमिव पङ्कजिनी पतन्तीम् ॥ ६ ॥
 उत्क्षिप्यमाणकनकावरवीविकीर्ण-
 मैरेयरेचकरयाकुलरत्नकोषैः ।
 स्त्रीणां विकासिनवतामरसाभिराम-
 रूपैरतामि सुकुमारतया कराग्रैः ॥ ७ ॥
 संपाद्यते भृशमनेन ममावतंस-
 च्छायेति रत्नकरकान्निपतन्मण्याः ।
 व्यावृत्तिभिश्चषकमध्यजुषश्चकार
 शीधुः प्रदक्षिणमिव क्षणमुत्पलस्य ॥ ८ ॥
 अस्या जितोऽपि निरवद्यमुखेन्दुना त्वं
 तिष्ठन्पुरो न किमपत्रपसे सदोषः ।

काभिः सिकताभिरित्यर्थः ॥ २ ॥ ३ ॥ अदृष्टचरी पूर्वमदृष्टा । 'भूतपूर्वे चरट्' । को-
 पश्चषकम् ॥ ४ ॥ रङ्गचलत् । पारी पानपात्रम् ॥ ५ ॥ करको मधुकलशः ॥ ६ ॥
 मैरेयं मधुविशेषः । रेचको भ्रमणम् ॥ ७ ॥ ८ ॥ निरवद्यो निष्कलङ्कः । सदोषः सक-

इत्युत्पले कलरवैरिव हुं चकार
 भृङ्गः सशीधुचषकप्रतिबिम्बचन्द्रम् ॥ ९ ॥
 पीतः कलङ्ककलुषः सह शीधुनाय-
 मिन्दुर्मनो मलिनयिष्यति मा तवाच्छम् ।
 इत्थं प्रपञ्चचतुरस्तरुणः पिवन्तीं
 मुग्धां करेण परिहासरसो व्यरौत्सीत् ॥ १० ॥
 शोभां बभार मकरन्दरसायमान-
 मैरेयगर्भमणिकांस्यकरालकोषम् ।
 वामभ्रुवां प्रकृतिताम्रतलाभिराम-
 दीर्घाङ्गुलीदलकुलं करपुण्डरीकम् ॥ ११ ॥
 आलक्ष्य लक्ष्ममलिनां प्रतिमागतस्य
 मूर्तिं तुषारमहसः परिमार्ष्टुमिच्छुः ।
 काचित्कराङ्गुलितरङ्गितशीधुपूर-
 मायस्यति स्म चषके परमार्थमुग्धा ॥ १२ ॥
 विन्यस्तशीतलरजःसुरभिष्वमन्द-
 मिन्दीवराणि चषकेषु सलीलमूर्ध्वम् ।
 अष्ठोषत भ्रमरपक्षमरुद्विधूत-
 पक्षमावलीललितधूलिलघूनि तासाम् ॥ १३ ॥
 विस्तारशालिमधुराञ्चितपक्षमशोभ-
 मभ्य[र्णवार्तिनि लसन्मणिपानपात्रे] ।
 भृङ्गः पपौ विकचमुत्पलमाननेन
 दृष्ट्या पुनर्मधुनि बिम्बितमक्षि नार्याः ॥ १४ ॥

लङ्कः सरात्रिश्च ॥ ९ ॥ १० । कांस्यं चषकमेव कोषः कलिका यस्य ॥ ११ ॥ अङ्गु-
 लिभिस्तरङ्गितः सुरापूरो यत्र तथा कृत्वा चषकप्रतिबिम्बितशशिमूर्तिमुन्मार्ष्टुमभिलषन्ती
 आयस्यति स्म संरन्धा बभूव ॥ १२ ॥ शीतलरजः कर्पूरपांसुः । लघुत्वादूर्ध्वमल्लोषत पु-
 तानि ॥ १३ ॥ मधुरैः स्वादुभिर्मनोहैश्च अञ्चितैर्मनोहरेर्दोर्घैश्च पक्षमभिः केसरैर्लोमभिश्च

निःश्वासवातधुतशीधुतरङ्गरङ्गि
 तस्थौ प्रसारितविलोलदलं तरुण्याः ।
 तत्सौरभातिशयवासनमात्ममूर्ते-
 राधातुमुत्पलमिवासवभाजनाग्रे ॥ १५ ॥
 त्वत्संनिधिग्लपितशोभतया मयात्र
 कष्टं वतंसपरभागरुचिर्न लब्धा ।
 इत्यभ्यधादिव शिलीमुखशिञ्जितेन
 नीलोत्पलं चषकबिम्बितमक्षि वध्वाः ॥ १६ ॥
 नारीविनिःश्वसितधूतमधूर्मिपूर-
 पारिप्लवः प्रपतितः प्रतिमापदेशात् ।
 आत्मानमिन्दुरसकृत्परिवृत्य रत्न-
 पार्यामधावदिव लग्नमलं विशुद्ध्यै ॥ १७ ॥
 अन्याभिधाग्रहणवद्धरुषोऽभिभर्तु
 पारी विलक्ष्यहसितद्युतिभिस्तरुण्याः ।
 आञ्छावितेव विवभौ प्रतिबिम्बवर्ति-
 शीधुद्रवीकृतमृगाङ्गरसच्छटाभिः ॥ १८ ॥
 आवर्जिते सपदि यत्र तरङ्गभङ्ग-
 दोलाधिरोहरभसात्सहसोदनंसीत् ।
 निःशेषिते मधुनि तत्र शुचेव जात-
 संकोचमुत्पलमधोमुखतामयासीत् ॥ १९ ॥
 विस्पष्टलक्ष्मणि सशीधुतरङ्गरत्न-
 पारीतलप्रतिमिते शशिनि प्रियायाः ।

शोभा यस्य ॥ १४ ॥ तेषां निःश्वासानां सौरभस्य योऽतिशयस्तेन वासनं संस्कारमिव
 कर्तुमग्रेऽतिष्ठत् । इवशब्दस्य भिन्नक्रमत्वे युक्तिरुक्ता ॥ १५ ॥ १६ ॥ १७ ॥ अन्याभि-
 धा सपत्नीनाम् । रसच्छटाभिरिव द्युतिभिराञ्छाविता पारी शुशुभे ॥ १८ ॥ आवर्जितं
 दत्तम् । उदनंसीदुन्ननाम् । 'यमरमनमातां सकच' इति सगिटौ ॥ १९ ॥ २० ॥ चन्द्रस्य

गण्डस्थले च विकचोत्पलकर्णपूर-
 कलमाषभासि विभिदे न जनस्य दृष्टिः ॥ २० ॥
 प्राप्तावधूतकमलच्छविचन्द्रमूर्ति-
 पादावमर्शसुभगश्चषकालवाले ।
 लक्ष्मीमशोकविटपीव विकासिताम्र-
 वीचिच्छटाकिसलयो विदधार शीघ्रः ॥ २१ ॥
 आलिङ्गिता प्रसूतरश्मिभुजं [मसार-
 कोषान्तर]प्रतिमितेन तुषारभासा ।
 प्रीत्या विकासिनवनीलसरोजचक्षुः
 सोदर्यसंजनितयेव सुरा बभूव ॥ २२ ॥
 किञ्चिन्निपीय चषकात्तरलायताक्ष्या
 लब्धौष्ठचुम्बनसुखः परिशेषितः सन् ।
 शीघ्रमुदेव सुरभिश्चसितावधूत-
 पर्युच्छसत्सरलवीचिभुजो ननर्त ॥ २३ ॥
 निःशेषितेऽथ मधुनि स्फटिकाच्छशुक्ति-
 गर्भादुदैयत शुचिप्रतिमापदेशात् ।
 संवादितारकनवोत्पलशोभिनोऽत्रि-
 नेत्रोदरादिव तुषाणकरेण भूयः ॥ २४ ॥
 सीमन्तिनीवदनपङ्कजदीयमान-
 गण्डूषशीधुनि रसाद्दृढयालवाले ।
 पुष्पास्त्रवाणवकुलः कमितुर्वभार
 पर्युच्छसन्मुकुलदृष्टिमनोहरत्वम् ॥ २५ ॥

मूर्तिः शरीरम् । चन्द्रस्येव मूर्तिर्यस्याः सा च योषित् । पादाः किरणाः । पादश्चरणः । अवमर्श-
 र्पशः । तेन प्राप्तेन सुभगः ॥ २१ ॥ मसारो मणिविशेषः । प्रीत्येव विकस्वरं कुवलयमेव
 चक्षुर्यस्याः । सोदर्य भ्रातृता । तच्च द्वयोरपि समुद्रादुद्गमात् ॥ २२ ॥ २३ ॥ संवादिनी
 समा तारका यस्य तेन तारकायमाणेनोत्पलेन शोभिनः ॥ २४ ॥ बभारेति भरणं पोषणं
 धारणं च । मुकुलाख्या दृष्टिः । यदुक्तम्—‘स्फुरदास्त्रिष्टपक्षमाग्रा मुकुलोर्ध्वपुटाञ्चिता ।
 सुखामीलिततारा च मुकुला दृष्टिरिष्यते ॥’ मुकुलानां च कुम्भलानां दृष्टिर्दर्शनम् ॥ २५ ॥

नालक्ष्यतात्ममणिभाजनमध्यगं य-

त्सावर्ण्यतः स्फुटमलं प्रतिमेन्दुबिम्बम् ।

उत्क्षिप्यमाणमिव सोत्पलसिन्धुवार-

पुष्पावतंसरुचि तन्मधुनाविरासीत् ॥ २६ ॥

वीक्ष्य स्फुरत्सरसशीधुनि रत्नशुक्ति-

गर्भेऽभिलक्ष्यहरिणं प्रतिबिम्बमिन्दोः ।

आलीयते स्म मधुपो मधुपानलोभ-

लीनालिजालशबलस्तबकाभिशंसी ॥ २७ ॥

भाति स्म रत्नचषके शशिनो निषण्ण-

मीषन्निपीतपरिशेषितशीधुगर्भे ।

तद्वीचिधौतवनिताधरबिम्बलग्न-

ताम्बूलकृष्णिकमिव स्फुटलक्ष्म बिम्बम् ॥ २८ ॥

आवर्जितस्य मधुनोऽरुणरत्नशुक्ति-

गर्भेऽशुजालभृति काञ्चनकर्करीभिः ।

पूरोऽन्वमीयत मुखानिलघूर्णमान-

विस्तारितच्छदनवोत्पलदर्शनेन ॥ २९ ॥

कोषोदरप्रतिमितः शशभृत्पुरंघ्रि-

हासांशुविच्छुरितपाण्डुरमध्यबिम्बः ।

निर्मृष्टलाञ्छनमलः श्रियमाससाद

सोदर्यया मदिरयेव तरङ्गहस्तैः ॥ ३० ॥

सौगन्ध्यमाप मधु रत्नकरालकोष-

विन्यस्तमुत्पलवतंसविकासशारम् ।

स्फुटमलत्वात्सोत्पलसिन्धुवारावतंससदृशमिन्दुबिम्बं चन्द्रकान्तचषकसाम्यान्न लक्षितं य-
त्तन्मधुनोत्क्षिप्यमाणमिवाविर्भूतम् । तत्पृष्ठे प्लवनात् ॥ २६ ॥ २७ ॥ २८ ॥ कर्कर्यः
करिका आलुका इत्यन्ये ॥ २९ ॥ समाने उदरे शेते सोदर्या भगिनी । 'सोदराद्यत्'
॥ ३० ॥ किं सहकारेभ्यः सौगन्ध्यं किं वा श्वासेभ्य इति संशयायोतशब्दः ॥ ३१ ॥

प्रत्यग्रलघुसहकारकृताधिवास-

मुच्छ्वासभिन्नमुत वामदृशः पिबन्त्याः ॥ ३१ ॥

आविर्भवन्मदनदोहदजृम्भमाण-

निःश्वासमारुतविकम्पिपयोधरश्रीः ।

विश्रम्य कापि कपिशं पिबति स्म चन्द्र-

बिम्बावतंसकुसुमस्तवकं नतभ्रूः ॥ ३२ ॥

सर्पन्निरङ्कुशतयारुणरागसान्द्र-

सिन्दूररञ्जितमुखो निरपेक्षवृत्तिः ।

वामभ्रुवां परिणमन्नयनेषु धैर्य-

वप्राभिघातमकरोन्मदगन्धहस्ती ॥ ३३ ॥

छायागतस्फुरितचन्द्रकलातमाल-

पत्राभिराममसितोत्पलचारुनेत्रम् ।

काचिन्मदश्रिय इवाननमुद्विकासि-

वीचिभ्रु रत्नचपकं विवभौ वहन्ती ॥ ३४ ॥

निःश्वासधूततरलोत्पलयोपलक्ष्य-

विस्तारया दयितपीतविमुक्तयान्या ।

शोभां बभार मधुपाटलयाच्छरत्न-

शुकत्या वधूर्ललिततारकया दृशा च ॥ ३५ ॥

निःशेषितासवमपि प्रतिमागतेन्दु-

बिम्बाहितामिव दधद्भ्रुतां तदानीम् ।

आविर्भवन्मदविलोलदृशः कराग्रा-

दस्त्रंसत स्फटिकभाजनमस्फुटोक्ति ॥ ३६ ॥

कपिशं मधु ॥ ३२ ॥ निरङ्कुशः स्वतन्त्रो निरस्तसृणिश्च । रागः प्रभा । रञ्जितं मुखं यत्र यस्य च । निरपेक्षा निःसंकोचा घृणाशून्या च । परिणमन्काये प्रसर्पन् आजिघ्राणश्च(?) । 'स्वेदं मूत्रं पुरीषं च मदं' चैव मतङ्गजाः । यस्याप्राय विमाद्यन्ति तमाहुर्गन्धहस्तिनम्' ॥ ३३ ॥ चन्द्रकलैव तमालपत्रं तिलकः ॥ ३४ ॥ शुक्तौ तरलमुत्पलं दृशि तु लुलिता

वामभ्रुवामतनुनूतनपद्मराग-

खण्डास्पदार्कमणिभाजननिर्विशेषम् ।

भाति स्म रूढमदिरामदगाढराग-

गण्डस्थलप्रतिमितं शिशिरांशुबिम्बम् ॥ ३७ ॥

निःश्वासमारुतहृतप्रतिमानिषण्ण-

संचारिषट्करणचित्रकबिन्दुशरैः ।

शोभां कुशेशयदृशो विभरां वभ्रु-

रुज्जृम्भमाणमदपल्लवितैः कपोलैः ॥ ३८ ॥

आघूर्णमाननतपक्ष्मदृशो मदेन

संवादितां तदनु गीतविधेर्दधानः ।

अक्ष्णोः कपोलफलकेऽधरपल्लवे च

त्रिस्थानशोभितगुणो विचकास रागः ॥ ३९ ॥

गण्डस्थली कपिशपानपरम्पराभि-

रारूढरागमदताम्ररुचिस्तरुण्याः ।

आवृत्तिचुम्बनकृतोत्सववल्लभौष्ठ-

ताम्बूलरागपरिणामवशादिवासीत् ॥ ४० ॥

बिम्बाधराञ्चितरुचा मधुना तदाथ

पीतेन पक्ष्मलदृशोऽच्छकपोलभागे ।

आसीन्मदः प्रकटितारुणराग एव

कार्यं हि कारणसदृग्भवतीति सत्यम् ॥ ४१ ॥

पश्यामि तावदधुना मदरागताम्रः

पुष्पाति कां श्रियमयं ललनाननेन्दुः ।

इत्युदिकासमुदमीमिलदाशु रत्न-

कोषः सकौतुक इवोत्पलमक्षिशोभम् ॥ ४२ ॥

तारकेति साम्यम् ॥ ३५ ॥ ३६ ॥ ३७ ॥ चित्रकाणि तिलकाः ॥ ३८ ॥ त्रीणि स्था-
नान्यक्षिप्रभृतीनि उरःकण्ठशिरांसि च । गुणः शोभा द्रव्यतादिश्च ॥ ३९ ॥ ४०

संवादिषट्करणतारकपक्ष्मपाङ्क्ति-

लक्ष्मीधरां धवलिमानमिवोद्गिरन्तीम् ।

तन्व्या दृशं मधुमदो मुकुलीचकार

बालातपः कुमुदिनीमिव गाढरागः ॥ ४३ ॥

प्रेयोविलोकनरसाद्विचकास पीत-

शीघ्रोः शनैर्मदभरान्मदिरेक्षणायाः ।

पक्ष्माग्रलग्ननवकज्जलधूलिजाल-

भारातिगौरववशादिव नेत्रयुग्मम् ॥ ४४ ॥

शोभां बभार परिणामविरूढकान्त-

दन्तव्रणः सपदि पीतसुरासवायाः ।

चारुभ्रुवश्चपकविम्बितचन्द्रविम्ब-

मध्यावलग्नमलविन्दुरिवाधरौष्ठः ॥ ४५ ॥

प्राप्तस्य मन्मथशिलीमुखतामभीक्ष्ण-

मक्ष्णश्च विभ्रमवतीकरपुण्डरीकम् ।

संधानकारणवशादिव पक्ष्मपुङ्ख-

भागाग्रकोटिपरिमर्शविलोलमासीत् ॥ ४६ ॥

अभ्युल्लसत्कनककुण्डलपद्मराग-

धामारुणीकृतकपोलतले मुखेन्दौ ।

व्यक्तिं जगाम न नितम्बवतीजनस्य

रूढोऽपि सान्द्रमदिरामदताम्ररागः ॥ ४७ ॥

अक्ष्णोर्वभूव यदरालकरालपक्ष्म-

लक्ष्मीभृतोर्मधुमदेन विपाटलत्वम् ।

॥ ४१ ॥ ४२ ॥ पक्ष्माणि केसराण्यपि ॥ ४३ ॥ मदिराख्या दृष्टिः । उक्तं च—‘आघूर्णमानमध्या या क्षामा चाञ्चितलोचना । दृष्टिर्विकसितापाङ्गा मदिरा तरुणे मदे’ ॥ ४४ ॥ सुरासवं सुराभिधानं मयम् ॥ ४५ ॥ मन्मथशरीभूतस्य चक्षुषः संधानायेव कान्तायाः करपद्मं पक्ष्मैव पुङ्खभागास्तत्कोटिसंस्पर्शं लोलं बभूव । मदवशादक्ष्णः पक्ष्माणि करस्पृष्टे

आहूतवत्यभिमुखे प्रतिपक्षवर्ति-

नाम्नान्वबुध्यत तदेव रुषा तरुण्याः ॥ ४८ ॥

उत्तंसपङ्कजविकासविलासमोष-

मेषोऽनपेक्ष्य मधुनः कुरुते मयूखैः ।

इत्थं रुषेव मदरागभरः पुरंध्रि-

गण्डस्थलप्रतिमितं शशिनं व्यरौत्सीत् ॥ ४९ ॥

अन्याभिधानपरुषे वचसि प्रियेण

कापीरिते सपदि मुक्तमदा समन्युः ।

स्थूलाश्रुबिन्दुपटलैरिव धाव्यमान-

रागं कपोलतलमिन्दुसितं बभार ॥ ५० ॥

आरूढगाढमदिरामदसान्द्रराग-

मादत्त ताम्ररुचिगण्डतलं तरुण्याः ।

प्रातः समुन्मिषदनूरुविकीर्णधाम-

निर्धाव्यमानशशिविम्बविडम्बकत्वम् ॥ ५१ ॥

रामाजनस्य मधुपानपरम्पराभि-

रच्छे कपोलफलके मदरागलक्ष्मीः ।

उद्भिन्नबालकुटिलाङ्गुलिचक्रवाल-

संवादिनूतननखक्षतिराविरासीत् ॥ ५२ ॥

काचित्तुषारमहसः प्रतिमानिषण्ण-

मभ्यर्णवर्ति मणिकुट्टिमसीम्नि विम्बम् ।

पीतासवाच्छमणिकोशधिया सलील-

मादित्सुरुन्मदतया जहसे सखीभिः ॥ ५३ ॥

अन्या कराम्बुरुहवर्तिनि पीतशीधौ

विस्तीर्णरत्नचषके स्मृतिविप्रमोषात् ।

ज्ञातदयितयैव(?) स्मरशरः प्रियं प्रति संधित्सित इत्यभिप्रायः ॥ ४६ ॥ ४७ ॥ ४८ ॥ वि-
कासेन विलासः शोभा तन्मोषं मज्जनकस्य मधुनः करोति उत्तंसोत्पलनिमीलनात् ।
अनपेक्ष्य नैर्घृण्येन ॥ ४९ ॥ ५० ॥ ताम्रं शुल्वं तस्येव रुचिर्यस्य ॥ ५१ ॥ उद्भिन्ना

उज्जृम्भमाणमदघूर्णितनेत्रमात्म-
 वक्त्रेन्दुमच्छमणिदर्पण इत्यपश्यत् ॥ ९४ ॥
 मत्ता तदाभिनवपल्लवपाटलाभि-
 रन्यापराधगणमक्रममङ्गुलीभिः ।
 स्मेराननस्य पुरतो गणयांचकार
 भर्तुर्मदस्खलितमन्मथमन्थरोक्तिः ॥ ९५ ॥
 सख्या पुरो विधृतमुन्नतपद्मकोष-
 हस्तरुणाङ्गुलिदलाग्रकृतप्रतिष्ठम् ।
 आशङ्कते स्म विगलत्परिपीतशेष-
 मैरैयधारमपरा कुरुविन्दकोषम् ॥ ९६ ॥
 रक्तारविन्ददलकोमलहस्तकान्ति-
 पिङ्गीकृतां मधुयुतेति विशङ्कमाना ।
 पीतासवामपि मुहुः शुचिरत्नशुक्ति-
 मन्या प्रियेण समदा जहसेऽर्पयन्ती ॥ ९७ ॥
 घूर्णदृशां रभसपीतपरिस्त्रुतोऽपि
 दूराधिरोहविकसन्मदमन्थराणाम् ।
 वामभ्रुवामविभरुश्रषकान्कथंचि-
 दिन्दीवराहितगरिम्ण इवाग्रहस्ताः ॥ ९८ ॥
 गण्डस्थली मृगदृशो मधुपानलीला-
 विस्त्रम्भसंभृतमदारुणतां तथापत् ।
 तच्छायया श्रवणवर्तिपरीतमूढ-
 रक्ताब्जकान्ति [शितिपङ्करुहं यथाभूत्] ॥ ९९ ॥

व्यक्ता बालस्य कुटिलाङ्गुल्यवानुकारिणी नखपङ्क्तिर्यस्याम् ॥ ५२ ॥ ५३ ॥ ५४ ॥ अक्रमं
 विशरारुतया ॥ ५५ ॥ पद्मकोषो नामहस्तः । उक्तं च—‘यस्याङ्गुल्यस्तु सरलाः सदाङ्गु-
 ष्ठेन कुञ्चिताः । ऊर्ध्वान्त्यसंयुताग्राश्च स भवेत्पद्मकोषकः ।’ कुरुविन्दकोषं पद्मरागवि-
 शेषचपकम् ॥ ५६ ॥ ५७ ॥ परिस्त्रुसुरा । दूराधिरोहेण प्रकर्षगत्या । अविभरुधार-
 यन् ॥ ५८ ॥ शितिपङ्करुहं नीलोत्पलम् ॥ ५९ ॥ अधरकान्तेर्विक्रिष्टभेदः समानो

... ..

विशिष्टभेदमदिरामदताम्ररागौ ।

गण्डावधोमुखपृथगतपद्मराग-

रत्नोत्पलोज्ज्वलसमुद्रकवाटशोभाम् ॥ ६० ॥

व्यक्तिं जगाम मदरागभरेण दृष्टे-

रन्याभिधाग्रहणजो दयितेन रोषः ।

निष्ठब्धतारक.....भिन्यवेदि

स्पष्टं पुनर्मृगदृशो हृदये विषादः ॥ ६१ ॥

पीतस्तुषारकिरणो मधुनैव सार्ध-

मन्तः प्रविश्य चषकप्रतिबिम्बवर्ती ।

मानान्धकारमभिवानवतीजनस्य

नूनं बिभेद यदसौ प्रससाद सद्यः ॥ ६२ ॥

आरूढरागतरुमन्मथकम्पधूत-

संफुल्लशेखरशिखागलितैर्नताङ्ग्या ।

उत्तुङ्गपीवरकुचप्रतिमानिषण्णः

प्रेयानिवाशु समभाव्यत पुष्पवर्षैः ॥ ६३ ॥

क्षीणात्मनः प्रतिनिशं शशिनः क्रमेण

संभृत्य कान्तिमिव विश्वसृजा निदिग्धाम् ।

विभ्रत्यराजत मदेन पुरंध्रिगण्ड-

भित्तिः स्फुरत्पिचुलपल्लवपाटलश्रीः ॥ ६४ ॥

रेजुः स्त्रियो मधुमदारुणगण्डभित्ति-

लग्नावतंसितविकासिशिरीषपुष्पाः ।

मदस्य रागः प्रभा ययोः ॥ ६० ॥ दृष्टैर्मदैर्नैव रक्तत्वाद्वोत्रस्खलनजः क्रोधो न दयित-
विषये व्यक्तः विषादस्तु हृदये दृशः स्तब्धतारकत्वेन निवेदितः ॥ ६१ ॥ ६२ ॥ पु-
ष्पवर्षैर्नताङ्ग्या प्रियतमः स्तनलग्नत्वादभिनन्दित इव ॥ ६३ ॥ संभृत्य संघटय्य ।
निदिग्धामुपचिताम् । पिचुलोऽशोकवृक्षः ॥ ६४ ॥ आरूढपाकानि पक्वानि यानि फ-
लानि तद्विषयवर्तिनः कीराः शुका यासाम् । अन्वितगुणाः सदृश्यः । शुकशिरीषाणां ।

आरूढपाकफलगोचरवर्तिमुग्ध-
 कीराभिरन्वितगुणा नवदाडिमीभिः ॥ ६५ ॥
 आविर्भवन्मदनविभ्रमशुभ्रहार-
 च्छेदांशवः शशिरुचामभिनिष्पतन्तः ।
 भान्ति स्म शीघ्रुसमकालनिपीतरत्न-
 पारीतलप्रतिमितेन्दुकलाभिरामाः ॥ ६६ ॥
 निःशेषितासवलघुं प्रतिबिम्बवर्ति-
 शीतांशुमण्डलकृतातिभरामिवैका ।
 हस्ताश्रयां गुरुममन्यत रत्नशुक्ति-
 माविर्भवन्मधुमदालसदेहयष्टिः ॥ ६७ ॥
 उद्दाममानहति चातुरतारतम्य-
 भेदानुबन्धिमधुपानपरम्पराभिः ।
 हस्ताश्रयं स्फटिकभाजनमञ्चिताक्ष्या-
 श्वेतश्च निर्भरमनायितरां प्रसादम् ॥ ६८ ॥
 दृष्टव्यलीकदयितोल्बणमन्युवेश(ग)-
 लीलाविधूतशिरसोऽक्षिणगते विकासम् ।
 तत्प्रेरणाहितनिजास्पद[संधि]भङ्ग-
 भीत्येव कर्णकुसुमं सदृशश्चकम्पे ॥ ६९ ॥
 आविर्भवन्मनसि दूरनिरस्यमान-
 मानान्धकारविशदो मदनः पिबन्त्याः ।
 सख्यानवमीयत चकोरदृशोऽभिभर्तु
 विस्तारितच्छदनवोत्पलदर्शनेन ॥ ७० ॥

तुल्यवर्णत्वात् ॥ ६५ ॥ शशिरुचोऽङ्गनाः ॥ ६६ ॥ ६७ ॥ चतुरमेव चातुरम् । प्रज्ञा-
 दित्वादण् । पानहेतौ चतुरतारतम्यमतिशयस्तस्य भेदो नानात्वमनुबध्नन्ति याः । प्र-
 सादः स्वच्छता रोषापगमश्च ॥ ६८ ॥ तस्याक्ष्णः प्रेरणया कृतो यः कर्णसंधेर्भङ्गस्तद्भ-
 येनेव ॥ ६९ ॥ विकसितोत्पलदर्शनेन सख्या कस्याश्चिदनुमितो मदनः । एवं चास्य
 विकाससमयः प्रभातम् । तावत्तवायञ्च रन्तव्यमित्याशयेनोत्पलं विकास्य कान्तायादर्श-

प्राप्यावतंसितमनोहरगन्धपुष्प-

लीनद्विरेफनवहृद्यमधुप्रसङ्गम् ।

श्यामालता इव दधुर्दशनांशुपक्ष्म-

रम्यस्मितस्तबकविभ्रमपल्लवत्वम् ॥ ७१ ॥

प्रत्यक्षमन्ययुवतेः स्वकरोपनीत-

मैरेयगर्भचषकस्तरुणमिपिप्यत् ।

यन्नायको मदमवाप यथा च तेन

पीतेन [न] स्मयवती मधुना तथासौ ॥ ७२ ॥

अक्ष्णोर्विकारमुपपादयतावसाद-

मङ्गेषु चोत्पुलकपङ्क्तिषु भूयसोच्चैः ।

व्यक्तेतरीकृतगिराहितधूननेन

तन्व्या मदेन मदनेन [च न] व्यमेदि ॥ ७३ ॥

नेत्रद्वयं मधुमदेन विपाटलत्व-

माधत्त मन्थरिततारकमायताक्ष्याः ।

गन्धाकुलभ्रमरपक्षधुतावतंस-

नीलाब्जपक्ष्मरजसेव कृताभिघातम् ॥ ७४ ॥

नालीयते स्म सुरभिश्चसितेऽवतंस-

नीलोत्पले न चषके न च माल्यपुष्पे ।

तासां विकासिमदिरामदसान्द्रनिर्य-

दामोदसंपदुपनीतिरतिद्विरेफः ॥ ७५ ॥

आलोक एव दयितस्य बभूव बद्ध-

कम्पा तनुर्मृगदृशः पुलकोपरुद्धा ।

अन्तःस्थशीघुसमकालनिपीतकांस्य-

बिम्बागतेन्दुकृतशीतविजृम्भिकेव ॥ ७६ ॥

यत् । तच्चालोक्य सख्या वैदग्ध्यादनुमितं सम्यक् ॥ ७० ॥ अंशव एव पक्ष्माणि
तै रम्याः स्मितस्तबका येषां तादृशा विभ्रमपल्लवा यस्य तद्भावं लता इव यो-
षितो मधोर्मद्यस्य वसन्तस्य च प्रसङ्गमासाद्य दधुः ॥ ७१ ॥ तेन सपत्नीसंनिधौ
पायनेन यथा मत्ता न तथा पीतेन मद्येन ॥ ७२ ॥ ७३ ॥ ७४ ॥ ७५ ॥ ७६ ॥

मानावलेपभरसंभृतमप्युपोढ-

नानाविधप्रियतमानुनयव्यवस्थम् ।

विस्तारितं हृदि नितम्बवतीजनेन

निर्मज्जति स्म मधुपूर इवाशु धैर्यम् ॥ ७७ ॥

निर्मृष्टपानलघुकानि मनांसि कुर्व-

ल्लज्जामपास्य विदधत्सुरताभिलाषम् ।

आलिङ्गनान्यशिथिलानि दिशन्प्रियाणा-

माविर्भवन्बहुमतो मदविभ्रमोऽभूत ॥ ७८ ॥

लीलारविन्दधुतपक्ष्मशिखापराग-

पिङ्गीकृता गलितमानरुजो निरीयुः ।

श्वासा मुहुर्मधुमदारुणिता इवाभि-

भर्तु स्मरप्रवणतापिशुनाः पुरंध्रेः ॥ ७९ ॥

उत्साहिता सकलशीधुमदेन वक्तु-

मर्धोदिते नववधूरवलम्बितह्रीः ।

आलीजनेष्वनुपसंहृतवाक्यशेषा

भर्तुश्चकार सविशेषकुतूहलत्वम् ॥ ८० ॥

मानान्धकारमवधूय शुचौ प्रसाद-

चन्द्रेऽधिरोहति मनोम्बरमम्बुजाक्ष्याः ।

उज्जृम्भमाणसरसोत्कलिकासहस्रै-

रव्याहतो मकरकेतुरवाप वृद्धिम् ॥ ८१ ॥

निर्मृष्टमानलघुतां हृदयान्यवापु-

राविर्भवंमधुमदाश्रितविभ्रमाणाम् ।

मानोऽपराधासहिष्णुत्वं तद्रूपोऽवलेपो मदः तत्संभृतमपि धैर्यमुपोढानुनयत्वान्मधुनीव म-
मम् । उपोढं धृतम् ॥ ७७ ॥ बहुमतो हितसंपादनायादरणीयः । अथ च प्रियतमः
॥ ७८ ॥ गलितो मानरुग्यस्याः ॥ ७९ ॥ ८० ॥ उत्कलिकास्तरङ्गा अपि । मकरकेतुः

उद्भिन्नपीनपुलकैर्विहितावसाद-

मङ्गैः पुनर्मृगदृशां गुरुभिर्वभूवै ॥ ८२ ॥

जग्राह वक्रकमलं हृदयं च रागो

दृष्टिस्तनुश्च परिमन्थरतां प्रपेदे ।

चस्वाल कोमलपदं गमनं वचश्च

चेतस्युपेयुषि मदं सुरसुन्दरीणाम् ॥ ८३ ॥

तावत्सलीलमनुपलुतरागगर्भ-

मग्रे जगे युवभिरुत्पललोचनानाम् ।

आश्रावितश्रुतिविभेदकृतव्यवस्थ-

हारिस्वरग्रथितसारणवल्लकीकैः ॥ ८४ ॥

आपादयन्नयनपक्ष्मनिमीलनानि

भावानुबन्धवशतो दयितायमानः ।

वेणुः कयाचिदधराग्रनिपीडनेन

विस्पष्टमक्रियत निर्भररागगर्भः ॥ ८५ ॥

अङ्गे निवेश्य चतुराङ्गुलिपल्लवाग्र-

संचारचारुयतिपाणिलयप्रपञ्चाम् ।

समुद्रोऽपि ॥ ८१ ॥ ८२ ॥ रागोऽभिषङ्गोऽपि । पदानि सुप्तिङन्तान्यपि । चेतसो मदो वक्रादीनां तु रागादय इति विरोधाभासः स्पष्ट एव ॥ ८३ ॥ अनुपप्लुतः संदष्टककाकलि-प्रभृतिगीतदोषरहितो रागः शाडवादिगीतविशेषो गर्भे यत्र । रागश्चानुरागः । तस्यानुप-प्लुतत्वमनुत्तानता । कलस्वराः काकलिप्रभृतयः स्वरावयवभेदाः श्रुतयः । तासामसंकी-र्णतया कृतनियमा हारिणश्च ये श्रुतिसमाहाररूपाः षड्जादयः स्वरास्तैः प्रसृता सारणा उत्तरमद्रादिका मूर्च्छना यस्यास्तादृशी वल्लकी आश्राविता वादिता यैः ॥ ८४ ॥ भावो-ऽनुबन्धश्च वेणुवादनविशेषो भावस्य च रत्याख्यस्यानुबन्धः प्रवाहः । रागष्टककारा-दिरनुरागश्च ॥ ८५ ॥ समा स्रोतोगता गोपुच्छा चेति त्रिधा यतिः । ध्वनिशून्यः कालः समपाणिरर्धपाणिरिति त्रिविधः पाणिः । द्रुतमध्यविलम्बितभेदेन त्रैधैवानुरणन-रूपो लयः । करतलादयो विभेदा यस्य तादृशस्य धातोः व्यञ्जनपूर्वस्य यद्वाच्यं तद्वि-स्तरेण रम्याम् । चत्वारो हि धातवो विस्तारकरणविशुद्धव्यञ्जनपूर्वा व्यञ्जनधातोश्चला-दयो भेदाः । उक्तं च—‘विस्तारः करणश्चैव विशुद्धो व्यञ्जनस्तथा । चत्वारो धातवो ज्ञेया

आस्फालयत्करतलादिविभेदधातु-
 वाद्यप्रपञ्चरुचिरामपरा विपञ्चीम् ॥ ८६ ॥
 भ्रूविभ्रमानुमितगाढतरावधान-
 मन्या विलोलमणिकुण्डलघृष्टगण्डम् ।
 गायन्त्यवादयदनेकविकल्पकल्प-
 कोणावघट्टनकलकणितां च कूर्मीम् ॥ ८७ ॥
 अन्या निवेश्य हृदये विनिपीडितैक-
 पीनस्तना सपादि भावनयैव सारम् ।
 आशावय.....लगुणकणितामलाबु-
 वीणां किणाङ्कसुकुमारतराङ्गुलिश्रीः ॥ ८८ ॥
 तासाममन्दमदमन्थरमञ्जुकण्ठ-
 कुण्ठाक्षरस्खलितलोलपदप्रबन्धम् ।
 आर्द्रोऽपि शुष्क इव गेयविधिर्वभार
 सद्गुणरञ्जितमनोहरविभ्रमत्वम् ॥ ८९ ॥
 अव्यक्तवर्णमभवत्तरुणीजनस्य
 यत्कर्णवर्ति मदमन्थरगीतशेषम् ।
 आधित्सुभिस्तदनुसंधिमिवातिमञ्जु-
 निःश्वासमारुतहृत्तरलिभिः शिशिञ्जे ॥ ९० ॥
 इत्थं व्यजृम्भततरां मधुपानगोष्ठी-
 बन्धः क्रमात्सुरतनाटकपूर्वरङ्गः ।

वादित्रकरणाश्रयाः ॥' 'व्यञ्जनधातौ पुष्पं करतलनिष्कोटितं तथोत्सृष्टम् । रेफेऽनुबद्धसं-
 शोऽनुस्वरितं बिन्दुरवसृष्टम् ॥' इति ॥ ८६ ॥ अनेकप्रकारः कल्पः कल्पनं यस्य तथाविधेन
 कोणस्य वादनकाष्ठिकाया हननेन मधुरस्वरा कूर्मी त्रिसरिका सैरन्ध्रीति प्रसिद्धा ॥ ८७ ॥
 हृदयं वक्षो मनश्च । भावनावधानं श्रद्धा वा ॥ ८८ ॥ आर्द्रो मनोहरः । मदवशात्कुण्ठाक्षरत्वेन
 स्खलितपदत्वाच्छुष्क इव । अर्थशून्यं हि गीतं शुष्कमभिधीयते । आर्द्रश्च कथं शुष्क इति
 विरोधः ॥ ८९ ॥ शिष्यत इति शेषम् । 'अकर्तरि च कारके-' इति घञ् । गीतमेव शेषं
 गीतशेषम् । कर्मसाधनः शेषशब्दो विधेयवल्लिङ्गः । यथा—'मन्दाकिन्याः पयःशेषम्'
 इति । भावसाधनं तु पुंस्येव संमतः ॥ ९० ॥ सुरतमेव नाटकं तस्य पूर्वरङ्गः प्रस्ता-

उद्धामकामकमनीयगुणाभिराम-

रामाविरामरमणाकुलकामिलोकः ॥ ९१ ॥

तदाभिलष्यन्त्यसकृत्प्रियाननान्निपातुमव्याहति कापिशायनम् ।

निशान्तकालावधि जागरं रसादियेष पृष्ठं न तु कापि शायनम् ॥ ९२ ॥

भावावेशानिमीलितेक्षणयुगं संपूरितैर्वेणुभि-

र्मूर्च्छद्भिः कृतसौष्ठवं रसभरादाकर्ण्य गीतं पुनः ।

प्रेमस्निग्धमपाययन्त रतये तास्त्वर्यमाणा इव

स्रस्ताङ्गश्चसंधिरत्तरशनादामस्वनैः कामिनः ॥ ९३ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

पानगोष्ठीवर्णनं नाम षड्विंशः सर्गः ।

सप्तविंशः सर्गः ।

अतिरतिरभसादलीकनिद्रारभसविघूर्णितलोचनाम्बुजाभिः ।

शयनतलमशिश्रियन्वधूभिः सह मदमन्मथमन्थरा युवानः ॥ १ ॥

प्रियेण वासस्यपनीयमाने मां हन्ति कान्ता श्रवणोत्पलेन ।

अशिश्रियत्पूर्वमितीव दीपस्तद्गण्डभित्तिं प्रतिमापदेशात् ॥ २ ॥

आकृष्यमाणमथ पुष्पशरासनेन

संरभ्य कामिहृदयानि विभित्सतारात् ।

लीनद्विरेफकुलझांकृतिचित्तहारि

टांकारनादमुखरस्थिति चापमासीत् ॥ ३ ॥

भिन्दन्त एव हृदयान्यपि संदधानाः

पौष्पा अपि द्रढिमसारभृतोऽभियोगे ।

वक्त्वात् ॥ ९१ ॥ कापि सुन्दरी प्रियमुखात्कापिशायनं मयमभिलषन्ती आ प्रभाता-
जागरमैच्छत् । न तु शायनं पृष्ठं शयनसंबन्धि तलम् ॥ ९२ ॥ भावावेशो गीतस्य ह-
ृदयप्रवेशस्तेन मीलिते नेत्रे यत्र तथा कृत्वा गीतमाकर्ण्य पुनरपाययन्त ताः कामिनः ।
मयमिति सामर्थ्यात् ॥ इति राजानकजयानकसूनोरलकस्य कृतौ हरविजयविषमपदो-
द्घोते षड्विंशः सर्गः ॥

रभसोऽभिलाषः । मन्थरा अलसाः ॥ १ ॥ २ ॥ ३ ॥ भिन्दन्तो द्विधा कुर्वन्तः ।

चेतोभुवः सुरपुरंध्रिखरूचिकासु

पेतुः शराः कुसुमकार्मुकचक्रमुक्ताः ॥ ४ ॥

दयितपरिहृताम्बरं वरोर्वाः कनकशिलाविपुलं नितम्बबिम्बम् ।

मदनकरिविषाणघातरन्ध्रप्रतिमकुकुन्दरसुन्दरं वभासे ॥ ५ ॥

चेतोभुवो भुवनदुर्विषहा नितान्त-

माक्षिप्तशीघ्रगमना इव चित्तवृत्तेः ।

धैर्यं पतन्नमरुतेव विधूनयन्तो

बाणाः पुरंध्रिहृदयेषु रयान्निपेतुः ॥ ६ ॥

पीनोरुमूलं रभसापनीतवासो विलोलेक्षणमीक्षमाणम् ।

जघान रोषात्किल पीवरेण कुचद्वयेनोरसि कापि कान्तम् ॥ ७ ॥

उच्छ्वासिपीनजघने निबिरीसमूर्वो-

र्गाढं नितम्बफलके घनघर्मवारौ ।

तन्व्याः कुकुन्दरयुगे शिथिलं चकर्ष

चण्डातकं कथमपि प्रियपाणिपद्मः ॥ ८ ॥

ह्रीमन्थरा विधृतवेपथुना करेण

कर्णोत्पलं दयितमुक्तनितम्बवासाः ।

चिक्षेप दीपहतये परिहृत्य तेन

तद्दाहसंभ्रमवशादिव तं निपेते ॥ ९ ॥

अविरतरतिविभ्रमो जजृम्भे श्रमजलशीकरबिन्दुपुष्पशोभी ।

कुरबकविटपीव पीवरस्त्रीस्तनकलशाहतिभिर्विदग्धयूनाम् ॥ १० ॥

ये च भिन्दन्ति कथं ते संदधतीति विरोधः । पुरंध्रय एव खरूचिका धनुष्मतामभ्या-
सोपयोगीनि शरव्यानि ॥ ४ ॥ 'कुकुन्दरे नितम्बस्य पार्श्वयोः कूपकौ स्मृतौ'
॥ ५ ॥ ६ ॥ रोषात्किल कोपव्याजेन । किलशब्दोऽलीके । यद्यूरुमूलदर्शने कुतूहलं
तत्किमिति तदभ्यभिधककान्तं नालोकयसीति हि तदभिप्रायः ॥ ७ ॥ उच्छ्वासि
विकस्वरम् । जघनं श्रोणेः पुरो भागः, पाश्चात्यस्तु नितम्बः ॥ ८ ॥ तेन कर्णोत्पलेन
दीपदाहत्रासादिव तं दीपं परित्यज्य पतितम् ॥ ९ ॥ कुरबकाख्यस्य तरोः कान्ता-

आलिङ्गिताया दयितेन तन्व्याः स्पर्शस्य मा भूद्व्यवधानखेदः ।
तद्वक्षसीतीव ममज्ज नुन्ना कुचद्वयस्योपरि हारयष्टिः ॥ ११ ॥

छातोदरक्रमविभाव्यवलीविभङ्ग-

मुत्तम्भितोन्नतपयोधरतालपत्रम् ।

निर्मृष्टचित्रककपोलललाटलेख-

मुद्राहु कञ्चुकमुदक्षिपदधितभ्रूः ॥ १२ ॥

कृच्छ्रात्तनोः सघनधर्मजलाङ्गयष्टि-

गाढावसक्तमथ कञ्चुकमुत्क्षिपन्त्याः ।

लावण्यकान्तिरमलाधिकमुन्मिल

गौरस्य मध्यभुवि चारु वलित्रयस्य ॥ १३ ॥

वपुषि दयितसङ्गतोऽङ्गतोयैः स्मरयुवराज इवाभिषिच्यमाने ।

प्रथमतरमवापि बन्धनेभ्यस्तरलट्टशामथ नीविभिर्विमोक्षः ॥ १४ ॥

रराज दष्टाधरधूतहस्तविनिर्गतः कम्बुरथायताक्ष्याः ।

निर्मथ्नतः कामिमनांस्यमन्दं विलासमन्दीर इव स्मरस्य ॥ १५ ॥

रागार्द्रचाटुचतुरस्य विमुक्तनीवि-

माबद्धवैपथुतया दयितस्य हस्तम् ।

रोद्धुं शशाक न करः सुतनोरभीष्ट-

सिद्धिं ध्रुवां तरलता शिथिलां विधत्ते ॥ १६ ॥

प्रेयः करोद्वाथितकञ्चुकलक्ष्यमाण-

बिम्बागतावसनकास्पदरत्नदीपा ।

कुचाहतिर्दोहदः । जृम्भणं पुष्पविकासः ॥ १० ॥ दयितवक्षःस्पर्शस्य यद्व्यवधानं तेन
तन्व्याः खेदो मा भूद्वितीव हारयष्टिर्ममज्ज ॥ ११ ॥ उदरस्य च्छातत्वं वलीजनितमेव
उत्तम्भितान्युत्क्षिप्तानि पयोधरौ तालपत्रे च कर्णाभरणे यत्र । चित्रकास्तिलकाः
॥ १२ ॥ १३ ॥ नीवयः कारानिवद्धजना अपि । ते च राजाभिषेककाले बन्धनमोक्षं
प्रतिपद्यन्ते । यदुक्तम्—‘अपूर्वदेशाधिगमे युवराजाभिषेचने । पुत्रजन्मनि वा मोक्षो
बन्धनस्य विधीयते’ ॥ १४ ॥ कम्बुर्वलयः । मन्दीरो मन्थानधारणकटकः । एवमा-
दयश्च शब्दा देशेषु प्रसिद्धा निबद्धा अप्यत्र कर्मणि कविमानेन ग्रहणेनैव प्रायुक्षत (?)
॥ १५ ॥ तरलता लाघवमपि ॥ १६ ॥ आवसनकं रतिगृहम् ॥ १७ ॥ १८ ॥

विन्यस्तकोरकितचम्पकपुण्डरीक-

संवादितां कुचतटी सुतनोर्बभार ॥ १७ ॥

रतोत्सवे पीनतयापि युक्तौ चक्रीकृतौ कान्तविगूहनेन ।

पयोधरौ मन्मथकांस्यताललीलां मुहूर्तं सुतनोरधत्ताम् ॥ १८ ॥

श्रवणकुवलयस्य गर्भपत्रं निधुवनकेलिविमर्दशीर्णमासीत् ।

मिथुनहतिविरुग्णमुष्टिवन्धं फलकमिवासमसायकासिधेनोः ॥ १९ ॥

सलीलनिर्धूतकरारविन्दसीत्कारसंधुक्षितमन्मथायाः ।

जग्राह बिम्बाधरमूढगाढरागं रमण्या हृदयं च कान्तः ॥ २० ॥

प्रत्यूहितेक्षणसुखानुभवोत्सुकत्व-

कल्लोलितान्तरितारकमाक्षि वध्वाः ।

ताम्बूलपङ्कजरसरञ्जितकोटिभाग-

रेखीभवद्वटितपक्ष्म चुचुम्ब कान्तः ॥ २१ ॥

यस्योचितं भवति यत्तद्वाच्यमेव

तस्यानतिक्रम इह क्रियते विदग्धैः ।

येनौष्ठपल्लवमखण्डयदायताक्ष्याः

प्रेयांश्चुचुम्ब नयनं च रतोत्सवेषु ॥ २२ ॥

कुसुमशरकरावलम्बस्वरूपः सुरतपदेऽनुपदेशशिक्षितोऽपि ।

अनवसितविकासविभ्रमश्रीस्तरलदृशां रसभावसंकरोऽभूत् ॥ २३ ॥

उपोढरागे नयनारविन्दं विचुम्बति प्रेयसि कम्बुकण्ठ्याः ।

बिम्बाधरः श्वासकृताभिघातस्तन्मत्सरेणेव मुहुश्चकम्पे ॥ २४ ॥

फलकं पुष्करम् । असिधेनुः क्षुरिका ॥ १९ ॥ जग्राह हतवानपि । रागो व्यसनमापि ॥ २० ॥ २१ ॥ अनतिक्रममनुलङ्घनीयम् ॥ २२ ॥ अनवसितः परिसमाप्तिमप्राप्तः । रसेन रागेण भावानां स्थायिसात्त्विकसंचारिरूपाणां संकरः 'स्मितहसित' भयपुलकरोषश्रमाभिलाषाणाम् । संकरकरणं हर्षादसकृत्किलकिञ्चितं ज्ञेयम् ॥' इति किलकिञ्चित्तरूपा व्यामिश्रता । शृङ्गारादीनां तु रसानां स्थायिभावैः सह संकरो विभिन्नाश्रयत्वान्न युज्यते । कथं तेषां व्यामिश्रत्वमिति चेदतिगहनोऽयमर्थः प्रकृतानुपयोगितया तु नेह प्रतन्यते ॥ २३ ॥ २४ ॥ अलमर्थं वचो मा मामतिपीडयेत्यादि निषे-

२७ सर्गः]

हरविजयम् ।

३४९

सीत्कारकान्तमलमर्थवचो विदग्ध-

हावानुबन्धि मणितं ललिता विलासाः ।

इत्यङ्गसंग्रहमनोहरतापि येन

पुष्पायुधः कथमहो स भवेदनङ्गः ॥ २९ ॥

व्यक्तं न कार्यिकतया चिरकालगुप्ति-

संवर्धितेऽपि भवति क्वच न व्यपेक्षा ।

आविर्भवद्रतरसाञ्चितविभ्रमाभिः

स्त्रीभिर्यदाशु विजहे सहजापि लज्जा ॥ २६ ॥

यदधरगतमादधाति तृष्णां दिशति च यश्चषकोत्पलस्य निद्राम् ।

किमपि तदमृतं स कोऽपि चन्द्रो वदनमयः श्रियमाततान तन्व्याः ॥ २७ ॥

निःश्वासवातैरधरस्य तन्व्याः पीतो रसस्त्वद्विरहेऽधुना त्वम् ।

किं पास्यसीति क्णितैर्युवानमुत्तंसलग्नोऽभ्यधितेव भृङ्गः ॥ २८ ॥

आलिङ्गति प्रियतमे विनिमग्नहार-

मुक्तापदाङ्कितपयोधरपीठगाढम् ।

आच्छादितावयवमुच्छ्वसितं विवेद

रोमाञ्चकञ्चुकमपि व्यवधिं वरोरूः ॥ २९ ॥

लज्जावशात्पिदधती दयितव्यपास्त-

चीनांशुकं कुचयुगं करपङ्कजाभ्याम् ।

बिम्बागतं सपदि तत्र रसेन कान्त-

मन्तः प्रवेशयितुमैच्छदिवाञ्चितभ्रूः ॥ ३० ॥

मिथुनरतपरस्परप्रहारैर्ललितदलं मकरन्ददृष्टिमौज्ज्वलीत् ।

सरसबकुलपुष्पदाम शोधुस्तुतिमिव मुग्धवधूमुखान्निपीताम् ॥ ३१ ॥

उत्तानितस्यावटुजग्रहेण परिस्फुरन्मानवतीमुखेन्दोः ।

प्रियेण बिम्बाधरपानसङ्गान्निपीत आसीदिव कोपरागः ॥ ३२ ॥

धकं वाक्यम् । हावश्चेष्टाविशेषः प्रागुक्तलक्षणः । मणितमव्यक्तं ध्वनितम् । आपि प्राप्ता

॥ २५ ॥ कार्यिकता प्रयोजनापेक्षित्वम् ॥ २६ ॥ २७ ॥ भृङ्गः षट्पदः । यश्च भृङ्गः सहे-

लकः स युवानमुत्तंसलग्नः कर्णपथमागतः पैशुन्येन किञ्चिद्विप्रागतं वक्ति ॥ २८ ॥ २९

॥ ३० ॥ ३१ ॥ अवटुः कृकाटिका तजाः केशा अवटुजाः ॥ ३२ ॥ अभिमतः प्रियः । पर्यङ्क-

उद्धामरागरभसाभिमतावरुण-

बन्धा शनैर्निधुवने पतिताधिशय्यम् ।

शोभां बभार सुदृशो मकरावचूल-

पर्यङ्कपट्टरचना कलधौतकाञ्ची ॥ ३३ ॥

पर्यासितो निधुवने कलकण्ठवर्ति

शुश्रूषमाण इव कूजितमव्यवस्थम् ।

तूष्णीं बभूव शयने रमणीजनस्य

काञ्चीगुणः कणितरेचितरत्नघण्टः ॥ ३४ ॥

किमपि कलमुदाहरन्नतभ्रूनिधुवनकेलिषु यन्निषेधवाक्यम् ।

कमितुरगमयद्विधिं तदस्याः प्रभवति वस्तुषु वाम एव कामः ॥ ३५ ॥

अशिक्षितं प्रातिभतामवाप सुशीलितं विस्मृत रूपमासीत् ।

रतेऽधिरोह्यमराङ्गनानां न वाम(किं नाम) कामानुगुणं न जज्ञे ॥ ३६ ॥

संरम्भभाजि दयितेऽधरचुम्बनाय

मानात्सहृङ्कति मुखं परिवर्तयन्त्याः ।

पृष्ठागतोपरि कुचस्य बभौ तरुण्या

वेणीलता मधुपपङ्क्तिरिवाम्बुजस्य ॥ ३७ ॥

चुम्बत्युपोढरसविभ्रममाननेन्दु-

मुत्तानितं हठकचग्रहणेन कान्ते ।

उत्सार्यमाण इव निःश्वसितानिलेन

मानः क्षणान्निरगमद्वृद्धयात्पुरंध्रेः ॥ ३८ ॥

शयनमनुगतं विलूनहारच्युतनवमौक्तिकमण्डलैस्तरुण्याः ।

मदनशिखिविलीनगण्डभित्तिप्रतिमितचन्द्रमुधाकणैरिवासीत् ॥ ३९ ॥

पटः पर्यस्तिकापट्टकम् । तद्वचनेव काञ्ची शुशुभे ॥ ३३ ॥ पर्यासितो निरस्तः । रेचि-
तास्त्यक्ताः ॥ ३४ ॥ विधिं प्रवर्तनम् । अगमयद्वोधयामास । कमितुः सत्यपि कर्मत्वे
तदविवक्षया संबन्धमात्रे षष्ठी । यथा—‘अनुचकार भगवतो नारायणस्य’ इति भट्टवा-
णस्य । वामो विपरीतकृत् । उक्तं च—‘कलहरूपं सुरतमाचक्षते । विवादात्मकत्वाद्वा-
मशीलत्वाच्च कामस्य’ ॥ ३५ ॥ प्रातिभं स्वप्रतिभानिमित्तम् ॥ ३६ ॥ ३७ ॥ ३८

स्पशोत्सवेनाहितगाढरागा वभार काचिद्वहिरेव कम्पम् ।

निःस्पन्दतामाप पुनः स्थितान्तः प्रेमामृताद्रै हृदि वल्लभस्य ॥ ४० ॥

आलिङ्गिता सरभसं दयितेन पृष्ठ-

विन्यस्तसान्द्रनखपङ्क्तिपदा तदानीम् ।

गाढीचकार तदुरःस्थलसंनिवेश-

चक्रीभवत्कुचयुगा परिरम्भमेका ॥ ४१ ॥

आघूर्णनाकुलिततारकलोचनायाः

कम्पाकुलोत्पुलकपीनतनोः प्रियस्य ।

आलिङ्गनं मधुमदः शिथिलीचकार

गाढं पुनर्मृगदृशो विदधावनङ्गः ॥ ४२ ॥

गलितसरसकुङ्कुमाङ्गरागाः श्रमजलशीकरविन्दवस्तरुण्याः ।

हृदयनिहितगाढरागरक्ता इव रतविभ्रमनिर्गता विरेजुः ॥ ४३ ॥

प्रेयोन्खार्द्रक्षतिभिर्नताङ्ग्याः परिस्फुरत्काञ्चनकाषगौरी ।

व्यराजतोद्भिन्नमनोज्ञरागबीजाङ्कुरौघेव शरीरयष्टिः ॥ ४४ ॥

लीलावती शकलितागुरुपङ्कपत्र-

भङ्गप्रसाधनकरालनखक्षताङ्गाम् ।

गण्डस्थलीं स्थगितरत्नवतंसकान्ति

लावण्यसंभृतिभरस्फुटितामिवोहे ॥ ४५ ॥

प्रेयोन्खक्षतपदानि कपोलभित्ति-

भागेषु ताम्रकुटिलानि नितम्बिनीनाम् ।

मान्ति स्म विभ्रति हरेक्षणवह्निहेति-

संधुक्ष्यमाणवदनेन्दु.....(मदनाशुग)पक्षमलक्ष्मीम् ॥ ४६ ॥

प्रियतमपरिचुम्बनेन भीरोः स्फुटमधरोऽपि सजीवतामवापत् ।

अविरतरतविभ्रमाभिलाषात्कथमापि संस्फुरणोऽन्यथा भवेत्सः ॥ ४७ ॥

॥ ३९ ॥ ४० ॥ ४१ ॥ ४२ ॥ गलितः पतितोऽङ्गरागो येषु ॥ ४३ ॥ ४४ ॥ शकलितं खण्डितमगुरुपत्रभङ्ग एव प्रसाधनं यैस्तानि नखक्षतान्यङ्को यस्याः । अत एव लावण्यस्फुरितामिवेत्युत्प्रेक्षा ॥ ४५ ॥ विभ्रति दधानानि । 'वा नपुंसकस्य' इति नुमभावः ॥ ४६ ॥ ४७ ॥

विभ्राणया सरलतां करणप्रपञ्च-

नानाविकल्पकृतिनो वदनेन यूनः ।

संसर्गमाप्य मधुरं चकणे रतेषु

वामभ्रुवा मकरकेतनवंशनाड्या ॥ ४८ ॥

आकृष्य चुम्बनविकल्पपटीयसोऽपि

बिम्बाधरं कमितुरोष्ठदलान्तरालात् ।

चातुर्यचारुसदनं वदनं चुचुम्ब

काप्यात्मनः कुशलतां किल दर्शयन्ती ॥ ४९ ॥

अधररुचकदानधूतहस्ताच्च्युतमवहद्वलयं पुरः पुरंध्रेः ।

वदनविजितकान्तिदुःखभिन्नास्थितिहृदयं स्फुरदिन्दुबिम्बशोभाम् ॥ ५० ॥

कण्ठेऽभवद्वल्लभाहुपाशानिपीडनं जीवितलाभहेतुः ।

विखण्डनं चाधरपल्लवस्य कचग्रहश्चोत्सव एव तासाम् ॥ ५१ ॥

किं कर्णकेशमृदुबाहुमयेन तस्य

पाशत्रयेण सुदृशामिह मीनकेतोः ।

एकोऽपि संयमयितुं प्रतिबद्धशक्ति-

रस्याभवत्कचन रागवतो न पुंसः ॥ ५२ ॥

उत्फुल्लवेल्लहलहारिविदग्धहाव-

संमूर्छिताञ्चितमनोहरभावहृद्यां ।

चारुभ्रुवां निधुवनावसरे प्रसस्तु-

रक्षुण्णरागरभसोल्लसिता विलासाः ॥ ५३ ॥

सरलता सद्भावित्वं स्पष्टता च । करणान्युत्फुल्लकेन्द्राणीप्रभृतीनि संवेशनानि । वदनेन संसर्गश्चुम्बनार्थं वादनार्थं च योगः । चकणे मणितं ध्वनितम् । 'चारुभ्रुवा रतिपते- रिव वंशनाड्या' इति पाठः । एवं हि कामस्य वांशिकत्वाध्यवसायात्करणेत्यादिवि- शेषणं स्फुटमेव संगच्छते । वाये हि स्वरानुबन्धरूपाणि धाराप्रभृतीनि करणानि संभ- वन्ति । वंशनाड्या वेणुनालिकया ॥ ४८ ॥ ४९ ॥ रुचको मणिविशेषः ॥ ५० ॥ कण्ठे [वा] बाहुपीडनं जीवितहेतुरित्यादिवचनं साकूतम् ॥ ५१ ॥ कर्णस्य पाशः पाली । केशभुजास्तु यथाक्रमं मनःकण्ठयोर्बन्धकत्वात्पाशः । प्रशंसार्थस्तु पाशशब्दोऽत्र न गृ- ह्यते । तस्य केवलस्य प्रयोगाभावात् । प्रतिबद्धा प्रतिहता ॥ ५२ ॥ वेल्लहलः सुकुमार

कुचकलशतटेषु कामिनीनां दयितनखक्षतराजयो विरेजुः ।
 रतरभसविलूनकण्ठमालाच्युतकुटिलारुणकेसराभिरामाः ॥ ५४ ॥
 आविष्कृतानर्गलरागसंपदमन्दनिःश्वासतरङ्गचमाणम् ।
 समर्पयन्त्याधरपल्लवाग्रमग्राहि तन्व्या हृदयं प्रियस्य ॥ ५५ ॥

आवद्धरागसुरतश्रमवारिविन्दु-

निर्धौतशेषरुचिरागुरुपत्रलेखाम् ।

सुभ्रूर्विलग्रमदनास्त्रकृशानुदाह-

कालीकृतामिव वभार कपोलपालीम् ॥ ५६ ॥

ऐक्षन्त घर्मसलिलल्लवलङ्घ्यमान-

कालागुरुप्रकरपत्रलता युवानः ।

स्वच्छाः कपोलसरसीरवतीर्णपुष्प-

कोदण्डकेतुमकरा इव कामिनीनाम् ॥ ५७ ॥

श्रियमदधत पीवरैः स्तनाग्रैः सरसनखक्षतराजिभिस्तरुण्यः ।

अलिविघटितपत्रसंधिवन्धैर्धृतमुकुलैर्नलिनैरिवाम्बुजिन्यः ॥ ५८ ॥

जिह्वारुणाः पक्ष्मललोचनानां वभुर्नखाग्रक्षतयः स्तनेषु ।

प्रसूनवाणासनरत्नवीणातन्त्रीकलाविभ्रममाक्षिपन्त्यः ॥ ५९ ॥

भाति स्म निर्दयरतिश्रमवारिविन्दु-

वृन्दावकीर्णपरिपाण्डुरगण्डभागम् ।

लावण्यसिन्धुसलिलोत्थितलक्ष्यमाण-

विस्तारिबुद्बुदमिवाननमङ्गनायाः ॥ ६० ॥

वामभ्रुवो निधुवनकृमघर्मवारि-

विन्दूत्करव्यतिकरोच्छलिता विरेजे ।

इत्युक्तम् ॥ ५३ ॥ रभस आटोपः ॥ ५४ ॥ रागोऽभिष्वङ्गोऽपि ॥ ५५ ॥ ५६ ॥ घ-
 र्मजलेन लङ्घ्यमानागुरुपत्रलतत्वादवतीर्णकाममकरा इव गण्डसरसीरपश्यन् ॥ ५७ ॥
 धृतमुकुलैर्मुकुलत्वधारिभिः । अन्तरेणापि भावप्रत्ययं वृत्तेस्तदर्थवगतिर्भवतीति प्रतिपा-
 दितम् ॥ ५८ ॥ तन्त्रीणां कलाः पुराणत्वाद्वहिर्निर्गता एव देशाः । यासां 'एरिका' इति
 प्रसिद्धिः । ता अपि जिह्वारुणा भवन्ति ॥ ५९ ॥ ६० ॥ ज्ञषो मकरस्तस्य मन्दिरं ज-

गम्भीरनाभिसरसी स्मरकेतुयष्टि-

कोटिप्रतिष्ठश्रमन्दिरसुन्दरश्रीः ॥ ६१ ॥

अनलमिव विसोढुमङ्गनायास्तनुपदविच्युतिदुःखमङ्गरागः ।

अकृत कुचतटे रतिश्रमाम्भःछवगलितो नखराजिषु प्रवेशम् ॥ ६२ ॥

निर्भिद्य देहं स्मरमार्गणेषु मनः प्रविष्टेषु रताभियोगे ।

तद्वन्ध्रमार्गैरिव कामिनीनां स्तना विरेजुः करजक्षतौघैः ॥ ६३ ॥

अभ्युच्छसत्पुलकपूरभरातिभार-

गुर्वी विसोढुमसहेव तनुं मुमोच ।

आविर्भवद्रतिरसाशिथिलप्रयत्नं

लीलालसा दयितवक्षसि संहतोरूः ॥ ६४ ॥

स्पष्टोत्तरं रसमनोज्ञविशेषवृत्ति

शिक्षाप्रपञ्चरहितं किमपि स्ववेद्यम् ।

चारुभ्रुवः प्रतिवभौ सुरते तदाशु

पुष्पायुधस्य हृदयं यदखण्डमासीत् ॥ ६५ ॥

श्रवणशिखरविच्युतं तरुण्याः शशिधवलं नवकेतकीपलाशम् ।

अभृत मकरकेतुकेतुदण्डस्खलितविमुग्धझषावचूललीलाम् ॥ ६६ ॥

विलूनहारोज्ज्वलशेखरश्रीरूपोढरागश्रमवारिविन्दुः ।

रतावमर्दः सुरसुन्दरीणामाक्षिप्तकोपानुकृतिर्जजृम्भे ॥ ६७ ॥

लावण्यकान्तिममलां मृगनाभिपङ्क-

पत्रावली विलिखिताच्छकपोलभित्तौ ।

श्मामीकरोति किमितीव दधाव घर्म-

वारिच्छटा दयितभावनजा तरुण्याः ॥ ६८ ॥

लोच्छलितमेव भवति ॥ ६१ ॥ तनुः शरीरमेव पदं स्थानं ततो अंशदुःखं सोढुमनल-

मसमर्थ इवाङ्गरागो नखपदेषु प्रवेश ॥ ६२ ॥ ६३ ॥ ६४ ॥ हृदयं जीवितम् ॥ ६५ ॥

झषो मीनः स एवावचूलं चिह्नम् ॥ ६६ ॥ उपोढा व्यसनेन श्रमवारिविन्दवो यत्र ।

धृतारुणत्वाः श्रमवारिविन्दवो यत्रेति योज्यम् ॥ ६७ ॥ दधाव क्षालितवती । पत्रावली-

गम्भीरनाभिसरसी सुदृशोऽङ्गराग-

पिङ्गैरपूर्यत रतिश्रमवारिलेशैः ।

आलक्ष्यचूचुकषडङ्घ्रिकुचारविन्द-

विष्यन्दिसान्द्रमकरन्दरसायमानैः ॥ ६९ ॥

दयितनखविलेखनं वधूनां विशदमयूरपदं शशप्लुताङ्गम् ।

अभृत मदनकाननस्य लक्ष्मीं स्तनशि..... ॥ ७० ॥

कचग्रहोत्तानितवक्त्रपङ्कजे चुचुम्बि[षौ]प्रेयसि..... ।

ननर्त तोषा[दिव].....विभ्रमस्फुटीभवत्स्पन्दनसुन्दरोऽधरः ॥ ७१ ॥

धौताङ्गराग.....श्रमवारिलेशाः

पौष्पे निपेतुषि हृदि स्मरमार्गणौघे ।

तद्वन्ध्रमार्गविगलन्मकरन्दविन्दु-

वृन्दश्रियो मृगदृशां सुरते निरीयुः ॥ ७२ ॥

यैरध्यगामि नितरां प्रथमे समाप्ति-

रारब्ध एव नवकोमलरागवेशे ।

ते विभ्रमाः सपादि पप्रथिरे रतेऽत्र

संधुक्षितस्मररसाः सुदृशो द्वितीये ॥ ७३ ॥

समदमदनसाध्वसत्रपास्ताः किमपि रसान्तरमन्तराविशन्त्यः ।

चिरमपहतचेतसोऽपि चित्रं दयिततमानुपचेरुरञ्चिताक्षयः ॥ ७४ ॥

सुखानुबन्धाद्विनिमीलिते मुहुः प्रियाननालोकनकातरे मुहुः ।

अवापतुर्मन्थरतां विलोचने निमीलनोन्मीलनविभ्रमैस्तनोः ॥ ७५ ॥

मेव सामर्थ्यात् ॥ ६८ ॥ षडङ्घ्रिः षट्पदः ॥ ६९ ॥ स्तनमुखे विरलाः पञ्चनखलेखा

मयूरपदम् । पञ्चैव नखक्षतानि चूचुकसंनिष्ठानि निरन्तराणि शशप्लुतम् । उक्तं च—

‘लेखाः स्तनास्ये विरला मयूरपदं नखाग्रैः सकलैर्निषक्ताः । शशप्लुतं पञ्चनखव्रणानि

सान्द्राणि तच्चूचुकचिह्नमाहुः ॥’ वने च मयूराणां पदानि चरणमुद्राः । शशानां च प्रा-

णिभेदानां प्लुतं गतिविशेषः ॥ ७० ॥ ७१ ॥ ७२ ॥ प्रथमे रते सुकुमाररागप्रसरत्वादा-

रब्ध एव समाप्तिरधिगता यैस्ते विभ्रमा द्वितीये रते पप्रथिरे पल्लविताः । नैषां समाप्ति-

शङ्काभूदित्यर्थः ॥ ७३ ॥ रसान्तरमित्यादिहासक्रोधमयीमवस्थाम् । अपहृतं चेतो

याभिः । यासां च चित्तमपहृतं ता निश्चेतनाः प्रेयसः परिचरेयुरिति चित्रम् ॥ ७४ ॥ ७५ ॥

विभ्राणया श्रुतिमनोरमतामभीक्ष्णं

प्रेयानसेचनकदर्शनया तदानीम् ।

आक्षिप्तरागिहृदयो हरिणीदृशाथ

रत्युत्सवे मदनमञ्जुकथा गिरासीत् (?) ॥ ७६ ॥

आपात एव यदभूत्सुखमात्मवार्ति

तेनातुरत्वमितरत्र विवर्धमानम् ।

संधुक्षितान्यसुरतं कमितुर्वभूव

चित्रप्रपञ्चचतुरत्वमहो स्मरस्य ॥ ७७ ॥

भवतु च परिवृत्त्य नाम तन्व्याः स्थितमधिशय्यमलीकमानखेदात् ।

हृदयमभिमतेऽनुरागवृत्तेरभिमुखमेव पुनर्वभूव तस्याः ॥ ७८ ॥

प्रियेण हन्तुं दयितां गलन्मधुच्छटाकणं केसरदाम पातितम् ।

नपुंसकत्वेऽपि सघर्मशीकरं तदङ्गसंस्पर्शसुखादिवाभवत् ॥ ७९ ॥

तत्कालसंभृतरसातिशयानि दूर-

मव्याहतप्रसरतां सुदृशां दधद्भिः ।

चन्द्रः करैरभिमुखत्वमुपानिनाय

पुष्पायुधस्तु हृदयान्यभिनत्पृष्ठाकैः ॥ ८० ॥

तस्यातिविस्मयविधायि विचेष्टितं त-

दुत्थाय चञ्चलतरान्मनसोऽप्यनङ्गः ।

स्थैर्यं दधत्सुनिशितैरिषुभिर्भिनत्ति

पौष्पैरपि स्म हृदयानि यदाशु यूनाम् ॥ ८१ ॥

अधरभुवि नितम्बिनीजनस्य प्रियतमचुम्बनदंशविन्दुमालाः ।

दधुरभिनवतोपलक्ष्यताम्रच्छविमुभगाः स्मररागबीजशोभाम् ॥ ८२ ॥

‘न गम्यते येन तृप्तिस्तदसेचनकं विदुः’ ॥ ७६ ॥ इतरत्र द्वितीयस्मिन्त्रते ।

तेन सुखेनात्त(तुरत्व)मापात एवोत्तरत्रापि किमेवं स्यादित्यभियोगः ॥ ७७ ॥

अभिमतो दयितः ॥ ७८ ॥ नपुंसकं तृतीयाप्रकृतिः । तस्य स्त्रीस्पर्शेन सुखा-

वाप्तिः । वस्तुतस्तु नपुंसकं नाम लिङ्गम् ॥ ७९ ॥ कराः पाणयोऽपि ॥ ८० ॥

अत्र कामस्य धनुष्य[ति]प्रवीणता सम्यग्वा हृदयानां भेदो ध्वन्यते ॥ ८१ ॥

चुम्बनसहितेन दंशेन विन्दुमाला क्षतविशेषः । उक्तं च—‘विम्बोष्ठमध्ये दशन-

२७ सर्गः]

हरविजयम् ।

३६३

उपेयुषीणामुपदेशशून्यतां रतेऽधिरोहत्यधिकं नतभ्रुवाम् ।

असूत तासां प्रतिभैव तं गुणं न येन यूनां हृदयानि नाहरत् ॥८३॥

प्रेङ्खोलतातरलिता.....

..... ।

.....

..... ॥ ८४ ॥

भाति स्म पक्ष्मशिखरस्खलितद्विरेफ-

कल्माषिता रतिगृहोदरकुट्टिमोर्वी ।

तत्कालवद्धरभसस्मरकृष्यमाण-

कोदण्डदण्डगलितैरिव रत्नपुष्पैः ॥ ८५ ॥

अविरलकुसुमोपकारलीनं भ्रमरकुलं रतिवेश्मानि व्यराजत् ।

स्मरशरहतिजर्जरीकृतं सत्कवचमिवोज्झितमायसं भटीभिः ॥ ८६ ॥

..... ।

..... ॥ ८७ ॥

मध्यस्य तानवभृतो घटते तवाति-

दीर्घाङ्गुलीतुलनमस्तु नितम्बभित्तेः ।

इत्यभ्यधायि रणितैरिव वल्लभस्य

पाणिः पुरंध्रिरशनामणिकिङ्किणीभिः ॥ ८८ ॥

कौतूहलाविरतहारिरसोपगूढ-

कल्लोलितस्मरविकल्परतप्रपञ्चा ।

ह्रीमन्थरत्वमपहाय वियातिमान-

मासेदुषी सुतनुरन्यमयीव जज्ञे ॥ ८९ ॥

द्वयाप्रसदंशतो जन्म लभेत विन्दुः । सर्वाग्रदन्तैर्मणिविन्दुमाले कार्ये सदाभ्या-
सवताश्रिते च' ॥ ८२ ॥ ८३ ॥ पर्यङ्कः शय्या । तस्य नमनोन्नमने ॥ ८४
॥ ८५ ॥ ८६ ॥ ८७ ॥ पुरुषायितेषु नितम्बस्य पातोत्पाताभ्यां मध्यस्य तु-
लनं घटत इति काकुप्रयोगः । नैव युज्यत इत्यर्थः ॥ ८८ ॥ रसेनोपगूढाः श्लिष्टाः क-
ल्लोलिताश्च विजृम्भिताः स्मरविकल्पा यत्र ईदृशो रतप्रपञ्चो यस्याः । वियातिमानं प्रा-

शयनगतविनिद्रकान्तलीलाचिरपरिहापितसप्रपञ्चरागम् ।

अभृत सुभगरूपतां निशायाः सपदि मुखादपि पश्चिमार्धमासाम् ९०

उदीरयन्ती किमपि स्वलत्पदं तदाभियुक्ता दयितेन कामिनी ।

अशिक्षितालम्बितपाटवा नु किं सुशिक्षितं नु प्रकटत्वम्नयत् ॥९१॥

स्वच्छं वभार विपरीतरतश्रमाम्बु

निर्धौतशेषरुचिरागुरुपत्रलेखम् ।

दोलायमानमणिकुण्डलकोटिकाष-

लीलाकिणाङ्कितमिव प्रमदाकपोलम् ॥ ९२ ॥

तन्व्याः प्रवृत्तपुरुषायितविभ्रमाया

घृष्टं रणत्युपरमे(रि मे) कथमत्र काञ्ची ।

इत्यभादिव मनोहरशिञ्जितेन

पर्याकुलं रतिषु नूपुरपारिहार्यम् ॥ ९३ ॥

अभृत वदनमूढकान्तिसंपत्सुरतविपर्ययविभ्रमे तरुण्याः ।

स्फुटकवलनरागराहुशङ्कानिपतदधोमुखचन्द्रबिम्बशोभाम् ॥ ९४ ॥

विपरीतरताभियोगलभ्रां स्त्रियमालोक्य विलज्जितेव दूरम् ।

श्रमशीकरबिन्दुधाव्यमाना विजहौ पत्रलता कपोलभित्तिम् ॥ ९५ ॥

अन्यात्मनश्चरणभूषणशिञ्जितेन

प्रत्याहता चरणयोर्नवयावकश्रीः ।

रागेण पीडनभुवा हरिणेषणाया

धौतापि घर्मसलिलैः शयने तदानीम् ॥ ९६ ॥

स्मररभसपरीतकान्तदन्तक्षतिपरिजातभियेव बिम्बतेन ।

प्रचुरमदविपाटला तरुण्याः सपदि जहे शशिना कपोलभित्तिः ॥९७॥

संपादिताभिनवविभ्रममण्डनानि

प्रेयोऽनखक्षतपदानि तनुस्तरुण्याः ।

गल्भ्यम् ॥ ८९ ॥ परिहापितोऽतिवाहितः । भुक्त इति यावत् ॥ ९० ॥ ९१ ॥ वि-
परीतरतं पुरुषायितम् ॥ ९२ ॥ नूपुरमेव पारिहार्यः कटकः । शिञ्जितेन शून्यत्वं प्रायेण
पुरुषायितेन नूपुराकरणात् (?) ॥ ९३ ॥ ९४ ॥ ९५ ॥ ९६ ॥ ९७ ॥ ९८ ॥ ९९ ॥ १०० ॥

मुक्ताफलार्धकुसुमैरिव निष्पतद्भि-

रानर्च घर्मजलशीकरबिन्दुवृन्दैः ॥ ९८ ॥

अग्राहि रागिहृदयं दयितस्य येन

यच्चान्यवस्तुनिरपेक्षतया मनोज्ञम् ।

चारुभ्रुवः किमपि तत्सुरतेषु वाम्य-

मक्षुण्णमेव रमणीयमथाविरासीत् ॥ ९९ ॥

चिक्षेप दृष्टिरभितः सुतनोरपाङ्ग-

पर्यस्ततारकमयूखजलच्छटालीः ।

प्रत्यग्रकान्तदशनक्षतगाढपीडा-

निर्वापणार्थमिव कोमलगण्डभित्तेः ॥ १०० ॥

निहितनखपदं कुचाग्रभागे करकमलेन विकम्पिना नतभ्रूः ।

प्रियकरमभिनाभि कापि कोपात्किल कलकोमलकूजिता निरासे ॥ १०१ ॥

वामभ्रुवः शयनपट्टविवर्तनेन

कान्तस्य चित्तमृगबन्धनवागुरासीत् ।

विस्तारिमूलशिथिलाश्रितदैर्घ्यलेश-

पर्यन्तभागविषमोच्छ्वसिताथ वेणी ॥ १०२ ॥

पर्यङ्कपट्टमलनात्सविशेषमाप

दैर्घ्यं यदुत्पलदृशो लुलितः शिखण्डः ।

तस्यामुना फलमवापि तनोर्नितम्ब-

विम्बाग्रचुम्बनसुखार्पितमद्वितीयम् ॥ १०३ ॥

स्वस्थानादचलदपि क्षणेन तत्तद्विस्त्रम्भातिशयमनोज्ञमाचरद्भिः ।

यत्तासां हृदयमगृह्यतानुरागि प्रयोभिस्तदभवदद्भुतं तदानीम् ॥ १०४ ॥

निद्रां विहाय शनकैः परिपीतशीत-

वातायनस्थचषकाश्रयशीधुशेषा ।

नखक्षतानां पदानि स्थितानि ॥ १०१ ॥ विषमं विशरारु कृत्वा उच्छ्वसिता विकसिता ।
वागुरापि तथैव ॥ १०२ ॥ शिखण्डः कवरी ॥ १०३ ॥ स्वस्थानादचलदपि गृह्यते
चेति विरोधः । ग्रहणं त्वावर्जनामिति च न विरोधः ॥ १०४ ॥ अच्छिन्नमविरतं नो-

मत्ताधिकं श्रमजलप्लुतदेहयष्टि-

रच्छिन्ननीरसरताभिरतोत्सवासीत् ॥ १०५ ॥

सुव्यक्तमापदमरत्वमसौ पुरंध्रि-

बिम्बाधरास्पदसुधारसपानसङ्गात् ।

गाढीभवन्निधुवनोत्सवसंमदेन

येनानिभेषनयनत्वमवापि यूना ॥ १०६ ॥

दधत्कान्तिं नासावनुभवति किं खण्डनदशां

निपीतः सन्रागं प्रकटयति नो वा किमधिकम् ।

किमानन्दस्यैको न भवतितरां हेतुरतनोः

सुधासूतिश्चन्द्रः किमधरदलं नोत्पलदृशाम् ॥ १०७ ॥

तत्खण्डनार्दितपुरंध्रिविधूतहारि

हस्तप्रकोष्ठगालितो नवरत्नकम्बुः ।

कंदर्पलासकतिरस्करिणीविशीर्ण-

माणिक्यबन्धकटकस्य बभार शोभाम् ॥ १०८ ॥

रोमाञ्चकण्टकितकम्पिकपोलभित्ति-

रन्योन्यसंवलिततारकलोचनश्रीः ।

रागावसानलुलिता मिथुनस्य दृष्टि-

रन्यैव निस्तिमितकालकलाविरासीत् ॥ १०९ ॥

निबिडजघनरोहकाण्डयुग्मा तरलविवर्तिततारकेक्षणश्रीः ।

दृढतरपरिरम्भविभ्रमासीत्कमलदृशां सुरतावसानलीला ॥ ११० ॥

रसं रागशून्यं तत्संस्कारमात्रेण प्रवृत्तं यद्रतं तत्रासक्ता मत्तत्वादासीत् ॥ १०५ ॥ १०६ ॥ खण्डनादिना द्वयोरप्यभेदादधरपल्लवः सुदृशां चन्द्र एव । तत्रैकस्य खण्डनं दशनक्षतात्, अपरस्य तु प्रायशोऽपरिपूर्णत्वात् । एकः प्रियेण पीतो रागं व्यसनमभिव्यनक्ति, द्वितीयस्तु राहुणास्वादितो रागमरुणत्वात्(त्वम्) । एकोऽतनोः कामस्य संबन्धिन आनन्दस्य हेतुः, अन्यस्तस्यैवातनोरनल्पस्य । सुधास्रावित्वं च द्वयोरपि ॥ १०७ ॥ तस्याधरस्य खण्डनेनार्दिता व्यथिता । लासको नर्तकः ॥ १०८ ॥ रागस्य रतस्यान्ते रसादृष्टिरपूर्वैवाविरभवत् । निस्तिमिताः सुखसंवेदनादसंचेतिताः कालस्य कला अंशवो यस्याम् ॥ १०९ ॥ जघनरोहावूरु । काण्डशब्दः प्रशंसायाम् ॥ ११० ॥

लावण्यकान्तिविसरामृतधाव्यमान-
 रम्याङ्गदर्शनकुतूहलिना वितीर्णे ।
 कान्तेन वाससि वधूः सुरतावसान-
 वैलक्ष्यहासदशनांशुपटं ततान ॥ १११ ॥
 प्रेयः कराकलितपीननितम्बबिम्ब-
 वासा वधूः करतलस्थगितोरुमूला ।
 हारेण चन्द्ररुचिमौक्तिकदन्तपङ्क्ति-
 निर्यत्प्रभाविशदशोभमहस्यतेव ॥ ११२ ॥
 लीलाविलासकिलकिञ्चित्हावहारि-
 हेलाभिरामसुकुमारमदप्रगल्भाः ।
 रागादपर्यवसितेच्छमिति प्रियांस्तां-
 श्छन्दानुवृत्तिनिपुणं रमयां बभूवुः ॥ ११३ ॥
 रत्युत्सवे शिथिलितारभसेन पूर्व-
 मुत्सारितानुचितधाष्ट्यर्चपरिग्रहत्वात् ।
 लज्जा तदन्तकृतसंभ्रमविभ्रमश्री-
 राविर्बभूव सुदृशां विनयाग्रदूती ॥ ११४ ॥
 चेतोहरा विदधती वपुषः प्रयत्न-
 शैथिल्यमाशु विहितस्मृतिविप्रमोषा ।
 किं मत्तता किमथवा सुदृशां व्यधत्
 निद्रा विजिह्वितविधूर्णितलोचनत्वम् ॥ ११५ ॥

अवितीर्ण इत्यकारप्रक्षेपः ॥१११॥११२॥ लीलादयश्चेष्टाविशेषाः । तत्र—‘वागङ्गालंकारैः
 श्लिष्टैः प्रीतिप्रयोजितैर्मधुरैः । इष्टजनस्यानुकृतिर्लीला ज्ञेया प्रयोगज्ञैः ॥’, ‘स्थानासनग-
 मनानां हस्तभूनेत्रकर्मणां चैव । उत्पद्यते विशेषो यः शिष्टः स तु विलासः स्यात् ॥’
 इति लीलाविलासौ । किलकिञ्चित्हावावुक्तौ । ‘विदग्धश्चङ्काररसोपपन्नां वधूजनस्या-
 भिनिवेशनिष्ठाम् । वदन्ति हेलामिह चारुचेष्टां जनेषु हेवाक इति प्रसिद्धाम् ॥’ इति तु
 हेला ॥ ११३ ॥ पूर्वमारम्भकाले श्लथीकृता अनु पश्चाच्चितः प्रवृद्धो धाष्ट्यपरिग्रहो यत्र
 तद्भावाद्भसेन रतावेगेनोत्सारिता उन्मूलिता लज्जा रत्यन्ते कृतसंभ्रमत्वादाविरभूत् ।
 अत्रानुचितधाष्ट्यपरिग्रहत्वादिति हेतुतया योज्यम् । तदानीं धाष्ट्यस्यायोग्यत्वादित्यर्थः

इति मिथुनसहस्रे रत्नपर्यङ्कभाजि
 ऋमपरिगतनिद्रे सा निशा पर्यणंसीत् ।

मुहुरुपशमवेलामारुतश्वासवातैः

शशिनिपतनकालग्लानिमावेदयन्ती ॥ ११६ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये
 संभोगवर्णनो नाम सप्तविंशः सर्गः ।

अष्टाविंशः सर्गः ।

अथ तपनभयान्निशाङ्गनायाः शशधरमण्डलदर्पणेऽस्तसानौ ।
 उषसि निपतिते नवोद्भुपङ्क्तिस्तरुमणिशृङ्खलयोन्यतो विशश्रे ॥ १ ॥
 अभिमतजनभाविप्रयोगज्वरविधुरा विदधे यदारवैः स्त्री ।
 अकृत हृदयशून्यतानुरूपं तदवसितक्षणदाहतो मृदङ्गः ॥ २ ॥
 दयिततमभुजोपधानलीलामुखविनिषण्णतनुर्निसर्गमुग्धा ।
 न खलु किल विभावरी गतेति क्षणविनिमीलितदृष्टिरेव तस्थौ ॥ ३ ॥
 सपदि विगलितप्रभेन्दुवक्त्रा शिथिलगतिः स्मरसङ्गिनां त्रियामा ।
 तनुतिमिरनिरुद्धतारकश्रीरथ रतये न बभूव यातयामा ॥ ४ ॥
 अलमतिवलनेन देहयष्टेः सुतनु तनुस्तव भङ्गमेति मैथ्यः ।
 इति कलरणितेन कम्बुपङ्क्तिः सट्टशमिवाभिदधे विजृम्भमाणाम् ॥ ५ ॥

॥ ११४ ॥ ११५ ॥ उपशमवेला रात्रेः परिणतिसमयः ॥ ११६ ॥ इति राजा-
 नकजयानकसूनोरलकस्य कृतौ हरविजयविषमपदोद्द्योते सप्तविंशः सर्गः ॥

तपनभयं सूर्यात्रासः तपनं च तापस्तदेव भयम् । ततो हि श्रान्ताया योषितो दर्पणः
 पतति । उडूनि नक्षत्राणि तत्पङ्क्तिरेव मुष्टिभूता शृङ्खला तयान्यत्र विशश्रे पतितम्
 ॥ १ ॥ क्षणदा रात्रिस्तत्राहतो मृदङ्गः प्रियवियोगविह्वला योषितो यद्विदधिरे तद्दृ-
 दयशून्यत्वमकरोत् (?) ॥ २ ॥ ३ ॥ इन्दुविम्बं चन्द्रसदृश आभोगोऽपि (?) । ति-
 मिरं चक्षुर्विकारोऽपि । तारके कनीनिके अपि । यातयामागतप्रहरा गतयौवना च ॥ ४

१. 'काले' ख. २. 'अन्यतः प्रसस्रे' ख. ३. 'सुरसंगिनां' ख. ४. 'निबद्ध' ख.
 ५. 'भङ्गः' क.

दृढतरपरिरम्भविभ्रमेण प्रियहृदये हृदयं तदा नतभ्रूः ।

दृढतरमिव भाविविप्रयोगक्षतधृति संगमयांचकार काचित् ॥ ६ ॥

बभुरतनुदृशां तथा न पूर्वं सतिलकपन्नलताः कपोलभागाः ।

प्रतियुवतिविरूक्षकाक्षिदृष्टाः प्रियदशनाङ्गभृतो यथा प्रभाते ॥ ७ ॥

उदयगिरितटे तिरोहितस्य स्फुटमिव मातुमशेषमण्डमूर्ध्वम् ।

विरलिततमसः कराः शितांशोर्द्रुतमुदहासत हासितारविन्दाः ॥ ८ ॥

अधिगगनतलं परिस्फुरन्ती कपिशितकौशिकदिङ्मुखा बभासे ।

दिनकररथबन्धतान्तभोगिश्वसितकृशानुशिखावलीव संध्या ॥ ९ ॥

उदयशिखरिगृङ्गमुष्णरश्मिः प्रचुरतरा विधुतापदस्तदानीम् ।

सरभसमभजन्निशावसाने सपदि दिशस्तदभीषवश्च दीर्घाः ॥ १० ॥

दधति दृढतमं तमांसि मांसीमलनमलीमसभांसि मांसलत्वम् ।

उषसि चकरिरे विभाकरस्य प्रलयविभावसुभासुरैः कराग्रैः ॥ ११ ॥

प्रतिककुभमधोगलन्ति संध्याकपिशितभांसि कुलानि तारकाणाम् ।

विदधति भुवनारविन्दकोषच्युतमधुशीकरविन्दुवृन्दलीलाम् ॥ १२ ॥

दिवसर्गजपतेर्मृगाङ्गलेखाधवलमृणालसनाथपुष्करस्य ।

श्रियमभिमुखमाप चीनपिष्टप्रकरकरालरजश्छटेव संध्या ॥ १३ ॥

गगनमकुरुत प्रभाभिरुद्यन्नवशवलन्नयनाभिरुष्णरश्मिः ।

उषसि दृढशिरे च कामिनीभिः सरसविवर्तितकंधरं युवानः ॥ १४ ॥

॥ ५ ॥ ६ ॥ कटाक्षैश्चक्षुषोऽर्धभागावलोकनैः (?) विरूक्षके अक्षिणी यत्र तथाकृत्वा दृष्टेरिति वा योज्यम् ॥ ७ ॥ ऊर्ध्वमण्डमुपरितनं ब्रह्माण्डकवाटं परिच्छेत्तुमिव करा उदहासतोद्गताः । 'ओहाङ् गतौ' ॥ ८ ॥ कौशिकस्येन्द्रस्य दिक्पूर्वा ॥ ९ ॥ प्रचुर-तरो वेगो यस्य, विधोश्चन्द्रस्य च तापं ददाति यः स रविः पूर्वाद्विश्वम्भजस्तिषेवे । तत्कराश्च दिशोऽभजन्नसेवन्त । तेऽपि प्रचुरतराः सुप्रभूता विधुतापदश्च विनाशितवि-पदः ॥ १० ॥ मांस्या ओषधिभेदस्य मलनं मर्दनं तद्वन्मल्यमानमांसीवन्मलिनप्रभाणि मांसलत्वं च बिभ्राणानि तमांसि चकरिरे क्षिप्तानि ॥ ११ ॥ १२ ॥ मृगाङ्गलेखैव त-द्वच्च धवलं मृणालं तत्सहितं पुष्करं नभः कराग्रं च यस्य । चीनपिष्टं सिन्दूरम् ॥ १३ ॥ नयस्य विश्वस्थितिकारितया नाभिर्मध्यवर्त्यशुमान्प्रभाभिर्नवं शवलं च विय-चकार । अवशं खेदनिःसहं कृत्वा वलन्ती नयने यासां ताभिरङ्गनाभिश्च तरुणा दृष्टाः

१. 'संक्रमयां' ख. २. 'दृशो' ख. ३. 'श्रितांशोः' क-ख. ४. 'गणपतेः' क.

प्रतिदिशमुडुरत्नराशयोऽथ स्तिमिततमोभिदुरत्विषः प्रणेशुः ।
 दिनकरकिरणैः समुन्मिषद्भिः सपदि कुवैकटिकैरिवानुविद्धाः ॥ १६ ॥
 स्फुरितबहुलसांध्यरागवह्नौ सतिमिरधूमशिखेऽम्बराम्बरीषे ।
 उषसि विरलभृज्यमानलाजाश्रियमुडुसंहतयः क्षणं वितेनुः ॥ १६ ॥
 मदविगलितलज्जया युवत्या दयितहृताम्बरयास्मि न व्यपास्तः ।
 इति पवनविघूर्णितः प्रभाते प्रमदवशादिव नृत्यति स्म दीपः ॥ १७ ॥
 स्फुरदमलरुचिः प्रभातवेला दिशि दिशि संदधती प्रबोधजृम्भाम् ।
 प्रसरदतनुसौरभाभिरामा श्रियममलामरविन्दिनीव दध्रे ॥ १८ ॥
 दिशि दिशि मकरन्दपानलोभाद्भुतमुपरि भ्रमरैः परिभ्रमद्भिः ।
 प्यधिषत कुमुदानि भानवीयं करपरिमर्शमिवाभितो निरोद्धुम् ॥ १९ ॥
 अधिशिषयिषमाणमप्यधत्त भ्रमरकुलं नलिनीं तथैत्य दूरात् ।
 क्षणसमयमलप्स्यतावकाशं तरणिरुचो न यथाशु तां विभेत्तुम् ॥ २० ॥
 दलितकमलकुड्मलाभिरामस्फुटतरसौरभवासितो नभस्वान् ।
 सलिलमभिसरन्सरोरुहिण्या हृदयमिवोत्कलिकाकुलं चकार ॥ २१ ॥
 व्यरुचदथ सरोजिनी मनोज्ञस्थितिचतुरभ्रमरा संहंसपक्षा ।
 स्फुरितविशदशोभिनालपद्मा सततमसंयुतहस्तसंहतिश्रीः ॥ २२ ॥

॥ १४ ॥ तमसो भिदुरा भेदिका तमसा च हेतुना भिदुरा स्वयमेव भिद्यमाना । कर्त-
 रिकर्मकर्तारि च विदिभिदिच्छिदेः कुरच् । वैकटिका मणिकारकाः । अनुविद्धा व्याप्ताः
 कृतच्छिद्राश्च ॥ १५ ॥ अम्बरीषं आश्रूम् । भृज्यमानाः पच्यमानाः ॥ १६ ॥ १७ ॥
 प्रबोधेन निद्राविरत्या जृम्भा वदनविकासः । प्रबोधस्य च विकासस्य जृम्भा समुल्लासः ।
 सौर्या सूर्यसंबन्धिन्या भया प्रभया सौरभेण चामोदेन हृद्या । श्रीः शोभा लक्ष्मीश्च
 ॥ १८ ॥ भानुकिरणस्पर्शमिव निरोद्धुं भ्रमरैः कुमुदानि प्यधिषत पिहितानि । अन्ये-
 ऽप्य(न)भिप्रेतजनसंपादितं हस्तस्पर्शमप्यसहमानाः प्रभूनवच्छादयन्ति ॥ १९ ॥ अ-
 प्यधत्त स्थगयामास । क्षण एव समयस्तं तावन्मात्रं कालमवकाशं नालप्स्यत न लेभिरे
 ॥ २० ॥ उत्कलिका उत्कण्ठापि ॥ २१ ॥ चतुरभ्रमरौ भरतोक्तौ हस्तावपि । हं-
 सानां पक्षाः पतत्राणि । हंसपक्षाख्यश्च हस्तः । नालं दण्डः । पद्मानि सरोजानि । ना-
 लपद्मश्च हस्तः । उक्तं च—‘तिस्रः प्रसारिता यत्र तथा चोर्ध्वा कनीयसी । तासां

१. ‘न्यधिषत’ क. २. ‘सहेमपक्षा’ क.

२८ सर्गः]

हरविजयम् ।

३६१

तरणिकिरणदण्डघटनाभिर्विघटितसंतमसत्वचोऽम्बरस्य ।
 स्फुरदरुणकरातपच्छलेन क्षतजमिव प्रतिबद्धमाविरासीत् ॥ २३ ॥
 दंदुरुषसि विनिद्रपुण्डरीकप्रकरपरागपिशङ्गितान्तरिक्षाः ।
 अविरतरतमर्दतान्तकान्ताकुचकरजक्षतिनिर्वृतिं समीराः ॥ २४ ॥
 दिनकरकरघातताडितं सद्रजनिजलाश्रुपरिष्कृतं तदानीम् ।
 कुमुदनयनमाशु कैरविण्याः प्रवलरुजेव कृतव्यथं न्यमीलत् ॥ २५ ॥
 उदयति हरिदिङ्मुखारुणाम्भःसरसविशेषकबिन्दुमण्डलेऽर्के ।
 स्तिमिततमतमालखण्डनीलैरतमितमामभितैस्तमीतमोभिः ॥ २६ ॥
 क्रमाविघटितशार्वरान्धकारस्फुटतरकूटविशङ्कटं तदानीम् ।
 दिशिदिशि ददृशेऽम्बुराशिमध्याच्चरितमिवोत्तरदद्विचक्रवालम् ॥ २७ ॥
 अनुकृतभुजगेन्द्रभोगशय्यासुखविनिषण्णमुरारिनाभिचक्रम् ।
 श्रियमुषसि सरः सदर्पसर्पन्मधुकरकम्पितपुण्डरीकमापत् ॥ २८ ॥
 दिनकरकिरणप्रवालवल्लीवलयभृतः स्फुरितोडुपौत्तशोभात् ।
 भुवनपुलिनसीम्नि भासुरश्रीर्दिवसमणिः प्रससार कालसिन्धोः ॥ २९ ॥
 कुमुदमुषसि संकुचत्सखेदः कमलमहो विकसत्प्रहृष्टचेताः ।
 उभयरसविंसंस्थुलो रसायुर्मधुरमधुस्रुतिनिर्भरं लिलेह ॥ ३० ॥
 उदयगिरिशिखागवाक्षभूमौ भुवनविलोकनकौतुकावसक्तम् ।
 मुखमिव दिवसश्रियो विरेजे धृतनवकुङ्कुमलेपमर्कबिम्बम् ॥ ३१ ॥

मध्ये स्थितोऽङ्गुष्ठः स करश्चतुरः स्मृतः ॥ मध्यमाङ्गुष्ठसंदंशो वक्रा चैव प्रदेशिनी । ऊ-
 र्ध्वमुख्यप्रकीर्णे च ह्यङ्गुल्यौ भ्रमरे करे ॥ समाः प्रसारितास्तिष्ठस्तथा चोर्ध्वा कनी-
 यसी । अङ्गुष्ठः कुञ्चितश्चैव हंसपक्ष इति स्मृतः ॥ असंयुता एव हस्तिनिष्पाद्या ॥ २२
 ॥ २३ ॥ २४ ॥ करः पाणिरपि ॥ २५ ॥ हरिरिन्द्रः । मुखं वदनमपि । अतमितमा-
 मतिशयेन तान्तम् । तमी रात्रिः ॥ २६ ॥ कूटः कदम्बकम् ॥ २७ ॥ २८ ॥ उडु-
 पश्चन्द्रः । उडुपाश्च यानपात्राणि । दिवस एव मणिः ॥ २९ ॥ उभयत्र रसेन विषम-
 स्थिती रसायुर्भ्रमरः कुमुदं कमलं च खेदहर्षाभ्यामलिहत् ॥ ३० ॥ ३१ ॥ विशद्विर-

१. 'दधुः' क. २. 'मन्द' क-ख. ३. 'पातु' ख. ४. 'भास्वर' क. ५. 'वि-
 संशुलो' ख.

अथ विशदहिमांशुराशिभिन्नस्फुटदलसंधिविमुक्तवद्धभृङ्गम् ।
 उषसि कुमुदकाननायमानं कमलवनं विभरां चकार लक्ष्मीम् ॥ ३२ ॥
 मृदुमरुदवधूतपक्ष्मपालीभरविगलन्मकरन्दपङ्क्तिलेषु ।
 मधुमदविवशैः कुशेशयानां दलशिखरेषु शिलीमुखैश्चखञ्जे ॥ ३३ ॥
 प्रविघटितदलाररि प्रभाते मुखरशिलीमुखमङ्गचक्रवालम् ।
 न कमलपुटभेदनं न चक्रे दिवसकरः स्थितिधाम चारु लक्ष्म्याः ॥ ३४ ॥
 स्फुटमधिगतसंभ्रमा भवन्त्यः शशिनि लिलम्बिषमाणधूम्रविम्बे ।
 उषसि मृदुसमीरधैव्यमाना विशदमवेपिषताशु कैरविष्यः ॥ ३५ ॥
 विकसितमवलोक्य पुण्डरीकं विरचितसंहति संमदेन तावत् ।
 मधुरमधुपिपासया पतद्भिर्भ्रमरकुलैर्दुधुवे पतत्रपङ्क्तिः ॥ ३६ ॥
 तदनिलरयकम्पिकेसराग्रस्खलितरजःस्थगितेक्षणा न यावत् ।
 ददृशुरपि सदेशवर्ति तत्ते श्लथयति कातरतेप्सितार्थसिद्धिम् ॥ ३७ ॥
 (युग्मम्)

कमलमुकुलपञ्जरोदरेषु प्रैतिहतिरोषविधूतकेसराणाम् ।
 प्रतिदिशमुदजृम्भत प्रणादो मधुकरकेसरिणां विनिद्रितानाम् ॥ ३८ ॥
 क्षितितलशयनोत्थितस्य पङ्कजवमलिनं करटस्थलं करेणोः ।
 मधुकरनिकरो जहावसाधुव्यतिकरतो नाहि किञ्चिदस्ति सेव्यम् ॥ ३९ ॥

हिमांशोः सूर्यस्य विशदस्य च हिमांशोश्चन्द्रमसः किरणैर्भिन्ना विकसिता ये दलानां
 संधयस्तैर्विमुक्ता वद्धाः सन्तो भ्रमरा येन ॥ ३२ ॥ पाली पङ्क्तिः । चखञ्जे स्खलितम् ॥ ३३ ॥
 दलान्येवारयो द्वारपटकाः । मङ्गला बन्दिनः । कमलपुटानां पद्ममुकुलानां भेदनं वि-
 कासः । पुटभेदनं च नगरं प्रभाते समुद्रादितकवाटं पठद्वन्द्विद्वन्दं च राजा लक्ष्मीनि-
 केतनं करोति ॥ ३४ ॥ शशिन्यधोमुखे स्फुटं निश्चितं प्राप्तसंभ्रमाः । कुतोऽन्यथा प्रक-
 म्पेरन् । अवेपिषत चकम्पिरे ॥ ३५ ॥ तावत्पतत्राणां पङ्क्तिर्भ्रमरैर्दुधुवे कम्पिता याव-
 त्तेषां पतत्राणामनिलवेगेन कम्पिनां केसराणां रजसा स्थगितनयनास्ते ॥ ३६ ॥ ३७ ॥
 तदलोमानि च (?) केसरिणः सिंहाः ॥ ३८ ॥ करटस्थलं गण्डतटः । करेणुर्गजः । असा-
 धुरशोभनोऽपि ॥ ३९ ॥ नवानां यवानां यवसानां च घासानामप्राप्तिदुःखात्कुरधारणीः

१. 'पक्ष' क. २. 'घटमाना' ख. ३. 'कैरविष्याः' ख. ४. 'प्रतिरुत' क.

नवयवयवसानवासिखेदात्खुरशिखरैः खुरधारणीर्लिखन्तः ।

जहुरथ परिवर्धकोपनीतं विकटकडङ्गरमाशु घासमश्वः ॥ ४० ॥

द्रुततरमवतीर्य वासयष्टेर्भुजगभुजः प्रतिमागतैः शिखण्डैः ।

विविधमणिमयीरिवाशु चक्रुर्नृपतिगृहाङ्गनरत्नकुट्टिमोर्वीः ॥ ४१ ॥

अविरमर्दनुनासिकाभिरामस्फुटरतारविरावकुञ्चिताङ्घ्रिः ।

अविरति विरुराव ताम्रचूडः स्फुरितनतोनतकण्ठकंधराग्रः ॥ ४२ ॥

रविकरपरिमर्शवद्धनिद्रं तदुदरसंकटयन्त्रिता द्विरेफाः ।

विघटितदलसंपुटं तथैषुर्भरचलिता निजविग्रहप्रणोदैः ॥ ४३ ॥

कुमुदमपि यथा क्षणं विनिद्रं सपादि तदुल्लवनानुकूलमासीत् ।

ननु विपदि विषाददुर्गतानां किमिव हि दुस्तरमस्ति संहतानाम् ॥ ४४ ॥

(युगलकम्)

द्रुतमयमवमोचयत्यपास्य च्छदपटलोदरयन्त्रणां रविर्वः ।

इति कलरणितैरिवाम्बुजानामुपरि चरन्मधुपानुवाच भृङ्गः ॥ ४५ ॥

दलितसकलशार्वरान्धकारः कृतपरभागगुणं सरोरुहिण्याः ।

कमलमनयदुन्मुखत्वमर्कः स्फुटदलमण्डलसच्छ्रियाशु दीप्त्या ॥ ४६ ॥

दिशि दिशि विहगास्तनूः समन्तादनलसपक्षतयोपचीयमानाः ।

उषसि जिगमिषाकुलास्तदानीं दयितवियोगदशा वधूश्च देहुः ॥ ४७ ॥

खुरधारोपलान्विदारयन्तोऽश्वा विकटं वुसमत्याक्षुः । परिवर्धकोऽश्वभृत्यः ॥ ४० ॥ भुज-

गभुजो मयूराः ॥ ४१ ॥ अनुनासिका डञ्जनमा वर्णाः । तदभिरामं स्वरं कृत्वा प्र-

सारितचरणः कुकुटोऽनवरतं ववाशे ॥ ४२ ॥ तत्कुमुदम् । उदरसंकटं कृत्वा य-

न्त्रिता बद्धाः । प्रणोदैः प्रेरणैः ॥ ४३ ॥ तेषां द्विरेफाणामुल्लवनमुद्रतिः । विषादेन

दुर्गता दरिद्रास्तेषामविषादिनां मुदितानां संबन्धि न किञ्चिदुस्तरम् । तैरेव । संबन्ध-

मात्रे षष्ठी । तेन 'न लोकाव्यय-' इति षष्ठीनिषेधो न भवति ॥ ४४ ॥ ४५ ॥ स्फु-

टेन दलमण्डलेन सतो श्रीर्यस्याः । स्फुटदलं कमलम् । अण्डे ब्रह्माण्डे लसन्ती श्री-

र्यस्या इति वा योजना ॥ ४६ ॥ अनलसा वेगवन्तः पक्षा येषां तद्भावेनोपचीयमाना-

स्तनूनिजशरीराणि पक्षिणः प्रातरुत्पन्नजिगमिषाकुलत्वाददहन्व्यययामासुः । मरणेन

खेदप्राप्तेः (?) विहगा वा शलभा विवक्षिताः । ते प्रातः प्रदीपेषु तन्मार्गेण जिगमिषवः

१. 'धोरणीः' क. २. 'अवनासिका' ख. ३. 'विरावमञ्चितभृः' क. ४. 'तथा'

ख. ५. 'अस्तमोहितानाम्' क.

क्षपिततरुणखञ्जरीटकण्ठस्फुटतरबिन्दुमलीमसान्धकारः ।
 श्रियमभृततरां सहस्ररश्मिस्त्रिभुवनर्मण्डलपुण्डरीकबिम्बः ॥ ४८ ॥
 शशधरमणिसालभाजिकाभिर्भवनविटङ्कसटङ्कटङ्किताभिः ।
 दिनकरकिरणाहताभिरिन्दौ विनिपतिते शुशुषे शुचेव सद्यः ॥ ४९ ॥
 अकृत कुमुदिनीविकासमारादहततमस्कममीलितारविन्दम् ।
 नभासि विगलितप्रभं हिमांशोः पयसि च बिम्बमभिन्नरूपमासीत् ९०
 स्फुटदलमणिशुक्तिगर्भपीतस्फुरदरुणातपशीधुशीकरौघः ।
 मदविवश इव प्रभातवातव्यातिकरतः कमलाकरश्चकम्पे ॥ ९१ ॥
 त्वरितमधिसरोजिनि व्रजन्ती मधुपततिः कुमुदाकराच्चकाशे ।
 दिवसकरभयात्पलायमाना तिमिरपरिष्ठवधूसरेव रात्रिः ॥ ९२ ॥
 विकटभुजगशृङ्खलावनद्धं सपदि रथष्ठवमर्यमाधिरूढः ।
 ग्रहमणिनिचयं जिघृक्षुराप स्फुट इव पोतवणिङ्गभःसमुद्रम् ॥ ९३ ॥
 शकुनिभिरधिशिश्रिये वनोर्वी स्फुटमदनानलदाहतापयोगाम् ।
 स्थितिमुपदधती मनोरथैश्च त्रिदशवधूजनतोषसि व्रजन्ती ॥ ९४ ॥
 उपगतमपरत्र वासतेयीं द्रुतमपवाह्य पुनः प्रभातकाले ।
 क्रुध इव रविमक्षमेक्षितुं द्यौरवनतमिन्दुमुखं चिरं वभार ॥ ९५ ॥

शरीराण्यधाक्षुः । प्रातः प्रियतमजिगमिषा तद्भाकुलाश्च वधूः प्रियविरहावस्थास्तथैवाद-
 हन् । ता अप्यनलसपक्षतया वह्निसाम्येनोपचीयमानाः ॥ ४७ ॥ खञ्जरीटाख्यः पक्षी ।
 मण्डलार्थं पुण्डरीकं कमलमातपत्रं वा बिम्बं यस्य ॥ ४८ ॥ विटङ्क उन्नतो देशः ।
 तत्र सटङ्कं सशोभं कृत्वा टङ्किताभिर्हत्कीर्णाभिः चन्द्रकान्तपुत्रिकाभिः शुशुषे शुष्कम्
 ॥ ४९ ॥ ५० ॥ ५१ ॥ ५२ ॥ रथ एव प्लवो यानपात्रम् । तदधिरूढो रविः सांया-
 त्रिक इव वियदब्धिमापद्यत ॥ ५३ ॥ स्फुटा मदनाख्यास्तरवो यस्याम् । नलं च नडं
 ददाति या सा वनभूरहता प्रशस्ता । नलदैर्वा मांसीभिराहता । पयोगां जलगतां स्थितिं
 विभ्रती । पक्षिभिः श्रिता । मनोरथैरिव प्रभाते गच्छन्ती सुखधूसंहतिः । सापि मद-
 नानलस्य दाहेन तापः पीडा तेन योगः स्फुटो यस्यां तादृशीं स्थितिं धारयन्ती ॥ ५४ ॥
 वासतेयी रात्रिः । तामन्यत्र नीत्वा प्रातरागतं रविं क्रोधादिव द्रष्टुमक्षमा द्यौरिन्दुमुखं

१. 'मङ्गल' ख. २. 'पुरः' ख.

दिनकरमुदितं निरीक्ष्य चन्द्रः स्फुरिततदंशुशिखावमर्शभीताम् ।
 स्फुटहरिणनिभेन रात्रिमङ्गे दधदिव संभ्रमतोऽस्तशैलमभ्यैत् ॥ ५६ ॥
 त्रिभुवनविपिने कठोरभास्वत्किरणकुठारनिपातलूनमूर्तेः ।
 स्फुटमलमधुपो निशालताया रजनिकरस्तबकः क्रमेण मल्लौ ॥ ५७ ॥
 दयिततमममुं विधूय तेजो दिनकर मा परिभूर्निशाकरं मे ।
 इति विरचितकुञ्जलाञ्जलिश्रीस्तमतिशुचेव कुमुद्वती ययाचे ॥ ५८ ॥
 मधुकरपटलां मधुस्पृहान्धामुपरि कुशेशयिनी परिभ्रमन्तीम् ।
 अरचयदुपासि प्रियस्य भानोः कुवलयवन्दनमालिकामिवारात् ॥ ५९ ॥
 विशदमधुरसारणानुबन्धकणदलिसंहतिवल्लकीनिनादैः ।
 जनितसुखमिव क्षपावसाने कुमुदवनं प्रतिपन्ननिद्रमासीत् ॥ ६० ॥
 सरसिजमुकुलस्य पार्श्वभूमेर्मधुकरपङ्क्तिरुपात्तमध्यभागा ।
 हरितमणिसमुद्रकस्य कृष्णा श्रियमभृत प्रकटेव संधिराजिः ॥ ६१ ॥
 अधिनिशमवनेरपूरयद्यान्कपिशितदिग्वलयं तमोऽवकाशान् ।
 न तपनरुचिभिः पुष्पूरिरे ते वत मलिनस्य हि भूयसी विभूतिः ॥ ६२ ॥
 क्षपितरजनिरागतोऽपरत्र प्रकटितराग न लज्जसे करैर्मां ।
 स्पृशसि यदधुना जहीहि कस्य त्वमिति दिनात्ययखण्डनां स्मरन्ती ॥ ६३ ॥
 विरलविषमपत्रसंस्थमब्जं चलदलि पल्लवहस्तचारु कृत्वा ।
 भ्रमरविरुतिभिर्जगाद सेष्यां तपनमितीव सरोजिनी सरोषम् ॥ ६४ ॥
 (युगलकम्)

नम्रं वभार ॥ ५५ ॥ ५६ ॥ कुठारः परशुः ॥ ५७ ॥ ५८ ॥ वन्दनमाला पुष्पपत्रमयी
 सक् । सा प्रियस्यागच्छतो मङ्गलाय द्वारोपरिक्रियते ॥ ५९ ॥ विशदे मधुरसेऽरणं
 गतिर्यस्यास्तादृशी अनुबन्धेन पौनःपुन्येन कणन्ती भ्रमरपङ्क्तिरेव वल्लकी वीणा । सापि
 विशदा मधुरा च या सारणा मूर्च्छना तदनुसारेण कणति ॥ ६० ॥ संधिराजिर्द्वयोः
 कवाटयोः संश्लेषरेखा ॥ ६१ ॥ ६२ ॥ अपरत्र देशान्तरे सपत्नी गृहे च । रागोऽनुरा-
 गोऽपि । कराः पाणयोऽपि । इत्यनेन प्रकारेण कस्य त्वं न कस्यचिदात्मीयः । दिना-
 त्यये खण्डना त्यक्त्वान्यत्र गमनं तत्स्मरणात्सेष्यैव पद्मिनी भ्रमरवैरादित्यमित्यमवादीत्
 ॥ ६३ ॥ चलन्तोऽलिनो भ्रमरा यत्र । पल्लवा एव हस्तास्तैश्चारु पङ्कजं कृत्वा । क्वचित्
 'चलदल-' इति पाठः । तदा चला दलानां पल्लवाः खण्डा इति व्याख्या । नायिका च

१. 'परिभूत' ख. २. 'तपन' क. ३. 'प्रपूरिरे' क-ख. ४. 'खण्डनं' क.

शरदिव दिवसावतारलीला सकलमकाशतया श्रियान्वितासौ ।
 क्षततिमिरमला निनाय दूरं सरित इवाशु दिशः प्रसादलक्ष्मीम् ॥ ६५ ॥
 प्रकृतिशुचितया परावमर्शं सपदि विसोढुमिवाक्षमाभिरारात् ।
 स्पृशति दिनकरे करैः सरागं दिशि दिशि संकुचितं कुमुद्वतीभिः ॥ ६६ ॥
 अरुणकिरणदण्डध्वज्यमानस्फुटतिमिरौघविषा निशाभुजंगी ।
 ग्रहगणमणिमण्डिता तदानीं विगलितचन्द्रमरीचिकञ्चुकासीत् ॥ ६७ ॥
 दिवसविरतिखण्डनापराधस्मृतिसरुषोऽम्भसि बिम्बितोऽम्बुजिन्याः ।
 न्यपतदनुनिनीष्यैव भास्वानरुणदलाङ्गुलिपादपद्ममूले ॥ ६८ ॥
 निपतति शशिमण्डलं हहा किं नभसि न दृश्यत एव तारकौघः ।
 कुमुदवनमितीव गर्भवद्भ्रमररवैरथ पर्यदेवतारात् ॥ ६९ ॥
 स्फुरदरुणशिखाभिरामयोच्चैरुषसि विकासितपद्मयांशुमाली ।
 त्रिदशपतिपुरेव संदिदीपे विशदमरीचितया श्रियोल्लसन्त्या ॥ ७० ॥
 द्रुतकनकरसच्छटाभिरामस्फुरदरुणांशुशिखावरुणमूलैः ।
 प्रतिदिशमथ चस्खले तमोभिर्गगनजलाशय कासरायमाणैः ॥ ७१ ॥
 ग्रहमणिशबलं नभःसमुद्रं सपदि लिलङ्घयिषुर्निदाघरश्मिः ।
 दिशि दिशि विचकार दैर्घ्यभाजः छवनरसादिव दूरमंशुवाहून् ॥ ७२ ॥

सेष्या कमलं विकासयन्ती प्रेयांसमाचष्टे ॥ ६४ ॥ या श्रियान्विता सती सकलमकाशत
 सर्वमदिदीपत् । अन्तर्भावितव्यर्थोऽत्र काशिः । सा दिवसस्यावतरणलीला क्षतं तिमिर-
 मेव मलो यया तादृशी दिशो विमलीचकार । यथा शरत्सरितः । सापि सह कलमैः शा-
 लिविशेषैः काशैश्च तृणविशेषैर्वर्तते या तद्भावेन हेतुना श्रिया युक्ता । क्षतास्तोयस्याल्पी-
 यस्त्वात्तिमयो मत्स्या यया सा क्षततिमिः । अमला च जलदविगमान्निर्मला च भवति
 ॥ ६५ ॥ करैः सरागमिति साकूतम् । अर्थाभिधानात् ॥ ६६ ॥ विगलितं चन्द्रमरी-
 चय एव कञ्चुकं निर्मोको यस्याः । दण्डेन च दन्तेषु चाल्यमाना भुजंगी भयान्निर्मोक-
 मुञ्चति ॥ ६७ ॥ ६८ ॥ पर्यदेवत शुशोच ॥ ६९ ॥ अरुणस्यानूरोः शिखा रश्मयः ।
 अरुणशिखाश्च ताम्रचूडाः कुक्कुटाः । पद्मानि कमलानि पद्मा च लक्ष्मीः । विशदाः
 स्फुटा मरीचयो यस्य तद्भावेनोल्लसन्त्या श्रिया शुशुभे । अमरावत्सा इव । सापि विशन्ती-
 भिरमरीभिश्चिता व्याप्ता ॥ ७० ॥ कासरो महिषः ॥ ७१ ॥ ७२ ॥ अविद्यमाना दश-

१. 'सुरागं' ख. २. 'घटमान' ख. ३. 'पुरीव' क-ख. ४. अस्य श्लोकस्योत्तरा-
 र्धमग्रिमस्य च पूर्वार्धं ख-पुस्तके त्रुटितम्.

दिवसकरकराहतं तदानीमदशनपङ्क्तिं कृतावभासहासम् ।

अमधुमदकृतामधत्त ताम्रत्विषमरविन्दमुखं कुशेशयिन्याः ॥ ७३ ॥

उषसि घनतरान्धकारपङ्क्त्यतिकरमार्जननिर्मलं कराग्रैः ।

अकृत दिवसदर्पणं त्रिलोक्याः सपदि विलोकनयोग्यमंशुमाली ॥ ७४ ॥

कुमुदवनमलं व्ययोजि लक्ष्म्या मुदमजहादतिखेदवानुलूकः ।

प्रलयमुपजगाम तारकौघः सपदि विधौ विधुरत्वमभ्युपेते ॥ ७५ ॥

स्फुरदरुणपलाशतालु विभ्रन्नवघनसौरभतामुपोढनिद्रम् ।

कमलमुखमजृम्भताभिरामं स्फुटतरकेसरदन्तमम्बुजिन्याः ॥ ७६ ॥

गुरुकलहरतालसच्छ्रयोच्चैः कृतमकरन्दरसस्पृहा नलिन्या ।

दिशि दिशि गुरुनृत्तलीलयेव भ्रमरघटाकुलिता मिथस्तदासीत् ॥ ७७ ॥

मधुलिहि मकरन्दपानलोभाद्विकसितताम्रदलाग्रभागलये ।

दिनकृति कमलेक्षणं नलिन्या रचितकटाक्षमिवोद्वहाह लक्ष्मीम् ॥ ७८ ॥

क्षयसमयसमीरणाभिघातक्षुभितमिवाथ महासमुद्रमध्यम् ।

अभवदुषसि जिह्वयमानकान्ति स्फुटतरलक्ष्ममलं मृगाङ्गबिम्बम् ॥ ७९ ॥

उदयशिखरिशृङ्गवेदिकायां नवरुधिरारुणकान्ति भानुबिम्बम् ।

अनुकृतदिवसप्रवेशलक्ष्मीप्रसवविशङ्कटगर्भशय्यमासीत् ॥ ८० ॥

नवविनिहितचीनपिष्टचर्चाच्छुरितविशेषकबिन्दुभानुबिम्बम् ।

मुखमभूत तिरस्कृतेन्दुकान्ति स्फुरदरविन्दविलोचनं दिनश्रीः ॥ ८१ ॥

नपङ्क्तिर्यत्र तथाविधः कृतः प्रकाशो हासो यस्येति विभावना । करेण च हतं मुखं ताम्रतां धत्ते ॥ ७३ ॥ पङ्क्त्यसंपर्कस्य तेन च मार्जनं शोधनम् । कराः पाणयोऽपि ॥ ७४ ॥ विधौ चन्द्रमसि दैवे च ॥ ७५ ॥ घना सौरी भा यस्य घनं च सौरभमामोदो यस्य ॥ ७६ ॥ मधुरसे कृतस्पृहत्वान्मिथो महति कलहे रता भ्रमरपङ्क्तिर्लसच्छ्रिया नलिन्या नृत्तक्रीडयेवाकुलिताभूत् । सापि गुरुभिः कलैर्हरैश्चावर्जनशीलैस्तालैः पूर्वोक्तैः शोभना च । नर्तक्याश्च नृत्तमये शृङ्गारादौ रसे स्पृहा जायते ॥ ७७ ॥ ७८ ॥ ७९ ॥ लक्ष्म्याः प्रसवसमये विस्तीर्णस्य च गर्भस्य शय्या जरायुः सा रुधिरारुणत्वादनुकृता येन ॥ ८० ॥ निहितं सिन्दूरतिलकरूपं भानुबिम्बं यस्य । मुखं वदनमपि ॥ ८१ ॥ वि-

१. 'भस्म' क. २. 'अधृत' ख. ३. 'प्रबन्ध' ख. ४. 'अकृत' ख.

उषसि विगलितान्धकारपङ्कजवशाबलं घनवर्त्म दूरमासीत् ।
 मधुरतरणितापयोगतारं कमलवने मधुपायिनां च पङ्क्तिः ॥ ८२ ॥
 अविरलशिखिगर्भमानवीयस्फुरितमरीचिवितानधाव्यमानम् ।
 दिनमभजत सर्वतोऽग्निशौचं वसनमिव क्रमशोऽतिनिर्मलत्वम् ॥ ८३ ॥
 दिशि दिशि दिवसेश्वरस्य पाद्यस्थितिमिव पङ्कजिनी रसेन दित्सुः ।
 नवाकिसलयपाटलान्विरेजे कमलकराग्रपुटान्प्रसारयन्ती ॥ ८४ ॥
 उदितवति दिवाकरेऽस्तशैलद्विरदपतिः कुमुदच्छटावदातैः ।
 श्रियमतनुत भूरिभूतिचर्चाच्छुरित इवामृतदीधितेर्मयूखैः ॥ ८५ ॥
 गुरुविरहशुचा कुशेशयिन्याश्चकित इव क्षणदाम्बुवाष्पबिन्दून् ।
 विपुलदलविलोचनान्तरालादुषसि करैरहिमांशुरुन्ममार्ज ॥ ८६ ॥
 श्रियमभृत दिवाकरः प्रभाते गज इव भिन्नकरालधातुरोधाः ।
 स्फुरदरुणकराभिघातभग्नप्रचुरतमालसद्विजातनुश्रीः ॥ ८७ ॥
 दिशि दिशि जपतां नवार्करश्मिच्छुरणविपाटलदन्तमालमास्यम् ।
 श्रियमनुचितगाढनागवल्लीदलकृतरागमिव व्रतेऽप्यवापत् ॥ ८८ ॥

गलितो विस्तीर्णोऽन्धकार एव पङ्कजपूरस्तेन शबलं मधुरेण च तरणेरादित्यस्य तापेन यो
 योगस्तेन भास्वरं घनवर्त्माकाशं दूरमत्यर्थमासीत् । तथान्धकारो मलिनः पङ्कज एवा-
 शुद्धत्वाच्छवस्तेन लङ्घनं यस्य तस्मिन्वर्त्मनि दूरमो दुःखेन रमणं स विगलितो यस्याः
 सा मधुरतेन रमणेन रणिता कणिता पयश्च गता भ्रमरपङ्क्तिरमत्यर्थमासीत् ॥ ८२ ॥
 भानुमरीचिनिचयस्याग्निगर्भत्वं संतापकत्वात् । अग्निशौचं नाम सिचयं यस्याग्निमध्ये
 शुद्धिः ॥ ८३ ॥ पाद्यं पादार्चनायोदकम् । 'पादार्घ्याभ्यां च' इति यत् । किसलयवत्पा-
 टलानरुणान् । नवानि च किसलयानि यस्यास्तादृशी पाटला कुसुमभेदो येषु ॥ ८४
 ॥ ८५ ॥ ८६ ॥ स्फुरतोऽरुणस्य कराणां संवन्धिनामंशूनामभिघातेन भग्नं बहु तमो
 येन लसन्ती शोभमानानल्पा च श्रौर्यस्य स रविर्विदारितं धातुमयं रोधो येन तादृशो
 गज इवाशोभत् । स च लोहितहस्ताभिघातेनोन्मूलिततमालतरुत एव संपूजितानल्प-
 लक्ष्मीर्भवति ॥ ८७ ॥ अनुचितं व्रतवशादयोग्यम् ॥ ८८ ॥ कपिश पिशङ्गी कापिशं

१. 'विगलितविततान्धकार' इति टोकासंमतः पाठो भाति. २. अयं श्लोकः क-
 पुस्तके नास्ति.

उदयगिरिगते सहस्ररश्मौ नवकपिशा दिवसावतारलक्ष्मीः ।

स्फुरितसरसनालिकाभिरामस्थितिचषकानुचकार पानगोष्ठीम् ॥ ८९ ॥

प्रकटकुलिशकुन्तचक्रभास्वत्परवलभीहितमत्तवारणाङ्गा ।

दिशि दिशि ददृशे निशान्तपङ्क्तिः समरविमर्दभुवं विडम्बयन्ती ॥ ९० ॥

अमृदु ममृदुषा निशातमस्तद्व्यतिकरदोषमलीमसत्वमाप्ताः ।

स्फुरदरुणरुचा रूपेव दूरं दिवसकरेण निरासिरे दशाशाः ॥ ९१ ॥

उदयगिरिर्मथोदितो विवस्वान्विचकरिषुः किरणैर्निशान्धकारम् ।

स्फुरदरुणिमभिः करैरकार्षीद्वदहनैरिव रुद्धसर्वदिक्कम् ॥ ९२ ॥

ग्रहपटलमशेषमूषुषीभिर्दिनकरदीधितिभिः कृताभिघातम् ।

तिमिरमपतदन्तरिक्षमार्गात्कुवलयवृन्दमिवाभ्रनिर्झरिण्याः ॥ ९३ ॥

क्षितिधरतनयेव पूरिताशा ग्रहतनिरर्गलदुन्दुभिप्रणादैः ।

श्रियमभृत निशावसानलीला नवमहरागमंसमदं वहन्ती ॥ ९४ ॥

विघटिततिमिरौघदिग्विभागप्रकटनभस्यभवन्निशावसाने ।

स्फुटदलनमनाश्च पद्मखण्डाः सपादि हिमेतरदीधितिश्च तेषाम् ॥ ९५ ॥

च मध्यम् । स्फुरिता स्पष्टा नालिकासु घटिकासु रम्या स्थितिर्येषां तादृशाश्चषकाः पानपात्राणि यस्याम् ॥ ८९ ॥ कुलयश्चटकाः । शकुन्तास्ततोऽन्ये विहगाः । तत्स-
मूहेन ता...भ्यः पराः प्रकृष्टा वलभ्यो गृहाणि तत्र हिताः प्रीतिहेतवो ये मत्तवारणाः प्रप्रीवकास्तेऽङ्गो लाञ्छनं यस्याः । अन्यत्र कुलिशानि वज्राणि कुन्ताः प्रासाश्चक्राणि रथाङ्गान्येव भास्वन्तो रवयः । प्रकटाः कुलिशादयो यस्य तादृशं परवलं शत्रुसैन्यं तस्य भीर्भयं तदर्थमीहिताश्चेष्टिता मत्तवारणा मदगजा अङ्गे समीपे यस्याः । नि-
शान्तानि गृहाणि ॥ ९० ॥ तमो ममृदुषा मृदितवता रविणा दिशो निरासिरे दूरे क्षिताः । तिमिरे हि सति निरन्तरास्ता दृश्यन्ते । परपुरुषसंगमेन मलिनाश्च कान्ताः कोपारुणरुचिर्मनस्वी तं निहत्य दूरात्परिहरति ॥ ९१ ॥ ९२ ॥ ऊषुषीभिर्वाधितव-
तीभिः ॥ ९३ ॥ आशा दिश आस्थाश्च । दुन्दुभयो भेर्यः दुन्दुभिश्च दैत्यभेदः । नव-
महो दिनस्यागमेन संमदं वहन्ती प्रापयन्ती । अनवमस्य चोत्कृष्टस्य हरस्य शंभोरा-
गमः संनिधानं तेन संमदं धारयन्ती । हरागमेषु वा शैवेषु शास्त्रेषु रज्यते ॥ ९४ ॥ स्फुटं दलानां नमनं येषां तादृशाः पद्मखण्डा अभवन् । तेषां च पद्मखण्डानां स्फुटं द-
लनं विकासनं तत्र मनो यस्य तादृशोऽंशुमानभवत् ॥ ९५ ॥ अर्यमा रविः । अचखण्डत्

दिशि दिशि निशि संभृतं कराग्रैस्तिमिरमनर्गलमर्यमाचखण्डत् ।

क्षणमपि सहते नहि प्रगल्भां क्वचिदहितस्य पुरः स्थितिं महस्वी ९६
स्फुरदविरलकेसरार्गलाङ्कप्रकटपलाशकवाटपद्मगेहाः ।

मधुपशवरसंनिवेशपल्लवो दिशि दिशि शिश्रियिरे श्रियं नलिन्यः ९७
दयितमतिरुषा विलोकयन्त्याः सरसविपक्षनखक्षताङ्किताङ्गम् ।

अभवदरुणिताक्षिण तत्र नूनं निवसति चित्तभुवः प्रतापवह्निः ॥ ९८ ॥

प्रमदगलिततारकांशुशारीकृतरुचिरोदरबाष्पबिन्दुभङ्ग्या ।

अभिसरति रसार्द्रतां विधित्सुर्द्वुतमपरापरनेत्रमण्डलीव ॥ ९९ ॥

विकसनरभसेन हृत्प्रवेशप्रसरमिवाभिमतस्य दातुमन्तः ।

अपसरतितरां रसातिभारस्फुटरमन्थरितापि पक्ष्मपङ्क्तिः ॥ १०० ॥

सरभसमापि तारकः कथंचिद्व्रजति न यावदपाङ्गवर्त्म दीर्घम् ।

सरति सपदि तत्प्रभा पुरस्ताच्चिरमपि तावदिवाक्षमा विसोढुम् ॥ १०१ ॥

इति दयितविलोकनाभिलाषस्फुरणपृथूभवदात्मनस्तुरुण्याः ।

स्मरशरतरलाकृतेर्जजृम्भे नयनयुगस्य सरागविभ्रमा श्रीः ॥ १०२ ॥

(चकलकम्)

श्रुतिपथजुषि तारतूर्यनादे तरलदृशामलसं विकासलक्ष्मीम् ।

यदुकुलमिव नेत्रयुगममाप्नोदनवमकृष्णवलक्षताभिरामम् ॥ १०३ ॥

प्रमदभरभृतः कपोलभागात्कमलदृशोऽगुरुपङ्कपत्रभङ्गः ।

व्यगलदतनुवाष्पपातभिन्नो ननु मलिनस्य कुतश्चिरं व्यवस्था ॥ १०४ ॥

प्रथममतनुरागसंपदं तां चरममनुज्झितपूर्वरूपशोभाम् ।

उषसि रुचमवाप्य साधुमैत्रीं न खलु तरां जहृषुर्न चक्रवाकाः ॥ १०५ ॥

खण्डयामास । महस्वी तेजस्वी ॥ ९६ ॥ संनिवेशार्थं पल्लवः शवरग्रामाः ॥ ९७ ॥ ९८ ॥

प्रमदेत्यादि कलापकम् ॥ अन्तः सितेतरबाष्पबिन्दुव्याजेन प्रेयसो रसार्द्रत्वचिकीर्षया न-

वनवेव नेत्रमण्डली प्रसर्पति ॥ ९९ ॥ १०० ॥ १०१ ॥ १०२ ॥ अनवमं श्रेष्ठमसितं

वलक्षं च शुभ्रं तद्भावेन रम्यं नयनद्वयं वृष्णि कुलमिव विलासशोभामलभत । तदप्यनव-

मयोः कृष्णबलयोर्वासुदेवहलभृतोः कृतैः प्रहारैरभिरामम् ॥ १०३ ॥ व्यवस्था स्थितिः

॥ १०४ ॥ रागः प्रीतिरपि । साधु शोभनं कृत्वा मैत्री सूर्यसंबन्धिनी, साधुमैत्री च स-

१. 'विभ्रमश्रीः' ख.

धवलविसलता रसेन कोकः प्रविकटचक्षुपुटोद्धृताश्चखाद ।

क्रुध इव शशिनो वियोगहेतोर्गगनतलात्पतिताः कलाः कथंचित् १०६

सरसि विकटचक्षुकोटिलग्रां सरभसदृत्तिरुपेत्य चक्रवाक्याः ।

हृद इव विरहव्यथाशलाकां विसकलिकां विचकर्ष चक्रवाकः ॥ १०७

चञ्चग्रखण्डितमुखाद्विचकर्ष सूत्र-

जालं मृणालशकलात्क्षणदाप्रियस्य ।

कोको निलीनमहिमांशुभयात्तदीय-

रन्ध्रोदरेषु करचक्रमिव क्रुधेन्दोः ॥ १०८ ॥

विस्त्रस्तपत्रपुटकेसरकोटिदष्ट-

पर्यन्तभागविकटोन्नतकर्णिकाग्राः ।

उच्छ्वासभग्नहरितच्छवयोऽर्करश्मि-

जालैरजृम्भिषत पङ्कजकोषदण्डाः ॥ १०९ ॥

दिक्पद्मिनीपरिसरास्पदताम्रपादः

कुर्वन्विकासिषु रुचिं नलिनेषु हंसः ।

आपीवरो डुपतिबिम्बमृणालदण्ड-

खण्डाच्चकर्ष शनकैः करसूत्रजालम् ॥ ११० ॥

आपातभीतिनमितोन्नमितार्धदेह-

बद्धस्थिरक्रमविधूतपतत्रपङ्क्तिः ।

उच्चैः कणन्नवततार निवासयष्टि-

कोटेः शिखी विधुरयन्विरहातुराः स्त्रीः ॥ १११ ॥

अभ्युत्थिता शयनतस्त्वरितं यियासुः

संपीडितोच्छ्वसितनीविनितम्बबिम्बम् ।

त्परिचयः ॥ १०५ ॥ १०६ ॥ १०७ ॥ १०८ ॥ १०९ ॥ पादाः किरणाः पादौ च
चरणौ । रुचिः कान्तिरभिलाषश्च । हंसः सूर्यः सितच्छदश्च ॥ ११० ॥ पतनभयान्न-
मित उन्नमितश्चार्धदेहो येन । बद्धाः स्थिराः क्रमा येन । विधूता च पक्षपङ्क्तिर्येन

१. 'परिसरामृतताम्रपादैः' ख. २. 'खण्डश्चकर्ष' ख.

संपश्यतोऽर्धविनिमीलितदृष्टि भर्तु-

रङ्गे ह्रिया किल पपात चकोरचक्षुः ॥ ११२ ॥

श्रोणीतटे न रशना करजक्षताङ्क-

संजातगाढरुजि चारुदृशा बबन्धे ।

भूषा परा गुरुणि तत्पदपङ्क्तिरेव

तस्मिंस्तु काञ्चनशिलाविकटे तदासीत् ॥ ११३ ॥

आरुण्य पाणिकमलेन च कर्णपाली-

मेकेन वल्लभविलोकननिश्चलाक्षम् ।

तस्थौ पुरांभ्रिरपरेण न लब्धसंधि-

र्माणिक्यकुण्डलमिति प्रविघूर्णयन्ती ॥ ११४ ॥

द्वारि स्थिता विनिहितैककवाटपट्ट-

रुद्धार्धविग्रहतया गिरिकन्यकाश्रीः ।

प्रेयांसमैक्षत वधूः स्तिमितैकतार-

शारेण यान्तमपरा नतपक्ष्मणाक्षणा ॥ ११५ ॥

स्तनपरिसरभागे दूरमावर्तमानाः

श्रिततानिमानि मध्ये किञ्चिदेव स्वलन्तः ।

ववुरतनुनितम्बाभोगरुद्धा वधूनां

निधुवनरसखेदच्छेदिनः प्राह्ववाताः ॥ ११६ ॥

विघटितदलमुद्राबन्धसौगन्धिकान्त-

निर्विडपुटकुटीरक्रोडकाराविमुक्तैः ।

उदयगतमनावीवारुवद्विद्विरेफै-

स्तरुणमरुणरत्नच्छायमुष्णांशुबिम्बम् ॥ ११७ ॥

॥ १११ ॥ ११२ ॥ ११३ ॥ लब्धसंधिः प्राप्तविवरा न भवतीति माणिक्यकुण्डलं म-
ण्डनसमये विलम्बितुं परिवर्तयन्ती योषिदासीत् ॥ ११४ ॥ कवाटपट्टेन स्थगितशरीरा-
र्धत्वाद्गौरीव माहेश्वरशरीरावच्छादितशरीरार्धा दृश्यते ॥ ११५ ॥ ११६ ॥ मुद्रा सं-
कोचः । सौगन्धिकानि कल्लाराणि । तेषां पुटाः पत्राणि त एव कुटीरक्रोडेषु गृहाभ्य-
न्तरेषु कारा बन्धनस्थानानि तन्मुक्तैरलिभिः सूर्यबिम्बमनावीव स्तुतमिव ॥ ११७ ॥

प्रेङ्खत्पिङ्गार्कधामच्छुरणकपिशितश्च्योतदच्छिन्ननैश-

स्थूलाम्भो विन्दुवृन्दाहित मधुरमधुस्यन्दसंदेहमुग्धैः ।

संरम्भारब्धकोलाहलमुखरमुखैः पत्ररन्ध्रप्रवेश-

प्राप्तानन्दैर्विरेजुर्मधुकरनिकरैः पूरिताः पद्मखण्डाः ॥ ११८ ॥

कुर्वाणा रत्नधीनां शशधरपतनोपल्लवेनेव तन्वीं

तोयावस्थां क्रमेण प्रकटितककुभः संभृताम्भोजहासाः ।

तन्वन्तः खं खरांशोस्तरुणतरतमःस्तोमसंपिण्डितं स-

त्प्रत्यग्रष्टचूतलाक्षारसरुचिररुचो दूरमुस्ताः प्रसस्तुः ॥ ११९ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकावे

राजानकश्रीरत्नाकरस्य कृतौ रत्नाङ्गे हरविजये महाकाव्ये

प्रत्युषवर्णनो नामाष्टाविंशः सर्गः ।

एकोनत्रिंशः सर्गः ।

इति स्फुरत्किसलयपाटलार्चिषि स्फुटोदये सवितरि सौखशायिकाः ।

अविस्खलत्सुललितबन्धया गिरा गरीयसां गुरुमुपतस्थुरीश्वरम् ॥ १ ॥

विमुच्यतां शयनतलं दिवाकरः करोत्करैर्विदलितविद्रुमारुणैः ।

करोत्यसाबुदयमहीभृतः क्रमात्परिस्फुरन्स्फुटमिव पद्मरागताम् ॥ २ ॥

क्रमादिमास्तव भवनेषु भानुमत्प्रभाहतास्तदुपलसालभाञ्जिकाः ।

पृथून्मिषदहनकैणोत्करच्छलात्तमाश्छिदः सुवत इवार्यमार्भकान् ॥ ३ ॥

अर्कप्रभाकपिशितेष्ववश्यायविन्दुषु कृतेन मधुस्यन्दसंदेहेन मुग्धैरङ्गैः ॥ ११८ ॥ रत्न-
धयः समुद्राः । तमसः स्तोमेन राशिना संकोचितं सदम्बरं विस्तारयन्तस्तरणिकरा दूरं
प्रसृताः ॥ ११९ ॥ इति राजानकजयानकसूनोरलकस्य कृतौ हरविजयविषमपदोद्द्योते-
ष्टाविंशः सर्गः ॥

सुखेन शय्यं शयितं पृच्छन्तीति सौखशायिका बन्दिनः । 'पृच्छतौ सुस्नातादिभ्यः'
इति ठक् । अनुशतकादित्वादुभयपदद्वयः । अविस्खलन्नविद्यमानः(?) संस्कारादवि-
चलितत्वाद्गमणीयकयुक्तो गुम्फो यस्याः । उपतस्थुरसेवन्त । अत्र सेवामात्रविवक्षायां
संगतकरणस्याविवक्षितत्वात् 'उपादेवपूजा-' इति तडभावः । यथा—'उपतस्थुर्यथोद्य-
न्तमादित्यं मन्त्रकोविदाः ।' इत्यादौ महर्षिव्यासप्रभृतीनाम् ॥ १ ॥ २ ॥ तस्य भानोरु-

अयं क्षणाद्वयिततमेन भानुना समागमस्तव भवतीति शंसितुम् ।
 स्फुरत्पदस्तरलितमौषसानिलैः कुशेशयं नयनमिवाम्बुजश्रियः ॥ ४ ॥
 विवस्वतो विचकरुषः क्षपातमः स्फुटज्जपाकुसुमविपाटलास्त्विषः ।
 विभान्त्यमूर्नभसि सुवर्णगैरिकच्छटा इवासितमणिपट्टकुट्टिमे ॥ ५ ॥
 श्रितोदये हततिमिरोत्करे जना ददुर्दृशो दिनकृति बद्धसंभ्रमाः ।
 खवर्त्मनो मुमुचिषि शीतरोचिषि च्युतः पदान्न भवति गौरवास्पदम् ॥ ६ ॥
 ततस्ततीरुदयगतायमाश्मनामहस्करे करनिकरैः स्पृशत्यदः ।
 पिशङ्गितं गगनतलं विभाव्यते तदुत्थया दहनरुचेव संध्ययी ॥ ७ ॥
 दिनश्रियो मुखमरुणारुणप्रभापिशङ्गितस्फुटघनमेघराजिकम् ।
 विराजति प्रतिनवकुङ्कुमच्छटाकृतत्विषं दधदिव पत्रमञ्जरीम् ॥ ८ ॥
 अपारयन्त्युपहतशीतदीधितिप्रभामिवाहिमकरधामसंपदम् ।
 निमीलितातनुतरतारकाधुना विभावरी विशति महीध्रगह्वरम् ॥ ९ ॥
 निनाय यद्विरहविजृम्भणाकुलो विभावरीं कथमपि साभ्युपागता ।
 विलोकिता दयिततमा तथा मुदं तनोति नो रजनिवियोगिपत्रिणः ॥ १० ॥
 यथा शशी पिपतिषुरस्तपर्वते नवांशुमत्किरणविरुग्णचन्द्रिकः ।
 करोत्यहो अपि निजसंपदः स्फुटं द्विषद्रता विपदधिकं सुखोदयम् ॥ ११ ॥
 (युगलकम्)

स्मरातुरप्रियतमपाणिजक्षतीर्निशागमे नवनिहिता मृगीदृशाम् ।
 नयन्नसावधिकमनोज्ञरागतां नवातपो निपतति गण्डमण्डले ॥ १२ ॥

पलाः सूर्यकान्ताः ॥ ३ ॥ उपसो विकार औषसाः प्राभातिकाः ॥ ४ ॥ विचकरुषः
 क्षिप्तवतः । 'ऋच्छत्यृताम्' इति गुणः ॥ ५ ॥ शीतरोचिषीत्यनादरे सप्तमी । नभो-
 मार्गं मुक्तवन्तं शशिनमनादृतेऽस्माद्देशादनादृत्युत इत्यादि (?) ॥ ६ ॥ अर्यमाश्मानः
 सूर्यकान्ताः । तेषामुदयाद्विगतानां पङ्कीरादित्ये करैः स्पृशति सति सूर्यकान्तोत्थितया
 वद्विप्रभयेव संध्यया कपिशितं दृश्यते नभः ॥ ७ ॥ ८ ॥ उपहता निशाकरस्य रुचिर-
 नयेतिकृत्वा तिग्मांशुतेजसः संपदमिवापारयन्ती अशक्नुवती । द्रष्टुमिति शेषः । तारका
 ज्योतीषि । या च दर्शनशक्त्यभावात्तेजःपुञ्जदर्शने न पटुः सा निमोलितकनीनिका प-
 तन्ती गह्वरं प्रविशति ॥ ९ ॥ १० ॥ अहो अपीति 'ओत्' इति प्रगृह्यसंज्ञायां 'हुत-

विकासिभिर्दिशि दिशि गर्भनिर्भरस्त्रवन्मधुग्रहणाधियेव सत्वरम् ।
 सरोरुहैर्दलपटलच्छलान्मथः प्रसार्यतेऽरुणमणिशुक्तिमण्डलम् ॥ १३ ॥
 तनोत्यसौ नवकुशकोटिदृष्टया विभावरीजलकणमालया स्थली ।
 रसायुषामुपरि भरेण घूर्णतां विषाण्डुरच्छविकुसुमोद्गमभ्रमम् ॥ १४ ॥
 घनैरिवातनुतरचन्द्रकच्छलस्फुटामरायुधशतशोभिभिर्दिशः ।
 धुतैरमी विदधति पिच्छमण्डलैः शिखण्डिनो रजनपयःपरिष्कृताः ॥ १५ ॥
 अधिक्षपं धवलकपोलमण्डलस्फुटोदितप्रतिमतया मृगीदृशाम् ।
 तदाहितामिव परिषाण्डुरश्रियं दधत्यमी तव भवनप्रदीपकाः ॥ १६ ॥
 उपेयुषीं कमलरजोद्यतेक्षणो न वीक्षते रथचरणाद्वयः प्रियाम् ।
 सुखं चिरादुपनतमप्यसंशयं व्रजत्यहो विधिहतकस्य दूरताम् ॥ १७ ॥
 विभावरीविरतिहतस्य दुन्दुभेः कृतव्यथं स्वनमवकर्ण्य कामिभिः ।
 पुनस्तरां क्षणशयितैर्निमील्यते विलोचनं रतरसजागरारुणम् ॥ १८ ॥
 प्रभातजं विरहपरिष्ठवं वधूरचिन्तयन्त्यनुनयमग्रहीन्नया ।
 यियासते सुहृदि न सा न दूयते कुतोऽथवा सुखमनुदर्कदर्शिताम् ॥ १९ ॥
 न निष्ठिता ननु रजनी विलम्ब्यतां तदागमे पुनरपि मा कथाश्चिरम् ।
 इति स्रवन्नयनजलं प्रियोदितं गतं प्रति श्लथयति कामिनो मनः ॥ २० ॥
 निशीथिनीव्यपगमदुन्दुभिस्वनैर्विनिद्रतामपि सहसाभ्युपागता ।
 यियासुरप्याभिमतकण्ठगोचरं न कामिनी श्लथयति बाहुपञ्जरम् ॥ २१ ॥
 वियोगजां शुचमसहैर्व्यपोहितुं निकेतनैरुपासि निषिध्यतेऽधुना ।
 अपावृतप्रकटकवाटसंपुटस्फुटारवैर्गमनमिवाञ्चितभ्रुवः ॥ २२ ॥

प्रष्टव्या अचि' इति प्रकृतिः ॥ ११ ॥ १२ ॥ मधु मद्यमपि ॥ १३ ॥ रसायुषो अ-
 मराः ॥ १४ ॥ चन्द्रकच्छलेनेन्द्रायुधशोभिभिः कम्पितैः कलापनिचयैर्मैघैरिवावश्याय-
 जलाक्रीणां दिशः कुर्वन्ति मयूराः ॥ १५ ॥ १६ ॥ रथचरणाद्वयश्चक्रनामा ॥ १७ ॥
 पुनस्तरां पुनः पुनः ॥ १८ ॥ उदर्क आगामी कालः, उदितश्च भानुः ॥ १९ ॥ नि-
 ष्ठिता समाप्ता ॥ २० ॥ यियासुरपि कान्ता प्रेयःकण्ठगतं बाहुपञ्जरं न शिथिलयति ।

१. 'कुशलमुदर्कदर्शिताम्' ख. २. 'निरुध्यते' क.

अदः क्रमाद्विकटनितम्बकाननद्रुमान्तरक्षणघटितं दिवः पतत् ।
 विराजति स्फुटविहगाण्डमण्डलश्रियं दधद्रहकुलमस्तभूतः ॥ २३ ॥
 दिगङ्गनानवकलधौतमेखला नभस्तलोदधिवडवानलत्विषः ।
 निशातमःक्षतधरवज्रकोटयो विभान्त्यमूस्तरणिरुचोऽरुणोद्गताः ॥ २४ ॥
 विभर्त्यसौ पृथुतरमण्डलोरसा विभावरी दृढपरिरम्भविभ्रमैः ।
 शशच्छलाच्छिशिरकरस्तदुन्नतस्तनासितागुरुनवपत्रमञ्जरीम् ॥ २५ ॥
 स्फुटोदयः पुनरपि बन्धविष्ठवं पुरा तव व्यपनयति क्षपाकरः ।
 प्रतीक्ष्यतां तदवधिरत्र मा कृथा मनागपि क्षपितगुरुश्रियं शुचम् ॥ २६ ॥
 हतप्रभे शशिनि गतेऽस्तगह्वरं विहाय तद्वपुरवतीर्णमम्बरात् ।
 इति कणन्मधुपमिषेण लाञ्छनं कुमुद्वतीमिव खलु धीरयत्यदः ॥ २७ ॥
 (युगलकम्)

मधुस्पृहानिभृतनिलीनषट्पदं कुशेशयं हृदयमिवारविन्दिनी ।
 विभर्त्यसौ तपनवियोगसंज्वरज्वलच्छिखाशतशिखिदाहधूसरम् ॥ २८ ॥
 अचन्द्रिकामलयजपङ्कचर्चना अतारकागणमणिमेखलागुणाः ।
 दिगङ्गनाः शशिविधुरा इवाधुना दधत्यमूर्ल्लिततमःकचां श्रियम् ॥ २९ ॥
 शशित्विषं त्वरितमिवोदराश्रयां रिरक्षिषुर्दिनकररश्मिविष्ठवात् ।
 असावितः कृतनिविरीससंपुटं कुमुद्वती रचयति पत्रमीलनम् ॥ ३० ॥
 पपौ तरां प्रियतमया समं मधु प्रतिक्षपं दलशयनेष्वशेत यः ।
 रसायुषः शशिधर तस्य सांप्रतं समञ्जसं सह कुमुदेन बन्धनम् ॥ ३१ ॥
 तथा स्वपन्मधुरसपानमत्तताविचेतनः सरसिजकुक्षिकोटेरे ।
 यथा क्रमादविदितबन्धनव्यथः शिलीमुखः स्फुटमधुना विबुध्यते ॥ ३२ ॥

त्रिरहभयात् ॥ २१ ॥ संपुटं द्वयम् ॥ २२ ॥ २३ ॥ अरुणोद्गता लोहितोल्लासाः ॥ २४ ॥
 मण्डलमेवोरस्तेनागुरुपत्रलतां धत्ते शशी शशव्याजेन ॥ २५ ॥ २६ ॥ २७ ॥ वियोग-
 संताप एवाग्निदाहस्तेन धूसरं मलिनम् ॥ २८ ॥ शशिना लोकान्तरगतत्वान्निहता वै-
 धव्यदूषिताः ॥ २९ ॥ संपुटा मुकुलाः ॥ ३० ॥ शशिधरेति भगवदामन्त्रणम् ॥ ३१ ॥
 अस्वपदिति 'अङ्गार्ग्यगालवयोः' इत्यत्राढागमः ॥ ३२ ॥ विरूपितं लुरितम् । रूपेर्धातु-

१. 'नवोद्गताः' क-ख. २. 'परिमेखला' क.

२९ सर्गः]

हरविजयम् ।

३७७

दधद्रुपुर्विकसितकेतकीरजोविरूषितं कुमुदवनाद्विनिर्गतम् ।

विपाण्डुरं तदुदरवर्तिचन्द्रिकाच्छटाशतस्तपितमिवालिमण्डलम् ॥ ३३ ॥

श्रितोदयारुणकरटङ्कुट्टनाविघट्टितं दिशि दिशि धाम भासुरम् ।

गलत्यदः सवितुरिवास्तपर्वतभ्रमार्पितस्फुटवपुषः क्षपापतेः ॥ ३४ ॥

समुन्मिषत्तरणिकराभिघातभीपरिछुते शशितिमिरे शशच्छलात् ।

सहस्थिते इव सुरनाथ नश्यतो विरोधिता विपादि परस्परं कुतः ॥ ३५ ॥

स्फुटाक्षताञ्चितखचितोडुशारतामुपागते फलक इवास्वरेऽधुना ।

श्रितोदयापरगिरिविष्टरावुभौ दुरोदरं तनुत इवेन्दुभास्करो ॥ ३६ ॥

मृणालिनीदलभिदुरं यथा यथा समुन्मिषत्यहिममरीचिमण्डलम् ।

तिरस्कृतावतमसराशिमण्डलं तथा तथोन्नमदिव लक्ष्यते नभः ॥ ३७ ॥

अधश्च्युतं मम वपुषोऽर्धमित्यपि क्षपाकृता भ्रममैभिवीक्ष्य विभ्रता ।

जलाशयप्रतिमितमस्तपर्वते जिघृक्षुणा तदिव दिवोऽवतीर्यते ॥ ३८ ॥

इतोऽधुना गिरिगुरुघातघट्टनाविघूर्णितार्णवजलदेवतेव ते ।

मनोरमामलिततिमिश्रितां श्रियं विभर्त्यसौ भव भवनारविन्दिनी ॥ ३९ ॥

सरागतां ककुभि गतः शतक्रतोः क्रमादमूं जिगमिषसि प्रचेतसः ।

सहासमित्यलिकुलहुंकृतैरिव प्रभाकरं कथयति नाथ पद्मिनी ॥ ४० ॥

शिलीमुखः सरसिजपक्षमपेशलं विलम्बितं निगडमिवार्धविच्युतम् ।

दधन्मधुव्यतिकरलग्नमङ्घ्रिणा विसर्पति त्वरितमपोढबन्धनः ॥ ४१ ॥

ष्वपठितस्यापि मिलिप्रभृतिवच्छिष्टप्रयोगदर्शनात्साधितः ॥ ३३ ॥ अरुणस्य करा एव
टङ्काः शस्त्रकाणि । भ्रमो यन्त्रम् ॥ ३४ ॥ ३५ ॥ स्फुटं दृश्यमक्षतं मेघादिभिरदूषित-
मञ्चितं च रुचिरं यत्खमन्तरिक्षं तेन चितानि व्याप्तानि उडूनि नक्षत्राणि तैः शारता
शबलत्वम् । स्फुटाश्वाक्षा देवनाख्यास्तद्भावेन शोभनाः । खचिता दीप्तिमन्तः ।
उडुसदृशाश्च शारा अयानयीना(?) यस्य तद्भावः । उदयापरौ पूर्वपश्चिमौ । दुरोदरं
शूतम् ॥ ३६ ॥ मृणालिनीदलवद्भिदुरम् । सुकुमारमित्यर्थः । अवतमसं संततं
तमः । 'अवसमन्धेभ्यस्तमसः' इत्यच् समासान्तः ॥ ३७ ॥ ३८ ॥ अ-
लिनां ततिभिर्मिश्रितां पद्मिनीं मनोरमां श्रियं धत्ते ॥ ३९ ॥ रागः प्रसक्तिरपि ।
हासो विकसनं हसितं च ॥ ४० ॥ मधु मद्यमपि । विसर्पति व्रजति ॥ ४१

१. 'भास्वरम्' क. २. 'क्षपाभृता' क. ३. 'अतिवीक्ष्य' ख.

अहर्षतेश्चिरमनिमेषदर्शनकृमादिव स्तुतघनवाष्पशीकरम् ।
 सरोजिनी रजनिपयःपरिप्लुतं बिभर्त्यसौ विकसितमब्जलोचनम् ॥ ४२ ॥
 शिलीमुखा विधुतपतत्रमारुतप्रसारितैरुषसि सुगन्धयन्त्यमी ।
 दिशोऽधुना निजतनुलग्नविस्फुटकुशेशयोत्करमकरन्दशीकरैः ॥ ४३ ॥
 सरःश्रियः शफरुकशोभिनाऽम्बुजात्सविभ्रमभ्रमरघटा विवस्वता ।
 इतोऽधुना शितिमणियष्टिमण्डलीविडम्बिका करनिकरेण कृष्यते ॥ ४४ ॥
 मनोरमस्मितहसितां परिस्त्रवन्निशाजलस्फुटरुदितोत्पलेक्षणाम् ।
 इतोऽधुना श्रितकिलकिञ्चितामिव प्रभाकरो रमयति नाथ पद्मिनीम् ॥ ४५ ॥
 भुजालतामशिथिलकण्ठवर्तिनीं रतोत्सुका दयिततमस्य कुर्वती ।
 विजृम्भते किल विनिमग्नपीवरस्तनद्वया तदुरसि मत्तकाशिनी ॥ ४६ ॥
 रतोत्सवप्रमदविशेषपीवरे परामुयात्कथमिव तेऽत्र मेखला ।
 नितम्ब इत्यभिदधदुच्चकैः शुकः सहासतामुषसि करोति सुभ्रुवः ॥ ४७ ॥
 न लाघवं वलनविलासविभ्रमे विलोकितं क्वचन मयेदृशं तनोः ।
 कलारवैर्वदति नितम्बमण्डले नियोजिता मधुरमितीव मेखला ॥ ४८ ॥
 निशीथिनीं सममतिवाह्य कामिना व्रजत्यसावुषसि मुहुः स्खलन्त्यपि ।
 तदुत्सुका गलितधृतिः प्रतिक्षणं निरीक्षते विवलितकंधरं वधूः ॥ ४९ ॥
 समुत्थितः शयनतलात्क्षमारजश्छटाहतोभयपृथुपार्श्वविग्रहः ।
 दधत्सदानवमथुरागतः श्रियं मतङ्गजोऽपर इव लक्ष्मणाग्रजः ॥ ५० ॥

॥ ४२ ॥ ४३ ॥ शफरुकं भूषणसमुद्गमकम् । तस्मादिन्द्रनीलमयीव लतासं-
 हतिर्विवस्वता सरोजादाकृष्यते भ्रमरपङ्क्तिः । करनिकरः पाणिविक्षेपोऽपि ॥ ४४ ॥
 स्मितं विकासः । किलकिञ्चित् हर्षशोकादिसंकररूपः प्रागुक्तलक्षणश्चेष्टाविशेषः ॥ ४५ ॥
 सुरतोत्सुकत्वेन प्रेयसः कण्ठे गाढवर्तिनीं भुजलतां तद्वक्षसि च निमग्नं स्तनद्वयं कु-
 र्वती प्रधाना कामिनी विजृम्भते समुलसति । क्रीडत इत्यर्थः । अयमर्थः परोक्षोऽपि लो-
 कप्रवादसिद्ध इति द्योतनाय किलशब्दः ॥ ४६ ॥ प्रमदमहिम्ना पीवरे नितम्बेऽस्मिन्मे-
 खला कथं परामुयात् नैव पर्याप्तिं लभेत ॥ ४७ ॥ ४८ ॥ असौ वधूः कामिना सह
 निशां नीत्वा स्खलन्त्यपि व्रजति । तं च कामिनमुत्सुकत्वातिरीक्षते ॥ ४९ ॥ क्षमा
 भूमिः । सदानस्य मदजलमुचो वमथोः करशीकरनिकरस्य रागतो रज्जनेन शोभां वि-
 भ्रजः समुत्थितः । द्वितीय इव लक्ष्मणाग्रजः । लक्ष्मणोऽग्रजोऽस्येति कृत्वा शत्रुघ्नः ।

नमस्वतामुदवसितोदरोत्थिताः सुगन्धितां विदधति वासरेणवः ।

पतन्त्यमूर्ग्रहततयो दिवाकरप्रभाहता दिशि दिशि वासरेऽणवः ॥ ९१ ॥

सरोजिनी पयसि हृदीव बिम्बितं श्रितं तटानहिमकरं दधार या ।

तयालयः स्फुटितकुशेशयोत्थया न तोषिता नहि मकरन्दधारया ॥ ९२ ॥

एषा विशालविशिखामुखविप्रकीर्ण-

हर्म्योपकारकुसुमप्रवणालिपङ्क्तिः ।

अभ्येत्य बन्धुजनतेव निशान्धकार-

मर्काशुभिन्नमनुशोचति तारनादैः ॥ ९३ ॥

सत्कार्णिकाकनकविष्टरसंनिविष्ट-

मूर्तिर्निजं कमलकेसरपानसङ्गात् ।

रोलम्बचक्रमुपरि भ्रमणानुबन्धि

पारिष्ठवत्वमिव शिक्षयतीश लक्ष्मीः ॥ ९४ ॥

भाति द्विरेफकुलमुज्झितनैद्रतन्द्र-

रक्ताविन्दमकरन्दसपीतिलग्रम् ।

अध्युषुषा शतमखेन मृणालसूत्र-

गर्भं विलोचनसहस्रमिव व्यपास्तम् ॥ ९५ ॥

लोकान्तरं जिगमिषोः शशिनः प्रचण्ड-

भानुप्रतापविधुराश्रिरमस्तशैलः ।

सोऽपि नवां लवणं राक्षसं निहत्यात्मना निर्मितां मथुरां नाम नगरीं गतः । सदा च लक्ष्मीं बिभ्रत्समुत्थितः सम्यगुदयभाक् । केचित् 'अभयः पृथुपार्श्वेन लवणेन सह वि-
ग्रहः कलहो यस्य सः । कलहसमये च धूलिच्छटाभिराहतः' इति शत्रुघ्नेऽपि योजयन्ति ॥ ५० ॥ उदवसितं वेश्म । तदन्तरोत्थिता वासस्य पटवासादेः सुरभिचूर्णस्य रेणवो वायून्नां सौगन्ध्यमुपजनयन्ति । वासरे च रविकराहतत्वादणवः स्वल्पा ग्रहततयः प-
तन्ति ॥ ५१ ॥ अहिमाः करा यस्य तं राविं नलिनी दधार धृतवती । तयालयो भ्रमरा मकरन्दस्य धारया नहि तोषिता न । तोषिता एवेत्यर्थः ॥ ५२ ॥ विशिखा रथ्या ॥ ५३ ॥ रोलम्बा भ्रमराः ॥ ५४ ॥ तन्द्रा धूसरत्वमिह । सपीतिः सहपानम् । शतमखः शक्रः । तस्य विससूत्रान्तरनिवासो ब्रह्महत्याभयात्प्रसिद्ध एव ॥ ५५ ॥ लोकान्तरं जिगमिषु-

तारावरोधनवधूः शिरसा बिभर्ति
 तुङ्गात्मनां समुचितं ध्रुवमेतदेव ॥ ५६ ॥
 चेतो दुनोति सुदृशां ननु तारनाद-
 निष्ठो वियोगविधुरं रणितेन शङ्खः ।
 व्यक्तं प्रकाशयत एव बहिर्विशुद्धि-
 मत्यन्तवक्रहृदयाद्वत कस्य शान्तिः ॥ ५७ ॥
 कर्णे कुशेशयदृशामुपशल्यवर्ति-
 प्रेयोवियोगविषमज्वरकातराणाम् ।
 क्रौञ्चस्य संप्रति गिराशनिधारयेव
 मर्मच्छिदा करकरायितमापतन्त्या ॥ ५८ ॥
 आप्रश्नपूर्वमुपगूढवतः प्रियस्य
 बाष्पाम्बुपूरपिहितातनुलोचनायाः ।
 चक्रीकृतौ मदनलासककांस्यताल-
 लीलां स्तनौ मृगदृशः क्षणमीश धत्तः ॥ ५९ ॥
 प्रत्यग्रदंशजनितश्वयथूनसलील-
 मम्भोजकोमलकराङ्गुलिकोटिभागैः ।
 बिम्बाधरान्मधुरसीत्कृति संस्पृशन्त्यः
 कान्ताः प्रयान्ति दयितान्तिकतोऽधुनैताः ॥ ६० ॥
 भ्रूविभ्रमं विदधतो बहुधैवतं त-
 मास्फालिताविकलनिःस्वनवल्लकीकाः ।
 गायन्ति किंनरपुरांघ्रिगणाः शशाङ्क-
 मौले विभातसमये तव भिन्नषड्जम् ॥ ६१ ॥

मुमूर्शुरपि । प्रताप उद्वेजनमपि ॥ ५६ ॥ विशुद्धिर्निष्पापत्वमपि । हृदयमभ्यन्तरमपि ।
 शान्तिः सुखम् ॥ ५७ ॥ उपशल्यं समीपम् । क्रौञ्चः पक्षिभेदः । अशनिर्वज्रम् । कर-
 करायितं करकरेत्यव्यक्तरूपं क्वणितम् ॥ ५८ ॥ प्रियस्येत्यनादरे षष्ठी । लासको नर्तकः
 ॥ ५९ ॥ ६० ॥ तं तं भ्रूविकारं बहुधैव कुर्वन्तः किंनरीगणा भिन्नषड्जाख्यं ग्रामरागं
 गायन्ति । तस्य प्राभातिकत्वात् । अन्ये 'बहु विपुलो धैवताख्यः स्वरो यत्र तादृशं तं

भ्रमणविधुतपक्षैः पीतमाकाश एव
 प्रतिककुभमकुण्ठोत्कण्ठमाराद्विरेफैः ।
 दलपटलविकासस्थूलबिम्बाम्बुजोत्थं
 विकिरति मकरन्दक्षोदमुच्चैः समीरः ॥ ६२ ॥
 इति गिरमुपकर्ण्य प्रेयसीबाहुबन्ध-
 व्यतिकरकृतरत्नावापकव्यक्तचिह्नम् ।
 असकलशशिमौलिः कण्ठपीठं दधानः
 सुरभिपरिमलाङ्गं हेमपर्यङ्कमौज्ज्वात् ॥ ६३ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये
 भगवत्प्रबोधनं नामैकोनत्रिंशः सर्गः ।

त्रिंशः सर्गः ।

इत्थं सरागशशभृत्परिभोगलीला-
 विच्छिन्नरात्रिरेशनामणिकिङ्किणीभिः ।
 नक्षत्रसंततिषु संदधतीषु साम्य-
 मस्ताद्रिसानुपदवीपरिपुञ्जितासु ॥ १ ॥
 विष्यन्दमानमधुशीकरलोभलीन-
 भृङ्गावलीचरणबन्धुरकेसरेषु ।
 पद्माकरेषु विकसत्सु शनैर्निदाघ-
 धामांशुभिन्नदलमण्डलसंधिबन्धम् ॥ २ ॥

त्वयैव प्रागनुभूतम्' इति योजनया व्याचख्युः ॥ ६१ ॥ प्रतिककुभं दिशि दिशि । अ-
 व्ययीभावे 'झयः' इति टच्समासान्तः ॥ ६२ ॥ आवापकाः कटकाः ॥ ६३ ॥ इति रा-
 जानकजयानकसूनोरलकस्य कृतौ हरविजयविषमपदोद्घोत एकोनत्रिंशः सर्गः ॥

इत्थमित्यादि कलापकम् । परिभोगः सौरतो मर्दः । परिपुञ्जिता राशीभूताः ॥ १ ॥
 चरणवद्धन्धुरा मनोज्ञाः । चरणायमाना इत्यर्थः । निदाघधामा रविः ॥ २ ॥ वलितैरङ्गै-

१. 'परिभाग' ख. २. 'रशनामल' क.

प्रातस्तनानिलविकम्पितपुण्डरीक-

पक्षमाग्रकोटिघटिते सलिलाशयेषु ।

निद्राविमुक्तिवलितावयवापविद्ध-

लक्ष्मीवधूपरिमलश्रियि धूलिचक्रे ॥ ३ ॥

शैलालिवत्स्फुटयति स्फुटसर्वभाव-

व्यक्तिक्रमेण दिवसे मुखरागशोभाम् ।

अभ्यर्च्य कालमुसलश्ररणौ मृगाङ्ग-

चूडामणेरुदपतद्भुवधामवीथीम् ॥ ४ ॥ (चकलकम्)

तेन व्यलोकि दिवमुत्पतताग्रवर्ति

विस्पष्टलक्ष्म परिणाहि मृगाङ्गबिम्बम् ।

उन्निद्रकुन्ददलपाण्डुरमण्डपिण्ड-

मध्यास्यमानमिव कालियपन्नगेन ॥ ५ ॥

संपश्यति स्म स तडित्सुरणानुबन्ध-

मादीर्घमभ्रशकलं स्थितमन्तरिक्षे ।

उच्छ्वासलक्ष्यरुधिरारुणकान्तिकण्ठ-

च्छेदं महाझषमिवाम्भांसि पङ्कलीनम् ॥ ६ ॥

अन्योन्यसंवलनवेल्लितपल्लवाग्र-

विश्लेषनिर्दलितकेतुशिखांशुकौघाः ।

उन्मूल्यमानशिखरस्खलदर्धचन्द्र-

रत्नप्रभाखचितकाञ्चनतोरणाग्राः ॥ ७ ॥

विमुक्तो यः परिमलोऽङ्गरागस्तस्मिन्निव धूलिपुञ्जे पक्षमप्रान्तेभ्यः सलिलाशयेषु पतित इति योज्यम् ॥ ३ ॥ भावाः पदार्थास्तेषां व्यक्तिः० मुखमारम्भो वदन् च । रागोऽरुणिमा कान्तिश्च । ध्रुवस्य ज्योतिषो धाम पदम् ॥ ४ ॥ अण्डं पन्नगादीनां गर्भशय्या ॥ ५ ॥ ६ ॥ अन्योन्यसंवलनं वेष्टनं यत्र तथा कृत्वा चलितानामङ्गलाग्राणां विश्लेषो विघटनं तेन निर्दलिता जीवत्वमुपनीता(?) ध्वजाग्रेषु पटौघा येषाम् ॥ ७ ॥

१. 'चतुर्भिः कुलकम्' ख.

अभ्याहता विशशरुर्जवमारुतेन

तस्याशु दिक्षु सुरसिद्धविमानसंघाः ।

बाणाग्निदीपितपुरत्रयतायमान-

नानाविधावयवविभ्रममूहिवांसः ॥ ८ ॥ (युगलकम्)

केशेषु तस्य कृतसंनिधयो मुहूर्तं

कंसाततायिन इवाञ्जननीलभासः ।

उष्णीषरत्नकिरणद्विगुणायमान-

सौदामनीवलियिनो जलदा बभूवुः ॥ ९ ॥

तस्योत्थितस्य सहसा घनवर्त्मसीम्नि

धत्ते स्म कर्णशिखरं श्रियमव्यवस्थाम् ।

उष्णीषभिन्नहृदयस्तनयित्नुलग्न-

सौदामनीविकटहाटकमञ्जरीकम् ॥ १० ॥

पिङ्गोर्ध्वलोचनकृशानुशिखासहस्र-

मस्यान्वकारि मुखमण्डलमन्तरिक्षे ।

साम्भोभरेण गमनोत्थमरुद्विवर्त-

भाजाम्बुवाहशकलेन तडिद्वताग्रे ॥ ११ ॥

तस्य प्रतीपमगमद्रमनानिलेन

विक्षिप्यमाणसलिला क्षणमन्तरिक्षे ।

मन्दीकृतोष्णकरमण्डलभासुरोर्ध्व-

नेत्राग्नितापकृतशोषभियेव गङ्गा ॥ १२ ॥

विस्वंसितोदुरशनं गलदिन्दुगौर-

गङ्गादुकूलमकरोत्स दिवस्तदानीम् ।

विशशरुर्विप्रकीर्णाः । तायमाना विस्तार्यमाणाः । 'तनोतेर्यकि' इत्यात्वम् ॥ ८ ॥ कं-
सस्याततायी रिपुर्विष्णुः । तस्य केशेषु मेघाः संनिधीयन्त इत्याम्नायविदः । उक्तं च—
'यस्य केशेषु जीमूता नद्यः सर्वाङ्गसंधिषु । कुक्षौ समुद्राश्चत्वारस्तस्मै तोयात्मने नमः'
॥ ९ ॥ अव्यवस्था चला । स्तनयित्नुर्मेघः । ततो लम्बा विद्युदेव स्वर्णमञ्जरी यस्य
॥ १० ॥ तडित्वते शिखित्वते(?) । बहुत्वाद्वान्नि मतुप् ॥ ११ ॥ १२ ॥ अनम्बुदं

विस्तीर्णमम्बरनितम्बमनम्बुदेन्दु-

विम्बाननाम्बुरुहचुम्बनबद्धतृष्णः ॥ १३ ॥

जह्ने मनोऽस्य मृदुमारुतपूर्यमाण-

रन्ध्रैर्हिमाद्रितटकीचकचक्रवालैः ।

गम्भीरतारमधुरकणितैर्नयद्भि-

रुत्कर्णतां तरणिकूबरिवाजिपङ्क्तिम् ॥ १४ ॥

ऐक्षिष्ट विस्फुरितकाञ्चनकल्पवल्ली-

विस्तारिपक्ष्मशिखरच्छदचक्रवालम् ।

कैलासशैलमसकृत्स जगत्रयैक-

लक्ष्म्याः स्थितं धवलविभ्रमपुण्डरीकम् ॥ १५ ॥

फेनावलीधवलचामरचक्रवाल-

भूषाभिरामजवनस्थिरसप्तवाहाम् ।

भागीरथीं रथधुरामिव धर्मरश्मे-

र्वीक्ष्यैकपिङ्गलगिरौ स मुदा ववन्दे ॥ १६ ॥

तेन स्वलत्खलखलामुखरा कराल-

कैलासकूटविकटोर्मिघटासहस्रा ।

संक्रान्तकैटभानिसूदनपादपद्म-

प्रेङ्खन्नखच्छविरिवैक्षत जहुकन्या ॥ १७ ॥

मज्जत्कुबेरतरुणीगलितावतंस-

हासाभिरामतटमार्गमसावपश्यत् ।

निरभ्रचन्द्रबिम्बमेवाननाम्बुरुहं मुखपद्मम् ॥ १३ ॥ कीचका वेणुभेदाः । कूबरी रथः ॥ १४ ॥ कल्पवल्ली एव पक्ष्माणि केसरा येषाम् । शिखराण्येव च्छदाः पत्राणि । स्थितमचलम् ॥ १५ ॥ फेनोऽथलालापि । वाहाः प्रवाहा अश्वाश्च । एकपिङ्गलो धनदः ॥ १६ ॥ स्वलता वहमानेन खलखलेत्येवंरूपेण ध्वनिना मुखरा सशब्दा । कैटभानिसूदनो हरिः । तस्य पादाज्जाह्नवी संभूतेति तत्र तदीयनखप्रभायाः संक्रमणं संभावितम् ॥ १७ ॥ ऊर्मिभङ्गैः क्षिप्ताः कणा येन । सुवर्णसिकतासहितं चाम्भो यस्य

१. 'अवैक्षत' क-ख.

विस्तारिमानससरःसलिलोर्मिभङ्ग-

पर्यस्तशीकरसकाञ्चनवालुकाम्भः ॥ १८ ॥

वीचीसमीरधुतकाञ्चनपुण्डरीक-

पर्यस्तकेसरपरागपिशङ्गिताम्भः ।

अच्छोदमैक्षत स देवपुरन्धिपाद-

लाक्षारुणीकृतशिलातलतीरलेखम् ॥ १९ ॥

आराधनप्रवणकासरदैत्यवंश-

कण्ठप्रसाधनधियेव विलम्ब्यमानाः ।

चण्ड्या यदीयमणिकंदरमन्दिराग्र-

विस्तारितोरणगताः प्रविभान्ति घण्टाः ॥ २० ॥

स्थूलेन्द्रनीलमणिशृङ्गरुचोऽथ तस्य

कल्माषिताखिलदिगन्तरमुन्मिषन्ती ।

भूयस्तरां तरणिमार्गरुरुत्सयाशु

मुक्ताः शिखा इव ददर्श स मेकलाद्रेः ॥ २१ ॥ (युगलकम्)

लीलानिमग्नशबरीकुचकुम्भपीठ-

संक्षोभजर्जरितवीचिघटासहस्राम् ।

रेवामसौ सरलवज्जुलजालजम्बू-

स्तम्बप्रसाधिततटामवलोक्य रेमे ॥ २२ ॥

कण्ठग्रहप्रणयिना ददृशेऽथ तेन

विन्ध्यश्रियो मणिशिखोज्ज्वलमेखलायाः ।

रेवापगाम्बुष्टुपीननितम्बविम्ब-

विस्त्रस्तमम्बरमिवातनुपादलग्नम् ॥ २३ ॥

॥ १८ ॥ अच्छोदाख्यं सरः ॥ १९ ॥ कासरदैत्यो महिषासुरः । तत्संतानस्य चण्डि-
काराधनपरत्वं पितृवधकृतात्रासात् । विलम्ब्यमाना दीयमानाः । चण्डी विन्ध्यवासिनी
॥ २० ॥ मेकलो विन्ध्यः ॥ २१ ॥ रेवा नर्मदा । सरला देवदारवः । वज्जुला वेतसाः ।
जम्बूनामानश्च केचन तरवः ॥ २२ ॥ कण्ठः शिखरसंनिवृष्टः । ग्रहस्तस्योपसेवनम् ।
कण्ठग्रहश्चालिङ्गनम् । शिखा रश्मयः । मेखला उपत्यका काञ्ची च । नितम्बं मध्यभागः

संवीततीरवनरूढतमालखण्ड-

लोलानिलाकुलितनीलजलांशुकश्रीः ।

तेन व्यलोकि वरुणालयवल्लभाग्र-

लीलाभिसारणाधियेव कलिन्दकन्या ॥ २४ ॥

सेवाविचक्षणतयेव द्वाग्निदग्ध-

कालागुरुप्रचुरधूमशिखाकदम्बैः ।

कुर्वन्तमैक्षत महेन्द्रमसावनल्प-

कल्पद्रुमांशुकततीः सुरभीः सुराणाम् ॥ २५ ॥

विस्पष्टफेनधवला विरलोर्मिभङ्ग-

निःसङ्गसंगतपयःप्लवरोधसं सः ।

लाङ्गुलिनीं सरितमाकलयांचकार

तत्पादगोचरगतामिव सौरभेयीम् ॥ २६ ॥

वीक्ष्यावतंसितविकासिलवङ्गपुष्प-

मालाः स सह्यगिरिकाननशाखिवीथीः ।

श्रोणी च । पादाः पर्यन्तशैलाः परिसरो वा, चरणश्च ॥ २३ ॥ तमालखण्डं लोलयाति योऽनिलः तदाकुलितं नीलजलमेवांशुकं तस्य श्रीः परिहिता यया । वरुणालयः समुद्रः । स एव वल्लभस्तदग्रमिवाभिसर्तुम् । अभिसारणमभिसरणमेव । सरतेश्वरादित्वात्स्वार्थे णिच् । यथा—‘रामो राज्यमकारयत्’ इत्यत्र करोतेः । न वै सरतिश्वरादिषु पठ्यत इति चेत्, न । चुरादीनां पाठस्योदाहरणार्थत्वात् । यदुक्तम्—‘बहुलमेतन्निर्दर्शनम्’ इति ॥ २४ ॥ महेन्द्राचलो गिरिविशेषः ॥ २५ ॥ फेनैः पाण्डुभिर्हर्मिखण्डैरविरतं संगतपयःप्लवः सलिलपूरो ययोः । तादृशे रोधसी यस्याः । फेनवच्च सितैर्नवैस्तरङ्गभङ्गैः संगतं पयः क्षीरं तेन प्रवरमूधो यस्याः । अत्र पक्षे ‘बहुव्रीहेरूपसो ङीष्’, ‘उधसोऽनङ्’ इति च ङीषनङौ प्राप्नुतस्तत्र प्रतिविधीयते—अनङ्च न प्रवर्तते, समासान्तविधेरनित्यत्वात् । यथा—‘धृतधनुषि बाहुशालिनि शैला न नमन्ति यत्तदाश्चर्यम्’ इति । तदभावात् ङीष् न भवति । अभिधानाभावात् । नहि केवले ङीषि कुण्डोधसीत्याद्यभिधानमस्ति । उक्तं च—“ङीष्विधौ ‘उधसोऽनङ्’ इति समासान्ते कृते ‘अनो बहुव्रीहेः’ इति ङीष्ठाप्प्रतिषेधयोः प्राप्तयोरिदमुच्यते” । लाङ्गुलिनी प्रशस्तपुच्छापि । तस्य महेन्द्रस्यापि । पादः परिसरः । स एव गोचरो विषयः गवां संचारभेदश्च । सौरभेयी गौः

रेमेतरां सुरमतङ्गजगण्डकाष-

लीलावरुणसरलोन्नततालखण्डाः ॥ २७ ॥

उत्फुल्लतीरतरुखण्डलतासखीभिः

संग्रथ्यमाननिजपुष्पभरावतंसाः ।

आविभ्रतीं भ्रमरनीलरुचः स वीचि-

वेणीलतास्तदनु भीमरथीमपश्यत् ॥ २८ ॥

आमग्रकुन्तलवधूकुचकुम्भभार-

हारप्रभाद्विगुणितच्छत्रिफेनहासाम् ।

गोदावरीं चरणचुञ्चुचकोरचक्र-

चञ्चग्रचुम्बितविलोलजलामपश्यत् ॥ २९ ॥

उल्लासिशीकरकरालफणासहस्र-

कल्लोलनागकुलसंकुलमध्यभागाम् ।

वेणां स्फुरत्तिमिरतातिगभीरतालु-

मूलां रसातलभुवः सदृशीं ददर्श ॥ ३० ॥

तस्योपयुक्ततटकानननारिकेल-

वल्लीफलप्रकरशीतलगर्भतोयाः ।

अन्वायिनः कटकवर्त्मसु पारियात्र-

शैलस्य चक्ररूपभोगसुखान्निवासान् ॥ ३१ ॥

मीनावलीसरभसाल्लुतिघट्टिताम्बु-

वीची विलोलविरुवत्कुरुरी करालम् ।

॥२६॥२७॥ भीमरथ्यादयो नदीभेदाः ॥२८॥ कुन्तला जनपदभेदाः । चरणचुञ्चवः सं-
चारेण विदिताः । 'तेन वित्तश्चुञ्चुपचणपौ' ॥२९॥ शीकरा एव फणाः । कल्लोला एव ना-
गाः । वेणा कृष्णवेणीति प्रसिद्धा । स्फुरन्त्यस्तिमिषु रताः क्रीडता आतय आटिकाः [पक्षिवि-
शेषाः] यत्र । तादृशं गभीरं तालुपृष्ठं मूलं च यस्याः । स्फुरत्तिमिरं यस्य तद्भावेनाति-
शयेन गभीरे च तालुमूले यस्याः ॥ ३० ॥ उपयुक्तं पीतम् । अन्वायिनोऽनुचराः ॥३१॥
कुरुरी विहगयोषिद्धेदः । रङ्गुमृगविशेषः ॥ ३२ ॥ हारीतः पक्षिविशेषस्तस्य कण्ठरुतं

कावेर्यलक्ष्यत जलं दधती च तेन
 निःशङ्करङ्कुलसंकुलकूलकच्छा ॥ ३२ ॥
 आविर्भवस्मितमनोहरगण्डभित्ति-
 भागश्चमूचरपुरंघ्रिगणः सलीलम् ।
 चर्मण्वतीपुलिनवर्त्मनि तस्य हारि-
 हारीतकण्ठविरुतार्पितकर्ण आसीत् ॥ ३३ ॥
 आवासितस्य तटवर्त्मनि तस्य ताल-
 खण्डप्रकाण्डदलताण्डवनप्रगल्भाः ।
 सिप्रातरङ्गमरुतोऽनुचराङ्गनानां
 पीनस्तनक्षैतरुजं सुरतेषु जहुः ॥ ३४ ॥
 संवादिकाननतलस्य निवेशलक्ष्मी-
 मद्भ्रैसावधिकमृक्षवतोऽभ्यनन्दत् ।
 पादावनौ कतिचिदेव दिनानि बद्ध-
 संस्थो निशीव तमसाहतदृष्टिरासीत् ॥ ३५ ॥
 गच्छन्विशङ्कटमसौ कटकं सुवेल-
 शैलस्य काञ्चनशिलाशकलावकीर्णम् ।
 वेलाविलोलवरुणालयवीचिभङ्ग-
 पर्यस्तवाडवकुशानुमिवैक्षतारात् ॥ ३६ ॥
 तेन व्यलोक्यत कपोलतलायमान-
 विस्पष्टपाकलवलीफलकन्दलाढ्या ।
 घ्राणानुलेपि नवचन्दनखण्डगन्ध-
 हृद्यामला मलयपर्वतकाननश्रीः ॥ ३७ ॥

सुरतसीत्कारानुकारीति तत्र कौतुकात्कर्णार्पणम् ॥ ३३ ॥ ३४ ॥ निवेशः संस्थानम् ।
 ऋक्षवानाम पर्वतः । काननं च ऋक्षवद्भूकयुक्तम् । तमसा नदीभेदः । तमसा चान्ध-
 कारेण । हता प्रलोभिता हता च । दृष्टिर्मनो नेत्रं च ॥ ३५ ॥ ३६ ॥ पाकोज्ज्वलत्वा-

१. 'तारहारि' ख. २. 'क्षिति' क-ख.

लक्ष्मीभृतस्त्रिभुवनाक्रमणप्रगल्भ-
 सर्वोन्नतेर्मलयभूमिभृतोऽभ्रसिन्धुम् ।
 पुण्यस्थितिं मुररिपोरिव पादमूल-
 भागोत्थितामभिननन्द स ताम्रपर्णीम् ॥ ३८ ॥
 पर्यस्तरत्नकिरणाङ्कुरदन्तुरेषु
 वेलातटेषु कृतसैनिकसंनिवेशः ।
 अम्भोनिधिं स निरवर्णयदुल्लसद्भि-
 रुत्तम्भितोडुपथमूर्मिघटासहस्रैः ॥ ३९ ॥
 उन्नालनीलनलवज्जुलनालिकेर-
 ताम्बूलवल्लीवलयकुलकूलकच्छम् ।
 आश्चर्यधाम दधतं सततप्रसन्न-
 मप्यप्रसन्नमुपपादितशोभमम्भः ॥ ४० ॥
 विस्त्रंसमानसलिलामलनीविबन्ध-
 मास्फालयन्तमतिकाममिवोर्मिहस्तैः ।
 आवद्धरत्नवलयोज्ज्वलकाञ्चिदाम-
 वेलाङ्गनापुलिनपीननितम्बबिम्बम् ॥ ४१ ॥
 उत्सङ्गसङ्गिविलसत्तटिनीपुरंघ्रि-
 लीलार्पणारभसथेव निवेशयन्तम् ।
 आवर्तचक्रचपकेषु तरङ्गहस्त-
 व्याकृष्टतीरतरुपुष्पभरावतंसान् ॥ ४२ ॥
 प्रेङ्खत्कपालशकलामलशङ्खशुक्ति-
 माच्छादिताम्बरधनानामितवीचिबाहुम् ।

त्र्यम्बकपुलककृतिभिर्लवलीफलैः कन्दलैश्च लताविशेषैराढ्या समृद्धा लक्ष्मीः शोभा रमा
 च ॥ ३७ ॥ सर्वेभ्यः सकाशादुन्नतितरुच्छ्रयः । पुण्या मनोज्ञा पवित्रा च । पादः परि-
 सरोऽङ्घ्रिश्च ॥ ३८ ॥ ३९ ॥ यत्प्रसन्नं तदप्रसन्नं कथमिति विरोधः ॥ ४० ॥ अतिक्राममतीव
 कामाक्रान्तम् ॥ ४१ ॥ रमसा वाञ्छा ॥ ४२ ॥ शुक्तिः पानपात्रमपि । अम्बरं कृत्तिरपि

१. 'असितवीचि' ख. २. प्रसन्ना सुरा तद्रहितमिति परिहारः.

और्वाग्निपिङ्गलशिखाविकरालकेश-
 मुत्प्लुत्य भैरवमिवासकृद्वारसन्तम् ॥ ४३ ॥
 लक्ष्मीसुराविमलकौस्तुभपारिजात-
 चन्द्रामृतापहरणोत्थितया शुचेव ।
 हेमाद्रिकूटविकटार्चिषि निर्व्यपेक्ष-
 मात्मानमौर्वदहने विनिपातयन्तम् ॥ ४४ ॥
 गम्भीरगर्भघटितास्पदकालकूट-
 शेषाग्निदाहशमनार्थमिव क्षपासु ।
 ज्योत्स्नासुधां विकटमौक्तिकदन्तपङ्क्ति-
 शोभाधरैर्विवृतशुक्तिमुखैः पिबन्तम् ॥ ४५ ॥
 प्रेङ्खत्प्रवालकिरणाच्छुरितं वहन्त-
 मावर्तचक्रपरिवर्तगभीरमम्भः ।
 संवादिकौस्तुभमयूखशिखावकीर्ण-
 दैत्यायुधव्रणकरालमुरारिवक्षः ॥ ४६ ॥
 शैलाभिघातशकलीकृतमप्यखण्ड-
 माकृष्टरत्नमपि रत्ननिधित्वमाप्तम् ।
 लक्ष्मीमदग्धदशमप्यसमौर्ववह्नि-
 दाहाकुलं चिरगतामपि नोत्सृजन्तम् ॥ ४७ ॥
 वज्राभिघातभयकातरतोयलीन-
 मोहेन्द्रनीलमणिशैलशतप्रकाशम् ।
 गर्भान्धकारमिव शेषफणासहस्र-
 माणिक्यरश्मिगलहस्तितमुद्गिरन्तम् ॥ ४८ ॥

॥ ४३ ॥ ४४ ॥ ४५ ॥ ४६ ॥ अखण्डं परिपूर्णमपि । रत्नानि चन्द्रप्रभृतीन्यपि ।
 लक्ष्मीः शोभापि । नास्ति दग्धा दशा यस्य । दग्धा उपहता अपि ॥ ४७ ॥ इन्द्रनीलशै-
 लानां प्रकाशं तम इव गलहस्तितं परिभूतं वमन्तम् ॥ ४८ ॥ वाजिनो गजाश्च जल-

१. 'आनमन्तम्' ख. २. 'सान्द्रेन्द्रनील' ख.

प्रेङ्खत्करालमणिराशिमशताभिनद्ध-
 कल्लोलकेतुपटलस्थगितान्तरिक्षम् ।
 उद्दामवाजिगजसाधनमभ्युपेत्य
 गृह्णन्तमाशु विजिगीषुमिवाखिलाशाः ॥ ४९ ॥
 वेलाङ्गनाभिरभितो ध्रुतवीचिताल-
 वृन्तानिलाकुलितफेनदुकूलपट्टम् ।
 ताभ्यो दिशन्तमसकृज्जलवेगनुन्ना
 रत्नावलीरविरलाः स्फुरदिन्दुगौरीः ॥ ५० ॥
 उत्थाय दूरमसकृत्सुरनाथमुक्त-
 वज्राभिघातकलनाशरणागतानाम् ।
 क्षोणीभृतामनिशमप्यकुतोभयानां
 सर्वासु दिक्षु भयहेतुमिवेक्षमाणम् ॥ ५१ ॥
 दिग्भ्यः क्रमादविरलोत्कलिकानुबन्ध-
 र्भ्येयुषीः सरभसं सरितः सरागाः ।
 विस्पष्टदुग्धजलकप्रविजृम्भमाण-
 चेतोहरस्थिति परिष्वजमानमारात् ॥ ५२ ॥
 ज्योत्स्नातपं विकटवीचिघटासहस्र-
 मध्यास्पदं सपदि दुग्धधिया विवेक्तुम् ।
 आवाञ्छता सरभसं तटराजहंस-
 यूथेन बन्धुरगलेन निषेव्यमाणम् ॥ ५३ ॥
 विस्फूर्जदौर्वशिखिकालनिपीयमान-
 मालोक्य सङ्गसुकमायुरिवाभितोऽम्भः ।

गता अपि । साधनं फलम् ॥ ४९ ॥ वेला जलविकृतयः ॥ ५० ॥ क्षोणीभृतः पर्वताः ।
 तेषां भयकारणमिव पश्यन्तम् । यतो दूरमुत्थाय स्थितमिति वाक्यशेषः ॥ ५१ ॥ उ-
 त्कलिका उत्कण्ठा अपि । रागः प्रभा व्यसनं च । दुग्धजलकवन्मिश्रीभावात्क्षीरनी-
 रयोरिव जृम्भमाणा स्थितिर्वैय । दुग्धजलकं च क्षीरनीराख्यमालिङ्गनम् ॥ ५२ ॥
 बन्धुरो नतः ॥ ५३ ॥ और्वाग्निरेव कालस्तेन निपीयमानत्वात्सङ्गसुकमस्थिरमायुरिव

प्राप्तं क्रमाद्विरसतां भजमानमाशु
 सत्कूर्चकेसरघनां तटकाननोर्वाम् ॥ ५४ ॥
 और्वाग्निहेतिशतमप्यलुशानुताप-
 मुत्तानमप्यतिगभीरतयानुयातम् ।
 सन्नागमप्यनवसन्नगिरिप्रकाण्ड-
 मिन्दुप्रभोज्झितमपि स्फुटचन्द्रिकाव्यम् ॥ ५५ ॥
 दिक्चक्रवालरभसोपगतप्रविष्ट-
 सुस्वादुनिर्झरवतीजलसंछवेऽपि ।
 अम्भःश्रिया विरसया प्रकृतेरिवौर्व-
 वह्नचारवैरभिधानमसुत्यजत्वम् ॥ ५६ ॥
 गाम्भीर्यशालि मणिरागपिशङ्गमम्भ-
 स्तत्राप्यनन्तभुजगाधिपभोगशय्याम् ।
 तामाश्रितं विकटकुक्षिपुटस्थलोक-
 मभ्युद्ग्रहन्तमधिकं हरिमेव सारम् ॥ ५७ ॥
 उत्क्षिप्तपञ्चफणमण्डलभोगिहस्त-
 मभ्रंकषोल्बणशिखं असमानमम्भः ।

सलिलमालोक्य क्षारजलयोगाद्विस्वादुतां भजन्तं काननभूमिमापन्नम् । यश्च विवेकी
 कालेन पीयमानत्वादस्थिरमायुः पश्यति स सर्वकर्मसु वैरस्यमाश्रयन्नेकान्तभूमिं भजते ।
 कूर्चकेसरा नारिकेलाः ॥ ५४ ॥ हेतयो ज्वालास्ता यत्र सन्ति तत्र कृशानोरग्रेस्तापो
 न भवतीति विरोधः । उत्तानं प्रकटमुद्गतविस्तारं वेति न विरोधः । सन्तो नागा भु-
 जगाः किंनरा वा यस्य । अनवसन्नाश्च सुखस्थिताः । अनवं कृत्वा वा सन्ना गिरयो य-
 त्रेति तु न विरोधः । अत्र प्रकाण्डशब्दः प्रशंसावचनो विरोधच्छायां प्रतिबध्नातीति
 स्वार्थेऽवगन्तव्यः । इन्दोः प्रभया त्यक्तं चन्द्रिकया च समृद्धमिति विरोधः । तयोरेक-
 त्वात् । इन्दोस्ततो निर्गतत्वात्तत्प्रभोज्झितम् । यदा च चन्द्रोदयस्तदा ज्योत्स्नयाव्यं स-
 मुच्छलितमिति तु न विरोधः ॥ ५५ ॥ प्रकृतिः स्वभावः ॥ ५६ ॥ अनन्तः शेषः ।
 अधिकमधिजलमपि ॥ ५७ ॥ पञ्चफणा एव मण्डलं वलयो यस्य तादृग्भुजग एव
 हस्तः स उत्क्षिप्तो येन । पञ्चाङ्गुलकरस्योत्क्षेपेण वन्दनसंभवात् ॥ ५८ ॥ 'कुकुन्दरे नि-

१. 'प्रविष्टं सुस्वाद' ख. २. 'प्रकृतेरभीक्षण' ख.

३० सर्गः]

हरविजयम् ।

३९३

वेलानिलाहतिविघटितवीचिघोषैः

संतर्जयन्तमिव संततमौर्ववह्निम् ॥ ५८ ॥

आवर्तमण्डलकुकुन्दरवद्धशोभ-

कल्लोलपीवरनितम्बतटान्तरेषु ।

पर्यस्तशुक्तिनयनं गलदच्छहारि-

रत्नप्रभानिवसनेषु सरिद्वधूनाम् ॥ ५९ ॥

सन्नागमक्षततिमिश्रितमुत्प्रवाल-

मुद्रागमाकुलमलङ्घनतामवाप्तम् ।

सश्रीफलस्पृहतत्तल्लवणं वनौघ-

मुत्तालमुच्चमरसत्वजुषं वहन्तम् ॥ ६० ॥

उल्लासिभिः प्रतिदिशं विकटोर्मिभङ्गै-

र्वालाष्टमीशशधरप्रतिविम्बगर्भैः ।

उत्तप्तहेमघटितां परिकल्पयन्त-

मायानपङ्क्तिमिव तोयतुरंगमाणां ॥ ६१ ॥

संसक्तविन्दुपटलानविलुप्तशुक्ति-

मत्स्यश्रियो मकरदन्तकवद्धशोभान् ।

तम्बस्य पार्श्वयोः कूपकौ स्मृतौ ॥ ५९ ॥ सन्नागं निमग्नपर्वतम् । अक्षतैस्तिमिभिः
 श्रितम् । उत्प्रवालमुद्रतविदुमम् । उद्राः केचन प्राणिनस्तेषामुद्रमेनाकुलं विषमम् । अ-
 लङ्घनतामवाप्तमलङ्घयम् । श्रियः फलं भोगादि तत्र स्पृहया सह ये वर्तन्ते ते तरन्तः
 सांयात्रिका यस्मिन् । उत्तालमुद्रतम् । उच्चं नभोव्यापि । अरसत्वं विस्वादुतां जुषते
 श्रयति यस्तमेवंविधं वनौघं जलप्रवाहं वहन्तम् । वनौघं तटेषु काननसमूहमपि सन्नागं
 सदिभं शोभनपुंनागतत्वं वा । अक्षाणां विभीतकानां ततिभिर्मिश्रितम् । उत्प्रवालमुद्र-
 तपल्लवम् । अत एवोद्रागमरुणम् । आकुलं चटुलम् । अलमत्यर्थं घनत्वमवाप्तं घनम् ।
 सह श्रीफलेषु बिल्वेषु स्पृहया ये वर्तन्ते ते तरन्तः प्लवगा मर्कटा यत्र तम् । उत्ताल-
 मुद्रततालाख्यतरुम् । उद्रतांश्चमरनाम्नः सत्त्वान्भजति यस्तादृशं धारयन्तम् ॥ ६० ॥
 बालत्वेन शशिनः पाटलत्वमुक्तम् । आयानमश्चालंकारः ॥ ६१ ॥ अश्वानिव वीचीन्दहता वा-
 दवेनाश्ववैद्येन वा त्यक्तम् । बिन्दवोऽङ्गादाहकर्मनिष्पाद्यास्तिलका अपि । शुक्तयो मत्स्या-
 श्चावर्तविशेषा अपि । मकराणां प्राणिनां दन्ता एव दन्तकाः मकरदन्ताश्च कुण्डलाकृ-

वीचीन्क्रमेण दहता भिषजेव शश्व-
 दश्वानमुक्तमभितो वडवाग्रिनारात् ॥ ६२ ॥
 सिन्धूर्विपाण्डुररुचिस्फुटफेनहास-
 दूरावगाढरसनिर्भरमापतन्तीः ।
 पश्यन्तमादरवशादिव निर्विशेष-
 मावर्तचक्रनयनैर्मधुरं वलद्भिः ॥ ६३ ॥
 विच्छादकांशुमणिविच्छुरिताच्छवीचि
 विच्छेदशीकरसमीरतरङ्गचमाणाः ।
 वल्लीर्दृमाभिमुखमुन्मदना इवात्त-
 कम्पाः करालिततटोपवना वहन्तम् ॥ ६४ ॥
 उद्भिन्नरत्नकिरणारुणधातुवर्ति-
 प्रेङ्खत्फणाङ्गुलिभुजंगमभोगहस्तम् ।
 रोषादिवानधिगतप्रसरं वलन्तीः
 सोत्कण्ठमूर्मिफलकेषु नदीलिखन्तम् ॥ ६५ ॥
 उच्छासिभिर्दिशि दिशि स्फुरदुन्मरीचि-
 माणिक्यरश्मिशबलोर्मिघटासहस्रैः ।
 विस्तारिभिर्भुवनमण्डलमण्डपस्य
 वैदूर्यकुड्यरचनामिव संदधानम् ॥ ६६ ॥
 फुल्लज्जपाकुसुमपाटलरागरम्यैः
 कल्माषिताखिलदिशं मणिभिः स्फुरद्भिः ।

तयः स्वस्तिकाः । क्रमोऽश्वशास्त्रप्रसिद्धोऽपि परिपाटी । दहता स्वेदयतापि ॥ ६२ ॥
 रसोऽनुगोऽपि ॥ ६३ ॥ विच्छादकाः संहतीभवन्तः प्रसरन्तो वांशवो येषाम् ॥ ६४ ॥
 उद्भिन्नाः पद्मरागकिरणा एवारुणधातुमयी वर्तिस्तूलिका यत्र । वलन्तीः परावर्तमानाः ।
 उर्मिफलकेषु नदीलेखनात्सोत्कण्ठमिव । इवशब्दोऽत्राप्युपजीव्यः । यो ह्युत्कण्ठितः स
 विनोदाय फलके वर्तिकामादाय प्रियां लिखति ॥ ६५ ॥ कुड्यं भित्तिः ॥ ६६ ॥ ६७ ॥

१. 'भिषजीव' ख. २. 'सिन्धूर्मि' ख. ३. 'विच्छादकांशु' क. ४. 'तोषादिवान-
 धिगतं' क.

वेलानिलाहतिविलोलशिखाशतस्य

स्थूलैः स्फुलिङ्गनिकरैरिव वाडवाग्नेः ॥ ६७ ॥

आवर्तचक्रमुदरास्पदरन्ध्रनाभि-

पर्यन्तवूर्णितमणिप्रकरांशुशारम् ।

बिभ्राणमच्युतमिवाञ्चितशङ्खशोभ-

मम्भोदमेचकरुचोन्नतवीचिदोष्णा ॥ ६८ ॥

वेलानिलोद्धतशिखस्य विटङ्कहेति-

वर्तिच्छटाभिरनलस्य निपेतुषीभिः ।

आविभ्रतं पिशुनिता इव कुक्षिभाग-

बद्धप्रतिष्ठगिरिसानुनिधानभूमीः ॥ ६९ ॥

(एकत्रिंशद्भिः कुलकम्)

यस्याधिकं दधति निर्मलनीरमध्य-

विम्बागता जलभृतोऽभ्रकपङ्कनीलाः ।

कुक्षिप्रविष्टकमठश्चसितव्युदस्त-

पातालरन्ध्रगतकर्दमराशिलीलाम् ॥ ७० ॥

वेलाविलासविशारुतरङ्गराशि-

पारिष्ठवीकृततिमिव्रजपृष्ठपक्षाः ।

यस्मिञ्जनेन निरचायिषतोदराद्भि-

कूटभ्रमं विदधतो भ्रमता तदोर्व्याम् ॥ ७१ ॥

वेलापुरांधिरभियोगपटुप्रपञ्च-

मुक्तेव चञ्चलतरैः श्रियमूर्मिहस्तैः ।

आवर्तचक्रमावर्तरूपं सुदर्शनमपि । मणीनां प्रकरस्यांशुभिः मणेश्च कौस्तुभस्य प्रकरैः प्र-
धानैरंशुभिः शारं शबलम् । शङ्खः पाञ्चजन्योऽपि ॥ ६८ ॥ हेतय एव वर्तयो दीपद-
शास्ताश्च सर्षपवन्निधिभूमिषु पतिता निधानानि सूचयन्तीति निधिशास्त्रेषु प्रसिद्धम्
॥ ६९ ॥ कुलकम् ॥ अभ्रकं धातुभेदः ॥ ७० ॥ तिमीनां पृष्ठेषु पक्षाः शैलशिखरभ्रा-
न्तिमुत्पादयन्तो जनेन निरचायिषत निश्चिताः । समोपं प्राप्येति भावः । चिनोते क-
र्मणि लुङि 'स्यसिचसीयुट्तासिषु' इतीट् चिण्वद्भावश्च ॥ ७१ ॥ अभियोगो रतम् ।

१. 'प्रतिष्ठ' ख. २. 'रन्ध्रशत' ख. ३. 'प्रपञ्चा' क.

यस्य प्रवालमणिशोभिभिरेति दन्त-

च्छेदप्रकारसदृशैः स्फुटबिन्दुमालैः ॥ ७२ ॥

देवासुरभ्रमितमन्दरशैलमूल-

लीलौवलोडनविलोलजलोत्थितस्य ।

मार्गं रसेन तुरगाधिपतेरिवारा-

दाभाति यत्र वडवामुखमीक्षमाणम् ॥ ७३ ॥

श्लाघ्यो गवामधिपतिस्तिमिरक्षयार्ध्य-

रूपस्थितिर्जलदमार्गतलावलम्बी ।

सच्चन्द्रिकं शिशिररश्मिर्वैतम्बिम्ब-

मम्भो विभर्ति हरिणाध्युषितं य एकः ॥ ७४ ॥

यो ग्रावलग्रबहलोर्मिकया चिराय

कुर्वाणया रुचिरसैकतया व्यवस्थाम् ।

लक्ष्मीं सभोगिवलयो जलसंपदैति

शैलाधिराजमुतयेव शशाङ्कमौलिः ॥ ७५ ॥

छायागतक्षपतिबिम्बविधानपिण्ड-

लीलाप्रसारितविसारितरङ्गहस्तः ।

प्रवालमणयो बिन्दुमालाश्च दन्तौष्ठक्षतविशेषाः । यदुक्तम्—‘दन्तौष्ठयोगातिशयात्प्रवाल-
मणिः कपोले निपुणेन साध्यः । सर्वाग्रदन्तैर्मणिबिन्दुमाले’ इति ॥ ७२ ॥ तुर-
गाधिपतेरुच्चैःश्रवसो मार्गमिवोत्थाय स्थितत्वादीक्षमाणं यत्र वडवामुखमौर्वान्निराच-
कास्ति । वडवायाश्च मुखं रागवशाद्भर्तुर्ध्वानमीक्षते ॥ ७३ ॥ गवामम्भसां रश्मीनां
च । तिमीनां रक्षया पालनेन तिमिरस्य च क्षयेण च नाशेन । चन्द्रिका अल्पश्चन्द्रो
ज्योत्स्ना च । हरिणा विष्णुना हरिणेन चाध्युषितमाक्रान्तम् ॥ ७४ ॥ ग्रावसु लग्ना
ऊर्मयो यस्याः । ‘शेषाद्विभाषा’ इति कप् । अग्रे च करस्यावलग्न्या ऊर्मिका वालिका
यस्याः । रुचिराणि सैकतानि यस्यास्तथा । व्यवस्था वीनां पक्षिणां स्थितिः । रुचिर-
साभ्यां चाभिलाषश्चङ्काराभ्यामेकता हरस्यात्मनश्च शरीरयोरैक्यं तेन व्यवस्था नि-
यमः । भोगिनां वलयाः समूहाः । भोगिन एव च वलयाः कटकाः ॥ ७५ ॥ ऋक्ष-
पतिः शशी । विधानं हस्त्यनम् । स्फुरितो विद्रुमाणां ताम्ररागो येषां तैस्तालूरैरावर्तैः

१. ‘शोभितेतरधत्तच्छेद्य’ क. २. ‘इन्दुमौलिः’ ख. ३. ‘विलोडन’ क. ४. ‘इव
स्म’ ख. ५. ‘गताक्षपति’ ख.

धत्ते स्म यः स्फुरितविद्रुमताम्रराग-

तालूरसत्स्थितिरिभाधिपतेरभिख्याम् ॥ ७६ ॥

प्रत्यग्रविद्रुमवितानमरीचिगाढ-

रागोर्मिलाञ्छिततया रजनीष्वभीक्षणम् ।

यस्योन्नतानुगतलक्ष्मणचित्तवृत्ति-

राभाति चन्द्रकिरणोल्लसितस्य वेला ॥ ७७ ॥

भिन्दंस्तमो भुवनवासगृहे कृतैक-

देशस्थितिर्यमधितिष्ठति निष्ठुरार्चिः ।

विस्तारिपात्रमिव निर्मलतोयतैल-

पूर्णोदरं विदधदौर्वशिखिप्रदीपः ॥ ७८ ॥

लक्ष्म्या कुलीरचितया श्रित एक एव

प्राप्नोति यः स्म महिमानमलङ्घ्यधामा ।

योधैरिव क्षितिपतिः स्थितिमेत्यमन्द-

पातालवासिभिरनेकविधैश्च सत्त्वैः ॥ ७९ ॥

धत्ते जलाशयपतिः स्थितिमम्भसां स्म

सौराधिकस्तिमिततामरसां य एकः ।

यस्याश्रितेन पुलिनाञ्चितया श्रिया च

वीचित्रजेन हरिणा च चिरं ववल्गे ॥ ८० ॥

(एकादशभिः कुलकम्)

सती स्थितिर्यस्य । विद्रुमवत्ताम्रतालुः रसन्ती च स्थितिर्यस्य ॥ ७६ ॥ गाढारुणैर्हर्मि-
भिर्लाञ्छितम् । गाढानुरागया चोर्मिलया लक्ष्मणवध्वा आञ्छितमाकृष्टम् ॥ ७७ ॥ ७८ ॥
कुलीरैः कर्कटाख्यैः प्राणिभिश्चितया लक्ष्म्या यः श्रितो माहात्म्यमाप । सत्त्वैश्च स्थिति-
मेति । राजेव योधैः । सोऽपि कुली महाकुलो लक्ष्म्या च रचितया तत्र तत्र दत्तया
श्रितः । धाम स्थानं तेजश्च । अमन्दं कृत्वा पाताले वसन्ति तच्छ्रीलाः । अमन्दश्च
पातो येषां तेऽलवाः स्थूला असयो येषां तैः ॥ ७९ ॥ सारेणोत्कर्षेणाधिकः प्रकृष्टो य-
स्तिमिभिस्ततामरसां च । स्तिमितानि तामरसानि यस्यां तादृशीं च जलस्थितिम-
धात् । पुलिनमञ्चति प्रसर्पति पुलिनाञ्ची तद्भावेन श्रिया शोभया श्रितेन वीचिनिचयेन

१. 'निदधत्' ख. २. 'सौराधिक' ख.

उल्लङ्घ्य वर्षगिरिवीचिमतीशतानि

नानाविधान्यथ तदीक्षणवद्धतोषः ।

दूरादिलावृतमसावविपन्नमेरु-

च्छायं विडम्बितहिमाद्रिमसावपश्यत् ॥ ८१ ॥

धत्ते समुद्रपरिखावल्यावलीढ-

पर्यन्तवर्त्मपरिमण्डलभूप्रतिष्ठः ।

यः कूर्मपृष्ठपृथुर्परसंनिविष्ट-

रुक्मांशुविच्छुरितमन्दरशैलशोभाम् ॥ ८२ ॥

विस्तारशालिकुरुविन्दशिलानितम्ब-

भागोत्थितं वहति यः करचक्रवालम् ।

स्कन्धावघर्षणविलग्नमहावराह-

विश्लिष्टकेशरसटानिकुरुम्बशोभम् ॥ ८३ ॥

येन प्रसाधितमिलावृतमाचकास्ति

रत्नप्रभाशबलकाञ्चनसानुनोच्चैः ।

पद्मासनेन च विनिद्रपलाशचक्र-

मुत्पत्तिपङ्कजमनुज्झितकर्णिकाङ्गम् ॥ ८४ ॥

यस्मिन्विभाति शिशिरांशुकलामृणाल-

वल्लीसनाथपृथुपुष्करभूमिरर्वाक् ।

हरिणा पुलिनेष्वञ्चितया श्रिया सेवितेन स्फुरितम् ॥ ८० ॥ कुलकम् ॥ वर्षेषु भारता-
दिषु भूमिभागेषु गिरयो हिमवदाद्याः । वीचिमती नदी । इलावृतं नाम वर्षम् । इल्या
च भूम्या वृतं धारणाय प्रार्थितम् । अविपन्ना मेरोश्छाया.....आतपाभावो यत्र
॥ ८१ ॥ धत्ते इत्यादि नवभिः कुलकम् ॥ य इति सामर्थ्यान्मेरोः परामर्शः । कर्परं
महास्थि । रुक्मं सुवर्णम् ॥ ८२ ॥ कुरुविन्दं पद्मरागभेदः । विलग्नः प्रवृत्तः । केसरा
ऊर्ध्वमुखानि स्कन्धलोमानि । अधोमुखानि तु सटाः ॥ ८३ ॥ येन मण्डितमिलावृतं
ब्रह्मणा च पङ्कजं चकास्तीत्यन्तर्गतोपमं दीपकम् । पलाशाः किंशुकतरवः पल्लवाश्च । क-
र्णिकाया अङ्गो लक्षणं तदत्यक्तं येन । इलावृतस्य कर्णिकावृत्त्या क्षितेर्मध्येऽवस्थानात् ।
कर्णिकैव चाङ्गः ॥ ८४ ॥ पुष्करमन्तरिक्षं करिकराग्रं च । अर्वाक् पश्चिमे भागे ।

१. 'छायाविडम्बित' क.

स्तम्भे हिरण्मय इव क्षणदान्धकार-
 च्छायाकरेणुरलिनीलरुचिर्निबद्धा ॥ ८९ ॥
 विस्तारितार्कमणिपल्लवनिर्घदग्नि-
 धौताग्निशौचशुचिकल्पलतादुकूलैः ।
 विष्यन्दिसान्द्रजलबिन्दुकणेन्दुकान्त-
 वल्लीविमर्दरुतदुर्दिनमूलभागैः ॥ ९० ॥
 बद्धास्पदक्षणाविनिहृतवह्नितीव्र-
 तौपानुमेयदिवसाधिपमण्डलाभिः ।
 शाखास्पदाभिररुणाश्रमवितर्दिकाभिः
 संदर्शितक्षयनिशामुखसांध्यरागैः ॥ ९१ ॥
 वज्राङ्कुराहितशतक्रतुचापचक्र-
 मुक्ताफलस्तवकमञ्जुरमञ्जरीकैः ।
 रत्नांशुपिञ्जरितखञ्जनखञ्जरीट-
 मञ्जीरमञ्जुतरशिञ्जलतानिकुञ्जैः ॥ ९२ ॥
 स्थूलेन्द्रनीलशकलग्रथितालवाल-
 मध्यप्रभाजनितसेकजलौघशङ्कैः ।
 अम्रकषाग्रविटपास्पदशातकौम्भ-
 कुम्भीफलानुमितशेवधिसंनिवेशैः ॥ ९३ ॥
 तस्यानुवेलमलिवल्लभवेष्टिताग्र-
 वल्लीविलोलमणिपल्लववल्लीकैः ।
 ऐक्षिष्टः कल्पतरुभिः कलिलामनल्प-
 संकल्पसाधनफलैर्मणिमेखलां सः ॥ ९४ ॥

(नवभिः कुलकम्)

छायेव करेणुर्हस्तिनी ॥ ८५ ॥ ८६ ॥ वितर्दिका वेदिका ॥ ८७ ॥ वज्रा हीरकमणयः ।
 मञ्जुरा हृद्याः । खञ्जना गतिविकलाः । खञ्जरीटाख्याः पक्षिणः । शिञ्जा कणितम् ॥ ८८ ॥ शात-
 कुम्भं सुवर्णम् । कुम्भी घटिका । शेवधिर्निधिः ॥ ८९ ॥ अनुवेलं मुहुर्मुहुः । कलिला

१. 'पातानु' क. २. 'चक्रं' ख. ३. 'मञ्जुरुत' क.

गच्छन्क्रमादथ विलम्बितरत्नदाम-
 दोलाधिरोहतरलीकृततारकौघम् ।
 अभ्युन्मिषन्मरकतांशुशिखायमान-
 लग्नार्ककूबरितुरंगसटावलीकम् ॥ ९१ ॥

स्तम्भस्खलज्ज्ञणझणारणिताभिराम-
 घोषानुबन्धिसुरसिद्धविमानघण्टम् ।
 आश्लिष्टतारकमृगोल्लिखितान्तरिक्ष-
 संदेहितेन्दुशकलस्फुरदर्धचन्द्रम् ॥ ९२ ॥

निर्धूतचामरशिखाशतवीजितार्क-
 मुच्छ्रायिनाकमणिगोपुरतोरणं सः ।
 आनन्दितालिविगलन्मकरन्दविन्दु-
 मन्दारदामकृतबन्दनमालमापत् ॥ ९३ ॥ (तिलकम्)

तस्य श्यामायमानस्थगितदिनकराकाशसंकाशकाय-
 च्छायापीतातपाशातटनिमितदृशो रत्नसानुस्थलीषु ।
 प्रत्यासन्नत्रियामामुखसरलधियः सत्वरत्वं विभूषा-
 विन्यासं प्रत्यवापुः स्मररभसरसञ्चाव्यमानास्तरुण्यः ॥ ९४ ॥
 इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्गे हरविजये महाकाव्ये
 मार्गविभागवर्णनो नाम त्रिंशः सर्गः ।

व्याप्ता ॥ ९० ॥ गच्छन्त्रित्यादिविशेषकम् ॥ ९१ ॥ तारकमृगो मृगशिराः । तेन विचि-
 त्रेण नभसि संशयितं चन्द्रशकलं येन सोऽर्धचन्द्रस्तोरणालंकार आश्लिष्टो येन तम्
 ॥ ९२ ॥ नाकमणेरर्कस्य(?) पुरद्वारतोरणं प्रापत् ॥ ९३ ॥ तस्य गणस्य नभोनिभ-
 देहच्छायाया पीता.....तटेषु दिक्कतटेषु क्षिप्तनयना योषितः प्रदोषशङ्कया मण्डनाविधिं
 प्रति त्वरामगमन् ॥ ९४ ॥ इति राजानकजयानकसूतोरलकस्य कृतौ हरविजयवि-
 पमपदोद्घोते त्रिंशः सर्गः ॥

३१ सर्गः]

हरविजयम् ।

४०१

एकत्रिंशः सर्गः ।

तारापथात्स हृदयस्थगरिष्ठकार्यः

पृष्ठे पुरंदरगिरे रचितप्रतिष्ठः ।

माणिक्यगोपुरमतीत्य समाससाद

मार्गावसादरहितस्त्रिदिवोपकण्ठम् ॥ १ ॥

श्रयोतत्सुधाशिशिरशीकरशारिताभ्र-

मग्नमरद्विरदशूकतभिन्नवीचिम् ।

तत्पीवरायतकराहतिरुगणहारि-

हैमारविन्दमकरन्दविमिश्रतोयाम् ॥ २ ॥

लीलानिमग्नकमलासनवाहहंस-

संदेहिताच्छजलशीकरफेनपिण्डाम् ।

उत्तारलग्नहरिदश्वरथाश्वबन्ध-

भोगीन्द्रगाढपरिपीततरङ्गवाताम् ॥ ३ ॥

विस्तारिणः परिसरान्स्फुटहाटकेश-

मन्त्राभियोगकृतसिद्धिनरेन्द्रकैलपान् ।

आविभ्रतीं सकलशैलविलाभिराम-

सीमन्तिनीजनमनोरमगाढशोभान् ॥ ४ ॥

संवादिभारतकथं दधतीमलुप्त-

मत्स्यावनातनुरसस्थविराटमम्भः ।

॥ १ ॥ श्रयोतदित्यादिपञ्चभिः कुलकम् । शीकरैर्वमथुना शारितमभ्रं नभो यत्र तथा कृत्वा मग्नो वृद्धितः ॥ २ ॥ उत्तारलग्ना रवेस्तारणाय प्रवृत्ताः ॥ ३ ॥ ऐडविडो वैश्रवणस्तस्य यः सकलशोऽङ्गनाजनस्तस्य गाढं गाहनं तेन शोभा येषाम् । अत एव हाट-केशनाम्नः शिवस्य तन्नाम्नि वा ग्रन्थे मन्त्राणामभियोगेन समाराधनपरतया कृतप्रभावा ये नरेन्द्रा गुरवस्तत्सदृशान् । ते तु सकलेषु शैलेषु यानि विलानि पातालविवराणि तत्र कान्ताजनस्य मनो रमयन्तो गाढा शोभा येषां तादृशा भवन्ति । तदाराधनं हि विल-साधनवाद्दिव्यरूपोपगमस्य हेतुः ॥ ४ ॥ अलुप्तं मत्स्यानामवनं तिमीनां गतिः प्रीतिर्वा यत्र तत् । अतनुरसमनल्पास्वादम् । स्थविरा वृद्धा आटा आतयः पक्षिणो यत्र । ततो

१. 'द्विरदशीकर' ख. २. 'कराहत' क. ३. 'उत्ताल' ख. ४. 'परिसरात्' ख.
५. 'कल्पां' ख. ६. 'आविभ्रता' ख. ७. 'शोभां' क-ख.

प्रेङ्खोलनेन हरताण्डवतोऽधिकं च

धौताम्बरां क्षय इवोर्मिर्गणेन गङ्गाम् ॥ ५ ॥

स्तानावतीर्णधवलग्रहचक्रवाल-

संदेहितेन्दुरुचिबुद्बुदबिन्दुचन्दाम् ।

उच्चैःश्रवःखुरपुटाहतरत्नपट्ट-

सोपानपङ्क्तिमवलोक्य मुदा ववन्दे ॥ ६ ॥ (पञ्चभिः कुलकम्)

अभ्युन्मिषत्कनकपट्टमरीचिपिङ्ग-

मुत्वातरत्नविसमुन्मदहंसमालम् ।

मन्दाकिनीतटमवेक्ष्य स नीलकण्ठ-

मूर्धोऽस्मरद्धृतकपालशिखामणीन्दोः ॥ ७ ॥

स प्रेङ्खितश्रवणतालसमीरवेग-

पर्यस्तकाञ्चनलतास्पदरत्नपुष्पे ।

संदानितं महति कल्पतरावपश्य-

दैरावणं सकलनागकुलावतंसम् ॥ ८ ॥

गण्डस्थले नवमदानमुचि प्रकृष्ट-

शोभे महाहवविमर्द इवासुराणाम् ।

बद्धास्पदां मधुलिहां पृथुकर्णताल-

दोलानिलेन लुलितां पटलीं दधानम् ॥ ९ ॥

विशेषणसमासः । मत्स्याश्च जनपदविशेषाः । तेषामलुप्तानां परैरलुण्ठितानामवने रक्षणे-
ऽतनुः प्रभूतो रसः प्रसक्तिस्तत्रस्थस्तमयजन्विराटाख्यः क्षितिपतिर्यस्याम् । प्रेङ्खोलनं
चलनं तेन कारणेनाण्डवतः पक्षिणो हरता तरङ्गणेन कल्पान्तवत्क्षालिताम्बराम् । त-
दाहि सार(हर)स्य ताण्डवादधिकं प्रेङ्खोलनेन विधुः.....तथाविधैव । अधिकं प्रभूतं शि-
रसि च ॥ ५ ॥ ६ ॥ कुलकम् ॥ रत्नविसहंसयोश्चूडामणीन्दुकपालाभ्यां सादृश्यादीश्वर-
शिरःस्मरणम् । उक्तं हि—‘सदृशादृष्टचिन्ताद्याः स्मृतिबीजस्य बोधकाः’ । शिरोऽपि
कनककान्तिवत्पिङ्गम् ॥ ७ ॥ अवतंसः शिरोभूषणम् ॥ ८ ॥ अनवममुत्कृष्टं दानं मुख-
तीति किप् । ततः सप्तमी । नवमदेनासमन्तात् । अ इति वा विष्णुस्तेन नमुचिना च

१. ‘घटेन’ ख. २. ‘शिखासितांशोः’ ख.

दूरव्यपोढमलशीतमरीचिविम्ब-

गौरच्छविश्रवणचामरचारुभूषम् ।

आलग्नभग्नविकचोज्ज्वलपारिजात-

सन्मञ्जरीकमिव वक्रतलं दधानम् ॥ १० ॥

आघ्रातुमन्यकरिमण्डलदानगन्ध-

मूर्ध्वीकृतप्रवरपीवरहस्तदण्डम् ।

आलीढविद्रुमवनप्रभयेव भिन्न-

माताम्रकान्ति पृथु तालुतलं दधानम् ॥ ११ ॥

चन्द्रप्रभापटलगौरशरीरकान्ति-

सावर्ण्यनिहुतमपि प्रकटं वहन्तम् ।

आमन्थरश्रवणतालकृताभिघट्ट-

दोलानुबन्धतरलं शुचि कर्णशङ्खम् ॥ १२ ॥

क्षीरोदसिन्धुजठरात्सममुत्थितेन

शङ्खेन कर्णशिखराश्रयिणा सलीलम् ।

गण्डस्थलं दधतमुन्नतमिन्दुनेव

सोदर्यताश्चितरसेन विचुम्ब्यमानम् ॥ १३ ॥

हेलाधुतिव्यतिकराहितगण्डदान-

पङ्कच्छटाशबलितोदरकुन्दपाण्डू ।

विस्पष्टलाञ्छनकलङ्कशशाङ्कविम्ब-

खण्डद्वयप्रतिकृती श्रवणौ दधानम् ॥ १४ ॥

संवर्तकाभ्ररसितानुविधायिकण्ठ-

गर्जाच्छलेन चिरसंभृतमुद्गिरन्तम् ।

प्रकृष्टा शोभा यस्मिन् ॥ ९ ॥ भग्ना त्रुटिता ॥ १० ॥ आलीढमास्वादितम् । आली-
ढा वा पयोधिमध्ये स्निग्धा ॥ ११ ॥ १२ ॥ सोदर्यता भ्रातृभावः ॥ १३ ॥ आहितो
न्यस्तः । दानेन शबलोदरत्वात्कुन्दवत्पाण्डुरत्वाच्च सकलङ्कशशिखण्डद्वयेन सदृशौ श्रवणौ

१. 'आघ्रातमन्य' ख. २. 'वहन्त' क. ३. 'सोदर्यतापित' ख.

विस्तीर्णकर्णकुहरान्तरमार्गलब्ध-

कुक्षिप्रवेशमिव सागरमन्यघोषम् ॥ १५ ॥

रीढावलीढजलमन्थरमेघखण्ड-

मुत्क्षिप्तमम्बरतले सरलप्रकाण्डम् ।

हस्तार्गलं दधतमिन्दुकरावदात-

मुत्तम्भितक्षितितलोरगभोगशोभम् ॥ १६ ॥

गण्डस्थलीविर्गलितातनुदानपान-

लोभागतैरविरलं भ्रमरैर्भ्रमद्भिः ।

पातालगर्भसहवासरसेन गाढ-

मालिङ्गच्यमानमिव संतमसप्रबन्धैः ॥ १७ ॥

आबद्धदेहभरकाञ्चनभूमिपीठ-

शोणाश्मरश्मिकपिशं त्रिपदीविलासैः ।

संध्यांशुपाटलिततिग्ममरीचिविम्ब-

संवादि पादतलमण्डलमुद्रहन्तम् ॥ १८ ॥

निर्वासितस्य रिपुणा सह देवसंघै-

र्भतुः सविस्तरनिवासधियेव भूयः ।

कर्णप्रकीर्णकविपाण्डुरपक्ष्मपङ्क्ति-

लक्षेण पङ्करुहनालगुणान्वहन्तम् ॥ १९ ॥

विभ्राणमङ्कुशमशङ्कितशातकुम्भ-

पातं मरुत्तनृपराज्यमिवासनस्थम् ।

धारयन्तम् ॥ १४ ॥ मन्यघोषो मथनशब्दः ॥ १५ ॥ रीढा हेला । प्रकाण्डं नालम् ॥ १६ ॥ १७ ॥ त्रिपदी पादमेकमुत्क्षिप्य पादत्रयेणावस्थानम् ॥ १८ ॥ रिपुणा वृत्रेण । प्रकीर्णकं चामरम् । पक्ष्माणि लोमानि । लक्षं व्याजः ॥ १९ ॥ अशङ्कितः शातं कृत्वा कुम्भयोः पातो यस्य । मरुत्तराज्येऽप्याकनिष्ट(कस्मि)कः शातकुम्भपातो हेमवर्ष सप्तदिवसानभूत् । आसनं शिरोदेशो राष्ट्रं च । शुचिना शुद्धेन रदेन दन्तेन, शुचिश्च नारदाख्यो देवर्षिर्यस्मिन् ॥ २० ॥ अवग्रहो ललाटदेशः नवाश्च ग्रहाः शशाङ्कादयः । वालं

१. 'शोभभोगं' ख. २. 'विघटिता' ख.

आबद्धशोभमभितः शुचिनारदेन

तुङ्गं सुरर्षिसदसेव सुमेरुपृष्ठम् ॥ २० ॥

तन्वन्नवग्रहकृतं क्षणदावतार-

तारापथोऽन्य इव थोऽतिमनोहरत्वम् ।

साम्यं विभ्रातसमयस्य विभर्ति बाल-

संध्याहितातनुरुचिः स्फुटपुष्करश्रीः ॥ २१ ॥

शृङ्गारिणी पृथक्कटाक्षतया च यस्य

लक्ष्म्याश्रितातनुरनुज्झितरत्नकक्ष्या ।

आयोधनावनितलैरिव भात्यशून्य-

रूपा सदानकवलस्थितिभिर्द्विरेफैः ॥ २२ ॥

पर्यस्यतः सकलसच्चरितानुकारि

विस्पष्टसज्जनवशीकरणं कराम्भः ।

यस्यासुरीमिव विभर्ति कपोलभित्ति-

रच्छिन्नदानवरतामभिरामरूपाम् ॥ २३ ॥

यः कुञ्जराजितवपुः कटकानुसारि-

रूपो रुचासमहिमाहितया कृतश्रीः ।

पुच्छम् । संधिना संश्लेषेणाहिता कृता आ समन्तात्तनोः शरीरस्य रुचिर्यस्य । बालया च प्रत्यग्रया संध्यया कृता अतनुरनल्पा कान्तिर्यस्य । पुष्करं कराग्रं नभः पङ्कजं च ॥ २१ ॥ शृङ्गारिणी गैरिकादिमण्डनसहिता यस्य तनुर्भूतिरक्षतया श्रिया श्रिता शोभते । कटौ गण्डौ । कक्ष्यं मध्यबन्धनम् । अथ च तनुर्ललना । सापि पृथक् कटाक्षा यस्य तद्भावेन शोभया युक्ता शृङ्गाराख्यरससहिता भ्राजते । कक्ष्या मेखलापि । सह दानस्य कवलैर्वर्तमाना स्थितिर्येषां तैः सन्तश्चानकाः पटहभेदा यस्यां तादृशी बलानां सैन्यानां स्थितिर्यत्र ॥ २२ ॥ सज्जं प्रस्तुतं नवं शीकरणं शीकरकरणं यस्य । सच्चरितं सज्जनानां वशीकरणमाहरणहेतुः । अच्छिन्नेन दानेन वरतामुत्तंसत्वं विभर्ति । असुरीमिव । साप्यच्छिन्नं दानवसंबन्धि रतं यस्यास्तादृशी भवति ॥ २३ ॥ कुञ्जरैरजितमुन्नतत्वादनभिभूतं वपुर्यस्य । कटौ गण्डौ । कं शिरः । तदनुसारि पीवरत्वात्तसदृशं रूपमाकृत्यस्य । कटकश्च मध्यभागः । तदनुसारिणस्तत्र चरन्तो रूपा मृगवि-

१. 'कृतक्षणदा' ख. २. 'याति' क. ३. 'प्रभात' ख.

संछारिवंशरचितस्थितिनाकरोधि

नीहारशैल इव चारु विभर्ति पृष्ठम् ॥ २४ ॥

कक्ष्यानुबन्धरचनारुचिरेण हस्ति-

मल्लेन गौरवपुष्पा गमितेन शिक्षाम् ।

व्यापारितातनुकरेण रणाङ्गनेषु

दर्पादघानिषत येन विपक्षनागाः ॥ २५ ॥

विन्ध्याचलोज्ज्वलितहता परिपीतदान-

सिन्धूर्मिणा श्रवणतालधुतेन गुर्वाम् ।

कुम्भोत्थितेन नवधातुरजश्चयेन

लक्ष्मीमगस्त्यमुनिनेव च यः स्म धत्ते ॥ २६ ॥

गीर्वाणवैरिपतना समरेषु यश्च

शौर्यातिरेकभृदनुत्तमदोजितश्रीः ।

धत्तेऽनपोढकरटस्थितिमन्यपुष्ट-

नारीमिवाविलरुचिं मधुपायिपङ्क्तिम् ॥ २७ ॥

शेषा यस्य । समहिमा माहात्म्ययुक्तः । हितया सुखजनिकया रुचा कृतश्रीः । अ-
समेन च हिमेनाहितया कृतया रुचा कृतशोभः । सती शारिः पर्याणं यस्य वंशेन पृ-
ष्ठनाड्या रचिता स्थितिर्यत्र । सत्यश्च शारिवाख्या ओषधयो यस्मिन् । शरैश्च काण्डै-
श्चिता स्थितिर्यस्य ॥ २४ ॥ गौरवं च पुष्पाति परकृत आत्मनि वर्धयति । दिक्षु-
(शिक्षा) पीलुशास्त्रे युद्धशास्त्रे च प्रतिपादिता युक्तिः । करो हस्तः करौ च पाणी ।
अघानिषत हताः । विपक्षनागाः प्रतिपक्षभूताः कुञ्जराः । महान्तश्च विपक्षा विपक्षना-
गाः । 'वृन्दारकनागकुञ्जरैः पूज्यमानम्' इति समासः ॥ २५ ॥ उज्ज्वलितहरणमुच्छ्रया-
तिरेकात् । अगस्त्योऽपि मेरुजगिषया वर्धमानस्य सूर्यादिमार्गं च निरुन्धतो विन्ध्यगिरे-
श्छलेनौन्नत्यमहरत् । दानसिन्धुर्मदनदी । दानं च शुद्धिः । 'दैप् शोधने' । तदर्थं प-
रिपीताः सिन्धोः समुद्रस्योर्मयो येन । कुम्भौ कवाटौ कुम्भश्च कलशः ॥ २६ ॥ अनु-
त्तेनापरित्यक्तेन मदोनोजिता श्रीर्यस्य । यश्च शौर्यातिरेकभृत्पुरुषः सोऽनुत्तमेन सर्वाति-
शायिना दोष्णा भुजेन जितश्रीर्भवति । करटौ गण्डौ करटाश्च काकाः । स्थितिराचा-
रोऽपि । कोकिला हि काकैः समानाकृतयो धूर्ततया तदाचारमाश्रित्य तत्कुलायेषु तैरेव

१. 'संचारि' ख. २. 'कक्ष्यावबन्ध' ख. ३. 'युतेन' क.

शैलाधिराज इव यः सविकासमर्द-

नानाबलानुगतनागविदारिदन्तः ।

विष्पन्दिदानजलनिर्झरगण्डशैल-

शोभी विभर्त्यधिकमभ्रकरीत्यभिख्याम् ॥ २८ ॥

प्रेमास्पदाभ्रमुरैजस्थितिरव्यपाय-

लक्ष्मीपरिग्रहरुचिप्रचलाकिशोभः ।

योऽभ्यागमेषु हतदुन्दुभिरेति भद्र-

कालीविलासमधरस्थितसैहिकेयः ॥ २९ ॥

नागाधिपोऽपि दधदस्खलितामशेष-

भोगाशयां स्थितिमुद्गुरुक्षमो यः ।

पोष्यमाणाः सुचिरमवतिष्ठन्ते ॥ २७ ॥ सविकासमर्दा विस्तीर्णकलहा नानाविधा ये बलस्य दैत्यस्यानुगता अनुयायिनो नागाः करिणस्तद्विदारिणो दन्ता दशना यस्य । वीनां च पक्षिणां कासो गतिस्तत्कृतेन मर्देन क्षोदेन सहवर्तमाना बला ओषधिविशेषा-स्ताभिरनुसृता नागविदारिणः पुंनागकोविदारतरुमन्तो दन्ताः शिखरभागा यस्य । गण्डावेव शैलौ । गण्डशैलाश्च महान्तो मुक्तपाषाणाः । अभ्रकरीत्यभिख्या अभ्रमातङ्ग इति नाम । अभ्रकं धातुभेदः । रीतिरारकूटम् । ताभ्यां चाभिख्या शोभा ॥ २८ ॥ भद्रा विशिष्टजातयो गजाः । उक्तं च—‘भद्रो मन्दो मृगश्चाथ संकीर्णश्चेति जातयः । चतस्रः करिणां तासां भद्रोऽन्तर्मद एव यः ॥’ तान्कालयितुं समरे निरसितुं शीलं यस्य तथाविधो यो विलासमेति शोभां धत्ते । भद्रकाली च भ(रु)द्वाणी । तस्या अपि विलासमेति । तत्सदृशो भवतीत्यर्थः । तत्रैरावणः प्रेमास्पदमभ्रमुर्नाम करिणी यस्य । अजा नित्या स्थितिर्यस्य । अव्यपाया स्थिरा श्रीस्तत्परिग्रहरसिकैः प्रचलाकिमिरभिख्या यस्य । प्रचलमकान्ति कुटिलं गच्छन्तीति प्रचलाकिनः पुरः प्रचारिणो योधाः । हतो वादितो दुन्दुभिः पटहो यस्य । अधरस्थितः परिभूतत्वादधोगतः सैहिकेयो राहुयस्य तथोक्तः । भद्रकाल्यपि अभ्राण्येव मधुरध्वननान्मुरजास्तस्थितो यो रव्यपायस्तेन.....स्य स प्रचलाकी चिह्नभूतः कुमारसंबन्धी वा मयूरस्तस्य शोभा प्रेमास्पदं यस्याः । अभ्यागमेषु रणेषु संमुखागमनेषु हतो दुन्दुभिर्नाम दैत्यो यया । अधरस्थितश्च वाहनीभूतः सैहिकेयः सिंहो यस्याः सा तथोक्ता ॥ २९ ॥ नागा भुजगा गजाश्च । शेषो भुजगराजोऽवशिष्टश्च । क्षमा भूमिः शान्तिश्च । कुमुदो दिग्गजः कुमुदं च कैरवम् । सुप्रतीको दि-

१. ‘मन्द’ क-ख. २. ‘रजः’ ख. ३. ‘प्रचलाभिःशोभः’ ख. ४. ‘स्थिति’ क-ख.

तन्वन्विनिद्रकुमुदश्रियमप्यभीक्ष्ण-

मैरावतो युधि विराजति सुप्रतीकः ॥ ३० ॥

देहत्विषाम्बररुचा भुवनानि यश्च

व्यापारिपुच्छलतया युधि रोचमानः ।

यस्य त्रिविष्टपसदामतिवल्लभस्य

विस्पष्टदिण्डिमरुतां स्थितिरेति लक्ष्मीम् ॥ ३१ ॥

पर्याप्तदानवपुषा दनुचेष्टितेन

सादृश्यमाश्रितवताप्यत येन लीला ।

यस्याविपन्नयजुषा श्रुतिवर्त्मनेव

लक्ष्मीरभारि चरितेन गुरोर्गजानाम् ॥ ३२ ॥

तुङ्गं वपुः सकलहास्तिकभङ्गबद्ध-

कक्ष्योऽतिनास्तिक इव स्फुटसाधनश्रीः ।

कुञ्जरः कश्चिच्छोभनावयवश्च । 'मैरावतः पुण्डरीकः कुमुदाञ्जनवामनाः । पुष्पदन्तः सार्वभौमः सुप्रतीकश्च दिग्गजाः' ॥ ३० ॥ युधि नास्ति रिपुषु च्छलं यस्य तद्भावेन शोभमानो यः शरीररुचा भुवनानि व्याप स्थगितवान् । व्यापारि लसत्तत्पुच्छमेव लता तया च रोचमान इति केचित् । अस्मिन्स्तु पक्षे क्रियापदमौचित्याच्च तदेव कल्पनीयम् । त्रिविष्टपादीत्यनेन वा देहद्वि(त्वि?)षोऽन्ये तदेव विशेषणीयम् (?) । त्रिविष्टपसदो देवाः । विस्पष्टं दिण्डिमस्य पटहस्य रुतं यस्याम् । दिण्डिश्च क्वचित्प्रसिद्धो महादेवः । यदुक्तम्—'देवदारुवने दिण्डिः' इति । ततो विस्पष्टो दिण्डिमरुतश्च दैत्यौ यत्र प्रकटौ तादृशीं श्रियं योऽभ्येति स कथं देवानां प्रिय इति च विरोधो ध्वन्यते ॥ ३१ ॥ पर्याप्तं समन्तादधिगतं दानं येन तादृग्वपुर्यस्य । पर्याप्तं च प्रभूतं कृत्वा दानवान्पुष्णाति । दनुर्दानवानां जननी । आप्यत प्राप्ता । अविपन्नविनश्वरो नयः पीलुशास्त्रप्रसिद्धा नीतिस्तं जुषते श्रयति । अविपन्नं च नित्यत्वादनष्टं यजुर्नाम वेदो यस्मिन् । चरितं संचारः ॥ ३२ ॥ अनेकं धाम तेजो यस्य । करेण कुम्भाभ्यां च कराला शोभा यस्य तादृग्वपुर्यो विभर्ति । राशिचक्रमिव । तदप्यनेकधा बहुप्रकारम् । मकरेण कुम्भेन च राशिना दीप्तशोभम् । हस्तिनां समूहो हास्तिकम् । 'अचित्तहस्तिधेनोष्ठक् ।' तस्य सकलस्य भङ्गे बद्धकक्ष्यः । अतीव नास्तिको लोकायतादिरिव । सोऽपि सकलहानामास्तिकानां नैयायिकादीनां भङ्गे बद्धकक्ष्यः । कक्ष्या मध्यबन्धनं समुद्द्योगश्च । अस्ति परलोकादिरिति म-

विस्तारिचक्रमिव राशिमयं विभर्ति

योऽनेकधामकरकुम्भकरालशोभम् ॥ ३३ ॥

(षड्विंशत्या कुलकम्)

आलनिरत्नकमले कलधौतपङ्क-

पिङ्गीकृताम्भसि स नाकसरित्प्रवाहे ।

आमज्जतो मणिमृणाललतासनाथ-

चञ्चून्ददर्श सलिलेश्वरवोहहंसान् ॥ ३४ ॥

सङ्ग्रामभग्नबहुलासुतशक्तिलग्न-

घण्टासनाथपृथुपीवरकण्ठभोगम् ।

ऐक्षिष्ट कासरमसौ समवर्तिनोऽथ

मन्दाकिनीसरसकाञ्चनकर्दमाङ्गम् ॥ ३५ ॥

तस्यानुकूलकलहंसकलापकेलि-

कोलाहलाकुलितकूलजलान्तरासु ।

लीलारसालसविसाध्वससारसामु

सारामु रत्नसरसीषु ससार दृष्टिः ॥ ३६ ॥

मैजत्सुरेशतरुणीगलितावतंस-

हासाभिराममणिसैकतरोधसोऽसौ ।

निर्वर्ण्य निर्वृतिममन्दरसामवाप

मन्दाकिनीदुहितृका इव रत्नवापीः ॥ ३७ ॥

विश्राम्यति स्म नलिनीतटवर्त्म वीचि-

पर्यस्तशीकरकणाहतहंसयूथम् ।

तिर्यस्य स आस्तिकः । नास्ति स इति मतिर्यस्य स नास्तिकः । 'अस्ति नास्ति दिष्टं मतिः' इति ठक् । साधनं सैन्यम्, (पुंव्यञ्जनमपि) पक्षहेतुदृष्टान्तादिवचनं च ॥ ३३ ॥ षड्विंशत्या कुलकम् ॥ सलिलेश्वरो वरुणः ॥ ३४ ॥ बहुलासुतः कार्तिकेयः । कासरो म-
हिषः । समवर्ती यमः ॥ ३५ ॥ ३६ ॥ सैकतं निर्जलं तटम् । सजलं तु तदेव रोधः

१. 'आलून' ख. २. 'यान' ख. ३. 'बहुलासुर' ख. ४. 'भासम्' ख. ५. अयं श्लोकः क-पुस्तके त्रुटितः.

आसाद्य निर्दलितमौक्तिकचूर्णरेणु-

संसक्तसान्द्रसिकताशिशिरीकृतं सः ॥ ३८ ॥

मन्दाकिनीतटतरोः स ददर्श मन्द-

वाताभिघातचलितेन नवांशुकेन ।

ऐरावतीयदशनव्रणपट्टबन्ध-

माबन्धुरं विदधतीमिव कल्पवल्लीम् ॥ ३९ ॥

दोलायमानमणिकुण्डलचारुरत्न-

काञ्चीकलापचरणाभरणाभिरामाः ।

विस्पष्टभेदमवलोकयति स्म कल्प-

वल्लीः स नाकललनाश्च सुवर्णगौरीः ॥ ४० ॥

विस्तीर्णकौञ्चनलतागृहजृम्भमाण-

संभोगदेवमिथुनं मुमुदे विलोक्य ।

सिद्धाङ्गनाकरविलुप्तनवप्रवाल-

मन्दारवृक्षमथ नन्दनकाननं सः ॥ ४१ ॥

संचारिहंसमिथुनाञ्चितचारुपाद-

मुद्राङ्गरत्नसिकताञ्चिततीरलेखाः ।

पश्यन्नसौ तदुपकण्ठनिविष्टहेम-

वापीर्विनिद्रकमलाश्चिरमभ्यनन्दत् ॥ ४२ ॥

ऐक्षिष्ट स त्रिदशकाननसङ्गिरङ्ग-

दग्रे कुरङ्गकुलमाकुलितान्तरिक्षम् ।

रत्नप्रभाखचितसूक्ष्मशरीरपक्ष्म

तारामृगस्य विदधत्परिवारलीलाम् ॥ ४३ ॥

माणिक्यपल्लवमयूखशिखावलुप्त-

च्छायावितानमपि तत्र स पारिजातम् ।

॥ ३७ ॥ ३८ ॥ तटतरोर्दशनव्रणस्य सिचयेन पट्टिकाबन्धमिव कुर्वती कल्पवल्लीमदर्शयत् ॥ ३९ ॥ ४० ॥ ४१ ॥ ४२ ॥ तारामृगो मृगशीर्षः ॥ ४३ ॥ छाया शोभापि ॥ ४४

१. 'शकलेन' ख. २. 'काञ्चनगृहप्रविजृम्भमाण' ख. ३. 'वृक्षमयनन्दन' ख.

सच्छायमेव च ददर्श नभःपुरंध्रि-

हस्ताम्बुजावचितकोमलरत्नपुष्पम् ॥ ४४ ॥

विस्तारशालिविलसन्मणिपल्लवाग्र-

निर्गच्छदच्छकिरणप्रकरच्छलेन ।

रत्नालवालवलयान्तरवर्ति पीत-

मभ्युद्धमन्तमतिभूरिभरादिवाग्धः ॥ ४५ ॥

नाकाङ्गनारुणतलाङ्गुलिचक्रवाल-

संदेहिताभिनवपल्लवपाणिलूनैः ।

अभ्युन्मिषद्विरपि तत्समकालमेव

लक्ष्मीं वहन्तमपरापररत्नपुष्पैः ॥ ४६ ॥ (तिलकम्)

इत्युत्तरोत्तरविशेषविलोकनेच्छा-

विस्मेरतामुपगतः शशिमौलिदूतः ।

रत्नप्रभाखचितकाञ्चनतोरणाग्र-

वर्ती मुहूर्तमभवत्पुरुहूतपुर्याः ॥ ४७ ॥

यस्यां विभर्ति मणिमन्दिरमिन्द्रनील-

माणिक्यसालवलयान्तरसंनिविष्टम् ।

विस्तारशालिमधुसूदनबाहुदण्ड-

मन्दीरमध्यगतमन्दरशैललीलाम् ॥ ४८ ॥

यस्यां स्फुरन्मरकतारुणरत्नहर्म्य-

भित्तिप्रभापटलसंवलिता वहन्ति ।

चन्द्रांशवः कुरवकद्रुमपुष्पता(ना?)ल-

घन्तश्रियं हरितपाटलतामवाप्ताः ॥ ४९ ॥

॥ ४५ ॥ ४६ ॥ विस्मेरो विस्मयनशीलः ॥ ४७ ॥ मन्दीरो मन्थानस्य चक्रकम् ॥ ४८

१. 'तिलकम्' ख-पुस्तके नास्ति.

वैदूर्यपट्टघटिताररिभिर्निशासु

दूरादपावृतमुखैरिव दृश्यमानैः ।

द्वारैर्विभर्ति पिहितैरपि यत्र लक्ष्मी-

मभ्रंकषा प्रतिदिशं मणिहर्म्यपङ्क्तिः ॥ ५० ॥

प्रतिकुभमयत्नपूर्वमारादुपवनकल्पलतांशुकानि यस्याम् ।

सुरभयति गवाक्षमार्गनिर्यत्प्रचुरतरागुरुधूपसौरभश्रीः ॥ ५१ ॥

यस्यां विभाति निशि चन्द्रकरावमृष्ट-

हारेन्दुकान्तरलच्युतमङ्गनानाम् ।

आवद्धविन्दुपटलाननचन्द्रविम्ब-

निर्यत्सुधाशिशिरनिर्झरशोभमम्भः ॥ ५२ ॥

यत्रेन्द्रनीलवलभीविवराभिर्निर्य-

दंशुच्छटापटलधूसरितानुबन्धाम् ।

धत्तेतरामतनुमत्सरसैंहिकेय-

निष्पीतमुक्तमलिनामिव कान्तिमिन्दुः ॥ ५३ ॥

यत्र दधाति सुरयुवतयः श्रियं भास्वदसितमणिभवनसंगजाम् ।

व्यूढसलिलभरजलदमण्डलप्रेङ्खदचिररुचिरुचिरविभ्रमाः ॥ ५४ ॥

ह्यङ्गान्ति रतान्तजनितां श्लथयन्ति यत्र

माणिक्यमन्दिरगवाक्षपथप्रविष्टाः ।

अभ्यर्णवर्तिसुरनिर्झरिणीतरङ्ग-

भङ्गानुसारशिशिरा मरुतोऽङ्गनानाम् ॥ ५५ ॥

यस्यां नभश्चरगणेन विदूरदेश-

संस्थेन सालवलयं कलधौतदिग्धम् ।

॥ ४९ ॥ अररिद्वारपट्टकः ॥ ५० ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥ नीलकण्ठो मयूरः नीलश्च कण्ठो ग्रीवा । भोगिन ईश्वराः सर्पाश्च । देहलीनां द्वारारम्भ-

१. 'धूम' क. २. 'बद्धाम्' ख. ३. अयं श्लोकः ख-पुस्तके त्रुटितः.

आलक्ष्यत भ्रमदलातशिखाकृशानु-

लेखानिबद्धप्रथुचक्रकरालशोभम् ॥ ५६ ॥

यस्यां भूत्यानुज्झितो नीलकण्ठच्छायारम्यो भोगिनाथैरशून्यः ।

धत्ते शोभां देहलीनां गृहौघः क्षमाभूत्कन्यामुन्नतात्मेव शंभुः ॥ ५७ ॥

दीर्घीकृतामिव विलोचनयोर्युगेषु

संपिण्डितामिव कपोलकुचस्थलीषु ।

विस्तारितामिव नितम्बतटे विभर्ति

लावण्यकान्तिमबलाजनता च यस्याम् ॥ ५८ ॥

चन्द्रोदये भवनचन्द्रमणिप्रणाल-

विष्पन्दमानजलनिर्झरसिक्तमूलैः ।

यस्यां शिशूपवनपादपचक्रवालै-

रालिङ्ग्यते प्रतिदिशं सकलर्तुलक्ष्मीः ॥ ५९ ॥

रामाभिरामश्च विदूरजाशमप्रासादराशिर्निशि यत्र धाम्ना ।

हतप्रसर्पन्मृगरूपचिह्नतेजस्विमारीचबलश्चकास्ति ॥ ६० ॥

ज्योत्स्नाछटाधवलकेतनवैजयन्ती-

व्याजेन निर्जितविचित्रपुरान्तरोत्थम् ।

या दिङ्मुखेषु शशिदीधितिपाण्डु मूर्ते-

मालक्ष्यते यश इवाविरलं किरन्ती ॥ ६१ ॥

निबिडमपि निबद्धानूरुणा रत्नहर्म्य-

स्थलघटितशिखण्डिवातकेकारवार्ता ।

भुवाम्, देहे च लीनां लग्नम् ॥ ५७ ॥ ५८ ॥ प्रणालं जलनिःसृतिमार्गः ॥ ५९ ॥ रा-
माभिरङ्गनाभिः, रामश्चाभिरामो मनोज्ञः । प्रशस्तो मृगो मृगरूपः । 'प्रशंसायां रूपम्' ।
स चिह्नं यस्य स शशाङ्क उच्यते । तस्य तेजस्विनां च ज्योतिषां मरीचिसंबन्धि बलं सा-
मर्थ्यं हतं येन । रामो मृगाकृतिचिह्नस्य तेजस्विनश्च मारीचाख्यस्य रक्षसो बलं ज-
घान ॥ ६० ॥ केतनानि गृहाणि ॥ ६१ ॥ व्रातः समूहः । भोगिनः सर्पाः । तेषां के-

१. 'लेखानुबद्ध' क. २. 'देहलीनां' ख. ३. 'युगेन' ख. ४. 'प्रवाल' ख.

विवलितफणचक्रं यत्र मार्गगतस्य

श्लथयति रथबन्धं भास्वतो भोगिपङ्क्तिः ॥ ६२ ॥

(षोडशभिः कुलकम्)

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
स्वर्गाभोगवर्णनं नामैकत्रिंशः सर्गः ।

द्वात्रिंशः सर्गः ।

अथ तामविशन्नीलमणिमन्दिरसंकुलाम् ।

विन्ध्यभूमिमिव व्यक्तगण्डशैलं गणाधिपः ॥ १ ॥

पद्मरागमयाट्टालप्रकाशेन प्रतीयसा ।

गगनाम्भोधिगर्भैर्विवह्निना रचितश्रियम् ॥ २ ॥

विचित्रस्थानकोपेताः सुकुमाराङ्गवर्तनाः ।

नृत्ते चित्रे च दधतीमाक्षितहृदयाः स्त्रियः ॥ ३ ॥

पौरैः सदाशेषभोगभाग्भिर्वैकुण्ठाविभ्रमम् ।

विभ्रद्विराहिताभिख्यां समुद्रगृहकास्पदैः ॥ ४ ॥

दधतीं मध्यमग्राममूर्च्छनाप्रक्रियामिव ।

सकलोपनतोदारपौरवीरचितां श्रियम् ॥ ५ ॥

काश्रवणचकितानां पलायनपरत्वेन रथबन्धश्लथीकरणम् ॥ ६२ ॥ इति राजानकजया-
नकसूनोरलकस्य कृतौ हरविजयविषमपदोद्घोत एकत्रिंशः सर्गः ॥

नीलमणयो मरकतानि ॥ १ ॥ अट्टालाचित्रचतुरपुराणि हर्म्याणि ॥ २ ॥ स्थानक-
मालीढादि वपुषः संनिवेशविशेषः । चित्रेऽपि पृष्ठागतायङ्गानां वर्तना तद्वेष्टिता या व-
लना (?) आसूत्रणानि च । आक्षिप्तं हतम् ॥ ३ ॥ अशेषा भोगाः समग्राणि सुखानि
शेषस्य चानन्तस्य भोगः शरीरम् । समुद्रं प्रतीहारनियन्त्रितं गृहमेव गृहकम् । अन्ये
'समुद्रगृहकमिति दीर्घिकालंकृतवेश्मनः संज्ञा' इत्याहुः । समुद्र एव गृहं तस्य कं
सलिलम् ॥ ४ ॥ मूर्च्छनाः सारणाः । पौराश्च वीराश्चेति द्वन्द्वः । तैः सकलैर्गीतयुद्धादि-
कुशलैः समग्रैर्वोपनतौ रितस्ततः प्राप्तैरुदारैस्त्यागिभिश्चितां व्याप्ताम् । कलोपनता पौरवी

१ 'स्वर्गवर्णनं' क. २. 'चित्ते' ख.

प्रवालपाणिभिर्वल्लीः पाणिपद्मैश्च योषितः ।
 पद्माननैश्च नलिनीर्विभ्रतीमुपशोभिताः ॥ ६ ॥
 अशसा(भूयसा) तल्पलोपात्तमनोहरतरत्विषम् ।
 मातङ्गपृष्ठवंशोर्वीमिव विस्तृतदीर्घिकाम् ॥ ७ ॥
 विभ्रद्विर्गेयवैदग्धीमुपकण्ठकृतास्पदैः ।
 तालाक्षरचिताभिख्यैः काननैरुपशोभिताम् ॥ ८ ॥
 समूक्ष्मतिलकां वृक्षच्छायां गारुत्मतीमिव ।
 गिरं च सामृतोद्गारां दधतीर्दधुषीं स्त्रियः ॥ ९ ॥
 अन्तर्युक्तान्महामात्रैः पतद्ब्रह्मशताकुलान् ।
 निशान्तान्दधतीमर्ककृतानकलुषत्विषः ॥ १० ॥
 अट्टप्रनिग्रहस्थानां प्रौढवादविधौमिव ।
 सदाचार्याहितच्छायां नृत्तलीलाविडम्बिनीम् ॥ ११ ॥

च मूर्च्छनाभेदौ । ताभ्यां च रचिताम् ॥ ५ ॥ ६ ॥ अशसा (?) बाहुल्येन तल्पानां म-
 हावेश्मनां लोपो विनाशस्तदभावोऽतल्पलोपम् । अर्थाभावेऽव्ययीभावः । तेनात्ता श्री-
 र्यया । तल्पला च वंशस्य पार्श्वभागः । तेनोपात्ता गृहीता । वंशो नाडिश्च । विस्तृता
 दीर्घिकाः पुष्करिण्यो यस्याम् । विस्तृता चासौ दीर्घा चासाविति च समासः । दीर्घैव
 दीर्घिका ॥ ७ ॥ उपकण्ठं समीपं कण्ठस्य च समीपम् । तालास्तरुविशेषाः अक्षा विभी-
 तकास्तै रचिता । चञ्चुपुटादितालगतैश्चाक्षरैश्चिता व्याप्ता ॥ ८ ॥ सूक्ष्मतिलकममृतो-
 द्गारं च गारुडं शास्त्रमपि ॥ ९ ॥ महामात्रैरनल्पधनैरन्तर्युक्तं योगो येषाम् । प्रभात
 इव.....समाधानसमयः । पतद्ब्रह्मः सौवर्णानि निष्ठीवनपात्राणि पतन्तश्च ग्र-
 हाश्चन्द्रादयः । निशान्ता गृहाणि राज्यवसानानि च । अर्कः स्फटिकः सूर्यश्च ॥ १० ॥
 निग्रहस्थानं यत्र चौरादयो हन्यन्ते, असाधनाङ्गवचनमदोषोद्भावनं च वादिप्रतिवादिनोः
 पराजयहेतुश्च । सद्भिराचार्यैः सदा च चारीभिराहितः कृतः । 'एकपादप्रचारो यः स
 चारीत्यभिधीयते । पादाभ्यां क्रमणं यत्तु करणं नाम तद्भवेत्' ॥ ११ ॥ द्रुतं प्रतनु मध्य-
 मुदरं तत्र विलम्बितं वलीनां भङ्गं लयमिव त्रिधा भिन्नं धारयन्तीभिः । लयोऽप्यनुस्वार-
 (न)रूपद्रुतादिभेदेन त्रिधैव । यदुक्तम्—'तालः कालान्तरस्थायी द्रुतमध्यविलम्बितः ।

१. 'नलिनी' ख. २. 'वृक्षच्छायां' क. ३. 'विदामिव' क-ख.

भिन्नं लयमिव त्रेधा द्रुतमध्यविलम्बितम् ।
 वलिभङ्गं दधानाभिः कृतशोभां पुरंध्रिभिः ॥ १२ ॥
 दशनेन्दुप्रभालोकैः स्वच्छमानसनिर्झरैः ।
 मदनस्तवकोद्रेदैः स्त्रीणां हासैर्विराजिताम् ॥ १३ ॥
 नक्तं नक्षत्रमालाभिः कृतमूर्धविभूषणैः ।
 अलिन्दा नाकुलं हर्म्य गैर्जैर्विभ्रद्विराचिताम् ॥ १४ ॥
 सत्काञ्चनपरीक्षायाः सैदृशीं दृष्टिहारिणीम् ।
 निकषोपलसल्लेखामदभ्रां विभ्रतीं श्रियम् ॥ १५ ॥
 शुभप्रस्तावनाहृद्यां प्रख्यातोदात्तनायकाम् ।
 नानार्थप्रकृतिश्चाध्यां नाटकप्रक्रियामिव ॥ १६ ॥
 व्याप्तां कृतयुगस्थास्तुस्थितिं भोगिभिरुद्धतैः ।
 रथसंस्थामिवोष्णांशो रथ्यावलिविराजिताम् ॥ १७ ॥
 अनाप्तगोत्रस्खलनामविपक्षामिव स्त्रियम् ।
 शुभप्रकृतिविस्तारां वीणावाद्यविधामिव ॥ १८ ॥

(अष्टादशभिः कुलकम्)

त्रिधा लय इति प्रोक्तो बदरामलविल्ववत् ॥ १२ ॥ मानसं सरोभेदोऽपि । मदनस्तरु-
 भेदोऽपि ॥ १३ ॥ नक्षत्रमाला गजाभरणमपि । अलिन्दान्द्वारदेशस्थलीराकुलं संकटं
 कृत्वा अलिं च भ्रमरं दानाकुलं मदव्यग्रं धारयद्भिः ॥ १४ ॥ निकषा समीपे उपल-
 सन्तो लेखाः सुरा यस्याम् । निकषोपले च परीक्षापापाणे सती लेखा राजिर्यस्याम् । अद-
 भ्रां प्रभूताम् ॥ १५ ॥ शुभस्य सुकृतस्य प्रस्तावना प्रारम्भः । शुभा च सुलक्षणा प्र-
 स्तावना नाटकस्य मुखम् । नायकः स्वामी कथापुरुषश्च । नानार्था बहुविधधनाः प्रकृत-
 योऽमात्यप्रभृतयः । नानार्थप्रकृतयः पञ्च बिन्द्वाख्याः 'प्रयोजनानां विच्छेदैर्यदविच्छेद-
 कारणम् । यावत्समाप्तिं बन्धस्य स बिन्दुरिति कीर्तितः ॥' इत्याद्यालक्षिताः केचन ध-
 र्माः ॥ १६ ॥ कृतयुगसंबन्धिनी स्थिरा स्थितिर्यत्र कृता च युगस्य रथावयवस्य दृढा
 स्थितिर्यत्र । भोगिनः सर्पा अपि । रथ्या विशिखा अश्वाश्च । रथं वहन्तीति 'तद्वहति र-
 थयुगप्रासङ्गम्' इति यत् ॥ १७ ॥ गोत्राः पर्वताः, गोत्रं च नाम । अविपक्षा निःसपत्नी-
 काः । शुभः प्रकृतीनाममात्यादीनां विस्तारो यस्याम्, शुभस्वभावश्च विस्तारो नाम धा-

१. 'विजृम्भितम्' ख. २. 'गणैः' ख. ३. 'सदृशं' ख. ४. 'स्खलितां' ख.
 ५. 'विदां' ख.

सार्धचन्द्रपताकत्वं दधतस्तेन वीक्षिताः ।
 तस्यामसंयुता हस्ता इव देवगृहाः पुरः ॥ १९ ॥
 व्यैलोकि विस्मयवता शुभमध्यमदर्शनः ।
 सीमन्तिनीजनस्तेन दधन्माध्यमिकश्रियम् ॥ २० ॥
 स काञ्चनोज्ज्वलास्तस्यां विस्फुरन्मणिवन्धनाः ।
 अलंकारावलीर्बाहुलताश्चैक्षत सुभ्रुवाम् ॥ २१ ॥
 प्राप्तानलसनाथत्वं तेन तत्र गृहावली ।
 पटलोपहतच्छाया दमयन्तीव वीक्षिता ॥ २२ ॥
 तेनैक्ष्यत सुधापाण्डुच्छायसन्मानसालया ।
 नगर्या दधती साम्यं क्रीडाक्रमलिनी पुरः ॥ २३ ॥
 महानप्यनहंकारप्रसूतिरवलोकितः ।
 तारकोऽप्यमुना विभ्रल्लोकोऽनक्षिगतः श्रियम् ॥ २४ ॥
 विदग्धमण्डलीमाराद्रोष्ठीबन्धमनोरमाम् ।
 सदाकृतिगणोपेतां सदृष्टिं स व्यलोकयत् ॥ २५ ॥

तुर्यस्याम् ॥ १८ ॥ कुलकम् ॥ अर्धचन्द्रो विभूषणविशेषः । पताका वैजयन्ती । अ-
 र्धचन्द्रपताकाख्यौ चासंयुतौ हस्तौ ॥ १९ ॥ मध्यममुदरम् । दर्शनं लोचने । मध्यम-
 दर्शनं च शून्यवादः । माध्यमिका बौद्धभेदाः ॥ २० ॥ काञ्चनेन काञ्चनवचोज्ज्वला
 दीप्ताः । मणिवन्धनं हस्तस्य संधिरपि ॥ २१ ॥ अनलसो नाथः स्वामी यत्र नलेन च
 राज्ञा सनाथा सभर्तृका तद्भावं प्राप्ता । पटलं छदिः । तेनोपहृता दौकिता छाया आतपा-
 भावो यस्याः । पटस्य च वाससो लोपेन द्विधाकरणेन हृतच्छाया नष्टकान्तिः । नलो हि
 पृष्ठादम्बरमपहार्यं नम्रो दमयन्त्या वसनार्धमसिना निकृत्य परिदधत्तस्या विषादहेतुरासी-
 त् ॥ २२ ॥ सुधावत्पाण्डुच्छायाः सन्मानाः शोभनपरिमाणाः सालाः प्राकारा यस्यां
 तया ॥ २३ ॥ महान्बुद्धिः । साहंकाराख्यं तत्त्वं न प्रसूत इति विरोधः । उक्तं हि—
 'प्रकृतेर्महांस्ततोऽहंकारः' इत्यादि । अविरोधस्तु—महान्प्रभावयुक्तो न चाहंकारं गर्व-
 करोतीति । तारकः कनीनिका । सोऽक्षिगतो लोचनस्थितो न भवतीति विरोधः । ता-
 रकस्तु विपदां हन्ता । अनक्षिगतश्चाद्विष्य इति न विरोधः ॥ २४ ॥ सदा सततं कृ-
 त्तिनां गणैः समूहैरुपेताम् । सन्तश्चाकृतिगणाः पचादिवदसमाप्ता धात्वादिपाठाः । सती
 वृत्तिर्वर्तनं यस्याः । अथ च सती वृत्तिः सूत्राणां विवरणम् । यथायत्वे काशिका ॥ २५ ॥

तेनाङ्गनाजनस्तस्यामनपेक्षितभूषणः ।
 स्वरूपशोभयाक्रान्तः शक्रहस्त इवेक्षितः ॥ २६ ॥
 जहर्ष सामान्यगुणद्रव्यसंयोगसुस्थिताम् ।
 तां कणव्रतसिद्धान्तप्रक्रियामिव वीक्ष्य सः ॥ २७ ॥
 संक्रान्तयाञ्जनच्छायदेहप्रतिमयाथ सः ।
 प्रविशन्स्फटिकागारानैन्द्रनीलानिवाकरोत् ॥ २८ ॥
 अपूर्वदर्शनाकूतकुतूहलवलदृशः ।
 दितिजास्तं विसृष्टान्यकर्तव्या निरवर्तयन् ॥ २९ ॥
 तत्परिज्ञानशून्येन चेतसाहितकौतुकाः ।
 पप्रच्छुर्मण्डलीर्वन्धैः कोऽयमित्यसुरा मिथः ॥ ३० ॥
 अन्यैर्विज्ञायमानत्वादन्यस्याभिनिवेदिताम् ।
 स शृण्वन्नात्मनोऽभिख्यां राजमार्गानलङ्घयत् ॥ ३१ ॥
 मुक्ताप्रवालवैदूर्यप्रायरत्नपरिष्कृताः ।
 जहौ निषद्यावीथीः स सिन्धुवेलाविडम्बिनीः ॥ ३२ ॥
 प्राप्तवानथ दैत्येन्द्रसिंहद्वारं विभूतिमत् ।
 त्रैलोक्यसंनिवेशस्य प्रत्यादेशमिव स्थितम् ॥ ३३ ॥
 सनागयक्षदैतेयवस्वादित्यमरुद्रणम् ।
 अनेकाश्चर्यसंदोहं विश्वरूपमिव स्थितम् ॥ ३४ ॥
 नानासुरगणाकीर्णं पुरीदर्पणभूतले ।
 अदृष्टपारसंसारप्रतिबिम्बमिवोत्थितम् ॥ ३५ ॥ (तिलकम्)

स्वस्य रूपस्य शोभया स्वरोश्च वज्रस्योपशोभया क्रान्तः ॥ २६ ॥ सामान्यैः सर्वसाधार-
 णैर्गुणैः शौर्यादिभिर्द्रव्येण च धनेन यः संयोगस्तेन सुस्थिता सुखेनासिता । सामान्यं जा-
 तितः । गुणाः शुक्लादयो द्रव्यधर्माः । तदाधारो द्रव्यम् । संयोगोऽत्र समवायः । तैश्च
 सुस्थिता सुदृढा । कणव्रतस्य कणादस्य सिद्धान्तो दर्शनं वैशेषिकशास्त्रम् ॥ २७
 ॥ २८ ॥ २९ ॥ ३० ॥ ३१ ॥ निषद्या आपणः ॥ ३२ ॥ सिंहद्वारं द्वारस्य पुरतः सु-
 विस्तीर्णो देशः । प्रत्यादेशः प्रत्याख्यानम् । अभिभावुकमित्यर्थः ॥ ३३ ॥ दैतेया दैत्याः

१. 'कर्तव्यं' ख. २. 'वृन्दैः' क. ३. 'निवेशिताम्' ख. ४. 'तिलकम्' ख-
 पुस्तके नास्ति.

विकासिकिशुकच्छायाद्वनादिव विभावसोः ।

तत्क्षणापहतान्पत्रशुकानैक्षत सव्यथः ॥ ३६ ॥

चन्द्रांशुगौरसर्पक्षबालभारान्प्रचेतसः ।

ददर्श वाहहंसांश्च चामरांश्च हृतानसौ ॥ ३७ ॥

चतुर्दिक्स्फटिकागारप्रभाक्षीरपरिष्ठुतम् ।

ददर्श चोच्चैःश्रवसमुत्तिष्ठन्तमिवोदधेः ॥ ३८ ॥

त्रैलोक्यलक्ष्म्याः स दधल्लीलादोलामिवाग्रतः ।

विलोलमुक्ताप्रालम्बव्याजेनैक्षत तोरणम् ॥ ३९ ॥

ददर्श तोरेणामुक्ताश्चण्डीसिंहसटावलीः ।

उत्पातेन्दुकला दैत्यप्रलयाशंसिनीरिव ॥ ४० ॥

अदृश्यमानपर्यन्तानर्पणीयकरानसौ ।

ददर्श विविधान्राज्ञो दिग्विभागानिवागतान् ॥ ४१ ॥

उत्खातशेषमाणिक्यकण्ठकाशून्यकंधरान् ।

रभसालिङ्गितस्वःस्त्रीस्तनवासाविलोरसः ॥ ४२ ॥

भर्तुः प्रसादलब्धानि देवयानानि सत्वरम् ।

निर्गत्यारोहतो दैत्यराजपुत्रान्ददर्श सः ॥ ४३ ॥ (युगलकम्)

अथाधिभूमि विन्यस्तकरजानुभिरादरात् ।

न्यवेद्यत द्वारगतः स भर्त्रे प्रतिहर्तृभिः ॥ ४४ ॥

अवज्ञाचिरसरोर्धमुक्तयैत्विति तद्विरा ।

निर्दिश्यमानमार्गस्तैः स दैत्येन्द्रसदोऽविशत् ॥ ४५ ॥

॥ ३४ ॥ ३५ ॥ पत्रं वाहनम् ॥ ३६ ॥ चन्द्रांशुवद्वौरपक्षा हंसाः । गौरवालास्तु चामराः ॥ ३७ ॥ ३८ ॥ दोलामिव विभ्राणं तोरणमैक्षतापश्यत् ॥ ३९ ॥ ४० ॥ अर्पणीयमुपायनं दातव्यं च । करः पाणी राजग्राह्यो भागश्च ॥ ४१ ॥ कण्ठकं ग्रीवाभरणम् ॥ ४२ ॥ ४३ ॥ प्रतिहर्ता प्रतीहारः ॥ ४४ ॥ एत्विति तस्य दैत्येन्द्रस्य वाचा

१. 'पक्ष्म' क. २. 'तोरण' ख. ३. 'अदृष्टपार' क. ४. 'उत्खातशेष' क. ५. 'कण्ठिका' क. ६. 'युगलकम्' ख-पुस्तके नास्ति. ७. 'अथादि' ख. ८. 'सं-बोध' क.

भास्वन्मणिशिरोदैत्यभोगिमण्डलसंकुलम् ।
 तद्देहमलिनच्छायातिमिरल्लवपूरितम् ॥ ४६ ॥
 वैदूर्यकुट्टिमच्छायजलनिर्भरसंल्लवम् ।
 प्रविष्टवानथैक्षिष्ट पातालमिव तत्सदः ॥ ४७ ॥ (युग्मम्)
 तत्र सिंहासनासीनां तमालश्यामलत्विषम् ।
 स्फुरदंष्ट्राननां मूर्ति कौशिकीमिव बिभ्रतम् ॥ ४८ ॥
 कुण्डलातपरत्नांशुबालातपविलङ्घितम् ।
 बिभ्राणमनिमित्तेऽपि रोषारुणमिवाननम् ॥ ४९ ॥
 चामराधूननव्यग्रकरपङ्कजयानिशम् ।
 निषेव्यमाणमभितस्त्रैलोक्यविजयश्रिया ॥ ५० ॥
 बिभ्राणं शोणमाणिक्यभूषांशुच्छुरितं वपुः ।
 अशान्तवज्रसंपातवह्निशेषमिव क्वचित् ॥ ५१ ॥
 जयकुञ्जरनक्षत्रमालाममलमौक्तिकाम् ।
 दधतं विकटां हारलतां पीनेन वक्षसा ॥ ५२ ॥
 दिङ्मागदानविष्यन्दकृतपत्राङ्कुरश्रियः ।
 बिभ्रतं भुवनाभोगवनतालतरून्भुजान् ॥ ५३ ॥
 केयूरासितरत्नांशुजलधाराश्च बिभ्रतम् ।
 वज्रानलशिखादाहशान्तिहेतोरिव स्तुताः ॥ ५४ ॥
 उरःस्थले निषण्णाया रत्नपर्यङ्कविभ्रमम् ।
 बिभ्रतं दिग्गजाधीशदन्तभङ्गं सुरश्रियः ॥ ५५ ॥
 ददर्शान्धकमावद्धमध्यं कनकशृङ्खलैः ।
 नितम्बपरिवृत्तार्करश्मिरेखमिवाचलम् ॥ ५६ ॥ (नवभिः कुलकम्)
 त्रैलोक्यश्रीकरेणोस्तमालानीभूतदोर्द्धुमम् ।
 विलोक्येषन्नतशिरा विनयात्प्रणनाम सः ॥ ५७ ॥

गणस्तत्समाभागमविशत् ॥ ४५ ॥ ४६ ॥ ४७ ॥ तत्रेत्यादिनवभिः कुलकम् ॥ सिं-
 होपलक्षितमासनं सिंह एव चासनं तमधिरुह्य स्थितत्वात् । कौशिकी चण्डिका ॥ ४८
 ॥ ४९ ॥ ५० ॥ ५१ ॥ ५२ ॥ पत्राङ्कुराः पत्रच्छेद्यभेदाः पल्लवप्ररोहाश्च ॥ ५३
 ॥ ५४ ॥ विभ्रमः शोभा । दन्तभङ्गो दशनखण्डम् ॥ ५५ ॥ ५६ ॥ ५७ ॥ ५८ ॥

अथ बाहुं प्रसार्यारादिङ्गागकरपीवरम् ।
 इत इत्यसुरेन्द्रेण निर्दिष्टं स्वयमन्तिके ॥ ५८ ॥
 हेमपीठमसौ चित्ररत्नजालपरिष्कृतम् ।
 अध्यास्त लोकसंवर्तमेघो मेरुमिवोन्नतम् ॥ ५९ ॥ (युगलकम्)
 अथ लम्भितसत्कारं तमुवाचान्धकासुरः ।
 दन्तज्योत्स्नाछलेनारियशःपीतमिवोद्विरत् ॥ ६० ॥
 गौरीविग्रहसंधानसमासादितनिर्वृतेः ।
 गणेश कुशलं कञ्चिदव्याहति पिनाकिनः ॥ ६१ ॥
 चिरेण वत केनापि हेतुना स्मृतिगोचरम् ।
 आगच्छाम वयं शंभोर्येनेह त्वां व्यसर्जयत् ॥ ६२ ॥
 जयलक्ष्म्योपगूढस्य पुरा जितमरुत्वतः ।
 न ममाङ्गेषु संजातस्तादृशः पुलकोद्गमः ॥ ६३ ॥
 निर्व्याजप्रीतिपिशुनः शशिशेखरशासनात् ।
 ईयुषि त्वयि सौहार्दरसस्यन्दिनि यादृशः ॥ ६४ ॥ (युगलकम्)
 इमे वज्रकणा हर्षस्फुटद्गणमुखोत्थिताः ।
 रोमाञ्चोद्गमकार्कश्यमङ्गेष्वधिकयन्ति मे ॥ ६५ ॥
 सप्तलोकाधिपत्येन न तथोन्नतिमागताः ।
 यथाविष्कृतसद्भावभवसंभाविता वयम् ॥ ६६ ॥
 कर्तव्यं तन्न पश्यामि कृतकृत्योऽपि धूर्जटिः ।
 यच्चेतासि निधाय त्वं प्राहिणोदस्मदन्तिकम् ॥ ६७ ॥
 तदावेदय संदेशमिन्दुमौलेर्विवक्षितम् ।
 कुतूहलि ददात्यस्मान्मनो नोदासितुं यतः ॥ ६८ ॥

लोकसंवर्तः कल्पान्तः ॥ ५९ ॥ ६० ॥ विग्रहश्च विरोधः । संधानं च मैत्री । गौर्या सह
 तत्करणेन प्राप्तनिर्वृतिरसौ शत्रुविषये त्वक्किंचित्कर एवेति ध्वन्यते ॥ ६१ ॥ ६२ ॥
 मरुत्वानिन्द्रः ॥ ६३ ॥ ६४ ॥ ६५ ॥ भूर्भुवस्वस्तपोजनमहःसत्यानि सप्त लोकाः
 ॥ ६६ ॥ ६७ ॥ उदासितुमौदासीन्येन स्थातुं मनोऽस्मान्न ददाति । कौतूहलादौदा-

इत्युक्ते तेन दन्तांशुपुष्पिताधरपल्लवः ।
 अवाप्तावसरो वक्तुं दूत इत्युपचक्रमे ॥ ६९ ॥
 कल्याणीं गिरमुत्स्रष्टुं विरला एव जानते ।
 सत्यां रेखां विलिखितुं चित्रकर्मविदो यथा ॥ ७० ॥
 यदेवमादरारूढो बहुमानास्पदं त्वया ।
 क्रियते कुशलप्रश्नस्तेनाद्य कुशली विभुः ॥ ७१ ॥
 यशोऽंशुभासुरच्छायः क्षतदौर्गत्यविष्ठवः ।
 विभात्यनर्घः संसारसागरैकमणिर्भवान् ॥ ७२ ॥
 सारम्भत्वेऽपि सततं विस्पष्टपरिघट्टनम् ।
 तव जातं द्विषच्चक्रं शुष्कं गेयमिवापदम् ॥ ७३ ॥
 त्वया नैयायिकेनेव सत्पक्षाश्रयशालिना ।
 हेतौ विद्धता यत्नं परपक्षो निराकृतः ॥ ७४ ॥
 उपर्येव तव स्थास्तु शरच्चन्द्रांशुपाण्डुरम् ।
 यशश्छत्रमिवाभाति च्छत्रं यश इवोज्ज्वलम् ॥ ७५ ॥
 वैदग्धीं विभूयुः शैला निःसारितमरुत्वतः ।
 वज्रानलशिखाजालप्लुष्टपक्षाः कथं नु ते ॥ ७६ ॥

सैन्यं [न] मुञ्चतीत्यर्थः ॥ ६८ ॥ ६९ ॥ विलिखितुमिति 'संज्ञापूर्वको विधिरनित्यः' इति
 गुणाभावः ॥ ७० ॥ आदरारूढो गौरवेण कृतः । बहोश्च मानस्य पूजाया आस्पदम् ।
 श्लाघ्य इत्यर्थः ॥ ७१ ॥ ७२ ॥ आरम्भो हि विजिगीषुता । परिघट्टनमुपघातः । अपदं
 निजपदाद्भ्रष्टम् । शुष्कगीतमप्यपदं पदशून्यम् । शृं टुं इत्यादिरूपस्य तस्याभिधेयाभा-
 वात् । तत्पक्षेऽप्यारम्भस्तस्यैव प्रस्तावः । परिघट्टना तन्त्रीणां कण्ठस्य वोत्तेजनम्
 ॥ ७३ ॥ सत्पक्षाः सुसहायास्तदाश्रयणशालिना हेतौ चायुधे यत्नमभ्यासं कुर्वता त्वया
 परपक्षः शत्रुवर्गो निराकृतः । तात्त्विकेणैव । सोऽपि सत्पक्षं प्रत्यक्षादिविरोधरहितां प्रति-
 ज्ञामाश्रित्य परपक्षं परवादिमतं प्रतिक्षिपति । यदि हेतौ पक्षधर्मे परिज्ञानाय यत्नं कु-
 र्यात् । अन्यथा हेतोरसिद्धविरुद्धानैकान्तिकत्वोद्भावनान्येन पराजीयेत ॥ ७४ ॥ ७५

१. 'मानपदं' ख. २. 'भास्वरच्छायाकृतदौर्गत्य' क. ३. 'विमृष्ट' क. ४. 'नि-
 दधता' ख. ५. 'निःसीमित' क-ख.

स्फुरत्याधितटं सिन्धोर्यामुक्ताकिरणच्छटा ।
 सा वः संकोचितारिस्त्रीमुखाब्जा कीर्तिचन्द्रिका ॥ ७७ ॥
 झुप्यत्यरीन्प्रतापस्ते निर्वापयति चापरान् ।
 दाहात्मकत्वमधिकं वह्नेरैकान्तिकं पुनः ॥ ७८ ॥
 क्रूरेऽपि मार्दवोपेता वामाचारेऽपि दक्षिणाः ।
 पापेऽपि शुद्धमतयस्त्वादृशा भुवि दुर्लभाः ॥ ७९ ॥
 अनेकजन्यशोभी त्वं भर्तालंकृतविग्रहः ।
 त्वमूहिथामुक्तकरामैसङ्गोऽपि जयश्रियम् ॥ ८० ॥
 दशामनुगुणां दग्ध्वा नाधारं तापयत्यलम् ।
 न स्नेहं क्षपयत्युच्चैर्वैशदीपोऽपरो भवान् ॥ ८१ ॥
 व्यजेष्ठा गोचरातीतं गुणगौरवतोऽधिकम् ।
 अगाधमपि दुग्धाब्धिं सुरासुरविलोडितम् ॥ ८२ ॥
 कथं शशधराधीनवृद्धिक्षयतयानिशम् ।
 सादृश्यं तव दुग्धोदसिन्धुना यशसो भवेत् ॥ ८३ ॥
 विरलास्त्वादृशा लोके दोर्दण्डदलितद्विषः ।
 निर्दग्धाशेषभुवनाः कियन्तो वह्नयः क्षये ॥ ८४ ॥
 स्वच्छं बिम्बितनिःशेषनीतिसंग्रहमुस्थितम् ।
 त्वमेव मानसं धत्से प्रज्ञाविभ्रमदर्पणम् ॥ ८५ ॥
 दोर्दण्डदलितोद्दामसङ्ग्रामारातिमण्डलः ।
 न बिर्भाषि गुणोत्तुङ्गो गर्वमन्यासुरेन्द्रवत् ॥ ८६ ॥

निःसारितो निर्वासितः ॥ ७६ ॥ मुक्ता मौक्तिकानि ॥ ७७ ॥ ७८ ॥ ७९ ॥ त्वं जय-
 श्रियमप्यूहिथ धृतवान् । असङ्गोऽपि त्वं जयश्रियमूहिथ परिणीतवानिति च विरो-
 धो ध्वन्यते । जन्यः सङ्ग्रामो महाराज(वर)सहायश्च । भर्ता धारयिता । अलमत्यर्थं
 कृतविग्रहो विभूषितदेहश्च । अमुक्तः करोऽर्थग्रहणं यस्याम्, अमुक्तश्च गृहीतः करः
 पाणिर्यस्याः । असङ्गो विरतिरहितो विरक्तश्च ॥ ८० ॥ दशा अवस्था वार्तिश्च । अनु-
 गुणा योग्या अनुगुणस्तन्तुश्च । स्नेहस्तैलमपि । दीपः प्रकाशः प्रदीपश्च ॥ ८१ ॥ व्य-
 जेष्ठाः विजितवानसि । 'विपराभ्यां जेः' इति लुङ्यात्मनेपदम् ॥ ८२ ॥ ८३ ॥ ८४ ॥ क्षयः

१. 'सिन्धोरामुक्त' ख. २. 'असङ्गो विजयश्रियम्' ख.

गुणांस्तव गिरां नाथो वक्ति तेनाथवाप्यलम् ।
 सिन्धोस्तटेषु सिकताकणान्गणयितास्ति कः ॥ ८७ ॥
 इति संसदि वक्तुर्मे चित्रं यत्क्षीयते न वाक् ।
 क्व वा काव्यविकल्पानां गुणानां च तत्थावधिः ॥ ८८ ॥
 इत्थं प्रतापसंपत्तिपराक्रान्तमहीभृतः ।
 न कुल्योत्सादनं युक्तं तव ग्रीष्मरवेरिव ॥ ८९ ॥
 एवमाह विभुर्मन्यं जगत्सर्गस्थितिक्रमे ।
 नियुज्य द्रुहिणोपेन्द्रावौदासीन्येऽस्मि निर्वृतः ॥ ९० ॥
 सुरासुरचमूवंशसंतानस्थितिरासदत् ।
 कश्यपो मानसोत्पत्तिसंमतां परमेष्ठिनः ॥ ९१ ॥
 स लब्ध्वात्मभुवोऽनुज्ञां चित्रसर्गचिकीर्षया ।
 उपायतात्मनो योग्या विधिवद्दक्षकन्यकाः ॥ ९२ ॥
 दनुदित्यदितिष्वासामुदभूवंस्ततः क्रमात् ।
 दानवाश्चैव दैत्याश्च देवाश्च बलशालिनः ॥ ९३ ॥
 प्रातिकूलिकतां मत्वा मिथस्तेषां स्वयंभुवा ।
 वासः पातालमूले च सुमेरौ च व्यभज्यत ॥ ९४ ॥
 प्रशान्तरणसंरम्भं स्वधर्मावस्थितप्रजम् ।
 तेन निःशेषमेवासीन्नैलोक्यमनुपल्लवम् ॥ ९५ ॥

कल्पान्तः ॥ ८४ ॥ ८५ ॥ ८६ ॥ ८७ ॥ ८८ ॥ प्रतापः शौर्योत्थः प्रभाव आतपश्च ।
 महीभृतः पर्वता राजानश्च । कुल्याः कुले भवाः स्वल्पाश्च नद्यः ॥ ८९ ॥ विभुर्महेश्वरः ।
 मान्यं त्वामन्धकम् । स्थितिः पालनम् । द्रुहिणो ब्रह्मा । उपेन्द्रो विष्णुः ॥ ९० ॥ चमूः
 समूहः । तद्वंशप्रबन्धस्य स्थितिः स्थितिकारणम् । कारणे कार्योपचारात् । मानसं मनः ।
 तदेवोत्पत्तिः सद्य यस्य । तद्भावमासदत्प्राप । सुरासुराणामन्वयस्थितिं कारयितुं ब्रह्मा
 कश्यपं मनसा निर्मम इति पिण्डार्थः ॥ ९१ ॥ उपायत परिणीतवान् । ‘उपायमः स्वकरणे’
 इति तद् ॥ ९२ ॥ आसां मध्ये दन्वादिषु यथाक्रमं दानवादयो जाताः ॥ ९३ ॥ प्रातिकूलं व-
 र्त्तते प्रातिकूलिको विरोधी । ‘तत्प्रत्यनुपूर्वमीपलोलमकूलम्’ इति ठक् ॥ ९४ ॥ ९५ ॥ धाम

अथ दुर्वारदोर्दण्डदर्पकण्डूप्रतारितः ।
 आच्छिनद्धाम देवानां हिरण्याक्षमहामुरः ॥ ९६ ॥
 स जघ्ने सुरशत्रूणां मिषतां क्रोडमूर्तिना ।
 त्रैलोक्योपप्लवारक्षावद्धर्कक्षेण शौरिणा ॥ ९७ ॥
 निन्ये च मरुतां पत्युर्निहत्यामुरमण्डलम् ।
 त्रैलोक्यश्रीः पुनर्लीलाचामरव्यग्रहस्तताम् ॥ ९८ ॥
 याते कैलेऽथ दुर्वारदर्पकण्डूतिदुर्धरः ।
 हिरण्यकशिपुर्जिष्णोस्तामेत्य पुनराच्छिनत् ॥ ९९ ॥
 तद्वक्षोऽददरद्वज्रधारादलनकर्कशम् ।
 नृसिंहमूर्तिर्नखरैर्नखरान्तैर्जनादनः ॥ १०० ॥
 इत्थमन्यांश्च जगतो विप्रकर्तृन्महामुरान् ।
 अनयद्दीप्तचक्राग्निज्वालापञ्जरयन्त्रणाम् ॥ १०१ ॥
 ज्योत्स्ना चन्द्रक्रमेणैव क्षीयते वृद्धिमेति च ।
 शूराणां च रणे कीर्तिर्गता न विनिवर्तते ॥ १०२ ॥
 तदर्हन्त्यधुना प्राग्वदविग्रहपरिग्रहाः ।
 रसातलनिवासेन संविभागं महामुराः ॥ १०३ ॥
 पुरेव लोकपालानां दैत्यानां च निरत्यया ।
 अनाविष्कृतसंरम्भा स्थितिरस्तु यथायथम् ॥ १०४ ॥
 धामान्यध्युषुषामित्थं प्रेम्णा निजनिजानि वः ।
 सन्त्वाविष्कृतविस्त्रम्भाः परस्परगृहागमाः ॥ १०५ ॥

स्थानम् । आच्छिनदपजहार ॥ ९६ ॥ मिषतां पश्यताम् । अनादरे षष्ठी । क्रोडो वराहः
 ॥ ९७ ॥ ९८ ॥ कण्डूतिः कण्डूः । कण्डूयतेर्यगन्तात्प्रत्ययात् इत्यकारेण भाव्यमिति
 क्तिप्रयोगश्चिन्त्यः । जिष्णुरिन्द्रः ॥ ९९ ॥ अददरद्विदारितवान् । न खरान्तैर्भृदुप्रान्तैः
 ॥ १०० ॥ विप्रकर्तारो बाधकाः ॥ १०१ ॥ न चासुराणां समरे विपत्तिरश्रेयसीत्याह—
 ज्योत्स्नेति । गता प्रसृता ॥ १०२ ॥ १०३ ॥ १०४ ॥ १०५ ॥ आमयस्याभावोऽना-

१. 'कक्षेण' क. २. 'लोके' ख. ३. 'कण्डूति' क. ४. 'न खराग्रै' ख.

शासति त्वयि पातालं त्रिदिवं च पुरंदरे ।
 ससुरासुरचक्रस्य त्रैलोक्यस्यास्त्वनामयम् ॥ १०६ ॥
 निर्वर्तिते विरोधेऽपि युवयोरधुना मिथः ।
 अपहस्तितानिःशेषवैरं प्रेम विवर्धताम् ॥ १०७ ॥
 अतिसंघर्षतः सिन्धुमन्दराचलयोः पुरा ।
 प्राक्कालकूटसंभारः पश्चादमृतमुत्थितम् ॥ १०८ ॥
 इति स्थिते समुत्सृष्टविग्रहैकरसस्थितेः ।
 मरुत्वता समं मन्ये सख्यमेव तव क्षमम् ॥ १०९ ॥
 यस्य हारलतान्यासभासुरा फेनसंहतिः ।
 व्यावर्तमाना नमुचेः कठिनं कण्ठमच्छिनत् ॥ ११० ॥
 यस्याद्यापि दधत्येते वज्रविच्छिन्नपक्षतीः ।
 साभ्राः पार्श्वभुवो बद्धव्रणपट्टा इवाद्रयः ॥ १११ ॥
 यस्यान्तर्वज्रदहनज्वालाजालमिव ज्वलत् ।
 चकार नीरसं दैत्यनारीहृदयमण्डलम् ॥ ११२ ॥
 तं दोर्दण्डमदोदामदैत्यदानवसूदनम् ।
 वज्रोद्भासिकरं को वा मित्रं न बहु मन्यते ॥ ११३ ॥ (चकलकम्)
 सुरैः सहामराक्रीडकल्पवल्लीगृहेषु वः ।
 आपानगोष्ठीबन्धेन बन्धुप्रीतिर्विवर्धताम् ॥ ११४ ॥
 सदाननिर्झरेष्वााराद्रण्डशैलेषु दन्तिनाम् ।
 अनायसमुखास्तावन्निपतन्तु शिलीमुखाः ॥ ११५ ॥
 अवाप्तनरकासङ्गा मानुभूवन्महासुराः ।
 क्रूरासिपत्रसंपातनिरर्गलकदर्थनाम् ॥ ११६ ॥

मयं स्वास्थ्यम् ॥ १०६ ॥ अपहस्तितं निराकृतम् ॥ १०७ ॥ १०८ ॥ १०९ ॥
 यस्येत्यादि कलापकम् ॥ ११० ॥ १११ ॥ नीरसं रागरहितं शुष्कं च ॥ ११२
 ॥ ११३ ॥ आक्रीड उद्यानम् ॥ ११४ ॥ नास्त्यायसं लोहमयं मुखं येषां ते शिलीमुखा
 भ्रमराः, न तु शराः ॥ ११५ ॥ नरको दैत्यभेदो रौरवादिश्च । असिपत्रं खड्गपटो नरक-

१. 'निवर्ततां विरोधः' क. २. 'विजृम्भताम्' ख. ३. 'उज्ज्वलम्' क. ४. 'संघात' ख.

३३ सर्गः]

हरविजयम् ।

४२७

सुरदिति(दनु)सुतदैत्यकन्यकानां सरभसमाप्नुतिकेलिलीलयाम्भः ।

भवतु कुचतटीनितम्बबिम्बस्वलनविजर्जरमम्बरापगायाः ॥ ११७ ॥

इत्यभ्युदीर्य गिरमुज्ज्वलदन्तरत्न-

निर्यत्प्रभाधवलितां विरराम दूतः ।

तस्थौ तदुत्तरविशेषपरीप्सया च

दैत्याधिपस्य वदने विनिधाय दृष्टिम् ॥ ११८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये

दूतव्याहारो नाम द्वात्रिंशः सर्गः ।

त्रयस्त्रिंशः सर्गः ।

दैत्याधिपः श्रुततदुक्तवचःप्रपञ्च-

सामूयमानसर्तयाथ सितस्मितश्रीः ।

प्रस्तावमन्तिकसदो भृगुनन्दनस्य

वक्तुं दिदेश मधुरोद्धृतया भ्रुवैव ॥ १ ॥

अभ्युन्मिषत्कनकशृङ्खलचक्रवाल-

राशिमच्छटापटलविच्छुरितां दधानः ।

कालीं कलिन्दतनयामिव देहकान्ति-

मुञ्चासिकालियफणामणिरागभिन्नाम् ॥ २ ॥ (युगलकम्)

तच्चोदितः स दशनप्रभया सुरारी-

नद्रीन्मृगाङ्क इव चन्द्रिकया विलिम्पन् ।

दूतं शशाङ्कशकलाभरणस्य वाक्य-

मित्थं विमृश्य शनकैरुशना बभाषे ॥ ३ ॥

विशेषश्च ॥ ११६ ॥ कन्यका दुहितरः । आप्नुतिः स्नानम् ॥ ११७ ॥ परीप्ता पर्या-
मुमिच्छा ॥ ११८ ॥ इति राजानकजयानकसूनोरलकस्य कृतौ हरविजयविषमपदो-
द्घोते द्वात्रिंशः सर्गः ॥

दैत्याधिप इत्यादि युगमम् । भृगुनन्दन उशनाः शुक्रः । इत्यमित्यर्थान्तरम् (?) ॥ १
॥ २ ॥ ३ ॥ स्वच्छात्मत्वेन स्फुटतरं व्रतनिपीतं धूमपटलं यस्याः । शुक्रो ह्यधोमुख-

१. 'सैन्य' ख. २. 'तया लसित' ख. ३. 'तच्चोदितं(तो) दशनचन्द्रिकया' ख.

आसन्नवर्तिदनुजेन्द्रशरीरकान्ति-
 कलमाषिता तनुरदृश्यत तस्य गौरी ।
 स्वच्छात्मतास्फुटरव्रतपीतकुक्षि-
 भागस्थधूमपटलेव सभातलस्थैः ॥ ४ ॥
 दुर्वारवीर्यकरदीकृतविष्टपस्य
 सा यस्य पश्यति मुखं चरणाश्रया श्रीः ।
 नूनं नतिप्रवणदुर्जयलोकपाल-
 पालीकिरीटमणिदर्पणमण्डलीषु ॥ ५ ॥
 आभाति यस्य नमिताखिलदिग्लताग्र-
 चन्द्रातपामलयशःस्तवकोज्ज्वलश्रीः ।
 शौर्यद्रुमो भुवनकाननसीम्न्यराति-
 सीमन्तिनीजनजटादृढमूलबन्धः ॥ ६ ॥
 प्रेङ्खत्करालकिरणप्रकरा च यस्य
 हस्तारविन्दघटिता करवालवल्ली ।
 बद्धप्रतिष्ठनदराजसुताकराब्ज-
 लोभात्पतङ्गमरपङ्क्तिरिवावभासे ॥ ७ ॥
 संभ्रम्य यं प्रणमतां मणिपादपीठ-
 निर्घर्षणादिव ललाटतटस्थलीभ्यः ।
 दैत्यद्रुहां गुरुणि सत्यपि नाभिमान-
 बीजेऽभ्युदैयत पुनर्भ्रुकुटीलताभिः ॥ ८ ॥
 श्यामीभवत्यनुदिनं रिपुमण्डलस्य
 यस्याहवे विरचितो निशितासिपाणेः ।

स्तपस्यन्धूमपटलं पुरा पपावित्यागमः ॥ ४ ॥ दुर्वारेत्यादिसप्तभिः कुलकम् । पाली
 पङ्क्तिः ॥ ५ ॥ जटाः संवलिताः केशाः, मूलानि च ॥ ६ ॥ नदराजः समुद्रः । तत्सुता
 लक्ष्मीः ॥ ७ ॥ दैत्यद्रुहो देवाः । तेषां भ्रुकुटिभिर्लताभिरिव नाभ्युदैयत नोच्छसितम्
 ॥ ८ ॥ परागो रजः ॥ ९ ॥ रत्नप्रभाभ्रान्त्या विसंभ्रमं कृत्वा येन वज्रानलज्वाला विलो-

आक्रान्तदिग्वलयसैनिकचक्रवाल-
 निर्धूतभूतलपरागहतेव कीर्तिः ॥ ९ ॥
 येन व्यलोकिषत संयति दृत्रशत्रु-
 लीलानिरस्तकुलिशाग्रिशिखा विलम्बाः ।
 बाहुद्वेषु रुचिराङ्गदपद्मराग-
 रत्नप्रभाभ्रमविसंभ्रममाहवेषु ॥ १० ॥
 हेलाविनिर्जितहरेर्न पुरोऽभिधातु-
 मस्यास्ति तेऽत्र गणखेट खटुङ्क शङ्का ।
 इत्थं निसर्गतलप्रमथञ्जवङ्क-
 संसर्गदुर्ललिततासुवचं वचः किम् ॥ ११ ॥ (सप्तभिः कुलकम्)
 प्राग्दर्शितासुरविनाशविभीषिकेण
 माधुर्यसंभृतिविशेषजुषा चै पश्चात् ।
 संदेशदानवचसा शबलेन तेऽत्र
 चेतः कृतं किमपि नः प्रतिपत्तिमूढम् ॥ १२ ॥
 दुर्लङ्घ्यसारगैहनासु रणाटवीषु
 स्थाणाविवाशु विवशं विनिपत्य यस्मिन् ।
 चक्रेऽभ्युपेयुषि विवर्तनभाजि भङ्गं
 शाङ्गायुधो विघटमानमनोरथोऽभूत् ॥ १३ ॥
 अन्यः स एष भुजवज्रदृढाभिघात-
 निष्पिष्टशात्रवकुलाचलचक्रवालः ।
 येनोज्झिता युधि दयामृदुनातिनम्रा
 याथार्थ्यमापुरमराः प्रथितस्य नाम्नः ॥ १४ ॥^५

किताः ॥ १० ॥ खेटोऽधमः । खटुङ्को मूर्खः । दुष्ट इत्यन्ये । दुर्ललितो दुर्विदग्धः ।
 तद्भावेन हेतुना सुवचं वचः किं नैव व्याहर्तुमेतज्जायते इत्यर्थः ॥ ११ ॥ प्रतिपत्तिर्विचारः
 ॥ १२ ॥ सारं बलम् । स्थाणुरशास्त्रस्तम्भः । चक्रं सुदर्शनः । चक्रे रथाङ्गे स्थाणौ नि-
 पत्य भङ्गमुपगते वेगवत्त्वान्मनःसदृशो रथो विघटते ॥ १३ ॥ १४ ॥ त्वष्टा विश्वकर्मा ।

१. 'संभ्रम' क. २. 'अपि' क. ३. 'घटनासु' क. ४. 'प्रतितथ्यनाम्नः' ख.
 ५. अस्मादनन्तरं क-पुस्तके 'युगलकम्' इत्यधिकमस्ति.

अस्यारिवंशदहनानुगुणप्रताप-
 च्छायैकदेशलवलेशमपूरयिष्यत् ।
 धामाधिपो जगति यद्यभविष्यदेष
 न त्वष्टृटङ्कविनिकुट्टनघट्टितौजाः ॥ १९ ॥
 वक्रं यथा स्मितविकासिकपोलभित्ति
 धत्ते न वक्ति च यथा स्फुटमेष किञ्चित् ।
 मन्ये भविष्यति तथा सुरचक्रवाल-
 दावानलः स्फुरितहेतिशिखासहस्रः ॥ १६ ॥
 दूरेऽस्तु तावदथवैष सुरेन्द्रलक्ष्मी-
 मस्यानुगेष्वपि महत्सु हरिर्न लब्धा ।
 पत्रैरपि क्षितिरुहः प्रतिबद्धवृत्ति-
 रासादयत्यवनिमुष्णकरातपः किम् ॥ १७ ॥
 अध्यासितां पुरमिमामसुरोन्नतेन
 संबिभ्रतः प्रथितमानपरिग्रहत्वम् ।
 न ह्येपयन्ति दनुसूनुभटान्प्रगल्भ-
 मेते किमर्ककिरणा अपि लङ्घयन्तः ॥ १८ ॥
 छायाविभङ्गकलुषः क्रियते यदिन्दु-
 रुष्णत्विषानुदिवसं प्रतिकारशून्यः ।
 निर्दह्यते जलनिधिर्वडवाग्निना च
 तज्जाज्यजृम्भितमवैभि तयोर्विगर्ह्यम् ॥ १९ ॥

तेन पुरा दुःसहतेजःप्रसरदुर्निरीक्ष्यो रविभ्रमेऽधिरोप्य शस्त्रकेण च निकुम्भ्य गलित-
 तेजाः कृतः । यदि च तादृगसौ नाभविष्यत्तदैतदीयप्रतापशोभाया लेशमात्रमीषदप्या-
 त्मनि कदाचिदपूरयिष्यदित्यन्धकप्रतापस्यातिदुःसहतरत्वमुक्तम् ॥ १५ ॥ हेतिरायुधम-
 चिंश्च । शिखा ज्वाला कोटिश्च ॥ १६ ॥ लब्धा प्राप्स्यति । क्षितिरुहस्तरोः पत्रैः
 प्रतिबद्धवृत्तिर्निबद्धः ॥ १७ ॥ इमां पुरीं लङ्घयन्तोऽर्ककरा दानवभटान्किं न ह्येपयन्ति
 लज्जयन्त्येव पराभवकरणात् ॥ १८ ॥ जाड्यं शैत्यमपि ॥ १९ ॥ कुल्यास्तदन्वयजाः ।

१. 'सहत्सु' क, 'ससत्सु' ख.

कामं भवन्ति शतशो जगतीह कुल्या-
 स्तुल्यानुभावबलता कुत एव तेषाम् ।
 आलिङ्ग्यते तदतिरिक्तगुणोदयश्री-
 र्यत्संपदा तदपि वाच्यपदं जडानाम् ॥ २० ॥
 कालक्रमादधिगतोदयमेकतोऽपि
 बीजाङ्कुरात्सपदि यातमधोमुखत्वम् ।
 वल्लीकुलाय किमसूयति मूलजाल-
 मूर्धावकाशरचितस्थितये तरूणाम् ॥ २१ ॥
 पातालमन्दिरतले किमिवात्र कृत्य-
 मन्यैर्व्यतीतगणनैः फणिनां शिरोभिः ।
 श्लाघ्यं तदेकमपि शेषफणासहस्र-
 मुर्वी बिभर्ति यदशेषगिरीन्द्रगुर्वाम् ॥ २२ ॥
 विष्पन्दशीतरुचिनिर्झरवारिधौत-
 दिक्काः सहस्रगणना ननु सन्ति शैलाः ।
 क्षमापीठधारणसहाः कतिचित्तु नून-
 मव्याहतस्थितिकुलव्यपदेशयोग्याः ॥ २३ ॥
 दैत्याधिपः स्मितमुखो विससर्ज सोर्ज-
 मावर्जितोऽति दयया युधि जीवतो यान् ।
 रूढत्रया वद रसातलतालुवास-
 मर्हन्ति ते किममराः किमथासुरेन्द्राः ॥ २४ ॥
 इत्युचुषि त्रिदशवैरिगुरावमर्ष-
 गर्भं विधूनितशिरास्त्रिपुरारिदूतः ।

जडानां वाच्यपदं गर्हास्थानं न तु धीमताम् ॥ २० ॥ तरूणां मूलजालमधोमुखत्वाद-
 ध्वदेशवर्तिने शाखानिचयाय किमसूयति नैव । स्वभावत एव केषांचिदुन्नतत्वात्
 ॥ २१ ॥ २२ ॥ कुल इत्यादिव्यपदेशे नामैकदेशे योग्या गिरयः कुलशैलाः ॥ २३ ॥
 सोर्जमावर्जितो बलवत्प्रणतः ॥ २४ ॥ ऊचुषि कथितवति । कसोऽच्छन्दसि 'छन्दस्यु-

तुङ्गाभिमानगिरिनिर्झरझांकुतेन
 वाक्येन पूरितसभागृहमित्यवोचत् ॥ २५ ॥
 किं कथ्यते बलवती भवितव्यतात्र
 शोच्यं सभातलमिदं दनुजाधिपस्य ।
 यस्यासि वत्सरसहस्रनिपीतगाढ-
 धूमान्धकारितमतिगुरुतामुपास्थाः ॥ २६ ॥
 मा भूत्परस्परविरोधिसुरासुरौघ-
 संमर्ददुःस्थितमिदं जगदप्यशेषम् ।
 उक्तं मयेति यदनुज्झितकृत्यवस्तु
 तद्बालिशेन भवतापरथा गृहीतम् ॥ २७ ॥
 सर्वत्र वस्तु वितथप्रतिभासमेव
 निःसंशयं भवति विष्टवमन्ददृष्टेः ।
 मन्दाकिनीसलिलमिन्दुमरीचिगौर-
 मुत्प्रेक्ष्यते क्षतजमित्यनिशं पिशाचैः ॥ २८ ॥
 अभ्युद्वहन्धवलतामपि शीतरश्मि-
 शोभाधरामहितपक्षगतः सुरारेः ।
 अत्यन्तवक्रहृदयो रणरागमेव
 शंसन्विराजसि न शङ्क इव त्वमित्थम् ॥ २९ ॥

भयथा' इति सार्वधातुकत्वादातिदेशिकेन टित्वेनाप्यभिमतसिद्धेः । किं त्वटि द्वयोर्विभा-
 षाभावात्कानचः कित्करणमनर्थकमिति तत्सामर्थ्यादस्य भाषाविषयमप्रतिजानानास्त-
 त्सहचरितस्य कसोरपि तद्विषयतां प्रतिपेदिरे । कानच्क्कसू किंकिनौ यद्वलुगिति कचि-
 द्भाषायां प्रयोगदर्शनादिति ॥ २५ ॥ गुरुतां त्वमुपास्थाः सेवितवान् ॥ २६ ॥ बालिशो
 मूर्खः ॥ २७ ॥ विष्टवो भ्रान्तिस्तिमिरादिश्च दृष्टिविज्ञानं नयनं च ॥ २८ ॥ अहितप-
 क्षोऽनिष्टमतम् । अहितस्य च शत्रोः पक्षं गतस्तदभिप्रेतकृत् । उभयवेतनत्वात् । शङ्को-
 ऽप्यहितपक्षं विरुद्धपार्श्वमुपगतः । पराजयसूचनात् । अहितेन वा रिपुणा ह्रियमाणस्तत्पक्षं

निन्द्यानपि स्तुवत एव गुणानुभाव-
 वन्ध्यानधिषिपत एव विमूढवृत्तेः ।
 दुःस्वामिनस्तनुभृतामतिदैन्यभाजं
 भावानुवृत्तिरसिकामनुजीवितां धिक् ॥ ३० ॥
 संप्रत्यमी बुधजनस्य न चित्तवृत्ति-
 माह्लादयन्ति भवतोऽभिहतप्रकाशाः ।
 अद्यापि कुक्षिकुहरास्पदपीतधूम-
 श्यामीकृता इव भृगूद्वह वाचि वर्णाः ॥ ३१ ॥
 अन्तर्दधत्कलुषतामपि जिह्मवृत्ति-
 राविष्करोति गुणमेव बहिः प्रकामम् ।
 कुक्षिप्रविष्टविषसंहतिरुत्तमाङ्ग-
 रत्नप्रकाशमिव गूढपदो विमूढः ॥ ३२ ॥
 व्यक्तं समाश्रयवशादिह तत्स्वरूप-
 शून्योऽपि तत्प्रकृतितां भजते जनोऽयम् ।
 श्वासानिलः सरलतामुपयाति वेणौ
 शङ्खोदरे कुटिलता पुनरस्य सिद्धा ॥ ३३ ॥
 यस्याततायिहृदयानि नदन्विभेद
 निःश्वासवातमुखरीकृतरन्ध्रमार्गः ।
 संक्रान्तकुक्षिकुहरास्पदसप्तसिन्धु-
 संघट्टघोरतरघोष इवाशु शङ्खः ॥ ३४ ॥

न राजते ॥ २९ ॥ अनुजीवितां धिगिति 'धिगुपर्यादिषु त्रिषु' इति द्वितीया ॥ ३० ॥
 ॥ ३१ ॥ जिह्मा कुटिला वृत्तिर्यस्य । गूढपदः सर्पः । स इव रत्नप्रकाशं विमूढो बहिरेव गुणं
 प्रकाशयति ॥ ३२ ॥ समाश्रयो विषयः । अन्धकस्य भवान्विषय इति तद्दोषात्तस्य
 दोषानुषङ्ग इत्युक्तं भवति ॥ ३३ ॥ यस्येत्यादि पञ्चभिः कुलकम् । आततायिनो रिपवः ।
 क्षारेक्षुदधिमधुक्षीरघृतस्वादूदकात्मकाः सप्ताब्धयः । परिक्षिप्तं तैस्तु सर्वं महीतलम् ॥ ३४ ॥

१. 'अपि' क. २. 'भाजां' क. ३. 'प्रकाशम्' क.

प्रेङ्खत्कराङ्गुलिशिखाग्रविवृत्तिवेग-

वाताहता जलभृतः ककुभां मुखेषु ।

चक्रस्य यस्य किरणैश्श्रुरिताः कराल-

धारानिकृत्तदिनखण्डरुचो निपेतुः ॥ ३५ ॥

लीला हरेरभृत यस्य कठोरकोप-

हुंकारपावकशिखा वदनात्स्वलन्ती ।

निःश्वासधूतहृदयास्पदगूढनाभि-

पद्मोच्छ्वसत्कापिशिकेसरधूलिलीलाम् ॥ ३६ ॥

यस्य स्थितं करहतस्तनपृष्ठसीम-

सीमन्तिनोरुदितशब्दकृतानुबन्धैः ।

अद्यापि पल्लवितपूरितपाञ्चजन्य-

शङ्खस्वनैरिव महासुरगेहगर्भैः ॥ ३७ ॥

तस्याधिपाणि सुरयौवतवक्रपद्म-

विस्पष्टहासघटनाचतुरार्कबिम्बम् ।

द्रष्टासि कैटभरिपोरसुरेन्द्रकण्ठ-

पीठेषु चक्रमचिरात्परिवर्तमानम् ॥ ३८ ॥ (पञ्चभिः कुलकम्)

नाप्नोति यस्य युधि दानवहेतिघात-

मूर्च्छान्धकारपटलं हृदयेऽवकाशम् ।

ग्रासीकृतोरगसहस्रफणप्रतिष्ठ-

माणिक्यरश्मिभिरिव प्रविलुप्यमानम् ॥ ३९ ॥

उच्छ्वासिकाञ्चनपतत्रसमीरवेग-

विस्त्रंसितं नभसि शीतमरीचिविम्बम् ।

अङ्गुलीनामग्रे चक्रस्य विवृत्तिलीलया परिवर्तनम् ॥ ३५ ॥ ३६ ॥ सीमा प्रान्तः । रु-
दितस्वरानुबन्धादद्यापि यस्य संबन्धिन आध्मातस्य पाञ्चजन्यस्वर येषां तैरि-
वासुरगृहान्तैः स्थितम् ॥ ३७ ॥ युवतीनां समूहो यौवतम् । 'भिक्षादिभ्योऽण्' । भिक्षा-
दिषु स्त्रीत्वविशिष्टस्य युवतिशब्दस्य पाठात् 'भस्यादे तद्धिते' इति पुंवद्भावाभावः ॥ ३८ ॥
नाप्नोतीत्यादिपञ्चभिः कुलकम् ॥ ३९ ॥ अङ्गेषु लयं शशाङ्कबिम्बं येन शुभ्रत्वादात्म-

येनाण्डखण्ड इति निर्दुधुवेऽङ्गलग्न-

माकम्पितत्रिभुवनं भ्रमताहवेषु ॥ ४० ॥

अद्यापि पक्षपवनो भ्रमतीह यस्य

पातालवर्त्मनि जवेन विचेरुषः प्राक् ।

वैधव्यविद्धवभुजङ्गवधूसहस्र-

सास्त्रानुबन्धगुरुनिःश्वसितापदेशात् ॥ ४१ ॥

प्रत्यग्रसौरभभराकुलितद्विरेफ-

मालाहठाहृतमुधारसशीकराद्राः ।

विभ्रत्सुधौतकलधौतपतत्रपङ्क्ती-

ज्वालावलीरिव सधूमशिखाः कृशानुः ॥ ४२ ॥

ताक्षर्यो युधि स्वकरलूनपतत्रमुक्ति-

संमानितस्फुरदमोघनिपातवज्रः ।

नीलाभ्रकच्छविमुषः कुसृतिप्रगल्भा-

नेकः क्षणात्स दलयिष्यति भोगिनो वः ४३ (पञ्चभिः कुलकम्)

निःशेषलोकपरिवर्तविनोददक्ष-

दक्षारिरूक्षतरसा गणसेनयैते ।

यास्यन्ति कामपि दशामसुरा विरुग्णाः

संहारमारुतपरम्परयेव शैलाः ॥ ४४ ॥

दिकस्यन्दिनीषु सुरवारणदानपङ्क-

श्यामीकृतातपजलासु विपन्नपक्षाः ।

नोऽण्डस्य खण्ड इति मत्वा विधूयितम् ॥ ४० ॥ ४१ ॥ ४२ ॥ ताक्षर्यः पक्षिराजः । स पुरास्थिशेषान्भुजङ्गाञ्जीवयितुममृताहरणोद्यतस्तैः सुरैः सह सङ्ग्राममकरोत् । तत्र च क्रुद्धेन विबुधपतिना परित्यक्तं कुलिशं तस्मिन्नमोघमपि मोघीभविर्तुं प्रस्तुतम् । तेन स्वमेकतरं पक्षमुच्छिद्य तत्परित्यागेन मा भूदस्य वितथत्वमस्मिन्नेतन्निपतत्विति संमानितमभूदित्यागमः । अभ्रकं धातुभेदः । तस्य शुक्लस्यापि संभवात्नीलेन विशेषणम् । कुसृतिर्व्याजो भूमौ सरणं च । भोगिन ईश्वराः सर्पाश्च ॥ ४३ ॥ लोकपरिवर्त एव विनोदः क्रीडा । दक्षारिः शिवः । तद्वद्वृक्षतरसा परुषवेगया ॥ ४४ ॥ पक्षाः सहायाः पतत्राणि च ।

मत्ता महासुरझषाः परिदृष्टकण्ठ-

च्छेदा भवन्ति न चिरेण समुच्छ्वसन्तः ॥ ४५ ॥

तिष्ठन्तु तावदथ वाखिलसप्तलोक-

संचारचातुरजुषः प्रमथाधिनाथाः ।

दोर्दण्डयन्त्रपरिवर्तितरत्नसानुः

पातालवासमहमेव करोमि किं वः ॥ ४६ ॥

इति कथयति रूक्षालापगर्भं गणेन्द्रे

दितितनयपतीनां क्रोधसंरम्भहेतोः ।

करतलहतरत्नस्तम्भपङ्क्तिः सभा सा-

वमरगिरितटीवोद्धूतकल्पद्रुमासीत् ॥ ४७ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

भार्गवनिर्भर्त्सनं नाम त्रयस्त्रिंशः सर्गः ॥

चतुस्त्रिंशः सर्गः ।

क्रोधोऽथ तां तिमिरविष्ठवमन्ददृष्टि-

राबद्धवेपथुरतिक्रमयोगवृद्धः ।

आबद्धमूर्धविधुतिः श्वसितानुबन्ध-

पारिष्ठवाधरदलः शनकैरविक्षत् ॥ १ ॥

अभ्यापतन्नुशनसासुरचक्रवाल-

हुंकारधूमनिकरो ददृशे पुरस्तात् ।

कण्ठच्छेदो द्विधा करणम् । रक्तत्वाद्विभागश्च (?) ॥ ४५ ॥ चतुरस्य भावश्चातुरम् ।

‘हायनान्तयुवादिभ्योऽण्’ । रत्नसानुर्मेरुः ॥ ४६ ॥ संरम्भ आटोपः ॥ ४७ ॥ इति

राजानकजयानकसूनोरलकस्य कृतौ हरविजयविषमपदोद्द्योते त्रयस्त्रिंशः सर्गः ॥

तिमिरस्य चक्षुर्दोषस्य विप्लवो विकारस्तेनेव तेनैव च मन्दा दृष्टिर्यस्मिन् । अति-

क्रमो मर्यादात्यजनम् । तद्योगेन वृद्धः प्रकर्षेण वृद्धः । अथ च सामर्थ्याभावादतिक्रान्तः

क्रमयोगो गमनसंबन्धो यस्य तादृशो वृद्धः स्थविरः । तस्याप्येतत्सर्वं समानम् ॥ १ ॥

व्रतवशात्पानेन प्राप्तः संस्तवः परिचयस्तद्वशादिवालिङ्गितवपुर्धूमनिकरः शुक्लेण परिदृष्टः

१. ‘शुक्रव्याहारनिरासो नाम’ ख.

आलिङ्गिताखिलवपुर्व्रतकार्यपान-
पर्याप्तसंस्तववशादिव धूमितार्कः ॥ २ ॥

वक्षःस्थलीमलनसंभ्रियमाणधूम-
लेखावलीशबलितां कुपितोऽग्निदंष्ट्रः ।

आलग्नपीनदयिताकुचकुम्भपीठ-
कालागुरुप्रकरपत्रलतामिवोहे ॥ ३ ॥

सङ्ग्रामदोहदरसस्फुटितै रराज
पीनं हिरण्यकशिपोस्तनयस्य वक्षः ।

स्थूलास्थिशृङ्खलनिपातविरुगणखङ्ग-
धारारजःकलुषितक्षतजैर्व्रणौघैः ॥ ४ ॥

क्रोधान्मयेन रचिता भ्रुकुटिः किरीट-
माणिक्यरश्मिकपिशश्रमवारिविन्दुः ।

संहारकालरजनीव रराज सांध्य-
रागच्छटारुणिततारकमण्डलश्रीः ॥ ५ ॥

कर्णावतंसविकचोत्पलकान्तिभिन्न-
संरम्भपाटलकपोलतलोंऽसकूटम् ।

राकाप्रदोष इव राहुपरिप्लुतेन्दु-
बिम्बः करेण शतदुन्दुभिराहतोच्चैः ॥ ६ ॥

स्वेदाम्बुशीकरकणप्रकरावकीर्ण-
वक्षःस्थलव्रणदरीकुहरो विकुम्भः ।

दध्रे विभिन्नकरिकुम्भमृगारिहस्त-
विस्त्रस्तमौक्तिकगुहागृहशैलीलाम् ॥ ७ ॥

॥ २ ॥ मलनं मर्दनम् । अग्निदंष्ट्रादयो दैत्याः । ऊहे बभार ॥ ३ ॥ ४ ॥ ५ ॥ अंस-
शिखरं करेणाहत कण्डूलत्वादताडयत् । 'स्वाङ्गकर्तृकाच' इति तैड् । राका पौर्णमासी

१. 'धूमितार्कः' ख.

सौत्सेकमत्सरधियोऽनलतारकस्य
 निष्पेतुराहवरसस्फुटितव्रणेभ्यः ।
 वक्षःस्थलीविकटवप्रतटाभिघात-
 भग्नमरद्विरदराजविषाणखण्डाः ॥ ८ ॥
 संरम्भभासुररुचो हरिकंधरस्य
 वक्त्रेण संभृतरुषः स्फुटहासभासा ।
 उद्गीर्णदग्धसलिलार्णवभस्मधूलि-
 संतानवाडवमुखानुकृतिर्विदग्धे ॥ ९ ॥
 आताम्रदृष्टिकिरणच्छुरिताच्छधर्म-
 वारिच्छटाकणफणामणिरुल्लसन्ती ।
 छायाकलिन्दतनयाजलजालमध्य-
 मग्रा कलेर्भ्रुकुटिकालियमूर्तिरासीत् ॥ १० ॥
 राहोरलक्ष्यत मुखं दृढदन्तयन्त्र-
 निष्पेषधूममलिनीकृततालुमूलम् ।
 दैत्याधिपैः कवलितेन्दुकलङ्कपङ्क-
 संसर्गधूसरमिव प्रविजृम्भमाणम् ॥ ११ ॥
 सिंहीसुतो दशनपट्टविघट्टनोत्थ-
 धूमच्छटा भुजगनायकभोगदीर्घाः ।
 ग्रासीकृतस्य शशालक्ष्मभृतः कलङ्क-
 लेखा इवोदगिरदन्तरितान्तरिक्षाः ॥ १२ ॥
 निष्ठचूतया कवलितामृतधारयेव
 वक्रान्तरालभुवि भूरिभरादमान्त्या ।

॥ ६ ॥ ७ ॥ उत्सेकमत्सरौ दर्पद्वेषौ ॥ ८ ॥ उद्गीर्णो दग्धसलिलस्याब्धेर्भस्मनिचयो
 येन तथाविधस्य वडवामुखस्यानुकृतिः स्फुटहासत्वादाननेन धृता ॥ ९ ॥ छायैव यमु-
 नाजलम् ॥ १० ॥ ११ ॥ नायकः स्वामी ॥ १२ ॥ अमान्त्या अवर्तमानया ॥ १३

१. 'दण्डाः' क.

तस्यातिनिष्ठरुषो विकटाट्टहास-
 भासावभासितसभाभवनं वभासे ॥ १३ ॥
 स्वेदाम्बुकर्दमितचूर्णिततारहार-
 धूलिच्छटाधवलिता तनुरिन्दुकेतोः ।
 विन्यस्तचन्दनरसेव रराज वैरि-
 लक्ष्मीसमागमसमुत्सुकमानसस्य ॥ १४ ॥
 जृम्भाविकासिगुरुमत्सरदुर्निरीक्ष्य-
 माताम्रमाननमराजत वज्रवाहोः ।
 औत्पातिकं विकटरन्ध्रनिरुद्धमध्य-
 मुद्रश्मिमण्डलमिव स्फुटमुष्णधाम्नः ॥ १५ ॥
 कालान्तकस्य सकलारिकुलक्षयाय
 धूमच्छटा मलयतोऽथ ललाटपट्टम् ।
 पुष्पावतंसविगलन्मकरन्दविन्दु-
 पानार्थिनी मधुपपङ्क्तिरिव न्यपतत् ॥ १६ ॥
 रोषारुणक्षेमरीचिविलङ्घ्यमान-
 जिह्मोत्कटभ्रुकुटि वह्निशिखस्य वक्रम् ।
 अन्तर्विषानलशिखाशतपिङ्गचमान-
 कालोरगाद्रिशिखरश्रियमाससाद ॥ १७ ॥
 अभ्युन्मिषच्छिखिशिखापटलं सुबाहु-
 रन्योन्यबाहुमलनेन करद्वयस्थम् ।
 त्वष्टा विटङ्कतरटङ्कनिकुट्टनोत्थ-
 माधत्त चक्रघटनार्थमिवार्कतेजः ॥ १८ ॥
 संरम्भिणः क्षितिसुतस्य कठोरकोप-
 रागारुणच्छवि विलोक्य वपुस्तदानीम् ।

॥ १४ ॥ उत्पातस्य निमित्तमौत्पातिकम् । 'तस्य निमित्तं संयोगोत्पातो' इति ठञ्
 ॥ १५ ॥ १६ ॥ १७ ॥ चक्रं सुदर्शनम् । तद्घटनार्थमिव विश्वकर्मा रवितेजः सुबाहु-
 र्ज्वालापटलमधात् ॥ १८ ॥ क्षितिसुतो नरकासुरः । गर्भशयनमुल्लवम् ॥ १९ ॥ अ-

दैत्याधिपाः क्षणमशङ्किषतानपोढ-

गाढोरुगर्भशयनक्षतजच्छटार्द्रम् ॥ १९ ॥

टांकारयन्विकटकुट्टिमपट्टपृष्ठ-

मञ्जुष्ठकोटिदृढटङ्ककठोरघातैः ।

नष्टाष्टद्विक्तटतमश्छटमट्टहास-

मट्टालकूटभिदुरं व्यधिताग्निदंष्ट्रः ॥ २० ॥

चक्रेऽतिगाढकरपिष्टकरालहार-

तारावलीविलुलितातनुचूर्णपूर्णम् ।

वज्रव्रणौघमवचूर्णनकाम्ययेव

संरम्भगर्भरभसस्फुटितं विदर्भः ॥ २१ ॥

क्षमामण्डलं विभिदिवान्गुरुपाणिघात-

पातेन कोपकलुषोऽथ हिरण्यनेमिः ।

चक्रे रसातलमदृष्टचरार्कविम्ब-

संदर्शनाकुलकुतूहलिकाद्रवेयम् ॥ २२ ॥

विस्पष्टजिह्मतरचेष्टितचित्तवृत्ति-

रुत्सृष्टसाधुचरितप्रतिपत्तिदुष्टः ।

क्रोधः क्षणादविनयैकरसोऽभ्यसूयां

कुर्वन्मृगाङ्गमुकुटे नरकं जगाहे ॥ २३ ॥

वक्षःस्थलीलुलितहारमृणालदण्ड-

खण्डः प्रकोपमाहिषेण विगाह्यमानः ।

शाला महान्ति भुवनानि । तत्समूहानां भिदुरं वेगवत्त्वाद्बिधाभवनहेतुम् । कर्मकर्तरीव कर्तर्यपि 'विदिभिदि-' इति कुरज्भवति । स्वभावात् । उक्तं च—'भिदुरादयः कर्मकर्तरी कर्तरि च' इति ॥ २० ॥ तारामौक्तिकानि अवचूर्णनं प्रभाववता चूर्णेनावरोह(प)-णम् ॥ २१ ॥ अदृष्टचरं पूर्वमदृष्टम् । 'भूतपूर्वे चरट्' । काद्रवेया नागाः ॥ २२ ॥ सदाचाराश्रयणस्योत्सर्जनात्सदोषः क्रोधो नरकं दानवमगाहत । असूयां कुर्वन्नि-ति हेतौ 'लक्षणहेत्वोः क्रियायाः' इति शता । यश्चेश्वरायासूयति स नरकं रौरवादिकमा-श्रयति ॥ २३ ॥ इल्वलाख्योऽसुर एव पल्वलो नड्डलम् ॥ २४ ॥ धूमकेतुरग्निः ॥ २५ ॥

छायाजलौघकलिलः कलुषाकुलश्री-
 रुहामवेपथुरथेल्वलपल्वलोऽभूत् ॥ २४ ॥
 संवर्तकस्य करवज्रशिखानिपात-
 पिष्टाङ्गदांसशिखरोत्थितधूमकेतुः ।
 चामीकरोत्थमपरं विभरांचकार
 केयूरबन्धमिव संसदि बाहुदण्डः ॥ २५ ॥
 दष्टौष्ठपृष्ठविकटभ्रुकुटीकराल-
 ताम्राननस्य करसंपुटेपेषजन्मा ।
 अन्तःस्थशेषफणरत्ननिधानभूमि-
 पीठे पपात शरभस्य कृशानुवर्तिः ॥ २६ ॥
 संहारमारुतधुतप्रलयाग्निहेति-
 तालूरचक्रपरिमण्डलचक्षुषोच्चैः ।
 विन्ध्यासुरेण भयकातरदैत्यदृष्टां
 चण्डीं रुषं धृतवता परुषं जगर्जे ॥ २७ ॥
 पादाभिघातदलितं क्षितिपीठबन्ध-
 मग्रेऽनुसंधिरभसादिव कालचक्रः ।
 चक्रेऽतिगाढकरसंपुटपिष्टहार-
 तारावलीलुलितधूलिकणावकीर्णम् ॥ २८ ॥
 अभ्युत्तताम करतामरसावमृष्ट-
 तिम्यललाटफेलकोऽस्तमयाय शत्रोः ।
 आताम्रदृष्टिरतिमत्सरतस्तमाल-
 नीलच्छविः कृततमीतिमिरोऽतिमायः ॥ २९ ॥

कृशानुरेव वर्तिर्धूमशिखा । यत्र च निधानसंभवस्तत्र तत्सूचिका धूमवर्तिः पततीत्युक्तम्
 ॥ २६ ॥ हेतीनां तालूरचक्रमावर्तमण्डलम् ॥ २७ ॥ अनुसंधिः संयोजनम् ॥ २८ ॥
 अभ्युत्तताम तत्त्वरे खिन्नो बाभूत् । तमी रात्रिः ॥ २९ ॥ 'सुवर्णशृङ्खलावद्धो नाना-

१. 'जुगुञ्जे' ख. २. 'चलितं' ख. ३. 'अभिसंधि' ख. ४. 'कटको' क.

स्वेदोदबिन्दुशबलोष्मविलीनमौलि-

विष्पन्दिहेमरसमिश्रतया ललाटे ।

भ्रूभेदराजिरजितस्य रराज कोप-

लीलापुरंध्रिचटुलातिलकायमाना ॥ ३० ॥

प्रेङ्खन्नखांशुपरिकल्पितकण्ठदाम-

दुर्दर्शनः परिममर्श करेण कोपात् ।

वज्राभिघातविकटव्रणबद्धसंस्थ-

विच्छिन्नहारकणकर्बुरकान्ति वक्षः ॥ ३१ ॥

दिवचक्रवालमनघस्सरघस्सरेन्दु-

मौलीक्षणस्सरणसंभृतसंभ्रमाद्र्दम् ।

क्रोधाग्निदीप्रतरतारकतारकाक्ष-

काक्षेक्षितं न कथमप्यशनैरधाक्षीत् ॥ ३२ ॥

जृम्भाविकासिमुखकंदरदृश्यमान-

जिह्वालतः सपदि विह्वलयन्सुरारीन् ।

आवर्तगह्वरपरिस्फुरितप्रवाल-

वल्लीकरालजलधिश्रियमाप धुन्धुः ॥ ३३ ॥

वज्रप्रभेण विकटादुरसो विलूय

मुक्ताफलस्तवकदाम विकीर्णमूर्ध्वम् ।

आसन्नदेशरचितस्थितिशीतरश्मि-

तारापुरंध्रिपरिवारविलासमापत् ॥ ३४ ॥

क्रोधोद्धतभ्रुकुटिवन्धकबन्धवक्त्र-

च्छायान्धकारविसरप्रसरोपघातम् ।

रत्नविभूषितः । ललाटलम्ब्यलंकारश्चटुलातिलकः स्मृतः ॥ इत्यसकृदुक्तम् ॥ ३० ॥

कर्बुरा धूसरा ॥ ३१ ॥ तारकाक्षस्यासुरस्य काक्षेक्षितं कुत्सितेनाक्षणा विलोकनम् ॥ ३२

॥ ३३ ॥ ३४ ॥ कबन्धो राहुः ॥ ३५ ॥ परिधिः परिवेषः । करपद्मस्य शाखामङ्गुली

१. 'नखांशुभर' ख. २. 'संभ्रमसंभ्रमान्तम्' ख. ३. 'काक्षेक्षितं' क. ४. 'अस्य शनैः' क. ५. 'स्फुटित' ख. ६. 'बन्धुः' ख.

चक्रुः करालदशनांशुशिखासहस्र-

शोभाभृतः सपदि केतुमतोऽट्टहासाः ॥ ३९ ॥

वज्रानलोऽप्यनलभासुरघोरदृष्टि-

पातैर्दहन्निव जगद्गुरुमत्सरश्रीः ।

स्मेरः सविभ्रममविभ्रमदुद्धतांशु-

चक्राहितार्कपरिधिं करपद्मशाखाम् ॥ ३६ ॥

तेन क्रुधा दुधुवुषोद्धतमुत्तमाङ्ग-

मुल्लासिभिः कनकमौलिमरीचिचक्रैः ।

दृष्टव्युदस्तरविरश्मिरिव व्यधायि

संभ्रान्तखेचरगणा दिवसस्य लक्ष्मीः ॥ ३७ ॥

संभ्रेमुषा सुरगणेन विलोकितोऽथ

जीमूतकेतुरभिनन्दितसंप्रहारः ।

हारान्सलीलमलुनात्तरुणार्कबिम्ब-

दुर्दर्शलोचननिपीततदातपश्रीः ॥ ३८ ॥

मूकोऽपि भ्रुकुटितरङ्गितं ललाटं विभ्राणः करतलताडितांसकूटः ।

संरम्भस्फुरदरुणेक्षणो जगर्ज क्रोधान्धो बधिरितसप्तलोकमुच्चैः ॥ ३९ ॥

विवर्तिताधरविकसत्कपोलभूर्विचिन्तितैताहितरणलाभहर्षुलः ।

विकोषितोभयपुटफुल्लतारकाममर्षणो दृशमनिमेषिणीं दधौ ॥ ४० ॥

विस्त्रब्धमैच्छदवसादितवासवोऽस-

विस्त्रंसमानवसनः सवसावसेके ।

सविभ्रममविभ्रममयामास ॥ ३६ ॥ दृष्टनष्टा रविकरा यत्र तादृगिव दिनश्रीस्तेन मौ-
लिकिरणैः कृता । दुधुवुषो कम्पितवता ॥ ३७ ॥ ३८ ॥ मूको नाम दैत्यः । मूकश्च
वाग्विकलो जगर्जेति चित्रम् ॥ ३९ ॥ अहिताः शत्रवः । हर्षुलः सहर्षः । विकोशितौ
विकासितौ ॥ ४० ॥ वसा अस्थिरसस्तदवसेकेन सह वर्तमाने । अविस्त्रसा अजराः ।
नास्ति विस्त्रसा जरा येषामिति कृत्वा । तेभ्यो विस्त्रुतस्यास्य शोणितस्य विस्त्रमामग-
न्धस्तस्यावनौ च समरे विस्त्रब्धमनाकुलं कृत्वा विसर्तुं व्यंसनामासुरोऽभ्यलषत् । अव-

१. 'भास्वर' क. २. 'दुर्धर्ष' ख. ३. 'विचित्रिता' ख.

व्यंसासुरश्चिरमविस्त्रसविस्तृतास्त्र-

विस्त्रावनावसिकरः समरे विसर्तुम् ॥ ४१ ॥

प्रह्लादो विकटविटङ्कदंष्ट्रमास्यं बिभ्राणः करतलताडितांसकूटः ।

दिग्भित्तिप्रतिफलितादृहासभासा संहारे हर इव दत्तसंभ्रमोऽभूत् ॥ ४२ ॥

दिक्सुन्दरीस्फुटनवांशुकमिन्दुगौर-

मानन्दनिर्भरमिवारियशः पिपासुः ।

व्यादादमन्दमथ कंदरकल्पमास्य-

माताम्रतालु शतदुन्दुभिरात्तजृम्भम् ॥ ४३ ॥

पादाघातैर्दानवचक्रस्य तदानीमापातालं दृष्ट्वाभीरातनुरन्ध्रा ।

सासूयस्य क्रोधवशादिन्दुकिरीटे पुस्फोट क्ष्मा रौरवपातार्थमिवारात् ॥ ४४ ॥

सिंहासनादसहनः सहसोज्जिहासु-

रुत्साहसाहसरसेन सहस्रमायः ।

हंसांसहारिहसितः सहसारिहिंसा-

सज्जाहवो युधि जहर्ष जहास चोच्चैः ॥ ४५ ॥

संरम्भघोरतरहुंकृतिधूमकेतु-

हेतिस्फुलिङ्गनिकरैरशनिप्रभस्य ।

प्रैत्यूथिरे सपदि हारलता मुहूर्त-

माताम्ररत्ननिकरैरिव दानवानाम् ॥ ४६ ॥

कृतभुवनविनाशाशङ्कहुंकारगर्भाः

सपदि परुषरोषाविष्कृतेः सूचिरोम्णः ।

मधुकरकुलनीलच्छायतस्तारकाग्रा-

जलभृत इव विद्युन्निष्पपातोज्ज्वलार्चिः ॥ ४७ ॥

सादितवासवः कदर्थितेन्द्रः ॥ ४१ ॥ विटङ्काः कुटिलाः ॥ ४२ ॥ ४३ ॥ रौरवं नरक-

भेदस्तत्र पातार्थमिव हरे सासूयं दोषाविष्करणपरम् ॥ ४४ ॥ उज्जिहासुरुज्जिगमिषुः ।

सहसा हसितः ॥ ४५ ॥ प्रैत्यूथिरे स्यूताः ॥ ४६ ॥ अर्चिज्ज्वाला ॥ ४७ ॥ सह विचि-

१. 'तिहन्तुम्' ख. २. 'गौरव' ख. ३. 'हुंकृत' क. ४. 'प्रैत्यूथिरे' क. ५. 'प-
टलैः' ख.

गीर्वाणराजपृतनाः सविचित्तवीर्य-
 सारस्तदाहवनिरर्गलचित्तवृत्तिः ।
 नाचिन्तयत्कुरुचमूरिव पाण्डुसूनु-
 रुच्चावचास्त्रचतुरो युधि विप्रचित्तिः ॥ ४८ ॥
 कुलगिरिगरिमस्थानल्पकायोऽतिमायः
 करकुलिशतलेनास्फालयन्भूतधात्रीम् ।
 गुरुतरभरताम्यद्दिग्गजस्कन्धपीठी-
 लुठितविधुरसंस्थारुग्णवन्धां चकार ॥ ४९ ॥
 चक्ष्मायिरे क्षितिभृतः करपिष्टहार-
 मुक्ताशिलाशकलकर्कशशर्कराभिः ।
 अभ्याहताः क्षय इवासुरचक्रवाल-
 निःश्वासदुर्धरसमीरपरम्पराभिः ॥ ५० ॥
 संक्षोभविभ्रमविशीर्णविकीर्णहार-
 मुक्ताफलाच्छकरकाकणचक्रवालम् ।
 अभ्युत्पतद्दितिसुतस्तनयित्नुचक्र-
 माक्रान्तकृत्स्नभुवनत्रितयं तदासीत् ॥ ५१ ॥
 करतलमलनोत्थं मन्थरीभूतभानु-
 प्रभमनलमनल्पज्वालमालाकरालम् ।

तेन जडेन वीर्येण अरण्यत्वादसुराणां (?) वा चेतसैव विप्रचित्तिर्नामासुरो नाजीगणत् ।
 धनञ्जय इव कुरुपृतनाः । ता अपि विचित्तवीर्यस्य धृतराष्ट्रजनकस्य संबन्धिना सारे-
 णावष्टम्भेन सह वर्तमानाः । उच्चावचानि विविधानि ॥ ४८ ॥ गरिमस्थो गरिमाणम-
 त्यजन्ननल्पः कायो यस्य । तिष्ठतिरेवमादौ अहानौ वर्तते । यथा 'समये' तिष्ठ सुप्रीव
 मा वोलिपथमन्वगाः' इति । संस्था स्थितिः ॥ ४९ ॥ चक्ष्मायिरे विधूनिताः ।
 'क्ष्मायी विधूनने' । शर्कराः कणिकाः ॥ ५० ॥ विशीर्णे विशरारु कृत्वा विस्तीर्णानि
 विक्षिप्तानि करका अशनिवर्षाणि । स्तनयित्नुर्मेघः ॥ ५१ ॥ ज्वलतीति ज्वालः ।

१. 'सविचित्रवीर्य' क. २. 'लुलित-' क. ३. 'तार' क. ४. 'कर्कराभिः' ख.
 ५. 'वशेन' क. ६. 'मन्दरीभूत' ख.

सकलममरवंशं दग्धमुत्पादयन्तु
 क्षयतरणिदुरीक्ष्यश्चक्षुभे काञ्चनाक्षः ॥ ९२ ॥
 विभ्रत्युदारतरमानसदृश्यमूक-
 शैलक्षमारभसलङ्घनदुर्धरत्वम् ।
 मत्ता वलीमुखवरूथवतीव दृष्ट-
 दैत्याधिराजगुरुमत्सरविक्रियासीत् ॥ ९३ ॥
 तेषामरोचिषत चूर्णितपद्मराग-
 रत्नाङ्गदप्रकरपाटलधूलिदिग्धाः ।
 स्पष्टादृहासर्चलितातनुसंधिवन्ध-
 विष्यन्दिसान्द्ररुधिरा इव दिग्विभागाः ॥ ९४ ॥
 कल्माषिताम्बरतलाः प्रलयावतार-
 शङ्काकुलीकृतजगत्रयदृश्यमानाः ।
 उल्कालता ववृषिरे वृषराजकेतु-
 संरम्भभासुरसुराहितदृष्टिपातैः ॥ ९५ ॥
 विष्यन्दमानपरिपीतविपक्षखङ्ग-
 धारानिपातसलिला इव दानवानाम् ।
 स्वेदाम्बुशीकरमुचो विबभुर्विशाल-
 वक्षःस्थलीषु विकटव्रणकंदरौघाः ॥ ९६ ॥
 आसन्नसंयुगतया सुमनीबभूवु-
 रुच्चैस्तरां जहसुराहसतांसकूटान् ।

'ज्वलति कसन्तेभ्यो णः' । नुशब्द इवार्थे ॥ ५२ ॥ उदारतरं मानसं यस्य तादृग्दृश्यो
 मूकासुर एव शैलो यत्र तादृशं क्षमायाः क्षान्तेर्लङ्घनं परित्यागः । उदारतरं च मानं
 परिमाणं यस्य तादृशस्य सतः ऋश्यमूकाख्यस्य शैलस्य क्षमा भूमिस्तस्यालङ्घनमा-
 क्रान्तिः । मत्ता विशृङ्खला । वलीमुखवरूथिनी मर्कटसेना ॥ ५३ ॥ ५४ ॥ वृषराज-
 केतौ हरे संरम्भः क्रोधः । सुराहिता दैत्याः ॥ ५५ ॥ धारायमाणनिपातप्रधानं सलिलं
 छायाविशेषः । धारानिपातसलिलं चासारात्पतजलं तयोरभेदम(दा)ध्यवसायः । वि-
 ष्यन्दमानेत्युत्प्रेक्षा ॥ ५६ ॥ सुमनीबभूवुः प्रकृष्टा जाताः । 'अरुर्मनश्चक्षुश्चेतोरहोरजसां

१. 'दलिता' ख.

३४ सर्गः]

हरविजयम् ।

हारांश्च चुक्षुदुरुदस्थुरथासनेभ्यो
 मृत्योरपि क्षतभियो न शशङ्किरेऽन्ये ॥ ५७ ॥
 सन्नद्धधूर्जटिहरींस्त्रिदशांस्तृणाय
 विस्पष्टमत्सरधियो युधि मन्यमानाः ।
 दैत्याधिपाश्चकमिरे कमलासनाण्ड-
 मुत्प्लुत्य पाटयितुमुत्कटरोषरूक्षाः ॥ ५८ ॥
 तै राहुकोपजनितप्रतिपक्षपक्ष-
 संहारभीतिभिरपाकृतधैर्यबन्धैः ।
 आस्थान्यसौ सुररिपोर्विभरांचकार
 दुर्धर्षतां यदुपतेरिव वृष्णि सैन्यैः ॥ ५९ ॥
 इत्थं रुपेन्धनविनाकृतमप्यधूम-
 मूर्ध्वेक्षणं सररिपोरिव दग्धकामम् ।
 जज्वाल दानवसदः प्रलयार्कबिम्ब-
 दुर्दर्शघोरघटितानलतारकं तत् ॥ ६० ॥
 विदधुरवसरेऽत्र दैत्यचक्रप्रलयपरिस्फुटपैशुनोत्थितानि ।
 सकलभुवनमण्डलेऽप्यसक्तं भयमनिमित्तशतानि दारुणानि ॥ ६१ ॥
 प्रतिदिनमपवर्गद्वाररन्ध्रादमन्दं
 दिनकृत इव बिम्बादर्गलादीर्घदण्डाः ।

लोपश्च ।' इति चित्रसलोपौ । आहसत निजघ्नुः ॥ ५७ ॥ 'मन्यकर्मण्यनादरे' इत्यत्र भाष्ये
 प्रकृष्य कुत्सितग्रहणस्य कर्तव्यत्वेन स्थापितत्वान्न त्वां तृणाय मन्य इति प्रयोग इति-
 वचतुर्थीप्रवर्तनात्तृणाय त्रिदशान्मन्यमाना इति तत्प्रवृत्तिश्चिन्त्या ॥ ५८ ॥ राहोः कोपेन
 जनिता आहुकेन च वृष्णिकुलोत्पन्नेन केनचिदुपजनिता । आस्थानी सभा यत्र जनदर्शने
 विधीयते । यदुपतिः कृष्णः ॥ ५९ ॥ अधूमं कृत्वा दानवसदो ज्वलितम् । कामः श-
 त्रोरिच्छा मदनश्च । घटितः संनिहितोऽनलतारकाख्यो दैत्यो यत्र । घटितानलं च सं-
 युक्ताग्निकं तारकं कनीनिका यस्य ॥ ६० ॥ पैशुनं सूचकत्वम् । असक्तमविरतम् ।
 अनिमित्तान्यशकुनानि ॥ ६१ ॥ अपवर्गो मोक्षस्तद्वारस्य रन्ध्रादिव रविविम्बादुल्काः

१. 'पातयितुं' ख. २. 'भूरिभिः' ख. ३. 'दुर्दर्शतां' ख. ४. 'दुर्धर्षं' क.

प्रतिककुभमकल्काः पेतुरुल्काः क्षयाग्ने-

र्भुवनदहनहेलासूत्रपातायमानाः ॥ ६२ ॥

त्वष्टृटङ्कघटनानिकुट्टितग्रावसारविकटास्थिसंभवम् ।

धूमराशिमिव भानुमण्डले लग्नमैक्षत कबन्धमासुरम् ॥ ६३ ॥

निर्गच्छन्नरजनिकरस्य त्रिम्बमध्यादुत्पातप्रसरवशेन धूमदण्डः ।

वैदग्धीं कुवलयदामनीलभासः खड्गस्य व्यधित विलग्नदत्तमुष्टेः ॥ ६४ ॥

उत्पातधूममलिनैर्निजकोषचक्र-

गर्भच्युतैः परिणतिं समुपेयिवद्भिः ।

आकीर्यताशु कमलासनपुण्डरीक-

बीजैरिवाम्बरतलं ग्रहचक्रवालैः ॥ ६५ ॥

अभिमुखपतिनाशाशङ्कयेव प्रदीप्तं

विविशुरनलमाशा दाहयुक्त्या तदानीम् ।

स्फुरितविकटकेतुव्याप्तदिकचक्रवालं

गगनमपि भविष्यत्संयुगच्छायमासीत् ॥ ६६ ॥

क्षुभितविषमवेलोद्दामरत्नाकराणि

क्षयतरणिरुचो नाजीगणंस्तानि दैत्याः ।

प्रतिककुभमकाण्डोद्दामराखण्डलश्री-

हरणरभसकण्डूचण्डदोर्दण्डखण्डाः ॥ ६७ ॥

इति श्रीबालबृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकावे

राजानकश्रीरत्नाकरस्य कृतौ रत्नाङ्गे हरविजये महाकाव्ये

अन्धकासुरसमाक्षोभो नाम चतुर्विंशः सर्गः ॥

पातिताः । अकल्का निर्मलाः ॥ ६२ ॥ ग्रावसारः सुदृढः पाषाणस्तद्वद्विकटानि कठि-

नानि । आसुरमसुरसमूहो भानुविम्बे रविमण्डले लग्नं कबन्धं राहुमपश्यत् ॥ ६३ ॥

॥ ६४ ॥ कोषः कर्णिका परिणतिः परिपाकः ॥ ६५ ॥ पत्युरन्धकस्य नाशाशङ्क्या

दिशो दिग्दाहव्याजेनाग्निमिवाविशन् । केतवोऽनिमित्तसूचकानि ज्योतींषि ध्वजाश्च

॥ ६६ ॥ आखण्डलस्य श्रीहरणे हेवाको यत्र तथाविधहेवाकेनोद्भूतया कण्ड्वा प्रचण्डभुजा

दैत्यास्तान्यनिमित्तानि नाजीगणत्र गणयामासुः । 'ई च गणः' इतीत्वमभ्यासस्य ॥ ६७ ॥

इति राजानकजयानकसूनोरलकस्य कृतौ हरविजयविषमपदोद्भयोते चतुर्विंशः सर्गः ॥

१. 'धूमगण्डः' ख. २. 'क्षततरणि' क.

पञ्चत्रिंशः सर्गः ।

इत्याहितत्रिभुवनक्षयसंभ्रमार्ति

दिक्चक्रवालगगनक्षितिगोचरेषु ।

उत्पातविप्लवशतेषु समुद्भवत्सु

तस्मिन्क्षणे प्रलयशंसिषु दानवानाम् ॥ १ ॥

संरम्भगर्भगुरुनिःश्वसितानिलोत्थ-

धूमच्छटाभिरसुराधिपमण्डलेषु ।

मेघावलीभिरभितः स्थगयत्सु लोक-

संवर्तदुर्दिनमुखेष्विव दिग्विभागान् ॥ २ ॥

दष्टौष्ठर्पद्विकटभ्रुकुटीविभङ्ग-

मावेगनिर्धुतशिरः सरवैरिदूतम् ।

पश्यत्सु जिह्ममनलोल्बणदृष्टिपात-

सुष्टप्रकीर्णकशिखं दितिजाधिपेषु ॥ ३ ॥

अन्तःप्रकोपदहनोद्धतहेतिदाह-

भीत्येव कण्ठविकचोत्पलमालिकासु ।

वक्षःस्थलीनिकषणोत्थकृशानुधूम-

व्याजात्पलायनपरायणतां गतेषु ॥ ४ ॥

अद्यैव तेऽस्तु निधनं सदसीत्यिशङ्क-

क्लिष्टाक्षरं निगदतः क्रमयोगशून्यम् ।

संतर्जयत्सु तरलीकृततर्जनीक-

मित्थं गणाधिपतिमाहवदुर्मदेषु ॥ ५ ॥

संरम्भगाढवलिताङ्गुलिपल्लवाग्र-

मुदूर्य मुष्टिमपरेषु रुषाभिहन्तुम् ।

इतीत्यादि दशभिः कुलकम् । आहिते कल्पान्तविषये भयव्यथे यत्र तथा कृत्वा ।

उत्पाताः केत्वादयस्तेषां विप्लवा विरुद्धाः समुदायाः ॥ १ ॥ संवर्तो विनाशः ॥ २ ॥

निर्धुतं शिरो यत्र दर्शने । 'धुक् कम्पने' इति केचित्प्रायेण पठन्ति तस्य निर्धुतं धुनोत्पा-

दयः प्रयोगाः ॥ ३ ॥ ४ ॥ अशङ्कानि परुषाणि ॥ ५ ॥ उद्दूर्योद्यम्य ॥ ६ ॥ धीरल-

१. 'विभाग' ख. २. 'पत्र' ख. ३. 'अशङ्क' ख.

उत्थाय दष्टविकटौष्ठमवध्यदूत-
 बुद्ध्या शनैरुपविशत्सु निजासनेषु ॥ ६ ॥
 अन्येषु धीरललितस्थिति कृत्यवस्तु-
 चिन्ताप्रवेशविवशीकृतशेमुषीकम् ।
 संरम्भशून्यममरारिषु निस्तरङ्ग-
 भङ्गोर्मिमालिसदृशीं श्रियमाश्रितेषु ॥ ७ ॥
 प्रेमानुबन्धिपरिमार्जनलग्नराज-
 लक्ष्मीदुकूलपटपल्लवविभ्रमाभिः ।
 विभ्राजितेन नखदीधितिमञ्जरीभि-
 राक्रम्य पादफलकं चरणेन हैमम् ॥ ८ ॥
 चेतोहरस्मितविकासिकपोलभित्ति-
 भ्रूक्षेपलोलललिताङ्गुलिहस्तचेष्टम् ।
 चन्द्रांशुगौररुचिकल्पलतादुकूल-
 पर्यङ्कबन्धविकटोन्नतपीनवक्षाः ॥ ९ ॥
 दैत्याधिपो मुखरिताखिलदिङ्मुखेन
 वाक्येन दानवचमूपतिकर्णकुक्षीन् ।
 आपूरयन्प्रलयमेघ इवाद्विरन्ध्र-
 भागान्विशेषपरुषाक्षरमित्यवादीत् ॥ १० ॥ (दशभिः कुलकम्)
 किं सांप्रतं तरलदूतवचःप्रपञ्चै-
 रेभिः किलाकुलितसत्त्वधियः स्थ दैत्याः ।
 संभाव्यते शिखरिणां नहि मुग्धपत्त्रि-
 शब्दश्रुतिक्षुभितकेसरिकंदरत्वम् ॥ ११ ॥

लिता स्थितिर्यत्र कार्यचिन्तायाम् । शेमुषी बुद्धिः । ऊर्मिमाली समुद्रः ॥ ७ ॥ प्रेमा-
 नुबन्धिनी स्नेहपरवशा ॥ ८ ॥ भ्रूक्षेपस्यापि तदा लोलत्वात्तद्वल्लोला अङ्गुलयो यत्र ताद-
 करव्यापारो [य]त्र कथने । पर्यङ्कः पर्यस्तिका ॥ ९ ॥ दैत्याधिपोऽन्धकः ॥ १० ॥
 आकुलितं सत्त्वमवष्टम्भो धीश्च येषां तादृशाः किमिति स्थ भवथ ॥ ११ ॥ कलविङ्क-

१. 'स्थित' ख. २. 'परुषाक्षरः' ख.

एतेन दूतवचसापि विजृम्भमाण-
 संरम्भमेतदवलोक्य सुरारिचक्रम् ।
 शङ्के कुलाचलकुलं कलविङ्कपोत-
 पर्यस्तपक्षपवनाहतिबद्धकम्पम् ॥ १२ ॥
 यद्बालभावसुलभं शशलक्ष्ममौलि-
 दूतोऽभ्यधादयमशङ्कितचित्तवृत्तिः ।
 वक्तुं क्षमं पितृगृहे तदशेषमेव
 श्रोतास्ति यत्र रमसेन स मातृवर्गः ॥ १३ ॥
 त्रैलोक्यसारगुरुधाम सदः किलैत-
 न्नैव श्मशानमशिवात्म शिवाशवाढ्यम् ।
 दैत्या इमे रिपुकुलाचलचक्रवाल-
 निष्पेषकल्पमरुतो न गणप्लवंगाः ॥ १४ ॥
 दैत्याधिराजविनिपातविभीषिकाभि-
 रभ्येत्य भाययसि दूत दितेः सुतान्यत् ।
 तद्व्याहतं लघुघनाघनमुक्ततोय-
 धाराभिरेति न यतः शममौर्ववह्निः ॥ १५ ॥
 निर्जित्य संयुगमुखे सुरराजचक्र-
 मप्यात्मसाज्जगदकारि यदैव दैत्यैः ।
 कासौ तदा समभवत्कथयेन्दुमौलिः
 स्कन्दोऽथवा क नु गैणाः क नु ते क नन्दी ॥ १६ ॥
 आश्वासयन्नसिलतावनतालवृन्त-
 वातैर्नृसिंहनखरक्षतविग्रहां ये ।

श्वटकः ॥ १२ ॥ बालो मूर्खः शिशुश्च । पितृगृहं श्मशानं जनकसदनं च । मातरो
 वामाद्या देवता जनन्यश्च ॥ १३ ॥ शिवाः सृगाल्यः । शवाः कुणपाः ॥ १४ ॥ हन्तीति
 घनाघनो मेघः । 'हन्तेर्घत्वं च' इत्यचि परतो घत्वं द्विर्वचनमभ्यासस्य चागागमः ॥ १५ ॥
 समभवदवर्तत ॥ १६ ॥ नृसिंहनखरैः क्षतशरीरत्वं लक्ष्म्या हिरण्यकशिपुवक्षसि विश्रा-

१. 'यस्य' ख. २. 'दैत्याः' क. ३. 'गतः' ख. ४. 'आयासयन्' क.

लक्ष्मीं पुनर्दितिजराजकुलस्य काल-

दण्डप्रचण्डपरिपीवरबाहुदण्डाः ॥ १७ ॥

किं तेन^१ नन्दनगतैर्दयिताजनस्य

गीर्वाणपौरुषमिव स्वरुचा हसन्ती ।

आपानबन्धमुदितैरपनिद्ररत्न-

पुष्पावतंसरचना क्रियतेऽसुरेन्द्रैः ॥ १८ ॥ (युगलकम्)

किं वावलोकनकुतूहलिभिस्त्रिलोक्या-

मारुह्य बाहुजितदेवविमानवीथीः ।

नाभ्राम्यतासुरभटैः समरात्तगन्ध-

गन्धर्वकिंपुरुषगीतविनोद्यमानैः ॥ १९ ॥

माणिक्यपुष्पभरमन्थरकल्पवल्ली-

लीलागृहोदरगतैर्हरदूत दैत्यैः ।

किं नान्वभूयत विदग्धविलासदिग्ध-

मुग्धारिवारवनितारतकेलिलीला ॥ २० ॥

किं वा न विभ्रमविभूषितदैत्यनारी-

हस्तारविन्दपददुर्ललितो गृहान्तः ।

अध्यावसन्करविमृष्टकलङ्क एति

याथार्थ्यमेव गृहचन्द्र इति स चन्द्रः ॥ २१ ॥

किं वावरोधनवधूदयितत्वपक्ष-

पातात्सुरैः सततसंनिहितीकृतार्काः ।

स्वाधीनवल्लभतया प्रतिपन्नहारि-

हासा व्यलोकिषत नो न गृहाम्बुजिन्यः ॥ २२ ॥

न्तत्वात् ॥ १७ ॥ १८ ॥ आत्तगन्धाः पराभूताः ॥ १९ ॥ लीला शोभा ॥ २० ॥
हस्तारविन्दस्य पदं हस्त एव । तत्र दुर्ललितः सगर्वं विलसितः । गृहचन्द्रो दर्पणः ।
गृहे च चन्द्रः शशी ॥ २१ ॥ अवरोधनवधोऽन्तःपुरनार्यः । तासामम्बुजिन्यो दयिता
इति तद्भावेन पक्षपातात्संनिधापितसूर्यास्ताः सुरैर्दृष्टा एव । हासो विकासः स्मितं च

१. 'तेन' ख. २. 'वहन्ती' ख. ३. 'दुर्ललिते गृहान्तः' ख.

पिङ्गस्फुरत्किरणकेसरशारिताशा-
 स्मेरस्य नो किमुपदीक्रियते सुरेन्द्रैः ।
 उत्त्वातशेषफणभृत्फणचक्रवाल-
 माणिक्यपुष्परचिता मम मङ्गलसूक् ॥ २३ ॥
 विस्पष्टसंहतनिरगलसप्तलोक-
 पूरप्रगल्भरसिता मृदुमञ्जुगर्जाः ।
 किं मे न यामपटहत्वमवाप्नुवन्ति
 सौदामनीकनककोणभृतः क्षयाब्दाः ॥ २४ ॥
 प्रालेयशैलतटकाननदेवताभि-
 रभ्येत्य नो मृगमदागुरुकुङ्कुमेन ।
 संपाद्यते किमवरोधवधूजनस्य
 दैत्याधिराजपुरि विभ्रममण्डनश्रीः ॥ २५ ॥
 दैत्याधिपैर्युधि जितस्य मृणालसूत्र-
 गर्भे स्थितिर्भयवशात्पुनरत्र मा भूत् ।
 नोन्मूलिताः किममराधिपतेरितीव
 मदन्तिभिर्भवनकाननपङ्कजिन्यः ॥ २६ ॥
 किं वो विघट्टनविरुग्णसुपर्णकेतु-
 नाभीहृदाम्बुजजरद्विसदण्डखण्डैः ।
 दैत्यैरपुण्यत मम व्यपहत्य हर्म्य-
 वापीषु न द्रुहिणधोरणहंसपङ्क्तिः ॥ २७ ॥
 विस्पष्टभङ्गलघुचापलतापरीतः
 स श्रीफलैकरसिको हरिरौहवाग्रे ।

॥ २२ ॥ मम स्मेरस्य मङ्गलमाला नो किमुपदीक्रियते प्राभृतीक्रियत एव ॥ २३ ॥
 कोणो वादनाय काष्ठिकादि । अब्दा मेघाः ॥ २४ ॥ २५ ॥ २६ ॥ सुवर्णकेतुर्विष्णुः ।
 धोरणं वाहनम् ॥ २७ ॥ विस्पष्टो भङ्गलघुटनं यस्यास्तादृशी लघुचापलता धनुर्वल्ली तथा

१. 'प्रलम्भ' क. २. 'वावघट्टन' ख. ३. 'आहवाग्रे' ख.

स्थैर्यं बिभर्ति कुत एव विशङ्कटेषु
दैत्याधिराजकरवाललतार्गृहेषु ॥ २८ ॥

चिन्ताभरानतमुखप्रतिबिम्बलम्-
लोलैककुण्डलसितेतररत्नखण्डम् ।
तस्याचिरेण दयिता वहति स्तनं श्री-
विश्रान्तषट्चरणचक्रमिवारविन्दम् ॥ २९ ॥

लक्ष्म्या भविष्यति रणे भयवद्भकम्प-
लोलङ्गुलिश्च्यगृहीतकरालनालम् ।
विस्त्रांसि सान्द्रदलमण्डलपक्ष्मखण्ड-
मुत्कर्णिकं तदपि विभ्रमपुण्डरीकम् ॥ ३० ॥

प्रत्यग्रमेचकरुचिर्विकराललोल-
कल्लोलपीवरकराहतपुष्करश्रीः ।
स्वच्छन्दमेव चकृषे सहसाशु येन
सीराङ्कुशेन करिणीव कलिन्दकन्या ॥ ३१ ॥

संख्ये जितस्य हलिनोऽपि मयैति तस्य
नूनं त्रपाभरविहस्ततयोत्तमाङ्गम् ।
अन्तर्निगूढमणिशारशिरःसहस्र-
भारातिगौरववशादिव बन्धुरत्वम् ॥ ३२ ॥ (युगलकम्)

क्रीडापतत्रिरभसोत्थजिघृक्षयारा-
त्क्षिप्तो मयापि विनतातनयस्य तस्य ।

पाशः प्रसादनविलम्बभुजंगभोग-
लीलां पुरैति चरणाङ्गुलिकोटिलम् ॥ ३३ ॥

परीतः । विस्पष्टभङ्गं स्फुटभयं लघु चापलं यस्य तद्भावेन च युक्तः । श्रीरेव फलमुपादे-
यत्वात् । श्रीफलं च बिल्वम् । हरिर्विष्णुरथ वानरः ॥ २८॥२९॥३०॥ पुष्करं करिक-
राग्रमपि ॥ ३१ ॥ विहस्तता निःसहत्वम् । शिरःसहस्रस्यान्तर्निगूढत्वं हलधरस्य शे-
षावतारत्वात् । बन्धुरत्वं नम्रता ॥ ३२ ॥ रभसोऽभिलाषः । पुरैति आगमिष्यति ॥ ३३ ॥

१. 'वरेषु' ख. २. ख-पुस्तके नास्ति.

कोदण्डमण्डलकटुकणितं मदीय-

मायोधने श्रुतवतो हृदयात्सरारेः ।

धैर्यं गमिष्यति निरुद्धशरीरभीरु-

चित्तस्थभीतिपरिणामवशादिवोच्चैः ॥ ३४ ॥

कोदण्डमन्दरगिरिश्रवणान्तकृष्ट-

मौर्वीकृताहिघटितोन्नतपृष्ठभागः ।

यस्याच्युतोऽप्यभिददुष्णमरीचिविम्ब-

दुर्दर्शभासुरमुखस्त्रिपुरं पृषत्कः ॥ ३५ ॥

मुञ्चन्ति शात्रववधूनयनारविन्द-

मालाः कराहतपयोधरमण्डलाग्रम् ।

अद्यापि दीपितपुरत्रयतायमान-

धूमाभिघातघटनादिव यस्य बाष्पम् ॥ ३६ ॥

आलम्बितां करजकूटशिखाविदष्ट-

तारागणां वपुषि वीक्ष्य मृगेन्द्रकृत्तिम् ।

यस्योज्झितः शुचिमरीचिचयश्चकास्ति

भीत्येव लक्ष्महरिणेन किरीटचन्द्रः ॥ ३७ ॥

ऊर्ध्वेक्षणानलमनिन्धनमप्यवैमि

धत्ते मया युधि हरः स विजीयमानः ।

रोषानुबन्धमलिनालिकपट्टपृष्ठ-

निष्ठचूतधूमशबलीकृतविस्फुलिङ्गम् ॥ ३८ ॥ (चकलकम्)

आकूणितेक्षणमुखस्य कृपाणयष्टि-

रेषा रेंगेषु पतितोरसि चन्द्रमौलेः ।

भीरुत्र गौरी ॥ ३४ ॥ कोदण्डेत्यादिकलापकम् । गिरित्र मन्दरः । अहिर्वासुकिः ।
किल त्रिपुरदाहे हरस्य मन्दरश्चापं वासुकिर्ज्या हरिश्च शरो बभूव । अच्युतो विष्णुः ।
अच्युतश्चापतितः शरो लक्ष्यभेदं करोतीति चित्रम् ॥ ३५ ॥ तायमानः स्फीतीभवन्
॥ ३६ ॥ कूटः समूहः ॥ ३७ ॥ अलिकं ललाटम् ॥ ३८ ॥ आकूणिते संकोचिते ।

१. 'विरुद्ध' ख. २. 'मृष्ट' क. ३. ख-पुस्तके नास्ति. ४. 'रणे निपतिता' ख.

हारीकृतोरगफणामणिशाणकोण-

काषक्रमेण मसृणीभवति क्षणान्नः ॥ ३९ ॥

पश्यस्यवश्यमचिरेण विखण्ड्यमान-

दोर्दण्डदर्परभसस्य मया रणेषु ।

श्यामायमानमलिकेक्षणवह्निधूम-

च्छायाविलङ्घितमिवाननमिन्दुमौलेः ॥ ४० ॥

आपातजर्जरितजहुसुताजलौघ-

निर्मृष्टलाञ्छनकलङ्क इवाच्छलेखः ।

हस्ते यशोङ्कुर इवैति पुरा हरस्य

हेला जयेन मम सोऽपि किरीटचन्द्रः ॥ ४१ ॥

आयोधनेऽपि विजितस्य मया स्मरारे-

रूपर्वेक्षणानलशिखाभिहतो ललाटे ।

पाणिः पुरैति घटनां नैखकोटिरश्मि-

संदेहितामलकिरीटशैशाङ्कखण्डः ॥ ४२ ॥

पीनान्तरालपरिवर्तितमत्कृपाण-

च्छायानुबन्धवहलच्छविकालकूटम् ।

कण्ठं विभर्ति न चिरादिव संभ्रमार्त-

शैलाधिराजतनयेक्षितमिन्दुमौलिः ॥ ४३ ॥

चक्रीकृतातनुधनुर्गुणगुञ्जितेन

सङ्ग्राममूर्ध्नि मयि रुन्धति शैलकुञ्जान् ।

शाणः परीक्षोपलः । कोणः प्रान्तः ॥ ३९ ॥ रभसो वेगः ॥ ४० ॥ ४१ ॥ पाणेललाटे घटना चिन्तावशात् ॥ ४२ ॥ विभर्तीत्यादौ भविष्यति 'वर्तमानसामीप्ये' इति वर्तमानवत्प्रत्ययः । चिरादिवेतीवशब्दः संभावनायाम् ॥ ४३ ॥ भीरुरङ्गना । तस्याश्चेत-सोऽर्धभागेन विदितच्युतः सन्धैर्यबन्धो यस्य तादृशं हृदयं जिह्वेतु लज्जताम् । अन्यस्य तु

१. 'अधिकेक्षण' क. २. 'कोऽपि' ख. ३. 'हते' क. ४. 'च कठोररश्मि' ख.
५. 'जडांशुखण्डः' ख.

जिह्वेतु तस्य हृदयं तनुलम्भभीरु-
 चित्तार्धभागविदितच्युतधैर्यबन्धम् ॥ ४४ ॥
 निर्धौतकज्जललवामपि बद्धघोर-
 मूर्छान्धकारगहनां रुदितेन गौरी ।
 न्यस्ताञ्जनामिव विधास्यति पक्ष्मपङ्क्ति-
 रुद्धृत्तारकमयूखशिखावलीभिः ॥ ४५ ॥
 चिन्तागृहीतदयिताशिथिलोपगूढ-
 कण्ठस्य मन्युभरदुःस्थितचित्तवृत्तेः ।
 शय्यान्तरे सरिदिवैष्यति भङ्गमाशु
 सा वर्तनी रसिकतानुगता स्मरारेः ॥ ४६ ॥
 तारं शरासनगुणक्वणितं भयेन
 संस्तम्भितश्रवणतालमुदञ्चिताक्षाः ।
 आकर्णयन्तु समरे मम जन्मसाम-
 घोषोदयातिरभसादिव दिग्गजेन्द्राः ॥ ४७ ॥
 ग्रासीकृताखिलजगत्रितयोऽर्धुनैव
 सान्द्रान्धकारमैलिनामसुराधिनाथाः ।
 किं धूमवर्तिमिव तामपि कालरात्रि-
 मेकः पिबामि भवतामधुना पुरस्तात् ॥ ४८ ॥
 निघ्नन्नैखेटखटकामुखहस्तकृष्ट-
 मौर्वीविनिर्गलविनिर्गतमार्गणौघैः ।

धैर्यं च्युतमपि परेणाविदितत्वान्न लज्जाहेतुः ॥ ४४ ॥ गहना मलीमसा ॥ ४५ ॥
 स्मरारेः सा रसिकतयानुगता वर्तनी वृत्तिर्भङ्गमेष्यति । नदीव । सापि सावर्तेन नीरेण
 सिकताभिश्चानुगता ॥ ४६ ॥ जन्मनिमित्तानि सामानि जन्मसामानि । ब्रह्मणि सा-
 मानि गायति तेभ्यो गजा जाता इति । अतिरभसोऽत्यादरः । तस्मादिवोदञ्चिताक्षा ऊ-
 र्व्वीकृतनयनाः ॥ ४७ ॥ धूमवर्तिमिव । ईश्वरो हि ग्रासीकृतकालमसदामोदविनोदाय
 प्रोद्धतधूमां धूममयीं तूलिकां पिबति । कालरात्रिरन्तकवधूः ॥ ४८ ॥ खटकामुखो

१. 'च येन' ख. २. 'पुरैव' क. ३. 'कलुषां' ख. ४. 'अखेद' ख.

तां रेवतीमपि खटाखुमवैमि संख्य-
 मार्गेऽतिशुष्कमलिनच्छविदेहयष्टिम् ॥ ४९ ॥
 आरोप्य किं पुनरपि भ्रममुष्णरश्मि-
 बिम्बं क्रमेण हरिहेतिजिगीषयैकः ।
 टङ्काभिघातविनिकुट्टिततन्निशात-
 तेजश्छटाभिरपरं घटयामि चक्रम् ॥ ५० ॥
 माणिक्यकन्दुकमिवोष्णमरीचिविम्ब-
 मास्फोट्य पाणिकमलेन सलीलमेतत् ।
 कुर्वे तदीयशिखिगर्भमयूखताम्र-
 मारूढपाकमिव किं क्षितिपीठपृष्ठम् ॥ ५१ ॥
 अभ्याहता निपतता करवालमेघ-
 धाराजलेन गुरुसंगरदुर्दिनेषु ।
 मुञ्चन्तु तावदधुना चिरसंभृतं त-
 मूष्माणमुन्नतिजुषः प्रतिपक्षशैलाः ॥ ५२ ॥
 मुक्ताशिलाशकलकोमलभासि बाल-
 भारेऽस्तु दुःखविधुरा चमरीव तावत् ।
 उच्छ्रायि दैत्यपतिकीचकचक्रवाल-
 भग्नेऽधुना यशसि निर्जरवंशलक्ष्मीः ॥ ५३ ॥
 गाम्भीर्यरोचितमनूर्जितकैटभारि-
 तापानुबन्धविसरत्वमभीक्ष्णमाप्तम् ।

नामासंयुतो हस्तः । 'उत्क्षिप्तवक्त्रा तु यदानामिका सकनीयसी । तस्यैव तु कपित्थस्य
 तदासौ खट्कामुखः ॥' रेवती कृशा(त्या)ख्या देवता । खटाखुर्बालमूषिका ॥ ४९ ॥
 हरिहेतिः कृष्णायुधं चक्रम् ॥ ५० ॥ तदीयैरादित्यसंबन्धिभिरग्निगर्भैर्मयूखैस्ताम्रत्वादु-
 त्पाकमिव भूतलं किं करोमि ॥ ५१ ॥ धाराजलम्...प्रभा संततसलिलं च । उष्मा
 दर्पः संतापश्च । उन्नतिरुच्छ्रायोऽभिमानश्च ॥ ५२ ॥ मुक्ताशिलाः श्वेतपाषाणाः । को-

१. 'उत्थाय' ख. २. 'बन्धि' ख.

तत्स्तोकमेव सुरसैन्यमवैमि ताव-

दायोधनेऽत्र मरुमार्गजलायमानम् ॥ ५४ ॥

मन्ये निसर्गमहतां हृदयेषु पूर्व-

मिच्छैव निष्प्रतिघतामनघां वहन्ती ।

पश्चादुपायघटना सकलेषु कृत्य-

वस्तुष्वनन्यसदृशीमुपयाति सिद्धिम् ॥ ५५ ॥

विस्पष्टमुष्टिघटनागुणयोगभाज-

स्तीक्ष्णीकृता भटजनेन कृपाणपट्टाः ।

कार्यप्रबन्धघटनावहितैः सुनीति-

मार्गाश्च भीरुहृदयैर्ननु सप्रपञ्चाः ॥ ५६ ॥

यस्मिन्निर्गमहतां चरमः प्रकृष्ट-

मारम्भमाद्यमतिशेत इह प्रयत्नः ।

तं तारतम्यभरसंभृतिजृम्भमाण-

संरम्भशून्यफलमाद्रियतेऽविदग्धः ॥ ५७ ॥

और्जित्यमुज्झितवतां वत वीतशङ्कं

कार्यं करिष्यति च नीतिविषूचिका वः (चेत्) ।

मला सदृशी । निर्जरा देवाः ॥ ५३ ॥ ५४ ॥ निष्प्रतिघतां निरर्गलतामखण्डितां वहन्ती महतामिच्छैव प्रथमं कार्येषु सिद्धिमेति तानि संपादयति । पश्चात्तु सामादिप्रयोग इत्यनेन तदाश्रयणस्य तत्र केषांचिदभिमतस्य वैफल्यमुक्तम् ॥ ५५ ॥ मुष्टिघटना पदयोजनानि निश्चितत्वेन हस्तमध्ये करणं च । गुणैः सप्रमाणत्वादिभिर्योगः संबन्धः । गुणाश्च संध्यादयस्तेषु योगो युक्तिः । तीक्ष्णा निशाता निपुणमभिगम्याश्च । तदर्जने खड्गपट्टभीरुभिर्नीतिमार्गः सविस्तारः कृतः ॥ ५६ ॥ महतामपि यस्मिन्व्यापारे प्रकृष्टमपि प्रथमारम्भं पश्चिमः प्रयत्नोऽतिशेते तदनन्तरमेव कार्यसंपत्तेः तं व्यापारमत्युल्लसत्संरम्भशून्यमकिंचित्कारं फलं यस्य तादृशमविदग्ध आद्रियते न तु प्राज्ञः । आटोपमात्रातिरिक्तस्य फलस्य तत्कालमप्रतिलम्भात् । एतदुक्तं भवति—सामादीनां पूर्वप्रसिद्धावश्यमुत्तरोत्तरस्याश्रयणमुक्तम्, तत्र सुदूरं गत्वा चतुर्थोऽप्युपायोऽनुविधीयते, तत्स एवाव्यवहितफलः प्रथममाश्रीयतां किमुपायान्तरकल्पनयेति नीतिः ॥ ५७ ॥ विषूचिका शूलप्रायो व्याधिः । अत्र सा कार्यं करिष्यति वन्ध्यासुतश्चाकाशमयान्बाणान्मोक्षयतीत्यनयोर्द्वयोरप्यर्थयोरसं-

वन्ध्यासुतः शशविषाणधनुर्विधाय

मोक्ष्यत्यवश्यमचिरेण स नाकबाणान् ॥ ५८ ॥

विस्पष्टलुत्थ(ण्ठ)नकथां विजहीत नीति-

कन्थाममन्थरपराक्रममार्गपन्थाः ।

तन्द्रालुभिर्न सुलभा ननु धैर्यशौर्य-

शौटीर्यहार्यहृदया कचिदेव लक्ष्मीः ॥ ५९ ॥

नूनं मलीमसपयोधरमण्डलासु

जातासु दिक्षिव विपक्षनितम्बिनीषु ।

संप्राप्यते मधुजितेव विटङ्करत्न-

पर्यङ्कशेषघटितेन मयापि निद्रा ॥ ६० ॥

कृपणाविरुतिलग्ना रात्रिशोभाधरेऽस्मि-

न्नभिपतति तमिस्रा धूसरे मत्कृपाणे ।

विरहविधुरचेताः पार्श्वमुत्स्रक्ष्यति द्रा-

क्तुहिनशिखरिकन्या चक्रवाकीव भर्तुः ॥ ६१ ॥

इत्याविर्भूतदर्पप्रसरमभिदधत्यन्धके बद्धमन्या-

वालक्ष्यान्तर्विवक्षास्फुरदधरपुटश्चक्षुभे काञ्चनाक्षः ।

रत्नप्रालम्बमालामलकिरणशिखानिर्झराम्भश्छटाभि-

र्विभ्रन्निर्वाप्यमाणातनुकुलिशशिखिप्लोषमुच्चैरिवोरः ॥ ६२ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

अन्धकासुरव्याहारो नाम पञ्चत्रिंशः सर्गः ॥

भवात्तुल्यकक्ष्यतेति प्रतिपादनाय यदाशब्दद्वयप्रयोगः (?) ॥ ५८ ॥ विस्पष्टं वञ्चनं
क्लेशो याभ्यस्तादृश्यः कथा यस्याम् । 'क्लिशहिंसासंक्लेशनयोः' (?) । पराक्रममार्गो युद्धं
पन्थाः प्रसरणहेतुर्यस्याः । 'ऋक्पूरब्धूः पथामानक्षे' इति समासान्तविधेरनित्यत्वात् ।
तन्द्रालवोऽलसाः । शौटीर्यमभिमानः ॥ ५९ ॥ पयोधराः स्तना मेघाश्च ॥ ६० ॥ वि-
रुतिषु प्रलापेषु । लग्ना प्रवृत्ता । तमिस्रा तमः । द्राक् क्षिप्रम् ॥ ६१ ॥ काञ्चनाक्षो
दैत्यः ॥ ६२ ॥ इति राजानकजयानकसूनोरलकस्य कृतौ हरविजयविषमपदोद्घोते
पञ्चत्रिंशः सर्गः ॥

१. 'सुलभातनुधैर्य' ख.

३६ सर्गः]

हरिवंजयम् ।

षट्त्रिंशः सर्गः ।

बिभ्रत्कलिन्दतनयामिव चन्द्रमौलि-

लीलाधृतत्रिदशनिर्झरिणीर्ष्ययारात् ।

श्यामीकृतार्ककरचक्रकिरीटकूट-

कोटिस्फुरन्मरकतांशुशिखेन मूर्ध्ना ॥ १ ॥

दोलायमानमणिकुण्डलकोटिलम्ब-

रत्नांशुपुञ्जपरिपिञ्जरितावतंसः ।

अंसस्थलेन विकटांसतटेऽभिहत्य

व्यंसासुरं स निकटस्थितमित्यवादीत् ॥ २ ॥ (युगलकम्)

हे दैत्यनाथ किमवस्तुविजृम्भमाण-

संरम्भमित्यभिदधासि विभिन्नधैर्यः ।

तिष्ठत्सु दानवभटेष्वपि संयुगाज्ञा-

लाभोन्मुखेषु दलितारिकुलाचलेषु ॥ ३ ॥

सत्स्वेव संनिहितदिग्गजगण्डभित्ति-

विष्पन्दमानमदपङ्ककृताङ्कुरेषु ।

दैत्येन्द्रबाहुषु रिपुक्षयकालरात्रि-

मालम्बते तव करः करवालवल्लीम् ॥ ४ ॥

पार्श्वे विलोकयसि किं भ्रुकुटिं विधाय

कोपात्सवेपथुकरः कुलिशं जिघृक्षुः ।

तत्कार्यमेष कुरुते तव बाहुरेव

हेलाविरुणसकलाहितशैलचक्रः ॥ ५ ॥

आयोधयत्यधिकमेकतमापि काचि-

दल्पापि ते भटवरूथवती विपक्षम् ।

व्यंसाख्यमसुरं स्कन्धे स्कन्धेनैव शृणु सावधान इत्यभिप्रायात्त्रिहृत्य स काञ्चना-
क्षोऽन्धकमवादीत् ॥ १ ॥ २ ॥ ३ ॥ करः करवालवल्लीमालम्बते इति काकुप्रयोगः

१. 'पार्श्वे', क.

पर्याप्तिमेति शिखिनः समिदुद्धतस्य

दग्धं स्फुलिङ्गकणिकापि समासजन्ती ॥ ६ ॥

मेधासितस्तव भुजो ननु मेकलाद्रिः

केयूरमेष शिखरं विकटं विभर्ति ।

निखिंशयष्टिरियमत्र विटङ्कसीम्नि

हालाहलोल्बणलता विदधाति मोहम् ॥ ७ ॥

सत्यं त्वमेव सकलं सुरराजचक्र-

मेकः क्षणादलयितुं समरे समर्थः ।

भस्मीकरोतु वडवानलमन्तरेण

कलोलकाण्डकलिलं क इवाम्बु सिन्धोः ॥ ८ ॥

तेजस्त्वया निशितमार्गणटङ्कघातै-

स्त्वष्ट्रेव शातितमनर्गलमिद्धधाम्नः ।

आरोपितस्य समरभ्रममाततायि-

लोकस्य दीप्ततरभारचितं च चक्रम् ॥ ९ ॥

आकर्णितेन वचसा भवतो विभर्मि

यत्सत्यमुत्पुलकपूरभरां स्वमूर्तिम् ।

कोऽप्येष शब्दमहिमा जलदस्य येन

रत्नाङ्कुरप्रसवमेति विदूरभूमिः ॥ १० ॥

वाक्यं ब्रवीतु सुवचाः सदसद्विवेक-

योग्यो भवानिव भवेद्यदि तत्र कश्चित् ।

प्राग्णः प्रसूतिमधिगच्छति हेम यस्मा-

न्नासौ कचिद्भवति तस्य निकाषपट्टः ॥ ११ ॥

॥ ४ ॥ ५ ॥ ६ ॥ अत्र भुजे एव विटङ्कसीम्नि समुन्नते पथि । हालाहलं विषम् ॥ ७ ॥
काण्डशब्दः प्रशंसायाम् । कलिलं व्याप्तम् ॥ ८ ॥ इद्धधामा रविरपि । भ्रमः प्राणसं-
देहो यन्त्रं च । चक्रं व्यूहविशेषः सुदर्शनश्च ॥ ९ ॥ विदूरो बालवायः ॥ १० ॥ तत्र

१. 'दीप्रतरसा' क. २. 'आचरितं' ख.

प्रज्ञा ममाल्पविभवापि विवेकयोग-
 मेषा कियन्तमपि नैव निरस्यतीह ।
 ज्योत्स्नातपं बहुलपक्षपरिक्षतापि
 नात्मानुरूपममृतांशुकला जहाति ॥ १२ ॥
 नैसर्गिकीं विरसतां दधतोऽप्यभीक्ष्ण-
 मासेदुषोऽपि जडिमानमगण्यवृत्तेः ।
 वाक्यस्य सारगुरुणो गुरुभिः परीक्ष्य-
 मन्तः प्रसूतिरुपलादिव काञ्चनस्य ॥ १३ ॥
 अर्हन्ति मेघमलिनाः सदसि ग्रहीतु-
 मेतेऽर्थतत्त्वमधुना वचसि स्थितं नः ।
 दैत्याधिपा मधुकरा इव पुष्पधूलि-
 गर्भे कृतव्यतिकरं मकरन्दलेशम् ॥ १४ ॥
 निर्भिद्यमानहृदयोच्छलितं व्युदस्त-
 हस्तस्य पञ्चभिरुपोढनृसिंहमूर्तेः ।
 रोषादिव प्रतिमितैर्नखदर्पणेषु
 दैत्येन्द्रशोणितमपीयत यस्य वक्रैः ॥ १५ ॥
 दंष्ट्रागृहीतगुरुसंभ्रमभूतधात्री-
 पातालपातपुनरुक्तिभयेन रुद्धम् ।
 अन्तर्विघूर्णनविसंस्थुलसप्तलोक-
 मासीद्वराहवपुषः श्वसितं च यस्य ॥ १६ ॥
 मच्चक्रकोटिपरिवर्तनसंधिबन्ध-
 च्छेदार्तिमेष कथयिष्यति दानवानाम् ।

वाक्ये सदसद्विचारचतुरो यदि भवेद्भवानिव कश्चिदेव न तु सर्वः । वक्तैव विवेचकैर्विवे-
 चनीयः ॥ ११ ॥ १२ ॥ विरसता शाठ्यमनार्द्रता च । जडिमा रौक्ष्यमस्फुटद्रूपता च ।
 सारेणोपादेयवस्तुना गुरु श्लाघ्यं सारं च स्थिरं गुरु च गौरवयुक्तम् ॥ १३ ॥ १४ ॥
 निर्भिद्यमानेति पञ्चभिः कुलकम् ॥ १५ ॥ पुनरुक्तिः पुनर्भवनम् । लक्षणयान्तर्भवत
 एवोदरे ॥ १६ ॥ विधुतुदो राहुः । इतीवेति भिन्नक्रमो जीवन्नित्यतोऽनन्तरं द्रष्टव्यः ॥ १७ ॥

जीवन्विधुंतुद इतीव पुरा विचिन्त्य

येन व्यधायि मुखमण्डलमात्रशेषः ॥ १७ ॥

सङ्ग्राममूर्धनि विपूरयितुं न येन

यन्नादपि स्फुटमपार्यत पाञ्चजन्यः ।

निःश्वासनुन्नहृदयास्पदसप्तलोक-

संस्थानरुद्धविकटाननरन्ध्रमार्गः ॥ १८ ॥

लक्ष्मीकराकलितविभ्रमपुण्डरीक-

लीलावमृष्टचरणो युधि शार्ङ्गपाणिः ।

चिन्तापथं न कथमेति स दैत्यमार्ग-

संहारतिग्मकरबिम्बसुदर्शनो वः ॥ १९ ॥ (पञ्चभिः कुलकम्)

निष्ठयूतनिष्ठुरशिखानलविस्फुलिङ्ग-

पिङ्गीकृताम्बरतला समराङ्गणे वः ।

कौमोदकी स्मृतिपथात्स्वलिता कथं नु

तद्बाहुदण्डघटितारियुगक्षयोल्का ॥ २० ॥

सह्येत केन रणवर्त्मनि नन्दकोऽपि

कण्ठच्छिदारसभरादिव योऽसुराणाम् ।

कल्माषितोष्णकिरणांशुकरालरश्मि-

रेखाञ्छलेन कुरुतेऽन्यर्कपाणसर्गम् ॥ २१ ॥

यस्याहवेषु परिवर्तजुषो मुरारि-

हस्ताङ्गुलीकिसलयाग्रगतस्य दूरम् ।

सीमन्त्यमानतिमिराः किरणैर्निशात-

धारावखण्डनभियेव दिशोऽर्पसस्तुः ॥ २२ ॥

नुन्नाः प्रेरिताः ॥ १८ ॥ दैत्यानां मार्गस्य संहारे रविविम्बमिव सुदर्शनो यस्य ॥ १९ ॥

कुमुदको विष्णुस्तस्येयं कौमोदकी गदा ॥ २० ॥ नन्दकाख्यः खङ्गः ॥ २१ ॥ २२ ॥ दिग्दे-
वतानां कनकदर्पणरूपा विस्फुलिङ्गाः कणा यस्य । दर्पस्य वर्ष्म परिमाणं यस्य सः ।

१. 'पथे' क. २. 'तच्चाप' ख. ३. 'लेखा' क. ४. 'कृपाणपट्टान्' ख. ५. 'दिवः'
ख. ६. 'प्रसस्तुः' क.

दिग्देवताकनकदर्पणविस्फुलिङ्गः
 सर्पन्नतर्प्यत जनार्दनदर्पवर्ष्म ।
 धाराकृशानुरपि यस्य सुरारिकण्ठ-
 नाडीनिर्गलगलक्षतजच्छटाभिः ॥ २३ ॥
 चक्रं क्षमेत युधि तत्क इवास्य रोद्धु-
 मुद्धूतधूसरितदिक्पटलान्धकारम् ।
 उन्निद्रकुन्ददलकोमलकीर्तिचन्द्र-
 लेखोपबृंहणसहस्रमरीचिबिम्बम् ॥ २४ ॥ (तिलकम्)
 मा भूत्पतत्रपवनेन कपालबन्ध-
 संधिर्द्विधा दलित ऐष दिवस्पृथिव्योः ।
 ध्यात्वेति योऽण्डशकलादुदितः क्षणेन
 चण्डेतरोड्डयनडम्बरिकोऽम्बरेऽभूत् ॥ २५ ॥
 हेलादिलङ्घितजगन्त्रितयो भुजंग-
 संदानितः शतमखानुजदेहभारः ।
 येनोह्यते वियति वाजिगणेन दूर-
 मुष्णत्विषो रथ इव स्फुरदेकचक्रः ॥ २६ ॥
 पुञ्जीकृतोरगसहस्रजिघत्सयेव
 पक्षानिलेन घनवर्त्मनि यश्चकार ।
 क्षमामण्डलं विदलिताचलचक्रवाल-
 मेकीभिवत्क्षुभितसप्तमहासमुद्रम् ॥ २७ ॥
 ब्रह्माण्डगैर्भमपि योऽधिवसन्निजाण्ड-
 पिण्डादनिर्गमनमेव विदांचकार ।

क्वचित् 'वर्त्म' इति पाठः ॥ २३ ॥ मा भूदित्यादिषड्भिः कुलकम् । कपोलौ गण्डौ (?) ।
 डम्बरिकः प्रपञ्चवान् ॥ २५ ॥ भुजंगे कालिये संदानितं खण्डना यस्य । भुजंगैश्च
 संदानितो बद्धः । शतमखानुजो विष्णुः । चक्रं सुदर्शनो रथपादश्च ॥ २६ ॥ २७ ॥

१. 'योद्धु' ख. २ 'एव' क. ३. 'अन्यमपि' क.

दिग्भित्तिसंकटविकूणितपक्ष्म(क्ष)पाली-

मन्दक्रमोड्डयनदुःस्थितचित्तवृत्तिः ॥ २८ ॥

यस्यावतीर्णमधिवारिधि शैशवेऽपि

लीलागृहीतगजकच्छपमञ्जसारात् ।

अस्तालगर्दगृहिणीतरलाक्षिदृष्ट-

मुत्कम्पिकातरजनार्दनकूर्ममासीत् ॥ २९ ॥

तार्क्ष्यः स चिन्त्य उदकादिव दुग्धसिन्धो-

रादत्त योऽमृतरसं सुरगुप्तिवन्धात् ।

चञ्चवग्रदष्टपृथुशेषमृणालकाण्ड-

पातालगर्भनलिनीतटराजहंसः ॥ ३० ॥ (षड्भिः कुलकम्)

आताम्रदन्तुरफणाङ्गुलिकोटिभाग-

विस्पष्टरत्नकरजांशुर्मुचा कथंचित् ।

उत्तम्बिता विकटभोगभुजेन यस्य

पातालतालु तरसावनिराविशन्ती ॥ ३१ ॥

क्षमामण्डलोद्धरणलग्नमहावराह-

विन्यस्तनिष्ठुरखुराग्रविखण्ड्यमानाः ।

पिङ्गैः परागपटलैर्नवचीनपिष्ट-

पिष्टातकश्रियमधुर्मणयोऽपि यस्य ॥ ३२ ॥

कल्पावधावधिपयोधि यमेकमेव

बद्धास्पदं मधुरिपुः शयनीचकार ।

कुक्षिप्रविष्टभुवनत्रयचित्रचेष्टा-

व्याहारविभ्रमविलुप्तसमाधिनिद्रः ॥ ३३ ॥

पक्ष्म(क्ष)पाली पक्ष्म(क्ष)पङ्क्तिः ॥ २८ ॥ अवतीर्णमवतरणम् । कच्छपः कूर्मः । अञ्जसा स्पष्टम् । अलगर्दो जलसर्पः ॥ २९ ॥ अमृतं दुग्धमपि । सुरैर्गुप्तिवन्धो रक्षा-
विरचनम् ॥ ३० ॥ आताम्रेत्यादिपञ्चभिः कुलकम् । दन्तुरा उन्नता । यस्येति शेषस्य
॥ ३१ ॥ चीनपिष्टं सिन्दूरम् । तस्य पिष्टातकं पिष्टपादकमिति प्रसिद्धम् ॥ ३२

१. 'उत्कम्पितातुर' क. २. 'रुचा' क.

शेषः स यस्य भुवनप्रलयावतार-

पर्याप्तताण्डवपरिक्रमनैर्म्यमानाम् ।

दिक्कुञ्जरांसशिखरस्खलितां कथंचि-

दुर्वी दधच्छ्वसिति गाढमुपोदखेदः ॥ ३४ ॥

भ्रूभङ्गभीषणमरीणरुषो रणेषु

तस्य क्षमेत क इवेक्षितुमिन्दुमौलेः ।

शाखाभिराहितभयं तिसृभिस्त्रिशूलं

दृग्भिश्च वक्रमनलोल्बणरूपभाग्भिः ॥ ३५ ॥

(पञ्चभिः कुलकम्)

यस्याः पलायनपरायणतामुपेत-

मालोक्य दानवकुलं समरे हसन्त्याः ।

भाति स दन्तमणिषून्मिषिता हिमाद्रि-

सानुस्थलात्परिणतेव विपाण्डुरश्रीः ॥ ३६ ॥

आकम्पितत्रिभुवनां भुजदण्डखण्ड-

संछादिताम्बरतलां समराजिरेषु ।

कस्तां जगत्क्षयनिरर्गलनृत्तराग-

लीलामिव स्मररिपोर्विषहेतु चण्डीम् ॥ ३७ ॥ (युगलकम्)

यस्याधिगण्डतटमुत्कटकर्णताल-

दोलानिलाभिहतिनिर्दयरुग्णमूलाः ।

क्षोणीभृतोऽपि पतिताः स्तुतदानलोभ-

लीनद्विरेफपैटलश्रियमुद्रहन्ति ॥ ३८ ॥

अभ्युन्नतांसशिखराग्रविषैष्टनाभि-

र्नोन्मूलितः कथमपि त्रिदशाचलोऽपि ।

॥ ३३ ॥ ३४ ॥ रीणा रिक्ता । 'रिङ् खवणे' । 'स्वादय ओदितः' इत्योदितत्वात् 'ओ-
दितश्च' इति निष्ठानत्वम् ॥ ३५ ॥ ३६ ॥ ३७ ॥ यस्येत्यादिपञ्चभिः कुलकम् ॥ ३८

१. 'पर्यस्त' क. २. 'कम्पमानाम्' क. ३. 'निचय' क. ४. 'विघटनाभिः'
इत्यारभ्य श्लोकान्तं यावत्क-पुस्तके त्रुटितम्.

गण्डस्थलीं निकषतः स्तुतदानसिन्धु-

मालानपादप इव श्रियमेति यस्य ॥ ३९ ॥

यस्यैक्षतेन्दुकलिकाधवलाद्विषाण-

दण्डादुरःस्थलविवर्तितहारफेना ।

ज्योत्स्नाच्छटाशबलिताम्बरवर्त्मभित्ति-

र्मन्दाकिनी हिमगिरेरिव निष्पतन्ती ॥ ४० ॥

यस्यामलाम्बरसरस्यहिमांशुबिम्ब-

रक्ताम्बुजं सरलदीधितिपक्ष्म लक्ष्मीम् ।

धत्ते विषाणविसकाण्डकरालमूल-

लीलाव्युदस्तकरदण्डमुहूर्तलम्नम् ॥ ४१ ॥

गाङ्गायनेः समिति तस्य विषाणवज्र-

पातेन दानवकुलाचलचक्रवालम् ।

संशीर्यमाणविकटास्थिशिलावकीर्ण-

मस्याः क्षणेन लघयिष्यति भारमुर्व्याः ॥ ४२ ॥

(पञ्चभिः कुलकम्)

उत्क्षिप्तपीवरनिरायतकंधरेण

मेघावलीमिव चुचुम्बिषतानुरागात् ।

यः सोह्यते सरभसं सविलासपिच्छ-

संच्छादिताम्बरतलेन शिखण्डिनोच्चैः ॥ ४३ ॥

तिग्मांशुबिम्बमणिकन्दुकमव्यवस्थ-

मास्फोट्य पाणिकमलेन सलीलमुर्व्याम् ।

॥ ३९ ॥ यस्य दशनखण्डप्रकाशसंहतिर्जाह्नवीव हिमगिरेर्निष्पतन्ती ऐक्षत दृष्टा । विवर्तितो जनितः जलत्वमपि । गाम्भीर्यं यस्य ॥ ४० ॥ ऊर्ध्वोद्धते करदण्डे मुहूर्तलम्नं रविबिम्बमेव रक्ताम्बुजं दीधितिभिरेव केसरैः शोभां धारयति ॥ ४१ ॥ गङ्गाया अपत्यं गाङ्गायनिर्गणपतिः । 'तिकादिभ्यः फिञ्' ॥ ४२ ॥ ४३

१. 'शिखा' ख. २. 'सविकासिपिच्छमाच्छादिता' क.

चिक्रीड यः शिशुतया प्रलयागमेषु
 सप्रेम पश्यति विमुग्धमृगाङ्गमौलौ ॥ ४४ ॥
 स्कन्दस्य तस्य दितिजाधिपदुग्धसिन्धु-
 लक्ष्मीसमुद्धरणमन्दरशैलमूर्तिम् ।
 क्रौञ्चाद्रिनिर्दयविमर्दशिताश्रिकोटिं
 शक्तिं न सोढुमसुरेष्विह कोऽपि शक्तः ॥ ४५ ॥ (तिलकम्)
 प्रेङ्खच्छिखण्डभरशोभिपुः कलिन्द-
 कन्याहृदश्रियमगाधतया दधाने ।
 शक्तो रणे दलयितुं प्रचलाकिकेतु-
 रह्वाय कालियमिवाहितमच्युतश्रीः ॥ ४६ ॥
 आस्थानदानसमये शशिखण्डमौले-
 रातस्थुषः प्रैतिदिनं प्रतिहारभूमिम् ।
 यस्यावलोकनवशाद्बहु मन्वते च
 पद्मासनप्रभृतयोऽपि दैशः पतन्तीः ॥ ४७ ॥
 को वा विडम्बितजगत्प्रलयाकविम्ब-
 वह्निस्फुलिङ्गनिकुरुम्बनिपीतसिन्धुम् ।
 शूलं शिलादतनयस्य युधि क्षमेत
 सोढुं ससंयुगरसभ्रमणानुबन्धम् ॥ ४८ ॥ (युगलकम्)
 आक्षेपमाहवमुखे विधुतोत्तमाङ्ग-
 संघट्टनिर्दलितमौलिकपालखण्डम् ।

॥ ४४ ॥ स्कन्दः कुमारः । शक्तिर्यस्यायुधम् ॥ ४५ ॥ शिखण्डो वाहनभूतस्य मयूरस्य
 कलापः । प्रचलाकिकेतुर्मयूरध्वजः कुमारः । अच्युता अपरिभ्रष्टा । अच्युतश्च हरिः ।
 हरिणा च बाल्ये यमुनायां नागभवने कालियो हत इति तत्पक्षे शिखण्डाः काकपक्षाः
 ॥ ४६ ॥ प्रतिहारो द्वारम् । तद्भूमिमाश्रितस्य यस्य पतन्तीर्दृशो ब्रह्माद्या अप्या-
 द्रियन्ते ॥ ४७ ॥ शिलादतनयो नन्दी ॥ ४८ ॥ चण्डेश्वरस्य गणनायकस्याक्षेपमागूरणं

१. 'युगलकम्' ख. २. 'प्रतिदिश' ख. ३. 'दिशः' ख.

चण्डेश्वरस्य निविडभ्रुकुटिप्रचण्ड-
 टांकारडम्बरमपि क्षमते न मृत्युः ॥ ४९ ॥
 क्रोधेश्वरोऽपि करवालविलूनकण्ठ-
 पीठै रणेष्वसुहृदां लुठितैः शिरोभिः ।
 तृप्तिं कृतान्तकरिणो विदधद्विधान-
 पिण्डैरिवाजिभुवि वीक्षितुमप्यशक्यः ॥ ५० ॥
 इन्द्रोऽपि सान्द्ररुचिचन्द्रकचक्रवाल-
 रूपाभिरामपरिणामविलोचनश्रीः ।
 भीत्या शिखी हतमखस्य बभूव यस्य
 चिन्त्यः कथं नु भवतां न स वीरभद्रः ॥ ५१ ॥
 अन्येऽपि लोकपरिवर्तनदुर्विलास-
 हेलोलसत्प्रलयवासरविभ्रमा ये ।
 तेभ्यो ममास्ति न भयं न च तेषु नीति-
 गर्भं वचोऽभिदधतो नैनु पक्षपातः ॥ ५२ ॥
 प्रज्ञाविकल्पगिरिलोडितकार्यसिन्धु-
 सारामृतासवपरिग्रह एव तस्मात् ।
 उत्सृष्टविग्रहकथाः कुरुत प्रयत्न-
 र्मभ्येषथासुरभटा ननु तेन मृत्युम् ॥ ५३ ॥
 खल्पापचारविधुरोऽवसरेषु कश्चि-
 त्प्राप्नोत्यनर्थपरिणाममवश्यमेव ।

रणे मृत्युरपि न सहते ॥ ४९ ॥ विधानं हस्त्यशनम् ॥ ५० ॥ चन्द्रकाणां रूपेण रुचि-
 रपरिणामा नयनशोभा यस्य स शक्तो यद्भयाद्भक्षकृतुमथने मयूरो बभूव । यस्य भीत्येति
 संबन्धमात्रविवक्षायां 'भीत्रार्थानां भयहेतुः' इति नापादानत्वम् ॥ ५१ ॥ लोकपरि-
 वर्तनमेव दुर्विलसितं तदवहेलया समुल्लसत्कल्पान्तवासरैः सादृश्यं येषाम् ॥ ५२ ॥
 प्रज्ञा सुतीक्ष्णा मतिस्तया विकल्पो विमर्षणम् । आसवः पानम् । तेन प्रयत्नकरणेन
 मृत्युमभ्येषथातिक्रमिष्यथ ॥ ५३ ॥ अपचारो विरुद्धाचरणम् । कुलिको नाम नागस्त-

१. 'चण्डीश्वरस्य' क. २. 'पीठो' ख. ३. 'न च' ख. ४. 'गुरु' ख. ५. 'कुरुते'
 क. ६. 'अन्येऽप्यथासुर' ख. ७. 'आप्नोति' क.

विस्फोटवान्किल कुशाङ्कुरकण्टकादि-

विद्धो भवत्यविरतं कुलिकोदयेषु ॥ ९४ ॥

तेजो विकासि दधतः स्थिरसंप्रहार-

कण्डूनिर्गलमरातिबलं जिगीषोः ।

नीतिप्रपञ्चरहितस्थिति पौरुषं हि

नाभाति पङ्कजमिवोद्धृतबीजकोषम् ॥ ९५ ॥

आयोधनेष्वतनुदुर्धरशौर्यशालि-

गीर्वाणचक्रमवमंसथ मा स्म दैत्याः ।

येनाहुरग्रहणमार्यधियः परेषो

जाड्यं न धैर्यमिह शौर्यनिरर्गलेषु ॥ ९६ ॥

प्रज्ञाप्रकर्षविनियोगविशेषसाध्य-

मिच्छन्ति कार्यगहनं नहि मोहहेयम् ।

आदीप्तदीपकशिखानिकुरुम्भेद्य-

रूपं तमोऽन्धतमसेन कदा विभिन्नम् ॥ ९७ ॥

केचित्पराक्रमगुणेन नयेन केचि-

त्केचित्तथा तदुभयेन विशेषनिष्ठाः ।

अन्ये पुनः सकलतन्त्रिरपेक्षवृत्ति-

दैवानुभाववशतः श्रियमाम्नुवन्ति ॥ ९८ ॥

अन्यार्थमन्यफलमेव भवत्यवश्य-

मारम्भजातमखिलं मतिदुर्विधानाम् ।

स्योदयकालेषु कुशादिभिरपि हतो विस्फोटवान्भवति । तदृष्ट इव शरीरवैकृतं लभत इत्यर्थः ॥ ५४ ॥ ५५ ॥ परेष्वग्रहणमनादरः ॥ ५६ ॥ प्रज्ञातिशयसाध्यं यत्कार्यगहनं दुष्करं कर्म तन्मोहेन हेयं गम्यं वर्धनीयं वा नेच्छन्ति । 'हि गतौ वृद्धौ च' ॥ ५७ ॥ विशेषनिष्ठा इति केवलेन पराक्रमेण नयेन वा लभ्यते लक्ष्मीः । विशेषस्तु तस्या द्वयमन्तरेण न प्राप्य इत्युभयत्राप्यभियोक्तव्यमित्यर्थः । अन्य इति भीरवो मुग्धाश्च ॥ ५८ ॥

१. 'गुलिकोदयेषु ख. २. 'परेषां' क.

कण्डूयनाय करिणं शरभो हि पृष्ठ-

मारोपयत्यनिशमेति स तेन नाशम् ॥ ५९ ॥

हे दैत्यनाथ विनयस्व परेषु मन्यु-

मन्यायवृत्तिरभसारभटीयमास्ताम् ।

संमान्यतां सदसि दूतमुखेन ताव-

देतन्मृगाङ्कशकलाभरणस्य वाक्यम् ॥ ६० ॥

इति दितिसुतसिन्धुर्वाक्यरत्नं विसृज्य

व्यरमदतनुमुक्ताकर्णपूरत्विषोच्चैः ।

स्फुटनयगुणतोषाच्चुम्ब्यमानं कपोल-

स्थलममलधियेवागाधधैर्यो दधानः ॥ ६१ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

कनकाक्षनयोपक्षेपो नाम षट्त्रिंशः सर्गः ।

सप्तत्रिंशः सर्गः ।

इत्थं वचः सुररिपावभिधाय तत्र

तूष्णीं स्थिते विदधदुन्मुखमदृहासम् ।

संरम्भगर्भमिति संसदि वज्रबाहु-

रुज्जृम्भिताजिरसमारभताथ वक्तुम् ॥ १ ॥

यत्काञ्चनाक्ष भवता नयगर्भमुक्त-

मित्थं वचस्तदुशाना यदि वक्तुमीष्टे ।

श्रुत्वैतदप्यसुवचं गुरुणापि मादृ-

गन्यो निसर्गजडधीः किमिवाभिदध्यात् ॥ २ ॥

दुर्विधा दरिद्राः । शरभः प्राणिभेदः ॥ ५९ ॥ विनयस्व निवारय । 'कर्तृस्थे चाशरीरे कर्मणि' इति तड् । आरभटी रौद्रप्राया वृत्तिः ॥ ६० ॥ गुणपरितोषादमलया धियैव मौक्तिककर्णपूरप्रभया चुम्ब्यमानं कपोलस्थलं विभ्रदैत्यजलधिर्वाक्यरत्नं विसृज्य व्यरं-सीदिति ॥ ६१ ॥ इति राजानकजयानकसूनोरलकस्य कृतौ हरविजयविषमपदोद्द्योते षट्त्रिंशः सर्गः ॥

अदृहासस्य विधानं प्रतिपक्षदूतसंनिधावनुचिताभिधानात् ॥ १ ॥ भवदुक्तं वचनं

आकारमात्रमवलम्ब्य विभीतकस्य
 पुष्पं विडम्बयतु नाम मधूकशोभाम् ।
 विष्यन्दिमञ्जुमकरन्दकणच्छटार्द्र-
 किंजल्कतास्य कुत एव पुनस्तदीया ॥ ३ ॥
 किञ्चित्ताप्यसहनत्वमरातिलोक-
 स्तुत्याभिधापयति मां प्रतिकूलरूपम् ।
 व्याघातमत्र निजपक्षपरिग्रहस्य
 पश्यन्ति ये तु दितिजास्त इह प्रयान्तु ॥ ४ ॥
 वाक्यं ममैतदणुसारमपि ग्रहीतु-
 मर्हाः स्थ यूयमैविवेकविकल्पवन्ध्याः ।
 अल्पोऽपि किं मधुकैर्मकरन्दरेणु-
 रौदीयते हि मधुनो न मधूकपुष्पात् ॥ ५ ॥
 आबिभ्रतो विरसतामथवाभ्युदेति
 मत्तो न गीः कृतधियां हृदयंगमा वः ।
 क्षाराम्बुधेः कुत इवामृतशीकरार्द्र-
 सान्द्रप्रभाधवलचन्द्रकलाप्रसूतिः ॥ ६ ॥
 ये मन्दराद्रिमपि वासुकिभोगबन्ध-
 लीलावधर्षणकृशीकृतमध्यभागम् ।
 उत्पाद्य पाणिभिरनाहतसंप्रहार-
 हेला विरेजुरुपपादितशक्तिकृत्याः ॥ ७ ॥

वक्तुं यदीष्टे प्रभवति तदुशना शुक्रो नापरः कश्चित् । गुरुर्वृहस्पतिः ॥ २ ॥ अस्वेति
 पुष्पस्य ॥ ३ ॥ ये तु स्वपक्षक्षयदर्शिनोऽत्र दैत्यास्ते दूरमितो व्रजन्तिवति तेषां रणभी-
 रत्वमुक्तम् ॥ ४ ॥ अणुसारं स्वल्पोत्कृष्टमपि मद्वाक्यं यूयमविवेकेन विकल्पेन च सं-
 शयेन शून्यं (शून्याः) ग्रहीतुमर्हथ ॥ ५ ॥ हृदयंगमा मनोहरा । 'गमेः सुप्युपसंख्या-

१. 'पुनरेव कुतः' ख. २. 'पिधापयति' ख. ३. 'अविकल्प' ख. ४. 'आदी-
 यतेऽतिमधुरो' क.

एतेऽपि जेतुमतनूत्पुलकांसकूट-
 दोर्दण्डखण्डितनिरर्गलयुद्धशौण्डाः ।
 हुंकारसंभ्रमवलत्रिदशाधिराज-
 बद्धाभयाञ्जलिपुटा युधि केन शक्याः ॥ ८ ॥ (युगलकम्)
 सिंहीसुतस्य समरे सहस्रोत्थितस्य
 शक्ताः कथंचन विलोलदृशः पुरस्तात् ।
 स्थातुं निसर्गतरला बत वीरशङ्क-
 माचक्ष्व दूत यदि वः प्रमथप्लवंगाः ॥ ९ ॥
 यस्याग्निचूर्णपरुषे सरुषो रणेषु
 दीप्रप्रतापतपने तंपति त्रिलोकीम् ।
 निर्यत्तदूष्मभरखिन्नतयेव खङ्ग-
 धारागृहे चिरमुवास विपक्षलक्ष्मीः ॥ १० ॥
 यस्य प्रतापमिव सोढुमशक्तुवद्भि-
 र्वन्दीकृतैः फणिपुरंघ्रिगणैर्बुभूवे ।
 वैक्लव्यदुर्बलतया शिथिलायमान-
 विस्त्रस्तकञ्चुकसितांशुकचक्रवालैः ॥ ११ ॥
 यस्याहवेषु ववृधे भयसंकटेषु
 निःश्वासमारुतपरम्परया रिपूणाम् ।
 भीष्मोष्मशुष्मपरिपाकविशेषदग्ध-
 विद्वेषिवंशशततीव्रतरः प्रतापः ॥ १२ ॥
 उच्चैरनायिषत यस्य समाकुलत्वं
 विद्वेषिणामदयदारितदोर्दुमाणाम् ।

नम्' इति खश् ॥ ६ ॥ ७ ॥ युद्धशौण्डा रणरसिकाः ॥ ८ ॥ सिंहीसुतो राहुः ।
 सिंहीसुतस्य च मृगारेः पुरतः प्लवंगा नोत्सहन्तेऽवस्थातुमिति सुव्यक्तमेतत् ॥ ९ ॥
 यस्येत्यादि षड्भिः कुलकम् । 'कोमलोऽपरुषश्चैव सदृशार्थाबुभौ स्मृतौ' । धारैव गृ-
 हम् । धारागृहं च जलमण्डपविशेषः ॥ १० ॥ ११ ॥ शुष्म तेजः । प्रतापस्याभिरूपताप्रती-
 तेर्वशा वेणवोऽपि ॥ १२ ॥ यस्य खङ्गलतानिपातवातैः शत्रूणामाशाः समाकुलत्वं

१. 'वीरशङ्कान्' ख. २. 'दोर्दुमौघैः' ख.

३७ सर्गः]

हरविजयम् ।

४७९

आकृष्टकीर्तिकुसुमस्तवकैः कृपाण-

वल्लीनिपातपवनैः प्रसरद्भिराशाः ॥ १३ ॥

दुर्वारवैरिसमराध्वर्यूपबाहो-

राधत्त यस्य रुचिरं चरणाश्रया श्रीः ।

पाणिं नतिप्रवणदुर्जयलोकपाल-

निःश्वासधूसरितविभ्रमपुण्डरीकम् ॥ १४ ॥

किं तस्य पाण्डुरयशस्तुहिनाचलाभि-

मुख्यं न संख्यसुरभौ दधतः सुबाहोः ।

भानोरिवाम्बुधितटानि गतो विलङ्घ्य

तीव्रीभवन्नधिकमेव दिशः प्रतापः ॥ १५ ॥ (षड्भिः कुलकम्)

संरम्भपाटलदृशः शरदभ्रशुभ्र-

हासस्य निःश्वासितधूर्णितमेधिकाभिः ।

भेमेऽस्य गाढमिव दैर्गभिरदभ्रवभ्रु-

भ्रूविभ्रमभ्रुकुटिसंभृतसंभ्रमाभिः ॥ १६ ॥

उज्जृम्भमाणतिमिरा भ्रुकुटिः सलील-

मस्यैव संभृतरूपो वदने स्फुरन्ती ।

तच्चित्रमत्र यदरातिवधूसुखानि

लम्बालकानि परिधूसरतामनैषीत् ॥ १७ ॥

प्रालम्बयष्टिघटितारुणरत्नखण्ड-

प्रेङ्खन्मयूग्वनिकुरुम्बपिशङ्गगर्मा ।

अस्याततायिकुलशोणितपानगोष्ठी-

योग्यामिव स कुरुते करवालवल्ली ॥ १८ ॥

नीताः । आशा दिशोऽपि ॥ १३ ॥ यस्य चरणानता श्रीनिःश्वासमलिनितसरोजं पा-
णिमाधत्त धृतवती ॥ १४ ॥ अम्बुधीनां तटानुलङ्घ्य भानोरिव सुबाहोः प्रतापो दिशः
किं न गतो गत एव । सुरभिर्वसन्तः । प्रताप आतपोऽपि ॥ १५ ॥ निःश्वासितैश्चलिता
मेघा यास्विति 'शेषाद्विभाषा' इति कपि 'प्रत्ययस्थात्कात्पूर्वस्य-' इतीत्वम् । अदभ्राः

१. 'धूमबाहोः' क. २. 'दिग्भिः' क.

काव्यमाला ।

अस्यामलेन मैम वा करवालमेघ-
 धाराजलेन रणदुर्दिनडम्बरेषु ।
 शान्तिं सुखेन नवचन्द्रकलाञ्छितश्रीः
 किं नीयते दितिजनाथ न नीलकण्ठः ॥ १९ ॥
 प्रत्युत्फलत्सुरगणैर्ददृशे ममापि
 वक्षःस्थलात्समरमूर्ध्नि मुरारिचक्रम् ।
 अभ्युज्जिहानमुदयाद्रिनितम्बभित्ति-
 भागादिव क्षतजपाटलमर्कबिम्बम् ॥ २० ॥
 श्यामत्वमेति सहसैव ममाततायि-
 लोकस्य कुन्दकलिकाधवलं यशः प्राक् ।
 श्रयोतन्ति कज्जलपरागमलीमसानि
 पश्चाद्विलोचनजलानि नितम्बिनीनाम् ॥ २१ ॥
 उद्भिन्नपीनपुलकाङ्कुरमन्यशस्त्र-
 धाराशतानधिगतप्रणयामृतार्द्रम् ।
 कण्ठग्रहं सपदि यस्य चकार चक्र-
 धाराधिका तनुरुचिर्दयितेव राहोः ॥ २२ ॥
 निष्ठचूतनिष्ठुरकृशानुशिखासहस्र-
 धाराकरालममरेषु विलोकयत्सु ।
 आक्षिप्य तत्करतलान्मणिकर्णपूर-
 मिच्छामि कर्तुमधुना रभसेन चक्रम् ॥ २३ ॥ (युगलकम्)

स्थूलाः ॥ १६ ॥ १७ ॥ प्रालम्बो हारः । योग्या अभ्यासः ॥ १८ ॥ शान्तिर्मदवि-
 गमः संतापनाशश्च । चन्द्रस्य कलया आञ्छिता आयता चन्द्रकैश्च लाञ्छिता श्री-
 र्यस्य । नीलकण्ठो हरो मयूरश्च ॥ १९ ॥ २० ॥ २१ ॥ पुलकोद्भेदो भयेनेव स्मरे-
 णापि । अन्येषां शस्त्राणां धाराशतैरनधिगतः प्रणयः कर्म यस्याः । मृतेन मरणेनामृतेन
 वा पीयूषेणार्द्रमाच्छुरितम् । इतरत्र पक्षे शस्त्रधाराणां नायिकात्वम् । तच्छतैश्चानधि-
 गतः प्रणयः स्नेह एवामृतं तेनार्द्रं सरसम् । कण्ठग्रहः शिरश्छेद आलिङ्गनं च । यस्येति
 हरेः । अधिका अतनुरतिमहती रुचिः शोभा यस्याः । अधिका चातनौ कामे रुचिर-

१. 'यस्य' ख. २. 'समया' क.

संमोहहेतुमधिगम्य पुरा कृपाण-
 धारां रणेषु मदिरामिव सीरपाणिः ।
 नूनं पुरा पतति वः शिथिलाङ्गयष्टि-
 राघूर्णमानरुधिरारुणलोचनश्रीः ॥ २४ ॥
 चक्रायुधोऽस्तु समरे मुसलायुधो वा
 शूलायुधो भवतु वा कुलिशायुधो वा ।
 दोष्णैव तानहमनेन निहत्य हेति-
 शून्येन धूसरमुखच्छवितां नयामि ॥ २५ ॥
 सुव्यक्तमूर्जितधियो युधि हासयन्ति
 वैदग्ध्यनिहुतधियो नयमार्गलम्नाः ।
 दोलाधिरोहविधुरं विहितं च कार्य-
 मुत्सन्नमेव च तदित्यपि मेऽभिसंधिः ॥ २६ ॥
 किं कीर्तितेन बहुना सुरनाथ ताव-
 दापन्नतामरससारसहसहासम् ।
 ग्रीष्मोष्मशोषितसरःसदृशं करोमि
 तच्चक्किमिश्रितमहं तव शत्रुसैन्यम् ॥ २७ ॥
 ताक्ष्योऽपि संयुगमुखे निपतत्यवश्यं
 मन्मुष्टिघातदलनाविधुतोत्तमाङ्गः ।
 ग्रासीकृतोरगसहस्रविषानुबन्ध-
 मूर्छान्धकारघटनादिव मीलिताक्षः ॥ २८ ॥

मिलाषो यस्याः ॥ २२ ॥ तदिति तस्य हरेः ॥ २३ ॥ पुरा पतति पतिष्यति ॥ २४
 ॥ २५ ॥ तदिति कार्यम् । अभिसंधिर्निश्चयः ॥ २६ ॥ आपदा नताः प्रह्वा अमरा
 यत्र तत् । सह सारेण गत्या पलायनेन वर्तमानाः सहाः समर्था यत्र तादृशं च चक्रिणा
 कृष्णेन मिश्रितं शत्रुसैन्यं सहासं कृत्वा करोमि । शोषितं सरोऽप्येवम् । आपन्नानि न-
 दानि तामरसानि, सारसानां लक्ष्मणानां हंसानां च हासश्च यत्र तत् । चकन्त इति

१. 'पुरः' ख. २. 'मदिरारुण' ख. ३. 'स' क. ४. क-पुस्तकेऽस्याग्रिमस्य
 च श्लोकस्य व्यत्ययः.

काव्यमाला ।

मन्दीकृतोष्णकरमण्डलभासुरोर्ध्व-

ज्वालाजटालशिखिना त्रितयं पुराणाम् ।

यस्येषुणा सकलमूर्ध्वगतेन दूर-

मक्षणा च मन्मथवपुः प्रसभं दिदीपे ॥ २९ ॥

तस्याहवे विनिहतेषु मयानुगेषु

ज्योत्स्नावती कृतविश्रुद्धलदुःखदाहा ।

आस्तां जराधवलकेशशिखेव केतु-

दण्डावचूलसितचामरचक्रवाला ॥ ३० ॥ (युगलकम्)

चूडाशशाङ्क इव निर्मलभासि भिन्न-

दिवचक्रवालतिमिरे यशसि त्वदीये ।

स्यष्टातिरेकमुपरि स्फुरति स्मरारे-

श्छायैति नूनमसुराधिप वामनत्वम् ॥ ३१ ॥

आकम्पितत्रिभुवना सरुषो ललाट-

पट्टं प्रसीद नुदतु भ्रुकुटिस्तवेयम् ।

बद्धान्धकारगहना रणदुर्धरस्य

सेना च संप्रति विकम्पमरातिचक्रम् ॥ ३२ ॥

आयोधने मुखरितामरशैलकुञ्ज-

गुञ्जद्गुणातनुधनुर्दनुसूनुगर्भे ।

धैर्यं विभर्त्यसकलेन कियन्निरुद्ध-

देहो हिमाद्रिसुतया हृदयेन शंभुः ॥ ३३ ॥

चक्रश्रुतिताः । किप् । तादृशैः किमिभिः श्रितं सेवितम् ॥ २७ ॥ २८ ॥ ऊर्ध्वमा-
काशो ललाटदेशश्च ॥ २९ ॥ ज्योत्स्नावती हरस्य नगरी । ज्योत्स्ना च यस्यां वि-
द्यते सा दाहं कथं करोतीति लेशतो विरोधः । दण्डेषु चिह्नभूतानां चामराणां सित-
त्वाजराधवा इव केशशिखा यस्याः ॥ ३० ॥ छाया कान्तिरातपप्रतिपक्षश्च ॥ ३१ ॥
नुदतु स्पसंधाय(?) पलायनाय च प्रेरयतु । अन्धकारः कृष्ण(?) तेन गहना दुर्भिरिक्षा

१. 'उच्चैः' ख. २. 'दुर्दिनस्य' ख. ३. 'विकल्पं' ख.

३७ सर्गः]

हरविजयम् ।

४७९

आपाण्डुपिण्डितयशोधनसारचूर्ण-

पूर्णारिपूगफलभङ्गकृताभियोगः ।

आकृष्य तस्य वपुषः प्रसभं भनज्मि

ताम्बूलरागरभसादिव नागवल्लीः ॥ ३४ ॥

कल्माषितामलजला ज्वलतो ललाट-

नेत्रानलस्य चिरसंभृतधूमलेखाम् ।

शीतांशुमण्डलविनिष्पतितां हरस्य

तल्लाञ्छनच्छविमिवानुगतां वहन्ती ॥ ३५ ॥

मन्दाकिनी व्रजतु मूर्ध्नि जटानिकुञ्ज-

झांकारताररवडम्बरिताम्बरश्रीः ।

कल्पावसानरभसोत्थितभास्करांशु-

तीव्राग्निशल्यशरपातवर्शेन शोषम् ॥ ३६ ॥ (युगलकम्)

चण्ड्याः करिष्यति रणे महिषध्वजोऽपि

लब्धावकाशमधुना किमपि स्फुरन्त्याः ।

पादाभिघातदलिताहवशौण्डर्प-

कैण्डूलकासरवधानुशयादिवासौ ॥ ३७ ॥

उत्त्वातदन्तमुसलां शरभिन्नकुम्भ-

विष्यण्णगाढरुधिरोक्षितकर्णतालाम् ।

हेरम्बमूर्तिमपविद्धविसां विवृत्त-

पत्रां करोमि नलिनीमिव वारणेन्द्रः ॥ ३८ ॥

॥ ३२ ॥ ३३ ॥ पूगस्य समुदायस्य फलं जयादि । पूगफलानि च क्रमुकफलानि ।
 नागा एव वल्लयो लताः । नागवल्लयश्च ताम्बूलीलताः ॥ ३४ ॥ गङ्गा चन्द्रमण्डला-
 त्किल निर्गतत्वात्तत्कलङ्कान्तिमिव धूमलेन पदा(खापदेन) वहन्ती तीव्रानलसहित-
 फलकानां शराणां पातेन शुष्यतु । डम्बरिता व्याकुलिता ॥ ३५ ॥ ३६ ॥ कासरो
 महिषः तद्वधक्रोधादिव महिषध्वजो यमः स चण्ड्याः किमप्यवाच्यं करिष्यति । निज-
 वसतिं नेष्यतीत्यर्थः ॥ ३७ ॥ विष्यण्णः स्तुतः । हेरम्बो विनायकः । दन्तस्य विसमु-

१. 'भयेन नूनम्' ख. २. 'कण्डार' क.

उत्तुङ्गबाहुशिखरस्थगितान्तरिक्ष-
 मुद्गामनागकटकस्थितिमप्रकम्प्यम् ।
 क्रौञ्चाचलेन्द्रमिव मामविरुणपक्ष-
 मासाद्य मुञ्चति पुरा न गुहो न शक्तिम् ॥ ३९ ॥
 कोदण्डदण्डमधुना कलधौतशैल-
 माधाय शेषभुजगाधिपभीषणज्यम् ।
 हेलविनिर्जितहरः प्रसभं शरेण
 सप्तापि दूरमधुनैव भिनन्नि लोकान् ॥ ४० ॥
 चण्डेश्वरस्य विदधे सहसोत्तमाङ्ग-
 माबद्धविस्मयसुरासुरचक्रदृष्टः ।
 शाङ्गायुधो जगदिवाक्रमणोत्थपाद-
 लीलाभिघातदलितोरुकपालबन्धम् ॥ ४१ ॥
 सङ्ग्रामवासरपरिस्फुरितोऽतिशोभि-
 निर्धूतपावकशिखाकैपिशत्विषोऽहम् ।
 छायां शिलादतनयस्य विवर्तयामि
 मेरोर्दिवाकर इवाप्रतिमप्रतापः ॥ ४२ ॥
 क्रोधेश्वरः क्व मम यास्यति हुंकृताग्नि-
 धूमच्छटावलयितं दधदात्मकण्ठम् ।

पमानं रक्तस्य तु कर्णतालस्य परिवृत्तपत्रम् । तस्याभ्यन्तरेऽरुणत्वात् ॥ ३८ ॥ बाहोः
 शिखरेणाग्रेण बाहुसदृशैः शिखरैः शृङ्गैः स्थगितनभसम् । नागाः करिणो भुजगाश्च ।
 कटख स्कन्धवारः पर्वतनितम्बश्च ॥ ३९ ॥ हरेण वासुकिविशिखं धनुर्विधाय पुरत्रयं
 भिन्नमहं तु शेषाहिशरसनाथं सुमेरुमेव चापदण्डं कृत्वा सप्तापि लोकाग्निभनञ्चीति व्य-
 तिरेकः ॥ ४० ॥ विदधे करोमि चकार च । कपालं शिरोस्थि । कपालं च ब्रह्मा-
 ण्डखण्डम् ॥ ४१ ॥ शिलादाख्यमुनितनयस्य नन्दिनश्छायां कान्तिं विवर्तयामि । सु-
 मेरोरिव रविः । सोऽपि हि मेरुं प्रदक्षिणीकुर्वन्नस्य च्छायामहोरात्ररूपेण परिवर्तयति
 ॥ ४२ ॥ पर्याप्तं प्रभूतं यत्कालस्य मृत्योः कवलीकरणं तदर्थं प्रगल्भेन तस्य कालस्य

१. 'आदाय' ख. २. 'दलितान्ड' क. ३. 'कपिल' क.

पर्याप्तकालकवलीकरणप्रगल्भ-

तत्पाशरुद्धपरिणाहमिर्वाहवाग्रात् ॥ ४३ ॥

स्थूलास्थिकुम्भशिखरः करवालदान-

लेखाङ्कितः प्रविलसत्करपुष्करश्रीः ।

शक्तः क्षणान्मम भुजः प्रतिनागराज-

लीलां दधदलयितुं युधि वीरभद्रम् ॥ ४४ ॥

यैराहवे दितिसुतैः समवर्तिनोऽपि

भग्नः प्रतापविभवेन सहैव दण्डः ।

स्यात्सप्ततन्तुदलने बहुमानपात्र-

मेषां पुरः क इव शंसत वीरभद्रः ॥ ४५ ॥

सङ्ग्रामसीम्नि मयि गर्जति तारनाद-

मुज्झत्यवश्यमभिमानमरातिलोकः ।

शब्दः स केसरिण एव भयङ्करेण

येन श्रुतेन विमदीभवतीभयूथः ॥ ४६ ॥

मन्ये तदेव वचनं रिपुविप्रकार-

रोषेण रूषितधियः समरेषु यस्मिन् ।

उद्भिद्यतेऽतिविषमा समवर्तिराज-

धानीभटस्य भृकुटिः प्रतिकारहेतोः ॥ ४७ ॥

पाशेनेव रुद्धपरिणाहम् ॥ ४३ ॥ कुम्भाकारं शिखरं स्कन्धदेशः । कुम्भयोश्च कवा-
टयोः शिखरमग्रम् । करवालमेव दानलेखा करवालस्य च दानं खण्डनं तदीया लेखा ।
'दो अवखण्डने' । करश्च हस्तः । बालं च पुच्छम् । ताभ्यां दानलेखया चाङ्कितः । कर
एव पुष्करं पद्मम् । करस्य च पुष्करमग्रम् । प्रतिनागः प्रतिपक्षगजः । वीरभद्रो नाम
गणः । वीरश्च भद्रजातिः ॥ ४४ ॥ सप्ततन्तुर्मखोऽत्र दक्षसंबन्धी । अथ चासुरैर्दण्डो
भग्नो वीरभद्रेण तु तन्तवः सप्तेति तदपेक्षयासौ कथं बहुमानपदमिति ध्वनितम् ॥ ४५
॥ ४६ ॥ रूषिता लुरिता । 'अभ्यु कुंसादीनाम्' इत्यतो वाक्याद्भूशब्दस्य कुटिशब्दे परतो
भृकुटिर्भृकुटिरिति प्रयोगद्वयस्य सिद्धत्वाद्भृकुटिशब्दः साधुत्वमतिवर्तत इत्याहुः ॥ ४७ ॥

१. 'आहवाग्रे' क. २. 'रोषित' ख.

दोःशालिनो रणभुवि स्फुरणानुबन्ध-

भाजः क्षणाद्वलयतः सुभटस्य शत्रून् ।

संपश्यतां मृतमुखानि परं परेत-

नाथेन साम्यमहमक्षम एव कर्तुम् ॥ ४८ ॥

सङ्ग्रामकाननमुदूढकरालपीलु-

बन्धं चमूरचितशोभमरातिसंस्था ।

नैर्वाधितिष्ठति चिरं सुभटस्य चाप-

टांकारनादचकिता हरिणीव लक्ष्मीः ॥ ४९ ॥

गीर्वाणदैत्यसमरेषु करैर्विमुक्त-

सीत्कारशीकरकरालकणैर्घटन्ताम् ।

कुम्भोदरस्खलितपुष्कररन्ध्रमार्ग-

निष्ठयूतमौक्तिकगणैरिव मत्तनागाः ॥ ५० ॥

कुर्वन्त्वखेटखटकामुखहस्तकृष्टि-

चक्रीकृतानि ककुभो युधि कार्मुकाणि ।

आस्फालितक्षुभितसागरवारिधीर-

मौर्वीरवश्रवणसंभृतसंभ्रमार्ताः ॥ ५१ ॥

ग्रासीकरोतु दिवसाधिपमेष कर्ण-

पाशं दधत्कनककुण्डलमण्डलाङ्कम् ।

विच्छिन्नकण्ठकटकानुशयात्सलील-

मुलम्बिताच्छहरिचक्रमिवाद्य राहुः ॥ ५२ ॥

बाष्पाम्बुशीकरकणौघनिभेन चन्द्र-

बीजच्छटा इव पुरा विकिरत्यमन्दम् ।

स्फुरणं स्फुरः (?) ॥ ४८ ॥ पीलवो हस्तिनस्तरुभेदाश्च । चमूमी रचिता चमूरैश्च
मृगभेदैश्चिता व्याप्ता शोभा यस्य ॥ ४९ ॥ कुम्भयोरन्तरात्पतितः कराग्रविवरमार्गेण
च वान्तो मौक्तिकगणो येषां तादृशैरिव करैरुपलक्षिताः ॥ ५० ॥ खेटोऽधमः । खट-
कामुखं करः प्रागुक्तलक्षणः ॥ ५१ ॥ पाशः पाली । अनुशयः कोपः ॥ ५२ ॥ शो-

१. 'अवतिष्ठति' ख. २. 'विषक्त' ख.

ग्रासीकृते शशिनि नूनमनेन नेत्र-
 मन्त्रेस्तदुद्भवनिमित्तमतीव शोकात् ॥ ९३ ॥
 शोकानुबन्धकृतजागरगाढखेद-
 मन्तश्चरेषु च मरुत्सु विघूर्णितेषु ।
 योग्यान्वयेऽप्यसुरविप्रकृतः कृशत्वे
 संप्रत्युपैतु परिपीवरतां समीरः ॥ ९४ ॥
 उत्तुङ्गमङ्गलमतङ्गजजङ्गमाद्रि-
 निःसङ्गभङ्गुरतुरङ्गतरङ्गचमाणम् ।
 अङ्गारिताङ्गमसुरायुधविस्फुलिङ्ग-
 मुत्सङ्गसङ्गिगगनाङ्गनवीरयोधम् ॥ ९५ ॥
 सच्चापचक्रचतुरच्युतकाञ्चनोत्थ-
 नाराचरेचितचमूचरचक्रवालम् ।
 आश्चर्यचर्यचतुराञ्चितचारुचर्व-
 चन्द्रावचूलमचिराद्रणमस्तु चण्डम् ॥ ९६ ॥ (युगलकम्)
 संस्फोटवर्त्मनि जराधवलत्विवोऽपि
 लीलाप्रकीर्णकगणा इव धीरयोधाः ।
 एतेऽधिरूढरभसास्तव दैत्यनाथ
 शक्ताः प्रभञ्जनमपीरयितुं पुरस्तात् ॥ ९७ ॥
 तिग्मप्रतापघटनाभिमुखेष्वभीक्ष्ण-
 मुद्दण्डपत्रपटलेष्वसुराधिपेषु ।

काद्वाष्पबिन्दुलवानामेव निभेन व्याजेन । अनेन राहुणा ॥ ५३ ॥ अन्तश्चरा मरुतः
 प्राणापानादयः । अन्वयोऽनुबन्धः ॥ ५४ ॥ निःसङ्गमविरतम् । अङ्गारितमुत्तेजितमङ्गन-
 यैस्तादृशाः सुरायुधानामग्निकणा यत्र । गगनाङ्गना अप्सरसः ॥ ५५ ॥ रोचितं प्रेरितम् ।
 पलायितमित्यर्थः । आश्चर्यचर्या विचित्रचरित्राः । चतुराः प्रवीणाः । तेषु विषयेऽश्विता
 पूजिता चर्चा विचारो यस्य तादृशः ॥ ५६ ॥ संस्फोटो युद्धम् । प्रभञ्जनो वायुः ॥ ५७ ॥
 प्रताप आतपोऽपि । उद्दण्डमुद्भटम् । पत्राणि वाहनानि च्छदाश्च । स्खलति कुण्ठी-

ज्योत्स्नेव पङ्कजवनेषु निशाकरस्य
कीर्तिः स्वलत्यकलुषापि मृगाङ्कमौलेः ॥ १८ ॥

विष्यन्दिदानजलकुञ्जरकुम्भभेद-
निर्मुक्तमौक्तिककणश्रमवारिबिन्दुः ।

क्रुध्यत्कृतान्तकुटिलभ्रुकुटीविभङ्ग-
भीमा ममास्तु समरे करवालिकेयम् ॥ १९ ॥

व्यूहप्रपञ्चरचनां विदधातु शुक्रः
शक्तिस्तु नाथ भवतो युधि दुर्निवारा ।

संस्थानमस्तु रुचिरत्वविधायि शेष-
मालोकयत्यकलुषा हि कनीनिकाक्ष्णः ॥ ६० ॥

क्रोधात्क्षणेन ससुरासुरचक्रवाल-
मन्तं जगत्रयमपि व्यपनेतुमेतत् ।

उत्क्षिप्यतां रणमुखे कृतकालरात्रि-
संज्ञा करालकुटिला करवालिकाभ्रूः ॥ ६१ ॥

हेलाविलुप्तनरसिंहकठोरकण्ठ-
पीठस्फुरत्पृथुसटाघटितांसकूटाः ।

शौर्योष्मनिष्कथितहारलतेन्दुकान्त-
वारिच्छटाकणकरालितवक्षसोऽमी ॥ ६२ ॥

संवादिदोहदरसाः सुरसंक्षयार्थ-
मुच्चैः स्फुरन्ति तव संसदि दैत्ययोधाः ।

तेजस्विनां तिमिरदारणनिश्चयेऽस्ति

किं नु क्वचित्रिभुवनेऽपि निसर्गभेदः ॥ ६३ ॥ (युगलकम्)

भवति ॥ ५८ ॥ करवालिका छुरिका ॥ ५९ ॥ व्यूहः सैन्यविन्यासः । अक्ष्णः शेषं
नान्तरीयकं संस्थानं रुचिरतामेव करोतु दर्शनशक्तिस्तु कनीनिकाया एव ॥ ६० ॥
करालकुटिलत्वात्करवालिकारूपा भ्रूर्जगदन्तं नेतुमुत्क्षिप्यताम् ॥ ६१ ॥ ६२ ॥ क्ष-
यार्थं संवादी सदृश एकरूपोऽभिलाषो रसो येषाम् ॥ ६३ ॥ सुराणां मेरुरास्पदमसुराणां

१. 'वीत' ख. २. 'अक्षणा' ख. ३. 'वीरयोधाः' ख. ४. 'निश्चयः' ख.

लोकेऽत्र वीरजनतापरिभोग्य एव

केयं विभागपरिकल्पनलालसा वः ।

हेलावरुणहरिणा हरयो यथेच्छ-

मध्यावसन्ति ननु काननचक्रवालम् ॥ ६४ ॥

येनातिपीडनरसस्फुटनानुबन्धि-

बाष्पाम्बुशीकरपरिप्लुतपाटलाक्षः ।

कालोऽपि कण्ठवलितोल्बणपाणिलम्न-

पाशः प्रसह्य चकृषे समरेषु तस्य ॥ ६५ ॥

संख्यं सुरैरसुरराजकुलस्य कीदृ-

गेकीभवन्ति नहि केसरिणः कुरङ्गैः ।

दानान्धगन्धकरिकुम्भविभागभङ्ग-

दक्षस्फुरन्नखशिखाशिखराः कदाचित् ॥ ६६ ॥ (युगलकम्)

सिंहोऽस्तु शत्रुरथवाधिपतिर्मृगाणां

शंसास्पदं तदपि न द्वयमेव मन्ये ।

तस्य स्फुरत्करजवज्रशिखाभिघात-

हेलानिपातितमतङ्गजजङ्गमाद्रेः ॥ ६७ ॥

इत्थं मौक्तिककर्णपूरकिरणव्याजेन गण्डस्थली-

चर्चाचन्दनचर्चनामिव दधद्वीरोऽवलेपश्रियः ।

तु पातालमिति विभागकल्पने लालसाभिलाषः । हरयः सिंहाः ॥ ६४ ॥ कण्ठे वलितः पाणिलम्न आत्मीय एव पाशो यस्य तादृशः कालः समरेषु येन चकृष्टे कृष्टः । अत एव कण्ठस्य पाशकृतेनातिपीडनेन स्फुटनानुबन्धिभिरतीव विकसितैरश्रुकणैरापूरितनयनः ॥ ६५ ॥ ६६ ॥ द्वयं मृगाणां शत्रुत्वमधिपतित्वं च सिंहस्य नैव शंसास्पदं श्लाघ्यमित्यन्योक्त्या सुराणामसुरापेक्षया क्वचिदपि योग्यता नास्तीति ध्वनितम् ॥ ६७ ॥ अवलेपो दर्पः । तच्छ्रियः संबन्धिना पूजाचन्दनेनैव पूजनं दीप्तिर्यस्याः । क्वचिच्च 'चन्दन-

वाक्यं रत्नशिखाकरालितशिरःकम्पाभिरामं भटै-

रारब्धस्तुतिबन्धमन्धकसदस्युक्त्वा स तूष्णीमभूत् ॥ ६८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
वज्रबाहुविस्फूर्जितं नाम सप्तत्रिंशः सर्गः ।

अष्टत्रिंशः सर्गः ।

स्थितेऽथ तस्मिन्नथ जृम्भमाणसरम्भमुद्गीर्य वचः सुरारौ ।

उवाच दूतः पुनरेव वाक्यमोजस्वितादुर्धरधैर्यबन्धः ॥ १ ॥

श्रुतिदीपतिरस्कृतान्धकारा प्रतिभासंपदमक्षतां वहन्ती ।

जयति व्यवहारहेतुरेका मतिरेवार्थविनिर्णयं विधात्री ॥ २ ॥

विशिनश्चनिशं शरीरभाजां करणग्राममशेषमेव जिह्वा ।

कृतधीरयथोद्धतानुमाना कुरुते यत्र सरस्वती प्रतिष्ठाम् ॥ ३ ॥

भक्त्यैकभावितमनाः प्रभवे त्रिकाल-

कल्याणि यत्कथयते हितभागिभृत्यः ।

तस्याशु नूनमवधीरणमार्थवृत्ताः

पश्यन्त्यनर्थपरिणाममितोऽपि केचित् ॥ ४ ॥

दैत्योदधेरस्य च वाक्यरत्नैर्विशद्भिन्तः श्रवणोदरेभ्यः ।

तटाचलानामिव कंदरेभ्यो निरस्तमेषां घनमन्धकारम् ॥ ५ ॥

प्राप्ता सुवर्णघटनां शुभबीजसूति-

हेतुर्गृहीतहृदयातिसुवृत्तर्भावात् ।

चर्चितां' इति हृदयंगमः पाठः ॥ ६८ ॥ इति राजानकजयानकसूनोरलकस्य कृतौ हर-
विजयविषमपदोद्घोते सप्तत्रिंशः सर्गः ॥

जृम्भमाणः सरम्भ आटोपो यत्र तादृशं वाक्यं दूतः पुनरवादीत् ॥ १ ॥ अन्ध-
कारो मोहः । प्रतिभा तत्तद्वस्तुदर्शनम् ॥ २ ॥ कृतं यथोद्धतस्य यथाप्राप्तस्य वस्तुनो-
ऽनुमानं निश्चयो यया तादृशी यत्र वागास्ते सा जिह्वान्येषामिन्द्रियाणां कलापं विशि-
नश्चभितो वक्ति ॥ ३ ॥ हितं भजत इति हितभागि । 'संपृच-' आदिसूत्रेण धिनुण् ।
इतो दैत्यसंभायाम् ॥ ४ ॥ अन्धकारमज्ञानं तमश्च ॥ ५ ॥ शोभना वर्णानामक्षराणां

१. 'परिणामवतः' ख. २. 'भारात्' ख.

वाणी सतो मधुरतामनिशं वहन्ती

कं कर्णिका च न हरेदिह पङ्कजस्य ॥ ६ ॥

गम्भीरघोषपरिपूरितदिग्विभाग-

मस्मिन्पुरः स्फुरति वारिमुचीव तारम् ।

दैत्याधिनाथ समरोत्कलिका भटाना-

मैभ्युल्लसन्ति शिखिनामिव चन्द्रकोर्व्यः ॥ ७ ॥

विभिन्नचित्तैः प्रविभिद्यमानमेभिर्वचः साध्विति मा मनिष्ठाः ।

विवेकभाजो विरला हि लोके व्यतीतसंख्या ननु सन्ति मूर्खाः ॥ ८ ॥

प्रायः कृशैरपि गुणैर्बहुमानगुर्वी

संभावनां विदधदात्मनि मूढचेताः ।

विभ्रन्मनो गुणमहत्स्वपि सावहेलं

हास्यत्वमेव लघुवृत्तिरूपैति लोकः ॥ ९ ॥

दूरव्यपोढचरितातिशयाः स्वशंसां

कुर्वन्ति नीचमतयो रसनासहस्रैः ।

श्लाघ्यात्मनां गुणगणग्रहणे तु नूनं

स्तम्बेरमा इव भवन्ति विवृत्तजिह्वाः ॥ १० ॥

सन्मण्डलस्थितिकृता तनुनापि नूनं

कोदण्डदण्ड इव भाति गुणेन साधुः ।

नीचस्तु तस्य सरलोज्जतसाधुर्वृत्तेः

संभाव्यते कुणिरिव ग्रहणेऽप्ययोग्यः ॥ ११ ॥

वर्णस्य च रूपस्य घटना यस्याः । शुभमेव बीजं शुभान्तरस्य कारणम् । शुभानि च भव्यानि बीजानि पद्माक्षणि । हृदयं मध्यमपि । वृत्तमाचरितं वर्तुलत्वं च ॥ ६ ॥ ७ ॥ वचः साधु शोभनमिति मा मनिष्ठा मा ज्ञासीः ॥ ८ ॥ ९ ॥ व्यपोढः परित्यक्तः ॥ १० ॥ मण्डलं राष्ट्रं चक्राकारता च । गुणः शोभनो धर्मः शौर्योदिमौर्वी च । कुणिः पाणि-

१. 'मनोज्ञरसतां' क. २. 'किं' ख. ३. 'वारिनिधावुदारम्' क. ४. 'दैत्याधि-
पेऽथ मकरोत्कलिका' क. ५. 'अत्युल्लसन्ति' ख. ६. 'प्रविभज्यमानम्' क. ७. 'नि-
वृत्त' ख. ८. 'वृत्ते' ख.

यः सज्जनो जगति यश्च खलैकवृत्ति-
 द्वाविष्यलीकवचसावभिदध्महे तौ ।
 एको गुणानसत एव यतः परस्य
 वक्तीतरः किल सतोऽपि विनिह्रुते तान् ॥ १२ ॥
 आरोप्य दूरमसतोऽपि गुणान्ब्रवीतु
 साधुः खलस्तु तदपह्नववृत्तिरास्ताम् ।
 चेतः समाश्रसिति यस्य पुनः प्रकर्ष-
 पर्यन्तगेष्वपि न तेषु स कश्चिदेकः ॥ १३ ॥
 आवर्ज्यतेऽवसर एव हि चित्तवृत्ति-
 रत्यन्तदक्षिणतया सुजनस्य वाग्भिः ।
 प्राप्ते मधावविरतं नवचूतयष्टि-
 रुल्लास्यते मलयमारुतवेल्लनाभिः ॥ १४ ॥
 वक्त्रश्रियं वितनुते नवसिन्धुवार-
 पुष्पप्रकाण्डलवलीव सतः शुचिश्रीः ।
 शूलं करोति शिरसो विषमञ्जरीव
 कर्णे कृता खलजनस्य तु वागभीक्ष्णम् ॥ १५ ॥
 आबिभ्रतः खलु कलावति पक्षपात-
 मुद्वृत्तकामजयिनो वृषयानभाजः ।
 वाक्यं मलीमसमपि प्रतनोति कण्ठ-
 शोभां सतो विषमिव त्रिशिखायुधस्य ॥ १६ ॥

विकलः ॥ ११ ॥ अभिदध्महे भणामः ॥ १२ ॥ यस्य गुणिनः प्रकृष्टतमेष्वपि गुणेषु
 सस्तु चित्तं न समाश्रसिति न मया सम्यगधिगता गुणा इति न संतुष्यति स कश्चिदेक
 एव भवादृशः । सर्वस्य स्वल्पैरपि गुणैर्गर्वगरीमा जायत इत्यर्थः ॥ १३ ॥ १४ ॥ लव-
 ल्यत्र लतामात्रम् ॥ १५ ॥ कलावान्विदग्धश्चन्द्रश्च । कामोऽभिलाषः स्मरश्च । वृषेण
 धर्मेण यानं व्यवहारः । वृषो वृषभ एव च यानं वाहनम् ॥ १६ ॥ धैर्यं मर्यादानु-

१. 'मुखैकवृत्तिः' क.

३८ सर्गः]

हरविजयम् ।

गाम्भीर्यशालि हृदयं महतामगाध-

धैर्यं भवत्यनुकृताखिलसागराम्भः ।

प्राप्तं निसर्गलघुसत्त्वसमाश्रयत्व-

मन्ये तु तद्वधति तुल्यमुदुम्बरस्य ॥ १७ ॥

साधारणैरपि गुणैर्बहुमानमेति

भूयिष्ठमेव पुरुषो लघुचित्तवृत्तिः ।

लोकोत्तरैरपि न तैरपरस्तु धत्ते

दोलायमानमतिरुद्धुरकंधरत्वम् ॥ १८ ॥

यस्मिन्परिस्फुरति शेषगुणप्रकाशो

मन्दायते शशभृतीव च तारकौघः ।

संतोषिणो जगति सोऽपि गुणोऽस्तु नाम

तेनापि चेतसि मदो धिगपत्रपत्वम् ॥ १९ ॥

ख्यातिं पुमानिति पुमान्भजते स एव

योऽलंकृतो गुणगणैः शिशिरांशुशुभ्रैः ।

सोऽश्मैव संप्रति मणिः प्रथिताकरोऽपि

यस्य स्फुरन्ति न करा दलितान्धकाराः ॥ २० ॥

आलम्बितेऽपि हि विकासविधौ निरर्थ-

मानावलेपपवनक्षतबुद्धिगन्धाः ।

वृन्तावशेषकुसुमाकृतयो न लक्ष्मी-

मासादयन्ति पुरुषा गुणहीनरूपाः ॥ २१ ॥

स्वच्छन्दता खलगिरां न भवन्ति वस्तु-

तत्त्वस्पृशो जगति केचन तासु शब्दाः ।

लङ्घनमपि । सत्त्वं धैर्यं प्राणी च । उदुम्बरं फलभेदः । तच्च मशकाख्यस्य लघोः सत्त्व-
स्यान्तर्निवसनात्समाश्रयः ॥ १७ ॥ १८ ॥ अपत्रपो निर्लज्जः ॥ १९ ॥ अश्मा पाषाणः
॥ २० ॥ निरर्थको मानः श्लाघा यत्र तादृशोऽवलेपो दर्प एव पवनस्तेन क्षता बुद्धि-
रेव गन्धो येषाम् । रूपं स्वभावः ॥ २१ ॥ खलसंबन्धिनीनां गिरां स्वच्छन्दता यत्र

१. 'सत्त्वमाश्रयत्वं' ख. २. 'संतोषिणां' ख. ३. 'अस्ति' ख. ४. 'पुमानिव' क.

आत्मस्तुतिं सुजनसच्चरितापलाप-

पापं च तेन विदधीत कथं न मूढः ॥ २२ ॥

योग्योऽहमेव मम ये^१ तु गुणा न सन्ति

तान्दूषयेदसत एव कथं ह्यसाधुः ।

लोकापवादपरिधूसरतामवासै-

र्द्वयन्त एव गुणिनो ननु तैरभीक्ष्णम् ॥ २३ ॥

ये निर्गुणाः परगुणेषु दृढानुरागा-

स्तेभ्यो नमः सकलसज्जनशेखरेभ्यः ।

येषां पुनर्गुणवतामपि साभ्यसूयं

चेतोऽन्यदीयगुणसंपदि धिक्खलांस्तान् ॥ २४ ॥

शून्यात्मनस्त्वभवनिर्जगतीह तस्य

पुंसोऽनिशं परगुणग्रहणाभियोगे ।

धत्तेतरां सदसि संयुगसंकटे च

जिह्वेन्द्रियं करतलं च न यः किणाङ्कम् ॥ २५ ॥

आश्चर्यवृत्तिं हृदयं महतामहो नु

विस्तीर्णतालवकणान्वयिनाकमार्गम् ।

आबध्यते तनुभिरप्यखिलं गुणैर्य-

दक्रीतदासमनिशं विमलैः परेषाम् ॥ २६ ॥

तत्राविचारेण प्रवृत्तिः । अत एव तद्वताः शब्दाः केचिदपि परमार्थस्पृशो न भवन्ती-
त्यात्मनः स्तुतिं सतां च गुणगोपनं मूढः कथं न कुर्वीत । कुर्वतामेवदोषाभावात्तत्कारणं
न निषेधाम् इत्यर्थः ॥ २२ ॥ अहमेव योग्यो गुणनिधानम् । ये तु मम गुणा न सन्ति
तेऽन्यत्रापि न सन्तीति मन्यमानस्तान्गुणानविद्यमानानेव कथमसाधुर्दूषयेत् । ये तु
कथंचिद्विज्ञायासाधुलोकेनापवाददूषिता गुणास्तैरेव गुणिनो दूयन्ते खेदमनुभवन्ति ॥ २३
॥ २४ ॥ न भवनमभवनिः । 'आक्रोशे नञ्यनिः' इत्यनिप्रत्ययः ॥ २५ ॥ विस्ती-
र्णतया लवस्यापि कणमन्वेति तच्छील आकाशमार्गो यस्य । गुणास्तन्तवोऽपि ॥ २६ ॥

१. 'येन' क. २. 'सांयुग' ख.

न प्राप्नुवन्ति समतामखिलैर्मदीयै-
 रेते^१ गुणैः परगुणेष्विति यान्ति नेष्याम् ।
 प्राप्ता च तैः सदृशताधिकताथैषां
 जातश्च साधुरपि मत्सरमूढचेताः ॥ २७ ॥
 उद्धाममत्सरविमूढधियो भवन्तु
 मा वा परे मलिनितच्छविवक्त्रशोभाः ।
 उद्भिन्नपीनपुलकाभरणो भवामि
 यत्सत्यमन्यगुणकीर्तनतोऽहमेकः ॥ २८ ॥
 शक्यो न तोषयितुमात्मनि यैः कृतास्थैः
 संख्यातिगैरपि गुणैर्गुरुतां दधद्भिः ।
 स्वल्पैरसौ परगतैः परितुष्यतीति
 विस्मायि चेष्टितमहो महतस्तदेतत् ॥ २९ ॥
 व्यक्तं खटुङ्कजनतापिहितात्मनोऽपि
 निर्मत्सराः सततमुन्नमयन्ति साधोः ।
 सन्तो गुणान्धनरसातलतालुपङ्क-
 मग्नान्मणीञ्जलनिधेरिव वीचिभङ्गाः ॥ ३० ॥
 आत्माभिमानविषमग्रहनिघ्नचित्त-
 वृत्तेः परस्य न गुणेषु कदाचिदास्था ।
 अन्योऽभिनन्दति तनूनपि तानवश्य-
 मर्ष्यात्मनो जगति मङ्गलमौक्तिकाभान् ॥ ३१ ॥
 कुर्वन्तु नाम बहिरन्यगुणेषु केचि-
 दत्यन्तमत्सरविमूढधियोऽभ्यसूयाम् ।

एत इति परगुणाः । तैरिति परगुणैः । एषामिति परगुणानाम् ॥ २७ ॥ २८ ॥ विस्मायि
 अवश्यविस्मयजनकम् ॥ २९ ॥ खटुङ्काः खलाः ॥ ३० ॥ ग्रहः स्वीकारः पिशाचा-
 दिर्वा । आस्था आदरः ॥ ३१ ॥ तेषामसूयाविधायिनामपि ये गुणा नैव हृदयावर्ज-

१. 'एतैः' ख. २. 'याति' ख. ३. 'एव' ख. ४. 'यद्गतास्थैः' ख.

तेषां पुनर्जगति ये हृदयान्यभीक्ष्णं
 नावर्जयन्ति नितरां न गुणैर्गुणस्तैः ॥ ३२ ॥
 प्राप्ताः प्रकर्षपदवीममृतोर्मिभङ्ग-
 शीताः शशाङ्गरुचयो धनमत्सराणाम् ।
 येषां सुखोपकरणं न गुणाः परेषा-
 मात्मद्रुहो धिगधमान्हतजन्मनस्तान् ॥ ३३ ॥
 दत्त्वा बहिः परगुणेष्वपि साधुवाद-
 मन्तस्तु मत्सरविषानलदह्यमानः ।
 निर्वाति मूढहृदयः स्वविकल्पशिल्प-
 संकल्पितं कमपि तेष्वधिरोप्य दोषम् ॥ ३४ ॥
 श्लाघ्यः स एव निजवंशसुमेरुकुञ्ज-
 कल्पद्रुमः सुचरितातिशयेन यस्य ।
 वन्द्या गुणास्त्रिभुवनेऽपि न संभवन्ति
 शौरेः क्रमा इव विनिर्गतकीर्तिगङ्गाः ॥ ३५ ॥
 तेजोदरिद्रा वरमस्तु बुद्धिः प्रज्ञाविहीनेन किमोजसा स्यात् ।
 किं वारिदे गर्जति दत्तझम्पः प्राप्नोति नाशं शरभो न तेन ॥ ३६ ॥
 चन्द्रप्रभाधवलचामरचक्रवाल-
 लीलाविधूनननिभेन भयाकुलत्वात् ।
 येषां जगत्रयकचग्रहदुर्निवार-
 रूपा विराजति जरेव पलायमाना ॥ ३७ ॥

कास्तैर्न गुणो न प्रयोजनम् ॥ ३२ ॥ येषां परगुणा न सुखाय तानुपहतजन्मनोऽधमा-
 न्धिक् ॥ ३३ ॥ विकल्प एव शिल्पं विज्ञानं तत्कल्पितं दोषं परगुणेष्वारोप्य विमूढो
 निर्वाति निर्धृतिं प्रतिपद्यते ॥ ३४ ॥ न संभवन्ति बन्धीयस्त्वान्न वर्तन्ते ॥ ३५ ॥ तेनौ-
 जसा शरभः किं नाशं न प्राप्नोति लभत एव । बुद्धिहीनत्वात् । तदियता श्लोकद-
 म्बकेन सुजनदुर्जनविवेकं कुर्वता सुरेषु गुणासहिष्णुत्वमसुराणां मतिवैकल्यकल्पितमे-
 वोक्तम् । एषां च श्लोकानां पाठः पुस्तकेषु विपर्ययापि दृश्यमानो न बाधावहः ।

१. 'अभीक्ष्णमावर्जयन्ति' ख. २. 'गुरु' क. ३. 'गुणः' ख. ४. 'वन्द्याः' क.

महिषं ममापि रणमूर्ध्नि मा वधीत्सुरपक्षपातरभसेन चण्डिका ।
इति बिभ्रतेव समवर्तिना भयं परिजह्निरे विजितमृत्यवोऽपि ये ॥ ३८ ॥

तेऽपि त्रिविष्टपसदो विजिता भवद्भि-

र्यस्यानुभाववशतो विजितैरपि प्राक् ।

कालो निरर्गलतया भुवनत्रयेऽत्र

क्रीडत्यहो जयपराजयलीलयासौ ॥ ३९ ॥ (तिलकम्)

ऋरस्य कालकरिणो दृढदीर्घहस्त-

पाशस्य नैव ससुरासुरचक्रवालम् ।

पर्याप्तिमेति जगदेकविधानपिण्ड-

लीलावकीर्णकवलग्रहविभ्रमाणाम् ॥ ४० ॥

दैत्याधिपा दितिजकण्ठविवर्तमान-

फेनच्छटावलयसंभरणेन यस्य ।

अद्यापि बिभ्यति वधूजनकण्ठलग्न-

मुक्ताफलग्रथितहारलतावलीभ्यः ॥ ४१ ॥

आयोधनेषु निरजीयत सोऽपि येन

वज्रानलेन्धनधराधरपक्षलक्षः ।

किं कथ्यते क इव वा जयनिश्चयोऽस्ति

क्रोडीकृतं जगदनित्यतया हि सर्वम् ॥ ४२ ॥ (तिलकम्)

पृथ्वीविनाशाहितशोकदीनाः कल्लोलसंघट्टरवैर्दिगन्तान् ।

आक्रन्दशब्दैरिव पूरयन्ति परस्परं संवलिताः समुद्राः ॥ ४३ ॥

अन्वयस्याबाधितत्वात् ॥ ३६ ॥ चन्द्रेत्यादिविशेषकम् ॥ ३७ ॥ ३८ ॥ ३९ ॥ हस्ते
पाशः समाकर्षणभुजगः । हस्तपाशश्च प्रशस्तः करः । विधानं हस्त्यन्नं तत्कवलग्रहे वि-
लासानां जगत्पर्याप्तिं न गच्छति । तस्मिं न करोतीत्यर्थः ॥ ४० ॥ दितिजोऽत्र
नमुचिः । संभरणं संस्मरणम् ॥ ४१ ॥ येन कालवशेन हेतुना सोऽपि शक्रो
निरजीयत दैत्यैर्जितस्तत्किमभिधीयतेऽन्येषां सुराणां नैव गणनास्तीत्यर्थः ॥ ४२ ॥
पृथ्वीत्यादि पञ्चभिः कुलकम् । संवलिता मिलिताः ॥ ४३ ॥ कुञ्चितो भा-

१. 'त्रिभिः कुलकम्' ख. २. 'विभ्रमेण' क. ३. 'तिलकम्' क-पुस्तके नास्ति.
४. 'संमिलिताः' ख.

शेषस्य कुञ्चितकरालशिरावितान-
 विस्तारशून्यपरिपीवरकण्ठपीठम् ।
 स्रस्तांसमन्थरविनिःश्वसितं बिभर्ति
 विश्लिष्टभारलघुवृत्ति फणासहस्रम् ॥ ४४ ॥
 अपोढभारातिशयस्य शौरिकूर्मस्य विस्त्रस्तविकूणिताङ्गेः ।
 नखाङ्कुशाघातविघट्टनोत्थां न दिग्गजेन्द्रा रुजमामुवन्ति ॥ ४५ ॥
 पातालतालुर्तलमेत्य वनान्तवल्ली-
 श्यामत्विषं कमठपृष्ठकृतास्पदो यः ।
 दोर्दण्डलाङ्गलमुखेन निनाय दूर-
 मुर्वी कलिन्दतनयामिव सीरपाणिः ॥ ४६ ॥
 क्वासौ हिरण्याक्षमहासुरेन्द्रः क्रोडाकृतिर्यं विनिहत्य शौरिः ।
 सुरेन्द्रलक्ष्म्या सममुज्जहार पातालमैत्र्यां सहसा धरित्रीम् ॥ ४७ ॥
 (पञ्चभिः कुलकम्)

उत्तम्भितेऽवनितले सहसैव भिन्न-
 पातालरन्ध्रगतसंतमसाः करौघाः ।
 शेषोत्तमाङ्गमणिदीधितिभिः सहोष्ण-
 रश्मेः प्रतापितभुजंगगणा घटन्ते ॥ ४८ ॥
 कल्पादिकोलकलनाकुलितां सलील-
 मुर्वी दिदृक्षुरिव विस्मयमानचेताः ।
 विस्त्रस्तमूलशिथिलातनुकर्णशुक्ति-
 रुत्कंधरीभवति कूर्मपतिः स्थिराङ्घ्रिः ॥ ४९ ॥

रवशेन संकुचितः शिरासमूहो यस्यात एव विस्ताररहितश्च कण्ठपीठो यस्य ता-
 दृक्फणासहस्रं भारविश्लेषेण लाघवाच्छिथिलैरसैर्हेतुभिर्मन्थरं निःश्वासमुद्रहति ॥ ४४ ॥
 विस्त्रस्ता भारवशेन दिग्गजाभिमुखं पूर्वं प्रसृताः सन्तः कूणितास्तत्परित्यागेन सं-
 कोचिता अङ्गयो येन ॥ ४५ ॥ इतीत्यं श्लोकत्रयोक्तेन प्रकारेण भुवं पाता-
 लान्तरमनैषीत् । लाङ्गलं हलम् ॥ ४६ ॥ क्रोडो वराहः ॥ ४७ ॥ उत्तम्भित
 इत्येकादशभिः कुलकम् ॥ ४८ ॥ कोलस्यादिवराहस्य कलनं ग्रहणम् । विस्त्र-

१. 'सिरा' ख. २. 'तरमेति' क. ३. 'लमां' ख.

दंष्ट्राटनिष्कचचनिर्दलितालगर्द-

मम्भोधिमध्यभुवि संचरतः सलीलम् ।

लक्ष्मीभवत्यवनिरायतर्कणरन्ध्र-

निष्पीततत्सलिलदृश्यतया पुरस्तात् ॥ ९० ॥

घोणानिलेनाभिहता पतन्ती रसातलान्तः पुनरेव भूमिः ।

आलम्बते गाढकरग्रहेन्दुमरीचिगौरच्छविमाशु दंष्ट्राम् ॥ ९१ ॥

पोत्राभिघातदलिताचलचक्रवाल-

मुत्तम्भितातनुरसातलतालुनः क्षमा ।

आभाति मुक्तपृथुशेषफणास्पदेव

गाढावलम्बितनिशाकरगौरैर्दंष्ट्रा ॥ ९२ ॥

वपुरलघु विघूर्णयन्विनिघ्नन्धुरुधुरुधरघोरैर्घोषघोणम् ।

विघटयति सटानिलाभिघातैरनघघटाघटनान्धनाघनौघान् ॥ ९३ ॥

पोत्रस्थलस्थगितवारिदवर्त्मरुद्ध-

विस्त्रम्भसंचरणसौष्टवजिह्वयमानाः ।

आमन्वतेऽन्यभुवनोदरसंप्रवेश-

मुत्कीर्णकर्णकुहराश्रयिणः समीराः ॥ ९४ ॥

तारागणैरभिमुखं तरसा पतद्भि-

रभ्यर्च्यते धुतसटानिलघट्यमानैः ।

स्तमूले भूभारगौरववशाद्भुवि लग्नपर्यन्ते कर्णशुक्ती यस्य ॥ ९२ ॥ अटनिः प्रान्तः
अलगर्दाः सर्वाः । अम्मोधौ संचरतः सामर्थ्यादादिवराहस्य भूमिरन्धिसलिलस्य पीत-
त्वालक्ष्मीभवति दृश्यतां धत्ते ॥ ९० ॥ घोणा नासा । गाढः करेण ग्रहो यस्याः सा
भूराशु दंष्ट्रां श्रयति ॥ ९१ ॥ पोत्रं वराहस्य वदनाग्रम् । रसातलस्य तालुनोऽभ्यन्त-
रादतनोरुत्तम्भितोत्क्षिप्ता ॥ ९२ ॥ धुरुधुरु इत्येवंरूपो धर्धरो घोषो यस्यास्तादृङ्गा-
सिका यत्र तथा कृत्वा विनिघ्नन्नुददृन्दानि विस्लेषयति वराहः । क्वचित् 'विघूर्णन्'
'विनिघ्नन्' (?) इति च पाठः । तत्पक्षे वपुष एव कर्तृत्वम् । घूर्णनं च घनविषयमेव
॥ ९३ ॥ जिह्वयमाना मन्दीक्रियमाणाः । आमन्वतेऽवबुध्यन्ते । उत्कीर्णावुत्क्षिप्तौ

१. 'कण्ठ' क. २. 'अमुक्त' क. ३. 'घोर' क. ४. 'घोषघोर' क.

दिग्देवताकरतलप्रहितैर्धरित्री

मुक्ताफलाग्रनिकरैरिव पोत्रलम्बा ॥ ५५ ॥

निर्धौतामलकरवालनीलभासि ब्रह्माण्डं वपुषि समग्रमश्रुवाने ।

आकाशं दधदवकाशशून्यतां च स्वच्छायाच्छलत इवाखिलं निलीनम् ॥ ५६ ॥

पातालरन्ध्रतमसेव नवाभ्रनील-

मालिङ्गितं दुरुपलक्ष्यतया परीतम् ।

पोत्रस्थलस्थगितभानुनिशान्धकारे

दंष्ट्रा व्यनक्ति वपुरुत्थितमन्तरिक्षे ॥ ५७ ॥

इत्युद्धृतक्षितितलस्य हरेर्वराह-

रूपस्य तत्पुर इवाम्बुदनीलमीक्षे ।

शालूककन्दमिव कुन्दलतावदात-

दंष्ट्राटनिककचकोटिविलम्बमानम् ॥ ५८ ॥

(एकादशभिः कुलकम्)

भेदोन्मुखस्वच्छनखात्मदर्शविस्पष्टबिम्बोदयघोरवक्त्रे ।

यथार्थतामेव चिरादुपैति पञ्चाननत्वं करकालचक्रे ॥ ५९ ॥

जृम्भाविकासिमुखकंदरनिर्गता च

जिह्वा समुद्रहति वह्निशिखापिशङ्गी ।

निःश्वासमारुतविकम्पितगूढनाभि-

पद्मोच्छ्वसच्छिथिलपाटलपत्रलीलाम् ॥ ६० ॥

गम्भीरतारतरघर्घरघोरघोष-

शिक्षोपदेशरभसादिव नाकमार्गे ।

॥ ५४ ॥ ५५ ॥ वपुषि वराहदेहे स्वप्रभाव्याजेन निरवकाशत्वादिव वियल्लभम् ॥ ५६

॥ ५७ ॥ तदिति क्षितितलम् । शालूकमुत्पलकन्दः ॥ इह त्वर्शआयजन्तत्वादुत्पल-
मेव ॥ ५८ ॥ भेदेत्यादि दशभिः कुलकम् । कर एव कालचक्रं तस्मिन्निर्मलनखदर्प-
णप्रतिमितमुखे सति पञ्चाननतां प्रतिपद्यते । अन्यस्य हि सिंहस्य पञ्चानन इति व्यप-
देशो दृश्यमात्रप्रयुक्तः ॥ ५९ ॥ ६० ॥ अनिलस्य घटनाभिश्चलनैर्घटिता संनिधापिता ।

संवर्तवारिदघटा घटिताभ्युदेति

संरम्भनिर्धुतसटानिलघट्टनाभिः ॥ ६१ ॥

निपतति घनविस्फुलिङ्गचक्रो विकटमुखोदरकंदरात्कृशानुः ।

सुरगिरिरिव कीर्णरत्नराशिः प्रलयनिरर्गलमारुतव्यपास्तः ॥ ६२ ॥

छायाविडम्बिततडित्प्रचया विभाति

रोषारुणा दितिजवक्षसि संपतन्ती ।

अन्तर्निगूढनिवसन्नवनाभिपद्म-

गर्भस्रवन्मधुर्मदाबिलितेव दृष्टिः ॥ ६३ ॥

निर्धूतकेसरसटानिलघट्ट्यमान-

मिन्दोः पुरः पतति मण्डलमन्तरिक्षात् ।

तीक्ष्णाग्रकोटिनखदारणसंभ्रमेण

लक्षीकृतं सपदि रूपमिवोपहर्तुम् ॥ ६४ ॥

विनिष्पतद्भोरहुताशवर्तिप्रकोपहुंकारविरावभीताः ।

दिशो भवन्ति स्फुटिताचिरांशुरक्तच्छटाविच्छुरिताभ्रमार्गाः ॥ ६५ ॥

आकर्ण्य रुञ्जितरवं जितवारिगर्भ-

संवर्तकालजलदस्तनितातिघोरम् ।

अङ्गेषु भीतिभरसंकुचिता निजेषु

वाञ्छन्ति दूरमिवै दिक्करिणः प्रवेष्टुम् ॥ ६६ ॥

करकलितकरालचक्रधारापरिणतयेव नखाग्रकोटिभागाः ।

विघटितविकटास्थिजत्रुवक्षो विदधति तीक्ष्णतया परीयमाणाः ॥ ६७ ॥

चण्डे हि मरुति वाति तदा कल्पावसानसमयशङ्कया संवर्तकघना अपि नाकम[यासि]षुः
॥ ६१ ॥ ६२ ॥ मधु मकरन्दं तस्येह शीधुना रूपणमार्थम् । मध्वति वैकेन शब्देना-
भिधेयत्वात्तयोरभेदाध्यवसायः ॥ ६३ ॥ रूपो मृगः । सिंहस्य तत्रोपयोगात्तमिव दौक-
यितुमनिलघट्ट्यमानत्वादिन्दुविम्बमग्रे पतति । अन्योऽपि भयातुरः स्वर्णादिमयो रूपकं
धातुं (?) कस्यचिदग्रे पादयोः पतति ॥ ६४ ॥ वर्तयः शिखाः ।स्फुटित-
[तडि]द्भिरेव रक्तच्छटाच्छुरितान्यभ्राणि गर्भे येषाम् ॥ ६५ ॥ रुञ्जितमिति सिंहनादस्य
नाम ॥ ६६ ॥ जत्रु कण्ठवक्षसोः संधिः ॥ ६७ ॥ अङ्ग उत्सङ्गो नाटकस्य च विच्छे-

१. 'मदाबलितेव' क. २. अयं श्लोकः क-पुस्तके नास्ति. ३. 'अपि' क.

अङ्गे कुनाटक इवोत्तमनायकस्य

नाशं कविविधित यस्य मुरारिरित्थम् ।

आक्रान्तकृत्स्नभुवनः क्व गतः स दैत्य-

नाथो हिरण्यकशिपुः सह बन्धुभिर्विः ॥ ६८ ॥

(दशभिः कुलकम्)

सुरासुरव्रातकिरीटकोटिरत्नप्रभापाटलिताङ्घ्रिशिखा ।

खर्वात्मना संह्रियते स्वमूर्तिः पूर्वं ततो दानववंशलक्ष्मीः ॥ ६९ ॥

संपीडितावयवसंधिगताः कथंचि-

दीषद्विवृत्य सरितोऽभिमुखं व्रजन्त्यः ।

यान्ति प्रतीपमतिसंकटकुक्षिरन्ध्र-

वद्धास्पदोदधितरङ्गविघट्यमानाः ॥ ७० ॥

आबद्धतोषबलिदानवहस्तकुम्भा-

दर्घाम्भसा निपतितं करपुण्डरीके ।

अम्भोजविष्टरकमण्डलुतश्च दण्ड-

पादे विरुणजगदण्डकवाटखण्डे ॥ ७१ ॥

निःशेषलोकाक्रमणोत्थितस्य कलिन्दकन्यासलिलत्विषोऽङ्गे ।

श्यामीभवन्त्याशु दिशां मुखानि दैत्याङ्गनानां च रुचा स्फुरन्त्या ॥ ७२ ॥

शेषोरगेण भुवनावसथाण्डखण्ड-

रुद्धावकाशविरसोल्लसितेऽङ्घ्रिपद्मे ।

दभेदः । उत्तमनायकः स्वामी । उत्तमश्च नायकः कथापुरुषः । मुख्यस्य नायकस्य नाटके व[ध]निषेधात्तत्करणेन नाटकस्य कुत्सा ॥ ६८ ॥ सुरेत्यादिनवभिः कुलकम् । अङ्घ्रिशिखाश्चरणाङ्गुल्यः । खर्वात्मना वामनरूपेण ॥ ६९ ॥ विवृत्य विलम्बं कृत्वा ॥ ७० ॥ अम्भोजविष्टरः पद्मासनो ब्रह्मा । ऊर्ध्वप्रसृतत्वाद्दण्डाकारः पादो दण्डपादः । जगदण्डं ब्रह्माण्डम् ॥ ७१ ॥ मुखानि प्रारम्भा वदनानि च । श्यामता रुचैव किं तु शोकात्स्फुरन्त्या ॥ ७२ ॥ एकस्मिन्पादपद्मे रुद्धावकाशत्वाद्विरसं कृत्वोल्लसिते सत्यन्येन केवलेनापि समुत्क्षिप्यते । केचित्तु — एकस्मिन्श्चरणे स्थिते ममैवंविधावस्था द्वितीये तु तस्मिन्पुनरागते कीदृक् सा भवतीति संभावितः शङ्कितोऽन्यचरणो येन इति शेषविशेषणमेतदेकं पदं

१. 'अङ्कोत्थनाटक' क. २. 'विवर्त्य' ख. ३. 'उल्लसिताङ्घ्रिपद्मे' ख.

संभावितान्यचरणेन रसातलान्त-

रुत्तम्भ्यते कथमपि क्षितिराविशन्ती ॥ ७३ ॥

उत्तस्थुषो लङ्घयितुं जगन्ति प्रदक्षिणावर्तपिनद्धपङ्क्तिः ।

विभाति रत्नाङ्गदविभ्रमेण पादस्य सप्तर्षिगणोऽधिगुल्फम् ॥ ७४ ॥

विस्तारिबाहुकरबद्धमुहूर्तसंस्थ-

चन्द्रार्कमण्डलरुचा स्थगितान्तरिक्षम् ।

लक्ष्मीं विभर्ति घटितापरचारुशङ्ख-

चक्रेव मूर्तिरधिकं तरसोलसन्ती ॥ ७५ ॥

त्रैलोक्यलङ्घननिरर्गलदण्डपाद-

घातोच्छ्वसत्कनककर्परविभ्रमेण ।

उत्तम्भ्यते मधवतस्त्रिदशाधिपत्य-

लीलातपत्रमिव निर्जरवंशलक्ष्म्या ॥ ७६ ॥

इत्थं समग्रभुवनाक्रमणेन शार्ङ्ग-

पाणेरसौ क्व नु गता बलिदानवश्रीः ।

प्रक्षालितेव चरणेन समं विरिञ्च-

हस्तारविन्दकरकार्धजलच्छटाभिः ॥ ७७ ॥ (नवभिः कुलकम्)

लीलाविधौ भरनिपीडितशेषभोग-

शय्याजुषो मुररिपोरपि नाभिपद्मम् ।

येनाम्बुराशितनयाहृदयेन साक-

माकम्पितं करतलाग्रविघट्टनाभिः ॥ ७८ ॥

उद्भाव्यते जलतरङ्गघटामरुद्धि-

रम्भोनिधावभिहतं हरिनाभिपद्मम् ।

प्रतिपेदिरे ॥ ७३ ॥ प्रदक्षिणस्यावर्तः पुनः पुनः करणम् । पादस्याङ्गदं पादकटकः । तद्भङ्ग्या गुल्फे सप्तर्षिगणः शोभते ॥ ७४ ॥ ७५ ॥ कर्परः कवाट एव विभ्रमो व्याजः । निर्जरा देवाः ॥ ७६ ॥ करकः कमण्डलुः । तदर्धजलच्छटाभिः सह पादेन प्रक्षालितेन तस्या अपि प्रक्षालितत्वात् ॥ ७७ ॥ लोलित्यादि विशेषकम् ॥ ७८ ॥ मरुद्भिरभिहत-

१. 'घटितामर' ख. २. 'लक्ष्म्याः' ख. ३. 'शङ्ख' ख. ४. 'वत' क.

अद्यापि यत्करतलव्यपरोपणाभि-

घातस्मृतितिव्यतिकरादिव बद्धकम्पम् ॥ ७९ ॥

क्वासौ मधुर्ननु गतः सह कैटभेन

यस्यादिपूरुषकरोन्मलनादसृग्भिः ।

व्याप्तेऽम्भसि स्फुटदलक्षितताम्रकण्ठ-

च्छेदा झषा झषनिधौ श्वसितेषु चेलैः ॥ ८० ॥ (तिलकम्)

किं कीर्तितैर्बहुभिरत्र महासुरेन्द्रै-

रिन्द्रानुजेन रणभूमिषु जघ्निरे ये ।

संक्षेप एष दितिजाधिप मत्प्रतीप-

वार्तान्तरायमभिषेणनमिन्दुमौलेः ॥ ८१ ॥

विस्पष्टदण्डघटना स्फुटमष्टमूर्ति-

सेनाधुना शिथिलितव्यवसायबन्धा ।

अभ्येत्य भस्मधवला भवतां करोति

कम्पं जरागमदशेव विजृम्भमाणा ॥ ८२ ॥

उत्तंसितोडुपतिखण्डमृणालकण्ड-

कल्माषितानलकडारकरालचूडम् ।

फेनच्छटाशबलिताविरलप्रवाल-

वल्लीनिकुञ्जमिव दुग्धमहासमुद्रम् ॥ ८३ ॥

प्रत्यग्रोष्णीषचन्द्रामलकिरणशिखाश्लेषनिहूयमान-

प्रेङ्खच्चूडाकपालोदरकुहरदरीघूर्णनामन्दवेगैः ।

त्वाद्यस्य मधोः करतलेनोन्मूलनाय यो घातस्तत्स्मृतित्वशदिवाद्यापि बद्धकम्पं नाभि-
नलिनमालक्ष्यते ॥ ७९ ॥ पुरुष इति 'अन्येषामपि दीर्घः' ॥ ८० ॥ इन्द्रानुज उपेन्द्रः ।
अभिषेणनं सेनयाभियानमवस्कन्दः ॥ ८१ ॥ दण्डः सैन्यं यष्टिश्च । अशिथिलित इति
पाक्षिकोऽकारप्रश्लेषः । व्यवसाय उद्योगः । भस्मना भस्मवच्च धवला शुभ्रा । कम्पो
भयं वेपथुश्च ॥ ८२ ॥ उत्तंसितेत्यादि कलापकम् । कडाराः कपिशः ॥ ८३ ॥ प्रत्यग्रो

१. 'स्फुरत्' ख. २. 'झषनिधेः' ख. ३. 'चेलैः' ख. ४. 'खण्ड' क.

शङ्खक्षोदावदातैः स्वलनखलखलारावमौखर्यभाग्भि-

र्मन्दाकिन्या जलौघैर्लुलितगिरिसुताभागधम्मिलबन्धम् ॥ ८४ ॥

स्वःसिन्धोः कपिलजटानिकुञ्जवेल्छेवालामलजलवीचिसिच्यमानैः ।

उत्खातां पुलिनगतैः कपालहंसैर्विभ्राणं विसलतिकामिवेन्दुलेखाम् ॥ ८५ ॥

आसाद्य संयुगमुखे शशिखण्डमौलि-

महाय जर्जरितदुर्धरधैर्यबन्धाः ।

मुक्ताभिमानलघवः ककुभो भजन्ति

सार्धं तदीययशसा न चिरेण दैत्याः ॥ ८६ ॥ (चङ्कलकम्)

उद्वण्डाम्भोजखण्डश्लथनिविडपुटक्रोडधूलीकडार-

क्रीडत्कण्डूलगण्डामरगजमृदितापाण्डुडिण्डीरपिण्डा ।

पिण्डेशूराः पुरो वः पुनरपि लडहाखण्डलस्त्रीस्तनाग्र-

प्रेङ्खत्कलोलकाण्डा भवति सुरसरिन्मत्तकारण्डवश्रीः ॥ ८७ ॥

जृम्भारम्भाभिरामश्लथमुकुलमुखाक्षयलक्ष्मीकपक्ष-

प्रेङ्खद्दूलीपिशङ्गभ्रमरकवलितामन्दविष्यन्दगर्भाः ।

क्रीडन्त्यः कल्पवल्लीकिसलयकलिकाः कोमलाः कर्णपूर-

प्रेम्णा लुम्पन्ति हस्तैः सरभसमचिरान्नन्दने नाकनार्यः ॥ ८८ ॥

तावद्वाष्पाम्बुपूरप्लुतनयनयुगस्वर्गनारीकराग्रै-

ज्योत्स्नागौरत्विषोऽमी तव सदसि धुताश्रामरा विस्फुरन्ति ।

यावत्संहारवेलामिव न गणचमूमागतां सप्तलोकी-

चित्राकारव्यवस्थाविघटनचतुरामीक्षसे चन्द्रमौलेः ॥ ८९ ॥

संप्रत्येव क्रोधवह्नौ पतंगा जाता गेहेनन्दिनो यत्र यूयम् ।

तन्मे नाज्ञामण्डलस्त्रग्विभूषां प्राप्नो मूर्धा धूर्जटेर्दैत्यनाथाः ॥ ९० ॥

बालः कलामात्रसारत्वात् । उष्णीषोऽत्र मुकुटम् ॥ ८४ ॥ जटाविसर एव स्फुरच्छे-

वालं यत्र स्वःसिन्धुजले ॥ ८५ ॥ ८६ ॥ पुटाः पल्लवास्तेषां क्रोडोऽभ्यन्तरम् । पि-

ण्डेशूरा गेहेनर्दिनः । निष्फलगर्जा इत्यर्थान्तरम् । आमन्त्रणं चैतत् । लडहा मनोज्ञाः ।

कारण्डवाः पक्षिभेदाः ॥ ८७ ॥ ८८ ॥ ८९ ॥ पतंगाः शलभाः । धूर्जटेराज्ञैव मण्डल-

१. 'चतुर्भिः कुलकम्' ख. २. 'पिण्डीशूराः' क. ३. 'हेला' क.

इत्याक्षिप्य प्रगल्भं दनुतनुजपतीनरोषरूक्षारुणाक्षां-

स्तत्कालालङ्घयतेजःप्रसरगुरुभरव्याहतार्कप्रकाशः ।

पिषन्त्राङ्गदालीं धुतकपिशरजःकल्पिताशाङ्गरागां

साङ्गारापाङ्गदृष्टिः कथमपि कुपितस्तत्सभां दूत औज्झीत् ॥ ९१ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

दूतप्रतिगर्जितं नामाष्टात्रिंशः सर्गः ।

एकोनचत्वारिंशः सर्गः ।

निष्क्रम्य काञ्चनगिरेरथ नाकसिन्धु-

कल्लोलशीकरकणक्षपिताध्वखेदः ।

मज्जन्नमर्षभुवि पार्षदपुंगवोऽसा-

वभ्याजगाम शशिशेखरराजधानीम् ॥ १ ॥

तस्मै सभातलगताय कृतप्रणामः

सर्वं न्यवेदयदरातिविचेष्टितं तत् ।

तस्याज्ञयाथ समरप्रवणस्य दध्यौ

नन्दी जगत्रयजुषां प्रमथाधिपानाम् ॥ २ ॥

अभ्येयिवांस्यथ गणाधिपसाधनानि

पातालशैलजलधिन्निदिवालयेभ्यः ।

सक् ॥ ९० ॥ दनुतनुजा दानवाः । तानित्यमागूर्य कालमुसलोऽन्धकसभां कथमप्यौ-
ज्झीन्मुमोच । जनसंकुलत्वात्ततो बलान्निष्क्रम्य कुपितो ययावित्यर्थः ॥ ९१ ॥ इति
राजानकजयानकसूनोरलकस्य कृतौ हरविजयविषमपदोद्घोतेऽष्टात्रिंशः सर्गः ॥

अमर्ष एव भूस्तत्र मज्जन्पार्षदपुंगवो गणानां धुर्यो हरस्य राजधानीं ज्योत्स्नावतीम-
भिमुखं ययौ । पुंगवः श्रान्तः सिन्धुसविधे वसुधायां मज्जन्नेव व्रजति ॥ १ ॥ तस्मा-
यिति सर्वनाम्ना शशिशेखरस्य कृतौ तिरोहितस्यापि प्राधान्येन विवक्षितत्वादनुसंधिर-
विरुद्धः । यथा—‘अथ शब्दानुशासनम् । केषाम्, शब्दानाम् ।’ इत्यत्र किंशब्देन श-

संदर्शयन्नसकलेन्दुभृतो दिदृक्षो-
 रित्यग्रतः प्रणतमौलिरसाववोचत् ॥ ३ ॥
 आलोकयोत्कलकलानि रणोत्कचित्त-
 वृत्तीनि नाथ गणनाथबलान्यमूनि ।
 निःशेषदैत्यपृतनादलनोत्सुकानां
 तुल्यानुभावबलता भवतैव येषाम् ॥ ४ ॥
 विभ्रज्जटाः कणिशशूकशिखापिशङ्गी-
 राकाशयानगुरुवेगविलोलबन्धाः ।
 वैकुण्ठनाभिसरसीरुहकेसराग्र-
 संक्रान्तधूलिकपिला इव दैर्घ्यभाजः ॥ ५ ॥
 एकेन मासमिव दर्शितपर्वसंधि-
 माषाढमाकलयता करपल्लवेन ।
 अन्येन विष्टरसरोरुहखण्डनार्थि-
 हंसोपमास्पदकमण्डलुना विराजन् ॥ ६ ॥
 पुञ्जीकृताच्छुभबीजमनोहरेण
 रत्नाक्षसूत्रवलयेन विराजमानः ।
 अंसावलम्बि शवलं मृगचर्म विभ्र-
 दाकाशदेशमिव लग्नमुदंशुतारम् ॥ ७ ॥

ब्दानाम् । प्रमथाधिपानां दध्यावस्मरत् । 'अधीगर्थदयेशाम्' इति कर्मणि षष्ठी ॥ २ ॥
 ३ ॥ अनुभावः प्रतापः ॥ ४ ॥ विभ्रदित्यादि पञ्चभिः कुलकम् । कणिशं शिलं तस्य
 शूकः किंशारुः । सरसीरुहं पद्मम् । ततो वेधसः संभवाद्वैकुण्ठेत्यादिरुत्प्रेक्षा ॥ ५ ॥
 दर्शितः प्रकटीकृतः पर्वणां ग्रन्थीनां संधिः संश्लेषो येन । दर्शितश्च संजातदर्शः पर्वा-
 ख्यः संधिः पक्षयोराद्यन्तभागो यत्र । दर्शस्तु यागविशेषः । उक्तं च—'दर्शस्तमिष-
 पक्षान्ते विधिर्वेदोक्त इष्यते । संयोज्यौषधिभिः क्षीणं पुष्पातीन्द्रं सितोसवा(सिते स
 वा ?) ॥' इति । आषाढो व्रतिनां दण्डो मासभेदश्च । हंसस्योपमाया आस्पदं हंसायमानः
 कमण्डलुर्यत्र ॥ ६ ॥ शुभैर्बीजैः सद्भिरक्षैर्मनोरमेण । पुञ्जीकृतानि शुभस्य तस्य यानि
 बीजानि संचित्य निर्मितेनेत्यर्थः । तदुद्भूतैरंशुभिस्तारमुद्भूतम् । उदंशवश्चोद्भूतकिरणास्तारा

१. 'भवतेव' ख. २. 'मनोरमेण' ख.

अच्छाङ्गुलीयकशिखाशिखरस्थहारि-
हारीतदेहहरिताश्ममरीचिचक्रः ।

अम्भोजिनीवनमिवासनपुण्डरीक-
खण्डान्तरप्रसवकारणमुद्रहंस्तम् ॥ ८ ॥

वेधाः स्वयं स विधुतासनपुण्डरीक-
पक्ष्मच्छटाविकेटकोटिपरागपिङ्गाः ।

आसन्नदैत्यदलनोत्सवविप्रकीर्ण-
पिष्टातका इव दिशः समुपैति कुर्वन् ॥ ९ ॥

(पञ्चभिः कुलकम्)

शार्ङ्गं नैदत्यधिविरोपितकोटिलम्न-
कल्पक्षयानलशिखोज्ज्वलशिञ्जिनीकम् ।

शौरैः प्रवालवलयप्रभयावलीढ
उल्लोलमण्डलमिव क्षुभितस्य सिन्धोः ॥ १० ॥

वक्षःस्थलाम्बरकृतास्पदकौस्तुभार्क-
विस्पष्टपाटलमयूखशिखावमृष्टम् ।

नीलोत्पलाकरमिव स्वयमेष मुक्त-
कोषं समीकरभसेन विभर्ति खङ्गम् ॥ ११ ॥

अस्यातसीकुसुमदौमरुचः कृपाण-
पट्टेन निर्मलकरालकरेण बाहुः ।

सङ्ग्रामभूमिषु भयंकरतां कलिन्द-
कन्याजलौघ इव कालियभोगिनापत् ॥ १२ ॥

ज्योतींषि यत्र ॥ ७ ॥ हारीतः पक्षिभेदस्तद्देहवद्धरितोऽश्मा मरकतं तन्मरीचिचक्रम-
ङ्गुलीयकशिखरस्थं यस्य सः । अत एव तमश्मानं मरीचिचक्राक्रान्ततया नलिनीवन-
मिवापरसरोरुहोत्पत्तिकारणत्वादुद्रहन् । नकारस्यात्र 'नश्छवि-' इति रत्वम् ॥ ८ ॥
स इति यः परमदैवतम् । पिष्टातकं कुङ्कुमच्छुरितं पिष्टम् ॥ ९ ॥ शिञ्जिनी ज्या ।
उल्लोलस्तरङ्गः ॥ १० ॥ कोषः परिवारो मुकुलत्वं च । समीकरभसो रणरसः ॥ ११ ॥

१. 'स्वच्छा' क. २. 'विकच' ख. ३. 'रसत्यवधिरोपित' ख. ४. 'कल्लोल' क-
ख. ५. 'नीलरुचः' ख.

३९ सर्गः]

हरविजयम् ।

आताम्रकौस्तुभमरीचिशिखावलीढं
 युद्धोन्मुखी मुखमपावृतमुद्रहन्ती ।
 दैत्येन्द्रशोणितरसासवपानगोष्ठी-
 योग्यामिवास्य सुरनाथ गदा विधत्ते ॥ १३ ॥
 अस्याधिपाणि रचितस्थितिरेष लक्ष्मी-
 मीषद्विनिद्रमुखकैरवकोरकश्रीः ।
 कुन्दत्विषा दशनचन्द्रिकयावकीर्ण-
 मूर्तिर्विभर्ति शशिशेखर पाञ्चजन्यः ॥ १४ ॥
 वक्षःस्थकौस्तुभमरीचिविलङ्घ्यमान-
 मस्याश्चकास्ति करपङ्कजवर्ति चक्रम् ।
 प्रत्यग्रटङ्कविनिकुट्टनमुत्तरक्त-
 धारारुणीकृतमिवाहिमरश्मिबिम्बम् ॥ १५ ॥
 दैत्यास्त्रविस्त्रविकटाश्रिशिखासहस्र-
 निष्ठचूतधूसरितदिङ्मुखवर्ति(द्वि)धूमम् ।
 वज्रं पुलोमतनयापतिरप्यमुक्त-
 नीलाभ्रगर्भमिव बिभ्रदसावुपेतः ॥ १६ ॥
 हेलाधुतश्रवणतालपलाशकोटि-
 भागाधिरूढधवलच्छविशङ्खहंसम् ।
 आभाति भासुररुचिर्दहनोऽधिरुह्य-
 सूर्यप्रकाश इव पाण्डुरपुण्डरीकम् ॥ १७ ॥
 एषोऽञ्जनद्विरदमूर्जितदानवारि-
 धारान्धकारभरनिहुतभास्करांशुम् ।

१२ ॥ अपावृतमुद्राटितम् । योग्या अभ्यासः ॥ १३ ॥ १४ ॥ १५ ॥ अस्त्रेण रु-
 धिरेण विस्त्रा दुर्गेन्धयः । शक्रमूर्धा(?)दिजोऽन्योऽपि धूमः संभवतीति वह्निनासौ
 विशेषितः । अमुक्तो नीलजलदस्य गर्भोऽभ्यन्तरं येन । वज्रस्य विबुद्धपेण जलदमध्येऽव-
 स्थानात् ॥ १६ ॥ पुण्डरीकादयो दिक्करिणः । पुण्डरीकं पद्ममपि ॥ १७ ॥ गण्डावेव

१. 'कोरकैरव' क-ख.

पश्याञ्जनाचलमिवोन्नतगण्डशैल-
 मारुह्य संयुगरसान्मरुदभ्युपेतः ॥ १८ ॥
 मेराविव स्फुरितकाञ्चनगौरभासि
 संहारधूमनिकराञ्जनमेचकार्चिः ।
 स्तम्बरेमे कृतपदस्तरसा परैति
 पश्यामरेश यम एष गृहीतदण्डः ॥ १९ ॥
 श्मश्रुप्ररोहजटिलं भुवनत्रयैक-
 ग्रासस्पृहाविवृतमूर्ध्वपिशङ्गकेशम् ।
 वक्त्रं दधद्विकटमादिवराहघोर-
 घोणाभिघातदलितावनिरन्ध्ररौद्रम् ॥ २० ॥
 निःशेषवध्यजनताकरवीरपुष्प-
 शेषामिवेक्षणरुचिं दधदस्तताम्राम् ।
 आरुह्य कासरमखण्डितदण्डचण्ड-
 हस्तः पुरोऽस्य रमसादुपयाति मृत्युः ॥ २१ ॥ (युगलकम्)
 संध्यानुबन्धि गगनं चटुलीकडार-
 चूडातडिद्भिरिव पश्य विदर्शयन्तः ।
 आयान्ति कज्जलमलीमसदेहदीप्ति-
 लुप्तातपप्रसरमीश्वर यातुधानाः ॥ २२ ॥
 पाशी स्पृशन्स्पशमिवान्तकरस्य पाश-
 मारुह्य नागमुपगच्छति सुप्रतीकम् ।

शैलौ । गण्डशैलाश्च महोपलाः ॥ १८ ॥ दण्ड आयुधभेदः सैन्यं च ॥ १९ ॥ श्मश्रूणि
 मुखरोमाणि तान्येव प्ररोहा अङ्कुराः । ऊर्ध्वा उन्मुखाः ॥ २० ॥ करवीरनाम्नां पुष्पा-
 णां शेषा माला तामिव नयनप्रभां विभ्रदस्य यमस्य पुरतो महिषमारुह्य मृत्युरेतत्स-
 हायोऽन्तको वेगादागच्छति ॥ २१ ॥ चटुलीभिराननोद्गताभिरुल्काभिः कपिशभिश्च
 चूडाभिरेव विद्युद्भिः ससंध्यमिव गगनं दर्शयन्त इति योज्यम् । यातुधाना नैर्ऋताः ॥ २२ ॥

१. 'चुटुली' ख. २. 'विमर्शयन्तः' क. ३. 'कान्ति' क.

आलोलकर्णशिखरानिलवेगकृष्ट-

कुम्भस्थलस्वलितमौक्तिकतारहारम् ॥ २३ ॥

पश्याथनाथमवलम्बितशङ्खपद्म-

मग्रे गदादलितदैत्यचमूत्तमाङ्गम् ।

शाङ्गायुधं जववतात्र गरुत्मतेव

पद्मप्रभेण करिणान्तिकमापतन्तम् ॥ २४ ॥

सिंहाजिनानि परिधारभसव्युदास-

संदष्टतारकतया घटितान्युरःसु ।

निर्भिन्नगन्धगजकुम्भतटावसक्त-

मुक्ताफलैरिव नखैः प्रविभान्ति येषाम् ॥ २५ ॥

तन्वन्ति वीतवसनेषु वपुःषु मौलि-

मुग्धामृतांशुकलिका रभसेन येषाम् ।

ज्योत्स्नातपाम्बरमलं विमलं स्वकान्ति-

संतानसंशयितभूतिपरागलेखम् ॥ २६ ॥

अभ्यापतन्ति त इमे विकटोन्नतानि

रुद्राः सुरेश फणिकङ्कणिभिः कराग्रैः ।

आस्फात्य विस्फुरदरातिरुषा निजांस-

कूटैः सहैव ककुदानि ककुद्गतां वः ॥ २७ ॥ (तिलैकम्)

दानाम्बुवृष्टिमभितो विकटैः किरन्तः

संवर्तदुर्दिनघनैरिव गण्डभागैः ।

विन्यस्तपादभरबन्धुरितावनीध्र-

मेतेऽधिरूढवसवः करिणोऽभ्युपेताः ॥ २८ ॥

पाशौ वरुणः । अन्तकस्य मृत्योः स्पशमिव चरसदृशम् ॥ २३ ॥ शङ्खपद्मौ निधी ज-
लजौ च ॥ २४ ॥ सिंहेत्यादि विशेषकम् । परिधा प्रावरणं तत्र रभसव्युदासो जवे-
नोत्क्षेपस्तेन संदष्टा गर्भीकृताः ॥ २५ ॥ ज्योत्स्नैवातपो घनत्वात् ॥ २६ ॥ व इति
रुद्रा विशेष्यन्ते ॥ २७ ॥ बन्धुरिताः खर्विताः ॥ २८ ॥ २९ ॥ शिवस्य श्रेयसः शेवधि-

१. 'वैरि' क. २. 'परागलेपाः' ख. ३. 'त्रिभिः कुलकम्' ख. ४. 'अपि' ख.

निःशेषशान्नवकुलप्रलयाग्निधूम-

दण्डायमानकरकृष्टकृपाणपट्टाः ।

विद्याधराधिपतयः शिविरं विशन्ति

पारिप्लवश्रवणकुण्डलगण्डभागाः ॥ २९ ॥

आसज्य सज्जसमरा विशिखान्धनुःषु

हस्ताङ्गुलीलघुविवर्तनतारनादान् ।

एते विशन्ति शिविरं शिवशेवधेस्ते

विश्वेऽश्विनौ च तुषिताश्च ससिद्धसाध्याः ॥ ३० ॥

निष्ठचूतनाकनगरप्रतिबद्धसिन्धौ

बिम्बोदरे शबलिमानमुपादधाना ।

छाया च यस्य शशलक्ष्ममयी विभाति

विष्यन्दमानयमुनाजलनिर्झरश्रीः ॥ ३१ ॥

स श्वेतदिग्गजपतेरधिरुह्य पृष्ठ-

मभ्येति दीर्घविकटैः पृतनाङ्गनानाम् ।

नेत्रोत्करैरमृतवर्षिभिरिन्दुरेष

दत्ताञ्जनैर्निजकरैरिव दृश्यमानः ॥ ३२ ॥ (युगलकम्)

योक्त्रीकृतैः फणिगणैरतिगाढबन्ध-

तीव्रार्तिसीत्कृतिसमीरनिभेन शीतान् ।

स्कन्धानिलानिव निपीय पुनर्वमद्भि-

राबद्धवाजिनि रथे रचितप्रतिष्ठः ॥ ३३ ॥

निधानम् । तस्य तव स्कन्धावारं विश्वेप्रभृतयः संघदेवा विशन्ति ॥ ३० ॥ नाकमेव नगरं तत्र प्रतिबद्धा नियमेन स्थिता सिन्धुर्मन्दाकिनी । सा च पुरा चन्द्रमण्डलान्निर्गतेत्यागमे श्रूयते । यदुक्तम्—‘स्वर्गे चैव पुरा सैव संस्थिता सोममण्डले । सोमाचैव विनिःसृत्य पुराकाशे व्यवस्थिता ॥’ चशब्दो भिन्नक्रमः । इन्दुश्चेत्येवमन्वयात् ॥ ३१ ॥ अञ्जनं कलङ्कोऽपि ॥ ३२ ॥ योक्त्रीकृतैरित्यादिविशेषकम् । योक्तं बन्धनरजुः । स्कन्धा

३९ सर्गः]

हरविजयम् ।

कल्माषिताम्बरतलोन्नतपक्ष्मभार-
 निर्धूयमानसितचामरमण्डलीकः ।
 संकोचवर्न्धपरिहारधिया सलील-
 मन्वीयमान इव नाथ कुमुद्वतीभिः ॥ ३४ ॥
 योगाश्रितापरवपुर्जरठप्रताप-
 संपत्तिरेष हरितच्छविसप्तपत्रः ।
 भानुः शरत्समयविभ्रम एति पश्य
 रिक्तीकृतावजितवासववासरश्रीः ॥ ३५ ॥ (तिलैकम्)
 आरूढगूढचरणोल्बणमार्गणानि
 कल्लोलचापवलयानि विनिर्धुवन्तः ।
 सप्ताप्यमी कलकलाकुलितान्तरिक्ष-
 मभ्यागता जलधयः सतरङ्गिणीकाः ॥ ३६ ॥
 क्षोणीभृतोऽप्युपगताः शिविरं नवाभ्र-
 कारागृहान्कटकभूमिषु बिभ्रतस्ते ।
 बन्दीकृतक्षपितपक्षतिदृष्टसार-
 वज्रार्भकानिव च गर्भगताचिरांशून् ॥ ३७ ॥
 संवर्तवारिदघटापि गभीरघोर-
 घोषानुबन्धवधिरीकृतसप्तलोका ।

नभसि वातानां स्थानभेदाः ॥ ३३ ॥ ३४ ॥ योगेन समाधिनाश्रितमपरं करचरणा-
 दियुक्तं वपुर्येन । योगः कन्यासवित्रोः समागमः । तत्राश्रितमपरं प्रावृषेण्याद्रूपाद्विल-
 क्षणं वपुर्येन । प्रताप आतपोऽपि । सप्तसंख्यानि पत्राणि वाहनानि । सप्तपत्राश्च सप्त-
 पर्णास्तरवः । अवजितवासवाः परिभूतपुरंदरा दैत्याः । त एवास्थिररूपतया वासराः ।
 तेषां श्रीस्तनूकृता येन । अवजितश्च वासवस्तत्प्रयुक्तवृष्टिनिरोधायैस्तेषां वासराणां श्री-
 रल्पीकृता येन । तदा दिनानां तानवोत्पत्तेः ॥ ३५ ॥ गूढचरणाः सर्पाः ॥ ३६ ॥
 क्षोणीभृतः पर्वता राजानश्च । शिविरं सेनानिवेशः । कटकोऽद्रिनितम्बः सैन्यं च ।
 बन्दीकृता हठेन निबद्धाः क्षपितपक्षतेर्वज्रस्य शिशवो येषु ॥ ३७ ॥ समरभेरीत्वं वो

१. 'बद्ध' क. २. 'योनाश्रिता' ख. ३. 'त्रिभिः कुलकम्' ख.

अभ्येति वः समरदुन्दुभितां चिकीर्षु-
 रेषां तडित्किरणकोणकृताञ्चितश्रीः ॥ ३८ ॥
 अभ्यापतन्ति विकसत्फणचक्रवाल-
 रत्नोत्करैः किरणपल्लवितान्तरिक्षाः ।
 दिक्पद्मिनीर्विकचपाटलपुण्डरीक-
 खण्डा इवोरगबलानि विदर्शयन्ति ॥ ३९ ॥
 उद्धूतचन्द्रकरपाण्डुरचामरौघ-
 मौजस्वितां दधदधःकृतवातरंहः ।
 आभाति कर्कशबलं सुरराजसैन्य-
 मश्वीयमञ्चिततरं च रसत्खलीनम् ॥ ४० ॥
 सव्यालभूषणतयोज्ज्वलकायमान-
 शोभा नितान्तमलगद्भरासभीका ।
 चण्डी नरेन्द्रशिविरक्षितिनिर्विशेष-
 रूपा करालकरभा रभसादुपैति ॥ ४१ ॥
 रत्नाक्षसूत्रवलयं परिवर्तयन्ती
 नक्षत्रमण्डलमिव क्षणदातितारम् ।

विधित्सुः कल्पान्तघनानां घटा पङ्क्तिरागच्छति । कोणो वादनभाण्डम् (दण्डः) ॥ ३८ ॥
 दिश एव पद्मिन्यस्ता विकचारुणकमलवना दर्शयन्ति सन्त्युरगाणां बलान्यायान्ति
 ॥ ३९ ॥ कर्कशं कठोरं बलं सौष्टवं यस्य । कर्कैश्च सितैरश्वैः शबलं विचित्रम् । अ-
 श्वीयमश्वसमूहः । 'केशाश्चाभ्यां यञ्छावन्यतरस्याम्' इति च्छः । रसच्छब्दायमानम् ।
 खलीनमन्तरिक्षे लग्नम् । रसञ्च खलीनं कविका यस्य ॥ ४० ॥ व्यालाः सर्पा मत्त-
 करिणश्च । उन्नता कायमानस्य देहपरिमाणस्य शोभा यस्याः । उन्नतेन च कायमानेन
 गृहविशेषेण शोभा यस्याः । 'पक्वेष्टकाभिर्विहितं सद्यः कारुजनेन यत् । राजोचितं महा-
 वेष्टम् कायमानं तदुच्यते ॥' नितान्तमत्यर्थमलगद्गर्दानां फणभृतां भरो यस्याः । अ-
 सभीका सह भयेन या न वर्तते । नितान्तमलाश्च यत्र तत्र लुठनात्काङ्क्षितमालिन्या
 गर्दभाः खरा रासभ्यश्च खर्यो यस्याम् । 'तमु काङ्क्षायाम्' । कराला बहला करभा पाणि-
 शोभा यस्याः । करालाश्च भीषणाः करभा उष्ट्रा यस्याम् ॥ ४१ ॥ क्षणदा रात्रिः सैव

१. 'अन्तरिक्षैः' ख. २. 'च दर्शयन्ति' क.

ब्राह्मी कराकलितदण्डकमण्डलुश्री-

रेषा शिवात्र शिबिरे कृतसंनिधिर्वः ॥ ४२ ॥

आभात्यसौ सरलमुग्धमृणालकाण्ड-

कन्दावलीकवलनाकुलतां दधानैः ।

कुन्दच्छदच्छविभिरच्छतदीयगर्भ-

दुग्धच्छटापरिणतेरिव बाहहंसैः ॥ ४३ ॥ (युगलकम्)

उद्धृतदानवचमूपतिकण्ठपीठ-

निष्ठचूतशोणितमलीमसशातधारम् ।

प्राचीव दिक्तपनबिम्बमुदंशुराशि

चक्रं दधत्युपनतानघ वैष्णवीयम् ॥ ४४ ॥

त्रैयम्बकी कटकमेति विजिह्वकोटि-

मेषा किरीटघटितां दधतीन्दुलेखाम् ।

भास्वत्तृतीयनयनभ्रुकुटिव्युदस्त-

विन्यस्तभासनपरागललाटिकाभाम् ॥ ४५ ॥

चामुण्डया परुषभस्मपरागपूर्ण-

माकीर्णमस्थिशकलैः सकपालखण्डम् ।

विभ्राणया वपुरधिष्ठितमीश दूर-

मेतच्छानगृहदेवतयेव सैन्यम् ॥ ४६ ॥

चन्द्रस्य च प्रतिकृतिः कृतरागभङ्ग-

चेतःप्रसादधवलांशुसुधामरीचिः ।

नक्षत्रमण्डलमक्षसूत्रवलयं परिवर्तयन्ती ब्राह्मी भ्राजते । ब्राह्म्यादयो मातरः ॥ ४२ ॥ ४३ ॥ ४४ ॥ त्रैयम्बकस्येयं त्रैयम्बकी माहेश्वरी । 'न ख्याभ्यां पदान्ताभ्यां-' इति वृद्धिप्रतिषेध एजागमश्च । भ्रुकुट्या व्युदस्ता विशेषेणोपरि नीता या भस्मरजःसंबन्धिनी ललाटिका ललाटालंकारस्तस्या इव शोभा यस्याः ॥ ४५ ॥ ४६ ॥ सुधामया मरीचयो यस्यास्तादृशी चन्द्रस्य प्रतिकृतिश्चान्द्री देवता तव शिबिरं त्वरितमायाति

१. 'यानहंसैः' ख. २. 'युगलकम्' ख-पुस्तके नास्ति.

आगच्छति च्छुरितदिविचिविरं तवाच्छ-

हासच्छटाभिरियमुच्छलिताम्बुराशिः ॥ ४७ ॥

प्रेङ्खत्कपालरशनागुणरासभीय-

चर्माम्बराङ्कितभयंकरमूर्तिरेषा ।

याम्या तवैति शिविरं शिव शावहस्त-

कर्णावतंसकलनाकुलिताननश्रीः ॥ ४८ ॥

आकस्मिकप्रलयघस्सरवह्निहेति-

भस्मीकृताखिलकुलाचलनिर्विशेषैः ।

शेषां निबध्य धवलैरपि लोकपाल-

पालीकपालपटलैरियमुत्तमाङ्गे ॥ ४९ ॥

गङ्गातरङ्गपरिमृष्टविटङ्ककोटि-

खट्वाङ्गसङ्घिपरमेष्ठिजटानिकुञ्जा ।

प्रेङ्खत्परेतपतिपत्रविषाणगर्भ-

निष्पीतसप्तभुवनक्षतजासवश्रीः ॥ ५० ॥

अध्यास्य रासभसभाधिपतिं त्रिलोकी-

संहाररागरभसेन सभिति सैन्यम् ।

संरम्भभौस्वरमुखी बिसभङ्गगौर-

दन्तांशुरेति शिविरं तव कालरात्रिः ॥ ५१ ॥ (तिल्लकम्)

काली च कोकिलकलापरुचिः कराल-

दंष्ट्राङ्कुरैति समरोत्कलिकाकुलैषा ।

निर्दग्धकाल कलिकालकलङ्ककेतु-

रुद्धिन्नरत्नकलिकेव विदूरभूमिः ॥ ५२ ॥

॥ ४७ ॥ शावः शवसंबन्धी ॥ ४८ ॥ आकस्मिकेत्यादि विशेषकम् । पाली पङ्क्तिः ॥ ४९ ॥ खट्वाङ्गं महाव्रतिनामंसे ध्वजः । पत्रं वाहनं तस्य विषाणगर्भेण पीता रुधिरा-
सवसंपद्यया । आसवपानं च परिमृष्टे निकुञ्ज एव श्लाघ्यम् ॥ ५० ॥ कालरात्रिः कु-
तान्तमहिषी ॥ ५१ ॥ निर्दग्धकालेति भगवन्तं संबोधयति । कलङ्कस्य पापस्य केतु-

१. 'स्फुरित' क. २. 'अम्बराभिः' ख. ३. 'भासुर' ख. ४. 'त्रिभिः कुलकम्' ख.
५. 'निर्दग्धकाल' ख.

४० सर्गः]

हरविजयम् ।

इति गिरिमुपकण्ठ्योदीरितां नन्दिनाग्रे

सकलसमरसेनाचक्रवालं सरारिः ।

निजशिविरनिवेशावासभूमीः प्रणाम-

श्वथविकटकिरीटं प्राहिणोत्तन्मुखेन ॥ ५३ ॥

तिग्मांशुस्यन्दनाश्वद्रुतखुरदलितव्योमवैदूर्यरत्न-

क्षोदच्छायेऽथ सायं मलिनयति तमः पङ्कपूरं धरित्रीम् ।

रुद्धालोकाः कुलायग्रहरभसरसत्पत्रिनादानुबन्धै-

रन्योन्यालापमाराद्विदधुरिव निशि व्याकुला दिग्वयस्याः ॥ ५४ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकावे

राजानकश्रीरत्नाकरस्य कृतौ रत्नाङ्के हरविजये महाकाव्ये

सैन्यसंभारो नामैकोनचत्वारिंशः सर्गः ।

चत्वारिंशः सर्गः ।

प्राप्ते प्रभातसमयेऽथ शशाङ्कमौलि-

रुद्धोद्धितो विविधमागधसूतवाग्भिः ।

अभ्याहतानकशतध्वनिदत्तसंज्ञैः

सेनासरिद्धरितमैक्षत सैन्यसिन्धुम् ॥ १ ॥

तस्याथ संभ्रमवलत्फणचक्रवाल-

मुर्वीतलेऽधिपतिना फणिमण्डलीनाम् ।

संस्तम्भितश्रवणतालमुदञ्चिताक्ष-

मार्कार्णितो विधुरितस्थिति दिग्गजेन्द्रैः ॥ २ ॥

ब्रह्माण्डखण्डतलवारणखर्व्यमाण-

मूर्तिर्दिगन्तरगुरुप्रतिफालदीर्घः ।

विनाशिका ॥ ५२ ॥ ५३ ॥ ५४ ॥ इति राजानकजयानकसूनोरलकस्य कृतौ हर-
विजयविषमपदोद्भूत एकोनचत्वारिंशः सर्गः ॥

मागधाः सूताश्च बन्दिभेदाः । आनकः पटहः । भरं भरणं करोतीति विगृह्य 'त-
त्करोति-' इति णिचि कृते निष्ठायां भरितशब्दः ॥ १ ॥ तस्येत्यादि विशेषकम् ॥ २ ॥

१. 'चिरं' ख. २. 'रुद्धालोकान्' ख. ३. 'संज्ञं' ख. ४. 'दिगन्तग' ख.

पुञ्जीकृतः क्षितितले घनतामवाप्य
 भिन्दन् रसातलमिवातिभरेण भूयः ॥ ३ ॥
 कम्पाकुलीकृतससंभ्रमलोकपाल-
 पालीपुरंघ्रिहृदयो बिभरांचकार ।
 प्रस्थानदुन्दुभिरवः क्षयकालवल्ग-
 दुत्तालकालकरतालनिनादलीलाम् ॥ ४ ॥ (तिल्लकम्)
 उत्सृज्य संयुगरसादथ तस्य देह-
 भागार्धसंधिघटनां निरियाय गौरी ।
 तच्चित्तभागगतसत्त्वविधूतभीरु-
 वैक्लव्ययोगमिव मानसमुद्रहन्ती ॥ ५ ॥
 उन्निद्रकर्णशिखरार्पितपारिजात-
 लीलावतंसगलितैर्मधुशीकरौघैः ।
 संसिच्यमानमिव कुङ्कुमपत्रपङ्क-
 लेखाङ्कितं शुचि कपोलतलं वहन्ती ॥ ६ ॥
 लीलानतेन सकलां करपल्लवेन
 लावण्यकान्तिममलामिव संप्रमार्ष्टुम् ।
 प्रेङ्खत्पिनाकिमुकुटास्पदचन्द्ररश्मि-
 धूलिच्छटामलिनितच्छविमीहमाना ॥ ७ ॥
 एकावली विरचिता कुचमण्डलेऽत्र
 तुङ्गत्वमीयुषि परस्परपीडनेन ।

ब्रह्माण्डकवाटपृष्ठेन वारणमुपरिगमननिरोधस्तेन नम्यमानवपुरधोगमनाश्रयणात् ॥ ३ ॥
 पाली पङ्क्तिः । करयोस्तालः परस्पराहननम् ॥ ४ ॥ तस्य शिवस्य चित्तभागगतेनाव-
 ष्टम्भेन परिचयातिरस्कृतः स्त्रीवैकल्ययोगो यस्य तादृशमिव मानसं धारयन्त्युमा समर-
 रसेन निरियादिति पञ्चभिः कुलकम् ॥ ५ ॥ ६ ॥ मलनिता छविः शोभा यस्या-
 स्तादृशीं कान्तिमिव करेणोत्प्रेषयन्ती (उत्प्रेञ्छयितुम्) लीलया ॥ ७ ॥ मुष्टिग्रहेऽपि
 शिथिलमतिकृशत्वान्मुष्टिमपि पूरयितुमक्षमं मध्यं बलीत्रययोगि बिभ्रतीतीव कुचाभिभ-

१. 'ताल' ख. २. 'चक्रलकम्' क, 'त्रिभिः कुलकम्' ख.

तत्सर्धयेव सवलीत्रयतामवासं
 मुष्टिग्रहेऽपि शिथिलं दधतीति मध्यम् ॥ ८ ॥
 प्रत्यग्रयावकरसस्फुरणारुणाग्र
 भास्वन्नखेन्दुकिरणप्रकरापदेशात् ।
 संध्यां प्रसादनपरां गलिताभ्यसूया-
 मारब्धपादपतनामिव धारयन्ती ॥ ९ ॥ (पञ्चभिः कुलकम्)
 तस्या मुखं सरभसार्पितकान्तदृष्टि-
 र्दृष्ट्वा चिरादथ शशाङ्ककलावतंसः ।
 संदर्शनेषु नयनत्रितयं निमेष-
 दोषोपघातघटनोज्झितमभ्यनन्दत् ॥ १० ॥
 निर्याय तस्य वपुषः सुचिरादवाप्त-
 गाढोपगूहनरसोत्पुलकानुबन्धः ।
 प्रस्थानमङ्गलविधिर्विदधे तयाथ
 सेवोत्सवप्रवणमातृगणोपनीतः ॥ ११ ॥
 तस्यापिनेहुरभिमन्त्रितमात्मनैव
 वक्षःस्थले गणचमूपतयः कथंचित् ।
 कण्ठप्रभाशबलभासि पिनद्धलोह-
 जालान्तरभ्रमविमुग्धधियस्तनुत्रम् ॥ १२ ॥
 मन्दाकिनीसलिलनिर्झरसिच्यमान-
 भास्वत्तृतीयनयनानलधूमदिग्धः ।

वेच्छया यथा तुङ्गेऽप्यत्र कुचमण्डले एका केवलैव बली रचिता मया त्वतिकृशेनापि
 बलीत्रयं धृतमिति । वस्तुतः पुनरेकावली हारलता ॥ ८ ॥ ९ ॥ कान्ता नाम दृष्टिः ।
 उक्तं च—‘हर्षप्रसादजनिता कान्तात्यर्थं समन्मथा । सभ्रूक्षेपकटाक्षा च दृष्टिः शृङ्गा-
 रिणी मता ॥’ इति ॥ १० ॥ उपगूहनमाल्लेपस्तद्रसेनोद्गतः पुलकप्रबन्धो यत्र तादृशो
 मङ्गलानां मणिमन्त्रौषधिप्रभृतीनां विधिरितिकर्तव्यताविशेषस्तया विदधे निबद्धः
 ॥ ११ ॥ अपिनेहुरबध्नन् । लोहजालं तनुत्रम् ॥ १२ ॥ कङ्कटवत्कवचमित्यनर्थान्तरम् (?)

तस्याततायिशरपातभियाधिमौलि
 संवीतकङ्कट इवामृतरश्मिरासीत् ॥ १३ ॥
 तत्काललोलसुरसिन्धुतरङ्गभङ्ग-
 विस्रस्तबन्धलुलितं च जटाकलापम् ।
 उष्णीषभोगिपतिरेव बबन्ध तस्य
 गाढं पुनः प्रतिदिशं फणमण्डलीभिः ॥ १४ ॥
 छायान्धकारकलुषीकृतपीनकण्ठ-
 पीठस्फुरद्भुजगराजफणामणिश्रीः ।
 तस्याजिमङ्गलनिबद्धनवेन्द्रनील-
 कण्ठत्रविभ्रममधत्त च कालकूटः ॥ १५ ॥
 दंष्ट्राकरालमुखकंदरनिर्यदग्नि-
 ज्वालावलीदुरुपलक्ष्यकरालजिह्वम् ।
 शूलं रुषारिरुधिरासवपानगोष्ठी-
 संरम्भलोलविकटौष्ठपुटं जजृम्भे ॥ १६ ॥
 भोगीन्द्रभोगकषणप्रतिपन्नमध्य-
 काश्यं पुरा जलनिधेर्मथनप्रसङ्गे ।
 तस्याथ मन्दरमिवाहिपतिश्चकार
 कोदण्डदण्डमधिरुह्य सनाथकोटिम् ॥ १७ ॥
 सङ्ग्रामदोहदरसादिति शीतरश्मि-
 मौलौ पिनद्धकवचे वचसाथ तस्य ।
 प्रत्युस्तरत्नशकलच्छविशारितानि
 वर्माणि भैर्मघटितानि गणाः पिनेहुः ॥ १८ ॥

॥ १३ ॥ १४ ॥ छायेव तमस्तेन मलिनिता कण्ठस्थस्याहिपतेः फणामणिश्रीयेन ।
 कण्ठत्रो गलत्राणम् ॥ १५ ॥ १६ ॥ कोदण्डस्य मध्ये कृशत्वादग्रे महत्वाच्च भोगीन्द्र-
 कषणकृशमध्यमन्दरेण साम्यम् ॥ १७ ॥ भर्मघटितानि हिरण्मयानि ॥ १८ ॥ बभ्रवा-

१. 'ललितं' ख. २. 'अस्याजिसंगर' क. ३. 'रुक्मघटितानि' ख.

४० सर्गः]

हरविजयम् ।

संवितलोहमयवर्मवपुर्वभार
 बभ्रोरुपोढ रणमङ्गलरत्नमालम् ।
 अस्ताचलाभिमुखपातिनिबद्धपङ्क्ति-
 नक्षत्रचक्रशबलाम्बरवर्त्मलीलाम् ॥ १९ ॥
 प्रत्युसलोहितकरत्नकणांशुसार-
 नीलाभ्रकच्छवितनुच्छदमूर्तिरुच्चैः ।
 सौदामिनीरुचिरदाममरीचिभिन्न-
 लोलाभ्रविभ्रममधत्त शिलादसूनुः ॥ २० ॥
 संहारधूममलिना कलधौतसानु-
 भागान्तरे निपतिता रजनीव मेरोः ।
 वक्षःस्थले सरसकुङ्कुमपङ्कभाजि
 भाति सा कालमुसलस्य दृढाथ माढी ॥ २१ ॥
 अभ्युन्मिषन्मरकतांशुशिखासहस्र-
 संलक्ष्यमाणपरभागतनुत्रबन्धा ।
 आबद्धशेवललवा नलिनीव नाग-
 वक्रस्य मूर्तिरुचत्स्फुटपुष्करश्रीः ॥ २२ ॥
 हौताशनेः कवचमेचकिता च मूर्ति-
 रुद्धीप्तिरत्नघटितोरुशिरस्त्रबन्धा ।
 आभादनेकविकटोदयशैलशृङ्ग-
 लग्नार्कबिम्बवलयेव युगक्षयद्यौः ॥ २३ ॥

दयो गणाः । रत्नमालाया लम्बमानतयावस्थानाद[स्ता]भिमुखं पतन्त्यैव नक्षत्र-
 पङ्क्त्या साम्यम् ॥ १९ ॥ लोहितकः पद्मरागः । 'लोहितान्मणौ' इति स्वार्थे कन् ।
 अभ्रकं धातुभेदः । तनुच्छदो माढी च कवचः ॥ २० ॥ २१ ॥ परभागः शोभाति-
 शयः । नागवक्रो विनायकः । पुष्करं करिशुण्डाग्रं कमलं च ॥ २२ ॥ हौताशनिः कु-
 मारः । तस्य षण्मुखत्वाच्छिरस्त्राण्यपि षडेवेति बहुषु पूर्वोद्दिश्यङ्गेष्वर्कबिम्बानि वि-

१. 'साढी' क.

उद्दामसंयुगरसस्फुटितव्रणोत्थ-

रक्तच्छटाविकटबिन्दुनिबद्धरन्ध्रम् ।

प्रत्युप्तदीप्ततरनूतनपद्मराग-

मासीदिवातिगुरु दंसनमग्निकस्य ॥ २४ ॥

वक्षःस्थले बृहति हेतिशताभिघात-

रूढव्रणस्थपुटितस्फुटसंनिवेशम् ।

चण्डेश्वरस्य शुशुभे शुभलोहवर्म-

सावर्तमम्भ इव सानुतटे हिमाद्रेः ॥ २५ ॥

दुर्वारवैरिवरवारणवीरभद्र-

वक्षःस्थलीविनिहिता विरराज माढी ।

संवर्तमेधमलिनासुरसंप्रहार-

लक्ष्मीवधूसुखविगुण्ठनजालिकाश्रीः ॥ २६ ॥

अभ्रं कपोल्लसितकेतनवैजयन्ती-

कल्माषिताम्बरतलाः प्रतिमा वहन्तः ।

रक्षाधिकारनवभूतिसुधोपलेप-

पाण्डुत्विषो रचितसंनिधयः सुरौघैः ॥ २७ ॥

स्तम्बेरमा मुखरिताम्बरशङ्खघण्टा-

ढक्कारवा धवलचामरचारुशोभाः ।

विस्पष्टदन्तमणितोरणसंनिवेशाः

सैनैर्युधे विदधिरे सुरसन्नरूपाः ॥ २८ ॥ (युगलकम्)

अती कल्पान्तद्यौरिव मूर्तिस्तस्य शुशुभे ॥ २३ ॥ अधिकाख्यस्य गणपतेर्दसनं बन्ध-
(व्रण)रक्तबिन्दुनिबद्धविवरत्वादधस्यूतपद्मरागमिवासीत् ॥ २४ ॥ स्थपुटितो विष-
मीकृतः । शुभलोहं कालायसम् ॥ २५ ॥ वारणो निषेद्धा । जालिका जालीति प्र-
सिद्धं प्रतनुवसनम् ॥ २६ ॥ केतनानि ध्वजास्तत्पताकाभिः शबलितनभस्तलाः करिणः
सैनिकैः कृताः । प्रतिमा दन्तकोषः, देवानां प्रतिकृतयश्च । रक्षायामधिकारः प्रस्तावो
यस्याः । रक्षार्थमुपादीयमानेत्यर्थः । तत्र.....रक्षा भूतेभ्यो विवक्षिता । सुरसन्नानां
तु वर्षोपनिपातात् । भूतिर्मक्कोलारिज एव । सुवा मक्कोलमेदः ॥ २७ ॥ २८ ॥ मौ-

१. 'मेघमलिनाम्बर' ख.

प्रत्यग्रमौक्तिकविताननिधानकुम्भ-
 रक्षाकुलाजगरविभ्रमहस्तदण्डाः ।
 रेजुर्गजा विकचकीचकयष्टिकोटि-
 वेलद्विलेलकदलीविकरालपृष्ठाः ॥ २९ ॥
 कुम्भस्थलीनिहितमङ्गलमालिकाग्र-
 विष्यन्दमानमधुपङ्कनिलीनभृङ्गाः ।
 लक्ष्मीं दधुः शिखरलग्नदवाग्निधूम-
 जालाकुलाः कुलनगा इव मत्तनागाः ॥ ३० ॥
 उत्कर्णतालपवनेरितकुम्भकूट-
 सिन्दूरधूलिपटलच्छुरणाभिरामम् ।
 उद्भूततामरसरेणुपिशङ्गयमान-
 दिक्चक्रवालमुषसीव बभूव विश्वम् ॥ ३१ ॥
 लीलाचलद्धवलचामरचक्रवाल-
 शारीकृताखिलदिशोऽथ सहस्रसंख्याः ।
 उत्कीर्णपत्रमकरीशतशातकुम्भ-
 पर्याणपट्टविनिवेशकरालपृष्ठाः ॥ ३२ ॥
 माणिक्यखण्डखचिताञ्चितहेमभास्व-
 दायानदीधितिपिशङ्गितदिग्विभागाः ।
 उद्रश्मिरत्नकणशारितशातकुम्भ-
 प्रेङ्खत्त्वलीनसखणत्कृतिवक्रभागाः ॥ ३३ ॥

क्तिकनिचयस्य निधानान्यास्पदानि कुम्भाः कवाटास्तद्रक्षायै व्याकुला अजगरसदृशाः
 करदण्डा येषाम् । निधिघटेषु चाजगरा रक्षाकुला भवन्तीति प्रसिद्धमेतत् । कीचको
 वेणुस्तद्यष्टिरेव कदली ध्वजस्तत्र । 'कदली वैजयन्ती' इति तु केचित् ॥ २९ ॥ ३० ॥
 उषसि सिन्दूरजश्छुरितं तामरसरजोराजमानं दिक्चक्रमिव विश्वमासीत् ॥ ३१ ॥
 लीलेत्यादिकलापकम् ॥ ३२ ॥ आयानमश्वाभरणम् ॥ ३३ ॥ कुशलैरश्वशास्त्रज्ञैर्वीथीषु

साङ्गामिकीषु कुशलैर्गमितास्तदानीं

वीथीष्वमन्दतरसः पृतनातुरंगाः ।

स्वेदोदबिन्दुशबलस्तुवभागवक्त्र-

शोभाः सुधोद्गमनलम्बकणा इवासन् ॥ ३४ ॥ (तिलकम्)

सानूकतां विदधतोऽप्युपमानशून्या

मन्दा अपि ग्लपितचण्डसमीरवेगाः ।

आकुञ्चितोर्ध्वखुरदण्डविभक्तपाद-

विन्यासचारुगतयस्तुरगाः प्रसस्तुः ॥ ३५ ॥

भाति स्म मूर्तिरनिलौघविघट्यमान-

माञ्जिष्ठचामरतया चतुराञ्चितानाम् ।

उत्पेतुषां किल पुरा शिखिनस्तदीय-

ज्वालाकलापनिचितेव तुरंगमाणाम् ॥ ३६ ॥

लक्ष्मीं दधुर्विपुलकैर्गमनैरभीक्ष्ण-

मङ्गैश्च चारुशुचिभिश्चतुरस्त्रपुण्ड्राः ।

पर्याणपट्टपटलैस्तुरगा निगाल-

भागैश्च देवमणिशोभितसंनिवेशैः ॥ ३७ ॥

मार्गेषु गमिताः संचारिताः । वीथयश्च तुरंगशास्त्रे नव प्रसिद्धाः । यदुक्तम्— ‘चतुरस्रं काङ्कं मायूरमर्धमायूरमिति सांनायं वीथिचतुष्टयम् । वल्गनं नीचैर्गतं लङ्घनं धोरणं नारोष्ठ(?)मित्यौपवाह्यं वीथिपञ्चकम् ॥’ इति । स्तुवस्तुरगाणां ललाटदेशः । तस्य श्र-
मोदबिन्दुशबलत्वात्सुधोद्गमनेनेव लम्बकणाः केषांचिदश्वानाममृतादुत्पत्तेः ॥ ३४ ॥
सानूकतामन्येन सदृशत्वं बिभ्रतोऽप्युपमानशून्या इति विरोधः । सहानूकैः शुभैर्लक्ष्णै-
र्वर्तन्त इति तु व्याख्यायामविरोधः । ‘अनूकः प्रगुणतरः प्र(प्रो)थः’ इति तु केचित् ।
मन्दा अलसास्ते समीरवेगं ग्लपयन्तीति विरोधः । ‘तत्र मन्दमृगाख्यास्तु तुरगा लक्ष-
णान्विताः’ इति तु मन्दजातित्वादविरोधः ॥ ३५ ॥ अञ्चितं गमनम् । शिखिनोऽग्ने-
रुत्पेतुषामुत्पन्नानाम् । केषांचिदश्वानामग्निकारणत्वात् ॥ ३६ ॥ विपुलकैर्विस्तीर्णैः ।
विचित्रा पुला गतिविशेषो येषां तैरिति वा । स्वार्थं कन् । विपुलकैश्च विविधरोमन्यैः ।
विपुलं कं शिरो येषां तैरिति वा । शुचिभिर्निदोषैः पुण्ड्रं तिलकः । निगीर्यतेऽनेनेति
निगालः कण्ठः । देवमणयो दिव्यानि रत्नान्यावर्तभेदाश्च ॥ ३७ ॥ उत्थापकेनोर्ध्व-

४० सर्गः]

हरविजयम् ।

सङ्ग्रामनाटककुतूहलानां तदानी-

मुत्थापकेन दधतो मुदमुत्तमानाम् ।

विस्पष्टभाण्डरुचयोऽतिविचित्ररूपा

लक्ष्मीं दधुर्जवनिकामहितास्तुरंगाः ॥ ३८ ॥

विस्तारशालि कृतिभिः कृतरूपवर्ण-

माविद्भगामिकरणप्रविभक्तशोभम् ।

सव्यञ्जनक्रममराजत धातुवाद्य-

लीलां दधानमनुपप्लुतमश्वसैन्यम् ॥ ३९ ॥

निर्धूतकेसरसटावलितान्चिताग्र-

भागं पतद्भिरभितः पृतनानुरंगाः ।

चक्रुस्तरां दिवि तदुत्पतनाभियोग-

योग्यामिव क्षणविलम्बपदैः खुराग्रैः ॥ ४० ॥

खुरत्वेनोत्तमानामश्वशास्त्रकुशलानां मुदं ददतस्तुरंगा लक्ष्मीमूहुः । भाण्डमश्वालंकारः । रूपं देहकान्तिः । जवे निकामं हिताः प्रीतिहेतवः । रङ्गास्तु नाट्यभुव उत्तमानां नाट्यस्वरूपनिपुणमतीनां प्रमदं दिशन्तः शोभां धारयन्ति । तत्पक्षे उत्थापक उल्लेखः स्थापकः सूत्रधारप्रायः । उक्तं च—‘स्थापकः प्रविशेदन्यः सूत्रधारसमाकृतिः’ इति । ‘उदः स्थास्तम्भोः पूर्वस्य’ इति सकारस्य थकारः । उत्थापको वा सात्वतीवृत्तिभेदः । उक्तं च—‘अहमुत्थाप्यासे.....तावद्दर्शयामनः शक्तिम्’ इति । संघसमाश्रयमुत्थित-मुत्थापको ज्ञेयः ॥’ (?) इति । भाण्डानि मुरजादयः । रूपं नाटकप्रकरणादि । जवनिकया तिरस्करिण्या महिताः पूजिताः । कचित् ‘उत्थापनेन’ इति पाठः । तत्रोत्थापन-मुत्प्लावनम् । ‘यस्मादुत्थापयन्त्यत्र प्रयोगं नान्दिपाठकाः । पूर्वमेव तुरङ्गेऽस्मिन्स्तस्मादुत्थापनं स्मृतम् ॥’ इति पूर्वरङ्गाङ्गं च ॥ ३८ ॥ विस्तारः प्रथमधातुभेदश्च । कृतिनस्तुरंगेषु (तुरंगशास्त्र)गान्धर्ववेदप्रवीणाः । कृतो रूपस्य वर्णो मार्जनादिसंस्कारो यस्य । कृतरूप.....स्वरूपवर्णाः स्थायिसंचा[र्या]रोह्यवरोहिरूपाः स्वरूपा यत्र । आविद्धमुद्गतं धातुभेदश्च । करणानि गतौ विच्छित्तिविशेषाः । करणश्च धातुभेदः । व्यञ्जनानि श्रीवृक्षादीनि लक्षणानि तेषां क्रमो यथाशास्त्रमङ्गेषु विनिवेशः । व्यञ्जनस्य च धातुविशेषस्य क्रमः पुष्पकलादि (तालादि ?) । तत्प्रभेदानां यथाप्रायं (?) प्रयोगः । धातवो विस्तारायाश्चत्वारस्तन्त्रीष्वङ्गलिग्रहणेन विशेषनिष्पाद्याः स्वरप्रयोगविशेषाः । तदाश्रितं वाद्यं धातुवाद्यम् । अनुपप्लुतं स्वनाहितं (?) दोषशून्यं च ॥ ३९ ॥ दिवि क्षणं लम्बपदत्वा-

१. ‘करोधैः’ ख. क-ख-पुस्तकयोरस्माच्छ्लोकादनन्तरं ‘अश्ववर्णनम्’ इत्यस्ति.

विस्ताररुद्धवसुधाः प्रतिबद्धकेतु-
 सीतापटञ्चलविवल्गनशारिताशाः ।
 सज्जाखिलोपकरणाः समराम्बुराशि-
 पोतश्रियं सपदि शिश्रियिरे रथौघाः ॥ ४१ ॥
 आक्रान्तयानवरतं भटनायकेन
 चीत्कारसीत्कृतिमनोरमतां दधत्या ।
 संदर्शितोरुयुगसज्जघनश्रियापि
 तत्राभियोगसमये रथकट्यया श्रीः ॥ ४२ ॥
 आयोधनानुगुणवेषपरिग्रहाच्च
 तेजस्विनस्तदपनुत्तय आविरासन् ।
 संहारभानव इवाखिललोकसर्ग-
 नाशस्फुरत्किरणदन्तुरमण्डलाग्राः ॥ ४३ ॥
 शीतांशुमौलिरपि केसरिचक्रवाल-
 योक्त्रीकृताहिपतिभोगसहस्रभीमम् ।
 अध्यारुरोह रथमग्निशिखापिशङ्ग-
 मायोधनानुगुणवेषपरिग्रहश्रीः ॥ ४४ ॥

त्वुरैस्तत उत्पतनशिक्षामिवाकुर्वत तुरगाः ॥ ४० ॥ 'मूलत एव प्रभृति प्राग्रं यावत्प्रसा-
 रितः पवनैः । केतौ निवेशितो यः स पटः सीतापटो ज्ञेयः ॥' उपकरणमायुधसंपदनादिकं
 च ॥ ४१ ॥ अनवरतं सदा । नवं च रतं रमणं यथाक्रमेण । नायकः प्रभुः कामुकश्च ।
 ऊरुणा विस्तीर्णेन युगेन काष्ठविशेषेण सज्जा (घना) या श्रीः सा संदर्शिता यया । संद-
 र्शिता चोर्वोयुगस्य युगस्य सतश्च जघनस्य श्रीर्यया । अभियोगो रणः सुरतं च । रथानां
 समूहो रथकट्या । 'इनित्रकट्यचश्च' इति कट्यच् । तया श्रीरापि प्राप्ता । रथकट्या
 चात्र नायिकेति विशेषणसाम्याद्गम्यते ॥ ४२ ॥ ['सर्वपश्चात्पदं वर्तते' इति भाष्यकृद्भव-
 हारदर्शनादव्ययेन सह षष्ठीसमासप्रतिषेधस्यानित्यत्वनिश्चयात्तदनुतदुपरिप्रभृतीनि शब्द-
 रूपाणि साधुत्वं नातिवर्तन्ते ।] मण्डलाग्रं खड्गो विम्बस्य च पुरोदेशः ॥ ४३ ॥ अग्नि-
 शिखावत्पिशङ्गत्वं रथस्य केसरिमयत्वात् । तेषां च प्रायशः कपिशवर्णत्वात् । आयो-
 धनानुगुणा सङ्ग्रामानुरूपा । कचिद् 'पृथ्वीधरानुगुण' इति पाठः । तत्र पृथ्वीधरोऽत्र

१. 'सीत्कार' ख.

उष्णीषभोगिफणफूत्कृतिवातघात-

पुञ्जीकृतत्रिपथगाजलवेणिशुभ्रम् ।

तस्योष्णवारणमधार्यत भागलघ्न-

माणिक्यखण्डखचितोन्नतहेमदण्डम् ॥ ४५ ॥

तस्य प्रकीर्णयुगलं शशिरश्मिशोभि

शब्दानुबन्धिमणिकम्बुभुजे तदानीम् ।

पार्श्वस्थिते दुधुवुतुः स्वयमभ्युपेत्य

मन्दाकिनी सरभसं यमुना च भक्त्या ॥ ४६ ॥

येनाशु निर्धुतसटाभरमम्बराग्र-

मारोहता निशितपाणिजमण्डलेन ।

नक्तंमुखेषु शशभृत्प्रसभं व्यधायि

बिम्बावलम्बिशशदारणकान्दिशीकः ॥ ४७ ॥

आकर्ण्य यस्य मदशोषविषण्णभृङ्ग-

गण्डस्थलाः सपदि रुञ्जिततारनादम् ।

अङ्गेषु भीतिभरसंकुचिता निजेषु

वाञ्छन्ति दूरमिव दिक्करिणः प्रवेष्टुम् ॥ ४८ ॥

श्रीकण्ठशेखरशशाङ्ककलाकराल-

वेल्लत्सटापटलधूननवद्धरोषः ।

उत्प्लुत्य दारयितुमीहत एव वज्र-

सूचीशितैर्नखमुखैरपि मारुतं यः ॥ ४९ ॥

तस्मिंस्तुषारनिकुरुम्बविपाण्डुभासि

सिंहीसुते विदलिताञ्जनमेचकार्चिः ।

कोदण्डीकृतो मन्दरः ॥ ४४ ॥ वेणिः प्रवाहः । उष्णवारणं छत्रम् ॥ ४५ ॥ शब्दानुबन्धिनो मणिवलया यस्य तादृग्भुजो ययोस्ते ॥ ४६ ॥कम् । पाणिजा नखास्तत्समूहेन शशस्य यद्धारणं तेन हेतुना कांदिशीको भयद्रुतः प्रदोषेषु शशी कृतः ॥ ४७ ॥ रुञ्जितं सिंहगर्जितम् ॥ ४८ ॥ कराला भास्वराः । वज्रसूची वज्रमयी सेवनी ॥ ४९ ॥

१. 'प्रथमं' ख. २. 'धारण' ख.

कात्यायनी कृतपदा श्रियमाससाद
 प्रालेयशैलगतनूतनमेघवल्ल्याः ॥ ९० ॥ (चकलकम्)
 शार्ङ्गायुधोऽपि भुवनक्षयकालवह्नि-
 शङ्काकुलीकृतसुरासुरचक्रवालम् ।
 ताक्ष्यं विधौतकलधौतपिशङ्गपक्ष-
 मात्मीयदेहभरखर्वितमध्यरोहत् ॥ ९१ ॥
 ताक्ष्योऽपि चञ्चुपुटदष्टभुजंगमूर्ति-
 भास्वत्फणामणिरुचिचलुरणारुणेन ।
 पृष्ठेन विग्रहभरं वसुदेवसूनो-
 र्जग्राह दानवरणस्य च चेतसोच्चैः ॥ ९२ ॥
 क्षोणीव पक्षपवनोद्धृतशैलजाल-
 मुत्तिष्ठतः शितनखाग्रविदष्टमूर्तिः ।
 तस्याधिनाकमतनुर्बिभरांचकार
 शोभां क्षणं चरणकोटिगताभ्रलेखा ॥ ९३ ॥
 पिङ्गत्विषं कवलितोरगचक्रवाल-
 निर्यद्विषाग्निपरिणामवशादिवासौ ।
 विस्तारितां नभसि हेममयीं पतत्र-
 पर्ङ्क्तिं दधत्सरभसोड्डयनाय रेजे ॥ ९४ ॥
 उद्गच्छतो गगनवर्त्म गरुत्मतोऽथ
 दूरावगाहदृढभिन्नरसातलाग्राः ।
 आकृष्टमुक्तवसुधाः क्षणविघ्नखेद-
 मातेनुरस्य गिरिसंहतयः कथंचित् ॥ ९५ ॥

॥ ५० ॥ ताक्ष्यो वैतथेयः ॥ ५१ ॥ विग्रहो देह एव भरो भारः । विग्रहश्च कलहस्त-
 द्रूपो भर आटोपः ॥ ५२ ॥ ५३ ॥ ५४ ॥ दूरमवगाहनेन दृढं विदारितं पातालाग्रं
 यस्तादृशाः शैलनिवहाः केनापि प्रकारेणाकृष्टत्वाद्गगनोद्गमने गरुडस्य क्षणं विघ्नेन खेद-

१. 'अथ' ख. २. 'पक्षजाल' ख.

स्थूलास्थिगण्डशिखरोज्झितदानवारि
 धारान्धकारितदिशः सुरलोकपालाः ।
 विन्यस्तशैलगुरुपादविरुणभूमि-
 भागान्यथायथमथारुरुहुर्गजेन्द्रान् ॥ ९६ ॥
 तावत्प्रतीतमनसि प्रधानोत्सवाय
 दर्पाद्विनिर्जितरिपौ भटचक्रवाले ।
 बालाजनो बलवदाकुलतां जगाम
 तत्कालसंभ्रमविलोलविलोचनश्रीः ॥ ९७ ॥
 संस्तम्भिता अपि तु मङ्गलभङ्गभीरो-
 भीरोर्विषादवशशून्यधियस्तदाक्ष्णः ।
 निर्धौतकज्जलविधूसरिता निरीयु-
 रिन्दीवरान्मधुकरा इव बाष्पलेशाः ॥ ९८ ॥
 आधीयमानमतिसंभ्रमवेपमान-
 विस्त्रस्तबाहुलतया बुबुधेन्तरायम् ।
 प्रस्थानमङ्गलविधानमपि प्रवीरः
 सङ्ग्रामरागरभसोल्लसचित्तवृत्तिः ॥ ९९ ॥
 बद्धस्पृहं दयितया करवालयष्टि-
 रालोकिता भटजनस्य करप्रतिष्ठा ।
 प्राप्ता शितित्वमधिकं तदपाङ्गभासा
 धौतेव तत्क्षणमराजत विस्फुरन्ती ॥ १०० ॥
 पत्न्यौ रणाय चलिते गुरुशोकवृत्ते-
 र्वाग्मभ्रुवः सपदि कार्श्यदशां व्रजन्त्याः ।

मुदपादयन् ॥ ५५ ॥ यथायथं यथास्वम् ॥ ५६ ॥ तावदिति यावदेवं सर्वे समरसंमुखा-
 स्तावदङ्गनाजनोऽनङ्ग(?)विषयेऽत्यर्थमाकुलो जातः । प्रतीतं प्रकृष्टम् ॥ ५७ ॥ ५८ ॥ ५९ ॥
 बद्धस्पृहत्वं करप्रतिष्ठत्वात् । इयमस्य प्रेयसी सांप्रतमनया सार्धमेष विहरतीत्यभि-

माणिक्यकम्बुरवनौ पतितः कराग्रा-

ल्लावण्यचन्द्रपरिवेष इव व्यराजत् ॥ ६१ ॥

वक्रं विलोकयितुमूढरसा चिराय
पत्युर्वधूनिहितमङ्गलरोचनाद्रान् ।

दोदूयमानहृदया सविशेषमेव

सिद्धार्थकान् चयति स्म ललाटपट्टे ॥ ६२ ॥

आलिङ्ग्य गाढमपरा पैरिचुम्बतोऽथ

वक्रं प्रियस्य समराय विनिर्ययासोः ।

उष्णोष्णनिःश्वसिततत्क्षणगाढशुष्क-

ताम्बूलपङ्कुरसमोष्ठयुगं चकार ॥ ६३ ॥

गुप्तिस्तनोरिति कृतादरबन्धमादौ

स्पर्शमृतव्यवधिरित्यपि साभ्यसूयम् ।

भावद्वयाश्रयिमनाः परिरम्भ इत्थ-

मैक्षिष्ट वर्म दयितस्य वधूः पिनद्धम् ॥ ६४ ॥

इति समरविमर्दौत्सुक्यभाजः प्रवीराः

कथमपि दयिताभिर्मुच्यमाना गृहेभ्यः ।

सरभसमथ पुर्या निर्ययुः सोर्जगर्ज

रथतुरगविमर्दक्षोभिते रत्नसानौ ॥ ६५ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

सैन्यसंरम्भो नाम चत्वारिंशः सर्गः ।

प्रायाद्वा । शितित्वं श्यामता तीक्ष्णत्वं च ॥ ६० ॥ ६१ ॥ सिद्धार्थकाः सर्षपाः ॥ ६२ ॥ ६३ ॥ तनोर्देहस्य वर्म गुप्तिः परितो रक्षाकारणमित्यादरेण स्पर्शमृतस्य व्यवधानहेतुरित्यसूयया च वधूरालिङ्गनसमये तदद्राक्षीत् ॥ ६४ ॥ सोर्जा बलवती गर्जा सिंहतादो यत्र तथा कृत्वा निर्ययुर्गोधाः । मन्दरे क्षोभिते सति ॥ ६५ ॥ इति राजानकजयानकसूनोरलकस्य कृतौ हरविजयविषमपदोद्घोते चत्वारिंशः सर्गः ॥

१. 'विहित' क. २. 'सविलम्ब' ख. ३. 'मपि चुम्बतो' ख. ४. 'द्वयाश्रय' क.

एकचत्वारिंशः सर्गः ।

अथ कथमपि तस्याः संकटद्वारसीम्न-

स्त्रिदशगणवरिष्ठैरञ्जसान्वीयमानः ।

श्रुतहरिजयशब्दः स्फीतवादित्रघोषै-

गिरिकटकतटान्ताब्जिर्जगामेन्दुमौलिः ॥ १ ॥

कैणितमुखरघण्टाचक्रवालध्वजाग्रं

रथवरमधिरुह्य प्रस्थितस्योत्पताकम् ।

स्वयमवहितचेता मङ्गलं संविधित्सुः

सरभसमभिदध्मौ वैष्णवी तस्य शङ्खम् ॥ २ ॥

नवधवलदुकूलैः कल्पिताः सैनिकानां

शशिकरसितकीर्तिकीरसिन्धूर्मिभङ्गाः ।

द्विरदघनबलाकाः प्रोल्लसन्त्यस्तदानी-

मनिलवलविलोला वैजयन्त्यो विरेजुः ॥ ३ ॥

स्फुटमणिपरिणाहप्रस्फुरत्पुष्करश्री-

द्रुतमुपरि नियन्त्रा हन्तुमुत्क्षिप्यमाणः ।

उदयगिरिशिखाग्रादूर्वर्यर्कबिम्ब-

श्रियमतनुमतानीड्डिण्डिमः कुञ्जरस्य ॥ ४ ॥

तस्याः पुरः सीमावधिः । ततः कृच्छ्रेण मन्दरगिरेः कटक.....निर्ययौ ।
तस्या इति वा पञ्चमी । तद्विशेषणं संकटेन वरिष्ठा सहा (?).....राः । अञ्जसा
स्पष्टं त्वरितं वा । हरिरिन्द्रः । वादित्राणि तूर्याणि ॥ १ ॥ वैष्णवी माता तस्य म-
ङ्गलं चिकीर्षुः शङ्खमभिदध्मौ मुखेनापूरितवती ॥ २ ॥ ३ ॥ नियन्त्रा गजारोहः । तेन
गजस्योपरि हन्तुं वादयितुमुत्क्षिप्यमाणो डिण्डिमधम्भक (?) इति प्रसिद्धो वादित्रभेदः
पूर्वादिशिखरसंनिकर्षस्थस्य रवेः शोभामतनोत् । स्फुटमणिपरिणाहेन रत्नमयेन कट-
केन स्फुरन्ती पुष्कराग्रस्य श्रियस्य । अन्यत्र स्फुटो मणेरिव परिणाहो यस्य सः ।
ततः प्रस्फुरन्ती पुष्कराणां पद्मानां श्रियस्मादिति बहुव्रीही विधाय विशेषणसमासः ।
नियन्त्रारुणेन द्रुतं हन्तुं त्वरितं गन्तुमुपर्युदयगिरिरुत्क्षिप्यमाण इत्येकेऽपि केचिदयू-

१. 'द्रुत' क. २. 'प्रथित' क.

प्रतिगजमदगन्धाघ्राणहेलाव्युदस्तः
 स्फुरदुदरनिविष्टस्पष्टरेखोऽग्रहस्तः ।
 श्रियमभृत करेणोर्नाकसरोहणाय
 द्रुतमिव सुभटानां बद्धसोपानपङ्क्तिः ॥ ५ ॥
 दिशि दिशि मकरन्दं पुण्डरीकोदरेभ्यः
 सरभसमपि पीत्वा हारिमाधुर्यमुच्चैः ।
 द्विरदपतिमदाम्भस्तिक्तमास्वादयन्तो
 विरसरसनमन्तर्वक्त्रमूहुद्विरेफाः ॥ ६ ॥
 प्रतिगजमधिकोपाद्धावतां कुञ्जराणां
 सपदि मुखपटेनाच्छाद्य वक्त्राण्यलीनाम् ।
 अविरलमदतोयापानगोष्ठीनिरासे
 बहुगुणमपि मन्ये दोषहेतुं कदाचित् ॥ ७ ॥
 श्रियमतनुत रक्षाभूतिविन्यासपाण्डुः
 सपदि मदजलेन श्रयोतता सप्तधोर्व्याम् ।
 द्विरदपतिरनीचैर्विस्फुरद्गण्डशैल-
 खिदशनगरगङ्गास्रोतसेवार्कशैलः ॥ ८ ॥
 दधुरभिनवलाक्षारञ्जितैश्वर्यमरौघैः
 श्रियमनुकृतवात्यारंहसः सैनिकानाम् ।
 खुरशिखरनिपातक्षुब्धमानाखिलोर्वी-
 जनितशिखिशिखौघाश्छिष्टरूपा इवाश्वाः ॥ ९ ॥
 स्थगितसकलदिकानेकसंख्यानसेना-
 जनितगुरुभरोच्चैरन्वभूद्भूरि शंभोः ।

जन् । 'हन हिंसागत्योः' इति हन्तेर्गतावपि पाठात् ॥ ४ ॥ ५ ॥ अन्तर्वक्त्रं मुखान्तरे
 भ्रमरा विरसं रसनं नीरसमास्वादनमवहन् । पूर्वं तिक्तमभ्यवहियते ततो मधुरम् ।
 न तु विपर्ययेण ॥ ६ ॥ प्रतिगजः प्रतिपक्षकरी । निरासे निरस्ता । गुणास्तन्तवोऽपि
 ॥ ७ ॥ सप्तधा करकटकगण्डचक्षुःश्रोत्रपायूपस्थलक्षणैः सप्तभिर्द्वारैरुर्व्यां श्रयोतता प-
 तता । गङ्गाप्रवाहोऽपि सप्तसु द्वीपेषु परिभ्रमणादुर्व्यां सप्तधैव स्रवति । गण्डावेव शैलौ
 च । गण्डशैलाश्च महोपलाः । अर्कशैलः स्फटिकगिरिः ॥ ८ ॥ ९ ॥ संख्यानं संख्या ।

क्रमविधृतविमुक्तोद्दामनिःश्वासताम्य-
 त्फणिपतिफणदोलान्दोलनं भूतधात्री ॥ १० ॥
 करिहरिरथपत्तित्रातनिर्धूतधूलि-
 प्रकरजनितकार्यमन्वबध्नादधस्तात् ।
 लघुविदलनभीतिव्याकुलात्मा कथंचि-
 त्फणनिगडसहस्रेणाहिनाथो धरित्रीम् ॥ ११ ॥
 बलसमुदय ऐशेऽतीत्य गव्यूतिमात्रं
 स्थितवति शिबिराग्रावासभूमीर्गृहीत्वा ।
 प्रथममिव तदानीं सौगतानां प्रमाणं
 द्विरदकुलमनलपं कल्पनापोढमासीत् ॥ १२ ॥
 सुरबलमवलोक्यावासितं काननाग्रे
 शकुनय उरुपक्षा दूरमुत्पत्य वेगात् ।
 द्रुमविटपशिखाग्राबद्धनीडप्रतिष्ठ-
 स्वतनयगततृष्णाश्चैरुराकाश एव ॥ १३ ॥
 कृतगुरुतरकम्पान्दोलनव्याकुलायां
 भुवि विनिमितपादं जङ्गमान्द्रीन्द्रकल्पैः ।
 अतिनिबिडनिबद्धैः कल्पवृक्षेषु सेना-
 द्विरदपतिभिरापे न त्रिपद्या विलासः ॥ १४ ॥

फणा एव विस्तृतत्वादोलोस्तत्र प्रेङ्खनमवनिः प्रभूतमनुभूतवती ॥ १० ॥ हरयोऽश्वाः ।
 लघु त्वरितम् ॥ ११ ॥ गव्यूतिः क्रोशद्वयम् । तन्मात्रमतिक्रम्य हरसंबन्धनि सैन्य-
 समुदाये विश्रान्ते सति गजानां कुलमावासकान्गृहीत्वा कल्पनापोढमासीत् । कल्पना
 संनाहस्तस्मादपोढं तद्रहितम् । अत एव बौद्धानां प्रथमं प्रमाणं प्रत्यक्षं तदिव । तदपि
 कल्पनया अपोढं कल्पनास्वभावरहितम् । शब्दसंसर्गयोग्यपतितासंज्ञानां कल्पनानां
 च प्रत्यक्षं तत्स्वभावं भवितुमर्हति । नियतिप्रतिभासत्वात् । प्रतिनियतरूपं हि वस्तु
 कालद्वयाननुयायि कथं व्यवहारोपयोगिसंकेतविषयेण शब्देन संसृज्यत इत्येवमादिना
 नयेन बौद्धाः प्रत्यक्षं कल्पनापोढमूचुः । अनलपं बहु चतुष्प्रकारम् ॥ १२ ॥ १३ ॥
 त्रिपदी पादमेकमुत्क्षिप्य पादत्रयेणावस्थानं तद्विलासो गजेन्द्रनीपे न लब्धः । अति-

दृढनियमितरज्जुस्कन्धसंदानितानां
 स्तुतमदजलगण्डाभोगकौषैर्गजानाम् ।
 त्वगपतदवरुणा काननानोकहेभ्यः
 सहजमपि विमूढाः कं न विश्लेषयन्ति ॥ १५ ॥
 स्तुतघनघनसारक्षोदसौगन्ध्यभाजो
 मणितटकृतवीचिक्षोभमन्दाकिनीकाः ।
 द्रुमगहनविलुप्ताकौशुसंतापशीताः
 शिखरिकटकभूमीरध्यवात्सुर्ध्वजिन्यः ॥ १६ ॥
 स्फुटितविकटगण्डाभोगमाद्यद्विरेफा
 विकसदविरलैलाकन्दलीकाननाढ्याः ।
 उपमणिगुहमद्रेः फुल्लकोशातकीका
 युवतिभिरनुयाताः केचिदासेदुर्वीः ॥ १७ ॥
 अथ शशधरमौलेः सैनिकाः सानुदेशे
 दिशि दिशि विचरन्तः कल्पितैर्वाजिसैन्यैः ।
 प्रतिभयतरलाक्षं दृश्यमाना मृगौघैः
 स्थितिरिति चिरमासन्दर्शिताच्छोदनेच्छाः ॥ १८ ॥
 सरभसमनुविद्धा केनचित्सौदिनोच्चैः
 स्फुरिततरलतारा श्यामलांशुच्छटाभिः ।
 व्यवधिमिव विधातुं भीतिपारिप्लवाक्षी
 हरिणयुवतिरैच्छत्संभ्रमादात्ममूर्तेः ॥ १९ ॥

गाढं निबद्धत्वात् । विनिमिताः पादा यत्र तथा कृत्वा भुवश्चालनं निगडच्छेदातियो-
 गेन ॥ १४ ॥ संदानिता बद्धाः । अनोकहास्तरवः । विमूढा मदगजा अपि । ये त्वगा-
 दिभेदेऽपि निःसंज्ञाः ॥ १५ ॥ घनसारं कर्पूरम् । अध्यवात्सुरध्यतिष्ठन् ॥ १६ ॥
 एला कन्दली कोशातकी च लताभेदाः ॥ १७ ॥ दर्शिता आच्छोदनेच्छा मृगयारसो
 यैस्तथाविधाः सैनिका बभूवुः । स्थितिरिति किल प्रयाणकाले विजिगीषूणां मृगयानुष्ठा-
 नमनिर्य आचार इति । कल्पितैः सुबद्धैः ॥ १८ ॥ सादी हयारोहस्तेनानुसृता मृगी

द्रुततरमपि नष्टा सादिसैन्यावमर्दा-
 तनयमनवलोक्य कापि तत्रैव यातम् ।
 पुनरसुनिरपेक्षं कृष्णसाराङ्गनागा-
 त्पदमिह न विपत्तेः कस्य तृष्णाथवा स्यात् ॥ २० ॥
 श्रवणघटितमौर्वीमण्डलीभूतचाप-
 च्युतिचतुरतरश्रीर्धन्विनान्वीयमानम् ।
 हरिणमनपराधं मार्गणो मङ्गु भित्त्वा
 त्वरितमिव विलक्षोऽलक्षितः क्षमामविक्षत् ॥ २१ ॥
 क्षितितलगतपुङ्खेनेषुणोत्तम्भ्यमान-
 स्फुटतरगलनालः कश्चिदुद्ग्रीव एव ।
 द्रुतमिव चलितानां वल्लभानां तदानीं
 हरिणशिशुरसूनामूर्धमैक्षिष्ट मार्गम् ॥ २२ ॥
 न खलु जगति शून्यं किञ्चिदस्तीह धाम्ना
 युवतिमनुसरन्तं गर्भभारालसां यत् ।
 विकटकुटिलशृङ्गाघातपातेन कञ्चि-
 द्नभुवि हरिणोऽपि स्वैरमाहन्तुमैच्छत् ॥ २३ ॥
 विकटगुरुविषाणादभ्रभाराण्यवाञ्छि
 प्रसभमभिहतानामुत्तमाङ्गानि पूर्वम् ।
 गिरिभुवि हरिणानामाशु पश्चाद्वपूँषि
 स्तुतरुधिरलघूनि व्योममार्गान्निपेतुः ॥ २४ ॥

कनीनिकाप्रभाभिर्भयात्स्वदेहस्य व्यवधानमिवाचिकीर्षीत् ॥ १९ ॥ नष्टा पलायिता ।
 असवः प्राणास्तन्निरपेक्षं पुनराययौ । विपत्तेः पदमास्पदं तृष्णा कस्य न स्यात्सर्वस्य
 भवेत् ॥ २० ॥ तरश्रीर्जवसमृद्धिः । धन्वशब्दो ब्रीह्यादिः । मङ्गु त्वरितम् । विलक्षो
 निःशरव्यः । यश्चानपराधं कञ्चन निहन्ति स विलक्षो लज्जितः क्षमामिवालक्षितत्वात्त्वरि-
 तं प्रविशति ॥ २१ ॥ उत्तुम्भ्य(तम्भ्य)मानमुत्क्षिप्यमाणम् । गल एव नालं क-
 ...नम् ॥ २२ ॥ २३ ॥ अदभ्रः प्रभूतः । अवाञ्छयधोमुखानि ॥ २४ ॥ दशनाग्रैः ख-

१. 'उत्तुम्भ्यमान' क.

प्रकटविकटशृङ्गैः काननं मन्दराद्रे-
 र्दधत इव निवासप्रीतियोगाच्छिरोभिः ।
 नभसि पृषतयूथा दूरमुत्प्लुत्य पेतु-
 र्देशनखुरविरुग्णालम्ननाराचपुङ्खाः ॥ २५ ॥
 उपगतमवलोक्यावज्ञया सैन्यमुच्चै-
 रगणितगुरुभीतिमुक्तसंरम्भमग्रे ।
 हरिणपरिवृढोऽस्थादन्यथा सत्त्वभाजः
 कथमिदं गुरुधैर्यस्योजसास्योपमा स्यात् ॥ २६ ॥
 व्यपगतघृणमारान्मन्दरस्याङ्गवर्ति
 घ्नति सुरगणसैन्ये द्वीपि सिंहादिसत्त्वम् ।
 प्रतिककुम्भमुदस्थुर्मन्युमन्तस्तदानीं
 तदनु वरवराहाः प्रत्यनीकायमानाः ॥ २७ ॥
 चमरहरिणवृन्दं वालभाराक्षिपातै-
 रनुकृतनिजनारीकेशहस्तेक्षणत्वित् ।
 कचिदपि परिहृत्याधावतां सैनिकानां
 हरिशरभवराहद्वीपि हन्तव्यमासीत् ॥ २८ ॥
 सुरभिकुसुमभाजो रूपशोभां दधत्या-
 स्तरलहरिणदृष्टेः काननोर्वीरमण्याः ।
 सुरत इव मृगव्याविभ्रमेऽन्योऽर्धचन्द्र-
 स्फुटकरजनिपातैः पाटयामास गण्डम् ॥ २९ ॥

ण्डिता आलम्नानां नाराचानां पुङ्खा यैस्ते पृषतानां मृगाणां यूथा न्यपतन् ॥ २५ ॥
 परिवृढः प्रभुः । अस्य मृगराजस्य संबन्धिनौजसा सत्त्वभाजः कथमुपमा स्यात् । नासौ सिं-
 हवीर्येणोपमीयत इत्यर्थः । अत्रौजसेति करणे तृतीया । न तु तुल्यार्थयोगे । अतुलोपमा-
 भ्यामिति प्रतिषेधात् ॥ २६ ॥ द्वीपिनो व्याघ्राः । प्रत्यनीकं प्रतिपक्षसैन्यम् ॥ २७ ॥ हरिशरभेति
 'विभाषा वृक्षमृग-' इत्येकवद्भावेन । हरयः सिंहाः ॥ २८ ॥ रूपा मृगा रूपं च देहसंस्था-
 नम् । तरला हरिणानां हरिणस्येव दृष्टिर्यस्याः । मृगव्या मृगया । अर्धचन्द्राश्चन्द्रार्धफलक-
 सदृशाः शरा एव करजास्तेषां निपातानि पातनानि । अर्धचन्द्राख्याश्च करजनिपाता नख-

शिखरिभुवि शिखण्डी वल्गुबर्हातिभारा-
 दलसितगतिराराद्धन्विनान्वीयमानः ।
 त्वरिततरमशक्नोन्न घ्नतो नष्टुमस्सा-
 द्विपदि भवति काचिदोषरूपा गुणश्रीः ॥ ३० ॥
 इति विहितमृगव्यैर्मुक्तपर्याणपट्टा
 ववलुरवनिपीठे सादिभिः कृष्टवल्गाः ।
 श्रमजलकणजालाश्लिष्टजाम्बूनदोर्वी-
 विधुतघनपरागालिङ्गिताङ्गास्तुरंगाः ॥ ३१ ॥
 रयचतुरतरङ्गक्षोभशीतैर्मरुद्धि-
 र्धुतर्कपिलसटाग्राः सैकते नाकसिन्धोः ।
 अधिजलमवतेरुर्मङ्कुमुत्प्रोथघोणाः
 खरखुरशिखराग्रक्षुण्णपाठीनचक्राः ॥ ३२ ॥
 विघटितदलमुद्रान्पङ्कजौघान्विहाय
 प्रमदविधुतपक्षास्तोय एव द्विरैफाः ।
 अपि मदजलबिन्दून्दूरमन्वीयुरेला-
 स्तवकसुरभिगन्धीन्मज्जतां वारणानाम् ॥ ३३ ॥
 सुरसरिति न यावल्लक्ष्यमाणाध्वखेदाः
 सरभसमवतेरुर्मज्जनायामरौघाः ।
 द्रुतमसिचत तावच्छीकरैरग्रतस्ता-
 न्करकलितलवङ्गामोदहृद्यैर्गजेन्द्रः ॥ ३४ ॥

क्षतानि । गण्डः खट्वाख्यः प्राणी कपोलश्च । 'वक्रो नखाङ्कः कथितोऽर्धचन्द्रो ग्रीवास्तनोत्स-
 हविभूषणं यः' इत्युक्तेरर्धचन्द्रस्य न कपोलस्थानमिति चेदसदेतत् । सुकुमारे हि संप्रयोगे
 शास्त्रस्य विषयनियमने व्यापारः । पर्याप्ते तु रतिवेगे निजनिजपदोलङ्घनेनापि नखपदा-
 दादीनां विनिवेशने न दोषः । उक्तं हि—'शास्त्राणां विषयस्तावथावन्मन्दरसा नराः ।
 रतिचक्रे प्रवृत्ते तु नैव शास्त्रं न च क्रमः' ॥ २९ ॥ अस्माद्धन्विनः । नष्टुं पलायितुम् ।
 'मस्जि नशोर्झलि' इति नुमागमः ॥ ३० ॥ ववलुः परिवृत्ताः । जाम्बूनदं सुवर्णम् ॥ ३१ ॥
 प्रोथस्तुण्डाग्रम् ॥ ३२ ॥ ३३ ॥ यावदमरौघाः स्नानाय नावतीर्णास्तावदग्रे गजेन्द्रः शी-

द्विरदपतिसहस्रैः स्रोतसोऽन्तर्निमग्न-
 क्षितिधरगुरुदेहालक्ष्यवक्राग्रहस्तैः ।
 त्रिदशसरिदनेकोद्दामगर्भाभिनिर्य-
 द्गणपतिरिव दूरात्सैनिकैरालुलेकि ॥ ३५ ॥
 कृतगुरुमदगण्डाभोगभूषं गजानां
 भ्रमरकुलमपोहुः शीकरा हस्तमुक्ताः ।
 किमपरमथवा स्यादाश्रितानां जलेभ्यः
 सपदि मदभरान्वैर्दूरमारोपितेभ्यः ॥ ३६ ॥
 प्लुतिसुखमनुभूय प्राज्यसिन्दूरेणु-
 च्छुरणकपिशितोर्मैः सिन्धुर्गर्भाद्गजेन्द्राः ।
 क्षितिभृत इव पक्षच्छेदिनो वज्रपाणेः
 पुनरभयमवाप्याप्युज्जिहाना विरेजुः ॥ ३७ ॥
 सलिलगुरुसटाग्रा विभ्रतो रुग्णमूलाः
 खुरशिखरविलग्ना हेमशेवालवल्लीः ।
 त्रिदशसरित उच्चैस्तीरमुत्प्रोथघोणाः
 श्वसिततरलितोर्मिवातमुत्तेरुरश्वाः ॥ ३८ ॥
 श्रमशिथिलितकण्ठष्ठचूतनिःश्वासवात-
 व्यतिकरधुतसेनाधूलिरुद्धान्तरालाः ।
 तरलसरलपुच्छं चेरुरश्वाः स्थलीभ्यो
 मरकतमणिसूचीकोमलाञ्छाप्पखण्डान् ॥ ३९ ॥

करैस्तानसिचत सिक्तवान् । 'आत्मनेपदेष्वन्यतरस्याम्' इति लुङि च्लेरडादेशः ॥ ३४ ॥
 पुरा सुरसरिर्द्भर्मादेको गणपतिर्निरियात् तदा तु स्रोतोन्तरनिमग्नकायैरालक्ष्यमुखकरा-
 ग्रैश्च करिभिर्हेतुभूतैर्गर्भैर्निर्यद्बहुविनायकेव गङ्गा सैनिकैर्दृष्टा ॥ ३५ ॥ अपोर्हुर्निराकु-
 र्वन् । जडा मुग्धा जलानि च तोयानि । मदो दानमपि ॥ ३६ ॥ ३७ ॥ ३८ ॥ स्थ-
 लीभ्यः सकाशादश्वाः शष्पस्य खण्डानग्रभागान्बाष्पान्ध्यात्केवलांश्चेरुरास्वादयन् ॥ ३९ ॥

१. 'भंगात्' ख. २. 'पुष्पान्' ख.

विदधति गुरुपक्षोत्सेकमज्ञा जलानां
 स्फुटमिह मलिनानामाशये वर्तमानाः ।
 यदमरगणसेनारेणुपैट्टा(ङ्का)विलासु
 प्रतिककुभममाद्यन्निम्नगास्वेव मत्स्याः ॥ ४० ॥
 क्षितिधरपतिभूमिं दूरमुलङ्घय वेगा-
 दथ हरिकरिपत्तिस्यन्दनं कल्पितं सत् ।
 द्रुततरमुडुवीथीमार्गमभ्याहताभ्रं
 सरभसमुदपतद्भ्यास्तविश्वं सरारेः ॥ ४१ ॥
 प्रतिककुभमुदस्थात्सामि यत्सैनिकाना-
 मगमदथ समाप्तिं तेन सर्वं विहायः ।
 अपरमपि यदर्थं दूरमुत्पित्सु तस्था-
 वभवदवनिपृष्ठं तेन निष्ठाप्रतिष्ठम् ॥ ४२ ॥
 दिशि दिशि परिशुष्यद्दानतोयस्रुतीनां
 त्रिदशगजघटानां दूरमुत्पेतुषीणाम् ।
 दिनकरकरतापोपप्लवादाकुलाना-
 मतिनिकटतयोच्चैः पुस्फुटुः कर्णशङ्खाः ॥ ४३ ॥
 पुनरुपगतपक्षोड्डीननिःशेषशैल-
 स्फुटशिखरशिखाम्भःस्यन्दसंदेहमुग्धैः ।
 दिशि दिशि घनवृन्दैः पीयते स्म द्विपानां
 विकटकरटभित्तिभ्रष्टमारान्मदाम्भः ॥ ४४ ॥

जलानामाशये तिष्ठन्तोऽज्ञा गुरुभिः पक्षैरुत्सेकं मदं कुर्वन्ति । पक्षा वर्ग्याः पतत्राणि च ।
 जला जडा जलानि तोयानि च । आशयश्चित्तं स्थानं च ॥ ४० ॥ उडुवीथी नभः । उदपत-
 दुज्जगाम ॥ ४१ ॥ सैनिकानां सामि अर्थं यदुत्थितं तेन विहायो नभः समाप्तिमिव
 ययौ । सैनिकानां भरेणालक्षितत्वात् । निष्ठाप्रतिष्ठां समाप्तिविश्रान्तिम् ॥ ४२ ॥ ४३

१. 'इव' क. २. 'मकाविलासु' ख. ३. 'उरिक्षप्य' ख.

अतनुसलिलगर्भाः कज्जलश्यामभासो
 नभसि जलदलेखा वेल्लघमाना मरुद्भिः
 क्षणवलनविलोला वारणानां नवान्दू-
 निविडनिगडलीलां पादलग्ना वितेनुः ॥ ४५ ॥
 अनुकृतगिरिशृङ्गाभोगगण्डस्थलाग्र-
 स्खलितविकटभास्वत्तारनक्षत्रमाला ।
 स्तुतमदजललेखाविम्बिता वारणानां
 श्रियमतनुत तारापङ्क्तिरारात्फुरन्ती ॥ ४६ ॥
 श्रवणशिखरभूषाचामरान्मा स्म धाक्षी-
 दिदमविदितविद्युदामसप्तार्चिषारात् ।
 जलदकुलमितीवानुद्यतोच्चैः पुरस्ता-
 दिदिशि दिशि गजताभिश्चण्डशूत्कारवातैः ॥ ४७ ॥
 छुरितसुरपथासूक्तुङ्गकुम्भस्थलीषु
 श्रवणधुतिहताभिश्चीनपिष्टच्छटाभिः ।
 क्षणघटनविलोला नाकनक्षत्रमालाः
 श्रियमननृतमय्यस्तेनिरे वारणानाम् ॥ ४८ ॥
 विकटकनककक्ष्यादामसौदामिनीकं
 द्विरदकुलमभासीदन्यदासीनमुर्व्याम् ।
 सुरगणपतिसेनारुद्धनाकावकाश-
 व्यतिकरगुरुखेदस्तमेघौघकल्पम् ॥ ४९ ॥

॥ ४४ ॥ अन्दूर्बन्धनशृङ्खला ॥ ४५ ॥ नक्षत्रमाला गजानां शिरस्थमाभरणम् । तदनु-
 कारिणी गजानां मदलेखाप्रतिविम्बिता तारकपङ्क्तिः शोभां तेने ॥ ४६ ॥ सप्तार्चिरग्निः ।
 अनुद्यत प्रेरितम् । गजता गजसमूहः । 'गजाच्चेति वक्तव्यम्' इति तल् ॥ ४७ ॥
 क्षणं घटनाय विलोला नभोनक्षत्रमाला वारणानां कुम्भस्थलीषु शोभां तेनुः । अन-
 नृतमय्यः सत्या एव । अन्यगजानां कामं नक्षत्रमाला भवन्ति किं त्वनुकाररूपत्वाद-
 सत्याः ॥ ४८ ॥ कक्ष्या मध्यबन्धनम् ॥ ४९ ॥ ५० ॥ द्विरदपतय एवाक्षुण्णमेघा अ-

१. 'शीत्कार' ख.

अरुणमणिकिरीटच्छायया लङ्घयमाना
 गलितमदजलार्द्रे बिम्बिता गण्डभागे ।
 शिशिरकिरणलेखा लक्ष्यते स्म द्विपानां
 नभसि विकटकुम्भस्तहेमाङ्कुशश्रीः ॥ ९० ॥
 अकलितगुरुविद्युद्दामभिः श्यामिताशै-
 रसलिलगुरुगर्भैरुन्नमद्भिः सलीलम् ।
 द्विरदपतिभिरुच्चैस्तस्तरे नाकमार्गः
 प्रतिदिशमवरुणालोकमक्षुण्णमेघैः ॥ ९१ ॥
 ग्लपितपवनवेगं व्योम्नि पश्चार्धभाग-
 स्थिरखुरशिखराग्रैरप्यनालम्बमेव ।
 गिरितटविकटोरःप्रेरितासन्नतारं
 चटुलचरणकोटिन्यासमश्रुः प्रसखे ॥ ९२ ॥
 नभसि तुरगसैन्यं दूरमुत्कर्णघोण-
 स्फुरितमुखमनीचैरुत्प्लुतीरौदधानम् ।
 हरिणकुलमिवासीद्विस्फुरच्चित्ररत्न-
 व्यतिकरशबलाभिर्भ्राजमानं गुडाभिः ॥ ९३ ॥
 जवनपवनधूतैर्वैलिता विस्फुरद्भि-
 र्नभसि विबभ्रुरश्वा लाक्षिकैश्चामरौघैः ।
 विकटखुरशिखाग्रक्षोभभिन्नाभ्रगर्भ-
 स्खलितचटुलशम्पाश्लिष्टरूपा इवोच्चैः ॥ ९४ ॥
 रविकरपरिमर्शाद्विस्फुरद्भिस्तदानी-
 मपगतघनपङ्क्तं नाकमीलीसहस्रैः ।

पूर्वघनाः । अपूर्वत्वं तु विद्युत्सलिलयोरभावात् । तस्तरे समाच्छादितः ॥ ५१ ॥
वरूथः ॥ ५२ ॥ ५३ ॥ लाक्षिकैर्लाक्षिकया रक्तैः । 'लाक्षारोचनाढक्' । शम्पा
 विद्युत् ॥ ५४ ॥ ईली छुरिका ॥ ५५ ॥ रत्नानां छाया रत्नच्छायम् । 'छाया बाहुल्ये'

१. 'वैगैः' क. २. 'आददानम्' ख. ३. 'एली' क-ख.

सरभसपरिवर्तालक्ष्यपाण्डूदरार्धैः

सर इव शफरौघैर्धूर्णमानैरभासीत् ॥ ९९ ॥

विकटशिखरलग्नाः केतुदण्डावलीषु

स्फुरितविविधरत्नच्छायकलमाषभासः ।

नवजलधरखण्डाः केकिपिच्छातपत्र-

श्रियमदधुरधस्ताद्गच्छतां सैनिकानाम् ॥ १०० ॥

स्फुरितमणिकिरीटग्रन्थिगर्भान्तराल-

प्रतिमितमहिमांशोर्मण्डलं व्योम्नि तेषाम् ।

प्रतिफलदमलांशुव्रातमाशामुखेषु

स्फुटकनकशिरस्त्राभिन्नरूपं तदासीत् ॥ १०१ ॥

रथतुरगखुराग्रक्षुद्यमानात्पुरस्ता-

त्प्रतिपदमुडुचक्रादुत्थिता धूलिलेखा ।

श्रियमतनुत मुक्तावालुकायास्तदानीं

गगनमकरसन्नयन्श्रुवानां दिगन्तान् ॥ १०२ ॥

स्फुरदतनुतडित्का वेल्लयमाना मरुद्भि-

र्द्धधुरविरलनीलश्यामभासोऽभ्रलेखाः ।

कृतकवलनलीलारम्भलग्नौर्ववह्नि-

स्फुटविकटतराचिः सिन्धुभङ्गीविलासम् ॥ १०३ ॥

सपरुषरसितस्याम्भोधरस्योपरिष्ठा-

त्सरोषमभिपतन्तं सिंहमालोक्य चण्ड्याः ।

जगति विफलमेव प्रज्ञया शून्यमुच्चैः

स्फुटममनुत तेजस्तादृशां सैनिकौघः ॥ १०४ ॥

प्रमथपतिरयासीद्दानतोयाद्रिगण्ड-

प्रतिमितमणिचित्रच्छायवैकुण्ठशार्ङ्गः ।

इति नपुंसकत्वम् । केकिनो मयूराः ॥ ५६ ॥ ५७ ॥ मकरसन्न समुद्रः ॥ ५८ ॥ कवलनं
ग्रासीकरणम् । भङ्गयस्तरङ्गाः ॥ ५९ ॥ तादृशमस्थानरोषिणां सिंहजातीयानां प्रज्ञाशून्य-
त्वादफलमेव तेजः सैनिकजनो मेने ॥ ६० ॥ ६१ ॥ उष्णीषभाजः शिरोवेष्टनवर्तिनो भगव-

विकटशिखरभागालक्ष्यवृत्रारिचाप-

क्षितिधरपतिलीलां बिभ्रदभ्रंकषश्रीः ॥ ६१ ॥

श्रियमभृत पुरस्तादिन्दुमौलेस्तदानीं

गणपतिरतिवेगात्प्रस्थितो नाकमार्गम् ।

दधदपरमिवेन्दोर्भागमुष्णीषभाजः

परशुमुखममन्दोल्लासनाशारिताभ्रम् ॥ ६२ ॥

द्विरदमदनदीभिः सैन्यमेतत्पुरस्ता-

त्कलुषयति पुरा मे चन्द्रिकागौरमम्भः ।

सचकितमिति मार्गाद्भीतयेवापसस्त्रे

खगपतिगुरुवेगव्यस्तया नाकनद्या ॥ ६३ ॥

स्फुटमिह विमलानां स्वच्छता श्लाघ्यरूपा

विसदृशमुपधानं तत्र दोषाय नूनम् ।

प्रतिमितममरौघा मेनिरे यन्निरीक्ष्य

क्षितितलमपि शीताभीशुबिम्बे कलङ्कम् ॥ ६४ ॥

इत्थं सेना स्मरारेर्जलधरपदवीं दूरमुल्लङ्घ्य वेगा-

दासीना रत्नसानोस्तटभुवि विविधव्यूहविस्तारभाजः ।

तस्थुर्गव्यूतिमात्रं धृतगुरुसमरारम्भदैत्येन्द्रसेना-

निर्याणापेक्षमुच्चैर्दिशि दिशि विकसच्चित्रवादित्रयोषाः ॥ ६५ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

सैन्यप्रस्थानं नामैकचत्वारिंशः सर्गः ।

त्संबन्धिनो विधोर्द्वितीयमिवार्धं परशुमुखं बिभ्रद्व्रणपतिः शुशुभे ॥ ६२ ॥ पुरा कलुषयति कलुषीकरिष्यति । खगपतिर्गुरुः ॥ ६३ ॥ उपधानमुपरागः । शीताभीशुरिन्दुः । तद्विम्बे स्वभावविमलेशपि प्रतिबिम्बितमुर्वीतलं पृष्ठतो वीक्ष्य तदेव देवाः कलङ्कमज्ञासिषुः । यथोक्तम्—‘छाया हि भूमेः शशिनो मलत्वे निरूपिता शुद्धिमतः प्रजाभिः’ इति ॥ ६४ ॥ रत्नसानुर्मेरुः । गव्यूतिमात्रमिति कालभावाध्वगन्तव्याः कर्मसंज्ञा ह्यकर्मणाम्’ इति कर्मसंज्ञा ॥ ६५ ॥ इति राजानकजयानकसूनोरलकस्य कृतौ हरविजयविषमपदोद्घोत एकचत्वारिंशः सर्गः ॥

द्वाचत्वारिंशः सर्गः ।

ज्वलिता भृशं तदभियोगरुषा विविधायुधा दितिसुताधिपतेः ।
 प्रहतानकाः समरलालसया सहसैनिकैर्जघटिरे पृतनाः ॥ १ ॥
 शितवर्त्मभिः करतलप्रहितैर्युधि शुष्मिणां विदलितान्नभसः ।
 मदतृष्णया करिकटेष्वलयः पतिता बभुः प्रचुरचूर्णनिभाः ॥ २ ॥
 क्षयकारिणः सपदिपीतविषा भुजगश्रियं प्रतिभया दधतः ।
 विबभुस्तरामसिचयाः समरे हरविभ्रमा रुचिरचन्द्ररुचः ॥ ३ ॥
 भुजशालिनां करतलप्रहितैर्भ्रमणाकुलैररिभिरभ्यहितम् ।
 अनुचक्रिरे समररत्ननिधेः सलिलभ्रमाः सपदि मण्डलिभिः ॥ ४ ॥
 कृतमूर्च्छनं प्रहरता द्विषता करशीकरै रणगतः शिशिरैः ।
 समशिश्वसत्करिपतिः सुभटं महतां स्थितिः परहितप्रवणा ॥ ५ ॥
 रुधिरारुणैर्निशितखड्गहता नवमौक्तिकैर्द्विरदकुम्भतटाः ।
 युधि दाडिमैः सदृशविभ्रमतां स्फुटितैर्दधुः प्रकटबीजशतैः ॥ ६ ॥
 भटकामिनः प्रतिवरूथवतीं रभसाद् घ्नतः समरवासगृहे ।
 प्रतिगुम्फिताः शितिसरोजदलैर्गलिता बभुः स्तब्ध इवासिलताः ॥ ७ ॥

तस्य स्मरारोभियोगोऽवस्कन्दस्तद्रोषेण ज्वलिता दैत्यपतिसेना हरसैनिकैर्जघटिरे
 संमिलिताः । लालसाभिलाषः । सर्गेऽस्मिन्प्रमिताक्षरा वृत्तम् । यदि तु तत्र प्रतिपादं
 प्रथमस्याक्षरपञ्चकस्य चरमस्याक्षरसप्तकस्य च विपर्यासो विधीयते अथवा प्रथममक्षर-
 पञ्चकं चतुर्थपादान्तमुपनीयते चतुर्थपादगतं वा पाश्चात्यमक्षरसप्तकं प्रथमं क्रियते तदै-
 तदेव वृत्तं द्रुतविलम्बितं भवति ॥ १ ॥ शुष्मिणां तेजस्विनाम् । शितवर्त्मभिः खड्गैः ।
 विदलिताचान्तरिक्षाचूर्णमिव भ्रमराः करिणां कटेषु पतिता बभुः ॥ २ ॥ असीनां
 चयाः प्रभूतं शुशुभिरे । क्षयः कल्पान्तोऽपि । पीतं कपिशं विषं पानीयं छायाविशेषो
 येषाम् । पीतविषश्चास्वादितकालकूटः । श्रीः शोभा समृद्धिश्च । प्रतिभया भयंकरा...
 वल्लः । चन्द्रं सुवर्णं चन्द्रश्च शशी ॥ ३ ॥ अरिभिश्चक्रैरहिताभिमुखं प्रहितैः सलिल-
 भ्रमा आवर्ता भ्रमणाकुलत्वादनुकृताः । मण्डलिभिरिति प्रशंसायां मत्वर्थीयः ॥ ४ ॥
 समशिश्वसत्समाश्वासितवान् । महान्तः सुजनाः करिपतिश्च महान्स्थूलः ॥ ५ ॥ बी-
 जानि फलकानि (?) ॥ ६ ॥ प्रतिवरूथवती प्रतिपक्षसेना । तस्याश्चात्र नायिकात्वमा-
 र्थम् । भटस्य कामित्वेन रूपणात् । कामिनि च वासगृहे नायिकामुपसृतकादिना ह-

१. 'मण्डलिनः' क-ख.

शुशुभेतरां मणिशिरस्त्रभृता भुजशालिना धृतसमुन्नतिना ।
 सदृशात्मतामुदयसानुमतः परिबिभ्रता शिखरवर्तिरवेः ॥ ८ ॥
 उदरश्रितो विकटकुम्भभुवो नवमौक्तिकान्नभसयानुसृतैः ।
 सदृशश्रियः शुचिभिरंशुचयैः श्रुतिचामराः शुशुभिरे करिणाम् ॥ ९ ॥
 प्रतिहारिभिः करिकरैरसकृत्परिपिण्डितैः समरभूमिरभात् ।
 लिपिसंहतेः सुभटनामजुषः प्रणवैरिव प्रथममालिखितैः ॥ १० ॥
 युधि धावतः प्रतिगजाभिमुखं पुनरप्यधाद्गजपतेः सरुषः ।
 दलिताश्रयः सपदि केतुपटः पतितो मुखे पृथुमुखच्छदताम् ॥ ११ ॥
 करिमौक्तिकैर्विगलितैः शुचिभिः सुभटाश्रयाश्चमरतन्तुशतैः ।
 वरणस्त्रजो ग्रथयितुं रणभूः सुरयोषितां द्रुतमिवैच्छदसौ ॥ १२ ॥
 सुरकुञ्जराः क्षितितलास्वलितैः प्रतिमाश्रयान्विदधुरूर्ध्वगतैः ।
 कटकान्करैः स्फुटचषालरुचः समराध्वरे विकटयूपगतैः (समैः) ॥ १३ ॥
 स्फुरदुच्चकैर्विकचकुन्दरुचि श्रवणाश्रयं गजपतेर्जलजम् ।
 शशिमण्डलं तरलमन्वकरोत्प्रकटास्पदं गिरिगुहानिकटे ॥ १४ ॥
 पतितोद्धृतैः श्रवणशङ्खशतैः समराङ्गणे शुशुभिरे करिणाम् ।
 सदृशाः कराः सरलतां दधतः स्फुटमौक्तिकैर्विकटवंशशतैः ॥ १५ ॥

न्तुमुद्यते तस्याः स्रजो गलन्ति । अत्र पक्षे कामिन इत्यनादरे षष्ठी ॥ ७ ॥ ८ ॥
 कुम्भभूमेरुदरं श्रयतो मौक्तिकान्यनुगतैर्मौक्तिकसंबन्धिभिः किरणनिकरैः सदृशशोभाः
 करिणां कर्णचामरा रभसयातिशयेन विरेजुः ॥ ९ ॥ प्रतिहारः कुण्डलीकरणम् । परि-
 पिण्डितैः संकलितैः ॥ १० ॥ अधादकार्षीत् । आश्रयः केतुदण्डः । मुखच्छदो मुखपटः
 ॥ ११ ॥ मौक्तिकैश्चामराणां च तन्तुभिः स्वयंवरणमाला इवोम्भितुं रणभूमिरैच्छत् ।
 ग्रथिश्चुरादिष्वदन्तः । शिष्टप्रयोगदर्शनात् । 'ग्रन्थं संदर्भे' इत्यस्य चुरादिणिजन्तस्य नि-
 त्यानुनासिकलोपो भविष्यति । 'संपृच-' आदिसूत्रे रज्जोः कृतानुनासिकलोपस्य
 निर्देशेन ज्ञापितत्वात् ॥ १२ ॥ प्रतिमादन्तकोषास्तदाश्रयान्कटकान्करैर्विदधुरधारयन् ।
 चषालो यूपस्योपरि कटकस्तत्सदृशान् । कराणां यूपकृतित्वात् ॥ १३ ॥ जलजं
 शङ्खः ॥ १४ ॥ पतितानि सन्त्युद्धृतानि करैरेवोत्क्षिप्तानि । यादृशैः शङ्खैः करिकरा

१. 'गतान्' ख. २. 'शतैः' ख. ३. 'गजपतिः' ख. ४. 'गतैः' क.

युधि घूर्णितं सुभटमीक्ष्य पुरो दधती वपुः पुलककण्टकितम् ।
 स्मरगौरवात्सुरवधूरभवद्भृशदुर्वहा निजविमानभुवः ॥ १६ ॥
 क्षितिमण्डले निमित्तं जानुयुगो गुरुमत्सरस्त्रिकसमुन्नतिमान् ।
 स्थगितेक्षणो ध्वजपटेन मुहुर्भटविग्रहे परिणनाम करी ॥ १७ ॥
 रणभूरसौ दलितवर्तनया मणिघण्टया हतकरिच्युतया ।
 समरश्रियो व्यरुचदाश्रितया सदृशीं श्रियं कमलकर्णिकया ॥ १८ ॥
 कृतमूर्च्छनं व्यनुसृता सुभटं युधि जीवतो व्यपगता च ततः ।
 करिमौक्तिकैर्दशनपङ्क्तिनिर्भैर्जहसे भुवा स्फुटमिव द्युवधूः ॥ १९ ॥
 श्रियमुच्चकैर्दधदलङ्घ्यतमां निजतेजसा क्षपितशत्रुतमाः ।
 अवगुण्ठितः समरधूलिकणैः सुभटोऽस्फुरद्विशदमेव तदा ॥ २० ॥
 रचितस्थितेः प्रविकटांसतटे श्रवणानिलैः परिवृढस्य पुरः ।
 वसुधारजः प्रबलभक्तिमना व्यकिरत्तरां रभसयेव करी ॥ २१ ॥
 स्फुरिता बभौ गगननीलरुचिः सुभटाश्रया विमलखङ्गलता ।
 समराम्बुधेर्नवतमालरुचा तटलेखया सदृशतां दधती ॥ २२ ॥
 गजसंहतेर्दलयतो दशनात्प्रचुरं रजः शशिमरीचिसितम् ।
 द्रुतमुत्थितं यश इवाविरलं शबला दिशो व्यधित शुष्मवतः ॥ २३ ॥
 मणिरञ्जिता शशिकलेव शनैः कुटिलोत्थिता समरसिन्धुपतेः ।
 श्रियमासदद्भटकराग्रगता करवालिका रुधिरताम्ररुचिः ॥ २४ ॥
 रिपुदन्तिनां पृथुविषाणगता भुजशालिनो दलयतः प्रतिमाः ।
 घनमेचकं विषमिवोदभवत्प्रचुरं रजः प्रधनरत्ननिधेः ॥ २५ ॥

मौक्तिकाञ्चितवंशतरुसदृशा विरेजुः ॥ १५ ॥ विमानभुवो दुर्वहेति संबन्धमात्रविवक्षायां
 षष्ठी । कर्तृषष्ठ्यां तु न लोकाव्यय- इति निषेधः स्यात् ॥ १६ ॥ त्रिकं कटीसंधिः ।
 परिणनाम दत्तदन्तप्रहारोऽभूत् ॥ १७ ॥ समरश्रियः कमलं पङ्कजं तत्कर्णिकया सदृशीं
 श्रियं प्राप्तया घण्टया रणभूः शुशुभे ॥ १८ ॥ मौक्तिकैर्हेतुभिर्भुवा नाकवधूर्हसितेव
 ॥ १९ ॥ २० ॥ परिवृढस्य विभोः क्षितिः रजः करी भक्तिमानिव कर्णानिलैर्व्यकिरत्त-
 रामतीव निरास्थत् । रभसया वेगेन ॥ २१ ॥ २२ ॥ शुष्मवतस्तेजस्विनः सकाशादु-
 त्थितं रजो यश इति दिग्गजः (इव दिग्गणं) शबलीचकार ॥ २३ ॥ २४ ॥ प्रधनं

१. 'निहित' क. २. 'भक्तिभृतः' क.

विदधज्जवात्कुलिशमुष्टिहतं करिणो रणे रदनदण्डयुगम् ।
 सुभटोऽकरोन्नवरमप्रतिमं समभिष्टुतः स्वमपि योधजनैः ॥ २६ ॥
 पुलकं दधौ सघनघर्मजला धृतवेपथुर्मुहुरजृम्भत च ।
 भटमीक्ष्य खे नहि तदस्ति न यद्विदधेऽप्सराः सरमयं ललितम् ॥ २७ ॥
 गलिताः क्षितौ शरशिखादलिताः क्षतजोक्षिता द्विरदवालधयः ।
 नवलाक्षिकैः शुशुभिरे सदृशा युधि चामरैर्दिनकराङ्गभुवः ॥ २८ ॥
 रचितास्पदा निहतसादितया तुरगासने सपदि शून्यतले ।
 दधतो मुदं रुधिरपानकृतां युधि बभ्रमुर्विकृतभूतगणाः ॥ २९ ॥
 भुजशालिना स्फुरदरि प्रधने स्थगितान्तरं शुचिमरीचिचयैः ।
 समरश्रियः सरसचाटुधिया मणिदर्पणं विधृतमन्वकरोत् ॥ ३० ॥
 युधि कोटवीरभिविलोक्य तदा मुदितात्मनः प्रकृतनृत्तविधाः ।
 दलिताश्रयैर्धवलकेतुपटैस्तरितुं चमूर्द्रुतमिवैच्छदसौ ॥ ३१ ॥
 परिघाहतात्पृथुविषाणमुखात्प्रतिमा बभौ निपतिता करिणः
 शरधिश्रियं युधि परिभ्रमतः समवर्तिनो निजरुचि दधती ॥ ३२ ॥
 क्षतपुष्करैरशिवया शिवया स तदानकैर्निपतितैरवनौ ।
 रणराक्षसो ग्रसितुमाशु चमूर्वहुभिर्मुखैः स्थित इव व्यरुचत् ॥ ३३ ॥
 असिभोगिभिः स्फुरितरत्नकणैः कृतगुप्तयः ससलिलाभ्रनिभैः ।
 समरक्षितौ स्फुरितभद्रघटाः श्रियमासदन्सुभटसन्निधयः ॥ ३४ ॥

सङ्ग्रामः ॥ २५ ॥ कुलिशकर्कशो मुष्टिः कुलिशमुष्टिः । आयुधभेद इत्यन्ये । अप्रतिमं
 दन्तकोषशून्यमप्रतिस्पर्धं च ॥ २६ ॥ ललितं विलसितम् ॥ २७ ॥ दिनकरस्याङ्गभूः
 सुतो यमः ॥ २८ ॥ आसनं पर्याणम् ॥ २९ ॥ अरि चक्रं समरलक्ष्म्या भुजशालिना विधृतं
 मणिमुकुरं व्यढम्बयत् ॥ ३० ॥ कोटव्यो नग्रा योषितः । विधा प्रकारः । स्तरितु-
 माच्छादयितुम् ॥ ३१ ॥ परिघो मुद्गरः । समवर्ती यमः । तत्संबन्धिनः शरधेरिव शौर्य-
 स्यास्तादृशीं निजरुचिं विभ्रती प्रतिमा शुशुभे ॥ ३२ ॥ पुष्करं वाद्यभाण्डाग्रम् । शिवा
 स्रगाली । आनकः पटहः ॥ ३३ ॥ भद्राणां गजविशेषाणां घटाः पङ्क्तयः । भद्रघटाश्च
 निधिविशेषाः । भद्रा वा कल्याणा घटा निधीनामाधारभूताः कुम्भाः । सन्निधयो
 वस्त्रा.....नानि । सन्तश्च निधयः शोभनानि निधानानि ॥ ३४ ॥ कृष्टिर्नमनम् ।

१. 'नवरसप्रतिमं' ख. २. 'रत्नकरैः' क.

समणित्विषो विकटचापलता भटनायकः प्रसमकृष्टिन्ताः ।
 गृहभृत्कला धवलपक्ष इव व्यनयत्क्रमादतनुमण्डलताम् ॥ ३९ ॥
 घनमुत्थितं युधि मिथोऽभिहतेः श्रियमाययौ सुभटखङ्गरजः ।
 सुरयोषितां प्रकृतसंवनने नवमञ्जनं द्रुतमिवाचरितम् ॥ ३६ ॥
 युधि शङ्कुभिर्भटकरप्रहितैर्दधुरुन्नताः स्फुटशिखण्डभैरैः ।
 गिरिभिः क्षणं सदृशतां करिणः प्रचलाकिभिः शिरसि बद्धपदैः ॥ ३७ ॥
 समणित्विषा घटितमीलिकया पतितं भटात्समिति चक्रमधः ।
 कुटिलश्रिया शशभृतः कलया रविमण्डलं सहितमन्वकरोत् ॥ ३८ ॥
 भृशविह्वलास्त्रिदशवैरिवधूस्त्रिदिवौकसां विदधता ववृधे ।
 अचलाधिपं दलयतेव जवाच्छरजन्मना युधि रवेण तदा ॥ ३९ ॥
 विकटोर्मयः समरसिन्धुपतेः समवर्तिनः स्फुटकराङ्गुलयः ।
 श्रियमासदन्विकटकुन्तलता भुजशालिभिः सरभसं अमिताः ॥ ४० ॥
 नवमौक्तिकैः करिशिरोघटितैर्गगनच्छविः सुभटखङ्गलता ।
 युधि केशिनो दशनरत्नकणैः शबलीकृता हरिभुजेव बभौ ॥ ४१ ॥
 द्विरदः क्षणादसिविलूनतलान्प्रतिहारिणः करिकरानवनौ ।
 भयपुञ्जितान्सपदि पत्रिपतिर्भुजगानिव व्यदलयत्समरे ॥ ४२ ॥
 भ्रमयज्जवादतनुकुन्तलतां निजतेजसास्फुटमधःस्थमवैत् ।
 दशनोत्प्लुतः प्रतिगजांसगतं सुभटं भटः प्रहितहेतिशतम् ॥ ४३ ॥

ग्रहभृच्चन्द्रः । मण्डलं चक्राकारता विम्बं च ॥ ३५ ॥ मिथोऽभिहतेः खड्गानां परस्परा-
 मिघातात्तेषामेव रजः समुत्थितं रणक्षमयाप्सरसां संवनने प्रकृतं निष्पादित(?)मञ्जन-
 मिव श्रियमाययौ । 'प्रकृतिसंवननं' इति पाठः । संवननं वशीकरणम् ॥ ३६ ॥ शङ्कुर्म-
 यूरपिच्छनिचितं कुन्तशरप्रायमायुधम् । प्रचलाकिनो मयूराः ॥ ३७ ॥ ईलिका कृ-
 पाणी ॥ ३८ ॥ त्रिदिवौकसो देवाः । तेषां शरजन्मना वाणोत्थितेन रवेण वेगान्मेरु-
 मिव दलयता ववृधे वृद्धम् । अथ च शरजन्मना कुमारेण ववृध इत्युक्तम् । सोऽप्यनुया-
 यिनां देवानां रवेण दैत्यवधूर्विह्वलीकुर्वन्नचलाधिपं क्रौञ्चं दलितवान् ॥ ३९ ॥ ४० ॥
 केशी नाम दानवः । भुजा बाहुः ॥ ४१ ॥ द्विरदः करिणां प्रतिपक्षभूतानां करान्प्रतिहा-
 रित्वाद्भयपुञ्जितभुजगसदृशान्मृद्वात् ॥ ४२ ॥ दशनोत्प्लुतो गजस्य दन्तयोरुपरि स्थितो

करिणि स्थितः प्रचुरभूतिसिते स्फटिकाचले द्रविणनाथ इव ।

अमनुष्यगं तदपि धर्ममगात्सुभटोपरः क्षपितशत्रुगदः ॥ ४४ ॥

मणिवर्त्मसु प्रधनवर्त्मगता विवभुर्भटाः स्फुरितचक्रचयाः ।

विमलात्मभिः सदृशतां दधतः सलिलाशयैः प्रतिमितोष्णकरैः ॥ ४५ ॥

गलितं तथा रदनिनां समरे प्लुतदिङ्मुखैर्वहलदानजलैः ।

स्रुतनिर्झरानभिविशङ्क्य गिरीन्मसो यथा घटितमम्बुधरैः ॥ ४६ ॥

करिणां मिथो दशनघट्टनया विषमार्चिषा सपदि निष्पतता ।

समराजिरे ज्वलितकुन्तलतः क्षितिभृद्भौ प्रकटदाव इव ॥ ४७ ॥

द्रुतपातिनः सजलमेघरुचो युधि वाहिताः प्रतिभटक्षतये ।

निविडौजसः शुशुभिरे तुरगाः शितिवर्त्मभिः सदृशतां दधतः ॥ ४८ ॥

भुजशालिनो जिगमिषोस्त्रिदिवं समरश्रिया प्रकृतमङ्गलया ।

कलशैरिव प्रतिदिशं निहितैर्भटमस्तकैः क्षितिर्भात्पतितैः ॥ ४९ ॥

रचितास्पदा दधति वारिमुचा समदेहतां गजपतौ समदे ।

श्रियमासदत्तडिदिवारुणिता गलतासृजा समिति खङ्गलता ॥ ५० ॥

इत्थं विजृम्भितरुषः कृतरत्नसानु-

कम्पाः परस्परजयावहितैर्मनोभिः ।

गीर्वाणदैत्यपृतना बहुधा तदानीं

सद्वन्द्वसंगररसप्रवणा बभूवुः ॥ ५१ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

समरोद्धातवर्णनं नाम द्वाचत्वारिंशः सर्गः ।

भटः । प्रतिगजस्यांसगतत्वात्स्वापेक्षयोन्नते स्थितमपि सुभटं तेजसाधःस्थमेवावैदज्ञा-

सीत् । सुभटप्रहितानां हेतुशतानां कुन्तलताभ्रमणेन निवारणात् ॥ ४३ ॥ यद्यपि स

भटो द्रविणनाथ इव तदप्यमनुष्यगं धर्ममगादिति विरोधः । धनदो हि मनुष्यगं धर्मं

धत्ते । मनुष्यधर्मेति तस्याभिधानात् । मनुष्यधर्मेति रुद्धिरेषा धनदस्य । न तत्रार्थस्य

कश्चिदनुगम इति तु न विरोधः । क्षपिताः शत्रव एव गदा व्याधयो येन क्षपितशत्रुश्च

गदा आयुधभेदो यस्य ॥ ४४ ॥ ४५ ॥ रदनिनो गजाः ॥ ४६ ॥ विषमार्चिः स-

त्तार्चिः ॥ ४७ ॥ वाहिता भ्रामिता व्यापारिताश्च ॥ ४८ ॥ ४९ ॥ ५० ॥ सद्वन्द्वः सं-

गरः सुभटौ द्वौ द्वौ परस्परं यत्र युध्येते । प्रवणाः संमुख्यः ॥ ५१ ॥ इति राजानक-

जयानकसूनोरलकस्य कृतौ हरविजयविषमपदोद्घोते द्वाचत्वारिंशः सर्गः ॥

१. 'अधात्' क.

त्रयश्चत्वारिंशः सर्गः ।

यस्यामरवधूदध्रे मदनानृजुहावताम् ।

सुमाली सोऽथ सङ्ग्रामे रिपुसेनां जुहाव ताम् ॥ १ ॥

सङ्ग्रामकाननोत्तालतालनिखिंशमण्डले ।

विद्याधरगणे दर्पादवसानं सुरद्विषाम् ॥ २ ॥

ततोऽततीतितोत्तातीनाना नाना न नूनना ।

स सुसांसोऽसुसासासिरिरारोरारिरैरिरत् ॥ ३ ॥

(एकाक्षरपादः । युग्मम्)

सारामर्षिनिष्कृत्तारिकण्ठरक्तहृदाकुला ।

समन्तपञ्चकोर्वीव बभूव रणपद्धतिः ॥ ४ ॥

नाद्यानिषत तेनाजौ के तुच्छत्रपता कया ।

तत्सेनया दधे भग्नकेतुच्छत्रपताकया ॥ ५ ॥

यत्कृते मदनेनानृजुहावतां देवयोषिदध्रे स सुमाली नाम दैत्यस्तामरिसेनां जुहाव यु-
द्धायाहूतवान् । अनृजुर्वकः । हावश्चेष्टाविशेषः ॥ १ ॥ ततोऽसुराणामन्तं विद्याधरगणे-
ऽतति गच्छति सति स सुमाली तामेव नाना बहुविधमैरिरचिक्षेपेति संबन्धः । ईतीना-
मुपद्रवाणां तोत्ता व्यथकः । विनाशक इत्यर्थः । अत्र 'कर्तरि च' इति षष्ठीसमासप्रति-
षेधो न भवति । 'जनिकर्तुः प्रकृतिः' इत्यनेन तदनित्यत्वस्य ज्ञापितत्वात् । अतीनाना
इनस्य प्रभोरनो रथमतिक्रान्तः स्वामिरथमतिक्रम्य परम्परम् नतं रंगा (?) । नूनो नवो
ना पुरुषो न किं ताहिं पुराणः । सुसांसः सुष्ठु सहांसाभ्यां वर्तते । बलवानित्यर्थः । अ-
सुसासासिः असुसौ प्राणान्तकारिणौ आसः शरासनमसिश्च यस्य सः । इरा भूस्तया
रोरा दरिद्रा अरयो यस्य । तेनैवाहूतत्वात् । नून इति 'नवस्य नू आदेशो नस्तननप-
खाश्च प्रत्ययाः' इति साधुः । ऐरिरदिति 'ईर गतौ' इत्यस्य चुरादिणिजन्तस्य लुङि रू-
पम् । अत्रोत्तरत्र च व्याख्यानंतरं क्वचित्संभवदपि न कृतं क्लिष्टत्वाद्ग्रन्थगौरवभयाच्च ॥ २ ॥
३ ॥ सारैः सुदृढैरमर्षिभिः सपत्नैर्निष्कृत्ताश्छिन्नाः । समन्तपञ्चकं क्षेत्रम् । तत्पक्षे तु
रिपुकण्ठा रामर्षिणा कृत्ताः । सेति च पृथक्पदेनोर्वी विशेष्यते ॥ ४ ॥ तेन सुमालिना
समरे केनाद्यानिषत सर्वे निहताः । भग्नाः केतुश्छत्रं पताका च यस्यास्तथाविधया च
तत्सेनया कया तुच्छत्रपता धृता । न कयाचित् । सर्वैव प्रचुरलजाभूदित्यर्थः । अद्यानि-

सौऽथ नन्दी दधच्चक्रं रणश्रीनाभिमण्डलम् ।
 एकोऽप्यनेक इत्याजौ विचरन्नेक्ष्यतारिभिः ॥ ६ ॥
 भेदेनैभं रणे तस्मिन्नवसाय कटं कया ।
 नारोचि सेनया तस्य नवसायकटङ्कया ॥ ७ ॥
 दैत्या दैत्या इवोद्दामदोर्दण्डबलशालिनः ।
 सुराः सुरा इवान्योन्यं व्यतिजघ्नुर्माहावे ॥ ८ ॥
 विषाणमुसलैर्नूनमभिनन्दन्ति नो रसाम् ।
 व्यूढत्वं के स दैत्यानामभिन्दन्तिनोरसाम् ॥ ९ ॥
 प्रत्यज्ञायि प्रसरता^३ वीरेणाजावदन्तता ।
 नैर्गुण्यमाशु भजतः पिबेरिव विषाणिनः ॥ १० ॥
 रणे शिवाभिरम नागमितं चकले वरम् ।
 अदृश्यतास्थिशेषत्वं गमितं च कलेवरम् ॥ ११ ॥
 वभुः श्रीवृक्षखजूरीसंनिवेशमनोरमाः ।
 तुरगाः काननच्छायाः पर्याप्तवटवर्णकाः ॥ १२ ॥

षतेति हन्तेर्लुङि चिष्वद्भाव इडागमश्च ॥ ५ ॥ अनेक इति प्रत्येकं रिपूणां संरम्भेण
 प्रहरणात् ॥ ६ ॥ ऐभं कटं गजगण्डं भेदेनावसाय प्रलयं नीत्वा कया सेनया नारोचि
 सर्वयैव शोभितम् । नवसायकटङ्कया नवशरशोभया ॥ ७ ॥ व्यतिजघ्नुः परस्परं जघ्नुः ।
 'इतरेतरान्योन्योपपदाच्च' इति कर्मव्यतिहारे तङ्कुभावः ॥ ८ ॥ ये दन्तिनो निश्चित-
 मेव रसां भुवं विषाणमुसलैरभिन्दन्विदारयामासुस्ते गजा दैत्यसंबन्धिनामुरसां पीवरत्वं
 के नाभिनन्दन्ति स्म । सर्व एवाभ्यनन्दन् । क्षितिवत्तद्भेदे पाटवाभावात् । केचित्पा-
 दाभ्यासानुरोधेन 'अभिनन्' इति पठन्ति तत्तु न युक्तम् । लुङि दकारलोपस्यालाक्ष-
 णिकत्वात् ॥ ९ ॥ नैर्गुण्यमकिंचित्करत्वमाश्रयतो गजस्य केनचिद्वीरेणादन्तता प्रत्य-
 ज्ञायि । दन्तशून्योऽयमिति प्रतिज्ञा कृता । अन्यथा कथं युध्येत । पिबेरिव । यथा पि-
 बादेशस्य लक्ष्ये गुणाभावं भजतोऽदन्तता अकारान्तता पाणिनिना प्रतिज्ञाता । अन्यथा
 हि लघूपधत्वादुणः स्यात् ॥ १० ॥ अमितं स्थूलं वरं चोत्कृष्टं कलेवरं शरीरं शिवा-
 भिरमनाक् चकले संख्यातम् । 'कल शब्दसंख्यानयोः' । अस्थिशेषत्वं गमितं चादृश्यत
 मांसार्यतया विचारितम् ॥ ११ ॥ श्रीवृक्षः खजूरी चावर्तविशेषौ । अन्यत्र श्रीवृक्षो
 बिल्वः खजूरी च तरुविशेषः । पर्याप्ता वटवर्णास्तिलकभेदा यस्य तादृकं शिरो येषाम् ।

१. 'सोमनन्दी' ख. २. 'धीरेण' क.

अभावि रभसान्नाकस्त्रिया माभवतां तया ।
 रणधूल्या दधे तस्यास्त्रियामा नवतान्तया ॥ १३ ॥
 पुष्पदन्तोऽपरत्राथ भ्रमन्दिङ्गागविभ्रमः ।
 दैत्यान्सीमन्तयामास सागरोर्मीनिवोद्धतः ॥ १४ ॥
 युधि निघ्नञ्जयावासिकाङ्क्षिणोऽतिस्मयाचितः ।
 अभयं तैरसौ सेनां कां क्षिणोति स्म याचितः ॥ १५ ॥
 स प्रज्ञाततमोऽप्येकस्तदानाहतलक्षणः ।
 भीष्मोऽप्यशान्तनवतां विदधार नदन्रणे ॥ १६ ॥
 सोऽभूत्स्वनश्रियाब्दोत्कमयूरागमकृत्तया ।
 इच्छयास्य भटा योद्धुमयू रागमकृत्तया ॥ १७ ॥
 प्रभञ्जनोऽरिसेनासु तदासावच्युतो रणे ।
 भास्वान्वपुषि चाभासीत्पिशत्रमरविद्विषाम् ॥ १८ ॥
 सालांसः सलिलोल्लोललोलासिः सूक्ष्मोऽसलः ।
 लीलालसं ललासासौ सासोऽसलालसासुलूः ॥ १९ ॥

(व्यक्षरः)

वटश्च न्यग्रोधः । वर्णकाश्चन्दनतरवः ॥ १२ ॥ मानवतां शूराणां रभसोऽभिलाषस्तस्मा-
 त्तया नाकस्त्रिया भावितम् । श्रितोत्कण्ठित(ण्ठ)या स्थितम् । ल्यङ्लोपे पञ्चमी । तस्याश्च
 तदभिसरणोद्यताया रणधूल्या त्रियामा रात्रिरादधे कृता । तयेति वा हेतुतृतीया । अहम-
 नया वृतोऽहमनया वृत इति यस्तद्वेतुकस्तेषां रणस्तद्भूल्येत्यर्थः । नवेन स्तुत्या तान्तया
 खिन्नया शूराणां पुनःपुनश्चाटुकरणात् ॥ १३ ॥ सीमन्तयामास द्विधाकरोत् ॥ १४ ॥
 जयावासिं काङ्क्षन्ति येऽरयस्तानतिविस्मयाचितो बहुना गर्वेण युक्तो विनिघ्नस्तेश्चरि-
 भिरभयं याचितः कां सेनां क्षिणोति स्म । न कांचित् ॥ १५ ॥ प्रज्ञात.....
 लक्षणमित्यभिधानात् । अनाहतं लक्षणं ध्वजो यस्येति तु न विरोधः । भीष्मोऽशान्त-
 नवश्चेत्यपि तु विरोधः ॥ १६ ॥ अब्देषु जलदेष्टृत्कानां मयूराणामागमकृद्दसौ सिंहना-
 दसमृद्धाभूत् । तया स्वनश्रियास्य चेच्छया भटा योद्धुं रागमयुः संप्राप्ताः । अकृत्तया
 अविनष्टया ॥ १७ ॥ प्रभञ्जनो वायुरपि । भास्वान्तरविरपि । अमरद्विषामिति 'जासि-
 निप्रहण-' इति षष्ठी ॥ १८ ॥ असौ गणो लीलालसं कृत्वा ललास चिक्नीड । सा-
 लांसः सालतरुसमस्कन्धः । सलिलस्योल्लोलस्तरङ्गस्तद्वल्लोलोऽसिर्यस्य सः । सुष्ठुस-
 तोति सूक्ष्मसः प्रमुदितः । असलो बलवान् । सासः सहासेन प्रासेन धनुषा वा वर्तेते

य एकस्तरसा दैत्यान्वंशानिव सुपर्वणः ।

क्ष्माभृत्कटकसंचारी बभञ्ज सुरकुञ्जरः ॥ २० ॥

सादितानवती सेना संयुगं रभसादिता ।

सादिता युध्यमानेन तेनारेः सहसा दिता ॥ २१ ॥

(संदष्टयमकम्)

घनसंतमसच्छाया नीलवज्रवरूथिनी ।

तीक्ष्णवर्त्मभिराकीर्णा पातलोर्वीव भोगिभिः ॥ २२ ॥

साराभाशु शुभारासा सारताममतारसा ।

यान्यानघघनन्याया सा मतातततामसा ॥ २३ ॥

(अनुलोमप्रतिलोमपादः । युगलकम्)

स कार्तान्तिकसिद्धान्तप्रक्रियामिव तां जवात् ।

तदा विलुप्तज्याकेन्द्रामवधीदवधानतः ॥ २४ ॥

सः । असती निन्दिता लालसा वाञ्छा येषां ते असलालसा मारणोद्यता रिपवस्तेषा-
मसूँलुनाति यः स तथोक्तः । द्वक्षरः ॥ १९ ॥ पर्वण्युत्सवाः संघयश्च । क्ष्माभृतो
नृपाः पर्वताश्च । कटकः स्कन्धावारो नितम्बश्च । सुरकुञ्जरः सुरश्रेष्ठो देवगजश्च । स-
र्वत्र 'वृन्दारकनागकुञ्जरैः पूज्यमानम्' इति समासः ॥ २० ॥ सादिनो गजाश्वारोहाः ।
तेषां तानो विस्तीर्णता सास्ति यस्याम् । तादृशी सा सेना तेन गणेन सादितावसादं
नीता । सहसा दिता खण्डिता । 'दो अवखण्डने' । रभसात्संयुगमिता गमिता ॥ २१ ॥
अन्येषु विषयेष्वनघो निर्दोषोऽखण्डितो वा घनश्च न्यायो वीरव्रतं यस्याः । आततं च
तामसं क्रोधं यया तादृशी या मता ज्ञाता । सा नीलवज्राख्यस्य दैत्यस्य सेना तीक्ष्ण-
वर्त्मभिः खड्गैराकीर्णा आशु त्वरितमासीत् । भोगिनोऽपि तीक्ष्णवर्त्मानो दृष्टिविषाः ।
तीक्ष्णं विषं वर्त्मन्यपाङ्गदेशे येषामिति कृत्वा । सारा प्रकृष्टा आभा यस्याः । शुभ आरासः
शब्दो यस्याः । सारता सावष्टम्भत्वं ममताहंकारस्तयो रसा भूमिः । तम एव तामसम् ।
प्रज्ञादित्वाद् ॥ २२ ॥ २३ ॥ विलुप्तज्याकदिष्टन्नमौर्वीक इन्द्रः स्वामी यस्यास्तादृशीं
तां सेनां स गणोऽवधीत् । अवधानत एकाग्रतया । अवधैर्वा अहतैरानतः प्रणतः । का-
र्तान्तिका गणकाः । प्रक्रिया शैली । तत्र ज्या ग्रहाणामस्फुटानां जीवेति प्रसिद्धा स्फु-
टीकरणयुक्तिः । केन्द्रं मध्यमन्दभेदेन द्विविधं चाल्यमानो ग्रहः । यथा चैतत्तथा त-

बभूवुर्नन्दिनो रोषादसृगालोहिता दृशः ।
 न यस्य प्रतिभात्यारादसृगालो हि तादृशः ॥ २९ ॥
 स तस्य वलगतो देहादसिनापातयच्छिरः ।
 दिनात्यय इवास्ताद्रेः स्फुरदर्कस्य मण्डलम् ॥ २६ ॥
 बलं विस्मायि शैलादेरुरु धुर्यतयोभयम् ।
 तेनास्त दिव्याः खं द्रष्टुं रुरुधुर्यतयोऽभयम् ॥ २७ ॥
 अभ्रंकषत्वं दधतः कटकच्छाययान्विताः ।
 विवभुः सुभटास्तस्य सेनोर्वीकुलपर्वताः ॥ २८ ॥
 दिक्चक्रं प्रणताभीतिदानवाचा रुरुत्सताम् ।
 कीर्तिस्तेषामगाद्भग्नदानवा चारुरुत्सताम् ॥ २९ ॥
 आस्फाल्य निक्रणन्मौर्वीतन्त्रीकाश्चापवल्लकीः ।
 गन्धर्ववृतना दैत्यैः सार्धं रणरलीं व्यधात् ॥ ३० ॥
 तेजोऽहृत सुरारीणामनृज्वालाभिधावताम् ।
 स्थितिर्गत्या रणे येषामनृज्वालाभि धावताम् ॥ ३१ ॥
 स्फुटार्धचन्द्रमुद्गमवाहिनीपातसंकुलम् ।
 महेश्वरशिरश्छायं श्वसन्नागं रणाङ्गनम् ॥ ३२ ॥

छास्त्रादेवावगन्तव्यम् । अत्र पक्षेऽविलुप्तेत्यकारप्रक्षेपः ॥ २४ ॥ नन्दिनो दृशोऽसृ-
 ग्रक्तं तेनेवालोहिता बभूवुः । यस्य तादृशो नीलवज्रजातीयो नासृगालः प्रतिभाति ।
 अपि तु सृगाल एव । पलायमानत्वात् ॥ २५ ॥ २६ ॥ शैलादिर्नन्दी । तस्योभयं
 बलं सौष्ठवरूपं सेनाख्यं च धुर्यतया उरु प्रभूतमाश्चर्यकरं यस्मादास्त तेन कारणेन
 दिव्या यतयो देवर्षयः खं रुरुधुः । अभयं कृत्वा द्रष्टुम् ॥ २७ ॥ कटकः सैन्यं नित-
 म्बश्च ॥ २८ ॥ प्रणतानामभीतिदानरूपया वाचा दिक्चक्रमारुरुत्सतां रोज्जुमिच्छतां
 तेषां गणानां कीर्तिरुत्सतामच्छिन्नप्रवाहत्वं ययौ । यतो भग्नदानवा चारुश्च ॥ २९ ॥
 रली गोष्ठी ॥ ३० ॥ गन्धर्वसेना तेजः सुरारीणामहार्थीत् । अत एव नृज्वाला पुरुष-
 तेजस्तदभिधा नास्ति येषाम् । एते तेजस्विनः पुरुषा इति न कश्चित्तान्वयवहरती-
 त्यर्थः । येषां धावतामनृज्वा कुटिलया गत्या रणे स्थितिरलाभि प्राप्ता ॥ ३१ ॥
 शिवस्यापत्यं शैवः कुमारः । शिवादिभ्योऽण् । स रणाङ्गनं विवेश । अर्धचन्द्रश्चन्द्रख-
 ण्डोऽपि । वाहिनी गङ्गापि । नागाः सर्पा अपि । विश्वेषां समग्राणां शावानां शिशू-

विवेश विश्वशावेशः शशीव शिवशैशवः ।

शैवः शवांशाशावेशिशिवावंशं वशी विशाम् ॥ ३३ ॥

(द्व्यक्षरः । युग्मम्)

दधत्कराङ्गुलित्रातभोगीन्द्रकृतवेष्टनाम् ।

स शक्तिमसुराम्भोधिमाथिमन्दरविभ्रमाम् ॥ ३४ ॥

सङ्ग्रामभूमिं करुणामदधत्तामसावृतः ।

यशो निघ्नन्निपुचमूमदधत्तामसावृतः ॥ ३५ ॥

तमभीयुस्तनुच्छायतिमिरावृतदिङ्मुखाः ।

सतारका वरूथिन्यः क्षयकालनिशा इव ॥ ३६ ॥

स व्यधादक्षताशस्ताः सन्नयो धामहासिना ।

सव्यधा दक्षताशस्ताः सन्नयोधा महासिना ॥ ३७ ॥

(समुद्रयमकौञ्चीगोमूत्रिकामुरजजालबन्धाः)

कृतान्तनगरीसालवल्यं चैकितं धनुः ।

दधत्तेनाथ युयुधे तारकाक्षो मेहाहवे ॥ ३८ ॥

शुभदाता तदा दैत्यानवस्यन्दनवे गतः ।

तत्सङ्ग्रामाङ्गनं रेजे नवस्यन्दनवेगतः ॥ ३९ ॥

नामीशो विभुरधिदेवता । शैशवं बाल्यम् । शवानामंशा भागास्तेष्वाशाभिलाषस्ते-
नावेशिनः सोन्मादाः शिवावंशाः स्रगालीसंधा यत्र रणाङ्गने । विशां वशी
जनानां मध्ये जितेन्द्रियः ॥ ३२ ॥ ३३ ॥ ३४ ॥ असौ कुमारो रिपुचमूं
निघ्नन्यशोऽदधद्भारपपौ वा । स्या एव 'धेट् पाने' । 'विभाषा धेट्श्वयोः'
इति विभाषा चडादेशः । तां सङ्ग्रामभूमिमृतो गतः करुणामदधदधारयत् । तामसा-
वृतः क्रोधाविष्टः ॥ ३५ ॥ तनुच्छायं शरीरकान्तिरेव तिमिरम् । 'विभाषा सेनासुरा-'
इति नपुंसकम् । तारको नाम दैत्यः, तारकाणि च ज्योतीषि ॥ ३६ ॥ स कुमारस्ताः
सेना दक्षतया शस्ता अपि सन्नयोधाः सव्यधाश्च महासिना व्यधादकरोत् । अक्षता-
शोऽखण्डितास्यः । सन्नयः सुनीतिः । धामहासिना तेजसा प्रहसनशालिना । 'व्यधज-
पोरनुपसर्गे' इत्यप् ॥ ३७ ॥ तारकाक्षप्रभृतयो दैत्याः ॥ ३८ ॥ दनवे दानवानां जनन्यै
शुभदाता श्रेयसः खण्डयिता कुमारः सङ्ग्रामाङ्गनं गतो दैत्यानवस्यन्व्यापादयन् । तच्चर-

१. 'कराङ्गुली' ख. २. 'काञ्ची' क-पुस्तके नास्ति. ३. 'बन्धाश्च' क. ४. 'चा-
ञ्जितं' क. ५. 'सहाहवे' ख.

तत्सैनिकान्समीके स चमूरचितसच्छ्रयः ।

क्षेप्तुं जगत्रयापायसमीरण इवाचलान् ॥ ४० ॥

शशिकेशांशकोऽशोकौशिकीके शिशुः शुकी ।

शं शशकैकशोऽशूककेकीशाकाशकौशिकः ॥ ४१ ॥

(द्व्यक्षरः । युगलकम्)

लक्ष्मीः षट्चरणच्छायाशोभीन्यसुरसैनिकैः ।

ददृशे तस्य वक्राणि पद्मानीवाधितस्थुषी ॥ ४२ ॥

मन्वानास्तं शरैः संख्ये ते पुरस्ताद्रिपुं जितम् ।

तेजोऽर्कमिव बिभ्राणं तेपुरस्ताद्रि पुञ्जितम् ॥ ४३ ॥

सुदर्शनश्रीर्द्विषतां स चक्रिभुजमाश्रितः ।

शिरांसि पीवरच्छेदस्कन्धचक्राणि शातयन् ॥ ४४ ॥

णाजिरं नवानां स्यन्दनानां वेगेन शुशुभे । दनव इति 'क्रियाग्रहणमपि कर्तव्यम्' । इति संप्रदानता ॥ ३९ ॥ स कुमारः । समीके रणे । तस्य रिपोः सैनिकानेकशः प्रत्येकं शं सुखेन क्षेप्तुं शशाक । चमूभी रचिता चमूरैश्च मृगभेदैश्चिता व्याप्ता सती श्रीर्येषाम् । शशिकेशस्य चन्द्रमौलेशंकः सुतः । अशोका प्रमुदिता गौरी यत्र समीके । शिशु-र्बालः । अत एव शुकी क्रीडाशुकभृत् । अशूको दुर्दान्तः केकीनामीशो महामयूरस्तस्या काशः समन्ताद्वाजमानः कौशिकः शक्रः । स यथा वर्षेणावर्जयति मयूरं तथासावपि निजं समरोत्तेजनया । शूका करुणा ॥ ४० ॥ ४१ ॥ तस्य षण्मुखानि रणच्छायाशो-भीनि पद्मानीवाधिष्ठितवती श्रीः सैनिकैर्दृष्टा । पद्मान्यपि षट्चरणानामलीनां छायाया शोभाशालीनि ॥ ४२ ॥ ते दैत्यास्तं रिपुं संख्ये रणे पुरस्तादग्रतो जितं मन्वानास्तदी-यैः शरैस्तेषुः संतप्ता जाताः । अस्ता जिता अद्रयो यत्र तादृशं तेजः पुञ्जितं धारय-न्तम् । आदित्यमिव । सोऽप्यस्ताद्रौ पुञ्जितमेव धाम धारयति ॥ ४३ ॥ स ईशशिशुः कुमारः शरैः शारा आशानामश्रीः पर्यन्तानारौ जग्राह । शोभना दर्शनस्य रूपस्य श्री-र्यस्य । चक्रिणः सर्पास्तान्भुङ्क्त इति चक्रिभुङ्क्तयूरः । तमाश्रितोऽधिरूढो रिपुशिरांसि शातयन्भिन्दन् । तथा सुदर्शनः शौरिचक्रं तस्यैव श्रीर्यस्य । सोऽपि चक्रिभुजं हरिबाहु-माश्रितः शत्रुशिरांसि शातयति । शूरयति साध्विति शूरी विक्रान्तः । 'साधुकारिणि च' इति णिनिः । अश्रिया रोरा दरिद्रा अंशवो यस्य सः । शशिनमीरयति न्यक्रोतीति शशीरो राहुस्तमश्नातीति शशीराशी राहुघाती । रेशिनो सिंहकाः । 'रेश्य हिंसायाम्' । तानपि श्मणाति हिनस्तीति रेशिशोः । अरिशः प्रतिरिपुं शशन्नाभुतिभिर्गच्छन् ।

४३ सर्गः]

हरविजयम् ।

शूरीशशिशुराशाश्रीरश्रीरोरांशुरारौ ।

शशीराशी शरैः शारा रेशिशिररिशः शशन् ॥ ४९ ॥

(द्व्यक्षरः । युगलकम्)

उपसर्गा इव गताः क्रियायोगेन शून्यताम् ।

आसंस्तस्य हता बाणैरप्राप्तगतिसंज्ञकाः ॥ ४६ ॥

स्पृहां केनाकरोत्तस्मै सज्जातीयाय सारवान् ।

तच्चमूश्च द्विषः संख्ये सज्जातीयाय सा रवान् ॥ ४७ ॥

तमभ्यैत्केतुमालीति नवाञ्जनमलीमसैः ।

अन्वीयमानो दितिजैः प्रावृट्काल इवाम्बुदैः ॥ ४८ ॥

क्षुण्णं तेन समिद्वर्त्म तदीये दानवर्तिभिः ।

व्यरोचि च गजैः संख्ये तदीये दानवर्तिभिः ॥ ४९ ॥

तदासौ वीरकोपात्तशुभलक्ष्मीपरिग्रहः ।

षड्जन्यासतया विभ्रन्मुखानि गयमभ्ययात् ॥ ५० ॥

विदधे निघ्नता तेन तमस्तारातिनादया ।

तत्सेनया शरैश्चक्रे तमस्तारातिनादया ॥ ५१ ॥

अरिश इति 'संख्यैकवचनाच्च वीप्सायाम्' इति शस् ॥ ४४ ॥ ४५ ॥ तस्य बाणैराहता दैत्या अप्राप्ता गतिर्गमनं संज्ञा च चेतना यैः क्रियायोगेण च शून्यतां गता निर्व्यारा आसन् । उपसर्गाः प्रादय इव । ते हि क्रियायोगमन्तरेण गतिसंज्ञां न प्रतिलभन्ते । 'उपसर्गाः क्रियायोगे', 'गतिश्च' इति वचनात् । उपसर्गव्यपदेशश्च योग्यतावशात् ॥ ४६ ॥ सारवान्वली कस्तस्मै स्पृहां न चकार । सज्जातीयाय सुजन्मने । 'जात्यन्ताच्छ-बन्धुनि' इति स्वार्थे छः । तस्य चमूः शत्रून्तीयायातिचक्राम । सजा संनद्धा । सारवा-न्निनादयुक्तान् ॥ ४७ ॥ ४८ ॥ दानवर्तिभिर्दानवानां गतिभिः क्षुण्णं तद्रणवर्त्म तेन केतुमालिना ईये गतमिति कर्मणि लकारः । तदीये च समरे गजैः शोभितम् । दान-वर्तिभिर्मदजलप्रवर्तनशीलैर्मदस्थैर्वा ॥ ४९ ॥ असौ कुमारो वीरकोपेन गृहीतशुभशो-भः षट् च मुखानि विभ्रद्दयासुरमभीयाय । जन्यासतया जन्येऽस्यतीति जन्यासस्तद्भावेन । रणे निरसितुमित्यर्थः । अथ च ध्वनितम्—षड्जस्य स्वरस्य न्यासो येषु मुखेषु तानि तथा तद्भावेनोपलक्षितानि मुखान्यंशकान्बिभ्रत्सौवीरकाख्येन ग्रामरागेणोपात्तशुभश्री-रभिययाविति ॥ ५० ॥ तं गयासुरं निघ्नता तेनादया कृता । निर्दयमेव तमवधीदि-

१. 'विभ्यत्' ख. २. 'अभ्यधात्' ख.

उदसाहि स संहारसहस्रकरभास्वरः ।

युयुत्सासाहसोत्साहशालिभिः सहसासुरैः ॥ १२ ॥

केकीरकोऽकुकाराकः करकाकारकारिरूक् ।

कैराकेकरकैराकोररोकैरुरुकोरुकैः ॥ १३ ॥

(व्यक्षरः । युगलकम्)

तारकान्तस्थितिस्पष्टदृष्टदृष्टतरोजसा ।

स शक्त्या दीप्रया हारलतयेव श्रियं दधौ ॥ १४ ॥

चेतसा बद्धरोषेण मानिनागगनानिमा ।

ततो रणभुवं चण्डी तामिता ममतामिता ॥ १५ ॥

(युक्पादप्रतिलोमः)

तन्निकृत्तविपर्यासनिविष्टग्रीवतां गतः ।

अदृष्टचरमाजौ स्वं भटः पृष्ठमिवैक्षत ॥ १६ ॥

नाभाच्छ्रुतिरिवाहीना सदोकारतया न या ।

अगाहि भर्तुः सङ्ग्रामसदोऽङ्कारतयानया ॥ १७ ॥

सा प्रमापणनिष्णातैरशून्या भटमण्डलैः ।

निषद्येव तदा मृत्योः स्फुटदंष्ट्रा चकासती ॥ १८ ॥

त्यर्थः । अस्तारातिना निराकृतद्विधा तत्सेनया च शरवर्षेण तमः कृतम् । तारातिनादया उच्चैरतिशयेन नदन्त्या ॥ ५१ ॥ स गुहः कैरसुरैराकोर्युद्धभूमेरुदसाहि सोढः । केकी मयूर ईरको नेता यस्य । नास्ति कुत्सिता कारा बन्धनमकतीति वा । कर्मण्यण् । करका अशनिवर्षे तस्य कारकः शक्रस्तस्यारयो दैत्यास्तान् रुजतीति क्तिप् । आकेकर-कैर्भयान्निमीलितनयनैः पिङ्गलाक्षैर्वा । अरोकैर्निष्प्रमैः । 'रुच दीप्तौ' । विस्तीर्णं कं शिर ऊरु वा येषां तैः ॥ ५२ ॥ ५३ ॥ तारकाख्यस्य दैत्यस्यान्तस्थितिर्मरणम् । ताराणां च मुक्तामणीनां कान्ता स्थिती रम्यमवस्थानम् । ओजः प्रभा ॥ ५४ ॥ मानिना चित्तेनोपलक्षिता चण्डी तां रणभुवमिता गता । गगनवन्नास्ति निमा परिच्छेदो यस्याः । ममतयाहंकारेण चामिता अपरिच्छिन्ना ॥ ५५ ॥ तथा निकृत्ता विपर्ययेण च निविष्टा ग्रीवा यस्य तद्भावं गतो भटः स्वपृष्ठमिवापश्यत् ॥ ५६ ॥ भर्तुः शिवस्याङ्गे आरतया क्रीडितया अनया सङ्ग्रामसदोऽगाहि विलोडितम् । या श्रुतिरिव न नाभात् अपि तु शुशुभ एव । श्रुतिर्वेदः । सदोकारो रणप्रवेशसमये पाठकाले च यस्य तद्भावेनाहीना सहिता ॥ ५७ ॥ सा भगवती एणारिणा सिंहेन रणेरां समरभुवं रीणा न्निष्ठा रराण सिंहनादमकरोत् । प्रमापणं हिंसनम् । 'मीञ् हिंसायाम्' । अन्यत्र प्रमा विक्रियाणां

१. 'तदसाहि' ख.

रेणुरोरोरुणाणोरिरणारणिरणूरणैः ।

रराणैणारिणा रीणा रणेरां रीरणारिणा ॥ ५९ ॥

(द्व्यक्षरः । युगलकम् । षड्भिः कुलकम्)

अवारवाणतां वैरिरमणीकुचमण्डलैः ।

सार्धं दधाना दैत्योघानवेत्य सट्टशात्मनः ॥ ६० ॥

सारतारहिताध्यासा सा ध्याता क्षतसाध्वसा ।

साध्वसाधर्म्यधीरासा साराधीतिरता रसा ॥ ६१ ॥

(सप्तदशाक्षरं पञ्चम्)

रणसिन्धुं सुमनसां तदानीमुत्तितीर्षताम् ।

सारित्रासकृदुत्कृष्टकर्णान्ता नौरिवाभवत् ॥ ६२ ॥

(त्रिभिः कु(ति)लकम्)

वादिता तरसा भीमा भेरीणां सकला ततिः ।

सादिता तत्र सायामा सारीणां सबला गतिः ॥ ६३ ॥

(गोमूत्रिकाजालबन्धः)

तया कृतस्य सङ्ग्रामे वज्रनाभस्य भस्मसात् ।

उँदात्त एव तत्रासीद्दर्पस्यान्तः सुरद्रुहाम् ॥ ६४ ॥

पदार्थानां परिच्छेदः । पणो मूल्यम् । भटा योधाः स्वामिग्राह्यभोगोद्वाहकाश्च । निषद्या आपणः । दंष्ट्रा रथ्यापि । रेणुना रोरौ वेगवाहित्वाद्रहितावूरु यस्य तेन । अणोरिणां रणो ध्वनिस्तस्यारणिः कारणम् । तत्तुल्यसिंहनादेत्यर्थः । तथा अणवः प्राणास्तेषामु-
रणैर्हिंसाभिरुपलक्षिताः । रीः श्लेष्मो मैत्रो । 'रीङ् श्लेषणे' इति धातुषु केषांचित्पाठात् ।
तामीरयन्ति क्षिपन्तीति रीरणा दानवास्तेषामरिणेति हिंसा एव विश्लेषतः ॥ ५८ ॥
५९ ॥ सा देवी सट्टशात्मनो युद्धयोग्यस्वभावानसुरानवेत्य ज्ञात्वादेवानां
नौरिवाभवत् । तयैव तेषां ततो निस्तारितत्वात् । अरित्रासकृदरीणां भयजननी । अ-
रित्रस्य च केनिपातनस्यासकृत्क्षेपकारणं यस्याम् । कर्णः श्रोत्रं । अवार-
बाणता निर्निरोधशरत्वं वैधव्यादकबुक्ता च । सारतया स्थैर्येणारहितोऽध्यासः समरा-
धिष्ठानं यस्याः । सा ध्याता च सती क्षतसाध्वसा भिन्नभया । आध्यानं चिन्तनम् ।
साधुभिरप्यसाधर्म्या धियं राति या ॥ ६० ॥ ६१ ॥ ६२ ॥ ६३ ॥ उदात्तः श्रेष्ठो

१. 'षड्भिः कुलकम्' क-पुस्तके नास्ति. २. 'त्रिभिः कुलकम्' क-पुस्तके नास्ति.
३. 'तदात्वे' क.

रथमर्दो भुवस्तस्या नतस्थावरतामदात् ।

अनिर्जितरिपुः सापि न तस्थावरता मदात् ॥ ६५ ॥

अम्भोधरच्छवीन्धाराशोभां च युधि विभ्रतः ।

वाजिनो वाह्यांचक्रुः कृपाणांश्चाम्बिकाभटाः ॥ ६६ ॥

तायमानघनच्छाया याच्छानघनमायता ।

नाल्पकप्रतिमास्थासु सुस्थामातिप्रकल्पना ॥ ६७ ॥

(अनुलोमप्रतिलोमपादः)

संयुगेऽनर्गलस्थामपतितग्रहतारकैः ।

युगान्तोत्पातदेशीयैर्न सासह्यत दानवैः ॥ ६८ ॥ (युगलकम्)

क्षतार्करुक्तया दध्रे तदाश्चसितिमा नवः ।

तद्रूपं वीक्ष्य को न स तदाश्चसिति मानवः ॥ ६९ ॥

जयश्रीरभसाकृष्टिप्रसारितकरोपमैः ।

सव्यापसव्यविक्षिसैर्निघ्नती विद्विषः शरैः ॥ ७० ॥

या हतारिगणाजस्रमवदाता न सुन्दरान् ।

याता गजमदानन्दहरिणास्रवतासुरान् ॥ ७१ ॥

(समञ्जसबन्धो गूढार्धश्लोकः)

बभूव । भगवतीकृतत्वात् ॥ ६४ ॥ तदीयो रथमर्दः क्षितेर्नतस्थावरतामदात् नताः
स्थावरा अद्रिद्रुमादयो यस्य तद्भावं ददौ । सापि मदादनिर्जितरिपुररता च क्रीडारहिता
न तस्यौ ॥ ६५ ॥ ६६ ॥ अच्छा निर्मला अनघा अखण्डिता नमा भक्तलोका
यस्याः । आयता उन्नता । आस्थासु विषयेऽल्पकप्रतिमा न, महाजनैः सदृशी । सम्य-
गाशापूर्णात् । शोभना स्थानो बलस्यातिप्रकल्पना यस्याः ॥ ६७ ॥ उत्पातदेशीयैरु-
पद्रवसदृशैः ॥ ६८ ॥ तथा तदा आशु त्वरितमसितिमा कृष्णत्वं दध्रे । नवो नूतनः ।
कश्च मानवो मनुष्यस्तस्यास्तदसितं रूपं वीक्ष्य नाश्चसिति स्म । तस्य दैत्यनिधननिदान-
तया सर्व एवोच्छ्रस्तः ॥ ६९ ॥ वज्रकेतुर्नाम दैत्यस्तयाघानीति विशेषकम् । सव्या-
पसव्यौ वामदक्षिणौ । या सततं हतारिवर्गा अवदाता च निर्मला । गजमदेनानन्दो
यस्य तादृशेन हरिणा सिंहेनासुरान्याता तान्प्रति धाविता । न सुन्दरान्दुर्निरीक्ष्यान् ।
अस्रवता गजरुधिरलिप्तेन । अत्र प्रथमार्धाद्वितीयाधमेकैकेनाक्षरेणान्तरितं निर्गच्छतीति

१. 'रथामर्दो' क. २. 'पतिताग्रह' क. ३. 'युगलकम्' क-पुस्तके नास्ति.

तयावानि रुषा वज्रकेतुः केतुर्दिवौकसाम् ।
 विकिरन्त्या रणे दृष्टिं क्षयोल्कापुञ्जविभ्रमाम् ॥ ७२ ॥ (तिलकम्)
 मायामूर्तीर्द्विषः संख्ये सास्त्राक्षीदमितायुधा ।
 तत्सेना च तया चक्रे सास्त्राक्षी दमिता युधा ॥ ७३ ॥
 दोर्दण्डदर्पोद्रेकेण सावज्ञं चरतो युधि ।
 प्रमथान्दानवानीके पारिप्लवतया सकृत् ॥ ७४ ॥
 साशीः सशंसा शिशुसूः साशसाशु शशीशशित् ।
 शशासाशासु सेशासु सांशुः शं शशशाशिसूः ॥ ७५ ॥
 (द्व्यक्षरः । युगलकम्)

सहस्रधा विभज्यापि स्थितमात्मानमाहवे ।
 निनाय पञ्चतामेव द्विषं मायाशताकुलम् ॥ ७६ ॥
 सा संख्ये स्वःसदां शश्वदेव तारा धनायते ।
 तेन चक्रुर्मतिं नान्यदेवताराधनाय ते ॥ ७७ ॥
 तत्सङ्ग्रामान्तरिक्षं च वीथीमार्गपरिष्कृतम् ।
 विचित्रमण्डलतया विदधारतरां श्रियम् ॥ ७८ ॥

समञ्जसोऽयं बन्धः ॥ ७० ॥ ७१ ॥ ७२ ॥ अमिता युधा बहलप्रहरणा सा रिपुरणे
 मायारूपा मूर्तीरसाक्षीन्निर्मितवती । रिपुसेना च तया युधा युद्धेन दमिता सती सास्त्राक्षी
 सबाष्पनयना कृता ॥ ७३ ॥ सा चण्डी सेशासु सलोकपालासु आशासु दिक्षु शं सुखेन
 प्रमथान् शशास व्यापारयत् । साशीराशिषां पदम् । सशंसा स्तुतियुक्ता शिशुसूर्जनवत्स-
 ला । साशा जयाभिलाषिणस्तान्स्यत्यन्तं नयतीति साशसा । आशु शीघ्रम् । शशीशं
 हरं शीयते गच्छतीति शशीशशित् । सांशुर्भास्वरा । शशान्मृगान् शशति भ्रुतिभिर्ग-
 च्छतीति शशशाशी सिंहस्तं सुवति प्रेरयति या सा ॥ ७४ ॥ ७५ ॥ पञ्चतां मरणमपि
 ॥ ७६ ॥ स्वःसदो देवाः । तेषां सा समरे नित्यमेव धनायते सर्वस्वमयाशा (?) । तारा
 संसारोत्तारकारिणी । तेन कारणेनान्यासां देवानामाराधनार्थं ते मतिं न विदधुः ॥ ७७ ॥
 वीथीमार्गमण्डलानि युद्धशास्त्रोक्ताः संचारविशेषाः । आकाशे तु वीथी सुरसरित्प्रवाहः ।
 मार्गः सूर्यस्य पन्था दक्षिणोत्तरलक्षणः । मण्डलं रविशशिनोर्विम्बमाभोगो वा ॥ ७८ ॥

गजः परिणमन्दन्ध्रे दन्तकोशमनङ्गदम् ।
 द्विषां युधि व्यधत्तारादन्तकोऽशमनं गदम् ॥ ७९ ॥
 तिग्मांशुकरसंपर्कात्स्फुरन्ती करवालिका ।
 कुब्जाप्येकस्य सङ्ग्रामे चतुरस्त्रां श्रियं दधौ ॥ ८० ॥
 जघ्ने सिंहतनुश्चण्ड्याः सरुज्जितरवारिभिः ।
 तत्सैन्यानि सुराश्चक्रुः सरुज्जि तरवारिभिः ॥ ८१ ॥
 कोदण्डास्फालनोत्तालरवकातरितद्विषः ।
 योधास्तत्पुरुषत्वेऽपि विस्पष्टद्वन्द्वतां ययुः ॥ ८२ ॥
 चण्डी सेनासु कुप्यन्ती सादीपिष्टासु राहवे ।
 श्रियमैक्षिष्ट तत्त्वङ्गे सादी पिष्टासुराहवे ॥ ८३ ॥
 शरदंष्ट्राकरालत्वं दधद्भिर्दानवानरणे ।
 नानानीकाननैः किं नु घृतनासु न भूभृतः ॥ ८४ ॥
 भासितानु(रु)तिमात्रासु सुन्यासैकरता सुता ।
 नाङ्गनाशरसस्थासु सा याता कृत्तिवाससा ॥ ८५ ॥
 सासवात्तिकृतायासा सुस्था सरशनाङ्गना ।
 तासु तारकसैन्यासु सुत्रामातिनु(रु)तासिभा ॥ ८६ ॥

(प्रतिलोमानुलोमाभ्यां श्लोकद्वयम् । तिलकम्)

दन्तस्य कोपः प्रतिमा । तमनङ्गदं कटकशून्यं गजो वहन् परिणमन् दन्तप्रहारान्ददत्
 अन्तकश्च द्विषामारादशमनमप्रतिविधेयं व्याधिमकरोत् ॥ ७९ ॥ चतुरश्चा
 मनोहरा च ॥ ८० ॥ चण्ड्याः सिंहस्य तनुररिभिर्जघ्ने ताडिता । सरुज्जितरवा सिंह-
 नादयुक्ता । सुराश्चारिसैन्यानि सरुज्जि सव्यथानि विदधुः । तरवारिभिः खङ्गैः ॥ ८१ ॥
 तत्पुरुषत्वे तस्याः संबन्धिनि पौरुषे सति योधा विस्पष्टद्वन्द्वतां प्रकटकलहत्वं ययुः । त-
 त्पुरुषश्च समासो द्वन्द्वत्वं प्रतिपद्यत इति विरुद्धम् ॥ ८२ ॥ आसु सेनासु मध्ये राहवे
 (दैत्यविशेषाय) सा कुप्यन्ती अदीपिष्ट शुशुभे । तस्याश्च खङ्गे सादी हयारोहः श्रियमा-
 हवे ददर्श । पिष्टासुः परेषां विसरित(विदलित)प्राणः ॥ ८३ ॥ सा भूभृतः सुता
 पार्वती रणे तासु घृतनासु दानवान्किं नु न याता । निश्चितमेव यातेत्यर्थः । आनु(रु)ति-
 मात्रासु निनादैकपरासु । अङ्गानि हस्त्यश्चरथपत्तयस्तेषां परकीयाणां नाशे रसः सक्ति-
 स्तत्र तिष्ठन्ति यास्तासु । तारकभयोत्तारणहेतवः सैन्याः सुभटा यासां तासु । सा तु
 नानाविधैरनीकानामाननैर्भासिता । शोभने च न्यासे व्यूहचर्चनयामेकरता तत्परा ।

४३ सर्गः]

हरविजयम् ।

११९

तत्र स्फुटरसैश्चित्रैः सुश्लोकविनिबन्धनैः ।

अनेकसर्गैः सङ्ग्रामे महाकाव्यायितं भटैः ॥ ८७ ॥

राजितानुमतावाररवा तामसकायसा ।

सायकासरसाराधधरा सारनुताजिरा ॥ ८८ ॥

(असंयोगाक्षरानेकपाठनन्दिकवर्तनः(?))

केतनांशुकसीताङ्क रथप्लवकृतास्पदम् ।

सङ्ग्रामजलधेः पारं पृतनास्वरिमण्डलम् ॥ ८९ ॥

सायासासु ससेयासु सायसासु यियासु सत् ।

सासिः सासूययेयासु सेयायासुसुसूः सुयुत् ॥ ९० ॥

(व्यक्षरः । तिलकम्)

तथा कार्मुकमाकृष्टं नाशारम्भे सुरद्विषाम् ।

उदचारयदोकारमिव क्रेकारमाहवे ॥ ९१ ॥

कृत्तिश्चर्मैव वासस्तेनोपलक्षिता । सहासवेन पानेन वर्तमाना या अत्तिर्भक्षणं तत्र
 कृत आयासः समन्ताद्यत्नो यया । अत एव सुस्था सुखेन तिष्ठन्ती । सरशना काञ्ची-
 युक्ता । अङ्गना कल्याणाङ्गी । 'अङ्गात्कल्याणे' इति नकारो मत्वर्थीयः । सुत्रामा शक्र-
 स्तेन चातिनु(रु)ता असिभा खङ्गशोभा यस्याः सा तथा ॥ ८४ ॥ ८५ ॥ ८६ ॥
 रसः समरहेवाकः शृङ्गारादिश्च । चित्रैश्चित्रकाव्यवद्भिरपि । श्लोको यशो वृत्तबन्धश्च ।
 सर्गः सृष्टिर्विच्छेदस्थानं च ॥ ८७ ॥ सा रणाब्धेः पारं यियासु सदैरिमण्डलमियायेति
 संबन्धः । अंशुकान्येव सीताः सीतालक्षिताः पटाः । ते चोपरिप्लवानां वातगतिज्ञानाय
 क्रियन्ते । रथा एव प्लवा उडुपाः । सायासाः सोपद्रवाः । सह सेयैरवसादनेयैर्वर्तमानाः(?) ।
 सहायसैनैराचैर्वर्तमानाः । सासूयाश्च येया यातव्या यासु तादृशीषु पृतनासु सतीषु
 राजिता । अनुमतश्च निषेद्धमशक्यो रवो यस्याः सा । तामसानां पापैकरतानां काया-
 न्स्यति पर्यन्तं नयति या । सायकेष्वासे च प्राप्ते रसो यस्याः सा । आराधः समाराधनं
 तस्य धरा भूः । सारनुता सजनैः पूजिता । आर्जि रातीत्याजिरा सङ्ग्रामप्रदा । सासिः
 सखङ्गा । असून्सुष्टु सुवति परेषां प्रेरयति या सा । तथा शोभनं च युध्यत इति सयुत्स-
 द्ग्रामनिपुणा । राजितेत्यादि श्लोकस्य विपर्ययेण. पाठे श्लोकान्तरं जायते । तत्रानुरसा
 अनुकूलहेवाका । सारं स्यन्तीति सारसा रिपवः । तामयन्ति परान्खेदयन्तीति तामा
 योधास्तत्समूहेन नुता । शिष्टं स्पष्टम् ॥ ८८ ॥ ८९ ॥ ९० ॥ ९१ ॥ मृधे रणे

१. 'अष्टभिः कुलकम्' ख.

योऽनुकुर्वन्मृधे वर्धमानं दामोदरं जितः ।
 न केनचिद्विषाभीक्ष्णमानन्दामोदरञ्जितः ॥ ९२ ॥
 स तया नागमारूढो विपाठैर्विरसीकृतः ।
 बभ्राम गहनागाधे ग्रन्थतत्त्व इवाहवे ॥ ९३ ॥

(युगलकम्)

नैष्ठुर्येण रणे चण्डी समग्रावा सवाजिभिः ।
 नासह्यतारिभिः शक्त्या समग्रा वासवाजिभिः ॥ ९४ ॥
 अन्योन्यायोधनस्पर्धादुर्धरप्रसरोद्धराः ।
 तामभीयुस्तमस्काण्डकल्लोला इव ते द्विषः ॥ ९५ ॥
 ताञ्छितासरवित्रासा सात्राविरसताञ्छिता ।
 साध्वसावहतायासं संयाता ह वसाध्वसा ॥ ९६ ॥

(अनुलोमप्रतिलोमपादः पादाद्यन्तयमकं च)

श्रियं चित्रीयमाणेन चरितेन दधत्यसौ ।
 सज्जातिरेकानंशेति सुरैरस्तूयताहवे ॥ ९७ ॥
 जयजायुयुजा युज्जिज्यायो योज्यज्ययेज्यया ।
 याज्यया युयुजे येयेऽजेयया याजजायया ॥ ९८ ॥

(द्व्यक्षरः)

दामोदरमनुकुर्वन् । आनन्देनामोदेन च कुसुमादिसौरभेण रञ्जितो यो न केन-
 चिजितः । स दैत्यो नागं गजमारूढो विपाठैश्च शरैर्विरसितः ।
 ग्रन्थपरमार्थे भ्रमति । भ्रमणं चलनं मोहश्च ॥ ९२ ॥ ९३ ॥ नैष्ठुर्येण समो
 ग्रावा पाषाणो यस्याः सा चण्डी सवाजिभिः साश्चैरपि वासवेन सहाजिः स-
 द्रामो येषां तैररिभिर्नासह्यत । यतः शक्त्या समग्रा पूर्णा ॥ ९४ ॥ साध्वसेनावहत
 आयासः प्रयत्नो यत्र तथा कृत्वा ते द्विषस्तामभिययुः । तानत्र रणे सा संयाता । तम-
 स्काण्डं तिमिरनिकरः । कस्कादिरयम् । शित आसस्तीक्ष्णकुन्तः स एव रविस्ततस्त्रासो
 यस्याः सकाशात् । अविरसताञ्छिता अवैरस्येनायता । सोत्साहेत्यर्थः । हेति खेदे ।
 वसा अस्थिरसस्तस्याध्वा मार्गोऽस्थीन्येव तानि स्थितिं विनाशयति या सा ॥ ९५ ॥ ९६ ॥
 तथा सज्जातिः सुजन्मा । एकानंशेति भगवतीनाम । सज्जो वातिरेक उत्कर्षो यस्याः ।
 अनंशा समाघातरहिता । 'अश समाघाते' । अथ च सती व्यतिरेकेण विद्यमाना जातिः
 सामान्यं सा चैकानंशा निरवयवा सकृदेकत्र निर्देशेऽप्यन्यत्र तं विनापि गृह्यते ॥ ९७ ॥
 इज्यत इति याजो हरस्तस्य जायया चण्ड्या येये यातव्ये रिपौ युयुजेऽभियोगः कृतः ।
 जये जायुमौषधमिव युनक्ति या तया । युधि जित् तया ज्यायोभिः प्रशस्यतरैर्योज्या

बिभ्रती हेतिसंदोहनक्रौघाकुलतां द्विषः ।
 वेल्लेव पृतना विश्वक्षयोद्धृतस्य तोयधेः ॥ ९९ ॥
 सा दधत्याननं तुल्यमघानि विधुनानया ।
 प्रणेमुषामविच्छिन्नमघानि विधुनानया ॥ १०० ॥

(युगलकम्)

पराचीनं विधायाशु सैन्यं समरदुर्मदम् ।
 साञ्जसौजसिकस्याराद्धूमाक्षस्योदजासयन्त् ॥ १०१ ॥
 साराभा विविभारासा राजितागगताजिरा ।
 भाताजिते तेजिताभा विगतेन नते गवि ॥ १०२ ॥

(सर्वतोभद्रः)

नतानामनतानां च समं व्यवजहार सा ।
 निनायौर्जित्यमेकेषामन्येषां जीवितं क्षयम् ॥ १०३ ॥
 अहन्यत बलं तेषां सदा नगजया तया ।
 रेजे वीरवरूथिन्या सदानगजयातया ॥ १०४ ॥
 बिभ्रती सुभटेनोच्चैराकल्पस्थितिचारुताम् ।
 आलिङ्गयत रणे कीर्तिः स्वर्गनारी च तत्क्षणम् ॥ १०५ ॥

ज्ययया इज्यया यागेन । अजेयया जेतुमशक्यया ॥ ९८ ॥ विधुना तुल्यमाननं द-
 धत्या । प्रणतानामघानि च पापानि विधुनानया न्यकुर्वत्या नया सपत्नसेनाघानि निहता ।
 संदोहः समूहः ॥ ९९ ॥ १०० ॥ सा धूमाक्षस्य दैत्यस्योदजासयत् हिंसामकरोत् । 'जासि-
 निप्रहण-' इति कर्मणि षष्ठौ । पराचीनं पराङ्मुखम् । औजसिकस्तेजस्वी ॥ १०१ ॥
 विगतेन गरुडगामिना हरिणा तेजिताभा सती सा देवी अजिते शत्रौ गविभूमौ नते
 सति भाता शुशुभे । साराभा सुदृढशोभा । विभा दीप्तिः रासः शब्दस्तौ विविधौ
 यस्याः । राजितमगे पर्वते गतं गमनं यस्याः । आजिरा युद्धप्रदा च ॥ १०२ ॥ एकेषां
 नतानामौर्जित्यं क्षयं निवासमनयत् । निजगृहे तेषामैश्वर्यमकरोदित्यर्थः । अन्येषामन-
 तानां तु जीवितं क्षयं विनाशं निनायेति संबन्धः ॥ १०३ ॥ सदा संततं तया नगजया
 पार्वत्या तद्वलं हतम् । सदानं समदं गजानां यातं गमनं यस्याः । तया वीराणां वा-
 हिन्या च आजितम् ॥ १०४ ॥ अकल्पं कल्पान्तावधि । आकल्पश्च वेषः ॥ १०५ ॥

तांस्तथाविश्लथन्मौलिबन्धानाहितवेपथून् ।
 वीरानासन्नपातत्वादसारान्साकृताहवे ॥ १०६ ॥
 तारोत्तारतरी तीरर्तरुतारीतिरुत्तरा ।
 तीरितारातिरातो रु तरतारातिरुत्तिरः ॥ १०७ ॥

(एकान्तरितद्व्यक्षरः)

वैष्णवी समरक्रीडाविहारैकवैयस्यया ।
 गदया दैत्यलोकस्य शिरांसि युधि भिन्दती ॥ १०८ ॥
 द्विषतः सुरसैन्यानि पराञ्चि त्रायते स्म या ।
 सा बभार श्रियं संख्ये परां चित्रायतेऽस्मया ॥ १०९ ॥

(तिलकम्)

कालरात्रिर्जवेनास्त्रपर्यस्तकुलपर्वता ।
 वपुषाभ्रंकषेणाथ भीतिदा सुरविद्विषाम् ॥ ११० ॥
 जानुजेनानुजननी जानानाजननैजनम् ।
 निजाजिनेनानिजजौ जनानूनानजीजनत् ॥ १११ ॥

(द्व्यक्षरः । युगलकम्)

भ्रमयन्त्या ज्वलच्छूलं माहेश्वर्यास्तदाभवत् ।
 नभः पुरत्रयलोषशिखिनेव पिशङ्कितम् ॥ ११२ ॥

॥ १०६ ॥ तारेत्यादि विशेषकम् । सा वैष्णवी नाम देवता चित्रेण युद्धविशेषेण (आ-
 यते) परां शोभामस्मया गर्वशून्या सती बभार । या द्विषतः सकाशात्पराञ्चि पराङ्मु-
 खानि सुरसैन्यानि त्रायते स्म । कीदृशी । तरन्त्यस्मान्मुमुक्षुः शूराश्चेति तारो भवसमुद्रः ।
 तदुत्तारे तरी सूक्ष्मः प्लवः । तीरतरुभिस्तस्यन्ति तानादाय प्रतिपक्षानुपक्षयं नयन्तीति
 तीरतरुतसः । 'तसु उपक्षये' । तादृशमरीणामीतिरुपद्रवः । संहर्तृत्वात् । उत्तरा उद्धत-
 वेगा । अरातिभी रातो दत्तो य उरुतरस्तारः प्लवनं स तीरितः समाप्तो यया । यतः
 अतिअभि ॥ १०७ ॥ १०८ ॥ १०९ ॥ अनिजाः शत्रवः तेषां काल-
 रात्रिः । जानुजेन जवेन जनानूनानल्पबलानजीजनजनयामास । अनुजननी भूतानां
 करुणापरत्वादपरेव माता । सापि जनन्येव । अजस्येव जनस्यैजनं कम्पनं जानाना ।
 पशुमिव कम्पमानं जनं मन्यमानेत्यर्थः । निजेनाजिनेन चर्मणोपलक्षिता ॥ ११० ॥ १११

१. 'तरतोरीति' ख. २. 'जवस्यया' ख.

अदभ्रभीतिदेऽनिन्द्ये दक्षमानच्छसादिनि ।

भ्रमागतगमासादे भीमतत्त्वमगच्छति ॥ ११३ ॥

(अर्धभ्रमः)

समरे लक्ष्यभद्राश्वकेतुमाले निरर्गलम् ।

तस्मिन्नवनिनिर्माणविभाग इव दुर्गमे ॥ ११४ ॥

रत्नाक्षमालां बिभ्राणा रणश्रीमणिमेखलाम् ।

ब्राह्मी सरणसंरम्भविभ्रमा श्रियमासदत् ॥ ११५ ॥

(तिलकम्)

अप्राप्तां संयुगे प्रांशुकेतुदन्तिनि शान्तताम् ।

कुर्वतीं विशिखैस्तां स्म के तुदन्ति निशां तताम् ॥ ११६ ॥

अन्यथा युध्यमानैन्द्री दैत्यानां हृदयाविधा ।

कृतमार्गणकृत्यासीत्सहस्रेणैव चक्षुषाम् ॥ ११७ ॥

गीर्वाणजनताभ्येत्य तुष्टावसरतोऽनु ताम् ।

द्विषो वीक्ष्य रणाद्भ्रीत्या तुष्टाव सरतो नुताम् ॥ ११८ ॥

विभ्रती रत्नकोदण्डपरिवेषविभीषणम् ।

सोदृत्तारिकुलोत्पातचन्द्रबिम्बमिवाननम् ॥ ११९ ॥

॥ ११२ ॥ समरे ब्राह्मी श्रियमासदत्प्रापेति विशेषकम् । अदभ्रा प्रभूता । अनिन्द्य इत्यकारप्रश्लेषः । दक्षाणां प्रगुणयोधानां मानं छयन्ति च्छिन्दन्तीति दक्षमानच्छाः । तादृशाः सादिनो यत्र । भ्रमागतगमानां विस्तीर्णगतीनामासादः समन्तादवसादो यत्र । 'छो छेदने' इत्यस्य पचादित्वादच् । भद्रा गजविशेषास्तेषामश्वानां केतूनां च माला यत्र । भद्राश्वः केतुमालश्च पर्वतविशेषौ ॥ ११३ ॥ ११४ ॥ ११५ ॥ प्रांशवः केतवो दन्तिनश्च यत्र तस्मिन्नरणे शान्ततामप्राप्तां तां के तुदन्ति स्म न केचिदव्यथयन् । यतो विशिखैर्विस्तीर्णी निशां कुर्वतीम् । शरवर्षेण रवेराच्छादितत्वात् ॥ ११६ ॥ अन्यथेति । प्रसिद्धविपरीतेन प्रकारेण । हृदयानि विध्यतीति हृदयावित् । 'नहि वृत्तिवृषि-' इति क्विपि दीर्घः ॥ ११७ ॥ गीर्वाणाः सुरास्तज्जनता रणाद्भयेन द्विषः सरतः पलायमानान् निरूपनालोक्य तुष्टा अनु च तदनन्तरं तामैन्द्रीमवसरतस्तेषु तेषु प्रसङ्गेषु नुतामभ्युपेत्य तुष्टाव स्तुतवती ॥ ११८ ॥ अरय एव पलायनपरत्वेन रत्ना मृगास्तदालीरलमत्यर्थं सा ऐरिरचिक्षेप । रलीलोला समरगोष्ठीगृध्रः । लीलया लुनाति शत्रूंश्छिनत्तीति लीलालूः ।

१. 'तत' ख. २. 'तिलकम्' ख-पुस्तके नास्ति.

रलीलोलारिरल्लाली लीलालूरैरिरल्ललाः ।

रोलोलोलैररलैलीरुरोरोररीरलम् ॥ १२० ॥

(द्व्यक्षरः । युगलकम्)

शिखण्डजितपिच्छश्रीर्निम्नवक्त्रेण केकिना ।

उद्व्यमाना ज्वलच्छक्तिः कौमारी रणमासदत् ॥ १२१ ॥

विनिर्धूतरविद्योतामहोष्टाशान्तरेणुना ।

गणसैन्येन सा लक्ष्मीमहोऽष्टाशान्तरेऽणुना ॥ १२२ ॥

विभ्रती संयुगोत्पातमहोल्कामतनुं गदाम् ।

सशङ्खपद्मा कौबेरी वैष्णव्याः श्रियमासदत् ॥ १२३ ॥

द्विषच्छिरः कन्दुकौघैः सारंस्त न न तापदम् ।

नयन्त्यरिकुलं स्थेयःसारं स्तननतापदम् ॥ १२४ ॥

सान्धकारा दिशः सर्वाः कुर्वती रणरेणुभिः ।

तामभीयाय गर्जन्ती या तदा वृषपर्वणः ॥ १२५ ॥

नतया सेनया तत्र यातया नुत्तया तनु ।

नुत्तयात्तरयान्विष्टपातया सेनयेक्षिता ॥ १२६ ॥

(सुरजबन्धः । युगलकम्)

कृतानुबन्धामुत्पश्यन्नाग्नेयीं धारणामिव ।

जगत्कृतमवैल्लोकः सर्वमेवात्र भस्मसात् ॥ १२७ ॥

रोलस्य समरस्योल्लोलैर्विलासैर्ललाः सविलासाः । अराला ईल्यः कृपाणिका यासाम् ।

..... ॥ ११९ ॥ १२० ॥ शिखण्डेन कबरीकलापेन जिता पिच्छस्य श्रीर्यया ।

शक्तिरायुधभेदः ॥ १२१ ॥ अहो दिनस्याष्टानामंशानामन्तरे लक्ष्मीमणुना स्वल्पे-

नापि गणसैन्येन सा अहोष्ट स्थगितवती । अशान्तरेणुना महारजस्केन ॥ १२२ ॥ शङ्ख-

पद्मौ निधिविशेषावपि ॥ १२३ ॥ सा तापदं स्थिरतरसारं चारिकुलमापदं नयन्ती

स्तनाभ्यां च नता द्विषतां शिरःकन्दुकनिचयैर्नीरंस्त [इति न] ॥ १२४ ॥ तया सेनया

सा नेक्षिता । यतो यातया भयात्पलायितया । नुत्तया प्रेरितया । तनु तूष्णीं नुतया स्वब-

न्दिभिः स्तुतया । आत्तरयैर्गृहीतवेगैः सुरैरन्विष्टः पातोऽभिभवो यस्याः । सेनया सत्वा-

मिकया ॥ १२५ ॥ १२६ ॥ अग्निदेवता यस्याः । 'सर्वत्राग्निकलिभ्यां ढक्' इति ढक्

१. 'त्रयोदशभिः कुलकम्' ख.

करिसिन्धुततिश्चारु कटकच्छा ययाधिकम् ।
 भिन्नारेर्या तदा रेजे कटकच्छाययाधिकम् ॥ १२८ ॥
 कृतपुङ्खोऽपि सङ्ग्रामे दैत्यलोको निरर्गलम् ।
 संप्राप्य न न्यवर्तिष्ट याम्यां यमपुरीमिव ॥ १२९ ॥

(युगलकम्)

कीर्तिर्जज्ञे समीकेषु नवैव स्वतया तया ।
 भ्रुकुट्या मुमुचे चासौ न वैवस्वतयातया ॥ १३० ॥
 युधि क्षयघनस्येव विद्युज्जिह्वस्य गर्जतः ।
 प्रतिनादच्छलेनाशा भीता इव विचुकुशुः ॥ १३१ ॥
 दधौ धिया सपत्नेषु यया वैरावतंसताम् ।
 विगर्ह्यः स तमारूढो ययावैरावतं सताम् ॥ १३२ ॥
 तेजस्विमण्डलस्यारात्कुर्वन्नन्तर्धिमाहवे ।
 अभ्रंकषवपुः श्रीमान्स तदास्ताचलोऽभवत् ॥ १३३ ॥
 तं चिरेण गतायासा समायापक्षपातिनी ।
 नीतिपा क्षपयामास सा याता गणरेचितम् ॥ १३४ ॥
 (अनुलोमप्रतिलोमार्धोऽयम्)

अनारोपितबाणेन वारुणी धनुषा क्षणम् ।

निजमण्डलसंस्थानचारुणा विरराज सा ॥ १३५ ॥

॥१२७॥ कटा एव कच्छा गहनप्रदेशा यस्यास्तादृगरेः करिणामेव सिन्धूनां ततीरधिकं शिरसि जले च यया भिन्ना तां याम्यामासाद्य । कृतपुङ्खश्च शास्त्रकुशलोऽपि संहितशरो वा दैत्यलोको न न्यवर्तिष्ट न पुनरागतः । तयैव हतत्वात् । याधिकं प्रभूतं कटकस्य च्छायया शुशुभे । यमस्येयं याम्या । 'यमाच्च' इत्यण ॥ १२८ ॥ १२९ ॥ याम्या स्वतया निजत्वेन वैवस्वतयातया यमानुसृतया भ्रुकुट्या न मुक्ता ॥ १३० ॥ १३१ ॥ ऐरावतं सुरगजमारूढः स विद्युज्जिह्वो ययौ । तया धिया सातां गह्वीं निन्दनीयो यथा शत्रुषु वैरमेवावतंसो यस्य तद्भावं दधौ । भूषणमिव वैरं धृतवानित्यर्थः ॥ १३२ ॥ तेजस्विमण्डलं सूर्यबिम्बमपि । अन्तर्धिर्मारणमदर्शनं च । अस्ता अचला येन ॥ १३३ ॥ अस्त आयासो यतः सा । तथा समायेषु चापक्षपातिनी या । समा सर्वत्र सुरवर्गे समदृष्टिः । अत एवापक्षपातिनीति वा योज्यम् । नीतिपा नयपालिनी । गणरेचितं गणैरशक्यत्वात्त्यक्तम् । तं दैत्यं याता प्रतिधाविता ॥ १३४ ॥ मण्डलं पुरमपि । तच्चागमेषु वारुण्या

लालितैलीलतालाता लीलाललिततातता ।

तालोत्ताला तिलतुलालोलितालुलितालिता ॥ १३६ ॥

(द्व्यक्षरः । युगलकम्)

विस्पष्टसुन्दरसिता दैत्यसेनाकुमुद्वतीः ।

तीक्ष्णैरंशुशरव्रातैः सौरी च समचूकचत् ॥ १३७ ॥

शातटङ्काः प्रमादेन हीयमाना रणाजिरे ।

चापटंकारनादेन साभिमाना रराजिरे ॥ १३८ ॥

(काञ्चीबन्धः)

चापमाहवसंरम्भकर्णान्ताकृष्टिचक्रितम् ।

वायव्या विभरामास निजमण्डलविभ्रमम् ॥ १३९ ॥

विषेहे सेनया संख्यसहा सा शातटङ्कया ।

रुन्धानया रिपोर्भूम्ना सहासाशातटं कया ॥ १४० ॥

विडम्बयन्ती सार्धेन्दुमण्डलमष्टमीनिशाम् ।

सौ दीप्रपरशुः संख्ये श्रियं वैनायकी दधौ ॥ १४१ ॥

सार्धचन्द्रशरव्रातैः शरीराणि सुरद्रुहाम् ।

चकारानलकान्याजौ वदनानि च योषिताम् ॥ १४२ ॥

वृत्तमुक्तम् ॥ १३५ ॥ लालितं विद्युतमेलीलैवालातमुल्मुकं यया वारुण्या । एली कृ-
पाणिका । लीलाभिर्ललितता रम्यत्वं तया तता विस्तीर्णा । तालैः करतालैस्तालतरु-
वद्वा उत्ताला उद्भटा । तिलतुला तिलवत्तुलिता विलोडिता आलुलिता अलिता अरि-
कर्म युद्धं यया । रेफलकारडकाराणामेकत्वस्मरणादेवमुक्तम् ॥ १३६ ॥ विस्पष्टं सु-
न्दाख्यस्य दैत्यस्य रसितं यासु । कुमुद्वत्यस्तु सुन्दर्यः सिताश्च भवन्ति ॥ १३७ ॥ सा-
भिमाना मनस्विनो रणाङ्गने रेजुः । टङ्का आयुधभेदः ॥ १३८ ॥ वायव्या वायुर्देवता यस्याः ।
'वायव्युपिब्रुषो यत्' । वायवे वा हिता वायव्या । 'गवादिभ्यो यत्' । अस्या अपि मण्डलं
वृत्तमेवोक्तम् ॥ १३९ ॥ सा कया रिपोः सेनया सोढा न कयाचित् । संख्यसहा सङ्गा-
मसहिष्णुः । शातटङ्कया तीक्ष्णायुधविशेषेण आशातटं च बाहुल्येन रुन्धानया स्थगयन्त्या
॥ १४० ॥ १४१ ॥ अनलकानि नलकैरलकैश्च शून्यानि । नलकानि जङ्घास्थीनि ॥

१. 'समचूकचत्' क. 'संकोचयामास' इति क-पुस्तके टिप्पणम्. २. 'संदीप्र' ख.

स्वनश्रिया ध्वनद्योधैः सा गरीयस्यमा यया ।
 सा जिगाय ध्वनेः क्रौर्यं सागरीयस्य मायया ॥ १४३ ॥
 तामभ्ययुङ्क्त यासंख्यसंख्यावद्भिर्वृता भटैः ।
 सूचिरोम्णश्चमूर्नीदैः सूचितप्रलयागमा ॥ १४४ ॥
 भासेद्धाहाततनना सादिमायादसेविता ।
 सासहस्ततयाशान्तसारा हितसमिद्युता ॥ १४५ ॥

(प्रस्तारश्लोकः)

सहसा दितसेनाशा तयासे साहितद्युता ।
 यातावित्रस्तरासाद्धा सभामा तदनन्तसित् ॥ १४६ ॥
 (चतुरङ्गाश्वपदपूरणश्लोकः । तिलकम्)
 रुन्धत्या कुकुभः सर्वा विकर्णैरप्यजिह्वगैः ।
 सेनया वृषसेनस्य सङ्ग्रामाग्रभुवस्तदा ॥ १४७ ॥

१४२ ॥ स्वनश्रिया ध्वनद्भिश्च योधैः सा वैन्यायकी गरीयस्यभूत् । अमा परिच्छेदर-
 हिता । यया स्वनश्रिया सा देवी माययोपलक्षिता सागरीयस्य ध्वनेः क्रौर्यमजयत्
 ॥ १४३ ॥ सूचिरोमाभिधस्य दैत्यस्य या चमूस्तां वैन्यायकीमभ्ययुङ्क्त समास्कन्दितवती
 सा तया देव्या तत्र रणे आसे निरस्तेति विशेषकम् । असंख्यसंख्या गणनातीतसङ्ग्रामा ।
 अवद्भिः पालकैर्भटैश्च वृता । भासेद्धा प्रमया समृद्धा । अहातं तननमासादयति लभते ।
 विस्तीर्णा या माया तां दयन्ते रक्षयन्ति ये महादैत्यास्तैः सेविता । 'देङ् रक्षणे' । सा-
 सहस्ततया सप्रासकरत्वेनाशान्तसारा संततोत्कर्षा । अहितसमिद्रिपुभिः सह रणस्तया
 युता युक्ता । सहसा बलेन दिताः खण्डिताः सेनानामहितवाहिनीनामाशा यया । अ-
 हितद्युता शत्रुश्रिया यातानुसृता । अवित्रस्तरासा निर्भयसिंहनादा । अद्धा निश्चितमेव ।
 सभामा सक्तोधा । 'भाम क्रोधे' ॥ १४४ ॥ १४५ ॥ १४६ ॥ तस्य दैत्यस्य सेनया स-
 मरभूमेरालीय विनश्य लुलायायिनो महिषगामिनो यमस्याल्यं भवनं यये प्रयातम् । वि-
 कर्णैः । शरैरजिह्वगैः स्पष्टैर्दिशः स्थगयन्त्या । अथ च विकर्णां भुजगा अजिह्वगा भव-
 न्तीति विरोधः । तेषां कुटिलगतित्वात् । लीलायायिभिर्ययुभिरश्वैरुल्लोला येया अभि-
 गम्या यस्याम् । लाय आदानमर्थोद्विपूर्णां तत्र लोलाया साभिलाषया । लायो ग्रहणं
 तद्वती गृह्यमाणा लोलूया रिपुविषया लवनेच्छा यस्यास्तया । लाय इति 'ली द्रवीकरणे'

१. 'तत्र तनना' ख. २. अयं श्लोकः क-पुस्तके नास्ति.

लीलायायिययूल्लोलयेयया लायलोलया ।

लायिलोलूययालीय लुलायायिलयं यये ॥ १४८ ॥

(द्व्यक्षरः । युगलकम्)

सराक्षसपुरीदाहलग्नमारुतिविभ्रमः ।

अजृम्भत सुरारीणां पादपातिततोरणः ॥ १४९ ॥

शक्तीर्वहन्तो यशसा नवा युयुधिरे चिताः ।

चकृमुश्वासुरा भीत्या न वायुयुधि रेचिताः ॥ १५० ॥

दिवौकसामथोद्दामवेगदण्डहता भृशम् ।

विनेदुः परुषं भेर्यो वरूथिन्यश्च संयुगे ॥ १५१ ॥

ससार पृतना नाना धुनानारिं ससाहसा ।

सतर्जनगुणास्फोटधीरं योधगणासुरी ॥ १५२ ॥

(शक्तिबन्धः)

दिवोऽवतीर्णेव भुवं जगत्प्रलयकालिका ।

वाराही मलिनच्छाया प्रभां भानोरतस्तरत् ॥ १५३ ॥

युधि चक्रं द्विषामाशु नीरन्ध्रसमयं वियत् ।

अकृताम्बोदनिर्मुक्तनीरं ध्रसमयं वियत् ॥ १५४ ॥

सा ररास सरारासा साराससरासरासा ।

साररा ससरारासासारा राससरा रसा ॥ १५५ ॥

(द्व्यक्षरः । समुद्रयमकप्रतिलोमानुलोमैगोमूत्रिकमुरजस्वस्तिकशक्त्यादिबन्धाः)

इत्यस्य चौरादिकस्याचिप्रयोगः ॥ १४७ ॥ १४८ ॥ पादपातिभिः पदातिभिस्ततो विस्तीर्णो रणो ववृधे । मारुतिर्हनूमान् । तत्पक्षे पादाभ्यां पातितस्तोरणो येनेति योज्यम् ॥ १४९ ॥ नवाः शक्तीर्वहन्तो यशसा चिता दानवा युयुधिरे युद्धमकुर्वन् । तथा भीत्या मोचितास्त्यक्ता वायुयुधि समीरप्रधाने समरे न क्लान्ताः ॥ १५० ॥ उद्दामवेगैर्दण्डैरुद्दामभिश्चोच्छृङ्खलैर्वेगदण्डैः करिभिर्यथाक्रमं हता भेर्यः सेनाश्च परुषं विनेदुः ॥ १५१ ॥ आसुरी पृतना नाना बहुविधमरिं धुनाना ससार ययौ । तर्जनो रिपूणां भर्त्सनो यो गुणस्फोटो ज्याभिघातस्तेन सह वर्तमाना धीरा योधगणा यस्याम् ॥ १५२ ॥ कालिका मेघमाला ॥ १५३ ॥ ध्रसा आयुधमेदास्तन्मयम् । मेघैश्चोत्पाटितैरुन्मुक्तनीरं वियत्कर्म रिपुचक्रं कर्तुंभूतं चकार । नीरन्ध्रसमयमविच्छिन्ननिश्चयम् । वियत् विविधं गच्छत् ॥ १५४ ॥ सा वाराही ररास निनादमकरोत् । रारासा अत्यर्थं दीप्तास्तेजः

१. 'वीर' क. २. 'द्व्यक्षरसमुद्रयमकं' क. ३. 'लोमार्ध' ख.

स्थिराजिरप्यस्थिराजिसाराप्रतिमया रुचा ।

चामुण्डा बद्धवैरा सा जितारातिमृधे बभौ ॥ १९६ ॥

(मुसलबन्धः)

रणे सुरद्रुहां सैन्यं तदास मरुतां गणम् ।

रणस्य च शिवा भेजे तदासमरुताङ्गणम् ॥ १९७ ॥

कृतान्तवेश्मपदवीविभ्रमामिर्महाहवे ।

सुरासुरगणा जघ्नुर्गदाभिरितरेतरम् ॥ १९८ ॥

सेनापर्यस्तनाराचचक्रासाराजितासुरा ।

राजराजस्य दानाम्बुविष्यन्दिकटकुञ्जरा ॥ १९९ ॥

रासभिन्ननभोरन्ध्रदिङ्मुखा सा रणाजिरे ।

रेजेऽस्त्रसारे सानन्दहौरश्रियमुपाश्रिता ॥ १६० ॥

(श्लोकाभ्यां खङ्गबन्धः)

आलिङ्गिता युधि प्राज्यशार्वरागतया श्रिया ।

गौरीव युध्यमानासीदपर्णा स्वामिनश्चमूः ॥ १६१ ॥

संयुगेऽतिसहस्रांशुर्नैवधामर्षितापिभिः ।

नादीप्यतासुरैस्तत्र न वैधामर्षितापिभिः ॥ १६२ ॥

स्विनः । 'रास दीप्तौ' । तैः सह वर्तते या । सारस्य बलस्यारमागमनमस्यन्ति क्षिपन्ति ये तेषां सारा सरतीति सारा उपसर्पिका । अरसा नीरागा । साररा ससङ्ग्रामा । सह सरैः पदातिभिर्वर्तमानमारमरिसमूहो यस्याः । आसानां प्रासानामासारो वेगाद्वर्षणमरा-
तिषु यस्याः । रासैर्नादैः सरति या । रसा भूमिरिव । सर्वसहत्वात् ॥ १५५ ॥ मृधे रणे सा चामुण्डा लोकोत्तरया रुचा रुरुचे । स्थिराजिः संततरणा सा न भवतीति विरोधः । अस्त्रां राजिभिः सारा दृढेति तु व्याख्यायां न विरोधः ॥ १५६ ॥ तद्दानवानां सैन्यं मरुतां गणमास चिक्षेप । तदा शिवा सृगाली रणस्याङ्गणं स्थानमभजत् । असमरुता प्रभूततरनिनदा ॥ १५७ ॥ १५८ ॥ राजराजस्य वैश्रवणस्यास्त्रैः सारे रणे सा सेना शुशुभे । आसारो वेगवद्वर्षम् । दानाम्बु विषपन्दत इति कर्मण्यण् ॥ १५९ ॥ १६० ॥ काचिच्चमूः कृष्ण्या शर्वरेण तिमिरेणागतया श्रिया श्लिष्टा युध्यमाना च सती स्वामिनः सकाशादपर्णा अपगतकृणा बभूव । गौरीव । सापि प्रचुरः शार्वो हरसंबन्धी रागो यस्य तद्भावेन श्रिया श्लिष्टा अपर्णा च नास्ति ॥ १६१ ॥ अतिक्रान्तं सहस्रांशोर्नैवं धाम

१. 'सुरद्रुहः' क. २. 'घना' ख. ३. 'हराश्रियं' ख. ४. 'स्वामिना' क. ५. 'नवधा-
मर्ष' क. ६. 'वधामर्ष' क.

वह्निज्वालापिशङ्गोर्ध्वकेशैर्यातुभिरन्विता ।
 लङ्केव नैर्ऋती रेजे युधि त्रासकरी द्विषाम् ॥ १६३ ॥
 तद्रणं रेणुरूपेण नामोचि तमसा वरम् ।
 यत्राकृततरां शूरो नामोचितमसावरम् ॥ १६४ ॥
 उरोमणिश्रिया शौरिविभ्रमं युधि विभ्रतः ।
 अविपन्नपुरस्कारा रेजिरे गुरवो गजाः ॥ १६५ ॥
 विद्विषः समरेऽनन्यसमायासैयमानया ।
 अघानि रौरवी सेना समाया सैयमानया ॥ १६६ ॥
 कलापशोभां विभ्राणमथासाद्य शिखण्डिनम् ।
 नागैरिव रणाद्भीतैर्विनेशे दानवाहिभिः ॥ १६७ ॥
 स्फुरत्कुण्डलरत्नौघतडित्किरणकर्बुरः ।
 मेघनीलोऽथ सङ्ग्रामे प्रावृट्कौलवदाबभौ ॥ १६८ ॥

(अतालव्यः)

शरव्याप्तिप्रवणतां दधतो रणमूर्धनि ।
 कृतपुङ्खा भटास्तस्य मार्गणाश्च विरेजिरे ॥ १६९ ॥

तेजो येषां तादृशानृषींस्तापयन्ति दानवास्तैर्नादीप्यत न भ्राजितमेव । वधेन हिंसयाम-
 षितां समत्सरत्वमवश्यमाप्नुवद्भिः ॥ १६२ ॥ यातवो राक्षसाः ॥ १६३ ॥ वरमुत्कृष्टं
 तद्रणं पांसुमयेन तमसा नामोचि न मुक्तम् । यस्मिन्नसौ खङ्गे स्थिते सति शूरजनो नाम
 उचितमरमत्यर्थमकरोत् ॥ १६४ ॥ उरोमणिर्लक्षणविशेषः कौस्तुभश्च । पुरस्कारोऽग्रतः
 करणं पूजा च । गुरवः स्थूला हरिश्च गुरुः सर्वजनपूज्यः ॥ १६५ ॥ अनया नैर्ऋत्या
 विद्विषो रिपूनायासयमानया खेदयन्त्या रुरुनाम्नो दैत्यस्य सेना हता । अनन्यसमा
 लोकातीता । समाया छद्मप्रहारिणी । सयमा यमाधिष्ठिता ॥ १६६ ॥ दानवा एवाह-
 यस्तैर्विनष्टम् । गजैरिव । तेऽपि दानवाहिनो मदजलभृतः । कलापः सैन्यसमुदायः पिच्छं
 च । शिखण्डी नाम गणो मयूरश्च ॥ १६७ ॥ मेघनीलो नाम दैत्यः । मेघैश्च नीलः ॥ १६८ ॥
 शरैर्व्याप्तिर्दिगन्ताच्छादनं शरव्यस्य च लक्ष्यस्याप्तिरुपगमः । कृतपुङ्खाः शस्त्रास्त्रकुशलाः
 संहिताश्च (?) ॥ १६९ ॥ अशक्तः स्वर्गो येन न व्यधायि न । अपि तु कृत एव । स

१. 'नैर्ऋती' ख. २. 'समया' क. ३. 'समया' क. ४. 'काल इव' क.

येन व्यधायि स्वर्गो न नाशक्रो धानुषं गतः ।
 स क्रौर्यं शब्दमतनोन्नाशक्रोधानुषङ्गतः ॥ १७० ॥
 तीक्ष्णशल्यनखाग्राभिर्माग्राङ्गुलिभिः क्रमात् ।
 युधि गीर्वाणसेनायाः पत्रभङ्गं व्यधत्त सः ॥ १७१ ॥
 आकृष्टा धनुषो दूरं ज्या यस्य ध्वनितानवम् ।
 तेनाजोर्द्विट्चमूर्निन्ये ज्यायस्यध्वनि तानवम् ॥ १७२ ॥
 संख्ये बलिभुजं तत्र नवायसमपि क्रुधा ।
 अभ्यापतन्तं तं वैरिपृतना न विषेहिरे ॥ १७३ ॥
 संरम्भः स बभूवास्य सारवैरिवधे नवः ।
 वल्गितैस्तत्रसुः सेना सारवैरिव धेनवः ॥ १७४ ॥
 असह्योऽपि महीभृत्त्वं बलभद्रोऽप्यसीरिताम् ।
 अकूटात्मापि तुङ्गत्वमधत्ताद्भुतवृत्ति यः ॥ १७५ ॥

दैत्यः क्रौर्यं गतः सन्धानुषं नादमकरोत् । स्वसैनिकानां नाशेन यः क्रोधस्तदनुषङ्गात्
 ॥ १७० ॥ पत्रभङ्गो वाहनविशेषः पत्रच्छेद्यं च ॥ १७१ ॥ यस्य ज्या धनुर्गु-
 णोऽनवमपूर्वं ध्वनिता । तेन दैत्येन ज्यायस्यपि रिपुचमूराजेरध्वनि सङ्ग्राममार्गे तानवं
 नीता ॥ १७२ ॥ बलिनौ भुजौ यस्य । नवा आयसा... यस्य । बलिभुक्काकः स वा-
 यसो न भवतीति च विरोधः ॥ १७३ ॥ साराणां वैरिणां वधेन योऽस्य संरम्भोऽभू-
 त इति लोकोत्तरः । अस्य च सारवैः सशब्दैर्वल्गितैर्धेनव इव सेनास्रस्ताः । आरव
 इति 'उपसर्गे स्वः' इति घञ् न प्रवृत्तः । 'कृत्यल्युटो बहुलम्' इति बाहुलकात्
 ॥ १७४ ॥ अनेन मेघनीलेन द्विषः सेनैव नायिका नुना प्रेरिता सती नाभाजि नो ।
 अपि तु भग्ना सेविता चेति विशेषकम् । सह्यो जेतुं शक्यः पर्वतभेदश्च । महीभृद्राजा
 पर्वतश्च सामर्थ्यात्सह्य एव । अन्यथा विरोधासंगतिः स्यात् । बलभद्रो बलेन कल्याणी
 हलधरश्च । असीरी साधु खड्गेन प्रेरयति योऽहलधरश्च । अकूटात्मा निर्व्याजहृदयोऽप-
 र्वतस्वभावश्च । तुङ्गत्वं साभिमानता समुच्छ्रायश्च । अनिलवल्लोलेन । लीला एव उल्लोला
 वीचयो यस्य । लोलयति परान्पलाययतीति लोली तेन । अनूनानलेनानल्पेन वह्निनेति
 रूपकम् । एल्या च लूनानि द्विषामाननान्येव तुच्छत्वान्नलानि तृणविशेषा येन । अर्ध-
 चन्द्राः शरविशेषा एव नखाः । अर्धचन्द्राख्याश्च नखा नखक्षतानि । अभियोगोऽव-

नानेनानिललोलेन लीलोछोलेन लोलिना ।
नुन्नानूनानलेनैलीलूनानननलेन नो ॥ १७६ ॥

(व्यक्षरः)

अर्धचन्द्रनखन्यासैरभियोगपटीयसा ।
अभाजि भूम्नाभीकेन सेनासीमन्तिनी द्विषः ॥ १७७ ॥

(तिलकम्)

खङ्गस्यानुकृतकूरपातालातस्य साधुता ।
क्ष्मा चासीदिषुभिर्भिन्नपाताला तस्य सा धुता ॥ १७८ ॥
सप्रस्तारे रणे तस्य कराग्रैः प्रतिहारिभिः ।
सामजत्वस्य सदृशं व्यधीयत विषाणिभिः ॥ १७९ ॥
सुरस्त्रीणां दृशो भग्नकलावतिकलावति ।
निपेतुस्तत्र तिग्मांशुविभासिनिविभासिनि ॥ १८० ॥
अनेकमुखतां विभ्रत्कर्तात्र युगपद्धतेः ।
द्विषतां संप्रहारेऽसावेककः कमलासनः ॥ १८१ ॥

स्कन्दः सुरतं च । अभीकेन निर्भयेन कामिना च । अभाजीति 'भञ्जश्च चिणि' इति नलोपे कृते रूपम् ॥ १७५ ॥ १७६ ॥ १७७ ॥ अनुकृतं कूरपातमलातमुल्लुमुकं येन तादृशस्य तत्संबन्धिनः खङ्गस्य साधुता श्रेष्ठत्वमासीत् । सा च भूः शरभिन्नपाताला धुता कम्पितासीत् । पातालमधस्तनो देशः ॥ १७८ ॥ प्रस्तारप्रतिहारौ प्रसारणकुण्डलीकरणे प्रस्तारप्रतिहारकादयश्च सामभक्तयः । उक्तं हि—'आवाहलक्ष्म हिंकारः प्रसवः प्रतिहारकः । सामभक्तयः ॥' इति । करिणां सामजत्वं साम..... करादुत्पत्तेः । कारणगुणप्रक्रमेण हि कार्योत्पत्तिर्दृष्टा ॥ १७९ ॥ तस्मिन्नप्सरसां दृष्टयः पतिताः । अतिक्रान्ताः कलावन्तः कुशला येन कलावांश्चन्द्रः । अतिशयेन च यः कलावान्गीतचित्रादिनिपुणस्तत्र योषितश्चक्षुष्प्रीतिमासादयन्ति । तिग्मांशुद्विभा दीर्घस्य तादृशेनासिना निविभासी नितरां विद्योतनशीलः ॥ १८० ॥ अनेकमुखतां बहूपायत्वं चतुराननत्वं च । हतेर्हैननस्य युगपत्सममेव युगानां च कृतादीनां पद्धतेः कर्ता विधायकः । कमला लक्ष्मीस्तस्या असनोऽपहर्ता कमलासनश्च ब्रह्मा ॥ १८१ ॥

१. 'पञ्चदशभिः कुलकम्' ख.

वायवीयाय वायव्यययुयाय्यव्ययाय यः ।

व्येयो वयोव्ययायैव ययाववयवी युवा ॥ १८२ ॥

(द्व्यक्षरः)

सिसङ्ग्रामयिषुस्तेन बद्धामर्षारिमण्डली ।

संगराङ्गनमुद्गूर्णशस्त्रच्छायान्धकारितम् ॥ १८३ ॥

याजरापत्तदाक्षोदक्षोदात्तपराजया ।

साञ्जनामगताधानि निघातागमनाञ्जसा ॥ १८४ ॥

(प्रतिलोमानुलोमार्धः । युगलकम्)

चित्रमक्षणिकस्यापि तत्क्रियां प्रतिसंयुगे ।

पर्याप्तयौगपद्याभ्यां यद्विरोधोऽस्य नाभवत् ॥ १८५ ॥

रणोऽभूत्स्पष्टसंघट्टरथदानवनायकः ।

सृष्टयामास नैवालिरथ दानवनाय कः ॥ १८६ ॥

वीरभद्रस्य सङ्ग्रामे युध्यमानस्य निर्भरम् ।

सेहे न प्रसरे दैत्यैः क्षयवायोरिवाद्रिभिः ॥ १८७ ॥

वायवीयाय वायुसंबन्धिने वयोव्ययाय शरीरनाशाय योऽसुरो ययौ... वयसा च शरीरं लक्ष्यते । वाशब्दश्चार्थे । अयाव्यैरकुत्सितैर्ययुभिरश्वैर्याति तच्छीलः । अव्ययाय निष्प्रतिबन्धाय । व्येयो विशेषेण एयः । अवयवी प्रशस्तावयवः ॥ १८२ ॥ तेन सह सङ्ग्रामार्थिनी या रिपुसेना रणाजिरमापत्ताञ्जसा स्पष्टमेवाधानि निहता । उद्गूर्ण(र्ण) भ्रमितम् । अजरा उदात्ताश्च मनस्विनो ये । परे रिपवस्तेषामप्यजया जेतुमशक्याः । अञ्जनामगता व्यक्तिमप्राप्ताः । भयेनादृष्टिगोचरत्वात् । निघाताय रिपुहतये आगमनं यस्याः ॥ १८३ ॥ १८४ ॥ संयुगे क्रियां व्यापारं प्रत्यक्षणिको रसिकः । तादृशस्याप्यस्य क्रमेण युगपद्वा विरोधः कलहो यन्नाभवत्तच्चित्रमाश्चर्यम् । केनचिदपि प्रकारेणामुना सह योर्लुं कश्चिदपि न प्रगल्भोऽभूदित्यर्थः । अथ च विरोधो ध्वन्यते—अक्षणिकः कालान्तरस्थायी यस्तस्य क्रमयौगपद्याभ्यामर्थक्रियां प्रति विरोधेऽनुपपत्तिर्नाभवदिति । बौद्धदर्शने भावानामर्थक्रियाकारित्वमेव सत्त्वम् । यदाहुः—‘यदेवार्थक्रियाकारि तदेव परमार्थसत्’ इति । तच्च क्षणस्थितिधर्मण एव भावस्योपपद्यते नाक्षणिकस्य । तस्य क्रमयौगपद्याभ्यां तद्विरोधात् । तस्य हि क्रमेण तत्करणे.....युगपत्ततः क्रियायां द्वितीयस्मिन्क्षणे तदभावात्.....क्रियां कुर्वीतेति संक्षेपः ॥ १८५ ॥ स्पष्टसंघट्टा रथा येषां ते दानवस्वामिनो यत्र

विदधुस्तत्र संरम्भं शूरतापिनि तापिनि ।
 द्विषन्तो युधि साटोपं दानवर्तिनिवर्तिनि ॥ १८८ ॥
 ददृशेऽन्यत्र चण्डीशः शूलं रणरसोल्लसः ।
 भ्रमयन्ननलज्वालातापसंशोषिताम्बुधि ॥ १८९ ॥
 यो हन्तुं समरे भीतानपलालसमानसः ।
 पश्यत्यरिचमूर्दग्धुं न पलालसमा न सः ॥ १९० ॥
 चक्षुर्विक्षिप्य रूक्षाग्रपक्ष्मपर्यन्तपाटलम् ।
 तस्थावखण्डकोदण्डचण्डदोर्दण्डमण्डलः ॥ १९१ ॥
 स चकार चमूर्युद्धे मतिमानवमा यया ।
 विसिस्सिये तया विश्वमतिमानवमायया ॥ १९२ ॥
 दधत्या स्थितिमारूढभोगिभद्रश्रियाकुलाम् ।
 संप्रहारभुवा तस्य मलयाधित्यकायितम् ॥ १९३ ॥
 स दिक्षु यशसा लोकानवाच्योऽष्टासु रञ्जयन् ।
 न चक्षाम मृधे धैर्यान्न वाच्योष्टासुरं जयन् ॥ १९४ ॥
 विप्रचित्तेः समीके यत्सैन्यमभ्यापतत्क्रुधा ।
 दधन्मूर्तीः सद्वक्तिस्रस्त्रिमूर्तिं परमेष्ठिना ॥ १९५ ॥

तादृशः समरोऽभूत् । अथानन्तरं को भ्रमरो दानवारिणे नास्पृहयत् ॥ १८६ ॥ १८७ ॥
 तत्र वीरभद्रे द्विषः कोपावेशं चक्रुः । शूरतामाप्नोति तच्छीलस्तस्मिन् । दानवानां च
 कृतिं गतिं निवर्तयति यस्तस्मिन् ॥ १८८ ॥ १८९ ॥ यश्चण्डीशो भीतान्हन्तुमपला-
 लसमानसो निरभिलाषहृदयः । स रिपुसेना दग्धुं पलालेन समा न पश्यति न । तृण-
 तुल्या एव मनुते ॥ १९० ॥ १९१ ॥ स मतिमांस्तया अतिमानवमायया लोकातीत-
 मायया चमूरवमा अधोगतिजुषश्चक्रे । यया विश्वमपि विस्मयमायासीत् ॥ १९२ ॥ भो-
 गिन ईश्वराः सर्पाश्च । भद्रा गजविशेषा अपि ॥ १९३ ॥ अष्टासु दिक्षु लोकान्यशसा
 रञ्जयन्नाजौ न परिश्रान्तः । न वा धैर्यादच्योष्ट । अवाच्योऽनिन्द्यः । आसुरमसुरसमू-
 हम् । वाशब्दः समुच्चये ॥ १९४ ॥ यत्सैन्यं रुषाभ्यागतमत एतद्दुद्गुपतापप्रदं दमया-
 मास । त्रिमूर्तिं मूर्तित्रयधारणाद्ब्रह्मणा तुल्यम् । मदेन मेदो येषां तान्दुनोति यः । उ-
 दामेन च दात्र आमोदेन मुदं हर्षं ददत् । ममादिरहंकारादिस्तं मभ्राति यः । अदमो

१. 'हर्ष' क. २. 'त्रिमूर्तिः' क.

मदमेदोदुदुहामदामोदमुदं ददत् ।

ममादिमददो दुदुहमदमोदददीदमत् ॥ १९६ ॥

(द्व्यक्षरः । युगलकम्)

प्रह्लादपृतनाचक्रं ह्लादैर्मुखरयदिशः ।

स तारकगणेनोच्चैः संप्रहारे हिमत्विषा ॥ १९७ ॥

ततो रसादशान्तेन दशान्तेन कलापिना ।

कलापिना तदासेवि तदासे विततोरसा ॥ १९८ ॥

(संदष्टयमकम् । युगलकम्)

करे परिव्राज इव प्रधनेऽधिकमण्डलौ ।

निशाकरसहस्रांशू दैत्यान्क्रोधान्निजघ्नतुः ॥ १९९ ॥

दैत्यचक्रमभूद्भग्नप्रभावरणमश्वि तत् ।

इन्दोश्च मण्डलं सान्द्रप्रभावरणमश्वितत् ॥ २०० ॥

अपूर्यन्त दिशः स्पष्टसंयुगोत्कर्षभैरवैः ।

ककुभः प्रावृषीवाथ त्रिदशासुरमण्डलैः ॥ २०१ ॥

श्रियं दैत्याधिपाः सैन्यैरासदण्डामरोचितैः ।

दधद्भिस्तृणतां चोच्चैरासदण्डामरोचि तैः ॥ २०२ ॥

निरुपशमः । अदत्परान्मक्षयत् ॥ १९५॥१९६ ॥ प्रह्लादाख्यस्य दैत्यस्य तदा सेनाचक्रं चन्द्रमसा असेवि युद्धायाभियातम् । ततोऽनन्तरं तदेवासे निरस्तम् ॥ १९७ ॥ रसाद्वी-
राख्यादशान्तेनानिवृत्तेन । दशः शत्रूणामवस्थास्तासामन्तेन विनाशहेतुना । कलापिना
सतूणीरेण । कलाश्चाप्नोति यस्तेन । विततोरसा विस्तीर्णवक्षसा ॥ १९८ ॥ अधिकम-
ण्डलौ संपूर्णबिम्बौ । परिव्राजकस्य तु करोऽधिगतकमण्डलुः । एवमादौ चोपमानोपमे-
ययोः शब्दमात्रेणापि साम्यसद्भावादुपमात्वं चिन्त्यम् ॥ १९९ ॥ भग्नप्रभावरणं यस्य
तादृशं तदैत्यचक्रमभूत् । अश्वि तुरगान्वितमपि । सान्द्रप्रभैवावरणं यस्य तदिन्दुबिम्ब-
मश्वितत् व्यद्योतिष्ठ । 'श्विता वर्णे' । इत्यतो 'युद्धथो लुडि' इति लुडि परस्मैपदे 'पु-
षादि-' इति सूत्रेण च्लेराडादेशः ॥ २०० ॥ संयुगस्योत्कर्षेण भैरवैर्भीषणैस्त्रिदशाना-
मसुराणां च मण्डलैर्युधि दिशः पूरिताः । प्रावृषीव । तत्र तु संयुगैः संगतहलाङ्गैरुत्कैश्च
ऋषभैर्दान्तैर्दिशः पूर्यन्ते रवैर्निनादैः । वृषभा अपि तिसृषु दशासु शैशवादिकास्वसुरं प्राण-
प्रदं मण्डं पोषणार्थमाचामं लान्ति ॥ २०१ ॥ डामराः शूरास्तदुचितैः सैन्यैरसुराधिपाः

१. 'दुदुहमदददीददत्' क.

तरसामलकीनाशशून्यां शरभदानवः ।
 सङ्ग्रामोर्वी व्यधत्ताथ हिमशैलतटीमिव ॥ २०३ ॥
 सर्वात्मना रणे तस्मिन्नवतामसमञ्जसा ।
 तेनावेशि द्विषां सेना नवतामसमञ्जसा ॥ २०४ ॥
 आमर्दकस्तमभ्यागान्नवाञ्जनमलीमसैः ।
 अन्वीयमानो दितिजैः प्रावृट्काल इवाम्बुदैः ॥ २०५ ॥
 स मार्गणगणं दूरमस्तं भीदस्य तोत्रताम् ।
 सङ्ग्रामकरिणः प्राप्तमस्तम्भीदस्यतोऽत्र ताम् ॥ २०६ ॥
 पारिप्लवहरित्रातो वैजयन्त्यच्छनिर्झरः ।
 रराज कूबरी केतोर्मन्दराद्रिरिवाहवे ॥ २०७ ॥
 सोऽवैत्क्षतिं द्विषां तस्मिन्नवाचामन्तिके स्थिताम् ।
 प्राप्तं योधं शिवौघाः स्म नवाचामन्ति केऽस्थिताम् ॥ २०८ ॥
 पिषन्गजघटा गुर्वीरुर्वीधरगुरुन्नताः ।
 बभार कालमुसलो रणमूर्ध्नि यथार्थताम् ॥ २०९ ॥
 ललाटेनान्वयंस्तुङ्गनासोऽष्टापदमायताम् ।
 स रणोर्वीमरातीनां नासोष्टापदमायताम् ॥ २१० ॥
 ततः क्रौर्योदधेर्दीर्घैः स्रोतोभिरिव मानिनाम् ।
 निर्विश्वैर्व्याप्तदिवचक्रमभ्यैर्दूर्जटिराहवम् ॥ २११ ॥

श्रियमासदन्प्रापुः । तैश्चरोचि भ्राजितम् । उच्चैरुन्नत आसाय क्षेपणाय दण्डो यस्यास्तां
 तृणतां कुन्तजातीयमायुधं दधानैः ॥ २०२ ॥ अमलेन कीनाशेन यमेन आमलकीनां
 च नाशेन शून्याम् ॥ २०३ ॥ तेन दैत्येन द्विषां सेना नवं तामसं क्रोधमञ्जसा स्पष्टमा-
 वेशि प्रवेशिता । अवतामात्मानं रक्षताम् । असमञ्जसा विशरारुः ॥ २०४ ॥ २०५ ॥
 स आमर्दको गणोऽस्य शरभस्य दूरमस्तं क्षिप्तमत्र रणे शरनिकरं भीदस्य भयप्रदस्य
 रणगजस्य तोत्रतां खेदकरणात्प्रतोदत्वं गतमस्तम्भीनिरुद्धवान् । तां शत्रुसेनामस्यतो
 निराकुर्वतः ॥ २०६ ॥ हरयोऽश्वाः सिंहाश्च । कूबरी रथः ॥ २०७ ॥ स केतुस्तस्मि-
 न्समरे रिपूणां क्षतिमन्तिके स्थितामासन्नामवैदज्ञासीत् । अवाचामधोमुखानाम् । के वा
 शिवानामोघा योधमस्थितां करङ्कशेषत्वं प्राप्तं नाचामन्ति स्म सर्व एव बुभुजिरे ॥ २०८
 ॥ २०९ ॥ स ना पुरुषो ललाटेनाष्टापदं चतुरङ्गफलकमनुकुर्वन्रणभुवमायतामागच्छतां
 रिपूणामायतां दीर्घमापदमसोष्ट जनितवान् । तुङ्गनासः समुन्नतघोणः ॥ २१० ॥ २११ ॥

दुरुत्सहत्वं सङ्ग्रामे न वाहिन्या स कृच्छ्रयन् ।
 विररामासुरव्यूहं नवाहिन्यासकृच्छ्रयन् ॥ २१२ ॥
 कृतादृहासास्तत्सैन्ये विरूपाक्षतयान्विताः ।
 सक्ष्वेडकण्ठाः प्रथमास्तद्वैदग्धीं समासदन् ॥ २१३ ॥
 संसारारिः ससारोरुः स सूरिरसिसाररुत् ।
 ससारौरससीरीरां ससिरं राससूररम् ॥ २१४ ॥ (द्व्यक्षरः)
 नित्याञ्जनोपयोगेन नयनानीव विद्विषाम् ।
 निर्जितानामनर्माणि येन त्रैणानि चक्रिरे ॥ २१५ ॥
 स पुरेव जटानद्धसारवासुकिरातताम् ।
 बभारारातिसेनासु सारवासु किरातताम् ॥ २१६ ॥
 वह्निगर्भचमूर्याच सप्तलोकाभिभाविनी ।
 त्रिलोकीसरसीक्षोभकरेण हरहस्तिना ॥ २१७ ॥
 हरिणैरिह साकं सा सायासा विगता गवि ।
 विभुना भुवि सारासा तुङ्गा तु निहताहनि ॥ २१८ ॥
 (प्रातिलोभ्येन स एवार्थः । युगलकम्)

स धूर्जटिर्वाहिन्या सेनया असुरसमूहं कृच्छ्रयन्परिक्लिशन्न व्यरंसीत् । दुरुत्सहत्वं श्रयन्दु-
 रभिभवत्वं भजन् । नवं चाहीनां सर्पाणां न्यासं हारादिरचनां करोति यः ॥ २१२ ॥
 विरूपाणि विषमाणि विकृतानि च । क्ष्वेडा ध्वनिविशेषः क्ष्वेडं च विषम् ॥ २१३ ॥ स
 शंभुरौरसस्य सूनोः कुमारस्य सीरिणश्चैरां भुवं ससार । संसारारिर्भवोच्छेत्ता । ससारौ
 सोत्कर्षावूरु यस्य । सूरिर्विद्वान् । असेः सारेण बलेन रुणद्धीति क्तिप् । ससिरं कण्ठ-
 नाडीः पूरयित्वा राससूः सिंहनादकृत् । अरमत्यर्थम् ॥ २१४ ॥ नित्यः सनातनः । अ-
 ञ्जनो नीलपीतादिरूपेण व्यक्तः । उपयुज्यत इत्युपयोगः सर्वोपकारी उपगतसमाधिर्वा ।
 तथाविधेन येन शत्रुत्रैणान्यनर्माणि क्रीडाशून्यानि कृतानि । नयनानीव । तान्यपि नि-
 त्यभञ्जनस्योपयोगेनानर्माण्यर्माख्यरोगरहितानि क्रियन्ते ॥ २१५ ॥ स हरो जटाबद्ध-
 वासुकिः सारवासु रिपुसेनास्वाततां किराततामवहत् । पुरेव यथा किरातार्जुनरणे ।
 किरातता हिंसकत्वं शबररूपता च । न चान्धकक्षयाकिरातार्जुनयुद्धमवरकालमिति
 पुरेवेत्यसंगतिः शङ्कया । 'न कदाचिदनीदृशं जगत्' इति नीत्या किरातार्जुनविरोध-
 स्यापि ततः पूर्वमभिनिर्द्दृतत्वात् ॥ २१६ ॥ वह्निगर्भस्य या चमूः सा तु विभुना हर-
 गजेनेह समरेऽहनि दिवस एव हता । अत एव हरिणैः सह गवि भूमौ विगता समुप-

लीलालुङ्घितपुङ्खस्थपतत्रमरुताहवे ।

संधुक्षयद्भिर्विशिखैः प्रतापाग्निमिवोद्धतम् ॥ २१९ ॥

शिशुना शशिनानंशुनाशोऽनूनो निशोऽनिशम् ।

नाशाननानि नानांशो नेशानो नानशे शनैः ॥ २२० ॥

(द्व्यक्षरः । युगलकम्)

सन्मात्राच्युतकं तस्य संप्रहारमहीतलम् ।

स्पष्टान्धकश्रियं बिभ्रत्क्रीडाकाव्यमिवावभौ ॥ २२१ ॥

मुष्णन्तं जीवितधनं स व्यंसकुसुमालकम् ।

जघान भर्ता देहार्धं सव्यं सकुसुमालकम् ॥ २२२ ॥

त्रैलोक्यप्रलयोत्पातदशा इव निरर्गलाः ।

युधि केतुमतीर्दूरादापतन्तीः सुरद्विषाम् ॥ २२३ ॥

तैः शातिताशोऽतीताशीः शिशुशीतांशुताततः ।

तोत्तेशिताशिताशातैः शतशोऽतुत्त ताः शितैः ॥ २२४ ॥

(द्व्यक्षरः । युगलकम्)

विष्टा । सायासा सयत्नापि । भुवि भूमध्ये सारासा समुत्कृष्टकुन्ता ॥ २१७ ॥ २१८ ॥
ईशानो हरः आशाननानि दिङ्मुखानि विशिखैरनिशं संततं नानशे न, व्याप्तवानेव ।
लुङ्घितः स्पृष्टः । शिशुना बालेन शशिना नास्त्यंशुनाशो यस्य । अत एव निशो रात्रे-
रनूनः । नानांशो बहुविधावतारः । ना पुरुषः । पौरुषवानित्यर्थः ॥ २१९ ॥ २२० ॥
सती मात्रा सैन्यादिसामग्री यस्य तादृगच्युतो हरिर्यत्र मण्डले.....परोऽर्थः संपद्यते
यथा—‘नियतमगम्यमवश्यं भवति किल त्रस्यतोरणोपान्तम्’ इति । अन्धको दैत्यः ।
अन्धयतीत्यन्धकं च गूढक्रियापदादि । यथा—‘आतामैराम्रपदैर्नवोद्धतैर्यामवतीरुचि-
ताम् (?) । तामधुनैव स्मृत्वा मम हृदयं दीर्यते शतधा ॥’ इति ॥ २२१ ॥ जीवितमेव
धनं मुष्णन्तं रिपुं स भगवाज्जघान । विचित्रा अंसकौ स्कन्धभुवि शोभमाना माला
यस्य । सकुसुमाश्चालकाश्चूर्णकुन्तला यस्य तादृशं सव्यं वामं देहार्धं भर्ता धारयिता
॥ २२२ ॥ ईशिता विभुस्ता रिपूणां केतुमतीः सेनाः शतशस्तैः शरैरतुत्त व्यययामास ।
उत्पातदशा अपि केतुमत्योऽनिष्टसूचकज्योतिष्मत्यः । शातिताशः शत्रूणां घातितमनो-
रथः । अतीताशीराशास्याभावात् । शिशुः शीतांशुर्यस्य तद्भावेनाततो व्याप्तः । तोत्ता
रिपूणां व्यथकः । अशिता यज्ञादिफलस्य भोक्ता । आशास्वतन्ति संततं गच्छन्ती-

१. ‘निरर्गलैः’ क. २. ‘शनैर्द्विषाम्’ ख. ३. रुद्रटालंकारस्थेयमार्या.

४३ सर्गः]

हरविजयम् ।

समवर्तिपुरीवाथ विशिखावलिशोभिनी ।

व्यशीर्यिताशु तं प्राप्य वज्रबाहुवरूथिनी ॥ २२५ ॥

तदा क्षणेन वीर्यस्य समदः सहितः पदम् ।

रेजे स्तुतनयः साक्षान्नयवेदी क्षतामतः ॥ २२६ ॥

मात्रापहारदानाभ्यां यथेष्टाभ्यां श्लोकद्वयम्—

तदाक्षणेन वर्यस्य समिदः सहतः पदम् ।

रेजेऽस्तनयः साक्षान्नयवेदे क्षतामतिः ॥ २२७ ॥

तदेक्षणेन वर्यस्य सामदः सहतिः पदम् ।

रेजे स्तुतिनयः साक्षान्नयवादोक्षितामृतः ॥ २२८ ॥

मनोरथं सुरारीणां विशिष्टनडकूबरम् ।

श्लथचक्रं चकाराजौ वज्रनाभं रुषोत्थितम् ॥ २२९ ॥

मयमायामयायाममायी मममयोऽयमः ।

येयोऽमायमियायामुममेययमयोमया ॥ २३० ॥ (द्व्यक्षरः)

त्वाशातैर्दिङ्मुखप्रसारिभिः । शितैस्तीक्ष्णैः ॥ २२३ ॥ २२४ ॥ विशिखावलिः शर-
पङ्क्तिः । विशिखासु च रथ्यासु बलिरूपहारः ॥ २२५ ॥ तदा भगवान् रेजे । वीर्यस्य पदं
स्थानम् । समदः साभिमानः । सहितो हितकारी । स्तुतो नयो यस्य । यतः साक्षान्नयं
वेत्ति । क्षतामतः क्षपितरिपुः । अतः श्लोकात्कचिन्मात्राविपरिवृत्तौ श्लोकान्तरमुत्प-
द्यते तस्यार्थः—वर्यस्य प्रार्थनीयस्य पदम् । ततः सर्वं लभ्यत इत्यर्थः । समशब्दः सर्व-
पर्यायः । यथा समराज्यं वर्तत इति । सममस्ति येषां ते समिनः सर्वेश्वरा दैत्यास्ता-
न्यति खण्डयति यः । सहतश्च सहिष्णोः पदम् । सहिश्रुरादिः ‘आधृषाद्वा’ इति विकल्पि-
तणिच्कः । अस्तस्यक्तस्तनयोऽन्धको येन । अन्धकस्य तत्पुत्रत्वात् । नयस्य वेदे ज्ञाने
सति क्षतामतिर्निहतकुबुद्धिः । अथवैवं विपर्ययः—ईक्षणेन वर्यस्य पदं दर्शनमात्रेणा-
भीष्टप्रदः । सामदः सामानि रक्षति । ‘देह रक्षणे’ । सहतिः सह शत्रुहिंसया वर्तते ।
स्तुतिर्नयो यस्य । नयवादेनोक्षितं सिक्तं स्तुतममृतं येन सः । अनयैव दिशान्यदप्यत्र
समभ्यूह्यम् ॥ २२६ ॥ २२७ ॥ २२८ ॥ श्लथं पतच्चक्रमायुधं यस्य तादृशं वज्रनागं(भं)
धुरं यस्य । श्लथं च चक्रं रथाङ्गं यस्य । तादृशवेगवत्त्वान्मनःसदृशं रथमकरोदिति ध्व-
नितम् ॥ २२९ ॥ अमुं भगवान्वज्रबाहुममायं कृत्वा इयाय । मयाख्यस्य दैत्यस्य मा-
यैवामयो रोगस्तदायामं मीनाति हिनस्ति तच्छीलः । ‘मीन् हिंसायाम्’ । मममयोऽहं-

१. ‘क्षितामतः’ ख. २. एतच्छ्लोकद्वय क-पुस्तके नास्ति.

तस्य वेणीलता तेन सङ्ग्रामादपसर्पतः ।

अयशःपदवीवाथ ददृशे पृष्ठवर्तिनी ॥ २३१ ॥

तत्रसुर्मण्डलीबन्धैस्तस्मिंश्चरति तद्भटाः ।

ते कृपापाकृते ध्याननिर्ध्याते निर्दितादिनि ॥ २३२ ॥

(शूलबन्धः)

त्रिशिखेन पुरहोषवह्निनेवायुधेन सः ।

सूचिलोमानमायान्तं प्रतिलोमगतिं द्विषाम् ॥ २३३ ॥

विविधाधिवधे धीवा विधिवेधा धवावधिः ।

धीधावी वीवधी वध्वा विवैधी विधुधोऽवधीत् ॥ २३४ ॥

(द्व्यक्षरः । युगलकम्)

निजघान रणे सेनास्वसौ दुश्च्यवनो बलम् ।

अशेषसुरनाथोऽपि विपुलोमात्मजादरः ॥ २३५ ॥

यश्चकार द्विषे कुप्यन्नवक्रासवतां सभाः ।

नासौ न तिष्ठते न्यायानवक्रासवतांसभाः ॥ २३६ ॥

कारमयः । अयमोऽद्वितीयः । येयो योगिनामभिगम्यः । अमेया अपरिच्छेद्या यमा
अहिंसासत्यास्तेयादयो योगाङ्गानि यस्यास्तया चोमया गौर्या उपलक्षितो येयो वा ॥ २३० ॥
वेणीशब्देन समरात्पलायमानस्य दैत्यस्य स्त्रीत्वं ध्वन्यते ॥ २३१ ॥ तस्मिन्नीश्वरे मण्ड-
लीभिश्चरति सति ते दैत्यभटास्तत्रसुर्भीताः । कृपया अपाकृते त्यक्ते । ध्यानभिर्निर्ध्याते
परब्रह्मरूपत्वात् । निर्दिता निःशेषेण खण्डिता अर्दिनो हिंसका येन ॥ २३२ ॥ स हर-
स्त्रिशूलेन सूचिलोमाख्यं दैत्यमवधीत् । शूलस्य च तिस्रः शाखा इति त्रयाणां पुराणां
दाहचिह्नमेतत् । विविधानामाधीनां वधे धीवाप्राज्ञः । विधेरपि वेधाः स्रष्टा । धवानां
पुरुषाणामवधिः । तद्व्यतिरेकेणोत्तमस्य पुरुषस्याभावात् । धियं धावति देशनाभिः शु-
द्धीकरोति यः । वध्वा वीवधी धर्ता । विना गरुडेन वाति गच्छतीति विवो विष्णुस्त-
मेवैधयति मानेन वर्धयति यः । विधुं च धत्ते विभर्ति यः ॥ २३३ ॥ २३४ ॥ असौ
हरः सेनासु स्थितं बलं जघान । दुष्टं च्यवनं रिपूणां पातो यस्मात् । विपुलो महानु-
मात्मजे गुहे आदरो यस्य । दुश्च्यवनः शक्रः स बलासुरघाती कथं विपुलोमात्मजायां
शच्यां विगतादर इति विरोधः ॥ २३५ ॥ यश्च तिष्ठते युद्धायागच्छते द्विषे कुप्यन्नव-
क्रासवतां मुखासवशून्यत्वं तस्यैव चकार । शिरश्छेदकरणात् । सभाः सदीप्तिः । असौ
हरन्नासवतां सभा भीतपरिषदो न्यायानवक् एवं युध्यध्वमिति युक्तीरवादीदेव । अ-

४३ सर्गः]

हरविजयम् ।

प्रहारमूर्च्छया विभ्रदाकुलत्वं तमन्यतः ।
 केतुबाहो रणे सैन्यमपश्यन्नीललोहितम् ॥ २३७ ॥
 गरागारोरगोग्रोरा गौरीरागी गुरुर्गिराम् ।
 गौरागुरुगिरागो गौररेर्गुरोगरुकू ॥ २३८ ॥ (द्व्यक्षरः)
 सनागराजकटकः सगुहस्तुहिनोज्ज्वलः ।
 तुषाराद्रिरिवाभाति योहिमानीशतास्पदम् ॥ २३९ ॥
 यो भाति प्रेत्ययोत्कर्षादक्षयज्ञानलाभया ।
 दशा च सरुषा ध्वस्तदक्षयज्ञानलाभया ॥ २४० ॥
 (चकलकम्)

नानादेवकुलाकीर्णं सद्भूम्यस्थिति तद्रणम् ।
 चित्ररथ्याकुलं भेजे कृतान्तनगरश्रियम् ॥ २४१ ॥
 दुर्भेद्यया चमूस्तस्य माययावसितोषिता ।
 रणे शौर्यगृहे क्रौर्यमाययावसितोषिता ॥ २४२ ॥
 तस्योच्चैः संगरे तस्मिन्नवारिदमनो रथः ।
 शरत्काल इवाभासीदलयन्नमरद्विषः ॥ २४३ ॥

न्यथा न्यायानवक् । यतोऽसौ न तिष्ठते न । अपि तु विवादपदे निर्णयं करोत्येवेति स्थे-
 याख्यायां तद् स्यात् ॥ २३६ ॥ यस्तुषाराद्रिरिव राजते तं नीललोहितं हरं केतुबा-
 होदैत्यस्य सैन्यमपश्यत् । यश्च प्रहारमूर्च्छितः स सर्वं नीललोहितं पश्यति । गरस्य विष-
 स्यागाराणि गृहाणि ये उरगास्तैरुग्रमुरो वक्षो मध्यभागश्च यस्य । गौर्यो रागी व्यसनी
 वत्सलश्च । गौराः शुभ्रा अगुरुवस्तरुभेदा यासां तथाविधा गिरिराः पर्वतभुवो गच्छति
 श्रयति यः । अरेर्गोर्वज्र इव । हिमवांस्तु द्विषो गौस्तत्र पलाय्यावस्थानादास्पदम् । गु-
 रून्महतो भक्तानां रोगान्रुजति यः । नागा भुजगा गजाश्च । कटकाः कङ्कणानि कट-
 कश्च मध्यभागः । गुहः कुमारो गुहाश्च खदाः । शिरःप्रभृतिभिरङ्गैर्धारणात् ईशितास्प-
 दमैश्वर्यस्य स्थानं हिमानीशतास्पदं च । अक्षयो ज्ञानलाभो यस्याः । ध्वस्ता दक्षयज्ञे-
 ऽनलस्याभा यया ॥ २३७ ॥ २३८ ॥ २३९ ॥ २४० ॥ कुलानि समूहा गृहाश्च । सती
 धर्मादनपेता हर्म्याणां च स्थितिर्यत्र । रथ्यास्तुरगा मार्गाश्च । रणे कृतान्तस्य संनिहित-
 त्वात्तेन नगतं(रं) विवेशितम्(निवेशितम्) ॥ २४१ ॥ मायया अवसिता ज्ञाता रणे
 चोषिता स्थिता तच्चमूः क्रूरतामाययौ । असिभिस्तोषिता ह्लादिता ॥ २४२ ॥ नवाना-
 मरीणां दमनस्तस्य रथः शुशुभे । शरत्काल इव । तत्र तु नास्ति वारिदानां मनोर-

१. 'केतुबाणः' ख. २. 'प्रज्ञयोत्कर्षात्' ख.

सोमासोमः समांसांसः सोममासोऽसमोऽसिमान् ।

ममासेसु समीमांसमासामास सुसामसूः ॥ २४४ ॥ (द्व्यक्षरः)

सन्मण्डलाग्रतामेकपिङ्गलानुगतो दधत् ।

स भास्वांस्त्रिदशारातीञ्जघानोल्लाघवान्रणे ॥ २४५ ॥

संचरिष्णुः ससंरम्भं स ना तनयशोभितः ।

शौर्यमप्रथयत्संख्ये सनातनयशोऽभितः ॥ २४६ ॥

क्षयानिलैरिवाशेषविवर्तनसहैरुरोः ।

सैनिकैस्तस्य काक्षेण सावहेलं विलोकितैः ॥ २४७ ॥

भीरोरैरैरिभिर्भाभै रभारीरा भरेरिभिः ।

रुरीभिरुरभ्राभा भाभारिभिरुरुरुभिः ॥ २४८ ॥

(युगलकम् । द्व्यक्षरः)

स धीरमुरजोद्दामगर्जाः शीकरवर्षिणः ।

गजधारागृहा रेजुस्तस्याशून्याः कलापिभिः ॥ २४९ ॥

रणे संकुलतां प्राप्ते सज्जटङ्करवारिभिः ।

तद्वपुः करिणासेचि सज्जटं करवारिभिः ॥ २५० ॥

थोऽपि ॥ २४३ ॥ ममेत्यहंकारस्तमस्यन्तीति ममासा निरभिमानास्तेषु समीमांसं सवि-
चारं भगवानासामास स्थितवान् । सहोमया सोमेन च शशिना वर्तते यः । समांसे मां-
सले अंसे यस्य । सोमं मीनन्ति सोममाः ऋतुविधातिनस्तानस्यति यः । असमो लोको-
त्तरः । असिमान्सखङ्गः । सुष्ठु च साम सान्त्वं वेदं वा सूते यः ॥ २४४ ॥ मण्डलाग्रं
बिम्बस्य कोटिरपि । एकपिङ्गलो वैश्रवणः । एकश्च पिङ्गलः कश्चिदनुचरः । भास्वान्-
विरपि । उद्धतं लाघवं येषाम् । उल्लाघश्च रोगनिर्मुक्तिः । सा विद्यते यस्मात् । 'आरोग्यं
भास्करादिच्छेत्' इति वचनात् ॥ २४५ ॥ स हरो ना पुरुषोत्तमस्तनयेन शोभितः शौर्यम-
भितो विस्तारयामास । सनातनं नित्यं यशो यत्र तम् ॥ २४६ ॥ तस्य शंभोः काक्षेण रूक्ष-
कुटिलया दृष्ट्या दृष्टैरुरोदैत्यस्य सैनिकैरिरा युद्धभूरिभिश्चक्रैरभारि पूरिता । भीरोरैर्भयद-
रिभैः । भाभैर्नक्षत्रनिभैः । भरेणेयन्ति परान्क्षिपन्ति ये । रुरुर्मृगस्तस्येव चपलतया रीर्ग-
तिर्येषाम् । अत एवोभ्राभा मेघैरिव शोभा यस्यास्तां रुचिं बिभ्रति ये । उरु महान्तौ
उरु येषां तैः ॥ २४७ ॥ २४८ ॥ कलापिनस्तूणिनो मयूराश्च ॥ २४९ ॥ सजः सं-
निहितटङ्कः शोभा रवश्च नादो येषां तैरिभिः संकुले रणे शोभनजटं तदीयं वपुः क-

दानवानां रुषा सैन्यं दैत्यानां च युयुत्सु तत् ।
 सेनयानुगतः संख्ये सरस्वानिव वेलया ॥ २९१ ॥
 भूयेयोऽभययायीभ्यो भूयो योऽभीभयोऽभयम् ।
 ययाभिभूय भूयोऽयं भाभोऽभीयाय भाययन् ॥ २९२ ॥
 (व्यक्षरः)

सास्य संहारवेलेव दलयन्ती क्षमाभृतः ।
 नासह्यतासुरैः सेना बाहुशालिभिरप्यलम् ॥ २९३ ॥ (तिलकम्)
 यस्य सेना दिशो दैत्यानविभ्रमदशोचिता ।
 येनारिनारी विदधे न विभ्रमदशोचिता ॥ २९४ ॥
 त्रिविधस्यापि हर्ताथ स ध्वान्तस्य गरीयसः ।
 सङ्ग्रामगगने भास्वांस्तेजसाति दुर्गुत्सहः ॥ २९५ ॥
 दशाशादेशादेशः शशिदंशदशशिशोः ।
 देशी शंदददाशदुदंशुशशिशिदः शदी ॥ २९६ ॥
 (व्यक्षरः । तिलकम्)

रिणा गजासुरेण करवारिभिः सिक्तम् ॥ २५० ॥ दानवानामित्यादि विशेषकम् । अस्य
 हरस्य सा चमूरसुरैर्नासह्यत । यया अयं हरो जलधिरिवासुराणां सैन्यं भूयो बहुतरम-
 भिभूय भूयश्च पुनर्भाययन्नभिययौ संमुखं जगाम । यो भूयेयो भुवा भूलोकेन श्रद्धया-
 भिगम्यः । अभययायिनां शरणागतानामिभ्यः स्वामी । इभमर्हतीतीभ्यः । 'दण्डादिभ्यो
 यः' । अभीभयः अभिया इमेन याति यः । अभयं निर्भयं कृत्वा । भाभो नक्षत्रका-
 न्तिः । क्षमाभृतः पर्वता अपि ॥ २५१ ॥ २५२ ॥ २५३ ॥ स हरः सङ्ग्रामनभस्याशु
 त्वरितमुदैदुज्जगामेति विशेषकम् । यदीयसेना दैत्यान्दिशोऽविभ्रमदशमयामास । अशो-
 चिता कृतकार्यत्वात् । विभ्रमदशायाश्चोचिता रिपुनारी येन न कृता ॥ हार्दं, मूर्तम-
 सुरादि, नैशं चेति त्रिप्रकारं तमः । भास्वान्तरविरपि । सोऽपि लोकत्रयवर्तित्वेन त्रिवि-
 धमन्धकारं हन्ति । दशानामाशानामादेशाः प्रदेशास्तान्दयते रक्षत्वादेशो यस्य । 'देह-
 रक्षणे' । शशिदंशो राहुस्तदशशिनौ दोषौ बाहू यस्य । शशदंश वा व्याघ्रादयः ।
 देशी दाता उपदेष्टा वा । शंददत्त श्रेयस्करः । उदंशुं शशिनं दयते रक्षति यः । शदी
 योधवान् । शीयन्ते परानवसादयन्तीति शदा योधाः ॥ २५४ ॥ २५५ ॥ २५६ ॥

तेन संजघटे सार्धं तत्सेनायुगपद्धतीः ।
 विवर्तयन्कालकेतुः कालचक्रवदन्यतः ॥ २९७ ॥
 पिदधुर्मर्गणास्तस्य तमीशं काञ्चनोचिताः ।
 छायाया न व्यधुर्व्योम्नि तमीशङ्कां च नो चिताः ॥ २९८ ॥
 दधता शून्यतां शश्वत्सैन्येन प्रतियोगिनाम् ।
 असङ्गरवियातेन तस्य नाकतलायितम् ॥ २९९ ॥
 शरवृष्टिं द्विषः प्राप्तां स विषेहे तु तामितः ।
 श्यामलत्वं दधत्कण्ठे सविषे हेतुतामितः ॥ ३०० ॥
 स्फुरन्मौर्वीतडिह्ण्डस्तत्कोदण्डघनाघनः ।
 सपृषत्कः प्रणादेन राजहंसानविव्यथत् ॥ ३०१ ॥
 नञ्जानुगेनानूनाग्निगुना नेनानुगानिना ।
 नूनं नागान्नगेनेन गगनं गां नगानगान् ॥ ३०२ ॥ (द्व्यक्षरः)
 शरैः पूरयता गुप्ता विभुना हरिवाहिनी ।
 व्यश्ववाना दिशः सर्वास्तरसैत्य सुकेतुना ॥ ३०३ ॥

युगपत् हतिस्ताडनं यासाम् । युगानां च कृतादीनां पद्धतीर्व्यवस्थाः ॥ २९७ ॥ तस्य
 दैत्यस्य शरास्तमीशं भगवन्तं पिदधुरस्थगयन् । काञ्चनैरुचिताः समवेताः । 'उच सम-
 वाये' । छायाया च चिता व्याप्ताः । तमीशङ्कां निशाभ्रान्तिं न नो चक्रुः । अकुर्व-
 न्नेव ॥ २९८ ॥ तस्य संबन्धिनां प्रतियोगिनामरीणां सैन्येन नाकवदाचरितम् । रवे-
 र्यातं गमनं यत्र ॥ २९९ ॥ स तु हरः शत्रोः सकाशादागतां शरवृष्टिं विषेहे सोढवान् ।
 तामितः क्रोधितः । 'मितां ह्रस्वः' इत्यत्र वेत्यनुवृत्तेरत्र ह्रस्वाभावः । यदिवा तां शरवृष्टि-
 मितोऽस्मादरेः प्राप्तां विषेहे इति योजना । सविषे सकालकूटे । हेतुतया त्रिजगत्कार-
 णत्वेन हेतुना अमितोऽपरिच्छिन्नः ॥ ३०० ॥ घनाघनो विवर्षुर्मेघः । पृषत्का बिन्द-
 वोऽपि । उक्तं च—'पृषत्काबिन्दुपृषताः पुमांसो विप्रुषस्त्रियः' इति । राजहंसा राजेन्द्रा
 हंसभेदाश्च ॥ ३०१ ॥ अनेन विभुना गुप्तापि हरिवाहिनी वासवसेना सुकेतुनाप्रा सुरा-
 रिणा दैत्येन वेगेनागत्यासे निरस्तेति विशेषकम् । नञ्जानुगेन दिगम्बरसहायेन । अनूना-
 ग्रिवहलवद्विर्गौर्विलोचनं यस्य । अनु पश्चाद्गामिनो गायना यस्य । नगस्य कैलासस्य न-
 गाया वा गौर्या इनेन स्वामिना नूनं निश्चितम् । नागान् गजान् गगनं गां भुवं नगा-

४३ सर्गः]

हरविजयम् ।

समारणे समग्रासेऽसमग्रासेऽसमा रणे ।

सुरारिणा समानेभासमाने भासुरारिणा ॥ २६४ ॥ (तिलकम्)

स संगराङ्गने भङ्गपराचीनमतङ्गजे ।

अनङ्गकेतुनारब्धसुरमङ्गलगीतिना ॥ २६५ ॥

नादिनादीननोदेन निदानोनेन नादिना ।

नादि नादौ न नुनुदे नूनं नानौदनादिना ॥ २६६ ॥

(युग्मम् । द्व्यक्षरः । पादाद्यन्तयमकं च)

तेनानायि प्रतिस्त्रोतः शरौघैस्तिमिराशिभिः ।

वाहिनी विस्फुरत्कूलकुञ्जराजिः सुपर्वणः ॥ २६७ ॥

जघान च विनिघ्नं तं विनिघ्नन्तं स भासुरम् ।

सभासु रञ्जयन्नाकं जयन्नाकम्पिविग्रहम् ॥ २६८ ॥

दुर्गसालमिवारातिं सच्छेदक्रमशीर्षकम् ।

कुर्वेत्तस्य भटान्संख्ये जवादापतितोऽथ सः ॥ २६९ ॥

नगरीन् अगांश्च तरुन् शरैः पूरयता । कुत्र सेना निरस्तेत्याह—सह मारणेन वर्तते यत् । असमश्च ग्रासः परेषां कवलीकरणं यत्र । असमानं च लोकोत्तरं यत्तादृशे रणे । सेना च समग्रा सकला । असमा अनन्यसदृशी । समानाश्चाहंकारिण इभा यस्याः । अरिणा चक्रेण भासुरा च । भासुरमरि चक्रं वा यस्य सुरारिः ॥ २६२ ॥ २६३ ॥ २६४ ॥ स सुकेतुरनेनानङ्गकेतुना स्मरध्वंसकेन हरेण ना पौरुषवानपि आदौ प्रथममेव न नुनुदे न रणे प्रविष्टमात्र एव निराकृतः । आदिना प्रधानेन । अदीनेषु शूरेषु नोदो निवसनं यस्य । निदानेन हेतुना ऊनेन रहितेन । नित्यत्वात् । नादिना नादवता । नूनं निश्चितम् । नानाविधमोदनं विश्वात्मकमस्ति तच्छीलेन । भगवतः संहारकत्वात् ॥ २६५ ॥ २६६ ॥ सुपर्वणो दैत्यस्य वाहिनी सेना तेन सायकानां समूहैः प्रतिस्त्रोतः प्रतीपं नीता । तिमिरं तमो दीप्तिमत्त्वाद्भ्रन्ति ये तैः । विस्फुरन्तः कूले निकटे कुञ्जरा यस्यास्तादृशा आजिर्यस्याः । विस्फुरन्त्यः कूलेषु कुञ्जानां राजयो यस्यास्तादृशी च वाहिनी नदी तिमिनां राशिभिरुपलक्षितैः शरस्याम्भसः प्रवाहैः प्रतिस्त्रोतोऽपरस्याः स्रवन्त्याः प्रवाहं नीयते ॥ २६७ ॥ स हरः सभासु नाकं रञ्जयन् जयंश्च तं दैत्यं जघान । विनिघ्नन्तं ताडयन्तम् । भासुरं दीप्तम् । आकम्पिविग्रहं भयेन चलशरीरम् ॥ २६८ ॥ स हरस्तस्य दैत्यस्य भटान् जुजुरे जघान । 'जूरी हिंसागत्योः' । सह च्छेदक्रमेण वर्तमानं शीर्षं शिरो यस्य तादृशमरिं कुर्वन् । कोटप्राकारमिव । तत्र तु सच्छेदानि भङ्गीयुक्तानि अश्वत्थपत्राकाराणि क्रमशीर्षकाणि युद्धस्थानानि क्रियन्ते । यदुक्तम्—'क्रमशीर्षकैश्चा-

जुजूरे राजराजाजिरोरुजार्जिजुजो रुजन् ।

रराजाजो ररुजार्जुजोरोजोऽरे ररुजार्जिजत् ॥ २७० ॥

(युग्मम् । व्यक्षरः)

तत्सेनायाः प्रहणनैश्चेतोहारि सुरद्रुहाम् ।

रणं तदासीत्कृतिभिः परीतं रतसंनिभम् ॥ २७१ ॥

निर्यान्त्या ज्वालया हेतेः स भयानकयाश्रितः ।

दिवौकसां द्विषद्भीत्या सभया न कयाश्रितः ॥ २७२ ॥

प्रत्यस्त्रशस्त्रसंदोहयोधी योधाभिनन्दितः ।

शिक्षाविशेषमक्षुण्णं दर्शयन्नाहवाङ्मने ॥ २७३ ॥

हारिहाराहिरंहोहिराहो रंहोरिहा हरेः ।

हरो हरहराराहो रोरुहोरुहोऽहही ॥ २७४ ॥

(तिलकम् । व्यक्षरः)

तदा क्रूरबलोपेतं रराज भटमण्डलम् ।

युधि शौर्याचितां विभ्रलक्ष्मीं वृष्णिर्कुलोपमाम् ॥ २७५ ॥

श्रुत्यपत्रसंस्थानैरेकारान्तै(?)राचिताग्रम्' इति । कौटिल्यस्तु—'मुरुजकैः कपिशिर्षकै-
श्चाचिताग्रम्' इति ब्रुवाणस्तानि कपिशिर्षकाणीति मन्यते । राजराजस्य धनेशस्याजौ
रोरुजामत्यर्थं व्यथकत्वमर्जयन्ति ये तानपि रुजन्ति ये प्रवीरतरास्तान्नुजन् स च र-
राज । ओजश्च वीर्यमरेरार्जिजत् अवजहार । रुरोदैत्यस्योर्जं बलं ज्वरति भनक्तीति
क्लिप् । 'ज्वरत्वरस्यव्यविमवाम्' इति संप्रसारणद्वयम् । अजो नित्यः । उरुर्महान् ॥ २६९ ॥
२७० ॥ तस्य हरस्य सेनायाः प्रहणनैः प्रहारैर्दैत्यानां चेतोहारि चित्तहरं कृतिभिश्च
युद्धकुशलैर्युक्तं युद्धमासीत् । सुरतमिव । तदपि कर्तरीप्रभृतिभिराघातैश्चेतोहारि सुन्दरं
सीत्कृतिभिश्च सीत्कारैः सहितम् ॥ २७१ ॥ स हरो हेतेरायुधस्याश्रितः प्रान्तादुद्गच्छ-
न्त्या ज्वालया हेतुभूतया भयानकया सुराणां सभया पर्षदा कया नाश्रितः शत्रुभयादिति
विशेषकम् । प्रत्यस्त्रैः प्रतिपक्षायुधैः शस्त्रैश्च युध्यते यः । हारी रुचिरो हाराहिर्यस्य ।
अंहोहिः पापप्रधानो वृत्रासुरस्तस्य राहोर्ग्रसनप्रवृत्तस्य हरोरिन्द्रस्य रंहोरिहा वेगेनारि
हतवान् । हरहरा साधुवादस्तस्यार आगमनं यत्र तथा कृत्वा आहन्तीत्याहस्ताडकः ।
'अन्येष्वपि दृश्यते' इति डः । रु(रो)रुहावत्यर्थं प्रसरन्तावूरुहौ जङ्घाकाण्डे यस्य सः ।
अहहीति विस्मये ॥ २७२ ॥ २७३ ॥ २७४ ॥ क्रूरं निष्कृपं बलं सैन्यम् । अक्रूरा-
ख्यश्च वृष्णिः । बलो हलधरः । शौर्येण शौरिणा च कृष्णेनाचितां व्याप्तम् ॥ २७५ ॥

१. 'सुरद्विषाम्' क. २. 'कुलोपमम्' ख.

४३ सर्गः]

हरविजयम् ।

समदानगजामर्दी समदा नगजामतः ।

वैरिराजपरामर्शी स रराज परामयः ॥ २७६ ॥ (तूणीबन्धः)

उत्सृज्य समरं सार्धमभिमानेन दानवाः ।

अमान्तो दिक्षु भूयस्त्वादथ काञ्चनभूभृतः ॥ २७७ ॥

दुर्दारदोर्दूदरदुद्दूरोदाररदीरदाः ।

दुद्धारिरोदरा रुद्रदरादददिरे दरीः ॥ २७८ ॥

(युग्मम् । द्यक्षरः)

अवामदक्षिणस्थेन ललाटतटवर्तिना ।

विद्विषोऽक्षणा दहन्वारात्स्यन्दनेन रणे भ्रमन् ॥ २७९ ॥

सकैटभारौ तत्राजिलालसः सवसौ तदा ।

बलिभौमोऽर्कसच्छायः स कैलासवदाबभौ ॥ २८० ॥

(युगलकम् । समञ्जसबन्धो गूढचतुर्थः)

संवर्तकघटाघोरघर्घरोर्जितगर्जितैः ।

कृते तदानीं सङ्ग्रामे सहसा दानवाधिपैः ॥ २८१ ॥

सा गणापक्षये क्षमा च स्थावराविरतातिभीः ।

भीतितारविरावस्था चक्षमाये क्षपणागसा ॥ २८२ ॥

(अनुलोमप्रतिलोमार्धः । युग्मम्)

स शिवः शुशुभे । समानखिलान्दानगजानामृद्वाति यः । समदान्साभिमानानस्यति यः (क्लिबन्तः) । नगजामतो गौरीप्रियः । परामर्शो बाधः । परेषामामयो व्याधिः ॥ २७६ ॥ दानवा रुद्रस्य दराद्भीत्या मेरोर्दरीराददिरे जगृहुः । दुर्दारा विदारयितुमशक्या दोर्द्वो भुजतरवस्तेषामुद्रेण कूर्परेण दुवन्ति ये..... । दुद्हा उपतापप्रदा येऽरयस्तेषां रोदं रोदनं रान्ति ददति ये ॥ २७७ ॥ २७८ ॥ स हरः कैलासाद्रिरिव शुशुभे । वामे दक्षिणे च भागे तिष्ठति न यत्तेन चक्षुषा द्विषो दहन् । अवामोऽनुकूलो दक्षिणस्थः सारथिर्यस्य तादृशेन रथेन भ्रमन् सवसौ वस्वाख्यसुरसहिते । बलिभस्त्रिवलीसनाथ औम उमासंबन्धी भागो यस्य । 'तुन्दिबलिवटेर्भः' । बलिनश्च भौमा मही गृहा यस्मिन् । अर्को रविरर्काश्च स्फटिकाः ॥ २७९ ॥ २८० ॥ सा च क्षमा क्षितिर्गणानामपक्षयो यत्र तादृशि रणे चक्षमाये दुधुवे । 'क्षमायी विधूने' । स्थावराणामप्यविरता अतिशयेन भीर्य-

१. 'कैटभारि' ख. २. 'घनाघोर' ख. ३. 'समरे' ख.

सुरवैरिचमूं श्लिष्यन्विधूमाश्लेषशोभिना ।

लोचनज्वलनेनाराद्वपुषा च विराजितः ॥ २८३ ॥

युधि येयायुधीयायां ध्येयाध्येयो धियाधिधूः ।

योधाघायी धयो योध्यं धाग्याधेयोऽध्ययूयुधत् ॥ २८४ ॥

(द्व्यक्षरः)

स मार्गमर्गलादण्डो जयद्वारस्य विद्विषाम् ।

अवाप्तशलभच्छायं शरैश्चक्रे विहायसः ॥ २८५ ॥ (तिलकम्)

तस्मिन्कुर्वति तान्वैरिनक्रेऽङ्कारोपितापदः ।

योधैस्तद्वनुषः सेहे न क्रेकारोऽपि तापदः ॥ २८६ ॥

संप्रहारतलोर्व्या च सुभटं सुरविद्विषः ।

नित्ये न तरसा योगं भूमिवर्धनतां गतम् ॥ २८७ ॥

कया कुकाकुकायायकाकीकाकौककाकया ।

कुकैकैकिकया कं यः काकी काकोऽककाकया ॥ २८८ ॥

(द्व्यक्षरो युक्पादयमकश्च)

स्याम् । क्षपणं गणानां हिंसनमेवागो दैत्यानामपराधस्तेन या गणानां भीतिस्तया तारे विरावे तिष्ठति । या तस्यङ्कुन्तीत्यर्थः (?) ॥ २८१ ॥ २८२ ॥ यो युधि रणे योध्यं रिपुमध्य-यूयुधत् अधिकं योधयामास । स हरः शरैर्लब्धशलभाख्यप्राणिच्छायमिव वियन्मार्गमक-रोदिति विशेषकम् । विगतस्य धूमस्याश्लेषेण धूमाभावेन शोभते यो लोचनाग्निस्तेन, विधोः शशिन उमायाश्चाश्लेषेण शोभते यत्तेन च वपुषा शोभितः । आयुधेन जीवन्त्यायुधीया योधाः । 'आयुधाच्छः' । ते येया अभिगम्या यस्याम् । ध्येयैर्व्रह्मादिभिरप्याध्येय उ-त्कण्ठया स्मर्तव्यः । धिया आधिधूर्मनोरोगदलनः । योधानाधत्ते तत्र तत्र निवेशयति यः । धयतीति धयः शत्रूणां यशसः पाता । धाग्यया समिधामाधानमन्त्रेणाधेय आम-न्त्रणीयः ॥ २८३ ॥ २८४ ॥ २८५ ॥ अङ्के आरोपिता आपद्येषां तादृशांस्तानसु-रांस्तस्मिन्कुर्वति सति योधैस्तदीयस्य धनुषः क्रेकारोऽपि नासह्यत । तापप्रदत्वात् । वैरिणां नक्रे हिंसके ॥ २८६ ॥ संप्रहारेत्यादि विशेषकम् । यो विभुः कया रणभुवा कमन्धकभटं योगं न निनाय सर्वमेवावनौ न्यपातयत् । सर्वेषां भूतेभ्य उत्पत्तेरन्ते च तेष्वेव लयाद्भूमिवर्धनत्वम् । कुकाकवः कुत्सिता ध्वनयः कायाः शरीराणि तानयन्ति ये काकीभिः सहिताः काकौका वायससमूहास्तेषां काको लौल्यं यस्याम् । 'कै शब्दे'

प्रणतं स विभुः शत्रुमुत्ससर्जकुलं रणे ।
 हिमवानिव सन्नागविदारीरचितस्थितिः ॥ २८९ ॥ (तिलकम्)
 सासासासुपिपासासी सोऽपिपासः सपापसूः ।
 संपसासोऽसिपापासी सोपासः स पपौ सुपात् ॥ २९० ॥
 (द्व्यक्षरः)

सत्पुङ्खदृढमुष्टित्वं दधद्भिर्मार्गणासिभिः ।
 विभिन्नच्छिन्नहृत्कण्ठाश्चक्रिरे तद्भटैर्मटाः ॥ २९१ ॥
 कृतकामोऽथ गोभर्ता सब्यूढकमलासनः ।
 भूतिधाम परं भेजे शंभुः शंभुरिवापरः ॥ २९२ ॥
 (अर्थत्रयवाची)

इत्यस्य काकाः । 'कक लौल्ये' इत्यस्य काकः । कोकते मांसाद्यशितुमादत्त इति कुकः ।
 स एवैकः शिवावायसादिर्यस्याम् । 'कुक वृक आदाने' । विभुस्तु ककतेऽवश्यं काकी
 समरलम्पटः । 'कक लौल्ये' । काक ईषदकति कुटिलं गच्छति यो निर्भयत्वात् । 'ई-
 षदर्थे' इति कोः कादेशः । नास्ति कं शिरो येषां तेऽकाः शिरश्छिन्ना वराकत्वात्काका
 इव काका रिपवो यस्याम् । नागानिभान्विदारयति यः । ईरेण च रिपूणां क्षेपेण चिता
 व्याप्ता स्थितिर्यस्य । हिमवांस्तु नागैः पुंनागतस्मिन्निदारीभिश्च लताभेदैः कृतावस्थानः
 ॥ २८७ ॥ २८८ ॥ २८९ ॥ स हरः पपौ स्वसैन्यं ररक्ष । सासाः सशरासनाः (तान-
 स्यति) । 'अवत्यादिना वकारस्योपधायाश्च संप्रसारणम् । सासानामसूनस्यन्तीति
 क्तिप् ।' तेषां योधरक्षाविधातिनां दैत्यानां सुष्ठुपिपासां निजसैन्यं रक्षितुमिच्छामसते वा-
 धते तच्छीलः । '... विबाधने' । स्यति शत्रूनन्तं नयतीति सः । 'अन्येष्वपि दृश्यते'
 इति डः । अपिपासः क्षुत्तृष्णारहितः । सपापांश्च सुवति प्रेरयति यः । सह पंसेन श-
 त्रुनाशेन वर्तमान आसः कुन्तो यस्य । 'पसि नाशने' । असिभिः पान्ति ये तानपास्य-
 ति न्यक्करोति यः । सहोपासया भक्तजनसेवया वर्तते यः । सुपाललितचरणः । 'संख्या-
 सुपूर्वस्य' इत्यकारलोपः ॥ २९० ॥ सत्पुङ्खा विभिन्नहृदयाश्च मार्गणाः । अस्यस्तु दृढ-
 मुष्टयश्छिन्नकण्ठाश्च ॥ २९१ ॥ शंभुः शिवः परमत्यर्थं भूतेर्भस्मनो धाम च्छायामसे-
 वत । कृतो हतः कामः स्मरो येन । 'कृञ् हिंसायाम्' । गोर्द्वेषस्य भर्ता स्वामी । सवी
 यज्ञवान् । यजमानमूर्तित्वात् । कमलस्य मृगस्यासनमास्पदं शशी स ऊढो येन । द्वि-
 तीयः शंभुरिव । शंभुरच्युतो ब्रह्मा च । तत्राच्युतः— कृतकं कृत्रिमं नरसिंहादिरूपम-
 मति गच्छति यः । 'अम गत्यादिषु' । गोर्भुवो भर्ता धारयिता । भुवः संसारस्योतिः

धत्ते मनोभवाकारं करं यः शम्बराजितम् ।
 क्षोभितो भुवनापाये वीचिमानिव दुर्धरः ॥ २९३ ॥
 सवसासवसेवासु सासावासासु सौववान् ।
 सुवासौसः सवासेवी वासवः सवसावसौ ॥ २९४ ॥ (द्व्यक्षरः)
 वरूथिनीषु समरे दैत्यराजक्षमाभृताम् ।
 वज्राहतिभिरत्युच्चैः शौर्यशृङ्गाण्यशातयत् ॥ २९५ ॥ (तिलकम्)
 ननृते सुतरां मूर्त्या काबन्ध्यासमरेचकैः ।
 शरश्रेणिर्विचकरे का बन्ध्या समरे च कैः ॥ २९६ ॥
 तदा जिन इव स्पष्टवज्रासनरुचिर्मृधे ।
 क्षमाधरगुरुदैत्यस्कन्धमाराज्जिगाय सः ॥ २९७ ॥
 दधुषी जघनं प्राप्तं काञ्चीरवसनाथताम् ।
 यस्यारिस्त्री दशां नाप कां चीरवसनाथ ताम् ॥ २९८ ॥
 सिसङ्ग्रामयिषुस्तेन दष्टदन्तच्छदः क्रुधा ।
 अभ्यैदभ्यागमारम्भसंरम्भादशनिप्रभः ॥ २९९ ॥ (युग्मम्)

परिरक्षा तस्या धाम स्थानम् । परं चोत्कृष्टं भजते । ब्रह्मा तु—कृतकामः संपादित-
 मनोरथः । गोर्वाचो भर्ता पोषकः । स इति लोकातीतः । विभिर्हसैरूढं कमलं नलिन-
 मेवासनं यस्य सः । भूतेरुत्पत्तेर्धाम विषयः कारणम् ॥ २९२ ॥ असौ वासवः सवसौ
 वसुसहिते रणे सेनासु शौर्याण्येव शिखराणि चिच्छेदेति विशेषकम् । शम्बेन वज्रेण रा-
 जितं शम्बराख्येन दैत्येनाजितमपराभूतम् । कामेनैव शम्बरस्य जितत्वात् । वसेवासवं
 पानं सेवन्ते ये स्रगालास्तैः सह वर्तमानासु । सासाश्च सशरासना आवासा गृहाणि
 यासु सेनासु । स्वस्यात्मन इदं सौवं निजं सैन्यादि तत्प्रशस्तमस्यास्ति । सुवाससी अंसे
 यस्य । सवान्क्रतूनासेवते यः ॥ २९३ ॥ २९४ ॥ २९५ ॥ कबन्धाः शिरश्छिन्नाः ।
 तत्संबन्धिण्या मूर्त्या असमरेचकैर्मण्डलीभ्रमणैर्नृतम् । कैश्च समरे का शरपङ्क्तिर्वन्ध्या
 निष्फला क्षिता ॥ २९६ ॥ जिनो बुद्ध इव । सोऽपि रूपवेदनासंज्ञासंस्कारविज्ञानल-
 क्षणं स्कन्धं संसारदुःखं जितवान् । वज्रस्यासनं क्षेपो वज्रासनं चासनभेदः । क्षमा-
 धराः पर्यताः क्षमावन्तश्च । आराहूरात् । 'मारान्' इति पाठे स्कन्धकर्तृकाः मारा
 मारणानि । तथा स्कन्धश्च मारश्च कामस्तानजयदिति योज्यम् ॥ २९७ ॥ अथानन्त-
 रमशनिप्रभो दैत्यः क्रोधादभ्यैदभ्याययौ । यस्य रिपुनारी काञ्च्या रवेण सनाथत्वमागतं

१. 'अत्यागम' क.

४३ सर्गः]

हरविजयम् ।

शौर्यानलशिखाजाले कौशिकस्य हताहिनि ।
 निपेते तेन निर्मृष्टसारतातापनिर्मृधम् ॥ ३०० ॥ (शरबन्धः)
 सुकेतोरथ सङ्ग्रामे करालकुटिलभ्रुवः ।
 पृतना भूरिभूरेणुधूसरापि स्फुरन्त्यलम् ॥ ३०१ ॥
 नुन्ननानाघनौघेन निधानघघनाघनाः ।
 घनाघनेन नाधानि नाघाना नुन्ननिघ्ननौः ॥ ३०२ ॥
 (द्यक्षरः । युग्मम्)

ललाटतटगां दृष्टिं धूर्जटेरनुकुर्वती ।
 सदानलक्ष्मा शुशुभे तत्कुञ्जरघटारणे ॥ ३०३ ॥
 संप्रहारे स पर्यस्तनानाशम्बुलोहितम् ।
 व्यधादतनुसंरम्भो नानाशं बहुलोऽहितम् ॥ ३०४ ॥
 कपर्दीवासुरामर्दी स हालाहलविभ्रमः ।
 तदा संजघटे सार्धं सीरपाणिः सुकेतुना ॥ ३०५ ॥
 विभ्रद्रपुः सरत्तौघविस्त्रं सीरक्षतोऽदयम् ।
 तेनाकारि स नागांसविस्त्रंसी रक्षतोदयम् ॥ ३०६ ॥

जघनं दधुषी पूर्वं धृतवत्यपि कां दशां नोपययौ । तामिति निरुद्धाम् । यतः सा चीर-
 वसना जरत्कर्पटा । अभ्यागमो रोगः ॥ २९८ ॥ २९९ ॥ कौशिकस्येन्द्रस्य शौर्यमेवा-
 भिज्वालापटलं तत्र तेन दैत्येन पतितम् । अहिर्द्वित्रः । निर्मृष्टः सन्तुप्तुंसितो यः सारतया
 तापस्तेजः प्रतापो वा तेन निर्मृधं निर्गतं कृत्वा ॥ ३०० ॥ सुकेतोः सेना घनाघनेन
 शक्रेण नानाघानि हतैव । नुन्नः पुरः प्रेरितो वाहनभूतो घनानामोघो येन । निधा निमिताः
 समारोहपरिणाहाः अनघाश्चाखण्डिता घना मत्तहस्तिनो यस्याम् । आघाना ताडयन्ती ।
 नुन्ना परैर्निरस्ता अत एव निघ्नाः परवशा ये तेषां नौः । उत्तारकत्वात् ॥ ३०१ ॥ ३०२ ॥
 दानमेव लक्ष्म लाञ्छनं तेन सह वर्तते या । सदा अनलस्याग्नेः क्षमा भूमिः ॥ ३०३ ॥
 स शक्रो नानाशमपि तु सनाशं बहुलोहितं च प्रभूतै रधिरेः सहितं शत्रुमकरोत् ।
 पर्यस्ताः पतिता नानाविधाः शम्बस्य वज्रस्य हुलाः प्रहारविशेषा येन ॥ ३०४ ॥ कपर्दी
 हरः । हालाहले सुरासीरे । हालाहलं च विषम् । सुकेतुरसुरः शोभनं च चिह्नं वृषभः
 ॥ ३०५ ॥ सह रत्तौघस्य विस्त्रेणामगन्धेन वर्तमानं वपुर्विभ्रदिभस्कन्धाच्च विस्त्रंसी स

१. 'निर्मृष्ट' क. २. 'सतताताप' क.

वराहलीलाञ्छितया श्रिया हरिरिवाश्रितः ।

पुष्पवर्षैः क्रियास्तन्वन्समभाव्यत खेचरैः ॥ ३०७ ॥

(गूढकर्तृकः)

यस्याम्भः प्रणतो नैव नरके सरितामधात् ।

विभिन्नदैत्यां यश्चैको नरकेसरितामधात् ॥ ३०८ ॥

आपूर्य दशनज्योत्स्नासविशेषविपाण्डुरम् ।

पाञ्चजन्यं रवाध्मातब्रह्मस्तम्भान्तरं रणे ॥ ३०९ ॥

सकाककीकसाकेऽसौ कौकसैकोऽकुकाकुसूः ।

सकासूकैः स कंसासी साकं सासासिकोऽकसत् ॥ ३१० ॥

(द्व्यक्षरः । तिलकम्)

अकृतारिकुलक्षोभा लम्बना एव वाहवः ।

इत्यवेत्य व्यधत्तासौ रणेऽरिकदनं महत् ॥ ३११ ॥

दोष्णि दृष्टिं ददौ पीने कंसहा यमतोरणे ।

द्विषो हन्तुमपैक्षिष्ट कं सहायमतो रणे ॥ ३१२ ॥

शिरोभिरमरारीणां नाराचच्छिन्नकंधरैः ।

निपेतिवद्भिस्तस्याजौ शौर्यद्रुमफलायितम् ॥ ३१३ ॥

सुकेतुस्तेन हलिना कृतः । यस्माददयं कृत्वा सीरक्षतो हलनिभिन्नः । उदयं रक्षता पालयता ॥ ३०६ ॥ हली हलधरो वराः क्रियास्तन्वन्देवैः पुष्पवृष्टिभिरावर्जितः । लाञ्छितया लाञ्छनीकृतया श्रिया युक्तः । हरिरिव । सोऽपि वराहस्थलीलाभिराञ्छितया संबद्धया लक्ष्म्यावलम्बितः । अत्र हलीति तननक्रियायां कर्ता गूढः ॥ ३०७ ॥ कासूः शक्तिस्तया सह वर्तमानैर्योधैः साकं सह स कंसासी कंसरिपू रणे शङ्खमापूर्याकसत् जगाम । 'कस गतौ' । यस्य प्रणतो जनो नरके सरितां सलिलं नैवाधात् न जातु पपौ । यश्च नरकेसरितां नरसिंहत्वमधादधारयत् । न सह वर्तमाने रणेऽसौ खड्गविषयः । एकोऽद्वितीयः । कं समुद्रजलमेवैको गृहं तेनोपलक्षितः । अकुकाकुसूः कुत्सितं काकुं यो न सूते । सासासिकः सहासेन कुन्तेनासिना च वर्तते यः ॥ ३०८ ॥ ३०९ ॥ ३१० ॥ ये वाहवो लम्बना एव मुख्यस्य कार्यस्याभावाल्लम्बनमेवैषां प्रयोजनम् । वस्तुतस्तु लम्बना इत्यभिधानम् ॥ ३११ ॥ यमस्य तोरणे दोष्णि कंसहा हरिर्दृष्टिमदात् । अत एव द्विषद्विघाताय सहायं कमपेक्षितवान् । नैव कंचित् ॥ ३१२ ॥ ३१३ ॥ सह चक्रेणा-

१. 'स्तम्भान्तरं' क-ख. २. 'क्षोदा' ख.

स शरान्दिक्षु चिक्षेप सचक्रोऽष्टासु रक्षिता ।
 द्विपन्नवेदि तेनाथ स च क्रोष्टासुरक्षिता ॥ ३१४ ॥
 व्यापारयन्संरम्भं स नन्दकपरश्वधम् ।
 सङ्ग्रामकानने सेनां सुरारेः पत्रशोभिनीम् ॥ ३१५ ॥
 बल्लवो वालिलीलैला वल्लीलवो बलावलम् ।
 लुलाव लीवो लोलवां(लोलवांल्लीवो)ल्लवलीं वोललोलुवः ॥ ३१६ ॥
 (द्व्यक्षरः । युग्मम्)

कौस्तुभाम्भोरुहं वक्षःसरसि द्योतकेसरम् ।
 दधल्लक्ष्मीनिवासैकरागेणैव विपाटलम् ॥ ३१७ ॥
 दिदेवादिविदुह्वैवो दवदेव ददद्विवम् ।
 वेदवादविदां विद्वदावेदी देवदीदिविः ॥ ३१८ ॥
 (द्व्यक्षरः । युग्मम्)

तत्सङ्ग्रामसदस्याराद्गान्धर्वं च कलेवरम् ।
 धृष्टमासाद्य तरसा काकी वैरस्यमानयत् ॥ ३१९ ॥
 बद्धकक्ष्यो हरिर्भास्वदाननो दीनतारणे ।
 जहावरिचमूर्नागदाननोदी नता रणे ॥ ३२० ॥

युधेन वर्तमानः स हरिरष्टासु दिक्षु शरानमुञ्चत् । रक्षिता पालयिता । तेन च स द्वि-
 पन्नरातिः क्रोष्टा स्त्राल इति विदितः । असुरान् क्षिणोतीत्यसुरक्षित् तेन ॥ ३१४ ॥
 नन्दकमसिं परशुं च व्यापारयन्स रिपोर्बलानामावल्यो यस्यास्तादृशीं सेनां चमूं सेनां
 वा सनायकां बलानामावलिं लवलीं लतामिव लुलाव चिच्छेद । पत्राणि वाहाः पल्ल-
 वाश्च । बल्लवो गोपरूपः । वालिनो वानरस्य लीला एवैलावल्लवो निष्कुटीलतास्ता रा-
 मरूपेण लुनाति स्म यः । लीवः लियं परैः सह श्लेषं वाति गच्छति । लोलं कृत्वा वान्
 प्रसरन् । वाशब्द उपमायाम् । उलस्योपद्रवस्य लोलुवोऽत्यर्थं लो(लू)यिता ॥ ३१५
 ॥ ३१६ ॥ आदिवित्पुराकल्पज्ञः स द्योत एव केसरा यस्य तादृक्कौस्तुभाब्जं दधद्विदेव
 चिक्रीड । उद्वैव उल्लङ्घितविधिः । वेदवादं विदन्ति ये तेषां दवदेव शीघ्रमेव दिवं स्वर्गं
 ददत् । विदुष आसमन्ताद्विदयति ज्ञानं लम्भयति यः । देवेषु मध्ये दीदिविर्विजिगीषु-
 र्युतिमान्वा । दीदिविशब्दो 'दिवो द्वे दीर्घश्चाभ्यासस्य' इत्यौणादिकः ॥ ३१७
 ॥ ३१८ ॥ गान्धर्वमश्वसंबन्धि कलेवरं शरीरं प्राप्य काकी वैरस्यमानयज्जुगुप्तां ज-
 नितवती । योषिच सभायां धाद्यर्थेन कामुकं स्वयमभिगुज्य वैरस्यमावहति सौभाग्यक्ष-
 यात् ॥ ३१९ ॥ भास्वदाननं मुखं यस्य स हरिर्नता रिपुचमूर्जहौ तस्याज । दीनानां

समत्सरो विधायासावास्थामनधिकस्वनौ ।
 युयुत्सू संयुगे तारसुतारावधिपौ द्विषाम् ॥ ३२१ ॥
 भूभावाभावभीभावावुभौ भौवाववीभवत् ।
 भावीव विभवावेव भावे वा वैभवे भवन् ॥ ३२२ ॥

(द्व्यक्षरः । युग्मम्)

सङ्ग्रामस्तस्य ताभ्यां च सार्धं स शरदुर्दिनः ।
 पर्यायविजयोत्फुल्लनेत्रदेवासुरोऽभवत् ॥ ३२३ ॥
 दधतौ पौरुषच्छायाममृषातान्तदोर्जितौ ।
 तौ युध्यमानौ तेनालममृषातां तदोर्जितौ ॥ ३२४ ॥
 तयोर्लूरुनिष्पेषान्मधुकैटभयोरिव ।
 पतत्रिकेतनं तुष्टा तुष्टाव सुरसंहतिः ॥ ३२५ ॥
 तद्वरूथवतीं कोपाद्विपदन्तकरः सताम् ।
 जघानासिलतालूनद्विपदन्तकरः सताम् ॥ ३२६ ॥
 तत्सङ्ग्रामे ससंरम्भाः सुरस्त्रीभिर्विलोकिताः ।
 मृताः स्वर्गामिनोऽभूवन्सजीवाश्चोभये भटाः ॥ ३२७ ॥

तारणे रक्षणे रणे वद्वकक्ष्यः कृतोद्योगः । नागानां दानं नुदति यः ॥ ३२० ॥ असौ
 हरिरास्यां जयाशां विधाय योद्धुमिच्छू तारसुताराख्यावुभौ दैत्यपती विभवौ समरे नि-
 हनिष्यमाणत्वासंसाररहितावेवावीभवद्भावयामास । अनधिकः यस्मादन्योऽधिको नास्ति
 स स्वनः सिंहनादो ययोः । भुवो भावः सत्ता तदभावेन वा जनानां भीस्तत्र भावो-
 ऽभिप्रायो ययोः । भौवौ भुवोऽपत्ये । भावयत्यवश्यं भावी पितृतुल्यः । भक्तेषु वत्सल-
 त्वात् । वैभवे च वित्तसंबन्धिनि भावे स्नेहे भवन् । केषुचित्स्वामीव स्नेहमाचरन्नि-
 त्यर्थः । वाशब्दः समुच्चये ॥ ३२१ ॥ ३२२ ॥ ३२३ ॥ तदा तौ दैत्यावमृषा सत्यमेव
 पौरुषशोभां विभ्रतौ तेन हरिणा अमृषातां मारितौ । अन्तर्भावितण्यर्थोऽत्र त्रियतिः
 सकर्मकः । ऊर्जितौ बलवन्तौ । अतान्ताभ्यां च दोभ्यां जितौ प्राप्तजयौ ॥ ३२४ ॥
 ऊर्महानूवोश्च निष्पेषशूर्णनम् । पतत्रिकेतनो गरुडध्वजः ॥ ३२५ ॥ स हरिः सतां
 विपदन्तकरो दारिद्र्यदलनः कोपात्तां दैत्यसेनां जघान । असिलतया लूना द्वि-
 पानां दन्तौ कराश्च येन ॥ ३२६ ॥ उभये मृताः सजीवाश्च भटाः स्वर्गस्था
 बभूवुः । मृतानां शुभगतिप्रातर्जीवतां चासुरक्षयेण निर्भयत्वात् ॥ ३२७ ॥ स देवः

सभासासु सभासांसः साभीभासु स सौभभित् ।

सामः सभासु भूभासी सासिभाःसु सभासु भान् ॥ ३२८ ॥

(द्व्यक्षरः)

अस्तूयत सुरैः संख्ये संचरिष्णुरनर्गलम् ।

संवादिलक्षणग्रन्थः सकृत्तद्धिततां दधत् ॥ ३२९ ॥ (युग्मम्)

अध्रष्टः संयुगेऽरीणामपाययतनाददः ।

रक्षःकुलं स रक्तौघमपाययत नाददः ॥ ३३० ॥

दलयन्पृतनाः शत्रो रुषाक्रान्तमना मृधे ।

अवार्यवीर्यातिशयः सोऽनिरुद्धस्तदाभवत् ॥ ३३१ ॥

तेन चक्राभिघातेन निघ्नतारेर्विनिघ्नता ।

कृता नानाहवकृता साध्वसंश्रितसाध्वसम् ॥ ३३२ ॥

स्थगिताकाशदिक्चक्रः स महान्तैः शरैर्द्विषाम् ।

शिरांसि पीवरच्छेदस्कन्धचक्राण्यजीहरत् ॥ ३३३ ॥

(अपशब्दाभासः)

कावेकोऽवी कविः कंवः केकिवैकोऽकुकाकुवाक् ।

कविकाकुकवोऽवीकावाविकं वाविवेकवत् ॥ ३३४ ॥

(द्व्यक्षरः)

सभासु सुरैरस्तूयत स्तुतः । सहाभासेन प्रकाशेन वर्तन्ते यास्तासु सभासु । दीप्तियुक्ते अंसे यस्य सः । सहाभीभिर्निर्भयैरिभैर्वर्तन्ते याः । सौभभित् सात्वासुरभेदी । स्यतीति सा विनष्टा अभा अश्रीर्यस्यं । सभासु सनक्षत्रासु । भुवं भासयति यः । सहासीनां भासा वर्तन्ते यास्तासु भान् दीप्यमानः । सकृदेकवारं तेभ्यो देवेभ्यो हिततामरिविधा-
तादुपकारित्वं दधत् । लक्षणग्रन्थो व्याकरणम् । सोऽपि सह कृद्धिस्तद्धितैश्च प्रत्ययैर्व-
र्तते ॥ ३२८ ॥ ३२९ ॥ स हरिररीणामपाययतनादुपतापयोगादिनिवृत्तः सन्नदस्तद-
क्षसां कुलं तेषामेव रक्तौघमपाययत पाययामास । नाददः सिंहनादकृत् ॥ ३३० ॥
शत्रुर्वाणासुरोऽपि । रुषा कोपेन उषया च बाणासुरदुहित्रा क्रान्तं मनो यस्य सः ।
अनिरुद्धो निषेद्धमशक्यो वासुदेवपौत्रश्च ॥ ३३१ ॥ तेन रिपोर्निघ्नता परवशता कृता ।
विनिघ्नता ताडयता । साधु सम्यक् असंश्रितसाध्वसं च कृत्वा । नानाविधानाहवान्क-
रोति यस्तेन ॥ ३३२ ॥ महान्तैरित्यपशब्दाभासः । महद्भिरितियुक्तत्वात् । महानन्तो
जीवितक्षयो येभ्य इति तु नापशब्दः ॥ ३३३ ॥ स हरिर्देव्यौ तारसुतारौ निहत्य रणे

स निहत्य ततो दैत्यौ युध्यमानावसंभ्रमम् ।
 चचार प्रलयोष्णांशुदुर्निरीक्ष्यवपू रणे ॥ ३३९ ॥ (युग्मम्)
 शुशुभे तेन सक्तेन मानिना यमताकृतौ ।
 तत्र दृष्टिं जनः प्रीतिमानिनाय मताकृतौ ॥ ३३६ ॥
 अथ व्युत्थानसंस्कारः संस्कारानिव योगजान् ।
 बबाधे विबुधान्दर्पात्कालान्तकमहासुरः ॥ ३३७ ॥
 निजघानोर्जितैर्बाणै रजस्तमसितोऽत्रिणा ।
 स्तुतः सोऽप्यमुना जुन्नो रजस्तमसि तोत्रिणा ॥ ३३८ ॥
 समवर्तिपुरद्वारपरिघं मुद्गरं जवात् ।
 उद्धूर्य तमुभाहस्ति हस्ती हन्तुमथाभ्यगात् ॥ ३३९ ॥
 अभग्नप्रसरोद्दामतरसादी प्रतापिभिः ।
 सैनिकैः स जघानासुं तरसा दीप्रतापिभिः ॥ ३४० ॥

चचार । कौ भूमावेकः । अवति रक्षत्यवश्यं यः । कविरपूर्वनिर्माता । कं सुखमस्या-
 स्तीति कंवः । 'कंशंभ्यां बभयस्तिवुतयुस' इति वप्रत्ययः । केकी मयूरस्तद्वल्लीलया वा-
 न्ति गच्छन्तीति केकिवाः कुमारस्तेषामेकः प्रधानम् । बालक्रीडानिधानमित्यर्थः ।
 अकुत्सिता काकुः स्वरो यस्यास्तादृशी वाग्यस्य । कवेः शुक्रस्य काकवो व्याजास्तेषां
 कवो वक्ता । 'कुङ् शब्दे' । अवीकौ नास्ति वीर्गतिर्ययोर्दैत्ययोः । किमिव दैत्यौ नि-
 हत्य, अविवेकवन्निर्विवेकमाविकमिव । अवय एवाविकाः । स्वार्थे कः । तेषां समूह-
 आविकम् । वाशब्द इवार्ये ॥ ३३४ ॥ ३३५ ॥ तेन मानिना शुशुभे । यमता शत्रूणां
 संहारकत्वं तत्कृतौ सक्तेन व्यसनिना । मताकृतौ मनोहराकारे च । तस्मिञ्जनो दृशं
 प्रीतिमानिनाय प्रापयत् । मुहुस्तेमेवालोकादित्यर्थः ॥ ३३६ ॥ व्युत्थानं चेतसो बाह्य-
 भावाभिष्वङ्गः । तत्संस्कार इव योगसंस्कारानवाधत कालान्तको विबुधान् ॥ ३३७ ॥
 अजो हरिस्तमसुरं शरैरताडयत् । असितः कृष्णः । अत्रिणा च मुनिना स्तुतः । सो-
 ऽप्यजो रजस्तमसि धूलितिमिरेऽमुना दैत्येन क्षिप्तः । तोत्रिणा प्रतोदवता ॥ ३३८ ॥
 मुद्गराख्यमायुधं उभाहस्ति द्वाभ्यां कराभ्यां भ्रमयित्वा तं दैत्यं निहन्तुं हस्ती गजमुखो
 विनायकोऽभ्याययौ । उभाहस्तिशब्दो द्विदण्ड्यादिः ॥ ३३९ ॥ उद्दामतराः सादि-
 नोऽश्वारोहा यस्य तादृशः स विनायकः प्रतापिभिः सैनिकैरमुं दैत्यं तरसा जवेन ज-
 घान । दीप्रतापिभिर्दीप्रत्वप्रापणशीलैः ॥ ३४० ॥ अभाजि भग्नः सेवितश्च । नायको

अभाजि नायकेनारेः प्रतिकर्मकृतस्थितिः ।
 वेश्येव दधती सेना स्फुटकैतवसारताम् ॥ ३४१ ॥
 सोऽवैक्षतिं द्विषां तस्मिन्न वाचामन्तिके स्थिताम् ।
 प्राप्तं योधं शिवौघाः स्म न वाचामन्ति केऽस्थिताम् ॥ ३४२ ॥
 तेजस्विमण्डलस्यारात्कुर्वन्नन्तर्धिमाहवे ।
 अम्रंकषवपुः श्रीमान्स तदास्ताचलोऽभवत् ॥ ३४३ ॥
 बिभ्रतः सांयुगीमुच्चैरपरे धुरमत्र ताम् ।
 प्राप्ताः प्रभुभ्यः किं कीर्तेरपरेधुरमत्रताम् ॥ ३४४ ॥
 कृतान्तनगरीसालवलयं चक्रितं धनुः ।
 दधत्तेनाथ युयुधे ज्वालाजिह्वः समत्सरम् ॥ ३४५ ॥
 निर्धौतकनकच्छायाः सच्छदाः शीघ्रगामिनः ।
 ताक्ष्येण सदृशास्तस्य सायका रेजिरे रणे ॥ ३४६ ॥
 (निरोष्ठयः)

बभौ तस्य द्विषः सेना निघ्नती ब्रश्चनादिभिः ।
 सैन्यैः स जनितामर्षनिघ्नतीब्रश्च नादिभिः ॥ ३४७ ॥
 सप्तलौकोपसंहार दृष्टसारः सुरासुरैः ।
 समरे युध्यमानोऽसौ नालिङ्गयत जयश्रिया ॥ ३४८ ॥

गणपतिः कामुकश्च । प्रतिकर्म प्रतीपकरणं प्रसाधनं च । कैतवः केतुसंबन्धी सारो यस्य कैतान्स्थानविशेषान्वा सारयति यस्तद्भावं दधतीति केचित् । वेश्यापि कैतवेन व्याजेन सारतां धत्ते ॥ ३४१ ॥ 'सोऽवैत-' इत्यादि श्लोकद्वयं प्रागुक्तमिह तु लेखकप्रमादात्पठितम् ॥ अपरे योधाः स्वामलौकिकीं रणधुरमत्र रणे धारयन्तः कीर्तेश्वामत्रतां पात्रत्वमुपगताः प्रभुभ्यः किमपरेधुनैवापराद्धाः ॥ ३४२ ॥ ३४३ ॥ छदाः पक्षाश्च ॥ ३४४ ॥ तस्य सेना ब्रश्चनादिभिश्छेदनप्रभृतिभिर्व्यापारैररीन्निघ्नती शुशुभे । स च नादिभिः सैन्यैर्जनितो योऽमर्षस्तस्य निघ्नः परवशस्तीब्रश्चाभूत् ॥ ३४५ ॥ असौ दैत्यो जयश्रिया समरे न श्लिष्टः ॥ ३४६ ॥ ककुदी ध्वजी दकेन जलेन दुवं परितापं ददाति यः । वारुणास्त्रवर्षित्वात् । 'दूङ् परितापे' । अकः कुटिलगामी । अकुत्सिते उदके ओको गृहं यस्य । अब्दुर्गवासित्वात् । कदा एककः न कदाचिदेकाकी । के-

कुकुदी दकदूदोऽकोऽकूदकौकाः कदैककः ।

केकादकेकिकेऽदूककुकाकादिकेऽकुकुत् ॥ ३४९ ॥ (व्यक्षरः)

सपुरस्कारमक्षुण्णप्रसरं समराङ्गने ।

साडम्बरमरेः सैन्यं हास्तिकं च खगाधिपः ॥ ३५० ॥

विनिहत्य मदापानचञ्चुरभ्रमरं जयत् ।

पतत्रच्छायया तीक्ष्णचञ्चुरभ्रमरञ्जयत् ॥ ३५१ ॥ (तिलकम्)

कृतापदानः सङ्ग्रामसीम्नि दोर्दपितो भटः ।

उदात्ततामेव दधत्केवलां स्वरितोऽभवत् ॥ ३५२ ॥

स्थितोऽरिर्यस्य वेषेण कुशचीवरतापि ना ।

जग्ले च हरिणाक्रन्दकुशचीरवतापिना ॥ ३५३ ॥

स्फूर्जवताथ सङ्ग्रामे येनावलिं निरर्गलम् ।

वज्रकेतुमसौ दर्पादर्पितातनुसंभ्रमम् ॥ ३५४ ॥

ममारिमारी रामोरुरमो मर्मरे मरौ ।

मुमारिरमुमाराभी रुरुमारममीमरत् ॥ ३५५ ॥

(व्यक्षरः । युग्मम्)

कादः केकी गुहमयूरो यस्मिन्समरे । अद्रकाश्च रिपुप्रतापाः कुका मांसादनपराः का-
कादयो यस्मिन् । अकुत्सिता कुत् शब्दो यस्य सः । तीक्ष्णचञ्चुः खगाधिपः पक्षणां
छाययाभ्रमाकाशमरञ्जयत् । पुरस्कारः पूजा पुरतः करणं च । प्रसरो गतिर्विस्ता-
रश्च । आडम्बरः प्रपञ्चो गजानां गलगर्जितं च । हास्तिकं हस्तिसमूहः । चञ्चुराश्च-
दुला भ्रमरा यत्र हास्तिके । जयलब्धजयः ॥ ३४७ ॥ ३४८ ॥ ३४९ ॥ उदात्त उद्भटः
स्वरितः स्वर्गं गतः । उदात्तश्च स्वरः कथं स्वरितो भवतीति विरोधो ध्वन्यते ॥ ३५० ॥
अपिना पौरुषवान्निपुण्यस्य कुशचीरवता दर्भवल्कलिना वेषेण स्थितस्तेन शक्रेण म्ला-
नम् । आक्रन्दरूपेण कुत्सितेन शच्या रवेण तप्यते यस्तेन ॥ ३५१ ॥ अमुं वज्रकेतु-
मसौ मुरारिः केशवो रुरुमारममीमरद्रुमिव मारितवान् । 'उपमाने कर्मणि च' इति
णमुल् । मर्मरे रूक्षे मरौ ममारयोऽहंकारप्रधाना रिपवो येऽपलायितास्तान्मारयति यः
॥ ३५२ ॥ ३५३ ॥ विद्विषामनेकपा गजास्तदपहरणे, प्रणतानां चानेकस्य पापस्य
हरणे व्यग्रः । 'व्यग्राः' इति पाठे व्यग्रं कृत्वा आस्ते इति किञ्चिद्विधेयः । विस्मिष्टं वि-
भिन्नं भवचारकाणां संसारप्रवर्तकानां तृष्णादीनां पञ्जरं समूहो येन । स देवोऽरक्षतां
शत्रूणां सैन्यं सजीवं सज्जीवदेव किं जहाति स्म । नामृतं किञ्चिदत्याक्षीदित्यर्थः । सजाः

१. अयं श्लोकः क-पुस्तके नास्ति.

अनेकपापहरणे व्यग्रः सपदि विद्विषाम् ।
 प्रणतानां च विश्लिष्टभवचारकपञ्जरः ॥ ३९६ ॥
 स कर्ताप्सरसं संख्ये सज्जहातिस्मरक्षताम् ।
 सजीवं किं द्विषां सैन्यं सज्जहाति स्म रक्षताम् ॥ ३९७ ॥
 दैत्याधिपैः सुतीक्ष्णैश्च मेघाभैर्दृढमुष्टिभिः ।
 निखिंशैर्बाध्यमानोऽपि न चकम्पे स्थिरस्थितिः ॥ ३९८ ॥
 (तिलकम्)

स दावैरिव धेनूनां सेनानां ज्वलितैः शरैः ।
 सदा वैरिवधेऽनूनां शक्तिं विभ्रद्भयं ददौ ॥ ३९९ ॥
 (अयुग्यमकम्)

तदैवासुरयोधानां हतशेषत्वमीयुषाम् ।
 चक्रे हृदि पदं नो भीः कुर्वतामभयाञ्जलिम् ॥ ३६० ॥
 यदाययायी युद्धोऽयं देयदायी दियं ददत् ।
 यदुदायादयादोदुदयाय दयां ययौ ॥ ३६१ ॥
 (द्व्यक्षरः । युग्मम्)

संनद्धास्तान्हन्तीति 'कालसामान्ये किप्च' इति किप् । अत्र भूतकाले व्याख्यातो न-
 पदार्थः इति पादसंस्कारसमये तस्याभावात् 'ब्रह्मादिष्वेव हन्तेः भूते किप्' इति
 ब्रह्मादिसूत्रेण नियमो न प्रवर्तते । तदभिघाताचातिशयेन स्मरक्षतामप्सरसं कर्ता ।
 'साधुकारिणि तन्' । सुतीक्ष्णैरत्यन्तं समरादिकुशलैर्निशितैश्च । मुष्टिरङ्गुलिसंनिवेशः
 त्सरश्च । निखिंशैः क्रूरैः खड्गैश्च ॥ ३५४ ॥ ३५५ ॥ ३५६ ॥ स हरिः सदा सततं वै-
 रिणां वधे शक्तिमनूनां विभ्रत्सेनानां भयं शरैर्ददौ । धेनूनामिव दावैर्वैनवह्निभिः
 ॥ ३५७ ॥ अयं देवो यदा दयां ययौ तदैव भीरुरयोधानां हृदि पदं न बबन्ध । अ-
 यमनुकूलं दैवं याति यः । दियं रिपूणां क्षयं ददत् । 'दीङ् क्षये' । यदूनां वृष्णीनां दा-
 यादा रिपव एव यादांसि नक्रादयस्तान्दुनोति यः । उदयाय विजयार्थम् ॥ ३५८
 ॥ ३५९ ॥ आमोदो हर्षः सौरभं च । सुमनसो देवाः पुष्पाणि च । नवशेषा नूतना माला
 ॥ ३६० ॥ स हरिस्त्रियामया अपरामृष्टः सततप्रबुद्धो द्विषतस्ततक्ष क्षापितवान् । सततं
 सदा क्षत्रियाणामामयो रोगो यस्याः सकाशात्तादृगस्य च क्रिया भार्गवस्येवासीत्

आमोदधामभिस्तस्य सुमनोभिः कृतस्थितिः ।

कबन्धयोग्या शुशुभे नवशेषा रणक्षितिः ॥ ३६२ ॥

द्विषो रणेऽपरामृष्टः स ततक्ष त्रियामया ।

रामस्येव क्रियास्यासीत्सततक्षत्रियामया ॥ ३६३ ॥

भर्तुः संप्रतिपत्तीनां सरंश्चिरमविक्रवः ।

सांयुगीं सहसा योद्धुं नैव तत्र कुमारकः ॥ ३६४ ॥

(गूढक्रियाकर्मकर्तृकः)

तेनाहतानां सङ्ग्रामेऽनवमेऽघासि तैरसौ ।

क्रव्यकूटः क्षपाटैस्तु नवमेघासितैरसौ ॥ ३६५ ॥

पश्यतो युधि तद्रंहो गरुडानिलभास्वताम् ।

मन्थरत्वं गतेस्तत्र कस्य चेतसि नास्फुरत् ॥ ३६६ ॥

रणभूमिषु दैत्यानां सचमूकासु रङ्गताम् ।

जहार पौरुषच्छायां स च मूकासुरं गताम् ॥ ३६७ ॥

तारकाख्यं स सङ्ग्रामे शितशल्यैः शिलीमुखैः ।

पुञ्जीकृत इवाशेषलोकसंवर्तपावकः ॥ ३६८ ॥

॥ ३६१ ॥ तत्र कः सुभटः सांयुगीं कुं रणभुवं योद्धुं नार सर्व एव ययौ । 'ऋ गतौ' । संप्रतिपत्तयः प्रसादाः । अत्र कर्मक्रियाकर्तारस्त्रयोऽपि गूढाः ॥ ३६२ ॥ असौ खड्गे-
ऽनवमे सर्वोत्कृष्टे सति तेन हरिणाहतानां संबन्धी क्रव्यकूटो मांसराशिस्तैः क्षपाटैर्निशाचरै-
रघासि ग्रस्तः । 'घस्ल अदने' । नवमेघवदसितैः कृष्णैः । असौ यः परितः पतितः ॥ ३६३ ॥
रंहो जवः ॥ ३६४ ॥ स हरिः सचमूकासु सेनासहितासु रणोर्वीषु रङ्गतां वल्गतां दैत्यानां
सतां ताननादृत्य मूकाख्यमसुरं गतां पौरुषक्रियामपनिन्ये ॥ ३६५ ॥ स हरिस्तार-
काख्यमसुरं शनैरशाययद्दीर्घनिद्रां निनाय । यश एव शय्या तत्र शेते तिष्ठति यः ।
'अधिकरणे शेते' इत्यच् । शंयुः कल्याणवान् । 'शंकभ्यां-' इति युस् । शशीशस्य
चन्द्रमौलेराशये शेते । योऽभीष्टकरणान्न शाम्यतीत्यशानुयुक्तः । शमेः क्विप् 'अनुना-
सिकस्य-' इत्यादिना दीर्घः । 'मो नो धातोः' इति च नत्वम् । ययुभिरश्वैर्याति यः ।
आशया आस्थया शंयेयः श्रेयोर्थमभिगम्यः । यतः शं मूर्तमेव श्रेयो भगवान् । तारका-
ख्यमाश्रयाशं वह्निमिति वाक्योक्तरूपकम् (?) । आशयायी शत्रुकृतां तनूकृतिं न याति
यः (?) ॥ ३६६ ॥ ३६७ ॥ अस्या अमणेन तता विस्तीर्णा अरा मध्ये शलाका
यस्य । अमिताश्च तारका ज्योतींषि येन । ध्रुवाधीनवृत्तित्वान्नक्षत्राणाम् ॥ ३६८ ॥ स

यशः शय्याशयः शंयुः शशीशाशयशायशान् ।
 ययुयाय्याशया शं शंयेयोऽशायाय्यशाययत् ॥ ३६९ ॥
 (द्व्यक्षरः । युग्मम्)

स कालदमनस्याथ युधि निघ्नन्वरूथिनीः ।
 दधद्भुवमिव भ्रेजे चक्रं भ्रमिततारकम् ॥ ३७० ॥
 तं सुराण्डजवीतंसं वीतं संपदमुज्ज्वलाम् ।
 निजघान च विध्यन्तं विध्यन्तं च जगाम सः ॥ ३७१ ॥
 स कृशानुरिवोदीप्तः प्रभञ्जनसहायताम् ।
 दधच्छक्तिं ज्वलद्धेति दितिजानीककानने ॥ ३७२ ॥
 पिप्पोदपादी दीपोऽपि पादादौ दददापदम् ।
 दिदीपे पददोऽपादिपादपं दुददीदिपत् ॥ ३७३ ॥
 (द्व्यक्षरः । युग्मम्)

वर्णस्थितिमतीमर्थ्या दधद्भुचिरभास्वराम् ।
 गिरं च पादपच्छायां श्रियश्च चतुरस्रताम् ॥ ३७४ ॥

हरिः सुरा एवाण्डजाः पक्षिणस्तेषां वीतसं पञ्जरं, उज्ज्वलां संपदं वीतं विशेषेण गतं विध्यन्तं च घ्नन्तं तमसुरं जघान । विधेश्च प्रारब्धस्य कर्मणोऽन्तमवसानं ययौ ॥ ३७१ ॥ स देवः प्रभञ्जने रिपुमर्दने सहां समर्थाभायतां च शक्तिं विभ्रदितिजसैन्ये दिदीपे जज्वाल । ज्वलन इव । सोऽपि प्रभञ्जनो वातः सहायः सारथिर्यस्य तद्भावं शक्तिं च दधत्कानने ज्वलति । हेतिरायुधं ज्वाला च । पिप्पोदमात्मज्ञानं पादयति बोधयति यः । 'पद गतौ' । गत्यर्थतया चास्य ज्ञानार्थत्वात् । पादस्य ऋगादिसंबन्धिन आदौ प्रारम्भे दीपः प्रकाशकः । प्रणव इत्यर्थः । तस्य च प्रणवरूपत्वमुक्तम्—'तस्य वाचकः प्रणवः' इति । अपिः समुच्चये । आपदं ददत् । द्विषतामेव । पदं स्वर्गापवर्गादि ददाति यः । अपादी यस्य परैः क्षपितत्वाद्गतचतुरौ पादौ न स्तः । अत एव स पादप इव तं चोददीदिपत्प्रोत्साहयामास । दुनोतीति दुत्सपत्नोपतापी ॥ ३७२ ॥ ३७३ ॥ स हरिः संयति रणे ससंयति नियमं कृत्वा रक्षांसि रुधिरासवैस्तर्पयामास । तरुसदृशीं गिरं श्रियश्च रम्यतां दधत् । वर्णा अक्षराणि नीलादयो ब्राह्मणाद्याश्च । अर्थ्यामर्थादभिधेया-द्गुमहरणलक्षणात्प्रयोजनाद्धनाच्चापेताम् । रुचिरा मनोहरा भास्वरा दीप्तिमती । समानानि साहंकाराणि । पुनश्च कुलवयः प्रभृतिभिस्तुल्यानि । सदाहानि देहोष्मसहितानि । सदा सततमहानि हानिरहितं पलं मांसं येषाम् । चपलानि चञ्चलानि च

६०२

काव्यमाला ।

समानानि समानानि स संयति ससंयति ।
सदाहानि सदाहानिपलानि चपलानि च ॥ ३७९ ॥

(आवलिबन्धः)

प्रगल्भं वल्गमानानि भुजदपदितर्पयत् ।
निकृत्तारातिकण्ठोत्थै रक्षांसि क्षतजासवैः ॥ ३७६ ॥

(तिलकम्)

उत्सृज्य वक्षःश्रीर्यस्य न परा चिकुरं गता ।
द्विषामासीद्रणान्तस्मिन्नपराचि कुरङ्गता ॥ ३७७ ॥
स भिन्दन्दिषतः सेनाः सपत्राकृतवारणैः(वैरिभिः) ।
रणाजिरोर्वीमखिलामसृजोच्छलता गिरौ ॥ ३७८ ॥
पीलूपलाल्पपालीपे लोलालापलिपिप्पले ।
पाली पापोलपालोपी लीलापी लोलुपोऽलिपत् ॥ ३७९ ॥

(द्व्यक्षरः । तिलकम्)

ताक्ष्यपक्षानलव्यस्तसरत्नशिखरोत्करम् ।
संप्रहाररसाध्मातपादातोन्मूलितद्रुमम् ॥ ३८० ॥
स व्यधत्त तथादीर्घसूत्रस्तमगमन्यथा ।
तत्तटीः खेचरास्त्यक्त्वा सूत्रस्तमगमन्यथा ॥ ३८१ ॥ (युग्मम्)

॥ ३७४ ॥ ३७५ ॥ ३७६ ॥ यस्य वक्षः परित्यज्य परा सातिशया श्रीश्चिकुरं केशं न गता । वक्षसि केशेषु च युगपत्स्थितेत्यर्थः । श्रीः शोभापि । तस्मिन्नच्युते रणादपराचि अपराचीने सति रिपूणां कुरङ्गता मृगत्वं पलायनपरत्वमासीत् । स हरिरुच्छलता रक्तेन मेरुगिरौ रणाङ्गनोर्वीमलिपत् । सपत्राकृताः सपत्रमात्मानं प्रवेशयतिव्यथिताः शत्रवो यैः । सपत्रशब्दात्कृत्रा योगे 'सपत्रनिष्पत्रादतिव्यथने' इति ङाच् । पीलवस्तरुपङ्कीः पाति यो गिरिः (?) । लोलालापाः शीघ्रतररणिता अलयो येषु तादृशाः पिप्पलाख्यास्तुरुविशेषा यस्मिन् । पालयत्यवश्यं पाली पालकः । पापान्येवोलापास्तृणविशेषास्तां लोपयति यः । लीलापी च । लोलुपः समरे लम्पटः ॥ ३७७ ॥ ३७८ ॥ ३७९ ॥ स हरिरदीर्घसूत्र आशुकारी तमगं मेरुपर्वतमन्यथा विशृङ्खलं तथा चकार यथा तत्तटानि सुपर्वस्तं समयं कृत्वा विमुच्य खेचरा अगमन् । पादातं पदातिसमूहः ॥ ३८० ॥ ३८१ ॥ पत्रभङ्गः पक्षाणां विच्छिन्तिः । सुपर्वणः सुग्रन्थीन् । मयस्तु सुपर्वणो दे-

कृतहेमोज्ज्वलच्छायपत्रभङ्गान्सुपर्वणः ।

सोऽकिरद्घतो बाणान्मयदानवविभ्रमम् ॥ ३८२ ॥

शरीरीशोऽशरीराशीरंशोऽशः शिशिरांशुरुक् ।

शरैराशाः शरैराश शूरश्रीश्रः शरारुशूः ॥ ३८३ ॥ (द्व्यक्षरः)

अङ्गे वृद्धिगुणाश्लिष्टा धातवः प्रत्ययैरिव ।

रूपाभिव्यक्तिमन्वीता विवन्नुरसुरैः सुराः ॥ ३८४ ॥

इति भटभृकुटीनां कोपनी यापनीया

कृतिभिरुदसिधारावारिमत्तारिमत्ता ।

द्युयुवतिरतरत्नाभोगसारागसारा-

दजनि समरसंपत्सासुराणां सुराणाम् ॥ ३८५ ॥

इति श्रीबालबृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकावे

राजानकश्रीरत्नाकरस्य कृतौ रत्नाङ्गे हरविजये महाकाव्ये

चित्रयुद्धवर्णनोद्धातो नाम त्रयश्चत्वारिंशः सर्गः ।

चतुश्चत्वारिंशः सर्गः ।

तेषां क्रियाफलवतां रणमूर्ध्नि सिद्धि-

मावाञ्छतामथ निरर्गलचेष्टितानाम् ।

वस्य पत्रभङ्गं वाहनविनाशमकरोत् । सुपर्वण इति जातावेकवचनम् ॥ ३८२ ॥ स हरिः शरैः शबलैः शरैराशा दिश आश व्याप्तवान् । शरीरिणामीशः प्रभुः । अशरीरं मोक्षः । नास्ति शरीरं यस्मिन्निति कृत्वा तदाशास्ते इति । अंशा ब्रह्मादयस्तेषामीशः । शिशिरांशुरुक् चन्द्रप्रभः । शूराणां श्रियं शृणाति हिनस्ति यः । 'शृन् हिंसायाम्' इति कैश्चिद्वातुषु पठ्यते ततो मूलविभुजादित्वात्कः । शरारुषु हिंसकेषु शूरयति विक्रामति यः ॥ ३८३ ॥ अङ्गे हस्त्यादिचतुरङ्गे बले देहे वा वृद्धिलक्षणेन गुणनाश्लिष्टा दैत्यैरनुगताश्च देवा रूपस्याकृतेर्व्यक्तिं प्रकटयान्चक्रुः । प्रत्ययैरनुगता धातव इव । तेऽप्यङ्गेऽङ्गसंज्ञायां सत्यां वृद्ध्या कचिद्गुणेन च युक्ता रूपाभिव्यक्तिं लक्ष्यसिद्धिमाविष्कुर्वन्ति ॥ ३८४ ॥ सासुराणां सदैत्यानां सुराणां रणसमृद्धिरित्यं जाता । अगसारात् अगसारं गिरिमाश्रित्य । ल्यब्लोपे पञ्चमी । भटभृकुटीनां.....असिधाराजलेन मत्तेव विशृङ्खला अरिमत्ता शत्रुमत्त्वं वैरकरणं यस्याम् । दीप्तानसीनालोक्य बहुलतरं तत्र योधा युयुधुरित्यर्थः । द्युवधूनां रतरत्नमुत्कृष्टं रतं तदाभोगेन च सारा समुत्कृष्टा ॥ ३८५ ॥ इति राजानकजयानकसूनोरलकस्य कृतौ हरविजयविषमपदोद्घोते त्रयश्चत्वारिंशः सर्गः ॥

अप्रतिमाः शूरत्वादनपेक्षितदन्तकोषाः । तस्य च रिपुजयात्मनः क्रियाफलस्य निरो-

उत्तस्थुरप्रतिमतप्रतिबन्धहेतु-

भूता विनायकगणा इव मत्तनागाः ॥ १ ॥

योधं निहन्तुमरिमुत्पतितं विषाण-

दण्डप्रतिष्ठचरणं करिणः सखङ्गम् ।

आनर्च सिद्धजनतोत्पलदामचक्रै-

र्दीर्घोत्कटैः सुरवधूश्च कटाक्षमोक्षैः ॥ २ ॥

आदीपिता कुलिशकर्कशदन्तदण्ड-

संघट्टेन शिखिनोत्पतता शराली ।

लग्ना दृढं द्विरदकुम्भतटे रराज

दावाग्निसंहतिरिवाञ्जनशैलशृङ्गे ॥ ३ ॥

रेजे गजेन्द्रगुरुसंगरघट्यमान-

दन्ताग्रकोषकटकैः क्षतजोक्षितैः क्षमा ।

अप्राप्तवीरैकृतशोककृशामरस्त्री-

वेल्लङ्घुजागलितकाञ्चनकम्बुशोभैः ॥ ४ ॥

वल्गुप्रवीरविनिपातितखङ्गयष्टि-

धारानिकृत्तकरनिर्गतरक्तवर्तिः ।

धातुच्छटारुणितनिर्झरवारिपूर-

संचारलग्नगिरिविभ्रममाप नागः ॥ ५ ॥

ज्याकृष्टिमण्डलितकार्मुकमुक्तहेम-

नाराचराजिविकरालशिराः करीन्द्रः ।

दध्रे तटान्तरिततिग्मकरोर्ध्वरश्मि-

रेखावकीर्णशिखरोदयशैललीलाम् ॥ ६ ॥

धहेतवो मदगजा उत्तस्थुरुत्प्लुताः । विनायका विघ्नाः । तेऽप्रतिमस्यानन्यसदृशस्य क-
स्यचित्कर्मफलस्य प्रतिबन्धका उल्लसन्ति श्रेयसां बहुविघ्नत्वात् ॥ १ ॥ २ ॥ ३ ॥ क-
म्बुर्वलयः ॥ ४ ॥ वर्तिः स्रोतः । संचारलग्नो जङ्गमरूपः ॥ ५ ॥ ६ ॥ एकः करी शू-

आघ्रातुमन्यकरिमण्डलदानगन्ध-
 मूर्ध्वीकृतातनुकरार्गलदण्ड एकः ।
 शूरग्रहाय नभसोऽवतरीतुमिच्छो-
 र्हेस्तावलम्बनमदादिव दिव्यनार्याः ॥ ७ ॥
 तस्तार वारणपतिर्वपुषाजिवर्त्म
 विन्ध्यावनीध्र इव जङ्गमतामुपेतः ।
 आदीर्घपुष्करकरोन्नतवंशदण्ड-
 रन्ध्रोत्थितप्रचुरशीकरनर्मदाम्भाः ॥ ८ ॥
 वक्षोमणिस्थितिभृतः स्फुटबिन्दुकर्प-
 पिङ्गूषसंधिसवलित्रयकण्ठभागाः ।
 सत्तल्पला बृहदवग्रहताम्रतालु-
 हर्यल्पपेचैकमधुच्छविदन्तवेष्टाः ॥ ९ ॥
 आस्रस्तकुक्षिकलविङ्कटशः सुगन्धि-
 निःश्वासबिन्दुकणकीर्णकरार्गलाग्राः ।
 सस्वस्तिकस्थितिबिभक्तविदुर्प्रतिष्ठ-
 कुम्भोत्तमाङ्गपृथुसान्द्रसमुद्रपादाः ॥ १० ॥

रं ग्रहीतुमवतितीर्षोरप्सरसः करालम्बमिव ददौ । ऊर्ध्वीकृतत्वात् ॥ ७ ॥ आजि-
 वर्त्म.....आदीर्घपुष्करः प्रलम्बाग्रः करो यस्य । उन्नतो वंश एव दण्डो यस्य । वंशः
 पृष्ठास्थि । रन्ध्रेभ्यश्च रोमकूपेभ्य उत्थितैः शीकरैर्नर्मदं केलिप्रदमम्भो मदजलं यस्य
 सः । विन्ध्यपक्षे तु—आजयोऽजस्य ब्रह्मणोऽपत्यानि सप्तर्षयस्तेषां वर्त्म गगनम् । पु-
 ष्कराणि पद्मानि करोत्युत्पादयति यः । उन्नता वंशा वेणव एव दण्डा यस्य सः । र-
 न्ध्रेभ्यश्च खदाभ्य उत्थितं नर्मदायाः सरितो जलं यस्येति योज्यम् । अन्ये तु—‘वि-
 न्ध्याद्रौ वेणुमूलान्नर्मदा समद्भूतेति कर एव वेणुदण्डस्तद्रन्धादुत्थितं शीकरा एव न-
 र्मदाम्भो यस्य’ इति रूपकं व्याचष्टुः ॥ ८ ॥ वक्षोमणिरित्यादि कलापकम् । उत्पला-
 दिवत्सुगन्धिमदजलं सेनागजा अञ्जनेन मेद्रेण मुमुचुः । तच्च शरदुत्थं मधूत्थं च दिव-
 सगणं संवादितां नयत्सदृशिकुर्वाणम् । तत्र शारदस्योत्पलसप्तपर्णैः सुगन्धित्वं, वास-
 न्तिकस्य चूतातिमुक्तकैः । वक्षोमणिरुरःस्थो लक्षणविशेषः । स्फुटं बिन्दुकर्म तिलको-
 द्रमो यस्य तादृशः पिङ्गूषयोः कर्णोपरिभागयोः संधिर्येषाम् । सती तल्पला पृष्ठवंशो ये-

सुस्निग्धबिन्दुनिचितच्छवयो विभक्त-

निर्याणदीर्घकरपुष्करबालपुच्छाः ।

शूरा वराहजघनाः परयुग्मरोम-

सान्द्रत्वचो नतनिरायतसूक्ष्मकेशाः ॥ ११ ॥

भग्नमरद्विरदमुत्पलसप्तपर्ण-

चूतातिमुक्तकसुगन्धि शरन्मधूतथम् ।

संवादितां नयदहर्गणमञ्जनेन

सेनामतङ्गजगणा मुमुचुर्मदाम्भः ॥ १२ ॥

(चकलकम्)

माणिक्यदीधितिशिखाकपिशप्रकाश-

मायोधने सुभटहस्ततलव्यपास्तम् ।

चक्रं पपात परिणाहिनि नागकुम्भ-

भागेऽस्तशैलशिरसीव सितांशुबिम्बम् ॥ १३ ॥

मातङ्गकर्णपवनाहतकुम्भकूट-

सिन्दूरधूलिकपिलस्फुरदभ्रपङ्क्तिः ।

व्यापार्यमाणकरवालनिकृत्तरक्त-

सिक्तश्लथत्वगिव दूरमदृश्यत द्यौः ॥ १४ ॥

अभ्येत्य मत्सरविपाटलदृष्टिवल्ग-

दुल्कालता युयुधिरे कृतमेरुकम्पम् ।

दानाम्बुपातशमितोन्नतदन्तदण्ड-

संघट्टपावकशिखानिकराः करीन्द्राः ॥ १५ ॥

षाम् । अवग्रहो ललाटदेशः । हरिः श्यामवर्णः पंचकः पुच्छमूलं येषाम् । सर्वत्र बहु-
ब्रीहिं विधाय कर्मधारयः कार्यः । बिन्दवः शीकराः । स्वस्तिकाख्यं लक्षणम् । विदुः
कुम्भयोर्मध्यभागः । समुद्राकाराः पादा येषाम् । बिन्दुभिर्वयोवस्थासूचकैस्तिलकैः प-
द्मापरपर्यायैर्व्याप्ता छविर्येषाम् । निर्याणमपाङ्गदेशः । मदविशेष इत्यन्ये । वालानि लो-
मानि । वराहस्येव वर्तुलं जघनं येषाम् । अपरा द्वितीया परा वा प्रकृष्टा युग्मरोमा
द्वाभ्यां द्वाभ्यां संभूय लोमभ्यां युक्ता त्वग्येषामिति संक्षेपेण द्विपानां शास्त्रोक्तलक्षणक-

तारापथं गजपतिः पृथुकर्णताल-
 निर्धूतकुम्भतटगैरिकधूलिदिग्धैः ।
 शारीचकार करशीकरबिन्दुवृन्दैः
 संध्यारुणैर्नभ इवोडुगणैः प्रदोषः ॥ १६ ॥
 नाराचभिन्नकटकूटविमुक्तरक्त-
 लाक्षारुणश्रवणचामरभूषणोऽन्यः ।
 दध्रे दरीमुखविनिर्गतदाववह्नि-
 ज्वालाकलापविकटाञ्जनशैलशोभाम् ॥ १७ ॥
 चक्रुर्गजाः श्रवणतालसमीरधूत-
 कुम्भस्थलस्खलितगैरिकरेणुदिग्धाः ।
 सिद्धाङ्गनाकरकुशेशयकीर्यमाण-
 मन्दारकेसरपरागहता इवाशाः ॥ १८ ॥
 सौदामिनीभिरिव खङ्गलतावलीभि-
 रम्भोधरैरिव गजैः स्फुटपङ्कनीलैः ।
 रेजे शिखण्डिभिरिवोच्छिखपिच्छभार-
 शोभाधरैरिषुभिराजिघनर्तुवृत्तिः ॥ १९ ॥
 विस्तारिदन्तपरिघोत्सुतवीरयोध-
 भास्वत्करालकरवालविलूनमूलः ।
 स्तम्बेरमस्य रणमूर्धनि कालताल-
 वृन्तश्रियं निपतितो विदधार कर्णः ॥ २० ॥
 हस्तेन शातशैरकल्पितमुत्तमाङ्ग-
 मस्त्रच्छटारुणशिरोरुहपल्लवाङ्गम् ।

थनम् ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ बिन्दुवृन्दैरिभपतिः...रि-
 त्वाव । ताराभिरिव प्रदोषः ॥ (तारापथं ताराणां विहरणमार्गं यत्र तारा विचरन्ति
 तदवधीत्यर्थः) १६ ॥ १७ ॥ १८ ॥ इषूणां पिच्छशोभाधरत्वं विचित्रवर्ण-
 त्वात् । घनर्तुः प्रावृट् ॥ १९ ॥ कालः कृतान्तः ॥ २० ॥ कल्पितं छिन्नम् । 'कृपू

१. 'भूषितोऽन्यः' क. २. 'वृष्टिः' क. ३. 'कर' क.

नाकप्रवेशगुरुमङ्गलरत्नकुम्भ-

मूर्ध्वीचकार मृतवीरजनस्य नागः ॥ २१ ॥

उल्लासिवीरकरमुक्तविलोर्बाहि-

शङ्कुद्रुमस्फुरितकाननचक्रवालम् ।

अस्ताद्रिशृङ्गमिव निष्पतदर्धचन्द्र-

नक्षत्रमालमभवत्करिकुम्भपीठम् ॥ २२ ॥

हस्तार्गलाभिरभितः परिपीवराभि-

रास्फालिता सकृदभूत्सुरकुञ्जराणाम् ।

पातालरन्ध्रपतितेव विधूतधूलि-

जालान्धकारपिहिताखिलदिग्धरित्री ॥ २३ ॥

स्तम्बेरमो दशनकोषकरालरश्मि-

तन्त्रीगुणां शिथिलकुञ्चितपुष्कराग्राम् ।

हस्तार्गलामभृत तूर्यनिनादहृष्ट-

नृत्यत्कबन्धसमराङ्गनरङ्गवीणाम् ॥ २४ ॥

आलक्ष्यमाणविवृतारुणतालुमूल-

मुत्तम्बिताङ्कुशनिरुद्धकरालकुम्भम् ।

आघ्रासिषुः प्रतिमतङ्गजदानगन्ध-

मामीलितेक्षणयुगं पृतनागजौघाः ॥ २५ ॥

गण्डस्थलैः श्रवणतालविधूतकुम्भ-

सिन्दूरधूलिपरिपाटलितं मदाम्भः ।

मेघा इव क्षतजमक्षतपक्षदैत्य-

सेनाविनाशपिशुनं ववृषुर्गजेन्द्राः ॥ २६ ॥

छेदने' । मङ्गलकुम्भोऽपि पल्लवाङ्ग ऊर्ध्वीक्रियते ॥ २१ ॥ बर्हिणो मयूरपिच्छनिचिताः
शङ्कुवः शरविशेषा एव द्रुमाः । अर्धचन्द्रः शरविशेषः शशिकला च । नक्षत्रमाला ग-
जानां कुम्भाभरणमुडुपङ्क्तिश्च ॥ २२ ॥ २३ ॥ पुष्करं, वीणामुखमपि । तूर्यं गजानां
गलगर्जितमपि ॥ २४ ॥ २५ ॥ २६ ॥ लक्ष्मीः शोभा रमा च । हरेरश्वस्य सुदर्शना

सीमन्तितारिभटमण्डलमश्ववार-

मुक्तस्य संश्रितसुवर्णगिरेस्तदानीम् ।

लक्ष्मीभृतः समरमूर्ध्नि हरेरहारि

चेतः क्षणादिव सुदर्शनधारयारात् ॥ २७ ॥

भूमेर्दिवश्च पृथुकुक्षिपुटात्तदानीं

निर्दारिता निशितपत्रशरैर्निपेतुः ।

वल्गत्पदातिकरवालविलूयमानाः

स्थूलान्नतन्त्र्य इव काञ्चनकार्मुकज्याः ॥ २८ ॥

नानाशिरस्त्रविनिपातविरुग्णखड्ग-

धारारजः कलुषितोष्णकरप्रकाशम् ।

व्यापारिता युधि भियेव गृहीतदिक्क-

मालक्ष्यताम्बरमपि प्रपलायमानम् ॥ २९ ॥

आतेनुषां शिशिरदीधितिधामपाण्डु-

माश्चर्यकर्मठतया प्रमदोद्धतानाम् ।

सङ्ग्रामभूमिरसिपत्रवनावृतापि

नाकोपभोगसुखहेतुरभूद्भटानाम् ॥ ३० ॥

सेनामतङ्गजगणस्य कठोरकुम्भ-

भागास्यदासु रणमङ्गलमालिकासु ।

प्रेङ्खत्पतत्रमरुतस्तरसा निपेतु-

रेके शिलीमुखगणा अपरे व्युदस्थुः ॥ ३१ ॥

कान्तिमती धारा धोरितादिपञ्चप्रकारो गतिविशेषः पूर्वमुक्तस्तयां चित्तमहारि रञ्जितम् । हरेश्च विष्णोः सुदर्शननाम्नश्चक्रस्य धारया दैत्यानां चित्तमपहृतम् । जीवितोन्मथनात् ॥ २७ ॥ निशितपत्रैस्तीक्ष्णपलाशैः शरैर्निशितैर्वा पत्रशरैः पक्षोपलक्षितैर्बाणैर्निर्दारिता भिन्नाः ॥ २८ ॥ खड्गधारारजोभिरुष्णकरस्य स्थगितत्वादम्बरं पलायमानमिव दृष्टम् । रविसंनिधौ हि नभः प्रायेण स्वेन रूपेण भासते ॥ २९ ॥ शिशिरदीधितिर्निन्दुस्तत्तेज इव या पाण्डुस्तामातेनुषाम् । कीर्तिं विस्तारयतामित्यर्थः । असिपत्रवनाख्येन नरकेणावृता भूर्नाकोपभोगस्य कारणमिति विरोधः । असय एव पत्राणि तत्समूहेनावृता आकोपस्य भोगेनानुभवेन सुखहेतुर्नाभूदिति व्याख्या न हृदयंगमा ॥ ३० ॥

छिन्नाः कथंचिदधिभूमिगतप्रतिष्ठाः

प्रेङ्खन्मयूखनिकुरम्बकृतप्रकाशाः ।

आसन्समीकनिकषोपलपट्टहेम-

लेखाः सुरौघगजताकलधौतकक्ष्याः ॥ ३२ ॥

तीक्ष्णार्धचन्द्रशरदारितमाहवाग्र-

लक्ष्मीपयोधरयुगं करिकुम्भयुग्मम् ।

उत्तुङ्गपीवरमलिततरामभीक-

कृप्तेन शोणरुचिशोणितकुङ्कुमेन ॥ ३३ ॥

कृप्ता(कृत्ता)वचूलमणिदण्डशिखावलग्नः

केतोः पटो विगलितः स समीकलक्ष्म्याः ।

अह्नाय पट्टक इवेन्दुमरीचिपाण्डु-

रुत्तुङ्गपीनकरिकुम्भकुचास्पदश्रीः ॥ ३४ ॥

सन्मत्तवारणविटङ्ककरालशोभ-

सङ्ग्रामहर्म्यशिखिनो दधति स लक्ष्मीम् ।

शङ्कुत्रजाः खचितचन्द्रकचक्रवाल-

कल्माषिताम्बुदपथाः सुभटैर्विमुक्ताः ॥ ३५ ॥

माद्यन्मतङ्गजसरोषविमृद्यमान-

योधोच्छ्वसत्क्षतजकुङ्कुमपङ्कचर्चाः ।

व्यातेनुरर्चिचयिषन्त्य इवादरेण

चक्रेषु कूवरिगणस्य रणाङ्गनोर्व्यः ॥ ३६ ॥

वीक्ष्याग्रतो निपतितं युधि नागराज-

मुत्तम्भितं समरमूर्ध्नि रदार्गलाभ्याम् ।

शिलीमुखा भ्रमरा अपि ॥ ३१ ॥ समीकं समर एव निकषोपलपट्टस्तत्र स्वर्णरेखा ग-
जसंहतिसौवर्ण्यो गजशृङ्खला (?) आसन् ॥ ३२ ॥ अर्धचन्द्रः कुटिलं नखक्षतमपि ।
अभीकः कामुकोऽपि । कृप्तेन संचितेन ॥ ३३ ॥ कृप्तं(कृत्तं) छिन्नम् ॥ ३४ ॥
सन्तो मत्ताश्च वारणाः । सन्तश्च मत्तवारणाश्चतुष्क्रिकाः । तेषां विटङ्कैरुन्नतभागैर्भास्व-

आलोलपुष्करपुटाञ्जलिना सशोकः
 संभावयन्निव गजः सुभटैर्व्यलोकि ॥ ३७ ॥
 आपाण्डुरश्रवणचामरराजहंस-
 सङ्ग्रामसिन्धुपुलिनद्विरदाधिरूढः ।
 वैकुण्ठमप्यतिशयालुरनेकचक्र-
 कृत्तारिमण्डलशिराः श्रियमाप योधः ॥ ३८ ॥
 प्रेङ्खत्करालकरपुष्करबिन्दुजाल-
 पर्युच्छ्वसद्दशनमण्डलचारुशोभाः ।
 व्यापारिता युधि भटैर्द्विषतां वधाय
 खङ्गा मतङ्गजगणाश्च समं विरेजुः ॥ ३९ ॥
 मातङ्गकुम्भयुगलं समवर्तिपाद-
 पीठद्वयाकृति निशातकृपाणबाहुः ।
 उत्प्लुत्य कश्चिदहितस्य गुरुप्रहार-
 मूर्च्छाकुलस्य सुभटोऽच्छिनदुत्तमाङ्गम् ॥ ४० ॥
 मन्युं व्यनेषत न संयति नापि दर्पा-
 दच्योषताजिहत नाजिहतेश्च भीतिम् ।
 शौर्यात्तथात्रपिषत स्फुरतासिनापि
 नाकद्विषोऽपणिषतासुभिरेव संख्ये ॥ ४१ ॥
 अन्योन्यमाजुहुवुषां विषमेषु धैर्य-
 बन्धाद्विशृङ्खलमचस्वलुषां च तेषाम् ।

रशोभः सङ्ग्राम एव हर्म्यं तत्र मयूराः शङ्कुनिचयाश्चन्द्रकखचितत्वादशोभन्त ॥ ३५ ॥
 ॥ ३६ ॥ ३७ ॥ ३८ ॥ करालकरं भास्वररश्मि पुष्करं फलकं तत्र बिन्दवः पुल-
 कम् । करपुष्करं च कराग्रम् । बिन्दवश्चावस्थासूचकास्तिलकाः । दशनमण्डलं च
 दन्तमयं चक्रलकं विषाणामोघश्च । समं युगपत्सदृशं च ॥ ३९ ॥ ४० ॥ संयत्यसुरा
 मन्युं न व्यनेषत न तत्यजुः । 'कर्तृस्थे चाशरीरे कर्मणि' इति तद् । अच्योषत
 च्युताः । आजौ हननादपि भयं नाजिहत न गताः । असिनापि सहायेनालजन्त शौ-
 र्यवशात् । असुभिश्च रणे अपणिषत व्यवजहुः । प्राणान्पणीचकुरित्यर्थः ॥ ४१ ॥ सं-

प्रावर्ततातिरभसेन तिरोहितार्क-

तारापथः सशपथो रणसंप्रहारः ॥ ४२ ॥

योधाः परस्परमपारपरम्पराक-

पर्याकुलाः शरपरम्परया तदानीम् ।

कम्पानुकम्प्यभयकातरसंपराय-

पारायणप्रणयिनस्त्वरया परीयुः ॥ ४३ ॥

उत्पुल्लवे सपदि मण्डलमभ्यधाव-

दस्थाद्विचित्ररचनैः करणप्रपञ्चैः ।

सङ्ग्रामरङ्गभुवि योधजनो गृहीत-

चर्मासियष्टिरिति नृत्तमिव व्यतानीत् ॥ ४४ ॥

संस्कारहानिरहिता दधतो विशुद्धि-

मासादितश्रुतिपथाः स्फुटसंधियोगाः ।

शब्दा इवातनुफला घटितप्रबन्धा-

श्चक्रुर्महोदयजुषो विशिखाः प्रयोक्तृन् ॥ ४५ ॥

वल्गत्सु वाजिषु चलत्सु रथेष्वमन्दं

धावत्सु कुञ्जरकुलेषु सुरापगासीत् ।

निर्धूतनिर्दलितमेरुनितम्बधूलि-

सान्द्रीभवत्कनकवालुककूलकच्छा ॥ ४६ ॥

सेनातुरङ्गखुरकोटिविपाट्यमान-

हेमाचलासितशिलोद्धतधूलिदिग्धाः ।

प्रहारः परस्परहननम् ॥ ४२ ॥ अपारा परम्परा यत्र तथा कृत्वा पर्याकुलाः । अवि-
रतं विह्वला इत्यर्थः । कम्पेन हेतुनानुकम्प्याः कृपायोग्या भयकातरा यत्र तादृशस्य
रणस्य पारायणं पारप्राप्तिः शास्त्रं वा ॥ ४३ ॥ मण्डलमाभुतादिकं चारीनिर्वर्त्यमन्ति-
(ति) क्रान्ताधिकं च क्रियाविशेषः । करणं कैतादिकं (?) तलपुष्पपुटादि च । चर्म
खेटकम् ॥ ४४ ॥ संस्कारः स्वर्णादियोजनं प्रकृत्यादिविभागेन व्युत्पादनं च । वि-
शुद्धिः कौटिल्यविगमो निरपशब्दता च । श्रुतिः श्रोत्रं वेदश्च । संधिलक्ष्याभिमुखं प्र-
योगः संहिताकार्यं च । फलं फलाशादि शल्यं स्वर्गश्च (?) प्रबन्धो महाकाव्यादिक-
मपि । उदयः शत्रूणां वादिनां च पराजयः । प्रयोक्तारो धानुष्का वक्तारश्च ॥ ४५

आसञ्जगत्प्रलयकालनिशावतार-

घोरान्धकारकलुषा इव दिग्विभागाः ॥ ४७ ॥

सावर्ण्यनिहुततया दलितेन्द्रनील-

धूलिच्छटापिहितदिग्विदिशि त्रिलोक्याम् ।

आसन्नवीरकरपङ्कजसंनिविष्टाः

खड्गाः करालमणिमण्डितमुष्टिमेयाः ॥ ४८ ॥

सेनाविमर्ददलितक्षितिधूतधूलि-

जालान्धकारपिहिताखिलविग्रहाणाम् ।

लीनं कटेषु मदसौरभलुप्यमान-

संदेहमोहघटनैः कैरिणां द्विरेफैः ॥ ४९ ॥

सेनाविमर्दविदलन्मणिचक्रवाल-

चूर्णोत्थितैः सितसितेतररैरुक्तपीतैः ।

शैलस्य धातुनिकरैरिव नाकमार्ग-

मासेदिवद्भिरुदसेचितरां रजोभिः ॥ ५० ॥

तस्मिन् रजस्तमसि तिग्ममरीचिविम्ब-

माच्छाद्य तस्थुषि दिशः सकलाश्च सान्द्रे ।

अन्योन्यमौहिषत हेषितघोरघोष-

बृंहारवानुमितवाजिगजा भटौघाः ॥ ५१ ॥

आकाशसिन्धुमकरी नगनागदान-

पङ्कच्छटावनिवधूत्पलमङ्गलस्रक् ।

दिक्कामिनीसैरलसंगतचारुदीर्घ-

वेणीलता समरदुर्दिनमेघराजिः ॥ ५२ ॥

पिङ्गप्रभाविकटहेतिहिरण्मयाद्रि-

स्कन्धाम्निधूमपटली वियदुत्पपात ।

॥ ४६ ॥ असितशिला नीलाश्म मरकतम् ॥ ४७ ॥ विदिशो दिशां कोणाः ॥ ४८

॥ ४९ ॥ रजोभिरुदसेचि प्रचलितम् ॥ ५० ॥ भटानामौघाः परस्परं नौहिषत ना-

१. 'संदेह' ख. २. 'निभृत' क. ३. 'कुम्भपीतैः' ख. ४. 'सकल' क.

सेनातुरङ्गखुरवज्रशिखाभिघात-
 पिष्टेन्द्रनीलमणिमण्डलधूलिलेखा ॥ ९३ ॥ (युगलकम्)
 उत्तिष्ठति स दलितारुणरत्नरेणु-
 राशिर्विचित्रमणिचूर्णकैणावकीर्णः ।
 विन्ध्यावनीध्र इव वर्त्म रुरुत्सुरुष्ण-
 रश्मेः पुनर्विविधधातुशतानुविद्धः ॥ ९४ ॥
 वल्गतुरङ्गखुरकोटिनिपातपिष्ट-
 सत्पद्मरागमणिरेणुकरालितश्रीः ।
 रेजे तरां तरुणविट्ठमरागदिग्ध-
 दुग्धोदधिप्रतिमितः स्फटिकाश्मरेणुः ॥ ९५ ॥
 व्योमोदपसदुपतप्तमरीचिदीप्तिः
 सावर्ण्यनिहुततयानुपलक्षितश्रीः ।
 संदर्शयञ्जलमयीमिव सृष्टिमाशु
 वैदूर्यरेणुनिकरः स्थगिताखिलाशः ॥ ९६ ॥
 दिङ्मण्डलं नवविदूरजरत्नराशि-
 रेणूत्करैर्नभसि संतमसीभवद्भिः ।
 आचक्रमे तरणिकूबरिचक्रनेमि-
 निष्पिष्टनाकपरमाणुगणायमानैः ॥ ९७ ॥
 निःश्वासमारुतसमीरणकोटरस्थ-
 सेनातुरङ्गखुरपिष्टमहीरजस्कान् ।
 आध्मासिषुः कथमपि त्रिदशामरारि-
 योधा जडीकृतरवान्समराय शङ्खान् ॥ ९८ ॥

शासिषुः ॥ ५१ ॥ ५२ ॥ प्रभाभिर्विकटहेतयः आयुधानि ज्वाला च यत्र तादृक्छेरुशि-
 खरमेवाग्निः ॥ ५३ ॥ ५४ ॥ प्रतिमितः सदशीकृतः ॥ ५५ ॥ उपतप्ता मयूखानां
 प्रभा यस्य सः । क्वचित् 'अवतप्त' इति पाठः । तदा[व]तप्तमरीचेरुष्णांशोरिव बहुला
 दीप्तिर्यस्येति योज्यम् । सावर्ण्यमत्र व्योम्नैव ॥ ५६ ॥ ५७ ॥ समीरणेन प्रेरणयान्तर्गतं

१. 'युगलकम्' क-पुस्तके नास्ति. २. 'कणावकीर्णः' क-ख. ३. 'अथ तप्त' क-ख.

संवीतकृत्स्नभुवनत्रितयान्तराल-
 सान्द्रीभवत्क्षितिरजःस्थगितप्रकाशाः ।
 आह्लासताधिरणवर्त्म परस्परं ते
 भोगावलीभिरुपलक्षितनामधेयाः ॥ ५९ ॥
 उत्थाय चावनितलात्कमलासनाण्ड-
 पर्यन्तदर्शनकुतूहलिनेव दूरम् ।
 स्कन्धेष्वकारि मरुतां पदमोघलेप-
 लुप्तांशुमालिमहसा रजसोद्धतेन ॥ ६० ॥
 संशिश्रिये विदलितासितरत्नहेम-
 पट्टोत्थितातनुरजःपटलावगाढैः ।
 धूम्रीभवद्भिरभितो धवलातपत्र-
 खण्डैरुपप्लुतनिशाकरमण्डलश्रीः ॥ ६१ ॥
 छत्रैर्व्यपाति शितशल्यशराभिघात-
 रुग्णाभिरामकलधौतमयोच्चदण्डैः ।
 आयोधनावनितलोद्धतपृष्ठलग्न-
 धूलीवितानगुरुभारभरादिवोच्चैः ॥ ६२ ॥
 श्रयोतन्मैरादयमपह्लुतवासरश्रीः
 शान्तिं पुरा नयति दानजलप्लवो माम् ।
 इत्यौर्वरेण रजसा करिकर्णरन्ध्र-
 दुर्गेष्वनागतमिवाभिविचिन्त्य लिल्ये ॥ ६३ ॥
 सङ्ग्रामवर्त्मनि रजःपटलावकीर्णै
 निर्मग्नवेगपरिवर्तनशून्यचक्रम् ।

महीरजो येषाम् ॥ ५८ ॥ आह्लासतेति 'स्पर्धायामाडः' इत्यात्मनेपदम् । भोगावली ब-
 न्दिनां पाठः ॥ ५९ ॥ स्कन्धाः स्थानान्यंसाश्च । ओघलेपः प्रवाहेन निरोधस्तेन
 लुप्तं भिन्नम् ॥ ६० ॥ उपप्लुतो राहुणा ग्रस्तः ॥ ६१ ॥ ६२ ॥ और्वरेण क्षितेरागतेन
 ॥ ६३ ॥ निर्मग्नानि वृद्धितानि । यमः संयमनं, योगाङ्गानि बाह्यसासत्यादीनि यमाः

कृच्छ्रेण कूबरिकुलं यमदार्यशालि
नैवेन्द्रियैरिव मनश्चकृषे तुरंगैः ॥ ६४ ॥

आकम्पितावनिनिरगलवेगपात-
निःस्पन्दमूकितविशङ्कटपार्श्वघण्टैः ।

अन्योन्यमप्यनवलोक्य रजोन्धकारे
हस्तावमर्शघटितैर्युधे गजेन्द्रैः ॥ ६५ ॥

प्रलयाभ्रमलीमसां दधानः श्रियमायोधनवर्त्मनि न्यरौत्सीत् ।
अतनुर्गुरुसैन्यरेणुराशिर्ग्रहकल्लोल इवोष्णरश्मिबिम्बम् ॥ ६६ ॥

सिक्तेन संक्तकट(तत्कटवि)निर्गतभूरिदान-
धाराप्रवाहकृतबंहिमभिस्तदानीम् ।

सैन्ये न्यशामि तरसा रजसोद्धतेन
गम्भीरकुञ्जरकरोज्झितवारिवर्षैः ॥ ६७ ॥

अस्ते रजोविसरवाससि नागगण्ड-
विष्यन्दिभिर्मदजलैरपवस्त्रिताङ्गयः ।

संविध्यिरे दश दिशः सुरचापचक्र-
निष्ठचूतनिष्ठुरशरातनुपुङ्खपक्षैः ॥ ६८ ॥

कटविर्गलितदानाम्भोभिरावर्तमान-
प्रतिमपतितचक्रैः क्षमातले कुञ्जराणाम् ।

नभसि च करमुक्तैः शीकरैरुच्छलद्भिः
क्षपितघनपरागो रत्नसानुस्तदासीत् ॥ ६९ ॥

इत्थं दर्पान्धगन्धद्विरदकटतटीनिष्ठयनिष्ठचूतदान-
स्रोतःसंतानमिश्रीकृतविकृतकरप्रान्तवान्ताम्बुसैकैः ।

॥ ६४ ॥ ६५ ॥ अतनुः शिरोमात्रत्वादशरीरोऽपि ग्रहकल्लोलो राहुः ॥ ६६ ॥ ६७ ॥
अपवस्त्रितं निवृत्तवस्त्रम् ॥ ६८ ॥ आवर्तमाना दानाम्भसां भूयस्त्वादावर्तवत्परिस्फुरन्ती
प्रतिमा मूर्तिर्यत्र । तथा कृत्वा पतितानि चक्राणि रथाङ्गानि येषु । शीकरपक्षे तु चक्रं

१. 'संधिघट' ख. २. 'विकटित' ख.

४९ सर्गः]

हरविजयम् ।

६१७

शान्तेष्वाशान्तकान्तिव्युपरमपरमापारपूरैषु युद्ध-

क्षोणीक्षोदेषु रत्नाचलशिरसि पुनः संगरोऽभूद्भटानाम् ॥७०॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
 राजानकश्रीरत्नाकरस्य कृतौ रत्नाङ्के हरविजये महाकाव्ये
 गजाश्वसंमर्दो नाम चतुश्चत्वारिंशत्तमः सर्गः ।

पञ्चचत्वारिंशः सर्गः ।

अवलोक्य दानवचमूपतीनथो विमुखान् रणाद्विरिशमार्गणार्दितान् ।

स्मितदीधितिस्फुरितगण्डमण्डलो निजगाद दैत्यपतिरित्थमूर्जितम् ॥ १ ॥

तस्योत्तिसाहयिषतो द्विषतां वधाय

संरम्भिणो दितिसुतान्समरान्पराचः ।

वक्त्रादनभ्यवहृतोऽपि विनिर्जगाम

सान्द्रः सुधौघ इव दन्तमरीचिराशिः ॥ २ ॥

हे दैत्याः कथमभिमानशालिनोऽपि व्यारुग्णाहवरसमाशु विद्रवन्तः ।

नेक्षध्वे पृथुनिजवंशवैजयन्तीमाक्षिप्तां धवलरुचिं परेण कीर्तिम् ॥ ३ ॥

सेनैः विलोकयति जिह्वमसौ सहास-

मायोधनात्सपदि वः प्रपलायमानान् ।

शूलायुधेन कृतसंनिधिरप्यभीक्ष्ण-

मारादखण्डपरशूरचिताञ्चितश्रीः ॥ ४ ॥

अनल्पपक्षप्रसरं पतद्भिर्विपक्षनाराचपतङ्गचक्रैः ।

समिद्धतां संदधती कथं वो निर्वापिता दीपशिखेव शक्तिः ॥ ५ ॥

समूहः ॥ ६९ ॥ आशा दिशः । क्षोदेषु रजःसु ॥ ७० ॥ इति राजानकजयानकसूनो-
 रलकस्य कृतौ हरविजयविषमपदोद्घोते चतुश्चत्वारिंशः सर्गः ॥

॥ १ ॥ पराचः पराङ्मुखान् । अभ्यवहृतः पीतः ॥ २ ॥ वंशः केतुदण्डोऽपि
 ॥ ३ ॥ शूलायुधेन शंभुना कृतसंनिधिः कथमखण्डपरशुः शंभुना रहित इति विरोधः ।
 अविरोधस्तु शूलमेवायुधम् अखण्डैश्च परैः शूरैश्चितेति ॥ ४ ॥ ॥ ५ ॥ निर्वरः साति-

१. 'गजाश्वसंमर्दः' क-पुस्तके नास्ति. २. 'अवमान' ख. ३. 'सेनां' ख.
 ४. 'प्रपलायमानाम्' ख.

कल्माषितांसशिखरैर्भुजमण्डलीषु

रत्नाङ्गदैः किमिव शंसत भारभूतैः ।

एता भवन्तु रणनिर्वैरवैरिवर्ग-

दोर्दण्डदर्पदलनोज्ज्वलमण्डना वः ॥ ६ ॥

कालरात्रिभुजसंहतीरिमाः प्रेतनाथपुरपद्धतीर्गदाः ।

विभ्रतोऽपि भयकातरेक्षणं न द्वियं व्रजत किं पराङ्मुखाः ॥ ७ ॥

लघीयसापि द्विषतो भयेन हतत्रपं विद्रवतामिदानीम् ।

न मुद्गरा भान्ति कृतान्तहर्म्यस्तम्भा अमी पाणितलस्थिता वः ॥ ८ ॥

नोत्पादयेत्कथमुपेक्षितदुर्विपक्ष-

हेलानिकारकलुषा विरसत्वमित्थम् ।

उद्भूयमानधवलाञ्छितचामरौघा

तद्दुःखसंभृतजराधवलेव लक्ष्मीः ॥ ९ ॥

हेलानिपातहतसंहतहस्तिहस्त-

हेतिः सहेत सहसानिलवेह्यमानाः ।

सिंहः सटा अपि कथं गुरुरोषगाढ-

गम्भीरगर्जितनिनादितशैलकुञ्जः ॥ १० ॥

अरातिशस्त्रव्रणरोहकर्मणे वधूजनस्यार्पयतां चिराय वः ।

सरुज्जि पृष्ठानि भविष्यति स्फुटं विरूढलज्जाभरमन्थरं मनः ॥ ११ ॥

हेतिव्रणाभरणशून्यविशङ्कटांस-

कूटाः कथं नु भवतां वत बाहुदण्डाः ।

गण्डोपधानपदवीं दयिताजनस्य

नीता भवेयुरधुना बहुमानपात्रम् ॥ १२ ॥

प्रायेण कार्यकरणं प्रतिविस्फुरन्ति

तेजस्विनो न बहुसाधनसव्यपेक्षाः ।

शयः । निर्गतोऽन्यो वरः प्रकृष्टोऽस्मादिति कृत्वा ॥ ६ ॥ ७ ॥ ८ ॥ ९ ॥ संहता
मिलिताः । हस्त एव हेतिरायुधम् ॥ १० ॥ ११ ॥ १२ ॥ १३ ॥ लघीयसाप्यरिणा

१. 'दहनोज्ज्वल' ख. २. 'लघीयसोऽपि' ख.

लोकान्विनिर्दहति सप्तभिरेव सप्त

संहारकालमुदितो दहनः शिखाभिः ॥ १३ ॥

क्षतौजसामपि रिपुणालघीयसा पलायनोन्मुखमनसामितोऽधुना ।

कराश्रया निजकिरणच्छलेन वः समुद्रमन्त्ययश इवासियष्टयः ॥ १४ ॥

क्लिष्टं मलेन न कदाचिर्दहेमबद्ध-

माबन्ध्यताविरहितं स्पृहणीयरूपम् ।

निर्व्याजमाहुरिह भूषणमार्यवृत्ताः

शौर्यप्रतापजनितं यश एव पुंसः ॥ १५ ॥

तावद्भजन्ति गुरुतां यशसैव याव-

दध्यासिता हिमविपाण्डुरुचा महान्तः ।

लूने विकासिकुसुमे च शिखाग्रभागा-

त्कस्यादरो भवति शंसत तस्य वृन्ते ॥ १६ ॥

श्र्योतत्प्रफुल्लनवचूतसुगन्धिदान-

गण्डालिमण्डलसडिण्डिमडम्बरेभ्यः ।

स्तम्बरेभ्य इव केसरिणां न भीतिः

संभाव्यतेऽत्रभवतां भवतां रिपुभ्यः ॥ १७ ॥

हेलानिरस्तपवना गुरुसंप्रहार-

जृम्भा महासुरभटाः पटुतां व्रजन्ती ।

नूनं समीकभुवि शीतलतां करोति

फूत्केव वक्रविसृतोष्मजुषां द्विषां वः ॥ १८ ॥

न प्राप्नुवन्ति हि पराङ्मुखतामुदार-

सत्त्वा रिपो रणमुखेष्वपि हन्यमानाः ।

क्षतौजसां निहततेजसाम् ॥ १४ ॥ आवन्ध्यो विफलो वलयं च । अन्यन्तु भूषणं कटक-

त्वादिसहितरूपमित्यादिव्यतिरेकोऽत्रानुसंधेयः ॥ १५ ॥ १६ ॥ अत्रभवतां पूज्यानाम् ।

एषा च भणितिरेषां प्रोत्साहनाय ॥ १७ ॥ संप्रहारो रणस्तज्जृम्भा युष्मदीया द्विषां

१. 'अदेहबद्ध' क. २. 'लूनं विकासिकुसुमं' ख. ३. 'रणमुखेष्वपि च' ख.

दह्यन्त एव जलधेर्वडवानलेन

तस्य व्रजन्त्यभिमुखं च तरङ्गभङ्गाः ॥ १९ ॥

प्रत्यक्षमेव भवतामविरुणमौर्वी-

शाखाकृतास्पदविचित्रपतत्रिचक्राः ।

कोदण्डतालतरवोऽप्यधुना दिशन्ति

यच्छ्रीफलं रिपुजनस्य महाद्भुतं तत् ॥ २० ॥

निशितमायुधमञ्जलिसंपुटः पुलक एव भिया च तनुच्छदः ।

ननु भवज्जयसाधनमाहवे प्रणतिरेव शिरस्त्रमिह द्विषाम् ॥ २१ ॥

कण्ठे भिया विनिहितः करवाल एव

कण्ठत्रतामुपगतः शतशः सुराणाम् ।

आलोक्यतां भटजनेन सहस्तताल-

हासस्फुरद्दशनदीधितिमण्डलेन ॥ २२ ॥

पृथ्वी वराहवपुषा खगकेतनेन

योत्तम्भिता फणिनिकेतनतः कथंचित् ।

सा तर्जनीतुलितविस्तृतसंनिवेशा

शक्यं विधातुर्मतिवेलबलैर्भवद्भिः ॥ २३ ॥

विश्लिष्टदीर्घभुजगाधिपभोगबन्ध-

दिङ्मण्डलाभिमुखधावदनर्गलाश्राम् ।

शक्ताः स्थ कर्तुमवरुणखलीनपाश-

भीतारुणां तरणिकूवरिणोऽपि संस्थाम् ॥ २४ ॥

वक्षःस्थलीविगलितैर्धनधर्मवारि-

लेशैः समीकजनिर्तैर्नभसि स्थितानाम् ।

शीतलतां धत्ते । शवत्वसंपादनात् । ऊष्मा संतापोऽपि ॥ १८ ॥ १९ ॥ पतत्रिणः शराः पतगाश्च । श्रीरेव फलं प्रयोजनम् । श्रीफलं च बिल्वं तालतरवो वितरन्तीति चित्रमेतत् ॥ २० ॥ अञ्जलिरेवायुधं रक्षाहेतुत्वात् ॥ २१ ॥ २२ ॥ सा शक्यमिति

१. 'पतत्रचक्राः' ख. २. 'अभिवेलभवैः' ख.

शक्यं क्षणान्मकरमन्दिरघस्मरोऽपि
 ज्वालाकुलः शमयितुं वडवानलो वः ॥ २५ ॥
 तेजस्विनोऽतिमहतः क्वचनापि नूनं
 तीक्ष्णे मृदौ च न विहन्यत एव शक्तिः ।
 उत्थाय नागनगराद्वड्वाग्निनैव
 सार्धं विनिर्दहति सिन्धुपतिं क्षयाग्निः ॥ २६ ॥
 ज्वालाकलापकवलीकृतकूर्मकेतु-
 मौर्वे किल ज्वलनमूरुजमाहुरार्याः ।
 दग्धारिकाननममुं तु रणौघशूर-
 कोपानलप्रभवमेव विशालसत्त्वाः ॥ २७ ॥
 संख्यानशून्यमधिसंख्यमखण्डवृत्ति
 धैर्यं परामृशति यो भवतामिदानीम् ।
 आकाशमुत्खनति नूनमसावखिन्न-
 चेता नखाटनिखनित्रमुखेन सद्यः ॥ २८ ॥
 दीप्तार्धचन्द्रकरिकर्णपरश्वधाय-
 पातद्विधाकृतमतङ्गजदन्तदण्डे ।
 अव्याहतत्रिविधपातकृतात्मयोध-
 सिंहानुकर्षविनिपातिततोमरौघे ॥ २९ ॥
 चेतोहराञ्चितविविक्तधनुर्विकल्प-
 शिक्षाविशेषशुचिसौष्ठवधन्विचक्रे ।

विलिङ्गत्वं सामान्योपक्रमात् ॥ २३ ॥ पाशा रश्मयः ॥ २४ ॥ २५ ॥ २६ ॥ अमु-
 मिति सर्वनाम्ना कोपानलमेव निर्दिशति । कोपानल एव विषमः कोपाग्नेः कारणम् ।
 कुपिता प्रतिपक्षदर्शनेन तदुपलक्षणदौर्वस्य पुनरुज्जत्वादनूर्जितहेतुकत्वमिति तुना व्य-
 तिरेक उक्तः ॥ २७ ॥ खनित्रं तुङ्गरगादि (?) ॥ २८ ॥ दीप्तेत्यादि कलापकम् । अ-
 र्धचन्द्रा एव करिणां कर्णाः करिकर्णा वा प्रहरणविशेषाः । अव्याहतो वैयर्थ्यमगतः
 करधनुर्यन्त्रमुक्तत्वात्त्रिभेदः पातो यस्य । तथा आत्मनो योधा एव साहसिकतया सिं-
 हास्तत्कर्तृकोऽनुकर्षः पश्चादुद्धरणं संपादितो यस्य तादृशः पातितस्तोमराणां निकरो
 यत्र ॥ २९ ॥ विकल्पाः प्रकाराः । नानाविधपुष्पफलैः पलाशतरुभिर्भिन्दिपालानां

नानाप्रकारफलपुष्पपलाशकल्प-
 संकल्पितप्रचुरसुन्दरभिन्दिपाले ॥ ३० ॥
 सुश्लिष्टमुष्टिविनिवेशसुखग्रहाश्रि-
 संपन्नबर्हिणपतत्रिणि दिग्धशङ्कौ ।
 आकर्षसौष्ठवसुनिष्ठरवीतनिष्ठ-
 टांकारचण्डगुणनर्तितचापचक्रे ॥ ३१ ॥
 दुःखं न किञ्चिदपरं पुरुषत्वहाने-
 र्युद्धे मुँधा समुदयोऽत्र चमूचराणाम् ।
 मार्गोऽयमेव भवतां ननु शान्तिहेतु-
 र्योऽरेर्जयश्रिय इव क्रियतेऽवरोधः ॥ ३२ ॥

(चकलकम्)

तेजस्विनो न खलु काचिदपीह शक्ति-
 राम्नोति कार्यकरणे क्वचनोपघातम् ।
 एकापि सास्ति न शिखा वडवानलस्य
 या निर्दहत्यनिशमेव न सिन्धुतोयम् ॥ ३३ ॥
 प्राप्तामधिप्रधनमञ्चितदोहदत्वं
 सेनां विधाय सुरभर्तुरनुत्तमाङ्गाम् ।
 प्राज्यं यशः पिवतु वो भटचक्रवाल-
 मव्याहतं पय इवेन्दुमरीचिगौरम् ॥ ३४ ॥
 एते त एव निजकुङ्कुमपङ्कपिङ्ग-
 सङ्ग्रामरागविलसत्पुलकाः स्थिता वः ।

साम्यं विचित्रवर्णत्वात् ॥ ३० ॥ बर्हिणपतत्रिणो मयूरपिच्छानुविद्धाः । दिग्धा विष-
 लिप्ताः शङ्खवः शरविशेषा यत्र । वीतनिष्ठः परिच्छेदशून्यः ॥ ३१ ॥ पुरुषत्वं पौरुषम् ।
 अत्र पुरुषत्वहानौ सत्यां स्वभदानां समुदयः स्वामिकृता प्रतिपत्तिर्मुधैव वैयर्थ्यमाश्र-
 यति । तेषामकृतकृत्यत्वात् । शान्तिः सुखम् । अवरोधोऽवष्टम्भः ॥ ३२ ॥ ३३ ॥
 प्रधनं सङ्ग्रामो गोमहिष्यादिवर्गश्च । दोहदोऽभिलाषः । दोहं च ददाति यः । सेनां स-

१. 'प्रकाश' क. २. 'मिण्डिपाले' क-ख. ३. 'मुखाग्रताश्रि' ख. ४. 'दग्ध'
 ख. ५. 'मुदा' ख. ६. 'अवशमेव' क.

अद्यापि कम्पितपितामहपुण्डरीक-

संसक्तकेसरशिखा इव बाहुदण्डाः ॥ ३५ ॥

सङ्ग्रामकाननतमाललतावलीषु

सेनाकलिन्दतनयाजलवेणिकासु ।

संवर्तकालरजनीषु भयानकासु

निस्त्रिशयष्टिषु कथं भवतामनास्था ॥ ३६ ॥

अभ्यागमान्मरणसंभ्रमतः किलाशु

यूयं पलायनपरायणतामुपेताः ।

तच्चोष्मणा विरहितैः प्रतिपन्नमेव

युष्माभिरित्यपुनरुक्तमिदं कुरुध्वम् ॥ ३७ ॥

सङ्ग्रामादरिभयविप्लुताः पराञ्चो निर्द्वीका ननु विषमीकुरुध्वमेताम् ।

विस्तीर्णा किमिति मुधा कृतान्तलीलावाह्यालीमसुरभटा ललाटभित्तिम् ॥ ३८ ॥

शौरेः पदातय इमे रणमूर्ध्नि वल्गु-

व्यावल्गितैः किमिति वो न रुजन्ति चेतैः ।

तीक्ष्णाग्रतुण्डविहगाधिपकङ्कवक्त्र-

लीलोद्धृतासुरपराभवशल्यकल्पाः ॥ ३९ ॥

लीलागृहीतकुटिलेन्दुकला कुशाग्र-

संरुद्धकुम्भतटदिग्गजवाहिकाभिः ।

स्वामिकामपि । अनुत्तमाङ्गां छिन्नशिरसमनुत्तमां च सर्वोत्कृष्टां गां धेनुम् ॥ ३४

॥ ३५ ॥ ३६ ॥ अभ्यागमो रणः । ततो यूयं पलायिता मरणभयात् । तच्च मरणं यु-

ष्माभिरूष्मरहितत्वेदेव संश्रितम् । अनूष्मणो मरणदर्शनादिति व्यक्तमेतत्पलायनम् ।

ऊष्माभिमनो जीवितस्फुरितं चेति गतेऽपीदं मरणमपुनरुक्तमेकवारसंभवि विदध्वम् ।

यदि ह्यूष्माणमाश्रित्य युधि युध्यध्वे तत्सकृदेव युष्माकं मरणमिति रणात्तु निरूष्मभयाद्ये

उपनतमरणाः.....पुनरपि मर्त्यधर्मतया तथैवाग्रे मरणाद्विर्मरणं भवतीति पुनरुक्तं

तत् । पलायनमेव द्वितीयं मरणमिति तन्निषेधो वात्र वाक्यार्थः ॥ ३७ ॥ बाह्याली तु-

रंगसंचारभूमिः ॥ ३८ ॥ तीक्ष्णचञ्चुकोटिर्गुरु एव कङ्कमुखं तेनोद्धृतं परिभूतिशल्या

अत एव कल्पाः पटवः ॥ ३९ ॥ वाहिका वाहनानि । 'धात्वर्थनिर्देशे ण्वुत्वक्तव्यः' इति

आकम्पितत्रिभुवना तरसा विहार-

हेला सुरैः सभयविस्मयमीक्षिता वः ॥ ४० ॥

हेलाविनिर्धुतरजःसुमनःप्रतान-

पर्याकुलकुलशिलीमुखचक्रवाले ।

सङ्ग्रामकाननतलेऽत्र भवद्भिरेव

भग्ना गदाशु हरिचन्दनशाखिवल्ली ॥ ४१ ॥

उल्लासि दूरतरमस्वलितत्वमाप्त-

मुल्लङ्घिताखिलजगत्प्रतिबन्धशून्यम् ।

श्लाघ्यं दुरावतरया भुजशालिनां हि

पूर्वं यशस्तदनु विस्फुरतीह तेजः ॥ ४२ ॥

अवरुणकम्बुमणिहारमेखलं नखकोटिपाटितकपोलमण्डलम् ।

पतिनाशदुःखमचिराद्विजृम्भतां सुरतायमानमसुरारियोषिताम् ॥ ४३ ॥

अवश्यमायोधनमूर्ध्नि धूर्जटेर्मया जितस्य प्रमथप्रमाथिना ।

ध्वजाग्रसंवेलितकृष्णचामरा विमुक्तकेशीव पुरी विभाव्यते ॥ ४४ ॥

पश्यत्यमन्दकरघातविमूढरक्त-

श्यामच्छवि स्तनयुगं मयि बद्धकोपे ।

शत्रुस्त्रियाः परिजनो न चिरात्पिनद्ध-

व्यालीनकञ्चुकमिवाहितदीनदृष्टिः ॥ ४५ ॥

आनन्दशून्यहृदयत्वमुपेयुषीणा-

मीर्ष्यापरिग्रहविनाकृतमानसानाम् ।

विष्यन्दतामनिशमार्तिजमेव बाष्प-

तोयं भटा भवदरातिनितम्बिनीनाम् ॥ ४६ ॥

शोभाभङ्गादानकृद्धो महार्थे येयं श्लिष्टा श्यामिका शौर्यरत्ने ।

सङ्ग्रामोर्वीविद्रवाख्या कृपाणप्रेङ्खलद्वारावारिभिः क्षाल्यतां सा ॥ ४७ ॥

पुल्ल (?) ॥ ४० ॥ रजो मध्यमगुणः परागश्च । सुमनसो देवाः पुष्पाणि च । शिलीमुखा भ्रमरा अपि ॥ ४१ ॥ ४२ ॥ ४३ ॥ ४४ ॥ विमूढमन्तर्गतम् ॥ ४५ ॥ आर्तिजमेवेति । आनन्देर्ध्वयोरसंभवान्न तज्जनितमपीत्येकार्थः ॥ ४६ ॥ श्यामिका क-

१. 'स्त्रियः' क. २. 'धानकृद्धो' ख.

यावन्न संयुगयुगान्तसहस्ररश्मि-

रेषोऽस्तमेति करवालकरैः करालः ।

तावद्भवद्विरयशस्तिमिरैररुद्ध

उलङ्घयतां लघुतरं रणशौण्डमार्गः ॥ ४८ ॥

विध्यन्त्यङ्गममूर्यथा स्मितरुचो मुक्ता रणप्रेक्षकै-

नैवं पत्रिपरम्परा कटुरणत्कोदण्डखण्डच्युताः ।

संप्रस्तौत्ययशो यथा च नितरामन्धं तमश्चक्षुषो-

नैवं वाजिखुराग्रखण्डितरणक्षोणीसमुत्थं रजः ॥ ४९ ॥

वार्ताभिङ्गः प्रथयति यथा मूर्च्छनामिन्द्रियाणां

सान्द्रोऽप्येवं न खलु सुभटप्रेरितोऽस्त्रप्रहारः ।

त्यक्ताः प्राणैर्भृशमशुचितां नैवमायान्ति काया

यद्वद्व्रीडां गुणमणिखनिं लङ्घयन्तो लघीयः ॥ ५० ॥

अद्याप्येतासु गन्धद्विरदकुलनगोद्दण्डगण्डोपलेभ्यो

निर्यान्तीषु प्रलीनभ्रमरशितिसरोजन्मखण्डास्वखण्डम् ।

दानाम्भोनिम्नगासु प्रकटितविकटासक्तयो वः कृपाणाः

कुर्वन्तूद्भूतकृष्णोरगकुलवलनाडम्बराणां विडम्बम् ॥ ५१ ॥

इत्युत्साहसमृद्धिसागरपयःपालीमृगाङ्कप्रभां

क्रूरामर्षकृशानुदीपनदशाकल्पान्तवातावलीम् ।

श्रुत्वा दैत्यपतेः पराक्रमगुणोदाराग्र्यगुर्वी गिरं

ते भूयोऽप्यसुराः सुराहवविपदीक्षासु दाक्ष्यं दधुः ॥ ५२ ॥

ग्लानिग्रस्तगजं जितोग्रतुरगं सीदत्पदातिव्रजं

मन्दस्यन्दनचारमखसरितां पूरैः पेरिप्लावितम् ।

लङ्कः ॥ ४७ ॥ शौण्डाः प्रसक्ताः ॥ ४८ ॥ अयशः कर्तुं यथा चक्षुषोरन्धमान्ध्यजनकं
तमः करोति न तथा रजः । चक्षुःपतितेन रजसा यावदालोक्यते न त्वयशसेत्यर्थः
॥ ४९ ॥ वार्ता तेजस्वीति प्रथा । खनिराकरः ॥ ५० ॥ ५१ ॥ पाली समूहः ।
अग्न्या प्रधानभूता ॥ ५२ ॥ ५३ ॥ संक्रन्दनः शक्रः । विद्राणः पलायितः । ग्लानि-

मायाकोविददैत्यमुष्टिनिपतस्वर्वासिसर्वायुधं
 योधैदैत्यपतेरकारि करुणास्वादानभिज्ञैर्मृधम् ॥ ९३ ॥
 क्रन्दत्संक्रन्दनानां प्रमथमथनकृन्मत्तदैत्याधिपानां
 विद्राणैरावणानामशरणवरुणारब्धदिवसंग्रहाणाम् ।
 ग्लानिग्राहिग्रहाणां गहनरणधरानिश्चरत्वेचराणां
 सैन्यं दैन्यात्सुराणामनिशमशरणं दैत्यचक्रेण चक्रे ॥ ९४ ॥
 पीलूनां खड्गलूनैर्बहु बहुमकरैः कीर्णमन्तःकरौघै-
 र्वाहानां शस्त्रघातस्थपुटितवपुषां नक्रवद्व्याप्तमङ्गैः ।
 लब्धास्थैः स्थूलमत्स्यैरिव हतपतितैर्युद्धभाजां भुजौघै-
 रस्त्रस्रोतस्विनीनामजनि कुलमथाकुण्ठकं कण्ठदघ्नम् ॥ ९५ ॥
 उद्भूतेषु कबन्धकण्ठकुहराभोगाद्भरेणासृजा-
 मुत्पीडेष्वथ पद्मरागमुसलस्थूलाकृतिस्पर्धिषु ।
 विभ्राणा भ्रमिविभ्रमं भृतमहायूथा विहंगावली
 लीलोल्लासितकालरात्रिपृथुलच्छत्राकृतिं प्राकरोत् ॥ ९६ ॥
 क्रव्याशिनिष्कुशितकुञ्जरकुक्षिकूप-
 निर्मग्ननिर्गदतनूद्भवविद्धसिद्धम् ।
 दिग्दन्तिकुम्भतटदघ्नभटास्त्रकुल्या-
 गर्भब्रुडद्विबुधमाहववर्त्म जज्ञे ॥ ९७ ॥
 इत्थं निर्मथ्य दैत्याधिपधुतविबुधानीकिनीनैकपात-
 प्राप्तप्रौढावसादानतसुरशिखरिक्लिष्टरत्नाङ्गशृङ्गे ।

ग्राहिणो विच्छायाः ॥ ५४ ॥ पीलवो गजाः । ईषदसमाप्ता मकरा बहुमकराः । 'विभाषा
 सुपो बहुचपुरस्तात्तु' इति बहुच् । स्थपुटितं विषमीकृतम् । आस्था सर्वतः स्थितिः ।
 अकुण्ठकमभुगम् ॥ ५५ ॥ पद्मरागदण्डाकृतिषु रुधिरपूरेषु परिभ्रमन्ती विहगपङ्क्तिर्ली-
 लोल्लासन.....ज कालिरात्रिच्छत्रस्य साम्यमकरोत् ॥ ५६ ॥ निष्कुषिता निर्मासी-
 कृताः ॥ ५७ ॥ नैको बहुविधः । 'अमानोना प्रतिषेधे [इति] वचनान्निरनुबन्धकोऽपि
 न शब्दोऽस्ति । तस्यात्र सुप्सुपेति समासः । विधुरा गणानां वृन्दस्य मनोरथा यत्र

१. 'दष्ट' ख. २. 'भ्रम' ख. ३. 'निर्दग्ध' ख. ४. 'भृङ्गे' ख.

जाते दुर्जातजन्मज्वरविधुरगणग्रामकामे प्रकामं

सङ्ग्रामेऽत्युग्रमुग्रालिकभुवि भृकुटिः कूटबन्धं बबन्ध ॥ १८ ॥

इति श्रीबालवृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
सुभटसंदीपनं नाम पञ्चचत्वारिंशः सर्गः ।

षट्चत्वारिंशः सर्गः ।

सकालकूटं वहतीव यो गलं कलिन्दकन्यासहितं सहाय्यया ।

सुरस्त्रवन्त्याश्च जलं समीरयन्कलिन्दकन्यासहितं सहाय्यया ॥ १ ॥

रविबिम्बमिवाभिनिर्द्यदंशुच्छुरिताकाशमथामुना रणाग्रे ।

धनुराचकृषे रिपुक्षयाय स्फुटटङ्कारचितां श्रियं दधानम् ॥ २ ॥

(युगलकम्)

सोऽभ्रमद्विततकार्मुको रणे मानशेवधिरुदारवाजिभिः ।

तच्छरैश्च गिरिरर्कतेजसामानशेऽवधिरुदारवाजिभिः ॥ ३ ॥

क्षयार्कवैवस्वतकालवद्धिभिः कथैव का संहरणक्रमोद्यतैः ।

बभूव नात्माप्युपमानमाहवे दुरासदत्वेन कपालमालिनः ॥ ४ ॥

गणसेनया प्रतिदिशं तरसा प्रथमानया सममया च ततम् ।

अभयं सुरारिपृतना समितिं प्रथमानया सममयाचत तम् ॥ ५ ॥

तादृशे समरे हरस्य भालभुवि भृकुटिः कूटबन्धं बबन्ध स्वैयैमकरोत् ॥ ५८ ॥ इति
राजानकजयानकसूतोरलकस्य कृतौ हरविजयविषमपदोद्द्योते पञ्चचत्वारिंशः सर्गः ॥

अमुना हरेण धनुररिवधार्यमाकृष्यत । यः सकालकूटत्वात्कलिन्दकन्यया सहित-
मिव गलं वहति । आर्या गौरी तया च सह सुरनदीतोयं बिभर्ति । दकमुदकमर्थोदि-
तरनदीनां तत्र्यासेन हितं वृद्धम् । 'हि गतौ वृद्धौ च' । कलिं समीरयन्पापं निराकुर्वन् ।
सहाय्या हार्ये हरणं तत्सनाथया । मनोहरयेत्यर्थः । टङ्कारेण ध्वनिना चिता युक्ता । ट-
ङ्केन च त्वष्टुः शब्दकेणारचिता कृता ॥ १ ॥ २ ॥ स हरो मानस्य शेवधिर्निधिरुदा-
रैर्वाजिभिरश्वैः समरे बभ्राम । तस्य च शरैर्कतेजसामवधिर्गिरिलोकालोकाख्य आनशे
व्याप्तः । उदारवा उद्गतशूकृतिराजिर्गमनं येषाम् । अजेर्गैत्यर्थकत्वात् 'अज्यतिभ्यां
च' इत्यौणादिक इणप्रत्ययो बाहुलकाद्भावसाधनः ॥ ३ ॥ ४ ॥ तरसा जवेन प्रथमा-
नया ख्यातिमायान्त्या सममया च साभिमानया गणानां सेनया ततं विस्तीर्णम् । तदैव

१. 'समितं' ख.

रणवर्त्म हिमाद्रिजापताववतेरुण्यथ मङ्गलेच्छया ।

सुरसङ्गभुवेव रम्भया रुचिराखण्डलयज्ञया जगे ॥ ६ ॥

शशिलेखया शिरसि यस्य मुग्धया न वशस्य मानसमरंस्त नद्धया ।

तमवाप्य वैरिपृतना ननाश सा नवशस्यमानसमरं स्तनद्धया ॥ ७ ॥

विष्यन्दिसान्द्ररुधिरारुणधातुराग-

रक्तानि तस्य विशिखैर्विशिखासनास्तैः ।

कृत्तान्यलोठिषत दैत्यशिरांसि गण्ड-

शैलश्रियं दधति काञ्चनशैलशृङ्गे ॥ ८ ॥

नतलोकहितक्रियासमानानवमा यस्य तितांसतां सदस्त्रः ।

युधि शक्तिमसौ द्विषां स्म हर्तुं नवमायस्यति तां सतां सदस्त्रः ॥ ९ ॥

तुरगखुरशिखानिपातपिष्टत्रिदशमहीध्रनितम्बधूलिपुञ्जैः ।

कपिशबलमथामरारिचक्रं स्फुटमिव जाम्बवदक्षसैन्यमासीत् ॥ १० ॥

सेनाभिरस्याक्रियतारिचक्रमहासमाजावनिशं सिताभिः ।

यशश्छटाभिर्दधतोऽथ लक्ष्मीं महासमाजावनिशंसिताभिः ॥ ११ ॥

दैत्यसेना तं भवमभयं परित्राणं समं युगपदेवायाचत । प्रथमोऽनयोऽपराधो यस्याः ॥ ५ ॥ रुचिरानभिलाषप्रदानखण्डांश्च लयान्द्रुतमध्यविलम्बिताख्यान् जानाति या तथा रम्भयाप्सरसा जगे गीतम् । स्वर्गभुवेव । तत्पक्षे रुचिरस्याखण्डलस्येन्द्रस्य यज्ञा यस्यां तथेत्यर्थः ॥ ६ ॥ न वशस्यानन्यपरतन्त्रस्य यस्य शिरसि नद्धयार्धचन्द्रकलया मानसं हृदयमरंस्त क्रीडितम् । तं नवैः स्तुतिभिर्नवमपूर्वं कृत्वा वा शस्यमानं समरं यस्य तादृशं हरमवाप्य सा रिपुसेना ननाश पलायांचक्रे । स्तनद्धया हेषमाणतुरगा ॥ ७ ॥ विशिखासनं धनुस्तेनास्तैः प्रेरितैः । एतच्चोक्तं पुनः श्रुतिप्रकर्षं गमयतीति धनुषः प्रकर्षध्वननाय । दधति बिभ्राणानि ॥ ८ ॥ यस्य विभोर्नतं लोकं प्रति हितक्रिया असमाना लोकातीता अनवमा च सर्वोत्कृष्टा असौ युधि शक्तिं तितांसतां विस्तारयितुमिच्छतां सतामरीणां तां शक्तिमुपहर्तुं नवं कृत्वा आयस्यति स्म सप्रयत्नोऽभूत् । सदस्त्रः शोभनायुधः । सदांसि च सभास्त्रायते रक्षति यः ॥ ९ ॥ कपिशं धूसरं बलं सैन्यं यस्य । जाम्बवन्नाम्रश्च ऋक्षस्याच्छभलस्य सैन्यं कपिभिः शबलं विचित्रम् ॥ १० ॥ आजौ रणे रिपुचक्रमस्य सेनाभिरहासं कृतम् । अनिशं सदा सिताभिः शुभ्राभिः । म-

ससृजे शरवृष्टिरन्धकाद्यैर्दितिजैस्तत्र विचित्रहेमपुङ्खा ।
विमुखीक्रियते स सा पतन्ती पटुहंकाररवैः स्वयंप्रभेण ॥ १२ ॥

गीर्वाणवृन्दमसुरानधिसंयुगोर्वि-

नाशक्रमेण सममर्दयतः समायान् ।

मत्तो मतङ्गज इवाशु सरोजखण्ड-

नाशक्रमेण स ममर्दयतः समायान् ॥ १३ ॥

तद्गुप्त्यै रणभुवि नन्दिषेणमुख्या दैत्येन्द्रं प्रतिमुमुचुर्महास्त्रवृष्टीः ।

शृङ्गीवातनुकुलिशाश्रिभिन्नसंधिस्ताभिः स द्रुतमथ भङ्गुरत्वमापत् ॥ १४ ॥

युधि भान्निहतेन वैरिणा स हि डिम्बेन जटासुराजितः ।

अथ भीम इवाभ्ययुङ्क्त तान्सहिडिम्बेन जटासुराजितः ॥ १५ ॥

आजघ्नुरत्रावसरेऽथ दैत्यगणाधिपाः संगररागभाजः ।

कोदण्डसंवर्तकमेघचक्रक्रेकारगर्जरवपूरिताशाः ॥ १६ ॥

जघान तांस्त्रिदिवभिदोऽरिपौरुषं स हारवानकलयतोऽवधानतः ।

जिगाय च स्तनितमथाम्बुवाहिनां सहारवानकलयतोऽवधानतः ॥ १७ ॥

हत्या समाजावनौ सभाभुवि शंसिताभिः स्तुताभिः ॥ ११ ॥ स्वयंप्रभो नाम गणः
॥ १२ ॥ स गणः संयुगभुवि समायान्संमुखमागतानसुरानम्बुजखण्डस्य यो नाशस्तत्क-
मेण ममर्दं व्यनाशयत् । अत एवासौ गज इव । असुरास्तु नाशक्रमपि तु सशक्रं
सुरसमूहमेणसमं मृगवददर्दयतो घ्नतः । तथा समायान्सव्याजानुपसर्पतः ॥ १३ ॥ शृङ्गी
नगः । स इति दैत्येन्द्रः ॥ १४ ॥ (डिम्बेन) बाहुयुद्धेन निहतो वैरी तेन भान् दीप्य-
मानः जटाभिश्च सुष्ठुराजितः स गणस्तानसुरान्भीमसेन इवाभ्ययुङ्क्त युद्धायाहूतवान् ।
भीम.....हिडिम्बनामा राक्षसः । स एवेनः स्वामी तेन सह वर्तमानेन जटाख्येना-
सुरेणाजितः । एष चार्थो द्वितीयपादस्य श्लिष्टोक्तिरूपत्वादधिगत इति यमकव्यसनित-
यैव तुरीयपादस्योपादानं न त्वस्य पुष्टार्थता काचित् । एवं तर्हि हिडिम्बजटासुरयोस्त-
दानीमपि संभवादत्र समग्रमेव विशेषणजातमुभयोरप्युपमानोपमेययोर्योज्यत इति नास्ति
दोषः ॥ १५ ॥ दैत्यानां गणानां चाधिपाः सङ्ग्रामरागं ये भजन्ते योधास्तानाजंघुः ।
अत्र हन्तेः सकर्मकत्वात् 'आङो यमहन्तः' इत्यात्मनेपदाभावः ॥ १६ ॥ स गणो हा-
रवानरीणां पौरुषमकलयतोऽगणयतस्तानसुरानवधानत एकाग्रतया जघान । तथा स-
हारवेण वर्तमानेष्वानकेषु पटहेषु लयाद्वादनव्यसनादम्बुदानां गर्जितमजयत् । अवधै-

१. 'कुलिशाश्रिभिर्न' स्थ.

श्रियमाप स चन्द्रशालिकान्तां चिरमासेवितभस्मपाण्डुरां सः ।
 स्फुटसौधतलस्थितां तदानीं दधदायोधनवर्तिवीक्षितश्रीः ॥ १८ ॥
 निजघान नासुरवरूथिनीं जवान्न बतायमानकि रणं समाश्रिताम् ।
 श्रियमस्य शूलमतनोच्च संदधन्नवतायमानकिरणं समाश्रिताम् ॥ १९ ॥

शेषः किमेष न किमस्य फणासहस्र-

मालोक्यते हिमगिरिर्ननु निश्चलः किम् ।

इत्याहवाभिमुखमिन्दुकलावतंस-

मायान्तमीक्ष्य समशेरत दैत्ययोधाः ॥ २० ॥

रणमूर्ध्नि विचित्रशस्त्रजालैर्व्यधमन्दानवसादिनोऽभियातान् ।
 प्रमथा रभसेन युध्यमाना व्यधमन्दानवसादिनो भिया तान् ॥ २१ ॥
 घटितपरिकरोऽथ नालिकाभिः प्रकटितविस्तृतकालखण्डनाभिः ।
 दिवस इव निपत्य गृध्रचक्रैर्युधि पिदधे मृतविग्रहः स तेषाम् ॥ २२ ॥
 स प्रांशुरोजस्यसुरान्स हन्तुं न हस्तिरोधी यतते नवेऽगात् ।
 सेनारजोभिः समरे च तस्मिन्नहस्तिरोधीयत तेन वेगात् ॥ २३ ॥
 सुरारिबाणैरथ हन्यमानस्तदा चकम्पे न मृगाङ्गमौलिः ।
 भुजंगभीमैः क्षुभिताम्बुराशेस्तरङ्गभङ्गैरिव तीरशैलः ॥ २४ ॥

येषामनेन न वधो विहितस्तैरानतः कृतप्रणामः ॥ १७ ॥ चन्द्रेणावश्यं शालमानः
 कान्तः शिवः पर्यन्तो यत्र तादृशीं श्रियं दधत्स भगवानाप समाययौ । सौधममृतमयं
 तलं यस्य सामर्थ्याच्चन्द्रमसः । अस्मादौपच्छन्दसिकात्प्रतिपादमन्त्याक्षरलोपे वैताली-
 यमुल्लसति । तत्र स देवः श्रियं विभ्रत्सौधतले हर्म्यं पृष्ठे स्थितां चन्द्रशालिकां प्रग्रीवकं
 चतुष्किं वा प्रापदित्यर्थः ॥ १८ ॥ बताश्चर्यमयं देवो दैत्यसेनां जवेन न निजघान-
 न । अपि तु हतवानेव । आनकि पटहवद्रणं समाश्रितां प्राप्ताम् । समा अश्रयो यस्य
 तद्भावं दधानम् । नवं कृत्वा तायमाना बहलीभवन्तः किरणा यस्य तादृशं च शूल-
 मस्य शोभामतनोत् ॥ १९ ॥ २० ॥ व्यधे ताडने मन्दानलसांस्तान्दानवानां सादिनो-
 ऽश्ववारान्व्यधमन्दिक्षु प्रेरयामासुः । पात्रा-’ आदिसूत्रेण ध्मो धमादेशः । भिया अव
 सादिनो विकलान् । अभियातान्संमुखमागतान् ॥ २१ ॥ नालिका नान्तिका (?) घ-
 टिका च । कालखण्डं कालमांसम् । नाभिः शरीरावयवः । कालस्य च त्रुटिकलादेः
 खण्डनमतिक्रान्तिः ॥ २२ ॥ स देवो दैत्यान्निहन्तुं न यतते स्म । तानवज्ञयावधीदि-
 त्यर्थः । यस्मादोजसि नवे विषये प्रांशुरुन्नतो हस्तिरोधी च । तेन च रणे तस्मिन्नगाद्विरे

स सुरयुवतिभिर्मृधे विवल्गन्नवशवलन्नयनाभिरभ्रमाभिः ।

विदधदसकृदैक्ष्यत स्वकान्त्या नवशबलं नयनाभिरभ्रमाभिः ॥ २९ ॥

वक्षः शिलाघनमथेषुभिरुल्लिलेख

तस्यान्धकोऽधिरणसिन्धु विवर्तमानः ।

शृङ्गाग्रकोटिभिरधोक्षजबाहुयन्त्र-

मन्दिरचक्रमिव मन्दरभूधरेन्द्रः ॥ २६ ॥

अभाजि सक्रेङ्कितमस्य कार्मुकं नमत्सरेणावहितस्य सादिनः ।

रणे पृष्ठत्कान्किरतोऽथ शंभुना न मत्सरेणावहितस्य सादिनः ॥ २७ ॥

तं जघान रिपुमत्तकाशिनीवक्रपङ्कजवनक्षपाकृता ।

अर्धचन्द्रविशिखेन दानवो मण्डलीकृतधनुश्च्युतेन सः ॥ २८ ॥

कीर्तिष्ववस्थितमना भयदो भुवाथ

सद्योगजासु रवधूनितया समांसः ।

कीर्तिश्रिया समुदितः समरे चचार

सद्योऽगजासुरवधूनितयासमांसः ॥ २९ ॥

प्रह्लादादिभिरथ सैन्यभङ्गमाजौ पश्यद्भिस्त्वरितमुपेत्य दैत्यनाथैः ।

जघ्ने स त्रिशिखकृपाणवाणवृष्ट्या कालाभ्रैरिव शिखरी सघोरगर्जैः ॥ ३० ॥

रणभुवमजितोऽवतीर्थ धाम्ना समरवि मर्दनतां ततां तदापत् ।

त्रिदशगिरिरपि सरारिसेनासमरविमर्दनतान्ततां तदापत् ॥ ३१ ॥

रजोभिरहर्दिनं वेगात्तिरोधीयत स्थगितम् ॥ २३ ॥ २४ ॥ अभ्रं नभः स कान्त्या न-
वं शं.....कृत्वा वलन्नयनाभिर्भ्रमन्नेत्राभिरभ्रमाभिर्भ्रमशून्याभिराभिः । नयस्य नीते-
र्नाभिरभ्रिमे स्थानम् ॥ २५ ॥ बाहुयन्त्रमेव मन्दीरं मन्थानधारणकटकः ॥ २६ ॥ अ-
स्यावहितस्य रिपोर्नमत्कार्मुकं सरेणौ सरजसि रणे शंभुना भग्नम् । सादिनोऽश्वारोहस्य
मत्सरेण हेतुना नावहितस्य । पारमेश्वरं तत्त्वमज्ञातवत इत्यर्थः । सादिनोऽवसादकान्
॥ २७ ॥ मत्तकाशिनी मुख्या योषित् ॥ २८ ॥ सद्योगजासु साधुसंबन्धजनितासु
कीर्तिषु स्थिरचेताः स हरो रणे चचार । रवेण धूनितया कम्पितया भुवा भयप्रदः स-
मांसो मांसलः । पीवर इति यावत् । सद्यस्तत्क्षणमेव कीर्तिश्रिया युक्तः । न गजासु-
रवधूभिर्धूनितया परित्यक्तया । ताभिर्वैधव्यचर्यया प्रकाशितयेत्यर्थः । अकारोऽत्र प्र-
ल्लिष्टः । असमांसश्च लोकोत्तरस्कन्धः ॥ २९ ॥ ३० ॥ धाम्ना समो रविर्यत्र तथा

प्रसूतवह्निशिखासरलाङ्गुलिं सँ यमहस्तमिवाथ शिलीमुखम् ।
 युधि ससर्ज रुषा सुरविद्विषे स वपुरस्य निनाय कबन्धताम् ॥ ३२ ॥
 स गुणै रणेष्वापि यशःपटं ततोऽमृदुवायसेषु समदो रसं गतः ।
 रुचिमान्धनुर्मुखरयन्दिषच्चमूढुवाय सेषु समदोरसङ्गतः ॥ ३३ ॥
 एकत्र त्रिदशगणैरभिद्रुतानामन्यत्र प्रमथबलैश्च दानवानाम् ।
 कीर्त्यैवाहवभुवमुज्जतामशेषां पर्याप्ता दश ककुभोऽपि नो बभूवुः ॥ ३४ ॥
 नाकद्विषामथ गणं युधि चैकृवांस-
 मायासभाजमहितान्तकरंहसं तम् ।
 तुष्टाव साम्बरसदां मुदितावरुण-
 माया सभाजमहितान्तकरं हसन्तम् ॥ ३५ ॥
 दैत्यानीकेष्वायससंनौहनिपातादाकर्ण्योच्चैस्तारखणत्कारमसीनाम् ।
 सस्मारौघो नाकसदां पर्वतपालीपक्षच्छेदकूरविरुक्षध्वनितानाम् ॥ ३६ ॥
 स मानयामास दृशासमानया समानया संयति भासमानया ।
 समानयाद्रेः सुतयासमानया समानयातोऽविरहं समानया ॥ ३७ ॥

कृत्वा स हरस्तदा ततां विस्तीर्णां मर्दनतां विपक्षाणां क्षोभकत्वमापल्लेभे । मेरुरपि त-
 दापत्तेषां दैत्यानामापद्भूतः सेनासमरस्य विमर्देन नता अन्ता यस्य तद्भावमापदिति
 प्रकृतैव क्रियानुषज्यते ॥ ३१ ॥ ३२ ॥ अमृदुवायसेषु कूरकाकेषु रणेषु स देवो यशः-
 पटमुवाय व्यूतवान् । 'वैञ् तन्तुसंताने' । गुणाः शौर्यादयस्तन्तवश्च । समदो मदेन सह
 वर्तमानः । रसं गतो रणरागं प्राप्तः । असङ्गतोऽप्रसक्त्या अवहेल्यैव सेषु सशरं च ध-
 नुश्चालयन्नरिसेनां मृद्राति यः । समौ च योग्यौ आजानुविलम्बिनौ दोषौ बाहू यस्य
 सः ॥ ३३ ॥ कीर्त्यैव रिपुकीर्तनमात्रेण यशसैव च ॥ ३४ ॥ सा सुराणां सभा भग्न-
 माया सती तमजं तुष्टाव । यतो दैत्यानां गणमायासभाजमेव चकृवांसं कृतवन्तम् ।
 अत्र 'युधि चक्रिवांसं' इति क्वचित्पाठः । स तु न युक्तः । क्रादिनियमादिग्निषेधप्राप्तेः ।
 अहितानामरीणामन्तकं विनाशकं रहो यस्य । अहिभिस्तान्ताः खिन्नाः करा यस्य ।
 हसन्तं च सादृहासम् ॥ ३५ ॥ ३६ ॥ स देवो नाकिनां समूहमसमानया लोकोत्तरया
 समानया सप्रमाणया भासमानया च दृष्टया मानयामास । नास्ति विरहो यत्र तथाकृत्वा
 उभया समानयातः सहगतः । समानया साभिमानया । असमोऽनः प्राणो यस्यास्तया ।

१. 'समयहस्त' क. २. 'चक्रिवांसं' क; 'चकृवांसं' ख. ३. 'नां ताहनिपातात्' क.

दितिजसमितिनायकेन तस्मिन्नथ रणवासगृहे विलुप्तमाना ।
 कुसुमशररिपोः प्रियेव भेजेनवनखराजिविदारितोरुदण्डा ॥ ३८ ॥
 स मानसीमात्तसमानसीमा सिन्धोर्विधायारिजनस्य पीडाम् ।
 हसन्निवेशं सहसन्निवेशं स्फुरत्कपोलामलकान्तिरस्थात् ॥ ३९ ॥
 निरास तं बाणगणैर्गणाधिपस्ततोऽस्य तेनाप्रतिमेन कर्मणा ।
 जगाम वैलक्ष्यगृहीततन्मुखत्विवेषेव सार्धं परिपाण्डुतां यशः ॥ ४० ॥
 अकृत युधि विनायको विद्विषां न च कमतनुतापदावं चितम् ।
 मृतममरवधूः श्रिता विभ्रमानचकमत नुतापदा वञ्चितम् ॥ ४१ ॥
 भोगीन्द्रभोगायतबद्धशोभप्रवेष्टनाभिः सै रणाजिरोर्व्याम् ।
 व्यराजत क्षीरसमुद्रमन्थसरम्भसज्जीकृतमन्दरश्रीः ॥ ४२ ॥
 मुखश्रियं विभ्रदसौ विनिर्जितस्वरं तु दन्तेन समाननागताम् ।
 जघान मेघान्व्यतिपेतिवान्रणे स्वरंतुदं तेन समानना गताम् ॥ ४३ ॥
 स्तम्बेरमा विनिहिताञ्चितचीनपिष्ट-
 विस्पष्टपाटलिमसंभृतकुम्भशोभाः ।

सह च मानेन ज्ञानेन पूजया वा वर्तमानया ॥ ३७ ॥ दितिजानां समितिः समूहस्तस्या
 नायकेन विभुना स्मरारेः संबन्धिनी प्रियेव भेजे । सेनेति सामर्थ्यात् । 'मदनरिपुचमूः'
 इति तु युक्तः पाठः । नायकः कामुकोऽपि । मानो दैर्घ्यादिपरिमाणमहस्तावश्च (?) ।
 नास्त्यवनं रक्षा यत्र तादृशी या खरा विषमा आजिस्तत्र विदारिता उरवो दण्डाः के-
 तवो यस्याम् । नवाभिश्च नखानां राजिभिः क्षतपङ्क्तिभिर्विदारितावूरुदण्डो यस्याः ॥ ३८ ॥
 स दैत्यनाथः शत्रुजनस्य मानसीं पीडां कृत्वा कपोलकान्तियोगादीशं सकटकं हसन्नि-
 वास्त । सिन्धोः समुद्रादात्तसमानसीमा गृहीतचित्त(तोचित)मर्यादः ॥ ३९ ॥ ४० ॥
 विनायको गणाधिपः कं च रिपुमतनुस्ताप एव दावो यस्य तादृशं नाकरोत् । चित्तं
 प्रवृद्धम् । अमरवधूश्च युधि संमुखं हतत्वादापदा वञ्चितं विपदा त्यक्तं मृतं योधमचक-
 मत प्रार्थयांचक्रे । नुता वल्लभलाभेन श्लाघिता ॥ ४१ ॥ भोगीन्द्राणां शरीरेण बद्धशो-
 भौ प्रवेष्टौ भुजौ नाभिश्च यस्य । मन्दरस्तु वासुकेः प्रकृष्टाभिर्वेष्टनाभिरब्धिमथनसमये
 व्यरुचत् ॥ ४२ ॥ असौ तु गणपतिर्दन्तेन विनिर्जितः स्वरुर्वज्रं यया तादृशीं मुखशोभां
 तथा समं योग्यं यदाननं मुखं तदागताम् । समाननागतां नागेन सारूप्यं दधानः स्वरं-
 तुदं सुष्ठुमर्माविधमरिं तेन दन्तेन हतवान् ॥ ४३ ॥ संभाविता योग्यतया मताः ॥ ४४ ॥

संभाविताः प्रधनमूर्ध्नि दधुर्मदाम्भः-

संभारिणो गणपतेः परिवारलीलाम् ॥ ४४ ॥

कथमपि सानकपटहा रणभूमीः प्राप्य वर्चसा न कपटहा ।

स्थगिताशोऽभनगण्डं द्रुहिणस्य दधन्मुखं स शोभनगण्डम् ॥ ४५ ॥

व्यचरत्तरसाथ षण्मुखो युधि शक्त्योभयरूपया श्रितः ।

असमार्चिर्वाहुतीर्वहन्स्फुटसंपन्नवषट्पदाः खजः ॥ ४६ ॥

सुरयुवतिजनस्य तत्र नानासुरभिदि विभ्रमदक्षतामलासीत् ।

श्रियमतनुयशश्च तस्य शुभ्रं सुरभि दिवि भ्रमदक्षतामलासीत् ॥ ४७ ॥

संवर्तमेघमलिना दधतोऽथ तैक्ष्ण्य-

मक्षुण्णपाटवजुषः प्रतिपक्षभेदे^३ ।

तस्योदघानिषत दैत्यभटाः कृपाण-

पट्टाश्च गाढपरिवारगणाः स्वैसैन्यैः ॥ ४८ ॥

रणाङ्गनोर्वी दधदाहितोन्मदद्विपक्षयो धाम स कृत्तदानवैः ।

चकार बाणैर्बहुलासुतः स्वलद्विपक्षयोधामसकृत्तदा नवैः ॥ ४९ ॥

निःशेषां सननककम्बुनेत्रशोभः सङ्ग्रामावनिकलशीं विलोड्य शत्रोः ।

रीढाभिः प्रकटितसार एक उच्चैर्वैशाखः सपदि बभूव बाहुदण्डः ॥ ५० ॥

सहानकैर्भेरीभिः पटहैश्च वर्तमाना रणभुवः प्राप्य स गणेशो ब्रह्मणोऽण्डं कथमपि नाभ-
नक् केनापि प्रकारेण न भिन्नवान् । वर्चसा तेजसा स्थगितदिक् । कपटहा परकीयं
व्याजं हतवान् ॥ ४५ ॥ सामर्थ्यमायुधभेदश्च शक्तिरुभयरूपा । स्फुटसंपदो नवाः षट्-
पदा अलिनो यासु । स्फुटं कृत्वा च संपन्नं वषडिति पदं यासु ॥ ४६ ॥ नानादैत्यभे-
दिनि तत्र सुरस्त्रीलोकस्य निर्मला विभ्रमेषु दक्षता प्रौढत्वमासीत् । तस्य च सुरभिश्चेष्टं
दिवि च भ्रमद्यशः शोभामलासीजग्राह । 'ला आदाने' । अक्षतामखण्डाम् ॥ ४७ ॥
तैक्ष्ण्यं निष्करुणतापि । उदघानिषत ऊर्ध्वं हता उत्क्षिप्ताश्च । परिवारः कोषोऽपि ॥ ४८ ॥
बहुलासुतः कार्तिकेयस्तदा कृत्तदानवैश्छिन्नदनुजैर्नवैश्च शरैः स्वलन्तो विपक्षाणां योधा
यत्र तादृशीं समरभूमिं कृतवान् । धाम तेजो दधत् । आहितश्चोन्मदानां द्विपानां
क्षयो येन ॥ ४९ ॥ नेत्रं दुकूलं नयनं वा, मन्थानरज्जुश्च । रीढाः शत्रुष्ववमानाः क्षो-
भाश्च । सारो बलं नवनीतं च । वैशाखः कुमारसंबन्धी मन्थानदण्डश्च ॥ ५० ॥ अहेः

१. 'संभाविनः' क. २. 'व्यरजात्' क. ३. 'भेदी' ख. ४. 'उदखानिषत' क.
५. 'सुसैन्यै' ख.

दैत्यानहिमहिम हिमतरोऽद्धा रोद्धा दलयति यतिभयहृद्यः ।
 हृद्यः स जगति गतिहृदसंख्ये संख्ये कृतरतिरतिगुरुरासीत् ॥ ९१ ॥
 महाजिगोष्ठीप्रतिबद्धसौष्ठवैर्विदग्धलोकैरिव कर्णशालिभिः ।
 तदाहवे सत्कविकाव्यपायिभिर्दधे मुखश्रीः पृथनातुरङ्गमैः ॥ ९२ ॥
 स सेनया जगन्मनोमृदुर्वशीकया जितः ।
 अविस्वलंस्तदा रुषामृदुर्वशी कयाजितः ॥ ९३ ॥
 गुरुमुष्टिघातपरिपीडितं जवाद्विनिपात्य वृत्रमथ कुञ्जराननः ।
 परशुप्रहारविकटव्रणोरसं स सहस्रमायमकरोत्पराङ्मुखम् ॥ ९४ ॥
 केदारयन्तं समदन्तमालमरातिलोकं शरलाङ्गलानाम् ।
 के दारयन्तं समदं तमालनीलं हरिं जेतुमलं बभूवुः ॥ ९५ ॥
 सविसरासुरसारवसासवे सुरवरो विवरासुरसाखवः ।
 स वरवीरवसावुस्रवैरिसूरवसरे विरसं विररास सः ॥ ९६ ॥ (त्र्यक्षरः)
 मणिशतकरभासुराङ्गनानां दितिजचमूषटमानसंसदं सः ।
 अकृत च समरं सुराङ्गनानामतनु दधच्छुचिमानसं सदंसः ॥ ९७ ॥

शेषस्य महिमा यत्र हितमुपकारकं तरः स्यदो यत्र तथा कृत्वा अद्धा निश्चितं योऽसुरान्द-
 लयति स कुमारो हृद्यः संख्ये रणे कृतरतित्वादतिगुरुश्चासीत् । रोद्धा रिपूणां प्रतिषे-
 धकः । यतीनां भयं हरति यः । गतिं च हरति यः । सामर्थ्यादरीणाम् ॥ ९१ ॥ तुरगाः
 कर्णशालिनः सुप्रमाणकर्णत्वात् । विदग्धास्तु सदसदर्थविधारणात् । सत्कविकाभिरव्य-
 पायाभिः (सहितैः) सत्कवीनां च काव्यं पिबन्ति ये तैः ॥ ९२ ॥ जगतां मनःप्रमाथि-
 न्युर्वशी यत्र तादृश्या सेनया कुमारः कया जितः न कयाचित् । रुषा कोपेनामृदुः क्रूरः ।
 वशी जितेन्द्रियः । आजितः समरे । आद्यादित्वात्तसिः ॥ ९३ ॥ परशुप्रहारैर्विकटा
 व्रणा यस्मात् । अरसं वीररसशून्यम् । विकटव्रणमुरो यस्येति तु न युक्तम् । 'उरःप्रभृ-
 तिभ्यः—' इति कप्प्रसङ्गात् । 'समासान्तविधिरनित्यः' इति च कञ्विधौ न शक्यते व-
 क्तुम् । 'शेषाद्विभाषा' इति सूत्रारम्भात् ॥ ९४ ॥ शरा एव लाङ्गलानि हलानि तेषाम-
 रिजनं केदारयन्तं क्षेत्रं कुर्वीणं समा दन्तमाला यस्य तादृशं च हरिं के दैत्याः । परिभा-
 वितुं समर्था बभूवुः । दारयन्तं द्विषो घ्नन्तम् । समदं साहंकारम् ॥ ९५ ॥ स सुराणां
 वरो हरिस्तस्मिन्नवसरे विरसं विररास ध्वानमकरोत् । सविसरा प्रसरन्ती सुराणां सार-
 भूता वसैवासवं पानं यत्र । विवरे रसातले येऽसुरास्तेष्वपि साखवः क्लेशैः सह वर्तते ।
 तद्वर्तिनोऽपि दैत्यानवाधिष्ठेत्यर्थः । अविवरं वा संततं कृत्वा । सह च वरैर्वीरैर्वसुभिश्च
 सुरविशेषैर्वर्तमाने । वसु वा तेजः । उरुवैरिसूर्महतामपि रिपूणां प्रेरकः ॥ ९६ ॥ स ह-

जेता वेगांस्तीव्रभा वायवीयान्वृत्रारातेर्बद्धभावा यवीयान् ।

श्रुत्वाहृष्यत्तत्र चाणूरपीडाः प्राकर्तासौ दृप्तचाणूरपीडाः ॥ ५८ ॥

भात्याकाशश्यामले यस्य देहे वासश्छाया सन्नवा पीतरङ्गा ।

पर्यष्कारि द्वारिका येन पूर्वं नानाहर्म्यासन्नवापीतरङ्गा ॥ ५९ ॥

रणे नता येन रिपोर्वरूथिनी सहासमासन्नवधेऽनुकम्पिता ।

शशंस यः सीरिणमाहवक्रियासहासमासन्नवधेऽनुकं पिता ॥ ६० ॥

संप्रत्यरातिपृतनाः सहसा विजित्य

ता रक्ष वीर समरे चकिताः समायाः ।

इत्यर्थिवाग्भिरजहात्स तु तास्ततीन्

तारक्षवीरसमरेचकिताः समायाः ॥ ६१ ॥

वहति करतलेन बद्धरागं रणदलि तामरसं च यः सहासम् ।

युधि मयतनयोऽमुना निजघ्ने रणदलितामरसंचयः सहासम् ॥ ६२ ॥

नाकौकसां विदधतीः पृतनास्तदानीं

व्यापार्यमाणकरवाललता निकृत्ताः ।

रिदितिजानां चमूर्भिर्युज्यमाना संसदा सभा यत्र तादृशं समरं धारयन्नप्सरसां मानस-
मतनुं कृत्वा शुचि प्रीत्या विशदमकरोत् । सदंसः सुस्कन्धः ॥ ५७ ॥ वृत्रारातेरिन्द्रस्य
यवीयाननुजो विष्णुरणूरपीडाः स्वल्पा अपि स्तुतीराकर्ण्यहृष्यत् । यतस्ता बद्धभावाः सा-
कृताः । असौ तु वायवीन्वेगाज्जेता वायोरपि चतुरगतिः । तीव्रभा दुःसहयुतिः । चाणू-
राख्यस्य च दैत्यस्य पीडाः प्रथममेव विधाता ॥ ५८ ॥ वपुषि नवा वाससश्छाया स-
ञ्जोभनं कृत्वा चकास्ति । पीतरङ्गा कपिशवर्णा । रङ्ग इति रङ्गतेर्गत्यर्थस्य घञि रूपम् ।
येन च नानाविधेषु हर्म्येष्वसन्ना वापीनां तरङ्गा यस्यां तादृशी द्वारिकाख्यानगरी
पर्यष्कारि भूषिता ॥ ५९ ॥ आसन्नवधेऽपि रणे येन नता सती रिपुचमूः सहासं कृत्वानु-
कम्पिता । आहवक्रियायामसमर्थः सामर्थ्यरहितोऽत एवासमो न्यूनोऽसन्नसाधुनवश्च त-
रुणो धेनुकनामासुरो यस्य तादृशं च सीरिणं यः श्लाघितवान् । पिता जनकः सर्वेषां
पालकत्वात् ॥ ६० ॥ स हरिरित्यमर्थिनां वाग्भस्ता अरातिपृतना जहौ । न तु
तरक्षुर्नाम दैत्यस्तत्संबन्धिनीस्ततीर्थोधपङ्क्तीः । यस्मादसमरेचकिता मण्डलैर्भ्रान्ताः स-
मायाश्च सव्याजास्ताः । किंविधा वाच आह—हे वीर, समायाः समगतीस्ता रिपुसेनाः
समरे विजित्य सांप्रतं रक्ष प्रसादेन योजय । यतश्चकिताः सभयाः ॥ ६१ ॥ रणदलि
क्वण्ड्वमरं सहासं च विकस्वरं तामरसं करेण धत्ते तेनामुना मयाख्यस्यासुरस्यात्मजः
सहासं हसितेन सह निहतः । रणे दलितोऽमराणां संचयः समूहो येन सः ॥ ६२ ॥ स ह-

सेनाः शरैर्दनुभुवोऽनुगतो बलेन

व्यापार्यमाणकरवाललता निकृत्ताः ॥ ६३ ॥

दिशि दिशि शमयद्भिर्दूरमन्वीयमानं

दिवसकरमरीणां चामरैर्वीज्यमानम् ।

समिति रिपुगणोऽन्यैर्नातिसंरम्भवेगा-

दिव सकरमरीणां चामरैर्वीज्यमानम् ॥ ६४ ॥

स्थितवति तत्र गोप्तारि भटैस्त्रिदशाङ्गनाञ्जिनी-

सवितरि तुङ्गतोदयमनेकपराजयोजिताः ।

दितिजगणस्य भीतिमतिदुर्धरतां दधौ क्रियाः

स वितरितुं गतोऽदयमनेकपराजयोजिताः ॥ ६५ ॥

बिभ्रद्भुजौ मुररिपुः प्रतिपक्षभानु-

राहू तदा नवचमूरवधूयमानाः ।

आशिश्चसत्सुमनसां पृतनाश्चमूभि-

राहूतदानवचमूरवधूयमानाः ॥ ६६ ॥

रिव्यापार्यमाणाभिः करवाललताभिर्निकृत्ताश्चित्रास्त्रिदशानां पृतनाः कुर्वतीरन्धकस्य ताः सेनाः शरैर्व्याप स्थगितवान् । ललता वल्गता बलेन सीरिणानुसृतः । अर्यमाणो ज्ञायमानः के शिरसि रवः शरपातजनितो यासाम् । निकृन्ततीति निकृत् निकराणां छेत्ता ॥ ६३ ॥ सकरं सरश्मिकमपि दिवसकरं स्थगयद्भिररीणां चामरैर्वीज्यमानममरैश्च वीज्यमानं विशेषेणैज्यमानमभ्यर्च्यमानं तं हरिं रिपुजनेऽभिययौ । अरीणामगतीनाम् । नास्ति रीर्गतिर्येषामिति कृत्वा । 'री गतिरेषणयोः' । अत्र 'वामि' इति विकल्पेन 'नेयडुवड्-' इति प्रतिषिद्धाया अपि नदीसंज्ञायाः पक्षेऽभ्यनुज्ञातत्वात्तन्निबन्धनो नुडागमः ॥ ६४ ॥ त्रिदशाङ्गना एवाञ्जिन्यस्तासां सवितरि विकासजनकत्वात्सूर्ये तस्मिन्नच्युते तुङ्गताया औन्नत्यस्य उदय उल्लासो यत्र तथा कृत्वा स्थिते सति भटैरेकपानां राजयो द्विपघटा अजिताः । स च हरिरदयं कृत्वा दैत्यानां भयं वितरितुं दातुं दुर्धरत्वं गतो न कस्य रिपोः पराजयेनोजिताः समृद्धाः क्रियाः बभार ॥ ६५ ॥ प्रतिपक्षा एव भानव-स्तेषां राहू असनोद्यतत्वेन तत्सदृशौ भुजौ बिभ्रत्तदा हरिरसुराणां ध्वजिनीराशिश्चसत् । यतस्ता नवा बाला याश्चमूराणां वध्वस्ता इवाचरन्तीः । भीता इत्यर्थः । चमूभि-परकीयाभिरवधूयमानाः प्रथमं चाहूता युद्धायागू(का)रिता दानवानां पृतना याभिः

१. 'योत्तरि' ख. २. 'पराजयोजितः' ख. ३. 'आश्वासयत्' क-ख.

त्रिदिववर्त्म घटितान्सहसाहितकम्पया

समदनागमतया तरसा रथिनो दधौ ।

रणमयगहने वलिना रुरुचे श्रिया

समदनागमतयातरसारथिनोदधौ ॥ ६७ ॥

पुरोपवनपद्धतीर्वसतिरम्बरस्त्रीश्रिया-

मधूनितरसापपावनतमानसानुत्तमाः ।

प्रविश्य च रतोत्सुका नवतमालवल्लीगृहं

मधूनि तरसा पपावनतमानसानुत्तमाः ॥ ६८ ॥

स संयति पतत्रिणां निजरुचारिकान्तीर्जय-

न्मन्दरसमांसदोर्जितमैदः समायोजयन् ।

व्यथामगमदुद्धतो दितिजमण्डलं मृत्युना

नमन्दरसमांसदोर्जितमदः समायोजयन् ॥ ६९ ॥

दिशि दिशि वीरभद्र उचितान्निवेश्य पृतनाभटान्विदलय-

न्प्रमथनवस्तुतोऽत्र समतासखेदमकरोदरातिगजवान् ।

विगलितसंप्रहाररभसं दधानममरारिसैन्यमतनु

प्रमथनवस्तुतोऽत्रसमतासखेदमकरो दरातिगजवान् ॥ ७० ॥

सश्रीमानमृदुर्निसर्गगहने दर्पान्निकृत्तद्विषो

वंश्यश्चारुयशस्तदा दधदधः सद्यो हितश्रीरिपोः ।

दत्तार्थो नयमार्गगोचरगुणः पुंष्टीभवन्मारणे

सेवानम्रलसंत्कराञ्जलिपुटैर्वीतारिशङ्कं सुरैः ॥ ७१ ॥

॥ ६६ ॥ त्रिदिववर्त्म स्वर्गमार्गः स रथिनो वीरान्दधौ । समदनोऽप्सरदर्शनात्सकाम आगमो येषां तद्भावेन सहसा अप्रतर्कितं तरसा च वेगेन संघटितान् । तथा च रणमये उदधौ समरसमुद्रे बलवता हरिणा श्रिया शुशुभे । आहितकम्पया रिपूणां च कृतभयया । समदैः सरागैर्नागैर्हेतुभिर्मतयाभिप्रेतया । अतरो दुर्लङ्घ्यः सारथिर्यस्य हरेः ॥ ६७ ॥ अम्बरस्त्री सुररमणी श्रियां स्थानं नगरोप.....[इतः परं टीका नोपलब्धा ।]

१. 'त्रिदश' ख. २. 'समर' ख. ३. 'मदाः' क. ४. 'दुष्टतो' क. ५. 'वस्तुतो भ्रममता' क. ६. 'भ्रममता' क. ७. 'वंशः', क. ८. 'हित' ख. ९. 'प्रष्टीभवन्' क. १०. 'सञ्शराञ्जलि' क.

इत्थं दुर्धरदर्पदोर्द्धुमतया मृद्वंश्चमूरातता

भास्वान्सानुमति क्षपा इव तदा स्रुदारशोभानुगः ।

टांकारैर्व्यथितारिसंहति धैनुर्व्रत्या(व्रता)त्तकीर्ती रणे

यत्नासञ्जितशिञ्जिनीकसैरटः कामं तमव्यंसयत् ॥ ७२ ॥

(युगलकम्)

‘श्रीदुर्गदत्तवंश्यः सहृदयगोष्ठीरसेन ललिताङ्गम् ।

इदममृतभानुसूनुर्व्यधत्त रत्नाकरः काव्यम् ॥’ (इत्येतैदुत्थार्या)

आसन्नरणे विदलिताः करिणां यशांसि

मन्दा रदा महति भीरुचितेऽनपेते ।

रागाम्बुधौ मुदितदेववधूकृताभि-

मन्दारदामहतिभी रुचितेन पते ॥ ७३ ॥

रणभुवमधुना जयाशंसया दोर्द्धुमालम्बनो दारयन्विद्विषोऽत्यूर्जिता

ननु विकशलितापदोसन्नया संगरक्षोभया नुत्तमोहेति भीरूढया ।

ननु विकशलितापदोसन्नयासंगरक्षोभया नुत्तमोहेतिभीरूढया

किमिव बँत भियेतिभेरीरवैरभ्यधायीव कोणाहतिप्रस्तुतैर्युद्धुवा ॥ ७४ ॥

(चण्डवृष्टिप्रपातदण्डकेन गर्भयमकम्)

इत्थं वीराहतसुरचमूर्द्धत्तहस्तावलम्ब-

स्वर्गारोहिप्रमुदितभटास्तस्य नाकारिसैन्यैः ।

श्रयोतद्धानासवसरभसापानलोलालिमाला-

सान्द्रच्छायासितमुखपटोद्दामदिक्कुञ्जरश्रीः ॥ ७५ ॥

नानाधुत्यागपक्षे सभरसरभसक्षेपगत्या धुनाना

नादासत्कारणत्राविरलवलरवित्राणरक्ता सदाना ।

नाधावत्सादिपक्षेतरसरसरतक्षेपदित्सावधाना

नाहासत्कारिरुग्भीमुदसरसदमुग्भीरुरिक्ता सहाना ॥ ७६ ॥

(स्त्रग्धरयानुलोमप्रतिलोमाभ्यां चक्रचतुष्टयम्)

१. ‘आनताः’ क. २. ‘सदारसोभा’ क. ३. ‘धनु.....न्वांत’ क. ४. ‘सरजाः’
क. ५. पूर्वोक्तयुगलकोद्भूतेयमार्येत्यर्थः. ६. ‘आमन्नरणे’ क. ७. ‘तव’ क. ८. ‘मत्त’ ख.

तावच्च शंभुभृकुटी निर्भृतैकमुख्या

सङ्ग्रामकाननकरालतमालवल्लया ।

चामुण्डया विकटविक्रमसिन्धुवीच्या

प्रास्तावि दैत्यदलने युधि कोऽपि कोपः ॥ ७७ ॥

विगलितदानवसार्थं भैयशुष्ककरीन्द्रकरटदानवसार्थम् ।

चक्रेऽन्धितान्धकबलं तथा समीकं यमस्य बाहुकवलम् ॥ ७८ ॥

चण्डीर्दोर्दण्डचण्डप्रसरसरभसोत्तम्भितास्त्रप्रबन्ध-

व्यापारापारसीदद्विदिदनुतनुजानीकसंकीर्णमध्या ।

जैज्ञे सा तत्क्षणेन क्षतजनदनदीमग्नसूद्विग्नलग्न-

प्रांशुस्तम्बेरमाश्वा समरवसुमती क्रीडनं कालरात्र्याः ॥ ७९ ॥

साराविष्टाभिसारा जनितततनिजक्रोधदीप्रावसारा

सारावप्राप्तिशूराहरहरणरहः स्वर्गकन्या विशालाः ।

शालाविन्यायकश्रीरनममनरत्रातयुक्ता समासा

सामासक्ता यदासीदमतशतपदच्छेदवृष्टाविरासा ॥ ८० ॥

(षोडशदलपद्मबन्धः)

रत्नाद्रौ चण्डिकाया विकटकरिकटाट्टालकुट्टाककोटि-

त्रुट्यट्टांकारिटङ्कक्रकचकरकरारावगुर्वी रणोर्वी ।

प्रेङ्खत्वङ्गाग्रकृत्तप्रकटभटशिरः पीवरस्कन्धचक्र-

क्रीडान्यञ्चत्कबन्धक्रमविधुरधराधारिवन्धा तदाभूत् ॥ ८१ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

चण्डिकासमराक्षेपो नाम षट्चत्वारिंशः सर्गः ।

१. 'निभृतं कमाध्या' ख. २. 'भट' ख. ३. इतः प्रभृति अग्रिमसर्गस्याष्टमश्लो-
कपर्यन्तमेकं पत्रं (२८१ संख्यकं) ख-पुस्तके त्रुटितमस्ति.

सप्तचत्वारिंशः सर्गः ।

सङ्ग्राममूर्ध्नि दलितासुरचक्रवाला-

मालोक्य तत्र विकसत्पुलकप्रबन्धाः ।

आबद्धगोचरपरिष्ठितवाक्प्रपञ्चं

संतुष्टुवुर्भगवतीमिति सिद्धसाध्याः ॥ १ ॥

किं चित्रमत्र दलितं रिपुचक्रवाल-

मेतत्त्वया जननि यत्प्रसभं रणाग्रे ।

निर्भिन्दती भवनवर्तिनिशान्धकार-

माश्चर्यधाम नहि दीपशिखा कदाचित् ॥ २ ॥

दोर्दण्डदृप्तमनसः सुभटा विपक्ष-

मन्येऽपि यद्रणमुखेषु पराजयन्ते ।

तच्छक्तिरूपमनघस्थिति सं.....

.....सभागपरमाणुविजृम्भितं ते ॥ ३ ॥

दैत्यैः पुरा सुरचमूसु विनिर्जितासु

तद्रुप्तिकारणवशादसमाप्तशक्तिः ।

ध्यात्वा सनातनपदं किल शंकरेण

सृष्टासि नान्यजितजीवनिबन्धवृत्तिः (?) ॥ ४ ॥

निर्विशमुद्रहसि संप्रति नीलकण्ठ-

कण्ठप्रभासदृश इत्यनुरागहेतोः ।

हुंकारसंभ्रमचलत्सकलाततायि-

चक्रा न जातु रणलालसया पुनस्त्वम् ॥ ५ ॥

आयोधनेषु सकलामरचक्रवालै-

रालोकिता त्वमसुराधिप..... ।

विस्तारिदर्पणमिवोदरदेशलग्न-

मभ्रंकषोष्णकरमण्डलमुद्रहन्ती ॥ ६ ॥

कार्कश्यमश्मनिकरादिव संयुगेषु

दूर्वाप्रवालकलया(कवला)दिवरङ्गे(रङ्गमङ्गे) ।

संक्रान्तिमापदिव देवि हिमस्थलीभ्यो
 हासच्छविस्तव तुषारगिरेर्विपाण्डुः ॥ ७ ॥
 मार्गं पुरा किल सहस्ररुचो रुरुत्सु-
 रुद्यन्नगस्त्यमुनिनापि निषिद्धवृत्तिः ।
 विन्ध्याचलस्त्वयि गुहागृहभाजि सप्त-
 लोकाधिकं ध्रुवमवाप समुन्नतत्वम् ॥ ८ ॥
 संचिन्त्य रूपमतुलं तव पुष्पकेतु-
 दाहानुतापवशतः श्वसितोष्णवातान् ।
 आकृष्टकण्ठकुहरास्पदकालकूट-
 कूटानलानिव मुमोच मृगाङ्गमौलिः ॥ ९ ॥
 सद्भाजिरं तव नभश्चरचक्रवाल-
 पुष्पोपकारनिपतन्मधुपावलीकम् ।
 विच्छिन्नभक्तभवबन्धनलोहपाश-
 जालावकीर्णमिव राजति मेकलाद्रौ ॥ १० ॥
 निखिंशघातविनिकृत्तपशूपहार-
 जीवा इवाप्य सुगतिं परिदीप्यमानाः ।
 विन्ध्याद्रिकंदरजुषो भुवनान्धकार-
 निर्भेदिनोऽन्तिकगतास्तव भान्ति दीपाः ॥ ११ ॥
 ब्रह्माण्डशङ्खमुपपादितकण्ठभाग-
 रन्ध्रं विनिःश्वसितमारुतपूर्णगर्भम् ।
 संहाररात्रिषु विपूरयसि त्वमेत-
 मालम्ब्य भैरववपुः प्रसभं कराभ्याम् ॥ १२ ॥
 आविष्कृतप्रलयदुर्धरकालरात्रि-
 मूर्तेरुदग्रविकटावयवान्तरेषु ।
 पर्याप्तिमेति तव संहृतसप्तलोक-
 लोकास्थिसंभृतिशतैरपि मण्डनं किम् ॥ १३ ॥

निर्मासताधवलराहुशिरःकपाल-
 कांस्याग्रपीतभुवनक्षतजासवश्रीः ।
 विश्राणयस्यतनुतत्पिशितावदंश-
 लेशानुविद्धदशनाम्ब न कस्य भीतिम् ॥ १४ ॥
 आहन्यमानकनकाचललडनोत्थ-
 नादानुबन्धबधिरिकृतसप्तलोकेम् ।
 कल्याणि वादयसि कालविभावरीषु
 पद्मासनाण्डविकटोर्ध्वकवाटघण्टाम् ॥ १५ ॥
 हेलविनिःश्वसितपीतकठोरकण्ठ-
 नाडीनिरर्गलगलक्षयसागराम्भः ।
 रूपं बिभर्षि वलयीकृतसप्तसंख्य-
 द्वीपोष्णरश्मिकिरणावधिशैलचक्रम् ॥ १६ ॥
 संहारकालरभसोत्थितधूमकेतु-
 निर्दग्धसप्तभुवनेन्धनजो न मातः ।
 मन्ये ललाटतटपुण्ड्रकमात्रकेऽपि
 पर्याप्तिमेति तव भस्मपरागपुञ्जः ॥ १७ ॥
 और्वो निरर्गलकरालशिखासहस्र-
 भस्मीकृतार्णवजलस्तव जाठरोऽग्निः ।
 श्वासास्तवैव मरुतः प्रलयागमेषु
 हेलानिपातितकुलाचलचक्रवालाः ॥ १८ ॥
 वक्षःस्थलीविनिमितामरशैलदण्ड-
 लग्नेन्दुखण्डनवभास्वदलानुपात्राम् ।
 आश्रावयस्यतनुशेषशरीरतन्त्र-
 तन्त्रीगुणां प्रलयरात्रिषु कौण्डवीणाम् ॥ १९ ॥

१. 'लाढनोत्थ' क. २. 'लोकां' क. ३. 'सागराम्भः' क. ४. 'कौण्डवीणाम्' क.

संकल्पकल्पितविशङ्कटकण्ठभाग-
 मन्तःस्थसप्तजलशेवधिवारिपूर्णम् ।
 ब्रह्माण्डमेव सहसा विदधासि चण्डि
 लीलाकमण्डलुमिमं प्रलयागमेषु ॥ २० ॥
 वैकुण्ठचक्रपरिकल्पितशङ्खपत्र-
 संरुद्धरन्ध्रविकरालविलम्बिपाशम् ।
 कर्णे बिभर्षि भगवत्यभिराममेक-
 मन्यं च हेमगिरिकाञ्चनतालपत्रम् ॥ २१ ॥
 अभ्युच्छ्वसत्फणपलाशकरालजिह्व-
 प्रत्यग्रपक्ष्मनिकुरुम्बशरीरनालम् ।
 कर्णेऽवतंसयसि पाण्डुरपुण्डरीक-
 शोभं भवानि भुजगाधिपमप्यनन्तम् ॥ २२ ॥
 अस्तोदयाद्रिनमितोन्नमितार्कचन्द्र-
 विस्तीर्णबिम्बमणिकन्दुककीर्णहस्ता ।
 चिक्रीडिथ त्वमिह चण्डि कुमारभाव-
 मातस्थुषी भुवनविस्मयनीयमूर्तिः ॥ २३ ॥
 तारकण्डुमरुका कैरुसीषु चण्डि
 संहारकालमुदिता विचरस्यमन्दम् ।
 स्कन्धाधिरोपितविटङ्कविरञ्चिकाय-
 कङ्कालभागनिनदत्समवर्तिघण्टा ॥ २४ ॥
 एषा विभाति तव देवि कपालपङ्क्ति-
 रुत्तंसिता दलितशङ्खविपाडुरत्विट् ।
 संवर्तकालकलितोत्कटवह्निहेति-
 भस्मोक्ताखिलकुलाचलमण्डलश्रीः ॥ २५ ॥

१. 'श्मशानभूमिषु' इति ख-पुस्तके टिप्पणम्.

रक्तच्छटाशवलकुञ्जरराजकृत्ति-
 संछादितस्तनतटाम्ब बिभासि काली ।
 पौरन्दरी दिगिव बालदिवाकरांशु-
 भिन्नान्तरालतिमिरस्थगितोदयाद्रिः ॥ २६ ॥
 आभीलतां ब्रजसि पाणिनखाग्रशुक्ति-
 लीलागृहीतसकलोद्धतसप्तसिन्धुः ।
 पादाङ्गदीकृतकरालसहस्ररश्मि-
 धामावधिक्षितितैला प्रलयागमेषु ॥ २७ ॥
 योगेश्वरीरुचिरचक्रकरालनाभि-
 बद्धास्थभैरवहृदङ्कगतां जनस्त्वाम् ।
 ध्यायन्नसंकलितसंकटशोकशङ्कु-
 शङ्कः शशाङ्कमुखि शंकरतामुपैति ॥ २८ ॥
 ब्रह्मप्रपञ्चपरिनिष्ठितभेदसाम
 गायन्त्यविप्लुतमनाः प्रलयोत्सवाग्रे ।
 शर्वाणि वादयसि दीधितिचक्रवाल-
 तन्त्रीगुणाञ्चितशशाङ्ककलाविपञ्चीम् ॥ २९ ॥
 विस्पष्टपाटलदलप्रकरायमाण-
 माणिक्यदीधितिविटङ्कतलाङ्गुलीकः ।
 अभ्युद्वहन्भुवनपङ्कजमेष भाति
 हस्तस्तवैव भुजगाधिपभोगदीर्घः ॥ ३० ॥
 क्लेशप्रतानगहनाप्रतिपन्नपार-
 संसारकाननकठोरकुठारधारा ।
 स्फूर्जत्यनुत्तरतिरस्कृततापर्वेर्त्म-
 मेधामृतस्रुतिरहो त्वयि भक्तिरेका ॥ ३१ ॥
 संस्पृश्यमानमभितस्तुहिनोत्करेण
 यद्युत्सृजेन्न कमलं कमलाक्षि लक्ष्मीम् ।

तेन स्फुरन्नखमणिप्रभयावलीढः
 संप्राप्तुयाच्चरण एष तवोपमानम् ॥ ३२ ॥
 संदेहितारुणदलाङ्गुलिपादपद्म-
 पीठोत्थसौरभभराकुलितं विभाति ।
 संभाव्य कृष्णरजनीति समागतं त्वां
 सेवारसात्तम इवातनु भृङ्गचक्रम् ॥ ३३ ॥
 संवादिविम्बफलमुज्ज्वलकम्बुकण्ठ
 ताम्बूलरागपरिपाटलमोष्ठयुग्मम् ।
 आभासि तत्क्षणनिपीतपशूपहार-
 विष्यन्दिशोणितरसार्द्रमिवोद्वहन्ती ॥ ३४ ॥
 अर्धं शशाङ्कशकलाभरणेन गाढ-
 रागोपगूढमनसा वपुषोऽर्पितं ते ।
 निःशेषमेव हृदयं पुनरव्यलीक-
 मानोपघातघटनं दिदिशे त्वयास्मै ॥ ३५ ॥
 प्रेङ्खत्फणामणिमयूखशिखाभिलक्ष्य-
 प्रालम्बकम्बु रशनास्पदमेचकाहिः ।
 काली विभासि भगवत्युपहारपीत-
 धूपोत्थधूमपरिणामवशादिव त्वम् ॥ ३६ ॥
 उष्णीषबन्धदृढपीडितकण्ठपीठ-
 फुल्लत्फणाफलकवासुकिर्फूत्कृतोत्थाः ।
 त्वां चण्डिपावकशिखाः परितोषयन्ति
 संशोषिताभ्रसरितः शिरसि सरारेः ॥ ३७ ॥
 भासि त्वमम्ब रजनी शशलक्ष्मशार-
 मध्यं दधत्यसकलामृतरश्मिविम्बम् ।

४७ सर्गः]

हरविजयम् ।

विस्पष्टपङ्कपटलाविलरन्ध्रमार्ग-

तिर्यक्स्थितस्फुरदरण्यकपालकल्पम् ॥ ३८ ॥

प्रेङ्खजपाकुसुमकोमलचन्दनाम्बु-

चर्चाङ्गपीनपरिणाहिपयोधरश्रीः ।

शोभां विभर्षि भगवत्युपगूढसंध्य-

रागेव कृष्णरजनीत्वमुपागता त्वम् ॥ ३९ ॥

सेवाश्रितोज्ज्वलकराम्बुरुहाश्रयं ते

तैत्संश्रयात्परिजनत्वमिवोपनेतुम् ।

छायान्धकारितगुहागृहगर्भभागा

वीराः करालकरवाललता दिशन्ति ॥ ४० ॥

आलिङ्गिता इव च वीरनिखातखङ्ग-

पट्टांशुभिर्जननि विन्ध्यगुहानिकेतात् ।

लक्ष्मीं वहन्ति शबराः सजलाम्बुवाह-

च्छायाः कृतार्धविधयस्तव निष्पतन्तः ॥ ४१ ॥

अङ्गाधिरूढगुहचन्द्रकिणस्तवाम्ब

नृत्तोपहारसविकासशिखण्डखण्डाः ।

विन्ध्याद्रिकंदरगुहागृहसंनिवेश-

भाजो वहन्ति शिखिनः परिवारलीलाम् ॥ ४२ ॥

निस्त्रिशघातविनिकृत्तपशूपहार-

रक्तच्छटाच्छुरणशोभि गृहाजिरं ते ।

धत्ते हरप्रणतिरोषगृहीतसंध्या-

बन्दीशतान्वितमिवानिशमम्ब लक्ष्मीम् ॥ ४३ ॥

त्वत्तः प्रभावमहिता भुवनत्रयस्य

नानाफलप्रसवसंभृतिहेतुभूताः ।

१. 'संध्या' ख. २. 'रुहां श्रियं' ख. ३. 'तत्संश्रयां' ख. ४. 'समीर' ख. ५. 'स-हिता' ख.

विद्याः प्रसूतिमसमामधिजग्मुर्मब

हेमाद्रिसानुसरणेरिव कल्पवल्लयः ॥ ४४ ॥

तत्त्वत्रयीकृतपदाष्टविभेदवर्ग-

निःशेषवाङ्मयनिबन्धनवर्णराशिम् ।

स्वर्गापवर्गफलसंपदनन्यहेतु-

माम्नायमातरमुशन्ति पुराविदस्त्वाम् ॥ ४५ ॥

सर्वप्रपञ्चपरिवर्जितनिर्विकार-

शान्तातिवृत्तपरतत्त्वशिवात्मवृत्तिः ।

सूक्ष्मातिसूक्ष्मगहनप्रकृतिः शिखेति

सौषुप्तमण्डलगता परिदीप्यसे त्वम् ॥ ४६ ॥

लोकान्सिद्धसुरधितिष्ठति यामभीक्षण-

मीशस्त्वया प्रकृतिकारणतां दधत्या ।

ग्रन्थौ स्थितं पुटपरम्परया त्वयादि-

मध्यावसानरहितां स्थितिमीयित्वा ॥ ४७ ॥

विस्पष्टसप्तदशकस्थिति गौरि लिङ्ग-

माश्रित्य तिष्ठसि विभोः फलभोक्तृशक्तिः ।

ज्ञानात्मनस्त्वमखिलेषु च विग्रहेषु

चिद्रूपतामुपगता किल भौतिकेषु ॥ ४८ ॥

क्लेशेन्धनोत्करनिरर्गलदाववह्नि-

ज्वालाहतावतमसा किल भावना त्वम् ।

अभ्यासयोगवशतो जननी जिनाना-

मालोकहेतुरुदिता जिनशासनस्थैः ॥ ४९ ॥

बोधिप्रकर्षमधिरूढवतो जिनस्य

सोपानपङ्क्तिरुदिता मुदितादिभूमिः ।

स्पष्टप्रकारयुगलाधिमुखं समाधे-

रभ्रंशभागभुवनधारिणि धारणी त्वम् ॥ ५० ॥

१. 'त्वयापि' ख. २. 'मष्टदशक' क. ३. 'रुचिता' ख.

क्लेशेन्धनौघघटनास्त्रववर्त्मवह्नि-

ज्वाला जिनस्य जननीत्वमुपोढमोहा ।

प्रज्ञा त्वमेव हतसंतमसाम्ब तस्य

जनैरभीक्ष्णमुदिता भवभङ्गहेतुः ॥ ९१ ॥

अक्षुण्णमार्गयुगभङ्गदशाव्यतीत-

विस्पष्टमार्गगतिवर्त्मरथाधिरूढैः ।

त्वं कीर्तितोभयनिरात्मकतावलग्न-

रूपा भवानि मतिपारमितेति बौद्धैः ॥ ९२ ॥

क्लेशप्रतानगहनप्रतिबन्धशून्य-

स्कन्धप्रवाहपरिहारिनिमित्तमेकः ।

अष्टाङ्ग एष परिनिर्वृतये त्वयैव

संदर्शितोऽतिगहनः सुगतस्य मार्गः ॥ ९३ ॥

गर्भीकृतावधुतसंतमसानुबन्ध-

संवित्प्रकाशविषमीकृतयानमार्गैः ।

आर्यावलोकभुवि लोकितसंभवा च

तारा त्वमम्ब कथिताब्जकुलप्रसूतिः ॥ ९४ ॥

प्राप्ताभिसंधिपरतामनुवृत्तिलग्न-

गौणस्थितिः स्थितसितातिशयादभीक्ष्णम् ।

विद्येति सर्वबहुलाखिलद्वैष्टिसंज्ञा

संकर्षणी निगदिता किल शासने त्वम् ॥ ९५ ॥

आबध्य यत्र नतिमुत्तमयोगयोग-

भाजि व्रजन्ति प(य)तयोऽधिपतेः सयुक्त्वम् ।

साधारणा त्वमपवर्गफलैकहेतु-

रेकायनैरभिहिता भगवत्यलिङ्गा ॥ ९६ ॥

१. 'कीर्तितोभयनिरात्मकभाव' क. २. 'एव' ख. ३. 'स्थितिमिता विषया' क.
४. 'सृष्टि' क. ५. 'सांकर्षणी' ख. ६. 'रति' क. ७. 'सैका परैः' क.

शीर्षैः सहस्रशिरसा पुरुषेण साम-
 गीतिर्विभेदगहनप्रतिपन्नशाखा ।
 त्वं गीयसे श्रुतिसुखा रुचिरप्रपञ्च-
 पञ्चप्रकारपरिनिष्ठितचारुभक्तिः ॥ ९७ ॥
 भोगापवर्गसुखसाधनसप्तकोटि-
 संख्यानमन्त्रगणनायकतां दधत्या ।
 कृत्स्नं त्वयैव गङ्गनामृतधारयैत-
 दाप्याय्यते जगदनेकगुणप्रपञ्चम् ॥ ९८ ॥
 शान्ता शिवागमपदं परमीशितुस्त्वै-
 माद्या कला किल कलात्रितयैकहेतुः ।
 तत्त्वं व्यतीत्य भवतीं स्थितिमभ्युपेत्य
 दीर्घाजवज्रवजुषो न भवन्ति युक्ताः ॥ ९९ ॥
 ब्रह्माननेभ्य उदिता किल पञ्चधा त्वं
 पञ्चभ्य एव भुवनत्रयसिद्धिहेतुः ।
 विद्याविभावितविचित्रपवित्रमन्त्र-
 स्तोत्रप्रपञ्चरुचिरस्थितिरञ्चितश्रीः ॥ ६० ॥
 यं ज्ञानलिङ्गमिति वृत्तविकल्पचक्र-
 मुत्क्रान्तमुत्तमधियः सकलार्थचित्राः ।
 उद्गीथमाहुरभितोऽभिविधाय विश्व-
 मेकं स्थितं सकलसाधनधर्मशून्यम् ॥ ६१ ॥
 व्याप्य स्थितो जगति यः सकला गिरश्च
 यश्च प्रविश्य किल ता अपि धातुरीड्यम् ।
 यं सर्वतोमुखमथर्वगिरश्च हेतु-
 मालम्बमूलमवदातधियो वदन्ति ॥ ६२ ॥

१. 'गमनामृत' क. २. 'परमेशितुः' क. ३. 'त्वां' ख. ४. 'इति वृत्ति' ख. ५.
 'इन्द्रियधियः' क. ६. 'चित्रम्' क. ७. 'हेतुजालस्य' क.

निर्भिद्य गण्डतटमात्मभुवः किलाशु
 येनोदयाय जगतामुदियायि पूर्वम् ।
 यदूपाश्रितविवर्तविकारभेदं
 ब्रह्म द्विधास्थितमुशान्तिं परावरज्ञाः ॥ ६३ ॥
 यद्वारमुष्णकिरणस्य वदन्ति सौर-
 मौदुम्बरं च कवयः किल तालुसाह्वम् ।
 यस्त्रिप्रकारकलनासुभगत्वमेति
 योगाभियुक्तमैनसां पदमव्यवस्थम् ॥ ६४ ॥
 व्यापीति हंस इति तार इति स्म शुक
 इत्युच्यते य इह वैद्युत इत्यनन्तः ।
 त्रिस्थानतादि विषयं च यमामनन्ति
 ब्रह्मामलं त्रिविधंभेदविवर्ति युक्ताः ॥ ६५ ॥
 ब्रह्मा महेश्वरगुरुश्च पुरा किलैत-
 दाकाशवत्स्वकृतसंनिधिमेत्य साङ्गम् ।
 वेदं प्रजापतय ऊचतुरेकमेव
 तस्यापि यो मुखमिति प्रथितः पृथिव्याम् ॥ ६६ ॥
 निर्दिश्यते जगति यः किल शब्दतत्त्व-
 भावार्थनैमसुगुणप्रणिधानदृश्यः ।
 यस्मिन्निलीनमनसः सुखदुःखमोह-
 संवेदनेन रहिताश्च भवन्ति युक्ताः ॥ ६७ ॥
 यः कीर्त्यते श्रुतिषु चोपनिषत्स्वशेष-
 विद्यान्तरेषु च फलद्वयहेतुरेकः ।
 उत्थापितप्रगुणसंस्कृतयश्च येन
 तद्वाच्यतामुपगताः किल सन्ति वेदाः ॥ ६८ ॥

१ 'यत्पूर्व' क. २. 'परानयज्ञाः' क. ३. 'यत्पारं' क. ४. 'मनसास्पदमव्यवस्थाम्'
 ख. ५. 'विविध' क. ६. 'एतं' क. ७. 'नामसुगुरु' क.

ब्रह्मादिदैवतमयं परमं पवित्र-
 मिच्छन्ति यं सुतपसामयनं द्विजेन्द्राः ।
 आरुह्य यं सपदि कूबरिणं व्रजन्ति
 मार्गं सुदुर्गममनर्गलमेव युक्ताः ॥ ६९ ॥
 यं संविदादिमयमाहुरनेकभेदं
 यश्चाक्षुषः पुरुष इत्यभिधीयते च ।
 यं तैत्तिरीयक उशन्ति रसादिकोष-
 चक्रस्य हेतुमवदातधियश्च कोषम् ॥ ७० ॥
 अस्पष्टवैकृतविविक्तविकारचक्र-
 हेतोर्नियम्य न कदाचिदैतादवस्थ्यम् ।
 कृच्छ्रेण नाभिहृदयाम्बुजकोटरस्थं
 पश्यन्त्यविप्लुतसमाधिदृशो यमार्याः ॥ ७१ ॥
 विस्पष्टमात्मनिरताः सुधियो विकल्प-
 शून्यं समाधिमवलम्ब्य सैमूढसत्त्वाः ।
 विन्दन्ति यं वितमसः किल निस्तरङ्ग-
 भङ्गोदधिप्रतिनिधिस्थितमात्मसैत्त्वम् ॥ ७२ ॥
 स्वर्गोपभोगसुखदाननिरर्गलं य-
 मिच्छन्ति यज्ञपुरुषं मुनयः षडङ्गम् ।
 क्षिप्ताहुतिः शिखिमुखे किल यस्य सम्य-
 गुत्सृष्टवृष्टिमुपतिष्ठत उष्णरश्मिम् ॥ ७३ ॥
 स्यात्कारणं यदि न शाश्वतिकत्वयुक्त-
 मुच्येत नित्यमिति चेन्नहि कारणं तत् ।
 आक्षेपयुग्ममिति बाधकमानशून्यं
 शक्तिष्वभीक्षणमविरोपितवृत्ति यस्य ॥ ७४ ॥
 तादात्म्यभेदरहितावनिचन्द्रभास्व-
 दात्मानिलानलनभःसलिलेन देहे ।

१. 'सुतमसां' ख. २. 'उषन्ति' क-ख. ३. 'अभावदौस्थ्यम्' ख. ४. 'च मूढ'
 ख. ५. 'सत्त्वम्' ख. ६. 'अवरोपित' क. ७. 'निहितावति' क.

व्याप्याखिलं स्थितवता परमेश्वरेण
 येन न्यषेधि जगतोऽपरकर्तृभावः ॥ ७५ ॥
 ब्रह्मप्रतिष्ठपरमाणुशरीरगर्भ-
 बद्धास्पदोन्नतकुशेशयर्कणिकाङ्के ।
 विश्रान्तमुच्छिखनिपातगतप्रदीप-
 दीप्राकृतिप्रतिममप्रतिकृत्यवस्थम् ॥ ७६ ॥
 घोषाक्षरस्वरनिर्ऋतमप्यकण्ठ्य-
 तालव्यमव्ययमनासिकमप्रतिष्ठम् ।
 निःसंचरव्यतिकरप्रैतिसंचरात्म-
 देहप्रभञ्जनविशालरथाधिरूढम् ॥ ७७ ॥
 प्रज्ञार्धेन स्थिरचतुश्चरणत्वमाप्त-
 मद्वैततासमरसं परिमृष्टकूटम् ।
 ज्योतिः परं यदमृतं हृदि चाकशीति
 नेदिष्ठमप्यविगलत्तमसां दविष्ठम् ॥ ७८ ॥
 स्थित्यर्थमस्य जगतः कैथमप्युपाधि-
 भेदादभिन्नमपि यत्प्रतिपन्नभेदम् ।
 यच्चापि सत्यमनिशं हृदयप्रतिष्ठ-
 मानन्दरूपममृतं मुनयो गृणन्ति ॥ ७९ ॥
 नौ ताम्यते दिशि दिवाकरपावकैर्य-
 द्भासा च यस्य सकलं व्यवभास्यतेऽदः ।
 विद्यासतत्त्वमिति च प्रकृतिः परैति
 शक्तिश्च यस्य भगवानरविन्दनाभः ॥ ८० ॥
 वर्णेषु वाचकतया रहितेषु सत्सु
 वाक्तत्वमक्रममपाकृतभेदरूपम् ।

१. 'कर्णिकाङ्कम्' ख. २. 'विनाकृत' क. ३. 'व्यति' ख. ४. 'धनं' ख. ५.
 'कथयन्ति' ख. ६. अयं श्लोकः क-पुस्तके नास्ति. ७. 'वर्णेषु वाचक' क. ८.
 'वक्तृत्वं' ख.

स्फोटाभिधानमिति ^१यं कथयन्ति शब्दाः

प्रत्यक्षताविकलवस्तुसतत्त्वयोगाः ॥ ८१ ॥

द्रव्यादिभेदपरिकल्पनया प्रमाण-

सूत्रैर्विभज्य भुवि षोडशभेदभिन्नम् ।

व्याख्यातवान्कणचरश्च समक्षमक्ष-

पादश्च यस्य भगवांस्तनुमप्रकम्प्याम् ॥ ८२ ॥

यस्माज्जलादिव च बुद्बुदचक्रवाल-

मेतज्जगत्समुद्रपादि विभिन्नरूपम् ।

निःशेषबीजनिकरान्तरलब्धशक्ति-

र्वागीश्वरी च विनिवर्तत एव यस्मात् ॥ ८३ ॥

यस्योदपादि-मनसः किल शीतरश्मि-

रक्षणोऽशुमान्कटितटादपि चान्तरिक्षम् ।

अव्याकृतो विकुरुते भगवानविद्या-

ग्रन्थि च यो विनिहितं पुरुषो गुहायाम् ॥ ८४ ॥

ज्ञानाग्निविप्रुष इमाः किल यन्मुखोत्था

यश्चाक्षरः क्षणमथ क्षरतामुपेतः ।

संयोगतो जगति भावगताद्विभाति

यद्रूपशून्यमपि संहितसर्वरूपम् ॥ ८५ ॥

ह्रस्वं न दीर्घमथ न प्लुतमप्यलिङ्ग-

मेकं विभक्तिवचनप्रतिभागशून्यम् ।

संतर्पिताखिलजगत्परमेण धाम्ना

यच्चास्तितारहितभावविकारशून्यम् ॥ ८६ ॥

व्यावृत्तिरस्ति न कुतश्चिदपीह यस्य

यस्मादवस्तुविषयस्थितिप्रलब्धाः ।

आविर्भवन्ति विविधस्थितिहेतुकार्य-

चक्रप्रपञ्चपरिणामयुजः पदार्थाः ॥ ८७ ॥

१. 'यत्' ख. २. 'शब्दाः' क-ख. ३. 'पूर्वरूपम्' ख. ४. 'नो तर्पिता' ख. ५. 'स्थित' ख.

भोगापवर्गफलसाधनहेतुभाव-

मभ्यागता भुवनसाधनतां दधानाः ।

यस्माच्च बिन्दुसरसः किल सप्तमन्त्र-

कोट्योऽभ्रसिन्धव इवास्वलता निरीयुः ॥ ८८ ॥

आत्मान्तरावगमवर्त्रितयाप्रतीतौ

वागात्मनि स्थित इहातिशयेन सूक्ष्मे ।

रूपस्य यः प्रकटनाय निजस्य शब्द-

भावेन भावितजगत्परिवर्तते स्म ॥ ८९ ॥

प्राप्तानिमान्प्रकृतिजानखिलान्विकारा-

न्योऽलंकरोत्यनिशमप्रविभागिरूपः ।

तीर्थप्रवाहगहनेषु पृथग्विधेषु

यदृष्टिभेदविनिबन्धनमामनन्ति ॥ ९० ॥

त्रिस्थानतादियुतमादिविरामशून्यं

विश्वस्य नाभिमचरं चरतो ध्रुवस्य ।

निष्ठचूतवाङ्मयमजो हरिरात्मभूश्च

शंसन्ति यं कृतधियो गुरुधारणार्घ्यम् ॥ ९१ ॥

ॐ तत्सदित्यमिततत्परमं तृतीय-

कैयावमर्शगहनागमबोधिसंवित् ।

आवेदवन्ध्यधृतिधूतघनानुपाशो

वागीश्वरो जननि स प्रणवो मुखं ते ॥ ९२ ॥

(द्वात्रिंशद्भिः कुलकम्)

नाडीसहस्रसशिराम्बरगर्भवर्त्म-

संचारचातुर(?)करी हृदि संनिविष्टा ।

शक्तिस्त्वमेव परमात्मपरापराध-

ब्रह्मार्कमण्डलगैमागमगूढगुप्तिः ॥ ९३ ॥

१. 'कर्हेतया' क. २. 'गुण' क. ३. 'कार्यार्धमार्गगहनागमबाध' ख. ४. 'आवे-
धवन्ध्यधृतिदूतगणानु' क. ५. 'समागम' ख.

स्पष्टीभवद्गगनगञ्जचिंतिप्रकर्ष-

मात्मीकृताखिलसतत्त्वगतिप्रपञ्चम् ।

कापि त्वमेव ननु दाशवलावबोध(?)-

सत्त्वानुभावपरमेश्वरदेवताद्या ॥ ९४ ॥

जिह्वा त्रिविष्टपसदाममृतस्य मार्ग-

माज्यं द्विजाञ्जुहुवुषः शिखिनि प्रदीप्ते ।

यत्तिग्मरश्मिकिरणाः परमस्य पुंसः

स्थानं नयन्ति तदसौ तव शक्तिजृम्भा ॥ ९५ ॥

ज्योतिर्मयीमकरणेन्द्रियवृत्तिमाद्य-

हंसाक्षरस्थितिमयीं विहितामयाध्याम् ।

श्रीकण्ठमुख्यगुरुषोडशवीरमूर्ति-

मुत्फुल्लशक्तिकमलासनतामुपेताम् ॥ ९६ ॥

शक्तित्रयप्रथितशूलकरां शिवाय

धाम्ना जगन्ति सकलान्यवभासयन्तीम् ।

कल्लोलसंकुलपरासृतसंपैदं त्वां

ध्यायन्ति भैरवतनुं किल कौलिकास्थाः ॥ ९७ ॥

प्रत्यङ्गसंगतपतङ्गकराभिभावि-

कोटित्रयोन्नतविशङ्कटतिग्महेतिः ।

सूक्ष्मा सनातनतनुश्च ननु त्वमेव

मायार्कलासु शकलीकरणैकहेतुः ॥ ९८ ॥

चक्राश्रितत्रिशिखकोटिगतारविन्द-

सत्कार्णिकासनगतामिह कौलिकस्त्वाम् ।

ध्यात्वैति शक्तिपतितां स्थिरभैरवाङ्क-

वृत्तिं परापरविभेदवतीं जनोऽयम् ॥ ९९ ॥

आतस्थुषः षडवधिस्थितवर्त्तमातृ-

चक्रस्य चण्डि पृथुसूक्ष्मशरीरवृत्तिः ।

१. 'दिति' ख. २. 'प्रचित' ख. ३. 'संमद' ख. ४. 'कलानु' क. ५. 'वृत्तेः' क.

ख्याता त्वमेव जगति प्रतिपन्नविश्व-
रूपा किलाक्षरमयी परमेशशक्तिः ॥ १०० ॥
आस्थाय रुद्धभुवना वसुधादिकाश्च
सर्वादिविग्रहतयानवमाः स्फुरन्तीः ।
तास्ताः क्रिया विदधतो जनताहिताय
शक्तिः किलाप्रतिहता परमेशितुस्त्वम् ॥ १०१ ॥
त्वं कारणस्य जननीति भवानि शक्ति-
रुक्तात्मवीर्यगतयाखिलबीजमात्रा ।
विश्वं क्रमेण जननात्मिकया विचित्र-
मेतत्सृजत्यविहतप्रसरं त्वया तत् ॥ १०२ ॥
ब्रह्मा प्रजापतिरवैक्षद्गगादिवर्त्म
यद्वह्निवाततरणीः किल यज्ञसिद्ध्यै ।
तस्मिन्नुपैशन्ति भवतीं भुवनस्य हेतु-
मेकामजां जननि लोहितशुक्लकृष्णाम् ॥ १०३ ॥
शक्तिस्त्वमप्रतिहता ननु मानसीति
वागीश्वरी निगदिता सितबिन्दुचित्रा ।
त्वां नाभिमाहुरमृताममृतस्य सप्त-
कौमारिकं किमपि चक्रमुपाश्रितां तु ॥ १०४ ॥
संदर्शिताखिलजगद्गतगोचरा तु
तत्त्वप्रकाशननिरर्गलदीपिका त्वम् ।
विद्या परापरविभेदवती भवानि
भोगापवर्गसुखहेतुरविप्लुताणोः ॥ १०५ ॥
भिन्नप्रकारसमवायविविक्तवर्ण-
संफुल्लशक्तिकुसुमस्तवकार्चितश्रीः ।
ब्रह्मोत्तमद्रुमलतामलनाभिराम-
विस्तारिमूर्तिरपवर्गफलप्रदा त्वम् ॥ १०६ ॥

मायानिशान्धतमसस्तिमितांशुराशि-
 भद्राण्डमण्डलमलं परिदीप्यते यत् ।
 तस्य प्रभासि भगवत्यतिवृत्तसूर्य-
 कोटीसहस्ररुचिरस्तमितान्धकारा ॥ १०७ ॥
 नाकोपभोगसुखसाधनहेतुरम्ब
 पुंसस्त्वमेव विदिताष्टविधा भवन्ती ।
 सूक्ष्मं प्रधानपुरुषान्तरमप्यलक्ष्य-
 मेका त्वमेव विशिनष्टि समाधिभाजः ॥ १०८ ॥
 सैद्धृत्तिसंस्थितिरविष्टुतवर्णबीज-
 गर्भा गृहीतहृदया कलधौतगौरी ।
 ब्रह्मासनस्य वरवर्णिनि कर्णिका त्व-
 मभ्युन्नता सकलवाङ्मयपङ्कजस्य ॥ १०९ ॥
 येषां जगत्प्रविचयाधिगमादुपैति
 सालोक्यमाशु मतिमत्यैनघश्रुतीनाम् ।
 त्वं छन्दसां किल जगत्प्रधिदेवता त्वं
 तेषामैघौघशमहेतुरुपाजिहीथाः ॥ ११० ॥
 ख्याता महेश्वरनिरञ्जनतां दधाना-
 स्तारादिका जगति याः किल शक्तयोऽष्टौ ।
 तन्मध्यवृत्तिरमला परिदीप्यसे त्व-
 मेकापवर्गसुखदा शिवशक्तिराद्या ॥ १११ ॥
 तत्त्वं भवानि नरशक्तिशिवात्मकं य-
 देतन्निधा स्थितमुशान्ति परावरज्ञाः ।
 तत्राण्डमण्डलमलं समबोबुधस्त्व-
 माद्या मतिः समनुवर्तितकारणेच्छा ॥ ११२ ॥
 निःश्रेणिरीशितुरनुग्रहसौष्ठवेन
 विश्लेषितत्रिविधबन्धनविप्लवानाम् ।

१. 'निशीयतमसि' क. २. 'दिवनाष्टविधा' ख. ३. 'विशिनक्षि' क. ४. 'सदृत्त'
 क. ५. 'अनघा' क. ६. 'अमोघशम' ख. ७. 'रुद्राण्ड' क.

प्राप्त्यै सनातनपदस्य च षट्प्रकार-

सोपानपद्धतिरसि प्रथिता त्वमूर्ध्वम् ॥ ११३ ॥

लोकेष्वनादिनिधनं परिवर्ततेऽर्थ-

तत्त्वेन यत्प्रकृतिकारणशब्दतत्त्वम् ।

ब्रह्माक्षरं शिवमयं गुणगौरि तस्य

निर्जग्मिषा(?)ननर्तलात्किल मातृका त्वम् ॥ ११४ ॥

योगाभियोगपटवोऽधिसमाधि.....

मूर्च्छद्धनस्थितिरणत्कृतितारदीर्घम् ।

उद्धीथमोमिति यदक्षरमामनन्ति

तस्य त्वमेव निरुपप्लुतिरीरयित्री ॥ ११५ ॥

ज्योतिर्मुखं वितरणादिषु पञ्चभेद-

विस्पष्टकारकतयाम्ब विर्वर्तसे यत् ।

ब्रह्म स्वतन्त्रमिह केवलमप्यकर्तुं

तस्य क्रिया फलवती त्वममोघशक्तिः ॥ ११६ ॥

यस्य क्षितिश्च चरणौ गगनं च नाभिः

श्रोत्रे दिशस्तरणिरीक्षणमग्निरास्यम् ।

द्यौरुत्तमाङ्गमपि तस्य विभोः किल त्व-

मुत्तंसितोडुकुसुमस्तबकोज्ज्वलस्त्रक् ॥ ११७ ॥

पञ्चाशदञ्चिततराक्षरचक्रवाल-

संपूरितोदरगुहा ननु मातृका त्वम् ।

तान्येव वाङ्मयनिबन्धनतां गतानि

शिर्म्बीव गौरि फलकानि पुरः प्रसूषे ॥ ११८ ॥

शक्तिः स्थितोपरिपथः किल षड्विधस्य

भेदत्रयस्थितिमती परमेष्ठिनस्त्वम् ।

१. 'तलः' ख. २. 'समाधिमूर्च्छद्धण्टोदगस्थिति' क. ३. 'मुखं' ख. ४. 'विवर्तते'
क. ५. 'गुहानन' ख. ६. 'शिर्म्बीवगौरि' ख.

निर्विप्लवा विकलमन्त्रगणप्ररोह-

हेतुर्नर्मस्कृतिरिति प्रणवादिरुक्ता ॥ ११९ ॥

अत्यग्निभग्नतिमिरप्रसरं भवानि

विप्राः पठन्ति भवतीमिह सामिधेनीम् ।

धेनुस्त्वमप्रतिधकामदुधानघा च

निःशेषनिर्जरमयी प्रथिता मधुश्च्युत् ॥ १२० ॥

पीत्वाशु दिव्यममृतं सुखिनो भवन्ति

योगाभियोगमनसो यदपोढदुःखाः ।

त्वं तन्मयी भगवति क्षयमीयिवांस-

माप्याययस्यनिशमेव हिमांशुमेका ॥ १२१ ॥

शक्त्या त्वयानवमया किल शंकरस्य

निष्कृष्य पुद्गलगणान्भवबन्धसिन्धोः ।

दीक्षाविरुगणनिबिरीसदुरन्तपाश-

चक्रान्नयत्यनिशमूर्ध्वमनन्तनाथः ॥ १२२ ॥

भ्रूमध्यवर्ति भगवत्युपधानयोग-

शक्तिः किल स्फटिकवत्स्फुटचित्रवर्णम् ।

ध्यातं नृणां फलति तत्त्वमनेकधा य-

त्स्यामला शिवपदस्य शिखा त्वमेका ॥ १२३ ॥

एकाधिकस्फुरदशीतिपदा त्वमेव

विद्यावितानजननी परमेशशक्तिः ।

भोगापवर्गसुखदा भुवनत्रयस्य

त्वय्येव मन्त्रनिचया रचितप्रतिष्ठाः ॥ १२४ ॥

यत्सूत्रमस्य जगतो बहुधागमं च

सांख्यैरनादिपरिकल्पितमम्ब तत्त्वम् ।

तस्योत्थिता परमकारणतः किलात्म-

लाभैकहेतुरुदिता शिवशासने त्वम् ॥ १२५ ॥

१. 'न सत्कृति' ख. २. 'प्रसवां' क. ३. 'पीत्वा तु' क.

आनन्दरूपममृतं निरुपाख्यमूर्मि-
 पङ्कातिगं स्तिमितवारिधिवारिकल्पम् ।
 यन्नेति नेत्युपनिषत्स्वभिधीयते च
 विज्ञप्तिमात्रमनुपाधि निरीहमन्यैः ॥ १२६ ॥
 तस्येशितुः सकलधर्मविनाकृतत्व-
 मव्याकृतेः श्रितवतोऽद्भुतवृत्तिरेका ।
 व्यापारशक्तिरनघा वसुधादिषु त्व-
 मेकैव तिष्ठसि विभोर्जगतो नियन्त्री ॥ १२७ ॥
 स्थूलात्मनातिशयसूक्ष्मतया च गौरि
 ब्रह्म स्थितं सकलमेकमपि द्विधा यत् ।
 ज्योतिर्मयं जननि तस्य वपुर्विगाह्य
 बाह्यं त्वमन्तरमथ श्रियमेषि शक्तिः ॥ १२८ ॥
 सूक्ष्मा कलामृतकलामृतसंभवा त्व-
 मेकेन्द्रियाभिपतितस्थितियोगदृश्या ।
 शीतांशुभास्करहुताशसमुत्थिता च
 देदीप्यसेऽन्धतिमिरच्छिदुरामलार्चिः ॥ १२९ ॥
 छन्दोधिदैवतमैतिप्रथिता किल त्व-
 माध्यात्मिकी हलहलाम्ब सरस्वतीति ।
 बाह्यापरा तु पृथुपीननितम्बबिम्ब-
 केशस्तनाधरयुगादिमनोरमश्रीः ॥ १३० ॥
 आसेदुषीश्रुतिमुखत्वमनेकभिन्न-
 संख्याक्षरप्रकृतिरप्रकृतिव्यवस्था ।
 त्वं ब्रह्मवर्चसमयी च विकासितेजः
 प्राप्ता किल द्विजमुखाम्बुजराजहंसी ॥ १३१ ॥
 भास्वत्सहस्रकरकौस्तुभकालकृष्ण-
 वक्षःस्थलप्रणयदुर्ललिता विभासि ।

लक्ष्मीस्त्वमेव करपल्लवसंनिविष्ट-

पद्मासनाण्डनवविभ्रमपुण्डरीका ॥ १३२ ॥

रात्रिस्त्वमेव नवविभ्रममण्डलाच्छ-

रत्नायमानमुडुमण्डलमुन्मयूखम् ।

मातर्व्यधाः पृथुकपालकवाटसंधि-

बन्धाभिरामभुवनाण्डसमुद्रकस्य ॥ १३३ ॥

विस्तारशालिशशिमण्डलकर्णिकाङ्क-

तारापथाम्बुरुहमध्यकृतप्रतिष्ठाम् ।

त्वां चिन्तयन्नमृतवृष्टिर्मिवाकिरन्ती-

मत्येति साधकजनः सहसैव मृत्युम् ॥ १३४ ॥

ये वा पिबन्ति सुरभेस्तव तालुदेश-

मध्यस्थितेः स्तनमधीश्वरी लम्बमानम् ।

आप्यायितास्तदमृतेन विमुक्तिमार्ग-

मायान्ति ते सकलभावविकारशून्याः ॥ १३५ ॥

संवर्तवारिदघटासु शतहृदात्व-

मासाद्य विस्फुरसि काञ्चनकाषगौरी ।

अर्चिस्त्वमेव वडवामुखपावकस्य

भस्मीकरोषि सकलानपि सिन्धुनाथान् ॥ १३६ ॥

संकोचशक्तिशिथिलीकृतपत्रसंधि-

रन्ध्रोत्थितप्रचुरकेसरसौरभाणाम् ।

नैशान्धकारभिदुरारुणधाम्नि बोध-

बन्धुस्त्वमेव रुचिराम्बुरुहाकराणाम् ॥ १३७ ॥

त्वं चन्द्रिका कुमुदकाननचक्रवाल-

निद्रानुबन्धशिथिलत्वनिमित्तमिन्दोः ।

लक्ष्मीस्त्वमेव नवकौस्तुभरश्मिशार-

वक्षःस्थलप्रणयदुर्ललिता मुरारेः ॥ १३८ ॥

ब्राह्मीत्वमुच्छ्वसितपङ्कजविष्टरस्थ-
 मूर्तिर्विमानरचितास्पदराजहंसा ।
 विस्पष्टसामघटनैर्वदनैश्चतुर्भि-
 राभासि नीतिरिव चारुगुणाभ्युपायैः ॥ १३९ ॥
 ताम्बूलपङ्करसरागमिवोष्ठविम्ब-
 मुद्रानिवेशघटिताविरतप्रवेशम् ।
 शङ्खेन गौरि दधता हृदयेऽनुराग-
 माभासि संयुगमुखेषु च वैष्णवी त्वम् ॥ १४० ॥
 क्रोधाभिताम्रनयनत्रयजृम्भमाण-
 ज्वालाजडीकृतपिनाकशिखाकृशानुः ।
 माहेश्वरी त्वमसि मौलिमृगाङ्गरश्मि-
 संदेहितामरसरिज्जलधौतजूटा ॥ १४१ ॥
 शोभां विभार्षि शिखिवाहनदेवता त्व-
 मम्भोजकोमलकराग्रगृहीतशक्तिः ।
 लीलेव सिन्धुमथनस्य भुजंगभोग-
 काषाहितक्रशिममध्यमहीध्रमूर्तिः ॥ १४२ ॥
 ज्वालाकलापविकटाञ्जलिपीतदैत्य-
 सेनाशतक्षतजवह्निकरालधारम् ।
 वज्रं त्वमेव दधती नयनैर्विभासि
 नीलोत्पलैरिव शरद्विकसद्भिरैन्द्री ॥ १४३ ॥
 चामुण्डया विरचिताञ्जलि वद्धहस्त-
 शाखानखांशुभरनिहुतमौलिचन्द्रः ।
 मातस्त्वया नतशिराः क्रियतेऽस्थिभैस्स
 भाजा श्मशानगृहदेवतयेव शंभुः ॥ १४४ ॥
 विस्तारिपोत्रपिहितार्कविजृम्भमाण-
 दंष्ट्रांशुभिन्नतिमिराम्बरदिङ्मुखश्रीः ।

छायाछलेन भगवत्यवगाढसिन्धु-

मध्ये विराजसि वराहमुखी त्वमेव ॥ १४५ ॥

स्वर्गापवर्गफलसाधनहेतुभाव-

मातस्थुषो मुखमधीश्वरि वेदराशेः ।

गायत्र्यसि द्विजजनाननपुण्डरीक-

खण्डाभिरामविनिकेतनराजहंसी ॥ १४६ ॥

सावित्र्यपि स्फुरितवक्त्रमृगाङ्गबिम्ब-

च्छायानिमीलितविलोचनपङ्कजश्रीः ।

रत्नाक्षसूत्रवलयं परिवर्तयन्ती

ताराकुलं जननि रात्रिरिवावभासि ॥ १४७ ॥

आपीय सप्तभुवनोपहितोपहार-

निर्दग्धधूपपटलोत्थितमम्ब भूयः ।

आच्छादितार्ककरमुद्गिरसीव धूम-

मूर्ध्वेक्षणानलशिखावलिकज्जलौघम् ॥ १४८ ॥

संचिन्त्य कासरसुरारिवधं कठोर-

मुत्पश्यति त्रिदशदैत्यगणे कृतान्ते ।

आत्मीयसैरिभविनाशभियेव चण्डि

संयच्छति स न यमस्त्वयि भक्तिनम्रान् ॥ १४९ ॥

पादानतास्तव भवानि नखात्मदर्श-

बिम्बाधिरूढतनुदेहतया प्रपन्नाः ।

सद्यः प्रणामसुकृताहितवालखित्य-

रूपा इव श्रियमुदञ्जलयो भजन्ते ॥ १५० ॥

फूत्कारमुक्तहुतभुग्भुजगेन्द्रहार-

संसक्तशृङ्खलपयोधरकुम्भभागा ।

शोभां विभर्षि गुरुनिश्चययोगसिद्धि-

रुत्कृष्टमन्त्रगणरत्ननिधानभूस्त्वम् ॥ १५१ ॥

वीक्ष्याग्रतः शबरकृत्तपशूपहार-
 रक्तच्छटार्द्रपिशिताशनशौण्डतां ते ।
 जातास्थिशेषवपुरुज्झितमांसदेह-
 यन्त्रा भयादिव विराजति रेवतीयम् ॥ १९२ ॥
 शोभां बिभर्ति तव निर्मलदन्तपङ्क्ति-
 निर्यन्मयूखनिकुरुम्बतयाम्ब वक्रम् ।
 लीलागृहीतकवलीकृतमांसकुन्द-
 गौरास्थिदण्डमिव लोलकरालजिह्वम् ॥ १९३ ॥
 पादाग्रकोणहतदुन्दुभितारनाद-
 माकर्ण्य संयुगमुखे तव वज्रपाणेः ।
 अन्यानकाहतिपराङ्मुखतां जगाम
 नूनं विपक्षरहिता पुनरम्ब सेना ॥ १९४ ॥
 अन्योन्ययुद्धरभसाहतिरुगणचूडा-
 विष्यन्दिशोणितरसैरिव लङ्घयन्ति ।
 संसक्तविन्ध्यगिरिकंदरमन्दिराग्र-
 भागा न शासनविधिं तव ताम्रचूडाः ॥ १९५ ॥
 प्रेङ्खत्कपालकुसुमस्त्रगपोढभोगि-
 हारं भयानकमधीश्वरि रूपमेतत् ।
 चेतः पुनस्तव दयामृदु सप्तलोक-
 भोगापवर्गफलसाधनबद्धकक्षम् ॥ १९६ ॥
 पादारविन्दयुगसंस्तरणाभिलाष-
 पूतात्मनां तव सुरेश्वरि मानवानाम् ।
 उत्सृज्य लोहनिगडा निजरूपमाशु
 माणिक्यपादकटकश्रियमाश्रयन्ते ॥ १९७ ॥
 वेलातटाचलनितम्बशिलाभिघात-
 संशीर्यमाणविकटोर्मिघटासहस्रः ।

त्वां ध्यायतामनुदिनं प्लवभङ्गसेतु-
 मभ्येति नीलमणिकुट्टिमतां पयोधिः ॥ १९८ ॥
 त्वत्पादयुग्ममनिशं स्मरतां कराल-
 धूमावलीशबलितस्फुरदुद्धतार्चिः ।
 विष्यन्दिसान्द्रमकरन्दहतालिवृन्द-
 मन्दारकाननतलत्वमुपैति वह्निः ॥ १९९ ॥
 विष्यन्दमानमददुर्दिनगण्डभित्ति-
 भागास्तवाम्ब विपिनेष्वपि विद्रवन्ति ।
 स्तम्भेरमाश्वरणसंस्मरणेन सिंह-
 संघातरोद्रवजातभया इवारात् ॥ १६० ॥
 दंष्ट्राकरालवदनाः स्फुरदग्निहेति-
 पिङ्गोर्ध्वकेशरुचयोऽरुणरौद्रनेत्राः ।
 अत्यन्तहिंस्रमनसोऽपि तवानतानां
 नक्तंचरा जगति गौरि वहन्ति मैत्रीम् ॥ १६१ ॥
 त्वत्संश्रयान्गिरिनदीकुहरान्तराल-
 वृत्तिः सुैरञ्जितमुखो न हिनस्ति नूनम् ।
 उद्दामदानजलकुञ्जरकुम्भकूट-
 कुट्टाककोटिकरजक्रकजोऽपि सिंहः ॥ १६२ ॥
 फूत्कारमुक्तदहना विदिदङ्गवोऽपि
 रोषारुणेक्षणरुचस्त्वयि भक्तिभाजाम् ।
 आशीविषाः स्फुरितकेसररूपघोर-
 जिह्वा वहन्ति विकचोत्पलदामलीलाम् ॥ १६३ ॥
 उत्खातशातकरवाललताः कराल-
 कोदण्डदण्डविसरा विजिघांसवोऽपि ।
 बन्धुत्वमेत्य विनतांस्तव तारयन्ति
 कान्तारदुर्गपतितान्ध्रुवमम्ब चौराः ॥ १६४ ॥

१. 'अरुणनेत्ररौद्राः' ख. २. 'सुभञ्जित' ख.

इत्थं प्रमाविषयलङ्घि लघुत्वमुक्त-

माहात्म्यमोहितविवोधितविष्टपायै ।

तुभ्यं नमः प्रतिबलावलितामरेन्द्र-

दृष्टिप्रसादनकृते ननु चण्डिकायै ॥ १६५ ॥

इत्थं स्तुतेस्तव वयं विरताः स्वशक्ति-

शून्यत्वतो न भगवत्यभिलाषभङ्गात् ।

आस्वादयन्त्यमृतशीकरविन्दुवर्ष-

मभ्येति कस्य रसना विरसामवस्थाम् ॥ १६६ ॥

इति तव गुणवादतः किलास्माज्जननि यदर्जितमस्ति पुण्यजातम् ।

प्रतिसमयमियं त्वदङ्घ्रिपूजाभिरतिफला त्वयि तेन नोऽस्तु भक्तिः ॥ १६७ ॥

प्रशमय महामोहातङ्कं विधत्स्व सुनिर्मलां

दृशमनुदिनं कूटीभूतं तिरस्कुरु किल्बिषम् ।

विघटय दृढान्पाशग्रन्थीन्भवव्यतिषङ्गिणो

न तव विफला पादाम्भोजस्मृतिः प्रणतात्मनाम् ॥ १६८ ॥

इत्थं नाकिनिकायनिर्मितनुतिप्राञ्चत्प्रपञ्चश्रुति-

प्रौढीभूतशुभप्रसादविशदश्रीमण्डनाचण्डिका ।

साहंकारहुताशहुंकृतकृतत्रासा त्रिलोकीसदां

सादं सा दितिजेन्द्रदानवघटां निन्येतरामायुधैः ॥ १६९ ॥

तत्तत्कालं कालरात्रिप्रकोपकूरारम्भोत्तम्भनं वर्जयद्भिः ।

आसेदेऽन्यैर्देन्यमप्राप्तदैत्यैः(?) शौरैः शूरैरन्तिकं रत्नसानौ ॥ १७० ॥

इति श्रीबालबृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

चण्डीस्तोत्रं नाम सप्तचत्वारिंशः सर्गः ।

अष्टचत्वारिंशः सर्गः ।

अथ ज्वलत्काञ्चनराजिशृङ्गशैलोपमा दानवदैत्यनाथाः ।

कृशानुपिङ्गभुकुटीकरालललाटपट्टा हरिमभ्युपेयुः ॥ १ ॥

युगान्तकालानलधूमराशिरिवाधिरूढः कलघौतशैलम् ।
 ताक्ष्ये स्थितो मेघरुचिर्युत्सुर्विवलितो वलगुवरूथिनीषु ॥ २ ॥
 सासी सुसासाससुसाससोऽसाववौववावेव विवो विवीवः ।
 नैनानेनानुनना ननोनौ ररीरूरूरो ररिरार रोरम् ॥ ३ ॥

(एकाक्षरपादः)

तस्याथ निखिंशनिपातलूनसौवर्णवर्मरुणरत्नचूडाः ।
 निरीयुरायोधनमूर्ध्नि कायादमर्षवद्देरिव विस्फुलिङ्गाः ॥ ४ ॥
 तेन द्विषां संयति देहलग्नपतत्रिकाश्वासकलालसानाम् ।
 व्यधायि सेना करवालकृत्तपतत्रिकाश्वासकलालसानाम् ॥ ५ ॥
 सलीलमौयोधनमूर्ध्नि दर्पात्संनाहमुत्सृष्टवतोऽपि तस्य ।
 सुरारिचक्रीकृतचापमुक्तैः शरैः शरीरं बिभिदे न धैर्यम् ॥ ६ ॥
 अवाप्य तैः कर्कशमार्गलाभं शमार्गलाभङ्गकृतिप्रगल्भैः ।
 निन्ये न नूनं सरसातलभै रसातलभैकपरायणत्वम् ॥ ७ ॥
 स वल्लकीवाद्यमिवारिसैन्यं तन्त्रीगुणोत्कर्षवाहवाग्रे ।
 विस्तारिदैन्यं लघुभिः प्रहारैश्चिरं वशस्थं गुरुभिश्च चक्रे ॥ ८ ॥
 अभूत्परीते सुभटैररातिविषादवद्भिर्न विषादवद्भिः ।
 असृङ्गयूनां प्रभवस्तदानीमपां च जन्ये समपाञ्चजन्ये ॥ ९ ॥
 ताक्ष्ये स्थितस्तत्कनकावदातपतत्ररश्मिच्छुरितोत्तरीयः ।
 सुरारिसेनादलितास्तदानीं चमूचरान्स्वानथ शार्ङ्गपाणिः ॥ १० ॥
 नवीननानानवनो विवोन्नं ववावनेना वनवान्विनैनान् ।
 वानाननान्नानुवनं न नुन्ना नवीनिवावन्नवनावविन्नः ॥ ११ ॥ (द्व्यक्षरः)
 स्फुरत्किरीटास्पदपद्मरागमयूखरेखाच्छुरिता मुरारेः ।
 व्यापार्यमाणासिसरक्तधारामार्गाङ्कितेव श्रियमासदद्दयौः ॥ १२ ॥
 स साधुसंधो निधनान्धधुन्धुर्धनुर्धुनानो धुरि धीनिधीनाम् ।
 रुरोध रोधैर्धुधमार्गरागिमनाः समग्रासुरसारसेनाः ॥ १३ ॥

(सप्तव्यञ्जनबन्धः)

१. 'चूर्णाः' ख. २. 'अभ्याहवमूर्ध्नि' ख.

आतस्तरे मुद्गरघातभिन्नकरीन्द्रकुम्भस्वलितैः सरक्तैः ।
 सङ्ग्रामलक्ष्मीशबरीविभूषागुञ्जाफलैर्मौक्तिकमण्डलैः क्षमा ॥ १४ ॥
 ससारसूः सारससारसारी ससार सूरिः ससुरासुरेऽसौ ।
 रसौरसारिः सरसं रिरंसुरासैः सुरासोऽरिसिरास्वसारे ॥ १५ ॥ (व्यक्षरः)
 रत्नोज्ज्वलैश्चक्रमयैः पतद्भिः परिस्फुरद्दीधितिचक्रवालैः ।
 व्यराजतानेकसहस्रसंख्यैः क्षयार्कबिम्बैरिव संयुगोर्वी ॥ १६ ॥
 कुन्ताभिघाताद्रणमीयिवद्भिस्तदाचकम्पे तुरगैररीणाम् ।
 घ्नन्तो न ते तत्र रुचिं दधाना तदा च कपेतुरगैररीणाम् ॥ १७ ॥
 स नीरभाराम्बुधराभिरामस्तडिच्छटापिङ्गतरोत्तरीयः ।
 श्रियं दधानः पृथुलाङ्गलीनां वर्षावतारप्रतिमो मुरारिः ॥ १८ ॥
 कौरकारोऽरिकिरोऽकुकाकुराकेकरैरेककुकारकारुः ।
 किरेरकारि क्रकरैककारा कुरीरकारेक करारकौकाः ॥ १९ ॥ (व्यक्षरः)
 तत्स्वङ्गधाराविनिकृत्तमूला विषाणिनां पीवरहस्तदण्डाः ।
 विधीयमानान्तकराजधानीस्तम्भाभिरामाः पतिता विरेजुः ॥ २० ॥
 योधस्य तस्मिन्समरे तदानीं विनिघ्नतोऽरातिचमूः स्वधाम्ना ।
 भास्वानपि स्फारतरप्रतापो न साम्यमालम्बत चारुदोणः ॥ २१ ॥
 (मात्राच्युतकम्)
 निपातितस्यारिशिरस्त्रबन्धे कृपाणपट्टस्य च तेन रोषात् ।
 तदास्पदश्रीमणिपारिहार्यनिनादलीलारणितेन तेन ॥ २२ ॥
 रणं गजैः सिन्धुमिवामराणां तदापराजैष्टतमन्तरङ्गैः ।
 विरोचनश्चानुगतोऽधिपत्यतदापराजैष्ट तमन्तरङ्गैः ॥ २३ ॥ (युग्मम्)
 सुरारिनाथेन रणक्षपासु प्रभामयस्य ध्वजिनी तदानीम् ।
 युगान्तवेलेव सनीरभारगभीरतारस्तनयित्नुघोषा ॥ २४ ॥
 पैरापनापक्षमनानतेन नवेन सापत्न्यपसा सुगासु ।
 जिताजिमाथिप्रथिमासुगासु शुभाशु सारम्भरसा नगेन ॥ २५ ॥
 (प्रातिलोम्येन स एवार्थः)

१. 'ददानाः' क. २. 'सुधाम्ना' ख. ३. 'पराज्यैष्ट' क. ४. 'परापरामर्षनानतेन-
 नवीन' क.

निपातितस्तेन दृढास्थिबन्धे तद्भङ्गतोषादिव तीक्ष्णधारः ।
 तेने दिगन्तप्रतिफालदीर्घं कृपाणपट्टः कणितादृहासम् ॥ २६ ॥
 दीनाननेन्दूनदुनोदनुत्रा नानन्दनोदी दनुनन्दनादीन् ।
 नानन्दिनोऽनूननदीननादान्नन्दी ननन्दानु नदन्नदूनः ॥ २७ ॥ (व्यक्षरः)
 नवोत्पलश्यामलकान्तिभास्वदनेकपारीहितचारुशोभाः ।
 स पानभूमीरिव संयुगोर्वीश्चकार नानावरवीरबाह्याः ॥ २८ ॥
 व्यधायि तेन क्षपितास्त्रशस्त्रप्रपञ्चमायामवता सतारम् ।
 तत्सैन्यमावर्जितशत्रुरक्तप्रपञ्चमायामवता सतारम् ॥ २९ ॥
 तस्मिन्महारौ रवसंकटेऽपि निपातिताः संयुगमूर्ध्नि वीराः ।
 कृतापदानाः प्रसरद्विमानवीथीगताः स्वर्गनिवासमापुः ॥ ३० ॥
 साम्भोभरैरञ्जनभेदभाभिः प्राप्तैः सरारैः समरानकत्वम् ।
 संहारकालक्षुभितस्य सिन्धोः समानशब्दैर्गगनं तदानीम् ॥ ३१ ॥
 (मात्रारहितो गूढक्रियाकर्तृकः)
 सङ्ग्रामभोगो सहसाम्युपेत्य कृताभियोगान्सुभटांस्तदानीम् ।
 एका शिवा दूत्यपि चान्तरेण संयोजयामास सहाप्सरोभिः ॥ ३२ ॥
 संख्ये परासुं सुरलोकनारी प्रवीरमादाय सरागिचेताः ।
 सुमेरुकुञ्जं प्रविवेश चारुपियालसालं रमणाभिलाषात् ॥ ३३ ॥
 (अक्षरच्युतकम्)
 कराललेखं सृणिघातधूतमूर्धा समुत्क्षिप्य करं करीन्द्रः ।
 अदर्शयन्नाकतलाधिरोहसोपानमालामिव योद्धुरग्रे ॥ ३४ ॥
 मारारिरामाममरैरमोमासुरोररामारिममूमरीराम् ।
 मरीममीरां मरुमा ममर्म मारामिरामारुममीमोर्मिम् ॥ ३५ ॥ (व्यक्षरः)
 दैत्याधिपास्तत्र युयुत्सवो ये सरोषदष्टाधररौद्रनेत्राः ।
 क्षताभिमानास्तरसा तथाथ ते वीतवृष्णाः समरे बभूवुः ॥ ३६ ॥
 संसारसेतुः सुरसंस्तुतास्त्रैस्तस्तार सास्तारितराः सतारा ।
 सारास्तितारातिरसाः ससूताः सास्त्रोत्सरासाः सरसास्ततस्ताः ॥ ३७ ॥
 (त्र्यक्षरः)

१. 'शौण्डः' क. २. 'रागं' क. ३. 'कृताभियोगाः' ख. ४. 'चातुरेण' क.

वज्रप्रभं तत्पृतना तदानीं वेल्लेव कूलाचलमूर्मिभङ्गैः ।

विश्वाप्यविश्वासकृदाहवेषु विव्याध संरम्य वराहकर्णैः ॥ ३८ ॥

निघ्नन्स शत्रोः पृतना रणेषु सेभा वरासप्रसरा वभासे ।

संरम्भमम्भोधरधीरनादो हरोरुसारस्तरसा रुरोह ॥ ३९ ॥

(प्रातिलोम्येनाभिन्नार्थपादः)

अभ्यापतन्ती स्थगितान्तरिक्षं सरोषचित्ता युधि विप्रचित्तेः ।

टांकारिताशेषविमानघण्टैस्तदा विकर्णैर्भुजगैरिवारात् ॥ ४० ॥

सेना सभामा नवतीव्रतापे सेना सभा मानवती व्रतापे ।

साधूर्जिता सन्नवधातुरागे सा धूर्जिता सन्नवधातुरागे ॥ ४१ ॥

(संमुद्रयमकम्)

दानारता सङ्गतमानदासा नानाधुरा वर्मवता वरासैः ।

सैरावता वर्मवरा धुनाना सा दानमातङ्गसतारनादा ॥ ४२ ॥

(अनुलोमप्रतिलोमार्धश्लोकः)

निपत्य संहारविभावरीव सुरारिसैन्येन समं युयुत्सुः ।

छायान्धकारस्थगितार्कबिम्बदिगन्तरा दानवचक्रवालम् ॥ ४३ ॥

कल्लोलिकीलालकुलाकुलाकुकाकोलकाकीकुलिकालिकैः ।

काली कुकाकोकिलकालकैका लोलालकालोकि कलौ किलोल्का ॥ ४४ ॥

(द्व्यक्षरः । तिलकम्)

कात्यायनी द्वादशभिस्तदानीमुदञ्चिताषाढतयाथ दोर्भिः ।

व्यराजतायोधनमूर्ध्नि मासैः संवत्सरश्रीरिव जृम्भमाणा ॥ ४५ ॥

तन्मार्गणैर्येऽभिहताः पतद्भिरवापतन्वीरतयाभियोगे ।

तान्दिव्यनारीजनता धियाव्यैरवाप तन्वी रतयाभियोगे ॥ ४६ ॥

चिरं निदध्यौ पुनरुक्तमूर्छागमागमेषु प्रविलोकितानाम् ।

निमीलिताक्षः समिति प्रवीरः सुराङ्गनानामिव रूपलक्ष्मीम् ॥ ४७ ॥

१. 'संपुटयमकम्' क. २. 'तिलकम्' क-पुस्तके नास्ति.

समुत्वनत्कश्चिदपास्तहेतिरंजोततानेकपदं तदण्डम् ।

वैरिञ्चमप्यश्चखुरक्षतोत्थं रजोऽर्जतानेकपदन्तदण्डम् ॥ ४८ ॥

एकस्य संख्ये परिपूर्णचारुशृङ्गाररागस्य बभूव तस्मिन् ।

ईहामृगाङ्गस्य सुराङ्गनाभिर्दृष्टस्य चेष्टारभटी प्रधाना ॥ ४९ ॥

भयंकरैरावणदन्तदण्डसंघट्टधूम्राविलमेरुकुञ्जा ।

अमन्दरीढोरगबाणविद्धविटङ्कटङ्कासुरबाहुर्दण्डा ॥ ५० ॥ (भाषासमावेशः)

गभीरधीरारवरीणभीरुरणादरा दारुणवारणा सा ।

अभङ्गुरा वीरविरूढहावसुराङ्गनादक्षकटाक्षमोक्षैः ॥ ५१ ॥ (पादनिरवद्यः)

प्रेमामयेनारिचमूस्तदानीं सलीलमास्फालितचापयष्टिः ।

विरूढसंरम्भसुरारिबाणसंभारसंरुद्धकरीरकुञ्जा ॥ ५२ ॥ (प्रागर्धनिरवद्यः)

आरूढरीढामरबाणविद्धतुरंगमौला रणरागमूढा ।

नीता विहस्तत्वभिः सहाथ सुवर्णसानोर्गहनान्यविक्षत् ॥ ५३ ॥

(चरमार्धनिरवद्यः)

रुषा तमभ्यैदथ वज्रबाहुवरूथिनी संगररागिचेताः ।

दैत्यैरुपेता क्षयकालसिन्धुवेलेव कल्लोलघटासहस्रैः ॥ ५४ ॥

संहारधीनदर्दमदा समाभी रासादरातिस्थिरतारका च ।

सातं वरासप्रकरेऽभियोज्या नामाहिताजित्वरसादिनामा ॥ ५५ ॥

(प्रातिलोभ्येनानन्तरश्लोकः)

मानादिसारत्वजिताहिमाना ज्यायोभिरेकप्रसरावतंसा ।

चकार तारस्थितिरादसारा भीमा सदामर्दनधीरहासम् ॥ ५६ ॥

दैत्यैरथाभ्येत्य कृतान्तमुख्या रयादयुध्यन्त रणे सुरौघाः ।

तरङ्गिणीस्रोतसि संपतन्तस्तरङ्गभङ्गा इव गण्डशैलैः ॥ ५७ ॥

रक्षोदरक्षोदविपन्नदैत्यमानागमानागतभीतियोधाम् ।

पत्रातपत्राततबद्धशोभां विश्वासविश्वासपदैति सैन्याम् ॥ ५८ ॥

१. 'अजोततेत्यस्याद्योततेत्यर्थः । 'जुह भासने' इति ख-पुस्तकटिप्पणम्. २. 'अत-निष्ठ' इति ख-पुस्तकटिप्पणम्. ३. 'रीढा प्रहारः' इति ख-पुस्तकटिप्पणम्. ४. 'दण्डम्' क. अयं श्लोकः ख-पुस्तके नास्ति. ५. 'मालां रणरागमूढम्' क. ६. 'सिन्धोः' ख. ७. 'मदाति' ख.

अभ्येत्य सङ्ग्रामभुवं विषाणप्रभाच्छलेनोदरधामपीतम् ।
 समुद्रिरंगाङ्गमिव प्रवाहमयोधयन्नागमुखोऽभियातीन् ॥ १९ ॥
 भानेन नूनाननिभाननुन्नानिभाननो भानुनिभान्नभोभिन् ।
 नाभिन्ननाभीननिनाननौभानानाभिनोभान्ननानुभूनुत् ॥ ६० ॥

(व्यक्षरः । विशेषकम्)

प्रकाशितायोधनसौष्ठवोऽथ मायासुरोऽन्यत्र विपक्षलोकम् ।
 विरूढ एकोऽधिरणं ववाधे प्रसह्य धात्वर्थमिवोपसर्गः ॥ ६१ ॥
 ददर्श सेना अथ दानवानामनुत्तमाः साध्यवसा यमस्ताः ।
 शरीरलग्नाश्च शिवा भटानामनुत्तमाः साध्यवसायमस्ताः ॥ ६२ ॥
 मूर्छापरीतं तरसा जगाम जहौ समाश्वासमुपेयिवांसम् ।
 कैदर्थितेति स्म गतागताभ्यां भटेन नाकप्रमदाहवाग्रे ॥ ६३ ॥
 तेनाहतान्याहवदुर्मदेन द्वन्द्वे तदानीं तुमुले प्रवृत्ते ।
 ततः पदानीव बलानि पूर्वमभ्यर्हितानि द्विषतां निषेतुः ॥ ६४ ॥
 विशङ्कतं कण्ठविषं दधानः कुलाद्रिनिर्भेदविशङ्कटङ्कम् ।
 महानि कर्तुं समरे निरास्थदरातिलोकं समहानि कर्तुम् ॥ ६५ ॥
 भान्ति स्म संवीतगुडैर्वपुर्भिस्तुरङ्गमाः संततमापतन्तः ।
 आविष्कृतानेकसहस्रसंख्यैरिवेक्षितुं विक्रममिन्दुमौलेः ॥ ६६ ॥
 शिरो वहन्वन्धुरमाजिषूच्च शिखण्डकान्तं शशिखण्डकान्तम् ।
 रराज लग्नः सुरशात्रवाणामनेकपालीदमने कपाली ॥ ६७ ॥
 छेतुं शिरः कुञ्जरपृष्ठभाजः पर्यस्तमीशेन सधाम चक्रम् ।
 ददर्श राहुर्निजकण्ठपीठच्छिदां सरन्तुत्फलदन्तरिक्षे ॥ ६८ ॥
 सभामयानां प्रसभामयानां समिद्धरागाभिसमिद्धरागा ।
 चकार सेना न च का रसेनाः समाहितानामसमाहितानाम् ॥ ६९ ॥
 नभस्तलोद्यानतमालखण्डैर्भटप्रतापानलधूमदण्डैः ।
 सङ्ग्रामदुग्धोदधिकालकूटलेखाविभङ्गैः स्फुरितं कृपाणैः ॥ ७० ॥

१. 'पीठम्' ख. २. 'समुद्रहत्' ख. ३. 'अपोथयत्' क. ४. 'विशेषकम्' क-पुस्तके नास्ति. ५. 'अपि' क. ६. 'युधि' क. ७. 'कदर्थ्यतेति' ख. ८. 'हर्तु' ख. ९. 'उद्धुर' क.

तस्मिंस्तदा भास्वति चन्द्रचारुनिशातहेतौ युधि जृम्भमाणे ।
विशीर्यमाणं ददृशे सुरारेः सैन्यान्धकारं त्रिदशाधिनाथैः ॥ ७१ ॥

(बिन्दुच्युतकम्)

सारा मतापि क्षपितामरा सा मारा भिया चक्रचयाभिरामा ।
नवेभरासप्रसरा भवेन सेना तु हेतिक्षतिहेतुनासे ॥ ७२ ॥

(प्रातिलोभ्येन स एवार्थः)

उत्तिष्ठमाना समरे सदर्पे संहारवेलेव जगत्रयस्य ।
निस्त्रिंशकल्लोलकरालिताभ्रसिन्धुर्नदन्ती घनघोरघोषम् ॥ ७३ ॥
तेनाच्युताचारमृधाभिरामा मानानता गौरवधामरागात् ।
सेनादिता साररुधा सुराणां नानाहिता वारयुधा परासीत् ॥ ७४ ॥

(प्रतिपादं गोमूत्रिका मुरजबन्धश्च)

रोमाञ्चमुच्चैर्विभरां चकार तत्त्वङ्गघातैः सुभटस्य संख्ये ।
सुराङ्गनादर्शनजृम्भमाणमनोभवस्येव शरीरयष्टिः ॥ ७५ ॥
वज्रप्रभस्याथ युयुत्सु सैन्यं तदाशु शूरेण तदा शुशूरे ।
शक्ता बभूवुः समरे विजेतुं महानटं केऽत्र महानटङ्के ॥ ७६ ॥
विर्चूर्ण्यमानद्विपकर्णशङ्खपरागपाण्डूकृतमुद्धतस्य ।
सचन्दनालेपमिवामरस्त्रीसमागमोत्कस्य वपुर्विरेजे ॥ ७७ ॥
सामानितायुक्प्रसृता वरासि सिरावतासृक्प्रयुतानिमासा ।
रावीभरासप्रतिघापरोपरोपघातिप्रसरामवीरा ॥ ७८ ॥

(अनुलोमप्रतिलोमपादः)

निशाननेनाहितहारिशोभं शैत्यस्य धामामलमुष्णरश्मेः ।
दधत्तदानीं युधि मण्डलाग्रं तुषारधामा च जघान दैत्यान् ॥ ७९ ॥
विमत्सरः पत्रिगणेन साकं सव्यापसव्यापदि दैत्यचक्रे ।
व्यापार आसीच्च शैरैर्भटानां संदेहसंदेहपरायणानाम् ॥ ८० ॥

१. 'मारा' ख. २. 'आतिष्ठ' क. ३. 'सारमृता' क. ४. 'माणा' क-ख. ५. 'केतु'
ख. ६. 'विदीर्य' क. ७. 'शनैः' क.

स्मेराननाभ्यां समरे समेत्य सोल्लासनानासिलताललामाः ।
 ताभ्यां ससंरम्भमरातिसेना निरासिरे सारतराभिरामाः ॥ ८१ ॥
 तथा दधानोऽतनुतां निधीनां धूताननोऽनूनधुनीननादः ।
 तेनैधितानां निधनं तदानीं नूनं न तेने न धनाधिनाथः ॥ ८२ ॥
 (तवर्गबन्धः)

चूर्णो दधौ तद्दृढवज्रमुष्टिनिष्पिष्टसौवर्णतनुत्रजन्मा ।
 मुक्तानिधानेषु करीन्द्रकुम्भस्थलेषु सिद्धार्थकराशिलीलाम् ॥ ८३ ॥
 कङ्कालकार्यार्थिशिवासिलूनकं कालकारातिगणा रणोर्व्याम् ।
 कङ्कालका भासुरदेहलग्नकङ्कालकाधीशचमूर्नं चक्रे ॥ ८४ ॥
 योधाः कलापैः कृतचारुशोभा विमुक्तसिंहध्वनितारकेकाः ।
 कोषोदरेभ्यश्चकृषुः कृपाणानहीन्मयूरा इव कोटरेभ्यः ॥ ८५ ॥
 प्रेङ्खन्नखांशूत्करमञ्जरीका कर्णान्तकृष्टोन्नतचापयष्टिः ।
 संख्यावतोऽपि द्विषतो रणेषु जघान काली गणनाव्यतीतान् ॥ ८६ ॥
 जगत्रयेऽपि स्पृहणीयरूपा विलक्षणं रूपमुपाजिहीर्षुः ।
 लावण्यसौभाग्यगुणैरनिन्द्यैः पुरन्ध्रचूडामणितामुपेत्य ॥ ८७ ॥
 रोधोधरा रोधधरैरिराध्रैररोरुधा धूर्धरधूरुहाराः ।
 रुरोध रैधाधिरुधो रधाधिराधारधीरारुधिरा धरार्धम् ॥ ८८ ॥
 (द्व्यक्षरः । युग्मकम्)

क्षिप्तं करेणाथ तथा विदूरमर्धार्धमग्नं विनिपत्य तिर्यक् ।
 बभार चक्रं करिकुम्भभास्वदट्टालसालक्रमशीर्षकत्वम् ॥ ८९ ॥
 तस्यां रणारण्यभुवि प्रकृष्टकृपाणकृत्तारिभटा तदानीम् ।
 मारीचमायाकृततीव्रमोहा रघूद्वहस्येव चचार वृत्तिः ॥ ९० ॥
 साम्भोभरैरञ्जनभेदभाभिः प्राप्तैः सरारेः समरानकत्वम् ।
 संहारकालक्षुभितस्य सिन्धोः समानशब्दैर्गगनं तदानीम् ॥ ९१ ॥
 (मात्रारहितो गूढक्रियाकर्तृकः)

स्तनत्युपेतां पृतनां सरारेस्तदा न केयूरचितांसभाभिः ।
 सुरद्विषः संवलितार्कपादास्तदानकेऽयू रचितां सभाभिः ॥ ९२ ॥
 ततोऽत्यतीयाय तथा युतातताय्यत्ययायायतितोतियत्तम् ।
 तुत्या ययौ तं यतियेयतायी तायीतयातो ययुयायितत्या ॥ ९३ ॥

(व्यक्षरः)

कर्षन्धनुः संहतदीप्रवाणं ससज्जरासन्धवधो रणेन ।
 आवर्जितो भीम इवावभासे ससज्जरासन्धवधोरणेन ॥ ९४ ॥
 संख्ये वृषाङ्कः प्रसृतो न तेजस्तदास हन्तव्यवधायकस्य ।
 सङ्ग्रामरागप्रसरेण दूरं तदासहन्त व्यवधायकस्य ॥ ९५ ॥
 सत्त्वप्रकाशप्रसरेण दूरं निर्मुच्यमानेष्वथ नाकसत्सु ।
 कोदण्डवल्लीस्तरसा धुनाना वरूथिनी शीतमरीचिमौलेः ॥ ९६ ॥
 सज्जा निनादानवतापितेषु साकं पताकाशतलाञ्छितेषु ।
 सज्जानिना दानवतापितेषु साकम्पताकाशतलाञ्छितेषु ॥ ९७ ॥

(समुद्रयमकम्)

शिलीमुखौघैः क्षयसप्तसप्तिमरीचिदीप्रैस्त्रिदशारिलोकः ।
 प्रसर्पतारात्सकलासु दिक्षु रजोन्धकारेण विजृम्भितासु ॥ ९८ ॥
 व्यापादयन्तं निशितैः स संख्ये समानचक्रव्यवहारतापे ।
 मदोर्जितानेकपददारि पातिसमिद्धरागश्चतुरंसकूटम् ॥ ९९ ॥^३
 रणाङ्गने कैशिकमार्गचारा शिक्षार्साविष्कृतसौष्ठवानाम् ।
 तत्सैनिकानां धुतचर्मखण्डा व्यजृम्भत स्थानविशेषलक्ष्मीः ॥ १०० ॥
 हीनोहिनीनां नहनेन नैना नीहोहनानोनहनानेहा ।
 हीं नुन्नहाना हनने हनेनानहानि नानाहननाननंहः ॥ १०१ ॥

(व्यक्षरः)

तद्वाणनिर्भिन्नकपोलमुत्तरक्तच्छटापाटलकर्णशङ्खः ।
 गुहोपकण्ठास्पदनूतनेन्दुविम्बोदयाद्रिश्रियमाप नागः ॥ १०२ ॥

१. 'विजृम्भितायाम्' ख. २. 'पदानि' क. ३. 'क-पुस्तकेऽस्माच्छ्लोकादत्रे 'महायम-
 कम्' इत्यस्ति. ४ 'रवाविष्कृत' क. ५ 'दर्प' ख.

धीनां निधानं निधनान्धधुन्धूनधूननोऽनून्धुनीन्धूनिः ।

नुन्नाधिधेनून्धुनोन्ननैनाननिन्धनानाधि धनैधनोऽन्धान् ॥ १०३ ॥

(द्व्यक्षरः)

मूर्छापरीतं रभसाज्जिघृक्षुः सुराङ्गना संगरमूर्ध्नि धीरम् ।

उज्जीवयन्तं करशीकरौघैरमर्षजिह्वं गजमालुलोके ॥ १०४ ॥

रेपे पुरुषीरपरोऽपि पापरिप्रोरूपारिपपीरपारम् ।

पुरारि रापापरपिप्परापिरेपो रिपूरोरपूरिरोपः ॥ १०५ ॥

(द्व्यक्षरः)

मुक्तानिधेः कुञ्जरराजकुम्भकूटस्य पर्यङ्कतलेष्वशङ्कम् ।

हुंकारमात्रैरभिजप्य योधः संसिद्धिकामो निचखान शङ्कून् ॥ १०६ ॥

तेजोतताजो जजतोऽतिजेता ततो जितोजोतितजातिजातम् ।

जातीति तोत्ते जितजित्तताजि जाजी जितातीतजितीतितत्तत् ॥ १०७ ॥

(द्व्यक्षरः)

रोचिष्णुतच्चापविमुक्तचण्डनाराचचक्रास्तविरोचनार्चिः ।

जज्ञे जगत्तक्षणमन्धकारसंधाननिर्धूतदिगन्तकान्ति ॥ १०८ ॥

रोचेऽरिरोरो रुरुचे ररोच्चिच्चराचरार्चिरुचिरोरुचर्वः ।

चारीचरो रारिरुची रुचौच्चैरचूचुरच्चारिचरैरचौरम् ॥ १०९ ॥

(द्व्यक्षरः)

गीर्वाणभङ्गोद्धुरकंधरत्वमायोधनाग्रे दधतोऽभ्रलीना ।

सरत्तचापाञ्जलदानिवारात्तडिद्रुणेनाशु विधूय दैत्यान् ॥ ११० ॥

लोलालिमालोलमौलिमूलमीलललमामलमामलेली ।

मौलीममालालमिलां ललामलामाममोलोलममालिमीमः ॥ १११ ॥

(द्व्यक्षरः)

सकार्मुकज्यारवतारकेकानिनादसंपूरितदिग्विभागान् ।

सुरद्विषो बद्धरुषः करालकपालशोभामभितो जिघांसुः ॥ ११२ ॥

नुन्नैकनानानकनाकिनीकाननीकिनीकाननकेकिनोऽकान् ।

कोनाकनन्नाकककानकानानकोककिङ्कानननूककाकुः ॥ ११३ ॥

(युग्मम् । व्यक्षरः)

सैन्यं तदानीमशनिप्रभेण सुरद्विषः संयति रक्ष्यमाणम् ।

युयुत्सु दूरादुपयत्पयोधेर्विमुक्तसीमेव विलोलमम्भः ॥ ११४ ॥

तदा तु दातैत ददातु तुत्तोतदीतितो तादितदुद्धतोदी ।

तुतोद दातातिततादिदत्तदूतीति तातो दददेततुत्तीः ॥ ११५ ॥

(व्यक्षरः)

सङ्ग्राममूर्ध्नि त्रिदशारिचक्रमुद्धी(द्धू)र्णहेतिस्थगितान्तरिक्षम् ।

जिघांसु यद्यद्वृषराजकेतुमभ्यागमन्मन्दरदुर्निरीक्ष्यम् ॥ ११६ ॥

तत्तत्ततोतीतपतत्पतीति पितोत्ततापापि तुपूतपापः ।

पीतातपोपापतितोपतापिपातोत्ततोत्तापितपत्तिपूतः ॥ ११७ ॥

(युग्मम् । व्यक्षरः)

विपाण्डुभिः केतुशिखांशुकौघैरनेकगङ्गामिव कुर्वती द्याम् ।

निर्घातघोरानघचक्रनेमिरथाभ्रकेतोः शशिमौलिनारात् ॥ ११८ ॥

सेनासुसूनासुनसाननेन ससूनुनानेन ननूच्चिनंसुः ।

सा नूननानासननैनसंसन्नुन्नैनसा सासुनि सासिनासे ॥ ११९ ॥

(व्यक्षरः)

चिच्छेदनो केवलमाहवेषु वल्गांजयाशामपि योद्धुरग्रे ।

विहस्ततामेव न कुञ्जरस्य तत्स्वामिनोऽपि व्यधितेन्दुमौलिः ॥ १२० ॥

नुन्नारिरेनोनरूर्नरान्ननानाररीरूरनृनौररीरान् ।

रोनानानान्नोरूननारीनीरारिरेनाननुनैरिरन्न ॥ १२१ ॥

(व्यक्षरः)

तत्त्वङ्गधाराविनिपातकृत्तैरायोधनोर्वीसरसी पतद्भिः ।

शिलीमुखानां विरराज शल्यैर्नीलोत्पलानामिव पत्रजालैः ॥ १२२ ॥

सूदाससासादिसदंसदोःसददोसदः सूदिसदः सदासम् ।

स सादिसादं दददाससाद सदासुसूः सीददसौ सदांसम् ॥ १२३ ॥

(युग्मम् । व्यक्षरः)

ससत्त्वशाली समदत्त्वमाप्तो निबद्धमूलः स्थिरभूतिचर्चः ।

उत्सेधवानस्खलितः शुचित्वात्सन्नागराजश्रियमाप गुर्वाम् ॥ १२४ ॥

(अर्थचतुष्टयवाची)

शस्त्रांशुभिर्भानुकराभिर्मर्षात्संमूर्छितैः सक्षितिशैलसानुम् ।

उल्काकलापाकलितामिव द्यां सुकेतुसैन्यं विदधत्तमभ्यैत् ॥ १२५ ॥

तत्तातितातोतिततुत्तितोतितोत्तैतिततीतिततोत्तितुत्तिः ।

तातोऽतितोऽनुत्त तु तत्ततोऽत्ता तुत्तोत्ततातातिततिं तु तोत्तुम् ॥ १२६ ॥

(एकाक्षरः)

समूलचक्राङ्कुशशक्तिबाणचक्रावचूलाभिरथाहवोर्व्याम् ।

स्थितो जरत्कुञ्जरदन्तराजिविडम्बिनीभिर्नवरूथिनीभिः ॥ १२७ ॥

सदानवानामवधीरितानां सदानवानामवधीरितानाम् ।

सदानवानामवधीरितानां सदानवानामवधीरितानाम् ॥ १२८ ॥

(पादाभ्यासः ^३संपुटयमकं च)

धूलीवितानमभितः स्थगितान्तरिक्ष-

मायोधने सपदि पाकविपाकसंज्ञौ ।

दैत्याधिपावधि युयुत्सुतया समेत्य

सम्यक्समीकमसमांसधरौ व्यधाताम् ॥ १२९ ॥

वेत्ता ततो विततवीतिततावतीत-

वातो ववाविति तु वित्तवता वितोत्ता ।

वीतेति तुत्ति वततावति ताववेत-

तत्त्वोतिवित्तवति त्विति वीतितोत्ता ॥ १३० ॥ (व्यक्षरः)

१. 'सदंसं ससंनाहमिति टीकायाम्' इति ख-पुस्तके टिप्पणम्. २. 'टीकायामर्थ-त्रयवाचीत्येवोक्तम्' इति च ख-पुस्तके टिप्पणम्. एतद्विपणद्वयविलोकनेन हरविज-यस्य राजानकालकेन संपूर्णैव टीका प्रणीता, सा च कालदोषेण पश्चादन्तिमभागे ख-ण्डितेत्यनुमीयते. 'अर्थत्रयवाची' क. ३. 'संपुटयमकं च' क-पुस्तके नास्ति.

सैन्यानि यानि रणमूर्ध्नि कृपाणमेघ-

धारानिपातशमितोष्मलघूनि शत्रोः ।

आयान्ति चक्रुरभितो गगनं विकीर्णैः

शस्त्रांशुनिहुतदिवाकरधाम बाणैः ॥ १३१ ॥

तानीतानि ननून्नतानि तनितुं तुत्ति नतोतीनि नो

तातेनातितताननेन नततातीतेन नुन्नेतिना ।

तेनोत्तानितनूतनातिनुतिनानन्तेन नूनं ततो

नानानुत्तिनितान्ततान्ततनुना नीतानि तन्तूनताम् ॥ १३२ ॥

(व्यक्षरः)

विस्त्रस्तकेसरकरालसटाकलाप-

संछादितांसशिखरो युधि पञ्चवक्त्रः ।

तीक्ष्णाग्रमार्गणनखप्रकरावरुण-

गन्धेभकुम्भकटकः सुरसिंह एकः ॥ १३३ ॥

वत्रे विरावविवराविररौरवौर्व-

रेवा विवारवरवारिरवेररूरा ।

वीरारूराविरररूर्वरवैरिवीरै-

वैरी रुरोरिव विवी रविवार्वरौर्वः ॥ १३४ ॥ (व्यक्षरः)

सेना संख्ये [सा] वज्रमुष्टेस्तदानीं घोरा दिक्संधीन्दारयन्तीव नौदैः ।

प्राप्ता निश्च्योतदन्तिदानप्रवाहव्यासङ्गेनोच्चैर्धौतसूर्यातपश्रीः ॥ १३५ ॥

तोत्ता तां मतिमत्तमो ममततातीतामतामुत्तमा

मात्तो मूममितामतामतितमां मीमातितोऽतुत्तिमान् ।

मत्तामूतिमतीममातिममितामातीतिमत्तातता

मेतोऽत्तातितुमीतिमत्ततिमतां मातामिमीतातताम् ॥ १३६ ॥

(व्यक्षरः)

इत्थं समीकशिरसि स्वरगाढराग-

नाकाङ्गनाङ्गनिहितामरदैत्ययोधैः ।

बिभ्रत्परिस्फुरितनिर्मलचन्द्रहास-

मुच्चैः शिरः करतलं च पिनाकपाणिः ॥ १३७ ॥

न्यूनानां नानुयायी ननु नयनयनानुन्नयन्नायिनो नु-

व्यायेनानायि नानायनययुनि नयानुन्नयानेन नूनम् ।

यूनानूनाननेयाननययिनि ययानेयया यायिनोऽन्या-

नानाय्योऽयायिनेयानननुनयिनि नोन्नायिनोऽनन्ययुन्नौः ॥ १३८ ॥

(द्व्यक्षरः)

आयोधने दितिसुतक्षयजृम्भमाण-

भीमैकरुद्रगहनेऽप्यपसंख्यरुद्रे ।

गीर्वाणसैनिकजनैः सकलाभिभावि-

दोर्दण्डदृष्टमनसस्त्रिपुरेन्धनाग्रौ ॥ १३९ ॥

तोत्रारित्रैरतीतातुररति तरति त्रातरीरां ततोऽत्ती

रार्तीरे तोत्तरी तैरतरतरतरोरितैरुत्तरीतीः ।

तत्रारात्तूर्तितोऽरं ततततितरितैरूरितारेरराते-

रुत्तेरे तारतूरैरिति तरितरि तैरुत्तरीतुं तरित्रैः ॥ १४० ॥

(द्व्यक्षरः)

सङ्ग्राममेघसमयेऽर्ककरावमृष्ट-

विद्युल्लतानिकरभासुरखड्गलेखे ।

अभ्यापतन्स सरिदोष इव क्षणेन

चक्रे विपक्षजनताकुलकूलपातम् ॥ १४१ ॥

ब्रातीभक्षोदपक्षे सुरतिहतिरसुक्षेपदक्षोभतीव्रा

स्थामासक्कारिचर्या विरतिरतिरिवर्या च रिक्तासमास्था ।

नामायस्तातिहव्यानलकशकलनव्याहतिस्तायमाना

कानासव्या समस्तातिगसरसगतिस्तामसव्यासनाका ॥ १४२ ॥

(प्रातिलोम्येन स एवार्थः)

सङ्ग्राममूर्ध्नि करवालविलूनपीन-
सेनामतङ्गजकरालकरार्गलङ्के ।

ताक्षर्यीयतुण्डपरिखण्डितभोगिभोग-

पातालतालुसदृशश्रियि तेन शत्रोः ॥ १४३ ॥

सेनासर्वासनस्थानतसुरपतिनुत्सादिभिन्ना सशंसा

यापाकृत्या कृतज्ञाधियुतमदसरस्थानजन्येन माया ।

शातासिर्वेगगत्या खणगरभसत्रासचर्या धुनाना

सारानन्तासमग्रा जगति रसनुतस्थाममत्तानुनादा ॥ १४४ ॥

प्रातिलोभ्येनानन्तरश्लोकः—

दानानुत्ता ममस्था तनुसरतिगजग्रामसंतानरासा

नानाधुर्या च सत्रा सभरगणवरत्यागगर्वे सिताशा ।

यामानन्ये जनस्था रसदमतयुधि ज्ञातकृत्याकृपा सा(या)

साशंसत्राभिधि(दि)त्सा नुतिपरसुतनस्थानसर्वासनासे ॥ १४५ ॥

(चकलकम्)

इति शशधरलेखाशेखरः संप्रहारं

प्रहरणपरिसर्पद्वीरवैरीद्धधामा ।

असुरभटमयीनां कालवह्निः प्रजाना-

मिव कवलनलीलजृम्भितोद्दामहेतिः ॥ १४६ ॥

सत्सूतोऽस्तातितासासितससुतसतीसूतिसासत्तिसीतः

सन्तासी सूत्तिसंसत्सुतसतिससितोतासतोत्तातिसासूः ।

सेतुस्तुत्तीस्तितांसुस्ततसुतततितुत्सासितोत्तंसितांस-

स्तातोऽसातंससोत्सोऽतत सततसितः सत्तिसासुस्तुतासम् ॥ १४७ ॥

(द्व्यक्षरः)

इत्थं दानान्धगन्धद्विरदरदशिखाभिन्नमूर्छत्प्रवीर-

प्रेमाकृष्टाभिधावन्मुदितसुरवधूसार्थरुद्धाम्बरश्रीः ।

योधानां रत्नसानौ सममसुरभै रम्यसङ्ग्रामलीला-

पर्यायोपात्तहेलाजयमुदितभटीचक्रवाला जजृम्भे ॥ १४८ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे
राजानकश्रीरत्नाकरस्य कृतौ रत्नाङ्के हरविजये महाकाव्ये
चित्रयुद्धवर्णनं नामाष्टचत्वारिंशः सर्गः ।

एकोनपञ्चाशः सर्गः ।

तीक्ष्णैः शिलीमुखनखैरथ संप्रहार-

कण्डूविनोदनमरातिजनस्य तूर्णम् ।

कुर्वन्तमन्तकपुरीपृथुसालचाप-

चक्रोऽभ्ययुङ्क्त मयमाहवमूर्ध्नि शौरिः ॥ १ ॥

वक्त्रारविन्दनिमित्तं करगाढरुद्ध-

पार्श्वद्वयं युधि बभार स पाञ्चजन्यम् ।

वैरिञ्चमण्डमिव निःश्वसितानिलोर्ध्व-

पर्यस्यमानमुदरान्तरतो विनिर्यत् ॥ २ ॥

आबद्धकङ्कटकपाणिनिरुद्धपार्श्व-

भागः सुगन्धिवदनानिलपूर्णरन्ध्रः ।

तेनानिमीलितविलोचनपक्ष्मबन्ध-

माध्मायि संयुगरसादथ पाञ्चजन्यः ॥ ३ ॥

सेनाभिरस्य विजितस्तनयित्नुघोष-

मस्ताततायि युधितस्तैनुषीभिरुच्चैः ।

स्रस्तांशुमण्डलविहस्तगभस्तिमालि-

विस्तारिणीभिरवतस्तरिरे दशाशाः ॥ ४ ॥

अक्ष्मायि तस्य शिथिलीकृतनागनाथ-

विस्तारिभोगनिबिडं भरखर्वितं सत् ।

१. 'रस्य' क-ख. २. 'चित्रयुद्धवर्णनं' क-पुस्तके नास्ति. ३. 'वद्ध' क. ४. 'त-
नुगीभिः' ख.

क्षमामण्डलं जलधिलङ्घिततीरलेख-
 माजह्वषीभिरभितः ककुभश्चमूभिः ॥ ५ ॥
 ताक्ष्योऽथ चञ्चुपुटदष्टभुजंगमूर्ति-
 राकाशमुड्डिडयिषुस्तरसा धरित्र्याः ।
 पृष्ठेन विग्रहभरं मधुसूदनस्य
 जग्राह दानवचमूसरिदुष्णरश्मेः ॥ ६ ॥
 उद्गच्छता गगनवर्त्म जवेन तेन
 दूरावगाढदृढभिन्नरसातलाग्राः ।
 आकृष्टिमुक्तवसुधाः क्षणविघ्नखेद-
 मुदधिरे नखरसंहतयः कथंचित् ॥ ७ ॥
 तत्पक्षभागरचितास्पदनागनाथ-
 भास्वत्फणामणिवितानपरीयमाणम् ।
 संध्यातपारुणिततारकचक्रवाल-
 कैलमाषतामिव जगाम तदान्तरिक्षम् ॥ ८ ॥
 ज्याकृष्टिमण्डलितकर्कशदण्डचण्ड-
 कोदण्डमण्डलतया रणकाननोर्व्याम् ।
 शौरेर्जितोर्जितरिपुस्त्रिदशैर्व्यलोकि
 बद्धालवाल इव कोमलकीर्तिवल्लयाः ॥ ९ ॥
 सेना दुधूनयिषतो द्विषताममुष्य
 दोर्दण्डमण्डलितकार्मुकमध्यमुक्तैः ।
 काण्डैरकाण्डनिबिडोडुमरप्रचण्ड-
 नैशान्धकारविधुरा विदधे धरित्री ॥ १० ॥
 तच्चापनिर्धुर्तेविरुग्णाशिरस्त्रबन्ध-
 पुङ्खावशेषविनिमग्नशरैः शिरोभिः ।
 नाकद्रुहां द्रुतमभाजि रणाजिरोर्व्या
 लीलावनद्धनवपत्रपिशाचिकाश्रीः ॥ ११ ॥

१. 'आकृष्ट' क. २. 'कलमाषितां' ख. ३. 'दुधूनयिषता' ख. ४. 'निर्गत' क.

पक्षानिलावधुतनाकसरित्तरङ्ग-

भङ्गच्छटामलितनामनिविष्टकणैः । (?)

तेनाशु जिह्मगतिभैरपजुहुवेर्क-

तेजो विकास्यथ दशस्वपि दिक्षु वाणैः ॥ १२ ॥

अन्योन्यपृष्ठपरिरक्षितचापचक्र-

निर्मुक्तशाततरशल्यशराभिघातैः ।

सैन्यैरजिग्रहदसावसुराधिपस्य

दिक्चक्रवालमसकृत्प्रलयप्रचण्डैः ॥ १३ ॥

क्रीडत्कृतान्तभटमुष्टिदुरोदैरैक-

लीलावराटकगणैः समराङ्गणोर्व्याम् ।

शुभ्रैरशीशरदसौ शरदार्यमाण-

सेनामतङ्गजशिरश्च्युतमौक्तिकौघैः ॥ १४ ॥

अभ्यर्णमृत्युकृतसंनिधिपाशपाणि-

निःशङ्कहुङ्कृतिभयंकरकिंकराङ्गम् ।

आयोधनं सुररिपोः प्रसरत्पतत्र-

मास्थानमण्डपमिवाभवदन्तकस्य ॥ १५ ॥

तस्योत्पतत्रमरुतः क्षणमम्बराग्र-

संचारिणो मुखरतां दधतः पृषत्काः ।

दैत्याधिपक्षतजशोणमुखा बभूवु-

र्मन्दाकिनीतटनिकेतनराजहंसाः ॥ १६ ॥

शौरेर्निशाततरशल्यशतैरराति-

सेनाशिरांसि युधि चिच्छिदिवद्भिरारात् ।

दिक्चक्रमौयैततरां तरसा वहद्भि-

रन्योन्यमाहवमुखेषु शिलीमुखौघैः ॥ १७ ॥

१. 'वणैः' ख. २. 'ऽथ' क. ३. 'आयोधनः' क-ख. ४. 'शौरिः' ख. ५. 'आ-
यततरं तरसा भवद्भिः' ख.

संकूणितेक्षणमुखैः प्रविभागदृश्य-
 नाडीनिरोकगलितक्षतजाक्तकण्ठैः ।
 आश्यामिकाग्रदशनैस्तदपास्तबाण-
 कृत्तैरलोठि युधि दैत्यचमूतुरङ्गैः ॥ १८ ॥
 उत्क्षिप्तमूलकुटिलभ्रुविजृम्भमाण-
 रोषारुणं यदभवत्सुभटस्य वक्रम् ।
 वैलक्ष्यतो नु परिपाण्डुरतामवाप
 तत्कृत्तकण्ठगलितक्षतजप्रवाहम् ॥ १९ ॥
 त्रैलोक्यमर्चिचयिषो धवलैर्यशोभि-
 रानञ्जुषः समरचञ्चुरतां मुरारेः ।
 बाणाः प्रसत्तुरभितः कमलासनाण्ड-
 वल्मीककूटविकटोदरदन्दशूकाः ॥ २० ॥
 तच्चापचक्रनिपतन्निशितार्धचन्द्र-
 निर्लूनितेन्दुकरगौरलसत्पताकाः ।
 विच्छिन्नकीर्तय इवावनता न रेजु-
 रायोधनेर्षु भटकूवरिकेतुदण्डाः ॥ २१ ॥
 देदीप्यमानवपुषा दलितान्धकार-
 कूटा निवृत्तपुनरागतयो विशुद्धाः ।
 तेर्नाभवन्वलयिनोन्नतकार्मुकेण
 मुक्ताः शरास्तरणिमण्डलभेददक्षाः ॥ २२ ॥
 तस्तम्भिरे प्रतिदिशं तरसा विमान-
 वीथ्योऽभ्युपेत्य रणवर्त्मदिदृक्षमाणाः ।
 तन्मार्गणैः सभयकौतुकनाकिभीरु-
 मुक्ताहितास्पदनिशान्तगवाक्षमार्गाः ॥ २३ ॥

१. 'परभाग' क. २. 'वलित' ख. ३. 'राज' ख. ४. 'उत्कृत्त' ख. ५. 'शूक'
 क. ६. 'सुभट' क. ७. 'दलिते' ख. ८. 'अभवत्' ख. ९. 'सपदि' ख.

आदध्मिरे प्रतिरवप्रतिपन्नदैर्घ्यैः

शैलाधिराजकुहराण्यभितस्तदानीम् ।

तच्चापचक्रविवरानघघातपात-

निर्यातशातशरसंभृततारनादैः ॥ २४ ॥

माणिक्यरश्मिशकलोज्झितनाकशङ्क- (?)

चापाकृतीष्वसनमुक्तशरौघभिन्नाः ।

शाङ्गायुधः सपदि नानुबन्ध दैत्य-

सेना दिशः समिति शिश्रियुषीर्भयार्ताः ॥ २५ ॥

तस्याशु विव्रणयिषो द्विषतां वपूंषि

कर्णान्तकैष्टिवलयीकृतचापमुक्ताः ।

सारावमेत्य तरसा तनुपुङ्खपक्ष-

पातावधूतजलदा विशिखा निपेतुः ॥ २६ ॥

तस्याहवातिरभसादधिशिश्रिवांसि

सैन्यानि निर्जयदशाविधुरत्वमारात् ।

नाभ्यूहिरे निशितशल्यशिलीमुखौघ-

घोरान्धकारविधुरानथ दिग्विभागान् ॥ २७ ॥

उत्खातनन्दकविकृत्तविपक्षकण्ठ-

नाडीनिरोकैगलितेन निराकुलत्मा ।

विष्वक्ससंभ्रमपरिप्लवमानसैन्यै-

मापिप्लवत्क्षितितलं क्षतिजेन शौरिः ॥ २८ ॥

शौरेरमन्दमुदडीयत पक्षपात-

वाताभिघातविधुताभ्रपलाशखण्डम् ।

संख्ये शिलीमुखगणेन विमुक्तसंख्य-

मौनिन्युषा तु गगनोत्पलमाकुलत्वम् ॥ २९ ॥

१. 'चक्र' क. २. 'कृष्ट' क. ३. 'विरोक' क. ४. 'सैन्धु' ख. ५. 'आनि-
न्युषुत्तरगनोत्पल' ख.

तेन न्यवारिषत भिन्नघनाघनौघ-
 सौदामनीक्षणपरीतकृशानुशल्यैः ।
 दैत्याधिराजपृतनाः कृतनाकिलोक-
 कम्पैः शनैरशनिशाततरैः शरौघैः ॥ ३० ॥
 प्रत्यग्रपांसुपुरुषाः प्रतिपन्नदिक्क-
 मुद्धूतपत्रपटला वियदुत्पतन्त्यः ।
 भ्रेमुस्तरां भयकृतो भुवनावसान-
 वात्या इव प्रतिदिशं सुरदैत्यसेनाः ॥ ३१ ॥
 प्रेङ्खद्गवानलपरीतविटङ्ककूट-
 विन्ध्याचलावयवविभ्रममूहिवद्भिः ।
 पिङ्गोर्ध्वकेशनिवहैर्नवनीलभाभिः
 सङ्ग्रामवर्त्म तैदयायत यातुधानैः ॥ ३२ ॥
 सङ्ग्रामसीम्नि पतितः सुभटप्रहार-
 मूर्च्छाकुलः सपदि रात्रिमये मुमूर्षुः ।
 खड्गावकृत्तनिपतत्करिकर्णताल-
 वृन्तानिलेन समवीज्यत यातुधान्या ॥ ३३ ॥
 निर्वृत्तिशघातविनिकृत्तभटोत्तमाङ्ग-
 पीनांसचक्ररचितास्पदपीनजङ्घाः ।
 चक्रुः कृतान्तपुरुषा इव तत्र भीति-
 मावृत्य सैनिकजनस्य रणे कबन्धाः ॥ ३४ ॥
 सङ्ग्रामसीम्नि करवालविलूनवीर-
 सेनामतङ्गजसहस्रकरप्रकाण्डैः ।
 ताक्षर्यीयतुण्डपरिखण्डितभोगिभोग-
 पातालतालुलैलितत्विषिरन्वरोधि (?) ॥ ३५ ॥
 कम्पानुबन्धिहृदयं प्रतिपन्नशोष-
 विम्बाधरं सुभटदर्शनतोऽत्र नार्याः ।

१. 'शरैः' ख. २. 'करौघैः' क. ३. 'उदयायत' क. ४. 'ललितं द्विषरम्बरोधि' क.

पुष्पायुधाङ्गललितं वलिताङ्गभङ्ग-
 निःसङ्गमन्थरविजृम्भिकमाविरासीत् ॥ ३६ ॥
 रोचिष्णुरत्ननिकुरुम्बविषङ्गपिङ्ग-
 कीलैलकङ्कटितवीचिभुजास्तदानीम् ।
 अम्भोधयो दितिजनायकचक्रवाल-
 मायोधयन्प्रहरणीकृतनक्रचक्राः ॥ ३७ ॥
 संवीतलोहकवचाभिरिवोदभार-
 संभारनीलरुचिभिर्हरिचापभाग्भिः ।
 अभ्यागमाय सतडित्करवालिकाभि-
 रभ्यायये जलदजालवरूथिनीभिः ॥ ३८ ॥
 तीक्ष्णार्धचन्द्रशरदारितमाहवाग्र-
 लक्ष्मीपयोधरभरं करिकुम्भयुग्मम् ।
 उत्तुङ्गपीवरमलिस्ततरामभीक-
 ष्टसार्द्रशोणरुचिशोणितकुङ्कुमेन ॥ ३९ ॥
 रोमाञ्चपीनतनुता च सकम्पता च
 दाढ्यार्नुबन्धि च सखीष्वपि लोठेनत्वम् ।
 स्वेदोदबिन्दुनिकरश्च समन्मथाया
 दृष्टे बभूव सुभटे सुरलोकनार्याः ॥ ४० ॥
 सङ्ग्रामभूः स्फुरितखङ्गतरेङ्गभङ्ग-
 वल्गन्निरर्गलतयोद्धतवाहिनीका ।
 आपाण्डुकेतुवसनामलनिर्झराङ्क-
 विस्तारिकूबरिकुलाचलमण्डलासीत् ॥ ४१ ॥
 चैतन्यमाप्य मुखरानकतूर्यशङ्ख-
 शब्देन दिक्षु सपदि व्रजता विकासम् ।
 उत्तिष्ठति स्म विषदष्ट इव प्रहार-
 मूर्त्तिकुलः प्रपतितः सुभटो रणोर्व्याम् ॥ ४२ ॥

१. 'पुष्पायुधैक' क. २. 'कीनाल' ख. ३. 'अभ्याययौ' क. ४. 'लोचनत्वम्' ख.

ज्योत्स्नावदातरुचिरुर्जितगर्जिताभि-
 रावर्जितः क्षयघनाघनमण्डलीभिः ।
 स्रस्तः क्षितौ च करिकुम्भविभेदमुक्त-
 मुक्ताफलश्रियमवात्करकाकणौघः ॥ ४३ ॥

मेघावलीभिरभितोऽप्यपिनेहुषीभिः
 संवर्धिताभिरिव तोयमलीमसत्वात् ।
 व्यापारिताः पृथुलपीलुशिरःस्थलीषु
 विद्युत्कृपाणलतिकास्तरसा निपेतुः ॥ ४४ ॥

फूत्कारमुक्तशिखिचूर्णतयाथ ताम्र-
 दंष्ट्राविडम्बितसैसंध्यशशाङ्कलेखैः ।
 वक्त्रैर्घनाघनघटाघनघोरघोष-
 संघट्टमट्टहसितं दनुजैर्निरासे ॥ ४५ ॥

योधं नृसिंहनखकोटिनिर्झातशाल्य-
 नाराचभिन्नरुधिरोक्षितदेहयन्त्रम् ।
 संहारभास्करसहस्रदुरीक्षमूर्ति-
 मारान्निरीक्षितुमपि व्यथिता न शेकुः ॥ ४६ ॥

तावद्वियोगभयविह्वलचक्रवाक-
 संघातकातरतरेक्षणपातपीतः ।
 क्षीणेऽह्नि पुण्य इव नाकतलात्पतिप्य-
 न्भास्वानुपाम्बुनिधि कीर्णकरो ललम्बे ॥ ४७ ॥

अस्ताचलव्यवहितो विरलान्धकार-
 च्छायानुविद्धमभितो धृतसौकुमार्यम् ।
 आकृष्टदीर्घदिवसं करजालमर्कः
 स्पष्टाभिलक्ष्यकिणलेखमिवोर्द्ध्ववर्ह ॥ ४८ ॥

१. 'असिनीहुषीभिः'. २. 'समर्थ्य' ख. ३. 'निपात' ख. ४. 'सेहुः' ख. ५. 'वृत'
 ख. ६. 'इवोद्यवर्ह' क.

देवोऽपि शीतकिरणाभरणस्तदानी-

मालोक्य वत्सरसहस्रमथ व्यतीतम् ।

संध्यासमाधिविनिविष्टमना जजाप

किंचिन्निमीलितविलोचनमात्मतत्त्वम् ॥ ४९ ॥

विस्त्रस्तसान्द्रकिरणो विकटास्तशैल-

कूटावलम्बि विदधे सहस्रोष्णरश्मिः ।

बिम्बं विलम्बमनुपेत्य चकार चोर्ध्वं

संध्यासमाधिमवधूय हरोऽनुकारम् ॥ ५० ॥

तस्मिन्प्रनृत्यति तदीयविलोचनाग्नि-

ज्वालाशिखाहतमिवाहिमरश्मिबिम्बम् ।

निर्वापणार्थमिव दाहदशोदयस्य

प्रोच्चैः पराचि न चिराज्जलधौ ममज्ज ॥ ५१ ॥

शोभां वभार दिनेभङ्गविगाढराग-

रक्ताम्बरं स्सररिपावथ ताण्डवस्थे ।

तद्बाहुयन्त्रपरिवूर्णितनागकृत्ति-

विष्यन्दिसान्द्ररुधिराङ्गमिवान्तरिक्षम् ॥ ५२ ॥

निर्दग्धदुर्मतिदशे समयानिलेन

नीते प्रदीप इव निर्वृतिमर्कबिम्बे ।

आविर्बभूव घनकज्जलजालकल्प-

मन्धंतमःपटलमाविलयंस्त्रिलोकीम् ॥ ५३ ॥

आलिङ्गितो जलनिधेरथ रत्नकम्बु-

शोभाधरातनुतरङ्गभुजावलीभिः ।

लेखाङ्गनाभिरुदयाचलमारुरुक्षु-

रुत्तिष्ठति स्म शयनादिव शीतरश्मिः ॥ ५४ ॥

ज्योत्स्नाङ्कुरावलिरिवाविरभूद्द्युवल्लया

रेजेऽग्रपल्लव इवातनुसांध्यरागः ।

पुस्फोर पुष्पनिकुरुम्ब इव ग्रहौघः

पीनत्वमाप फलबन्ध इवामृतांशुः ॥ ९९ ॥

दधतेव रसातलान्तलग्नं सपदि क्षालितशेषमूर्मिभङ्गैः ।

स्फुटलक्ष्मनिभेन पङ्कजालं शशिनौदैयत तोयराशिमध्यात् ॥ ९६ ॥

अभ्युत्थिते शैशभृति क्रमभिन्नपीन-

नैशान्धकारमवलोक्य परस्परं ते ।

आस्फालितस्फुरितदीधितिरेतदण्ड-

चापाः पुनर्युयुधिरे सुरदैत्ययोधाः ॥ ९७ ॥

इति निशितकृपाणप्रासनाराचचक्र-

व्रणितविबुधसेनासंकटे दैत्यलोके ।

प्रसृतरुधिरसिन्धुक्षोभनिर्भिन्नरत्न-

द्रुमसरणिनितम्बा मेरुभित्तिस्तदाभूत् ॥ ९८ ॥

इति श्रीबालवृहस्पत्यनुजीविनो वागीश्वराङ्गस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्गे हरविजये महाकाव्ये

सुरासुरविमर्दो नामैकोनपञ्चाशः सर्गः ।

पञ्चाशः सर्गः ।

भग्नेष्वधोक्षजपितामहवासवेषु

दैत्याधिपेन सकलैः सह लोकपालैः ।

पञ्चाक्षमित्यभिदधे भगवान्सरोष-

मास्फाल्य निष्ठुरमथोन्नतकोटिचापम् ॥ १ ॥

पश्याधुनासुरगाशनकेतुमत्र

भग्नं विरुग्णरणरागमितोऽन्धकेन ।

यस्य व्यधायिषत चन्द्रमरीचिशुभ्रैः

साधारणांशुकभृतः ककुभो यशोभिः ॥ २ ॥

दैत्यैन्द्रमार्गगणाभिहतस्य पश्य

रत्नच्छटारुणितमात्मभुवः शरीरम् ।

१. 'कल्कं' क. २. 'शशिभृति' ख. ३. 'विविध' ख. ४. 'पाञ्चाक्षं' क.

निद्राविमुक्तमधुसूदननाभिपद्म-

निष्पन्दिसान्द्रमधुदिग्धमिवाधुनापि ॥ ३ ॥

पश्याततायिकठिनास्थिशिलाविभेद-

कुण्ठीकृताश्रि कुलिशं युधि निर्जितस्य ।

दैत्यैः करे शतमखस्य भयोदयोत्थ-

वर्माम्बुसिक्तमिव संतनुते न तेजः ॥ ४ ॥

दैत्यास्थिवज्रकपर्कुण्ठतरारचक्रं

चक्रं त्रपापरिचयच्युतचण्डचर्यम् ।

विष्णोर्भयाकुलतया व्यपलीनवह्नि-

धूमायमानमवलोक्य पाणिलग्नम् ॥ ५ ॥

आवद्धकोपदितिजाधिपबाहुचक्र-

चक्रीकृतातनुशरासनबाणपातैः ।

भङ्गीशतैः प्रकर्टरन्ध्रपरीतमध्य-

मौपूर्णमेति विततश्रियमर्कबिम्बम् ॥ ६ ॥

नाराचनिर्दलितबिम्बतयैष भग्न-

सङ्ग्रामदुर्ललितदुर्धरधैर्यबन्धः ।

अध्यास्यमानहृदयो हरिणेन पश्य

संक्रान्तकातरतदीयमना इवेन्दुः ॥ ७ ॥

पश्यास्तपर्वतमिवाभ्रकपङ्कनील-

मासाद्य दानवचमूपतिमेतदग्रे ।

पर्याकुलोऽधिकमनूष्मतया रणेऽत्र

भग्नः प्रतापविभवेन सहैव भानुः ॥ ८ ॥

विभ्रद्गदां विदलितारिकपालगुर्वी

लीलाविलम्बितमनोहरशङ्खपद्मः ।

व्यापारितायुधशतोऽन्धकबाणवर्षै-

र्नाभाति शौरिरिव जर्जरितोऽर्थनाथः ॥ ९ ॥

१. 'कुण्ठिततरारचक्रचक्रंदपापनिचयच्युत' क. २. 'रत्न' क. ३. 'आचूर्ण' ख.

पश्यैष निर्जयकृतभ्रुकुटीविभङ्ग-
 च्छायोपबृंहितनवाञ्जनपुञ्जवर्णाम् ।
 वक्त्रश्रियं घटितनीलपटां ह्रियेव
 धत्ते यमः परिहरन्मम दृष्टिमार्गम् ॥ १० ॥
 धत्ते मुखेषु वरुणो रिपुरोषवह्नि-
 ज्वालारूपां तनुमसावसमाप्तकम्पः ।
 नित्यावबद्धमकरालयवासलग्न-
 दुर्वारवाडवकुशानुशिखामिवैताम् ॥ ११ ॥
 उत्सृष्टदिग्गजगलन्मदवारिगण्ड-
 पिण्डीकृतैरविरलं भ्रमरैः पतद्भिः ।
 पश्यैष किंशुकवनभ्रममोहमन्दै-
 रन्वीयतेऽग्निरसुरैर्विहितोष्मभङ्गः ॥ १२ ॥
 सान्द्रीभवत्यमलमेचकखङ्गमेघ-
 घोरोन्धकारनिकरः स्थगितान्तरिक्षः ।
 संत्रासविह्वलवलत्प्रतिपत्तिमूढ-
 गाढानिलोच्छ्वसितधूमशिखासहस्रैः ॥ १३ ॥
 यैत्कीर्तनादपि निजेषु निकेतनेषु
 भीतैर्मरुद्भिरुदविज्यत बद्धकम्पम् ।
 उद्यच्छमानमवलोक्य तमाहवाग्रे
 संभ्रेमुषा सुरगणेन यतोऽपसस्ते ॥ १४ ॥
 तत्स्यन्दनं सपदि चोदय दर्पमूढ-
 दैत्याधिपाभिमुखमूर्जितसिंहवाहम् ।
 ऊष्माणमेतमधुना विषमेषुवर्ष
 संत्याजयामि युधि शैलमिवात्र यावत् ॥ १५ ॥

१. 'तलैः' ख. २. 'निकर' क. ३. इतः प्रभृत्यष्टाविंशतिश्लोकाः क-पुस्तके जु-
 टिताः सन्ति.

इत्यूचुषि स्मररिपौ तरसा मुमोच
 सूतोऽन्धकं प्रतिरथं कृतमेरुकम्पम् ।
 दैत्याधिपस्य न चचाल रथोऽपि यन्तु-
 संचोदितः किमपि भावि भियेव पश्यन् ॥ १६ ॥
 व्यसन्निवाशु भुवनत्रितयाधिराज्य-
 लक्ष्मीं पतत्रमरुताथ सुमेरुकुञ्जात् ।
 गृध्रः परेतपतिदूत इव ध्वजाग्र-
 मध्यास्त तस्य रभसादरुणोत्तमाङ्गः ॥ १७ ॥
 सस्यन्दिरे जलभृतो भुवनारविन्द-
 कोषप्रतिष्ठमकरन्दरसायमानम् ।
 सानन्दगृध्रकुलषट्पदचक्रवाल-
 वाञ्छाविपूरणमनर्गलमस्त्रवर्षम् ॥ १८ ॥
 खड्गाजुघू करणघाञ्जुघुरु(?)र्धनौघा
 निर्घातघोरघटनास्थितिमाप पृथ्वी ।
 वज्राभिघातपरुषं पिशिताशिनश्च
 चक्रुर्महाप्रलयशंसिनमदृहासम् ॥ १९ ॥
 धैर्यविधीरितशुभेतरघोररूप-
 चिह्नस्य दानवपतेः समराजिरोर्व्याम् ।
 शंभोश्च दृष्टजयलिङ्गनिराकुलस्य
 वेगात्समीयतुरथातिरथौ तथा तौ ॥ २० ॥
 अह्लादि दुन्दुभिभिराहननादगुञ्जि
 गुञ्जागणेन विधुरैर्मुखैरैरभावि ।
 अक्काणि गोमुखशतैः पणवैरराणि
 तस्मिंस्तयोरथ रणे प्रविजृम्भमाणे ॥ २१ ॥
 आहन्यमानकिखरानकगोमुखादि-
 वादित्रघोषमुखराः ककुभो बभूवुः

दैत्याश्च शैलकुहरप्रतिशब्ददीर्घ-

घोरा त्रयेण (?) मुमुचुर्युधि सिंहनादम् ॥ २२ ॥

योधा युधे कृतधियो रभसेन वल्गु-

संवादिफल्गुनमफल्गुफलं ववल्गुः ।

पाणिस्थिताकृपकृपाणनिपातपीत-

मत्तद्विपाकृपकृपाणकृपीटपट्टाः ॥ २३ ॥

सङ्ग्राममङ्गलमुपेत्य जगुः सकम्प-

हस्ताङ्गुलीशिथिलकोणहता विपञ्चीः ।

शंभोर्विलोकननिरर्गलजृम्भमाण-

पीनध्वजाः सरसमप्सरसो दधत्यः ॥ २४ ॥

तस्याथ मूर्ध्नि मदमन्थरितद्विरेफ-

पक्षानिलाभिहतकम्पितकेसराग्रा ।

आनन्दनिर्भरनभश्चरचक्रहस्त-

मुक्ता पपात सुरपादपुष्पवृष्टिः ॥ २५ ॥

आभादखेटखटकामुखहस्तदीर्घ-

रक्ताङ्गुलीनखमणिप्रतिबिम्बगर्भम् ।

प्रत्युत्तदीप्ततररत्नमिवोच्छिखाच्छ-

रश्मिच्छटं कनककुण्डलमन्धकस्य ॥ २६ ॥

तस्मिन्दुधूवुषि धनुर्धरधैर्यबन्ध-

मायोधने धनदयोधजनेन सार्धम् ।

सेनानका इव तदा गिरयो विनेदु-

मौर्वीनिनादमुखरीकृतरन्ध्रभागाः ॥ २७ ॥

कोदण्डकोटिघटितोरगराजमौर्वी-

वेल्लुत्फणामणिगणप्रतिबिम्बगर्भम् ।

माणिक्यशेखरमिवामृतरश्मिखण्ड-

मीषत्किरीटघटितं विभरांचकार ॥ २८ ॥

तस्योर्मिभङ्गविषमोन्नतबाहुदण्ड-
 खण्डान्दहन्धनुषि दानवासिन्धुनाथान् ।
 ज्वालाकरालितमुखस्तरसातिगाढ-
 मौर्वीकृतस्थितिरराजत भोगिराजः ॥ २९ ॥
 कोदण्डदण्डघटिताटनिगाढबन्ध-
 तान्तेन तस्य विकसत्फणचक्रवालम् ।
 नागेश्वरेण पपिरे शिशिराः शिरःस्थ-
 मन्दाकिनीजलतरङ्गघटासमीराः ॥ ३० ॥
 शूत्कारिपक्षमरुतः स्फुरदग्निशात-
 शल्पाः शराः शशिकलाङ्कितबाहुमध्यात् ।
 निश्चक्रमुदितिसुताभिमुखं हिमाद्रि-
 कुञ्जान्तरालगहनादिव राजहंसाः ॥ ३१ ॥
 छायामयीं विदधतो भुवनेष्वकाण्ड-
 कल्पावसानरजनीमिव तस्य संख्ये ।
 आकर्णकृष्टवलयीकृतचारुचाप-
 चक्रच्युता भुवनमानशिरे शरौघाः ॥ ३२ ॥
 मौर्वीकृतस्य खट्कामुखपाणिकृष्ट-
 मध्यं क्रमेण फणिनः फणचक्रवालम् ।
 फूत्कारपावकशिखा धनुषोऽथ तस्य
 चक्रीकृतादिषुगणाश्च समं निपेतुः ॥ ३३ ॥
 रूढारुढं(षं) तदुरसि स्फुटकेकिपिच्छ-
 पुङ्खाः शरा दितिजकार्मुकचक्रमुक्ताः ।
 कल्पद्रुमा इव महीध्रतटीविचित्र-
 संफुल्लरत्नकुसुमस्तवका निपेतुः ॥ ३४ ॥
 कृत्तोपवीतभुजगाधिपमूर्धरत्न-
 पुष्पोपकारकृतसंयुगवर्त्मशोभैः ।

वक्षःस्थले पुररिपोरसुरेन्द्रचाप-

चक्रच्युतैः शरशतैश्चतुरं निपेते ॥ ३९ ॥

कल्लोलजालकलिला विवलत्कपाल-

कूर्मोदराः शिरसि तस्य शराश्रयाशैः ।

मन्दाकिनीजलरयाः पपिरे पतद्भि-

रहाय सिन्धव इव प्रलयार्कपादैः ॥ ३६ ॥

संधास्यमानकृतमार्गणसंधियोग-

चक्रीभवन्मणिशरासनबाहुजालः ।

दैत्याधिपः स्फुरदनेकशशाङ्कखण्ड-

मार्तण्डमण्डल इवाम्बरमार्ग आसीत् ॥ ३७ ॥

मन्ये च तस्य वलयीकृतकार्मुकस्य

सङ्ग्रामकर्मठकठोरकरालवाहोः ।

प्रागाततायिपृतनासुभिरभ्यपाति-

पश्चान्निशाततरशल्यमुखैर्विपाठैः ॥ ३८ ॥

आबद्धकोपदितिजाधिपबाहुदण्ड-

मध्यान्निरीयुरथ संयुगवर्त्म बाणाः ।

संहारमारुतपराहतसिन्धुवीचि-

चक्रादिवोज्ज्वलितवह्निमुखा भुजंगाः ॥ ३९ ॥

निष्ठचूततीव्रशिखिनः शितिकण्ठमौलि-

मालकपालशकलेषु निशातशल्याः ।

निष्पेतुर्ककिरणा इव कर्कशेषु

कैलासशैलशिखरेषु सुरारिबाणाः ॥ ४० ॥

तत्पातनिर्दलितमौलिकपालपट्ट-

धूमच्छटामलिकलोचनमाविशन्तीम् ।

सेवाविचक्षण इव श्वसितैर्निरास

कर्णावतंसभुजगः शशिखण्डमौलेः ॥ ४१ ॥

उद्दामदाहपरिवर्तितजिह्मकोटि-
 रुत्तंसचन्द्रकलिका शिरसि स्मरारेः ।
 दैत्याधिराजविशिखाग्निशिखासहस्र-
 निर्यत्सुधासुतिरभूत्सविशेषतन्वी ॥ ४२ ॥
 तस्याहवे विकटपिच्छकलापभार-
 शङ्कुच्छलस्फुटितचन्द्रकिखण्ड्यमानाः ।
 उद्दामकोपदितिजाधिपचापचक्र-
 मुक्ताः शरा विषधरा इव संनिपेतुः ॥ ४३ ॥
 अभ्यापतन्मुदितखेचरचक्रवाल-
 सामाजिकस्तिमितलोचनचक्रदृष्टः ।
 दैत्याधिपोऽद्भुतविधायि विजृम्भमाण-
 विश्लिष्टसंधिडिमडम्बरचारणोऽभूत् ॥ ४४ ॥
 आनेमुषो विजहता दधुषश्च दर्प-
 मानिघ्नता जुहुवुषोऽभिमुखं यतारात् ।
 तेनाखिला युधि पस्परमूयिरेऽथ
 गाढं शरैर्दशदिशो दृढचापमुक्तैः ॥ ४५ ॥
 आकर्णकुण्डलितकर्कशकालदण्ड-
 चक्रायमाणमणिकार्मुकनिर्गतेन ।
 बाणेन वक्षसि जघान मृगाङ्गमौलि-
 माबद्धमत्सरमथावसरेऽसुरारिः ॥ ४६ ॥
 देवोऽपि दानवपतेः पृथुजत्रुसीम्नि
 तिष्ठेत्युदीर्य शरघातविवृद्धमन्युः ।
 प्रेङ्खन्मुखाग्रशिखिनं निचखान बाण-
 मुत्संख्यसंख्यकृतपुङ्खतयोरुपुङ्खम् ॥ ४७ ॥
 तावुत्तरोत्तरदुरुत्तरतारतम्य-
 ताम्यद्दिनाकृशकृशानुपरीतबाणौ ।

सङ्ग्रामवर्त्मनि परस्पररन्ध्रलाभ-

बन्धाभिसंधि चिरमक्रमतामवन्ध्यम् ॥ ४८ ॥

वक्षोऽन्धकस्य निजघान घनाघनत्वि-

डीशस्तडिन्निबिडचण्डकडारकाण्डैः ।

कूलाद्रिसानुकटकं विकटैस्तरङ्ग-

भङ्गैः सवादवशिखैरिव कूर्मकेतुः ॥ ४९ ॥

प्रेङ्खच्छिखा विशिखसंहतिरन्धकेन

मुक्ता ततः शिरसि शूलभृतः शरारोः ।

चूलावचूलफणिफूत्कृतिवह्निहेति-

संस्पृष्टपक्षतिपुटा विषमं न्यपसत् ॥ ५० ॥

कर्णावतंसितफणिस्फुरितस्फुलिङ्ग-

फूत्कारवह्नितपनातपदग्धपक्षः ।

व्योम्नः पतन्दितिसुताधिपशैलमूर्ध्नि

संपातिविभ्रममधत्त वृषाङ्कबाणः ॥ ५१ ॥

विस्तारिशल्यमुखनिर्गतरोहिदश्च-

शारीकृताम्बरतला भयमादधानाः ।

तच्चापमण्डलविनिष्पतिताः प्रसस्तु-

रुल्कापिशाचनिचया इव दिक्षु बाणाः ॥ ५२ ॥

दूरं दरिद्रिहि दरेण विदारयाद्री-

न्देर्पोद्धताञ्जहि जहीति नरानरातीन् ।

इत्याहरन्प्रविजहार सकर्णजाह-

रक्तान्तनेत्रयुगलो विजहौ च खेदम् ॥ ५३ ॥

गुञ्जद्गुणाविरलशब्दविमिश्रगाढ-

मौर्वीविरावमुखरोऽथ शिलीमुखौघः ।

दूरादशिथ्रियदिवाम्बरचारिचक्र-

मानन्दमस्य सुरवैरिवधाहितं सः ॥ ५४ ॥

१. 'स्फुरिताः' ख. २. 'दपोद्धतां जहिजहीहितनरानरातीन्' क.

वक्रामृतांशुपरिवेषपृषत्कपीठ-

निष्ठचूतनिष्ठुरविपाठविजर्जरांसः ।

योधान्मुचोच रणमूर्ध्नि मुमूर्षुषोऽथ

रन्ध्रेन जातु रिपुषु ग्रहरन्ति धीराः ॥ ११ ॥

तत्पत्रिभिः सुररिपोः शकलीकृताना-

माकाश एव कलधौतशिलीमुखानाम् ।

रेजुः पतत्प्रचुरचूर्णपरागदिग्ध-

बालार्करश्मिशबला इव शैलकूटाः ॥ १६ ॥

सङ्ग्रामनाटकविलोकनकौतुकात्त-

संचारखेचरसहस्रविमानपङ्क्तीः ।

ऊर्ध्वैतरां तरणिमार्गरुधः प्रचण्ड-

कोदण्डनिर्गतशरामनयत्स्मरारेः (?) ॥ १७ ॥

तच्चापनिर्गतनिरर्गलमार्गणौघ-

पक्षानिलाहतिविजर्जरिताभ्रमासीत् ।

व्यापार्यमाणविविधायुधघातरूढ-

गाढासितव्रणकिणाङ्कमिवान्तरिक्षम् ॥ १८ ॥

आपीयत स्थगितभास्करबिम्बबीज-

कोषैर्नवातपमधुस्फुटपत्रशोभैः ।

ज्याघोषगीतिमुखैर्भुवनारविन्द-

गर्भास्पदं सपदि दैत्यशिलीमुखौघैः ॥ १९ ॥

विस्तार्य चापमथ विस्फुरदग्निहेति

निःशङ्कहुंकृति निधानमहंकृतीनाम् ।

दैत्याधिपः कुटिलितभ्रुकुटीविभङ्ग-

भास्वल्लैलाट इति धूर्जटिमावभाषे ॥ ६० ॥

तिष्ठाधुना क नु बटो मम दृष्टिमार्गा-

द्रन्तासि पुष्पविशिखोऽस्मि न मन्दवीर्यः ।

कालोऽथवा न कृपणः कृमिकीटजन्तु-

जीवापहारचतुरो न गजासुरो वा ॥ ६१ ॥

अन्या हि नृत्तरभसोत्थितदत्तताल-

वेतालमालिततला पितृमन्दिरोर्वी ।

सङ्ग्रामभूमिरपरा भटचण्डचक्र-

दोर्दण्डदर्पनिकषोपलपट्टिकाश्रीः ॥ ६२ ॥

इत्यूचिवान्निरभिनत्सयमान एव

तं पञ्चभिर्ज्वलितवह्निशिखैः पृषत्कैः ।

किञ्चित्तीयविशिखाशनिपातभिन्न-

वक्षश्चाल च शशाङ्ककलावचूलः ॥ ६३ ॥

तस्मिन्मनाक्चलति षण्मुखदत्तदृष्टि-

दृष्टार्तिलेशसदपत्रपलम्बवक्त्रे ।

आमर्दकस्त्वरितमन्धकमभ्यधाव-

दुत्पाटितस्थगितभानुसुमेरुकूटः ॥ ६४ ॥

दैत्याधिपस्तमथ संमुखमापतन्त-

मालोक्य कोपविवशो विशिखैररौत्सीत् ।

तच्चोदितं शिखरमुच्छिखरत्नसार-

मस्याभिनत्तिलतुलामधिरूढमन्यैः ॥ ६५ ॥

तस्मै रथाङ्गमकिरन्मुरजिन्महाजि-

हेलो हली हरितसप्तिसुतश्च दण्डम् ।

संस्तभ्य तानथ शरैः स सहस्रसंख्यैः

संख्ये जघान लघु पञ्चभिरिन्दुमौलिम् ॥ ६६ ॥

कोदण्डदण्डशिखरस्थफलासहस्र-

फूत्कारवह्निकणतौरकितान्तरिक्षम् ।

चिच्छेद वासुकिगुणं किरतः पृषत्का-

नासाद्य रन्ध्रमथ तस्य शरैः सुरारिः ॥ ६७ ॥

१. 'सानुं' ख. २. 'भारचितान्तरिक्षम्' ख. ३. 'शनैः' ख.

प्रत्युसदीप्तमणिदीधितिचक्रवाल-
 संकीर्यमाणविकटोन्नतकोटिदण्डम् ।
 विच्छिन्नपन्नगगुणं धनुरिन्दुमौले-
 रिन्द्रायुधश्रियमदीधरदन्तरिक्षे ॥ ६८ ॥
 स च्छिन्नवासुकिगुणो जयलभलिङ्ग-
 मालिङ्गिताम्बरशिखाग्रशिखास्फुलिङ्गम् ।
 जग्राह कोपकुटिलभ्रुकुटीविभङ्ग-
 पिङ्गक्षणाननदुरीक्ष्यवपुस्त्रिशूलम् ॥ ६९ ॥
 निःशेषलोककवलग्रहणाय वलग-
 दालोलहेतिरसनस्तरसोत्पतिप्यन् ।
 तस्याभिवादयितुमौर्वमिवाग्निमाशु
 हुंकारवह्निरुदधौ जगिति न्यपसत् ॥ ७० ॥
 तेनाथ शंकरकरभ्रमितेन तूर्ण-
 मक्षुण्णमेव घनवर्त्मनि घर्मरश्मेः ।
 आबध्यत त्रिगुणमाशु विवृत्तिलोल-
 शाखात्रयानलशिखापरिवेषचक्रम् ॥ ७१ ॥
 आकृष्टशैलशिखरं तरलीकृतार्क-
 चन्द्रं समुद्रसैलिलप्लुतनाकमार्गम् ।
 पुञ्जीकृतोडु दलितक्षितिपीठपृष्ठ-
 मासीदनुभ्रमणलोलममुष्य बिम्बम् ॥ ७२ ॥
 शूलाग्नितापदलितोपलमूलसंधि-
 भागानि भग्नतटकल्पतरूणि तूर्णम् ।
 पेतुर्विमुक्तिविकटीकृतदूरदृश्य-
 पृष्ठप्रतिष्ठितनभांसि शिरांसि मेरोः ॥ ७३ ॥
 तस्मिंश्च धूर्जटिकरभ्रमिते विधूत-
 सिन्धूर्मिसंहतिपरिप्लुतनाकपृष्ठे ।

१. 'दुरीक्ष' क. २. 'ललित' ख. ३. 'दृष्ट' क. ४. 'भ्रमितः' क.

पुस्फोर तद्हनपीवरविस्फुलिङ्ग-

विश्लिष्टभेदमहिमांशुमरीचिविम्बम् ॥ ७४ ॥

ऊहुः पिनाकशिखितापविलीयमान-

विस्तीर्णकाञ्चनशिलाशिखरप्रवृत्ताः ।

रत्नोपलस्खलनभिन्नजलाः सुमेरोः

कूलंकषाः कटकभूमिषु निर्झरिण्यः ॥ ७५ ॥

शाखान्तरालपरिवर्तविलोलवह्नि-

ज्वालाकलापविकटाञ्जलिभिस्तदानीम् ।

तेनोदपीयत परिभ्रमणानुबन्ध-

संजातदुर्धरदर्शेव सुरस्रवन्ती ॥ ७६ ॥

ज्वालाकलापकवलीकृतसप्तसिन्धुं

तापस्फुरद्विकटटांकृति शैलकूटम् ।

चण्डालिकज्वलनमूर्जितमुत्ससर्ज

संवर्तकाल इव वक्रतलेन शंभुः ॥ ७७ ॥

तेनान्धकस्य विकटोन्नतचापचक्र-

मुक्ताः शराः स्थगितदिक्तटमापतन्तः ।

निर्देहिरे जरठहेतिशतैः सरीढ-

मौर्वाग्निनेव मकराकरवीचिभङ्गाः ॥ ७८ ॥

तं शूलशक्तिमुसलाशनिपट्टिशसि-

पट्टैर्निहत्य पुरजिद्वितिजं जुघोर ।

घोरास्त्रवृष्टिभिरथादिददन्धकोऽपि

तस्मिन्पुनः स वैवृधे सविशेषमग्निः ॥ ७९ ॥

कोदण्डमण्डलविनिर्गतमस्य बाण-

जालं युधि प्रसभमिन्दुधरो निहत्य ।

वेगाद्रथं प्रति ससार तैमाजघान

दैत्याधिपोऽपि गदया गुरुशूलहस्तम् ॥ ८० ॥

१. 'शिखेव' ख. २. 'तेनान्तकस्य' ख. ३. 'पुरः' क. ४. 'वृधे' ख. ५. 'तमा-जगाम' ख.

दैत्याधिपेरितगदादलितोत्तमाङ्ग-

विष्पन्दिसान्द्ररुधिरोक्षितदन्तुरार्चिः ।

जज्वाल धूर्जटिमुखाग्निरुवोष चाथ

तत्स्यन्दनं सतुरगध्वजसूतचक्रम् ॥ ८१ ॥

कपिशितदशदिग्भिर्वह्निना हेतिचक्रै-

स्त्रिपुर इव तदानीं स्यन्दने तेन दग्धे ।

शिशिरकरकिरीटं दैत्यनाथो जिघृक्षुः

सरभसमथ दर्पादुत्पपातान्तरिक्षम् ॥ ८२ ॥

स्मितविकसितगण्डभित्तिभागस्तमभिमुखं गुरुवेगमापतन्तम् ।

सममभिनदशेषदैत्यकान्ताजनहृदयैस्त्रिशिखेन शूलपाणिः ॥ ८३ ॥

तद्वक्षः स्फुरितकृशानुशूलकोटिं झांकारारववधिरिकृतान्तरिक्षम् ।

सस्यन्दे रुधिरमकारि येन संध्याताम्रांशुच्छुरितमिवाभ्रचक्रवालम् ॥ ८४ ॥

दितिजरुधिरधारासिक्तशूलाश्रिभाग-

ज्वलनजनितधूमश्यामलं सूर्यविम्बम् ।

विगलितरुचिटङ्काघातसंसक्तमूल-

क्षतजमिव तदानीमन्तरिक्षे रुरोच ॥ ८५ ॥

सस्यन्दे त्रिशिखविदारितात्सुरारेर्यद्वक्षःकटकतटादसृक्छटाग्भः ।

विश्वेषामकुरुत तत्प्रतापवह्निप्लुष्टानामपि जगतां तदेव शान्तिम् ॥ ८६ ॥

त्रिशिखमुखविभेदादञ्जनक्षोदपुञ्ज-

च्छविरैवनिममुञ्चद्योमसीम्न्यर्द्यमानः (?) ।

गगनभुवि स एवालोक्यतारातिसैन्यै-

र्दितिसुतकुललक्ष्मीसंक्षयोत्पातमेघः ॥ ८७ ॥

तद्वक्षःकटकादसृङ्गिपतितं सान्द्रं कपालोदरे

पीत्वा तत्परिणामपाटलमिवाताम्रं वपुर्विभ्रती ।

चामुण्डाङ्गुलिकोटिभागमलनात्तद्वीर्यबीजाङ्कुरा-

नच्छिन्नाखिलसंततीन्सरभसं चक्रे प्रैतिच्छन्दकान् ॥ ८८ ॥

१. 'रुरोध' क. २. 'अवनमुदञ्चत' ख. ३. 'प्रतिस्कन्दकान्' ख.

त्रिशिखदहनज्वालातापकथद्वहलासृजः

सपदि वपुषस्तस्याशेषात्कृतादथ भस्मसात् ।

स्तिमितनयनव्रातैर्दृष्टं सुरासुरमण्डलैः

शशिधरकलामौलेज्योतिः शरीरमथाविशत् ॥ ८९ ॥

ग्रासीकृतादितसुरासुरचक्रवाल-

सङ्ग्रामसागरगतान्धककालकूटः ।

निर्धूतचामरमरुत्परिवीजितांस-

पीठे दिदेश हरयेऽथ स राज्यलक्ष्मीम् ॥ ९० ॥

उन्मूलिताखिलविपक्षगणासु तूर्ण-

मस्याज्ञया पुर इवामरलोकपालाः ।

दिक्षु क्रमादथ यथायथमेव गुप्ति-

हेतोः स्थितिं प्रमदफुल्लदृशो बबन्धुः ॥ ९१ ॥

निपतितमरिसैन्याभ्याहतं संयुगोर्व्यां

निजकरपरिमर्शान्निप्रहारव्रणं सः ।

शशिशकलकिरीटस्यन्दमानामृताम्भः

स्रुतिकृतपरिषेकं जीवयामास सैन्यम् ॥ ९२ ॥

दिशि दिशि मकरन्दस्यन्दमाद्यद्विरेफाः

सुरभितघनमार्गाः पुष्पवृष्टीः किरन्तः ।

प्रतिनवमुखरागानेकवादित्रयोर्षा-

स्तमहितवधतुष्टास्तुष्टुवुः सिद्धसाध्याः ॥ ९३ ॥

जगुरमरतरुण्यो मङ्गलं तारमन्द्र-

क्रमतरलितहारोत्कम्पिपीनस्तनाग्राः ।

अविरतविविधभ्रूभङ्गसंलक्ष्यमाण-

स्फुटतरगुरुचेतोवासना नाकमार्गे ॥ ९४ ॥

१. 'घोषैः' क. २. 'गुरुमेतौ वासनानाकमार्गः' ख.

त्रिदशगणपतीस्तान्विश्रुतमौलिरत्न-

प्रणतिनतशिरस्कान्संयुगे दृष्टभक्तीन् ।

अभिमतवरलाभैः सोऽथ संभाव्य देव्या

सह सुखमनुभावात्स्वां पुरीमध्यतिष्ठत् ॥ ९९ ॥

इति श्रीबालबृहस्पत्यनुजीविनो वागीश्वराङ्कस्य विद्याधिपत्यपरनाम्नो महाकवे

राजानकश्रीरत्नाकरस्य कृतौ रत्नाङ्के हरविजये महाकाव्ये

देवदेवप्रतिष्ठापनं नाम पञ्चाशः सर्गः ।

समाप्तोऽयं ग्रन्थः ।

(ग्रन्थकर्तुः प्रशस्तिः ।)

श्रीदुर्गदत्तनिजवंशहिमाद्रिसानु-

गङ्गाहृदाश्रयसुतामृतभानुसूनुः ।

रत्नाकरो ललितबन्धमिदं व्यधत्

चन्द्रार्धचूलचरिताश्रयचारु काव्यम् ॥ १ ॥

स किल कविरेवमुक्तवान्—

ललितमधुराः सालंकाराः प्रसादमनोरमा

विकटयमकश्लेषोद्धारप्रबन्धनिरर्गलाः ।

असदृशगतीश्चित्रे मार्गे ममोद्विरतो गिरो

न खलु नृपते चेतो वाचस्पतेरपि शङ्कते ॥ २ ॥

सान्द्रानन्दामृतरसपरिस्पन्दनिःस्पन्दिनीना-

मसद्वाचामतिशयजुषां वस्तुतत्त्वाभिधाने ।

प्रौढज्योत्स्नाधवलविकसद्गिग्धूकर्णपूर-

ब्रह्मस्तम्भस्तवकयशसां कोऽपि टाङ्कारटङ्कः ॥ ३ ॥

धाराकाव्यप्रबन्धप्रणिहितपरमः श्रोत्रपेया कवीनां

भाषाषट्कोऽपि यस्य कचिदपि न गता भारती भारवत्त्वम् ।

१. इतः प्रभृति श्लोकषट्कं ख-पुस्तके नास्ति.

प्राप्तज्ञेयावसानस्फुरदमलतरप्रातिभज्ञानसंप-

त्सोऽहं रत्नाकरस्ते सदसि कृतपदः क्षमाप वागीश्वराङ्कः ॥ ४ ॥

यस्योदयेऽन्धतमसं दधतो(दहतो) विशुद्धि-

राविर्भवत्यनिशमेव जलाशयानाम् ।

तद्गस्तवाङ्मयसमुद्रमवेहि राज-

नरत्नाकरं रविमथैनमगस्त्यमौर्वम् ॥ ५ ॥

दृढं सत्प्रज्ञैर्यत्र जगति कविभिर्वस्तु तन्नास्ति किञ्चि-

त्क्षुण्णे क्षुण्णत्वचिन्ता गहनविषयता तस्य दूरास्तु तावत् ।

तन्मन्दाभिप्रगल्भप्रसरगुरुगिरामग्रणीर्वाण एको

राजनरत्नाकरश्च ज्वलनवदवनौ जाज्वलीति द्वितीयः ॥ ६ ॥

हरविजयमहाकवेः प्रतिज्ञां शृणुत कृतप्रणयो मम प्रबन्धे ।

अपि शिशुरकविः कविः प्रभावान्भवति कविश्च महाकविः क्रमेण ॥ ७ ॥

हरविजयकाव्यस्य शोधनपत्रम् ।

पृष्ठम् ।	पङ्क्तिः ।	अशुद्धम् ।	शुद्धम् ।
५	१८	दुग्धसिन्धुः	दुग्धसिन्धुम्
११	१५	भीति शरणा	भीतिशरणा
१६	१८	राधिभूवो	राधिभुवो
२७	१	वलजटाग्र	वलजटाग्र
”	२	निष्पन्दि	निष्पन्दि
४१	४	केसरतामसरं	केसरतामरसं
४७	१९	यो बीजवन्निव	यो बीजयन्निव
५९	५	नतभ्रूवो	नतभ्रुवो
६४	३	कुधोऽभी	कुधोऽमी
७५	६	विमुक्त	वियुक्त
८९	९	तपनातयो	तपनातपो
९३	१२	विभूता	विभुता
१२९	३	अन्धकारवृत्त	अन्धकारावृत्त
१३०	२५	प्रत्ययः	प्रलयः
१३४	७	शशाङ्क	शशाङ्क
१४३	३	वलिवञ्चनार्थ	वलिवञ्चनार्थ
”	७	वलिराज	वलिराज
१४८	१३	आशुदेहे	आशु देहे
१६५	१०	आर्यकार्य	आर्य कार्य
”	११	वल्लीकुसुमं	वल्ली कुसुमं
१६६	१५	पञ्चरसादि	पञ्च रसादि
१६७	१४	शस्त्रम्	शस्तम्
१६९	२३	प्रसादयन्ति	प्रसाधयन्ति
१७१	४	क्वचित्	क्वचित्
”	२८	बोधेन	बाधेन
१७५	४	आस्फालयन्त्सपरुष	आस्फालयत्स परुष
१७६	१२	मनोहरति	मनो हरति
१७९	१२	माद्वे	माद्वे
१८१	१७	प्रलयानलानां	प्रलयानिलानां
”	२७	केन	के न

५६८	९	तदनन्तसित्	तदनन्तमित्
५७५	२०	जधिक	अधिक
५७७	११	चमूर्याच	चमूर्या च
५९१	९	घटारणे	घटा रणे
५९७	१५	हार दृष्ट	हारदृष्ट
५९७	२०	‘पठितम्’ इत्यस्मादनन्तरं ‘३४२ ॥ ३४३ ॥’ एतदङ्कद्वयं टीकायां स्थापनीयम्.	
”	२१	‘नैवापराद्धाः’ इत्यस्मादनन्तरं ‘स्थापितमङ्कद्वयं परित्यज्य’ ‘३४४ ॥ ३४५ ॥’ एतदङ्कद्वयं स्थाप्यम् । एवमग्रेऽपि ३६८ अङ्कपर्यन्तं टीकाङ्काः शोधनीयाः.	
६०२	१४	शिस्वर	शिखर
६१०	१०	विगलित	विगलति
६३६	१४	लता निकृत्ता	लतानिकृत्ता
६३७	२	रवाललता	रवा ललता
६४१	१४	चमूसु	चमूषु
६४१	१७	नान्यजितजीव	तत्पतितजीव
”	२७	कलयादिव...रङ्गे	वल्यादिव कान्तिरङ्गे ।
६४४	२२	पाण्डुर	पाण्डुर
”	२४	भस्मोक्ता	भस्मीकृता
६४६	२१	चण्डिपावक	चण्डि पावक
६६२	१२	अधीश्वरी	अधीश्वरि
६७३	१८	पूच्च शिखण्ड	पूच्चशिखण्ड
६७८	१९	चिच्छेदनो	चिच्छेद नो
”	”	वल्गांजया	वल्गां जया
६८७	पृष्ठमारभ्य ग्रन्थसमाप्तिपर्यन्तं पृष्ठाङ्काः शोधनीयाः ।		
६८९	शिरोलेखे	९ सर्गः]	४९ सर्गः]
६९४	९	शम्भोर्विलोकन	शम्भोर्विलोकन
६९५	१०	शलपाः	शलयाः
६९७	११	विधायि विजृम्भ	विधायिविजृम्भ
”	१५	प्रस्पर	प्रस्पर
७०४	१५	मृताम्भः	मृताम्भः—



किं. ट. ख.

किं. ट. ख.

वृत्तरत्नाकर—केदारभट्ट-		
कृत, नारायणपण्डित		
कृत टीकेसहित,		
श्रुतबोध-कालिदास-		
कृत, व छन्दोमञ्जरी-		
गङ्गादासकृत ...	॥॥	५-
वैदिककोश—भट्टभास्क-		
रकृत, निर्घण्टु व चार		
परिशिष्टे यांसहित	॥	५-
वैराग्यशतक—भर्तृहरि-		
कृत, कृष्णशास्त्री म-		
हाबलकृत टीकेसहित	॥॥	५॥
शब्दरूपावलि ...	५-	५॥
शिवसहस्रनामावलि		
(साधी) ...	५-	५॥
,, (रेशमी पुष्ठा)	५३	५॥
शिवकवच ...	५॥	५॥
शिवगीता (साधी)	॥॥	५-
,, (रेश० पु०)	॥॥	५-
,, लक्ष्मीनरहरिसू-		
नुकृत बालानंदि-		
नी टीका व शं-		
कराचार्यकृत काल-		
भैरवाष्टक यांसहित	१	५२
शिवतांडवस्तोत्र—दश-		
कंठकृत, माधवानंद-		
कृत टीकेसहित ...	५-	५॥
शिवमहिम्नस्तोत्र—पुष्प-		
दंतकृत ...	५॥	५॥
शिवापराधक्षमापनस्तोत्र		
—शंकराचार्यकृत ...	५॥	५॥
शिशुपालवध काव्य—		
माघकृत, मल्लिनाथ-		
कृत सर्वकपाटीकेस-		
हित ...	३	५-
शृङ्गारशतक—भर्तृहरि-		
कृत, कृष्णशास्त्री म-		
हाबलकृत टीकेसहित	५३॥	
सत्यनारायणपूजा व		
कथा ...	५-	

सप्तशती (चंडीपाठ),		
देवीसूक्त व तीन		
रहस्ये यांसहित (स्थू-		
लाक्षर रेशमी पुष्ठा) ...	॥॥	५२॥
सप्तशती (रे. पु. म.अ.)	॥॥	५-
,, (साधी कागदी)	॥	५-
(सूक्ष्माक्षर रे.पु.)	॥	५॥
,, (स्थूलाक्षर सुटी पत्रे)	॥॥	५२
समासचक्र ...	५॥	५॥
सर्वपूजा ...	५-	५॥
सिद्धांतकौमुदी—भट्टोजी		
दीक्षितकृत, अष्टाध्या-		
यीसूत्रपाठ, गणपाठ,		
धातुपाठ, लिंगानुशा-		
सन, शिक्षा आणि		
सूत्रानुक्रमणी यांसहित	२	५-
सुभाषितरत्नभांडागार	३॥	५२
सूर्यसहस्रनामावलि	५॥	५॥
,, (रे. पुष्ठा)	५३	५॥
स्वानुभवाष्टक—गोपी-		
नाथ दाधीचकृत, स्व-		
कृतसारबोधिनीटीका-		
सहित ...	५-	५॥
हर्षचरित—बाणभट्टकृत,		
शंकरकृत संकेतटीके-		
सहित ...	२	५२
हितोपदेश—नारायण-		
पंडितकृत ...	॥	५-
,, (इंग्रजी टिपांसहित)	१	५॥
अभिधानसंग्रह—प्रथम		
भाग. यांत अमरसिं-		
हकृत नामलिंगानु-		
शासन, पुरुषोत्तमदे-		
वकृत त्रिकाडिरोप,		
हावावली, एकाक्षर-		
कोश व द्विरूपको-		
श इतके कोश आले		
आहेत. ...		

१.

सिक पुस्तक,
महिण्यापा-
यांत उत्तम
नाटके,
अलंकार
संग्रह होत
णि अत्यंत सु-
ते या मालेत
होपाध्याय
नांवाचे वि-
धक गृहस्थ
श्रयास होते.
बंगाला,
लंगण, वगैरे
कारचे काव्य-
त्यांतील कि-
हुना १०००
ते सर्व ग्रंथ
दुरंग परव
लेले या मा-
अंक प्रतिमा
तात. प्रत्येक
व्याची १००
ची आगाऊ
॥ फुटकळ

०८

पून तयार

(१) रा-
णपतिस्तोत्र
रचित शि-
कृत श्याम-
चतुर्थ विर-
जगन्नाथप-
री, (६)
न्द्रकर्णपूर,

(७) क्षेमेन्द्रवि-
जगन्नाथपाण्डित
रण (सटीक),
रचित वैराग्यर-
ण्डितराजविरा-
रत्नाकरविरचित
(सटीक), (१)
चित औचित्यवि-
आलीं आहेत.

०८॥

द्वितीय गु

शंकराचार्यकृत
वर्णनस्तोत्र (स)
विप्रणीत उपदे-
कृत सुवृत्ततिल
ण्डितराजविरा-
शंभुमहाकविदि-
लता, (६) क्षेमे-
देश, (७) वि-
(८) जगन्नाथप-
क्षमीलहरी, (९)
विलास, (१०)
(११) मधुसूदन
नन्दमन्दाकिनी,
कृत अम्बाष्टक
मुकुन्दमुक्तावलि
आहेत. किंमत

तृतीय गु

कुलनाथविरचि-
स्वस्ती, (३)
दृनीमत, (४)
लक व (५)
नलीलाकाव्य, इ
हेत. किंमत १

चतुर्थ गु

भट्टविरचित च
(२) नागराजप्र
नारायणभट्टपाद

CC-0. Agamnigam Digital Preservation Foundation, Chandigarh.

